

# تذکرہ علماء و مشائخ پاکستان و ہند

جلد چہارم

احوال علماء، مشائخ، مورخین، خطاطین، شعراء، سلاطین اور امراء

تالیف

محمد اقبال مجددی

پروکیشن بکس





تذکرہ  
علماء و مشائخ  
پاکستان ہند

جلد چہارم

احوال علماء، مشائخ، مورخین، خطاطین، شعراء، سلاطین اور امراء

تالیف

محمد اقبال مجددی

یوسف مارکیٹ غزنی سٹریٹ  
اردو بازار لاہور 37352795

پروگریسو بکس  
مفتاح

جملہ حقوق بحق ناشر محفوظ

297.9924

65

171209

تذکرہ علماء و مشائخ پاکستان ہند

کتاب

چہارم

جلد

محمد اقبال مجددی

مؤلف

چوہدری غلام رسول

ناشر

میاں جواد رسول، میاں شہزاد رسول

2020ء

طبع چہارم

روپے

=

قیمت

ملنے کے پتے

ملتان پبلشرز

12-سینج بخش روڈ لاہور فون 042-37112841  
0323-8836776

مللت پبلی کیشنز

فیصل مسجد اسلام آباد 051-2254111

E-mail: millat\_publication@yahoo.com

0321-4146464 دوکان نمبر 5- مکہ سنٹر نیوار دو بازار لاہور  
Ph: 042-37239201 Fax: 042-37239200

یوسف مارکیٹ، غزنی سٹریٹ  
اردو بازار، لاہور

فون 042-37124354 فیکس 042-37352795

پروگریسو بکس



## انتساب

میدان تحقیق کے ان شہسواروں کے نام  
جن کی اتباع میرے نصیب میں ہوئی

مسکین

محمد اقبال مجددی



## فہرست مندرجات

۱۲۸	شیخ عبداللطیف سرہندی	۸	آغاز کار
۱۳۰	شیخ خلیل اللہ سرہندی	۹	علماء و مشائخ
۱۳۲	خواجہ محمد حنیف کابلی	۱۱	شیخ اشرف جہانگیر سمنانی اور لطائف اشرفی
۱۳۴	خواجہ محمد صدیق پشاورى	۱۹	سید من اللہ حسینی اور تبصرة الخوارقات
۱۳۷	مرزا امان اللہ برہانپوری	۲۳	حضرت محمد عبداللہ ملقب بہ خواجہ خرد
۱۳۸	شیخ ابوالمنظف برہانپوری		حضرت خواجہ معصوم سرہندی کا رسالہ
۱۴۰	شیخ محمد علیم جلال آبادی	۶۱	دراذکار یومی و لیلی
۱۴۲	مفتی محمد باقر لاہوری	۹۶	حضرت شیخ محمد طاہر لاہوری
۱۵۶	مرزا عبید اللہ بیگ داراشکوہی	۸۳	حضرت شیخ محترم نقشبندی لاہوری
۱۵۷	ملا حسن علی پشاورى	۹۰	مولانا جامی لاہوری
۱۵۸	ملا موسیٰ بھٹی کوٹی	۹۹	حضرت شیخ صبغۃ اللہ سرہندی
۱۶۰	ملا بدرالدین سلطانی پوری	۱۰۳	حضرت حجۃ اللہ محمد نقشبند ثانی
۱۶۲	حافظ عبدالکریم توبانی	۱۰۷	حضرت مروج الشریعۃ شیخ محمد عبید اللہ
۱۶۳	شیخ بایزید سہارنپوری	۱۱۰	حضرت خواجہ محمد اشرف
۱۶۵	حاجی حبیب اللہ بخاری حصارى	۱۱۲	حضرت خواجہ سیف الدین سرہندی
۱۶۷	شیخ محمد مراد معصومی بخاری	۱۱۴	حضرت شیخ محمد صدیق سرہندی
۱۸۴	شجرۂ نسب اولاد شیخ محمد مراد معصومی	۱۱۶	علامہ محمد فرخ مجددی
۱۸۷	مخدوم آدم ٹھٹھوی	۱۲۶	قاضی شیخ محمد فضل اللہ سرہندی



۲۳۰	میاں شیخ عبدالخالق	۱۸۹	سید یوسف گردیزی ملتانی
۲۳۱	حاجی امان اللہ لاہوری	۱۹۵	میر سید شرف الدین حسین لاہوری
۲۳۱	شیخ محمد فاروق لاہوری	۱۹۸	شیخ انور نورسرائی
۲۳۲	شیخ محمد عارف لاہوری	۲۰۱	شیخ حسین منصور جالندھری
۲۳۲	مولانا محمد امین بخاری ثم پشاور	۲۰۳	اخوند سجادول سرہندی
۲۳۲	حاجی سلیم بلخی	۲۰۷	میر رفعت بیگ گرزدار
۲۳۵	حاجی محمد عاشور بخاری	۲۰۹	شیخ پیر دہلوی
۲۳۹	حافظ صادق کابلی	۲۱۲	شاہ حسین عشاق اورنگ آبادی
۲۴۱	نذر بیگ سمرقندی	۲۱۳	خواجہ عبدالصمد کابلی
۲۴۱	میر غضنفر داراشکوہی	۲۱۵	شیخ عبدالکریم کابلی
۲۴۲	مولانا محمد جان ورسکی	۲۱۷	شیخ قاسم کابلی
۲۴۲	خاندان میر عماد الحسنی	۲۱۸	ملا محمد امین حافظ آبادی
۲۵۵	حافظ محمد شریف لاہوری	۲۱۹	شیخ عطاء اللہ سورتی
۲۵۷	دیگر اصحاب	۲۲۰	شیخ نور محمد سورتی
۲۵۸	شیخ محمد یار ملقب بہ خداپرست خان	۲۲۱	حافظ محسن سیالکوٹی
۲۵۹	قل احمد ترک	۲۲۳	خواجہ محمد شریف بخاری و خواجہ عبداللطیف
۲۶۲	نواب مکرم خان	۲۲۵	صوفی پایندہ محمد کابلی و ملا پایندہ محمد کابلی
۲۶۹	اخون عبدالسلام نقشبندی کشمیری	۲۲۹	صوفی عبدالرؤف کابلی
۲۷۹	سلسلہ نقشبندیہ کے کشمیر پر اثرات	۲۲۹	میر عرب ماہ
۲۸۳	حیات اخون عبدالسلام کشمیری کے مآخذ	۲۳۰	صوفی سعد اللہ کابلی



		۲۸۷	شیخ شرف الدین زبگیر کشمیری
		۲۹۷	شیخ محمد موسیٰ خان دھیدی
۵۰۵	مورخین		حافظ محمد صدیق لاہوری
۵۰۷	بایزید بیات		خطیب مسجد وزیر خان، لاہور
۵۱۵	جوہر آفتابی	۳۰۷	سفر حج کے لئے جانشینی کا معاہدہ
۵۱۹	ابوالفضل معموری	۳۲۴	حافظ غلام محمد عرف امام گاموں
۵۲۳	احمد یادگار	۳۶۹	شیخ عبدالوہاب جیلانی
۵۲۷	اسد خان لاری	۳۷۷	ملا سعید خان لاہوری
۵۲۹	احمد کنبوہ	۳۷۹	مولانا محمد شہریار لاہوری
۵۳۱	امام الدین حسینی چشتی	۳۸۱	شاہ فقیر اللہ علوی شکار پوری
۵۳۲	ابن خواجہ پشاوری	۳۸۷	شیخ نظام الدین شکار پوری
۵۳۷	اعز الدین محمد	۳۹۵	شاہ عبدالعزیز محدث دہلوی
۵۳۸	اسدانور	۴۱۲	عبدالرحیم ضیاء حیدر آبادی
۵۳۹	منشی، مرزا مہدی خان استرآبادی	۴۲۴	شیخ گل محمد رومی اور مقامات گل محمدیہ
۵۴۵	محمد علی بن محمد صادق حسینی نجفی برہانپوری	۴۲۵	حضرت شاہ عبدالغنی مجددی
۵۴۹	عباس شروانی اور باغ چارچمن	۴۵۲	حضرت شاہ فضل رحمن گنج مراد آبادی
۵۵۵	شعراء و تذکرہ نگار	۴۸۳	حضرت شاہ محمد غوث لاہوری
۵۵۷	تذکرہ مشائخ سیوستان اور اس کے مولف	۴۹۳	عاقل خان رازی
۵۶۱	انجام، امیر خان	۴۹۵	منشی عبدالکریم قادری
۵۶۵	احمد یار خان ٹونگی	۴۹۷	
		۵۰۱	اولیہ



۶۰۷	سلاطین و امراء	۵۶۹	احمد خان شیرانی
۶۰۹	آرام شاہ	۵۷۰	حفیظ الدین احمد
۶۱۱	حسن، شاہ ازغون	۵۷۵	امر اللہ الہ آبادی، امیر الدین احمد
۶۱۶	ابراہیم برید شاہ	۵۷۸	نواب علی ابراہیم خلیل اور خلاصۃ الکلام
۶۱۹	ابراہیم قلی قطب شاہ		
۶۲۳	ابراہیم شرقی	۵۸۵	خطاطین
۶۲۸	حیدر ملک شاہ کشمیری چاڈورا	۵۸۷	محمد حسین کشمیری، زرین قلم
۶۳۲	چک، خاندان شاہان کشمیر	۵۹۲	ابراہیم فیضان، خوش نویس
۶۳۶	الیاس شاہیان	۵۹۳	خواجہ ابراہیم حسین، خوش نویس
۶۴۱	حسین شاہیان بنگال	۵۹۶	ابراہیم فارسی، خوش نویس
۶۴۵	آل لنگاہ	۵۹۸	ابوالبرکات خان، خوش نویس
۶۴۸	تالپور، سلسلہ سلاطین سندھ	۶۰۱	ابوالبقا موسوی، خوش نویس
۶۵۳	ابدالیان	۶۰۳	حافظ ابراہیم، خوش نویس
۶۵۷	خان جہان لودھی	۶۰۶	حافظ ابراہیم، خوش نویس
۶۶۱	اختر، واجد علی شاہ		
۶۶۹	بخت خان، محمد بخش		



بِسْمِ اللّٰهِ الرَّحْمٰنِ الرَّحِیْمِ

### آغازِ کار

۲۰۱۳ء کو تذکرہ علماء و مشائخ پاکستان و ہند کی پہلی دو جلدیں پروگریسو بکس، لاہور سے شائع ہوئیں اور اس کی تیسری جلد چھ سال کی تاخیر سے ۲۰۱۹ء کو اسی ناشر کی عنایت سے طبع ہوئی، رب کریم نے ان مجلدات کو غیر معمولی مقبولیت عطا فرمائی۔

اب اس کی چوتھی جلد اس کے اگلے سال اشاعت پذیر ہو رہی ہے، اللہ تعالیٰ سے دعا ہے کہ یہ عند اللہ مقبول ہو، آمین

اس جلد میں علماء، صوفیہ، مورخین، خطاطین، شعراء، سلاطین اور امراء کے مختصر حالات جمع کئے گئے ہیں، ان جلدوں میں یہ اہتمام کیا گیا ہے کہ صاحب تصنیف حضرات کے احوال ہی تحریر کئے جائیں، یا جن کے معاشرت پر گہرے علمی و روحانی اثرات مرتب ہوئے ہوں، کی خدمات سے روشناس کروایا جائے۔ ان مجلدات کے درمیان اشاعت کی تاخیر کا بڑا سبب دیگر علمی و تحقیقی مصروفیات رہی ہیں، ورنہ ۲۰۱۰ء کی متقاعدت کے بعد تو شب و روز محض طالب علمانہ مطالعہ اور تالیفات و مرتبات کے لئے مواد کی جمع آوری میں ہی صرف ہو رہے ہیں، جب تک زندگی ہے، آخری سانس تک یہی شغل جاری رکھنے کی دعا ہے۔

عاجز نے اپنے معاصر بزرگوں کے خودنوشت حالات پر ایک کتاب مآثر المعاصرین اور جن اصحاب کے ساتھ ملاقاتیں رہی تھیں کے احوال پر تذکرہ مردم دیدہ کے نام سے بھی ایک کتاب مرتب کی ہے، یہ دونوں کتابیں پروگریسو بکس، لاہور سے ۲۰۲۰ء کو شائع ہو چکی ہیں، ان کو ہمارے تذکرہ علماء و مشائخ کا ذیل تصور کیا جائے۔

عاجز

محمد اقبال مجددی

۱۵ ستمبر ۲۰۲۰ء



# علماء و مشائخ







## شیخ اشرف جہانگیر سمنانی اور لطائف اشرفی

یہ حضرت سید اشرف جہانگیر سمنانی (ف ۸۰۸ھ) کے حالات و مناقب کا مجموعہ ہے جو ان کے حین حیات مرتب کیا گیا اور اس میں ہندوستان کے دیگر صوفیہ کے حالات بھی شامل ہیں، اس لئے یہ کتاب ہندوستان کے صوفیہ کے قدیم ترین تذکروں میں شمار ہوتی ہے۔

لطائف اشرفی کا پورا نام یوں ملتا ہے، ”لطائف اشرفی فی بیان طوائف صوفی“۔ جو عام طور پر لطائف اشرفی کے نام سے مشہور ہے۔

اس کتاب کو صاحب ملفوظات ہذا حضرت سید اشرف کے مرید و خلیفہ نظام الدین یمنی نے مرتب کیا، انہوں نے اپنا نام غریب یمنی بھی لکھا ہے، لطائف اشرفی میں ان کے بارے میں صرف اس قدر اطلاع ملتی ہے کہ آپ کی ملاقات حضرت سید اشرف سے یمن میں ۵۰ھ میں ہوئی اور اسی وقت سے وہ آپ کے ساتھ رہنے لگے، ۲ یہاں تک کہ تیس (۳۰) سال کا عرصہ مسلسل آپ کی معیت میں گذرا، یمنی کو فارسی اور عربی دونوں زبانوں پر قدرت حاصل تھی، لطائف کے بعض ابواب اور تمہید ان ہی کی تصنیف ہیں، یہ فارسی کے خوش گو شاعر بھی تھے، ان کے متعدد اشعار لطائف میں موجود ہیں۔

خود لکھتے ہیں:

”مدتی مدید و عہد بعید قریب سی سال در طریق قدیم و سبیل مستقیم

آنحضرت در ملازمت معتکفان آستانہ ارادت و ملازمان جناب مودت ہم

کاسہ سگان اومی بودم“ ۳

۱۔ نظام غریب یمنی: لطائف اشرفی، جلد اول، مطبوعہ نصرت المطابع دہلی ۱۲۹۸ھ ص ۲

۳۔ ایضاً

۲۔ ایضاً ۳۸۱/۲



اس تیس سال سے مراد غالباً ۱۷۵۰ء سے ۱۷۸۰ء تک کا زمانہ ہے جو مسلسل سفر میں گذرا، کتاب سے معلوم ہوتا ہے کہ وہ اس کے بعد بھی اپنے مرشد کے ساتھ رہے تھے، لطائف صرف ۱۷۸۰ء تک کے ملفوظات کا مجموعہ نہیں ہے بلکہ اس کے بعد کے بھی ملفوظ اس میں شامل ہیں۔

اس میں کچھ ابواب ایسے بھی ہیں جو حقیقت میں حضرت سید اشرف کے ملفوظ نہیں ہیں، اور آپ کی وفات کے بعد اضافہ کئے گئے ہیں لیکن یہ بھی آپ کے اقوال سے بالکل خالی نہیں بلکہ آپ کی بیماری اور وفات اور آپ کے چند مشہور خلفاء کے تذکروں پر مشتمل ہے۔

یہ کتاب ایک تمہیدی باب، مقدمہ اور ساٹھ ابواب پر مشتمل ہے، جنہیں لطائف کا نام دیا گیا ہے، تمہید سے معلوم ہوتا ہے کہ ایک تتمہ بھی تھا، جو کتاب کے ساتھ اب موجود نہیں ہے۔

مکتوبات اشرفی، جو حضرت سید اشرف کے خطوط کا مجموعہ ہے سے پتہ چلتا ہے کہ لطائف اشرفی ۱۷۸۷ء سے قبل وجود میں آچکی تھی اور آپ کے ملفوظات کی ترتیب مختلف لطائف کے تحت دے دی گئی تھی، اگر اس میں اضافہ آپ کی وفات کے بعد ہوتا رہا، کیونکہ ان خطوط میں لطائف اشرفی کا جگہ جگہ حوالہ ملتا ہے اور یہ خطوط ۱۷۸۷ء کے بعد کے ہیں، ان خطوط میں مریدین کو تصوف کے مسائل میں لطائف اشرفی سے رجوع کرنے کی ہدایت کی گئی ہے۔

کتاب کی تدوین کا یہ طریقہ تھا کہ اگر کوئی شخص کوئی مسئلہ پیش کرتا، اس کے بعد اس کے جواب میں حضرت سید اشرف جو کچھ ارشاد فرماتے نظام یمنی اس کو قلمبند کر لیتے اور حضرت سید اشرف کے سامنے پیش کر دیتے، آپ اس کی تصدیق فرمادیتے یا اس میں کچھ ترمیم کر دیتے، اس طرح یہ کتاب آپ کی براہ راست تصنیف کی حیثیت رکھتی ہے، نظام یمنی لکھتے ہیں:

..... آنچہ قابل ضبط ذہن و حامل فکر این عتحن بود در قید کتابت آوزہ بنظور

اطلاع انظار منحدومی و بحضور استماع احضار معصومی گزرانیدہ و از اول تا

آخر ورقاً بعد ورق گردانیدہ بلکہ اکثر عین الفاظ الشریفہ و اقوال صریحہ ایشان

۱۔ نظام غریب یمنی: لطائف اشرفی، جلد اول، مطبوعہ نصرت المطابع دہلی ۱۲۹۸ھ ۳۸۱/۲

بامضمون مقولہ بنوک قلم رسانیدہ.....

اس کتاب میں بنیادی طور پر تصوف کے مسائل پر بحث ہے لیکن ادبی اور تاریخی اعتبار سے بھی وہ خاص اہمیت کی حامل ہے، تصوف کے مسائل کی تشریح قرآن و حدیث کی روشنی میں کی گئی ہے، اپنے نظریات کی تائید میں حضرت اشرف نے صوفیہ اور علماء کے اقوال بھی پیش کیے ہیں، نظریہ وحدت الوجود کی پر زور حمایت کی ہے، صوفیہ اور کچھ صوفی شعراء کے تذکروں پر مشتمل الگ الگ باب ہیں، دو ابواب تصوف کی اصطلاحات اور کچھ پیچیدہ صوفیانہ اشعار کی تشریح پر ہیں۔

اس کتاب سے امراء اور بادشاہوں سے حضرت اشرف کے تعلقات پر بھی کچھ روشنی پڑتی ہے۔

اس کتاب کے ماخذ کی فہرست خاصی طویل ہے لیکن ان ماخذ سے بہت استفادہ کیا گیا ہے:

رسالہ قشیریہ، عوارف المعارف، طبقات الصوفیہ از انصاری ہروی، کشف المحجوب، احیاء العلوم، فصوص الحکم، فتوحات مکیہ، ترجمہ عوارف سے مراد مصباح الہدایہ ہے، چہل مجلس (ملفوظات شیخ علاء الدولہ سمنانی، جامع شیخ اقبال سیستانی)، العروہ از شیخ علاء الدولہ سمنانی، روض الریاحین فی حکایات الصالحین۔

اس کے علاوہ اس کتاب کے قابل توجہ نکات حسب ذیل ہیں:

(۱) تصوف کی یہ پہلی کتاب ہے جس میں بادشاہوں کے فرائض اور ذمہ داریوں پر کسی قدر تفصیل سے بحث کی گئی ہے، جہاں اس طرح کے افکار سے صوفیہ قطعی بے اعتنائی برت رہے ہوں، حضرت اشرف کا خصوصیت سے اس طرف توجہ کرنا آپ کی فعال شخصیت کو ظاہر کرتا ہے، اس سلسلہ میں آپ کے ارشادات کا خلاصہ ذیل میں درج کرتے ہیں:

سلطنت کے امور میں رائے دینے کے لیے ایک مجلس مشاورت ہونی چاہیے جو ملک کے اصحاب رائے اور سربراہان اور وہ لوگوں پر مشتمل ہو، مشورہ کرنے کا ایک فائدہ یہ ہے کہ عقلا کے مشورہ سے خیر ظاہر ہو جاتا ہے، کیوں کہ عقول انسانی میں تفاوت کا ہونا ضروری ہے اور اختلاف رائے سے جو تدبیر حاصل ہوتا ہے ان سے ان امور کی عقدہ کشائی ہو جاتی ہے، جہاں تلوار کام نہیں دیتی اور اگر رائے کی احتیاج نہ بھی ہو تب بھی عوام کو مطمئن کرنے کے لئے ان کے



سربراہ آوردہ لوگوں سے رائے لینا ضروری ہے۔“

طرز جہاں بانی میں حضرت سید اشرف کی رائے موجودہ جمہوریت کے منافی ہے، ان کی تحریر سے ظاہر ہوتا ہے کہ بادشاہ کو مجلس مشاورت کی اکثریت کے ذریعہ طے شدہ رائے کا پابند ہونا ضروری نہیں ہے، نظام یہی لکھتے ہیں:

”بہت سے عقلا کا خیال ہے کہ مشاورت میں نقصان ہے کیوں کہ اس سے افشائے راز ہوتا ہے، حالانکہ یہ عین کتمان ہے کیونکہ اختلاف رائے کی موجودگی میں یہ کسی کو نہیں معلوم ہو سکتا کہ بادشاہ کس رائے پر عمل کرے گا۔“

چار چیزوں سے ملک میں فساد برپا ہوتا ہے:

اول: بادشاہ کی عیش پرستی سے۔

دوسرے: مقررین کے ساتھ بد خلقی سے پیش آنے سے۔

تیسرے: مجرموں کو سزا دینے میں مبالغہ کرنے سے مثلاً ایک مجرم تازیانہ کا مستحق ہے لیکن اسے قتل کا حکم دے دیا جائے۔

چوتھے: رعایا پر مسلسل ظلم سے۔

اس کے بعد ترجمہ ارد شیر بابکان سے یہ عبارت نقل کی ہے:

”لا ملک الا بالرجال ولا رجال الا بالمال ولا مال الا بالعمارة ولا عمارة الا

بالعدل ولا عدل الا بالسیاست“

بادشاہ کے روزہ مرہ کے مشاغل کے بارے میں فرماتے ہیں:

”بادشاہ کو صبح کی نماز کے بعد دن چڑھے تک یاد الہی میں مصروف رہنا چاہیے، پھر علماء اور صلحاء

سے ملنا چاہیے اور ان سے عدل و احسان کے متعلق استفسار کرنا چاہیے، اس کے بعد وزراء اور

ندماء کو باریابی کا حکم دینا چاہیے اور ان سے ان کے فرائض اور ملکی احوال کے بارے میں

اطلاعات حاصل کرنا چاہیے، اس کے بعد اگر کسی دوسری مملکت کا کوئی امیر ملنا چاہتا ہو تو اسے

ملنے کی اجازت دینی چاہیے لیکن حتی الامکان اس سے بالموجہ گفتگو نہیں کرنی چاہیے، بلکہ درمیان میں کوئی واسطہ ہونا چاہیے، بادشاہ کا سارا مال صرف رعایا کی بہبود کے لیے ہے، رعایا کی بہبودی میں ذرا بھی تباہی نہیں کرنی چاہیے۔“ ۱

حضرت سید اشرف ایک صوفی کا بادشاہ اور امراء سے ملنا ضروری سمجھتے تھے، اپنے نظریہ کی حمایت مختلف دلائل سے پر زور انداز میں کی ہے، وہ فرماتے ہیں کہ بادشاہ یا عادل ہو گا یا ظالم، اگر عادل ہو گا تو اس سے ملنا عین سعادت ہے، اگر ظالم ہے تو اس سے ملنا اور اس کی اصلاح کی کوشش کرنا واجب ہے۔ ۲

(۲) لطائف اشرفی بہت سی کتابوں کا ماخذ ہے، جن میں ”نجات الانس“ خاص طور پر قابل ذکر ہے اور نجات کا بیشتر حصہ بغیر کسی تبدیلی کے لطائف اشرفی کے مواد پر مشتمل ہے۔ ۳

لطائف اشرفی (فارسی) پہلے نصرت المطابع، دہلی سے ۱۲۹۸ھ کو طبع ہوئی، پھر حلقہ اشرفیہ، کراچی کی طرف سے عکسی صورت میں شائع کی گئی، اس کا اردو ترجمہ دو جلدوں میں کراچی سے طبع ہوا تھا، ڈاکٹر سید وحید اشرف نے لطائف کا فارسی متن از سر نو مرتب کرنا شروع کیا، آپ اس کے صرف ۲۸۵ صفحات کی تصحیح کر سکے تھے کہ ان کی صحت جواب دے گئی اور وہ مزید کام نہ کر سکے، یہ حصہ مخدوم سید اشرف جہانگیر اکادمی، بڑودھا کہ سے ۲۰۱۰ء کو طبع ہوا تھا۔

حضرت سید اشرف جہانگیر کا سال وفات

(۳) لطائف اشرفی سے ایک اور اہم عقدہ حل ہوتا ہے اور وہ حضرت سید اشرف کے سال وفات کا ہے، لطائف کے مختلف نسخوں میں آپ کا سال وفات مختلف ہے یعنی ۷۹۲ھ، ۷۹۸ھ، ۸۰۸ھ اور ۸۲۰ھ،

۱۰۸/۲-۲

۱- ایضاً ۱۶۵-۱۶۸

۳- اس موضوع پر پروفیسر سید وحید اشرف نے بڑی تحقیق سے نجات اور لطائف کا تقابلی مطالعہ کر کے ثابت کیا ہے کہ لطائف کے بہت سے حصے بغیر حوالہ اور تغیر قلیل کے نجات میں منقول ہیں، لطائف، نجات سے ایک سو سال پہلے کی تصنیف ہے، ملاحظہ ہو، وحید اشرف: نجات الانس پر تحقیقی نظر، معارف، جنوری، فروری

۱۹۶۶ء



اس صدی کے تمام تذکرہ نویس ۸۰۸ھ پر متفق ہیں۔

لیکن لطائف اشرفی اور مکتوبات اشرفی کے مختلف مندرجات خود ہی ان سنین کی تردید کرتے ہیں، لطائف اشرفی اور مکتوبات اشرفی دونوں میں آپ کے سفر گلبرگہ اور خانقاہ حضرت سید محمد گیسو دراز میں قیام کا ذکر ملتا ہے، ۱۔ سید حمید الدین کے نام ایک خط میں حضرت سید اشرف لکھتے ہیں:

”ازاں جملہ سادات گیسو دراز اند..... بغایت عالی شان کہ تصانیف رایقہ و تالیفات لایقہ از آنحضرت سربرزده اند، سیر اخر التصنیفات حضرت میراست..... در سیر نخستین کہ بجانب میرشده ملازمت حضرت میر بدلخواہ شدہ در سیر ثانی بحضرت شاہ یدالله و شاہ صفی اللہ ملازمت و شرف یافتہ“ ۲

اس بیان سے حسب ذیل نتائج نکلتے ہیں:

(الف) حضرت سید اشرف نے گلبرگہ کا سفر اس وقت کیا جبکہ حضرت گیسو دراز گلبرگہ میں مقیم ہو چکے تھے یعنی ۸۰۴ھ کے بعد

(ب) اس وقت حضرت گیسو دراز اپنی کتاب سیر النبی ﷺ تصنیف کر چکے تھے، جو ۸۱۰ھ کے بعد مکمل ہوئی، اس لیے آپ کا پہلا سفر دکن ۸۱۰ھ کے بعد ہوا ہوگا۔

(ج) گلبرگہ کے دوسرے سفر میں حضرت گیسو دراز کا کوئی ذکر موجود نہیں ہے بلکہ آپ کے پوتے شاہ ید اللہ اور شاہ صفی اللہ کا ذکر ملتا ہے، جس کا مطلب یہ ہے کہ آپ کا یہ دوسرا سفر حضرت گیسو دراز کی وفات ۸۲۵ھ کے بعد ہوا ہوگا۔

نیز لطائف اشرفی میں حضرت خواجہ گیسو دراز کا سال وفات بھی موجود ہے۔ ۳

جس سے متشرح ہوتا ہے کہ حضرت اشرف، خواجہ گیسو دراز کی وفات (۸۲۵ھ) کے بعد بھی بقید

حیات تھے۔ ۴

۲۔ مکتوبات اشرفی نمبر ۳۲

۱۔ نظام غریب یعنی: لطائف اشرفی ۱/۳۶۷

۳۔ نظام غریب، لطائف اشرفی، ۱/۳۶۷

۴۔ وحید اشرف سید: ”تاریخ پیدائش و وفات حضرت سید اشرف جہانگیری سمنانی“ معارف، مارچ ۱۹۶۶ء، ۲۱۸-۲۲۲

(۴) حضرت سید اشرف نے اپنی طویل سیاحت میں بلند پایہ عالموں اور بزرگوں سے ملاقاتیں اور علمی مسائل پر اہم بحثیں کیں، پرانے بزرگوں کے حالات معتبر ذرائع سے حاصل کیے اور معاصرین کی ملاقاتوں کی تفصیل درج کر دی۔

(۵) شعر و ادب کے اعتبار سے بھی اس کتاب کا پایہ کافی بلند ہے، اس میں ایک باب تو شعراء ہی کے تذکرے پر مشتمل ہے، جس میں رودکی، سنائی، عطار، سعدی، عراقی، امیر حسینی، اوحدی اصفحانی، خاقانی، نظامی گنجوی، کمال بخندی، مغربی، امیر خسرو، حسن سجزی اور حافظ شیرازی کے حالات پائے جاتے ہیں، آٹھویں صدی ہجری کی تحریر ہونے کی وجہ سے اس کو دولت شاہ سمرقندی کے تذکرہ پر تقدم زمانی حاصل ہے۔ نیز مولانا روم کے متعلق اس میں اہم روایات ملتی ہیں اور حافظ شیرازی سے متعلق اہم ترین معاصرانہ روایات درج ہیں، حضرت اشرف اور حافظ کے مابین ملاقاتوں کا حال بھی اس میں درج ہے، جو نہایت دلچسپ اور نئے ابواب واکرتا ہے۔

### مکتوبات اشرفی

لطائف اشرفی کے علاوہ حضرت اشرف کے مکتوبات بھی مدون و مرتب ہو چکے تھے، ابتدائی خطوط لطائف اشرفی کے مرتب مولانا نظام غریب یمنی نے ہے ۸۷۷ھ میں جمع کیے تھے، اس کی تاریخ ”مرقومات“ سے نکلتی ہے، اور اواخر زندگی کے خطوط حضرت اشرف کے دوسرے خلیفہ شیخ عبدالرزاق حسینی نے ۸۶۹ھ میں یکجا کئے، جس کی تاریخ ”مکتوبات“ سے نکلتی ہے۔

شیخ نظام الدین نے حضرت کی زندگی میں ان خطوط کو جمع کر دیا تھا، مگر عبدالرزاق نے ان کی وفات کے بعد یہ کام پورا کیا، لیکن خود حضرت نے ان کو اس کام پر مامور کر دیا تھا۔

پہلا مجموعہ اب تک دستیاب نہیں ہو سکا البتہ دوسرا مجموعہ ملتا ہے، یہ خطوط مشائخ وقت کے علاوہ امراء اور سلطان ابراہیم شرقی وغیرہ کے نام لکھے گئے تھے، ان مکاتیب کا طرز استدلال لطائف اشرفی سے بالکل ملتا ہے، مکتوبات کا مجموعہ مرتبہ شیخ عبدالرزاق کے متعدد نسخے مولف احقر کی نظر سے گزر چکے ہیں:

۱۔ نذیر احمد، ڈاکٹر: حافظ شیرازی کے دو قدیم ترین مآخذ، فکر و نظر، علی گڑھ، جنوری ۱۹۶۰ء، ص ۶۶



(۱) نسخہ مملوکہ پروفیسر محمد ایوب قادری، کراچی

(۲) اس کا ایک حصہ مطبوعہ، مطبع دبدبہ احمدی، لکھنؤ ۱۳۰۹ھ

(۳) دو نسخوں کا ذکر ڈاکٹر نذیر احمد صاحب نے کیا ہے، ایک سبحان اللہ کے ذخیرہ مسلم یونیورسٹی،

علی گڑھ میں نمبر ۱۷/۱۹۷۰

(۴) دوسرا نسخہ مسلم یونیورسٹی علی گڑھ ہی میں لٹن، فارسی تصوف نمبر ۱۳۶

کراچی کے حلقہ اشرفیہ کی طرف سے مکتوبات کا اردو ترجمہ بھی دو حصوں میں طبع ہوا تھا۔

۱۔ نذیر احمد، ڈاکٹر: حافظ شیرازی کے دو قدیم ترین ماخذ، فکر و نظر، علی گڑھ، جنوری ۱۹۶۰ء ص ۸۴

## سید من اللہ حسینی اور

## تبصرۃ الخوارقات

مجموعہ حالات و کرامات حضرت سید محمد گیسو دراز بندہ نواز (ف ۸۲۵ھ) اس کے مصنف سید من اللہ بن سید علی اللہ محمد حسینی ہیں، اس کا سال تصنیف ۹۸۱ھ ہے۔

سید من اللہ حسینی، حضرت سید گیسو دراز کے ہم جد یعنی خواجہ گیسو دراز کی دوسری صاحبزادی بی بی بتول زوجہ حضرت سید سالار لاہوری کی اولاد میں ہیں، اس طرح مصنف کا خاندان خواجہ گیسو دراز سے دہرارشتہ ہے، شجرہ اس طرح ہے:

سید من اللہ بن سید علی اللہ بن سید محمد بن سید شاہ علی اللہ بن سید محمد عرف سید محمود حسینی بن سید شاہ فضل اللہ حسینی بن سید علی برج العشاق بن سید جلال الدین برج الاولیاء بن حضرت سید علی۔

مصنف کے والد خواجہ محبت اللہ ابوالحسن علی اللہ عرف سید بابو کی ولادت ۹۱۲ھ میں ہوئی، ان کے چار فرزند تھے، سب سے چھوٹے فرزند سید من اللہ کتاب ”تبصرۃ الخوارقات“ کے مصنف ہیں۔

مصنف کے حالات زندگی معلوم نہیں ہیں، ان کی تصنیف سے صرف اسی قدر معلوم ہوتا ہے کہ وہ اپنے والد کے مرید تھے، ان کا عقد بیدر کے مشہور قادری بزرگ مخدوم سید محمد ملتانی قادری کے پوتے، حضرت رفیع الدین بن مخدومی جی کی صاحبزادی خوانزام ہانی سے ہوا تھا، ۹۸۱ھ میں جبکہ انہوں نے کتاب ”تبصرۃ الخوارقات“ مرتب کی ہے، ان کے دو بچے ہو چکے ہیں، ایک لڑکا سید محمد اور ایک لڑکی بی بی منت اللہ، اس وقت مصنف کی عمر قریب تیس بتیس سال ہوگی۔

مصنف نے اپنی پوری زندگی بیدر ہی میں بسر کی اور انتقال بھی وہیں ہوا اور شاید بی بی منت اللہ (بنت شاہید اللہ حسینی) کی درگاہ کے احاطہ میں دفن ہوئے۔

مصنف نے یہ کتاب اپنے والد کے حکم سے صاحب سوانح کی وفات ۸۲۵ھ کے تقریباً ڈیڑھ سو سال



کے بعد ۹۸۱ھ میں تصنیف کی، اس کتاب کے دو حصے ہیں، پہلے حصے میں حضرت خواجہ گیسو دراز کے متعلق آپ کے سن مبارک کے اعداد یعنی ۱۰۵ کی رعایت سے ایک سو پانچ روایتیں جمع کی ہیں، دوسرا حصہ جو پہلے حصے کا ضمیمہ ہے، اس میں خواجہ صاحب کی زندگی سے متعلق ضروری معلومات فراہم کرنے کے بعد آپ کے مریدوں اور خلفاء کی فہرست دی ہے، اس کے بعد آپ کی اولاد و اخفاد کی اپنے زمانے تک تفصیل درج کی ہے، ان کی اولاد اتنی پھلی پھولی کہ مصنف کو اس کی تمام شاخوں کا علم نہیں ہو سکا۔

اس کتاب کے پہلے حصے میں تیس طرح کی روایات جمع کی گئی ہیں، پہلی قسم وہ ہیں جو انہوں نے اپنے خاندان کے بزرگوں یا آپ مریدین سے سنی، دوسری قسم ان روایات کی ہے جو انہوں نے خود حضرت خواجہ کی تصانیف سے نقل کی ہیں، تیسری قسم کی روایات ایسی ہیں، جو آپ کے سوانح پر لکھی ہوئی کتابوں یا ملفوظات کے مجموعوں سے منقول ہیں، یہ اہتمام کیا ہے کہ ہر روایت کی ابتداء میں اپنا ماخذ بتا دیا ہے اور اس کے لیے انہوں نے مخففات استعمال کیے ہیں، جن کی تفصیل انہوں نے کتاب کے آخر میں دے دی ہے، جو یہ ہیں:

س: مسموع، سنی ہوئی روایت	سم: اسمار الاسرار
خا: خاتمہ	دی: دیوان
جوا: جوامع الکلم	مح: محبت نامہ
مہ: ملفوظات شاہ من اللہ حسینی	سی: سیر محمدی

مو: مولود منظوم (ملفوظات منظوم خواجہ گیسو دراز)، جامع ملک عثمان جعفر خلیفہ خواجہ گیسو دراز  
تجب ہے کہ صاحب ”تبصرۃ الخوارقات“ نے اس سلسلہ کی ایک اور اہم کتاب تاریخ جیبی سے کیوں استفادہ نہیں کیا، اس کے مصنف مولانا عبدالعزیز بن شیر ملک بن محمد واعظی ہیں، انہوں نے یہ کتاب ۸۴۹ھ میں لکھی تھی، جوامع الکلم اور سیر محمدی کے بعد یہ اس سلسلہ میں اہم ماخذ ہے۔

کتاب ”تبصرۃ الخوارقات“ ابتدائی عادل شاہی دور کی فارسی کا ایک اچھا نمونہ ہے، قدیم اردو بولنے والے جب فارسی لکھتے تھے، تو ان کی فارسی کیسی ہوتی تھی، اس کتاب سے اس کا تھوڑا بہت اندازہ ہوتا ہے،

گویا دکنی فارسی ہے، اس کتاب سے اس بات کا بھی اندازہ ہوتا ہے کہ اب فارسی لکھنے والے گھروں میں فارسی نہیں بولتے تھے بلکہ قدیم اردو یا دکنی بولتے تھے، اس قدیم اردو کے اثرات ان کی فارسی زبان پر بھی نمایاں نظر آتے ہیں۔

صاحب ”تبصرۃ الخوارقات“ اوسط علمی استعداد کے بزرگ معلوم ہوتے ہیں، غالباً انہوں نے بس یہی ایک کتاب تالیف کی تھی، انہیں تصنیف و تالیف کا بھی کوئی خاص سلیقہ نہیں۔

تاہم اس کتاب میں بعض ایسی روایات درج ہیں، جو اس سے پہلے کی لکھی ہوئی کتابوں میں نہیں ملتیں، مثلاً عام طور پر حضرت خواجہ گیسو دراز کے متعلق مشہور ہے کہ آپ نے اپنے سن مبارک کے اعداد کے برابر یعنی (۱۰۵) کتابیں تصنیف فرمائیں، اس روایت کی کوئی سند نہیں ملتی، صاحب ”تبصرۃ الخوارقات“ واضح طور پر بیان کرتے ہیں کہ آپ نے ایک سو پچیس (۱۲۵) کتابیں تصنیف کیں، اور تصنیف کا طریقہ یہ تھا کہ انہیں املا کرواتے تھے، کتاب کے تمام ہو جانے کے بعد آپ نے کبھی اس پر نظر ثانی نہیں فرمائی۔

اس طرح حضرت خواجہ گیسو دراز کے خلفاء کی جو فہرست سیر محمدی یا تاریخ حبیبی میں درج ہے اس سے زیادہ مکمل فہرست ہمیں ”تبصرۃ الخوارقات“ میں ملتی ہے۔

ڈیڑھ سو سال کی مدت میں دکن میں حضرت گیسو دراز کا خاندان کافی وسیع ہو گیا تھا، آپ کی اولاد کا سلسلہ بہت پھیل گیا تھا، اب وقت آچکا تھا کہ اس خاندان سے تعلق رکھنے والوں کا تذکرہ ایک جگہ مرتب ہو جائے، مولف نے اپنے زمانے تک کے ایسے تمام افراد کے نام اور ان کا نسب نامہ ”تبصرۃ الخوارقات“ کے ضمیمہ میں محفوظ کر دیا ہے، جو کسی نہ کسی طرح خواجہ گیسو دراز سے نسبی تعلق رکھتے تھے، یہ بہت بڑا کام تھا، بعد کے مصنفوں اور خاص طور پر تاریخ خاندان محمد یا تاریخ محمدی کے مصنف نے اس سے کافی استفادہ کیا ہے۔

طباعت

سید مبارز الدین رفعت پروفیسر اردو و فارسی، مہارانی کالج، میسور نے اس کے متن کی تصحیح کی اور مع اردو ترجمہ بندہ نواز اکیڈمی، حیدرآباد، دکن سے ۱۹۶۶ء سے شائع ہوئی، یہ مطبوعہ نسخہ مذکورہ نسخہ نمبر ۳، ۴، ۵،

۱۔ تبصرہ: ص ۳۹، مطبوعہ دکن ۱۹۶۶ء



پر مبنی ہے، پروفیسر رفعت نے اس پر ایک مختصر مقدمہ بھی لکھا ہے، ہماری مندرجہ بالا تمام تر معلومات بہ تغیر قلیل اسی مقدمہ سے ماخوذ ہیں۔

نسخ خطی

- ۱۔ کتب خانہ آصفیہ، حیدرآباد، دکن
- ۲۔ کتب خانہ نواب سالار جنگ، حیدرآباد
- ۳۔ کتب خانہ روضتین، گلبرگہ
- ۴۔ کتب خانہ مولانا شیخ علاء الدین جنیدی
- ۵۔ درگاہ حضرت امین الدین اعلیٰ، بیجاپور
- ۶۔ کتب خانہ مولانا سید انور حسین نفیس رقم، لاہور (نقل نسخہ آصفیہ نمبر ۱)

۱۷۱۲۰۹

## حضرت محمد عبداللہ ملقب بہ خواجہ خُرد

(۱۰۱۰-۱۰۷۴ھ/۱۶۰۱-۱۶۶۳ء)

حضرت خواجہ باقی باللہ کے دوسرے فرزند حضرت محمد عبداللہ ملقب بہ خواجہ خُرد تھے، جو خواجہ کلاں کی ولادت کے چار ماہ بعد ۶ رجب ۱۰۱۰ھ کو تولد ہوئے، حضرت خواجہ نے یہ قطعہ تاریخ لکھا تھا:

گل شکری بو العجی دست داد شکر ہندی گل ترک زاد  
بلکہ ز کشمیر گل زعفران شد شکر آلودہ ہندوستان  
آمدہ پس در خم این تیرہ خم ماہ رجب بود و صباح ششم  
ان اشعار سے مندرجہ ذیل نتائج برآمد ہوتے ہیں:

۱۔ پہلے شعر سے معلوم ہوتا ہے کہ آپ کا یہ فرزند ایسا گل شکر یعنی گلکنڈ ہے، جس کی شکر ہند کی ہو اور پھول ترک کا ہو، اس سے معلوم ہوا کہ اس فرزند عالی قدر کی والدہ کشمیر کی تھیں اور پدر بزرگوار ترک تھے۔  
خواجہ خُرد، حضرت خواجہ کی دوسری زوجہ محترمہ کے لطن سے تھے، جو مولانا حاجی محمد کشمیری کی نواسی تھیں، اس اعتبار سے آپ نے اپنے اس شعر میں اپنے فرزند کو گل شکر کہا اور دوسرے شعر میں کشمیر کے گل زعفران سے تشبیہ دی ہے۔

۲۔ تیسرے شعر کے دوسرے مصرعے سے خواجہ خُرد کی تاریخ ولادت یعنی ۶ رجب بوقت صبح بتائی ہے یعنی ”ماہ رجب بود و صباح ششم“ پورے مصرع کے عدد جمع کریں تو ۱۰۱۰ھ بنتا ہے، یہ مادہ تاریخ فن تاریخ گوئی کی بہترین اور عجیب نوعیت کی مثال ہے۔

اب ان کے مفصل حالات ملاحظہ کیجئے:

۱۔ کلیات: ۲۲۸ اس قطعہ کے آٹھ اشعار ہیں ہم نے صرف تین نقل کئے ہیں۔

۲۔ استفاد از مقدمہ مولانا ابوالحسن زید فاروقی بر کلیات خواجہ باقی باللہ ص: ۱۲



خواجہ خرد حضرت خواجہ کی دوسری زوجہ محترمہ کے لطن سے تھے، جو مولانا محمد کشمیری کی نواسی اور خواجہ محمد صادق ہمدانی کشمیری (مولف کلمات الصادقین) کی بہن تھیں، ۱۔ خواجہ خرد صورت، شبابہت اور سیرت میں اپنے والد گرامی سے کامل مشابہت رکھتے تھے۔ ۲۔ خواجہ خرد کی پرورش ان کی دادی یعنی والدہ محترمہ حضرت خواجہ نے کی، ۳۔ اس ابتدائی زندگی کے بعد ان کے ماموں خواجہ محمد صادق ہمدانی نے ان کی تعلیم و تربیت کی ذمہ داری قبول کر لی، ۴۔ جسے انہوں نے نے بطریق احسن انجام تک پہنچایا، ”زاد المعاد“ میں ہے کہ حضرت خواجہ کے ساتھ انہیں ازدواجی تعلق کے بعد خواجہ محمد صادق کا خانوادہ بھی حضرت خواجہ کے جوار میں رہنے لگا تھا، خواجہ خرد کی ابتدائی تعلیم و تربیت خواجہ حسام الدین احمد کی نگرانی میں ہوئی، انہوں نے اس سرعت کے ساتھ تحصیل کی کہ دیگر طلبہ عرصہ دراز میں نہ کر سکیں، دس سال کی عمر میں قرآن حفظ کر لیا۔ ۵۔ خواجہ خرد نے ابتداء میں حضرت شیخ عبدالحق محدث دہلوی سے علوم ظاہری کی تحصیل کی تھی، ۶۔ مولانا شاہ محمد دہلوی (ف ۱۰۶۳ھ / ۱۶۵۳ء) نواسہ شیخ عبدالعزیز چشتی دہلوی سے تفسیر بیضاوی پڑھی گئی اور صرف گیارہ سال کی عمر میں مطول، تلوح اور ہدایہ باسانی پڑھنے لگے تھے۔ ۷۔ اسی طرح شیخ سراج الدین لونی ۹ سے نزہۃ الارواح اور الغنیہ کے چند اسباق بھی پڑھے تھے۔ ۱۰۔ شیخ رفیع الدین محمد بن شیخ قطب العالم بن شیخ عبدالعزیز چشتی دہلوی سے ایام جوانی میں شرح لمعات کے کچھ اسباق پڑھے۔ ۱۱۔

۱۔ تفصیل کے لئے ملاحظہ ہو: زاد المعاد، تعلیقات: ۲/۲۷۸

۲۔ زبدۃ المقامات: ۶۶

۵۔ ایضاً: ۳۱۱

۳۔ ایضاً: ۲۸۲

۳۔ زاد المعاد: ۲۶۰

۸۔ زاد المعاد: ۳۱۲

۷۔ ایضاً: ۱۳۵

۶۔ اسرار یہ: ۱۲۸

۹۔ شیخ سراج الدین لونی، شیخ شرف الدین خاموش کے نبیرہ اور شیخ قطب عالم بن شیخ عبدالعزیز چشتی دہلوی کے مرید تھے، حضرت خواجہ باقی باللہ کے ساتھ بڑی موانست تھی، رمضان حضرت خواجہ کے ساتھ گزارتے تھے۔ (اسرار یہ: ۲۱۷-۲۱۸)

۱۱۔ شاہ ولی اللہ: انفاس العارفين، ص: ۱۰

۱۰۔ اسرار یہ: ۲۱۸

خواجہ خرد نے خود لکھا ہے کہ میرا پہلا لقاء صرف دو سال کی عمر میں اپنے والد گرامی حضرت خواجہ باقی باللہ کی خدمت میں ہوا، اس کے بعد چار پانچ سال کا تھا کہ حضرت خواجہ کے خلیفہ شیخ تاج الدین سنبھلی ثم کی سے شرف حاصل ہوا، اس سے بھی قبل جب دونوں بھائی اپنی ماؤں کی گود میں تھے تو حضرت خواجہ نے حضرت مجدد الف ثانی کو انہیں توجہ دینے کا حکم دیا، چنانچہ توجہ دی گئی، جس کے اثرات ظاہر ہوئے۔ ۲

خواجہ خرد پندرہ سال کی عمر میں ہی علوم متداولہ پر دسترس حاصل کر چکے تھے اور ان کی تدریس پر قادر ہو گئے تھے۔ ۳

اس دوران ان پر عجیب حالت طاری ہوئی اور روحانی کتب کے مطالعہ کی طرف راغب ہوئے، سترہ سال کی عمر میں کتب تصوف پر بھی عبور ہو گیا اور اس کے دقیق مسائل پر بحث کر کے انہیں حل کرنے لگے۔ ۴

سترہ اٹھارہ سال کی عمر میں خواجہ حسام الدین احمد سے رخصت و اجازت لے کر حضرت مجدد الف ثانی کی خدمت میں حاضری کے لئے سر ہند روانہ ہوئے، وہاں ایک مدت تک مقیم رہے، ۵ خواجہ خرد کے ملفوظات میں ہے کہ جب میں نے مکتوبات حضرت مجدد الف ثانی پڑھے تو آپ سے ملاقات کا اشتیاق پیدا ہوا۔ ۶

معاصر تذکرہ نویس خواجہ محمد ہاشم کشمی لکھتے ہیں کہ خواجہ خرد کئی مرتبہ دیوانہ وار دہلی سے پیدل اور سوار حضرت مجدد الف ثانی کے آستانہ پر سر ہند حاضر ہوئے اور قیام کیا، حضرت کی خاص توجہات اور الطاف سے نوازے گئے، روحانی فیض کے ساتھ آپ نے حضرت کی خدمت میں ظاہری علوم کی تکمیل بھی کی، شرح مواقف اور بعض رسائل صوفیہ بھی پڑھے، حضرت کے خاص علوم و اسرار سے بھی بہرہ ور ہوئے، ایک بار حضرت مجدد الف ثانی نے خواجہ خرد کے بارے میں فرمایا:

”وہ محمدی مشرب ہیں اور محبوبوں میں سے ہیں، وہ نسبت توحید کے مغلوبوں میں سے ہیں، آزادگی اور تفرید والوں میں سے ہیں۔“

۲۔ مکتوبات: ۱/۲۶۶/۲۶۳

۳۔ ایضاً:

۶۔ ایضاً ۷۲

۱۔ فوائج (عربی): ۵۲: ۵۳

۳۔ زاد المعاد: ۳۱۳

۵۔ تذکرہ خواجہ باقی باللہ ۷۲



ایک بار حضرت مجدد الف ثانی نے پھر فرمایا:

اگر ہمارے یہ خواجہ زادے اپنے کمال و وسعت مشرب اور بے تقیدی و بے تعینی کی وجہ سے شوریدہ حال نہ ہوتے تو میں انہیں تعلیم طریقت کی اجازت دے دیتا کہ وہ اپنے والد بزرگوار کی بجائے سجادہ نشین ہوتے اور طالبوں کو مستفید کرتے۔

یہ حقیقت ہے کہ یہ صاحبزادہ بہت زیادہ آزاد طبع اور نسبت و جود سے مغلوب ہیں، سرود و نغمہ سے بھی لطف اندوز ہوتے ہیں، اکثر شوریدہ حالی اور بے فکری کی حالت میں آنکھیں سامنے اٹھائے ٹیڑھی ٹوپی لئے ہوئے کوچوں اور بیابانوں میں پھرتے ہیں اور پرسوز اشعار پڑھتے ہیں، گرم و سرد آہیں بھرتے ہیں، وہ شعر بھی کہتے ہیں اور حضرت مجدد الف ثانی کے نام شیخ احمد سرہندی کی مناسبت سے اپنا تخلص احمدی رکھا ہے۔ ۱۔ ایک اور معاصر تذکرہ نگار مولانا بدرالدین سرہندی نے بھی اسی قسم کے امور خواجہ خرد کے متعلق لکھے ہیں، ایک مقام پر وضاحت کی ہے کہ ہمارے حضرت مجدد الف ثانی اس خواجہ زادہ کی وسعت مشرب سے ہمیشہ ہراساں رہتے تھے کہ اس تعین کے ساتھ اپنے والد گرامی کی مسند ارشاد پر بیٹھ سکیں گے یا نہیں، چنانچہ ایسا ہی ہوا، ایک دو طالبوں کو حضرت کے حکم کی تعمیل میں طریقہ کی تعلیم دی اور وہ وارثی کے باعث اس امر کی پابندی نہ کر سکے۔ ۲۔

لیکن حضرات القدس سے ہی معلوم ہوتا ہے کہ حضرت مجدد الف ثانی نے خواجہ خرد کو خلافت و اجازت ارشاد عنایت کی تھی۔ ۳۔

اس کے بعد ۲۴ سال کی عمر میں خواجہ خرد حضرت مجدد الف ثانی کی خدمت میں حاضر ہونے کے لئے روانہ ہوئے تو معلوم ہوا کہ حضرت لاہور میں مقیم ہیں، خواجہ خرد نے آپ کے ساتھ چھ سات ماہ تک لاہور میں قیام کیا اور بہرہ ور ہوئے۔ ۴۔

۲۔ حضرات القدس: ۱/۲۳۵

۱۔ زبدۃ المقامات: ۶۷-۶۸

۳۔ حضرات القدس: ۱/۲۳۱ خواجہ خرد کے مرید خاص شیخ کمال محمد سنبھلی نے لکھا ہے کہ خواجہ خرد کی دوسری حاضری سرہند کے دوران حضرت مجدد الف ثانی نے اجازت نامہ ارشاد اپنے دست مبارک سے لکھ کر خواجہ خرد کو دیا تھا۔

۴۔ زاد المعاد: ۳۱۲

(اسرار یہ: ۲)

یہاں سے حضرت مجدد الف ثانی کے قیام لاہور کا قیاسی سنہ ۱۰۳۳ھ فرض کیا جاسکتا ہے، حضرت مجدد الف ثانی کے آخری سنین حیات کے دوران لاہور میں اتنے طویل قیام کا ذکر آپ کے معاصر تذکروں میں نہیں ملتا، حضرت خواجہ محمد معصوم نے بھی آپ کے قیام لاہور کا ذکر فرمایا ہے، ۲ جو غالباً انہی ایام کا ہو سکتا ہے، ۳ اس سے قبل حضرت خواجہ معصوم کی لاہور میں شادی کے سلسلہ میں آپ کے لاہور میں طویل قیام کا تذکرہ ملتا ہے۔ ۴ گویا خواجہ خُرد کی حضرت مجدد الف ثانی کی خدمت میں یہ آخری حاضری تھی کیوں کہ اس کے چند ماہ بعد ہی حضرت کا ۲۸ صفر ۱۰۳۴ھ / ۱۶۲۴ء کو وصال ہو گیا۔

حضرت مجدد الف ثانی کے کئی مکاتیب خواجہ خُرد کے نام ہیں اور بعض میں ان کے بارے میں اہم روحانی معلومات ملتی ہیں، جن میں سے بعض نکات یہاں درج کئے جا رہے ہیں:

حضرت مجدد الف ثانی کا پہلا مکتوب، ۵ جو خواجہ خُرد اور خواجہ کلاں دونوں کے نام صادر ہوا ہے وہ بہت اہمیت رکھتا ہے، جس کا موضوع ”عقائد اہل سنت“ اور ان پر عمل کرنا ہے، اس دور الحاد میں بتایا ہے کہ ایک مسلمان کس طرح اپنے عقائد صحیحہ پر عمل کر کے اپنی فکری زندگی بچا سکتا ہے، یہ طویل مکتوب دراصل ایک رسالہ عقائد ہے۔

ایک اور مکتوب ۶ جس میں حضرت خواجہ کی وصیت کا ذکر ہے کہ آپ نے حضرت مجدد الف ثانی سے فرمایا تھا کہ ”میرے بعد تم میرے فرزندوں کی تربیت کرنا۔“ ۷

۱۔ ولادت خواجہ خُرد ۱۰۱۰ء، عمر ۲۴ سال = ۱۰۳۴ھ

۲۔ مکتوبات معصومیہ: ۱/۲۵

۳۔ مقامات معصومی: ۴/۸۳

۴۔ ایضاً: ۴/۸۳-۸۶ اس پر ہمارے

بعض تاملات کے لئے زاد المعاد پر تعلیقات (۲۶۱/۱۸-۲۱) ملاحظہ کریں۔

۵۔ مکتوبات امام ربانی: ۱/۲۶۶-۲۶۱-۲۹۴

۶۔ مقامات معصومی: ۴/۸۳

۷۔ حضرت مجدد الف ثانی نے اس مکتوب کا حوالہ دے کر خواجہ حسام الدین احمد کو لکھا ہے کہ مخدوم زادگان کے نام جو مکتوب ہم نے ارسال کیا ہے اس میں بتایا ہے کہ راہِ طریقت میں ذرا سا احداث و بدعت پیدا ہونے سے روحانیت کے راستے مسدود ہو جاتے ہیں۔ (ایضاً: ۱/۲۶۷-۲۸۵)



ایک اور مکتوب میں آپ نے مخدومزادگان کو سماع اور شعر خوانی بموقع محفل مولود سے منع فرمایا ہے۔ ایک خط میں خواجہ خرد کو لکھا ہے کہ ”سب سے عمدہ کام روشن سنت کی اتباع اور ناپسندیدہ بدعت سے پرہیز کرنا ہے اور طریقہ نقشبندیہ کی فضیلت بھی بیان کی ہے۔ ۲

ایک مکتوب میں خواجہ خرد کے توحید اور عین الیقین کے بارے میں نسبتیں حاصل ہونے پر مبارک باد دیتے ہوئے لکھا ہے:

آپ نے لکھا ہے کہ ”توحید کی ابتداء کا ظہور ہونا شروع ہو گیا ہے“ یہ دولت آپ کو مبارک ہو اس کو ادب کے ساتھ قبول فرمائیں لیکن اس حال کے غلبہ میں آداب شرعیہ کی بہت زیادہ رعایت فرمائیں اور بندگی کے حقوق کا حقہ بجلائیں۔ ۳

اس مکتوب میں خواجہ خرد کو توحید و جود کی ذریعہ جو کچھ حاصل ہوا تھا حضرت نے اسے ”شعبہ“ قرار دیا تھا، اب اس خط میں اس کے برطرف ہونے پر خوشی کا اظہار فرمایا ہے:

”اندراج یافتہ بود کہ بکرم حضرت حق سبحانہ و تعالیٰ آن شعبہ ہا برطرف شدہ است“ ۴ اور علم الیقین کے حاصل ہونے کا بھی اثبات کیا ہے، دوسرے مکتوب میں اس امر پر شکایت فرمائی ہے کہ خواجہ خرد اور خواجہ جمال الدین حسین (بن خواجہ حسام الدین احمد) سرہند کے قریب آکر بھی مجھ سے ملنے نہیں آئے۔ ۵

خواجہ خرد کے نام ایک مکتوب کا موضوع ہے بیان عدمیت ذات انسان و انعکاسِ ظلالِ اسماء و صفاتِ واجبی تعالیٰ۔ ۶

ایک اور خط کا موضوع ہے تمیز میان حقائق موہوم کہ عالم ست و میان موجود حقیقی کی صانع عالم ست۔ ۷

۲۔ ایضاً: ۵۸/۲۳/۲

۱۔ ایضاً: ۵۱۵/۲۷۳/۱

۴۔ ایضاً: ۱۶۹/۵۹/۲

۳۔ ایضاً: ۷۵/۳۵/۲

۶۔ ایضاً: ۴۰۵-۶۰/۳

۵۔ ایضاً: ۳۹۸/۵۶/۳

۷۔ ایضاً: ۴۲۴/۷۱/۳

ایک مکتوب میں خواجہ خرد کے توحید و جود سے نکلنے کی کوشش اور ترقی کی طرف گامزن ہونے کا ذکر کیا

ہے۔

جناب خواجہ عبداللہ (خواجہ خرد) رمضان المبارک سے پہلے دہلی تشریف لے گئے، اللہ سبحانہ کا شکر ہے کہ خواجہ نے یہاں کے قیام کے دوران بہت فوائد حاصل کئے اور ان کے احوال میں بہت تبدیلی آگئی ہے اور توحید کے غلبے سے تزیہہ کے دریا میں غوطے لگائے ہیں اور گہرائی کی طرف متوجہ ہیں اور ظاہر سے باطن کی طرف بلکہ باطن سے بطون کی طرف جا رہے ہیں۔ ۱۔

خواجہ خرد نے بھی کئی خطوط حضرت مجدد الف ثانی کی خدمت میں لکھے، جن میں سے صرف دو عریضے خواجہ محمد ہاشم کشمی نے نقل کئے ہیں، جن میں اپنی شوریدگی اور سرگردانی کا ذکر کر کے اس سے روحانی طور پر نکالنے کے لئے آپ سے درخواست کی گئی ہے۔ ۲۔

خواجہ خرد کے حضرت مجدد الف ثانی کے تینوں صاحبزادوں کے ساتھ بھی گہرے روحانی روابط تھے، حضرت خواجہ محمد سعید سرہندی کے ساتھ خواجہ خرد کی مراسلت تھی، آپ کے تین مکاتیب ۳ خواجہ خرد کے نام ہیں، اسی طرح خواجہ کے دو خطوط حضرت خواجہ محمد سعید کے نام موجود ہیں۔ ۴۔

حضرت خواجہ محمد سعید سے بھی انہوں نے تقریباً وہی سوالات کئے ہیں جو انہوں نے حضرت مجدد الف ثانی کی خدمت میں کئے تھے، حضرت خواجہ نے ان کے مفصل جوابات دیئے ہیں، آخری مکتوب میں لکھا ہے:

آنحضرت (مجدد الف ثانی) در اکثر مکاتیب برمز و اشارہ بل بصریح و کنایہ این احقر را و سائر دوستان را دلالت بمشرب وحدت وجود بمعنی غیب اشیاء مرحق را سبحانہ می فرماید و باہتمام بلوغ کمال را منحصر در ان می دارند ۵۔

۲۔ زبدۃ المقامات: ۶۸-۶۹

۱۔ ایضاً: ۵۵۷/۱۲۰/۳

۴۔ ایضاً: ۶۰، ۳۳

۳۔ مکتوبات سعیدیہ، مکتوب نمبر: ۲۷، ۳۰، ۳۱

۵۔ ایضاً: ۷۳/۳۱

خواجہ خرد کو حضرت خواجہ محمد سعید سے سلسلہ قادریہ میں خلافت و اجازت حاصل تھی، حضرات مخدوم زادگان سرہند ۱۰۶۷ھ کو حج کے لئے جاتے ہوئے دہلی میں خاتقاہ حضرت خواجہ میں آئے، قیام کیا اور خواجہ خرد سے خوب صحبت رہی، ۱۔ خواجہ خرد کے ملفوظات میں بھی حضرت خواجہ محمد سعید سے سلسلہ قادریہ میں اجازت ملنے کا ذکر ہے۔ ۲

اس طرح حضرت خواجہ محمد معصوم سرہندی کے ساتھ بھی خواجہ خرد کے مراسم تھے اور زاد المعاد کی معاصر روایت کے مطابق حضرت خواجہ محمد معصوم کے خواجہ خرد کے نام مکاتیب بھی ہیں ۳ لیکن ہمیں مروجہ مکتوبات معصومیہ کی تینوں جلدوں میں ان کے نام کا کوئی مکتوب نہیں مل سکا، اس لئے اس وقت تک ہمیں یہ معلوم نہیں ہے کہ خواجہ خرد نے حضرت خواجہ محمد معصوم سے کہاں تک استفادہ کیا۔

ان کے علاوہ خواجہ خرد کی تربیت حضرت خواجہ کے خلیفہ شیخ الہ داد نے بھی کی تھی، انہوں نے اپنے وصال (۱۰۵۱ھ/۱۶۴۱ء) کے وقت خواجہ خرد کو طلب کیا اور فرمایا کہ مجھے جو کچھ حضرت خواجہ سے روحانی طور پر ملا ہے وہ میں تمہیں دیتا ہوں اور اسی طرح حضرت غوث اعظم شیخ عبدالقادر جیلانی قدس سرہ سے سلسلہ قادریہ کے عطیات اور چشتی حضرات سے جو کچھ حاصل ہوا ہے میں وہ بھی تمہیں دیتا ہوں، انہوں نے خواجہ خرد کو اپنے ہاتھ سے اجازت نامہ بھی لکھ کر دیا تھا، ۴ خواجہ خرد کے ملفوظات میں ہے کہ یہ اجازت حضرت مجدد الف ثانی کی اجازت کے بعد ملی۔ ۵

خواجہ خرد نے لکھا ہے کہ مجھے حافظ میر جلال الدین سمرقندی، سید زید ساڈھوری، شیخ موسیٰ، شیخ مرتضیٰ سنہلی، شیخ عبدالغفور، شیخ رستم، میر سید احمد، شیخ الہدیہ انصاری، سید محمود (من اصحاب شیخ تاج الدین سنہلی)، سید یحییٰ (من اصحاب شیخ الہ بخش گڈ مکتسیری) شیخ الہ داد قادری (من اصحاب محدث بہلول قادری)، شیخ فتح محمد گجراتی (برہانپوری) شیخ الہ یار (مرید شیخ تاج الدین) ۶ سے فیض ملا ہے۔

۱۔ اسرار یہ: ۹۴ ۲۔ تذکرہ خواجہ باقی باللہ ص: ۷۶ ۳۔ زاد المعاد: ۳۱۲

۴۔ اسرار یہ: ۳۹-۴۳ ہم نے زاد المعاد کی تعلیقات میں اس اجازت نامہ کا پورا متن دے دیا ہے۔

۵۔ تذکرہ خواجہ باقی باللہ، ملفوظات خواجہ خرد ۳۔ بحر الحقائق ورق: ۱۰۵-۱۰۶-۱۰۷، ب



اسی طرح خواجہ خرد کے مربی و شیخ خواجہ حسام الدین احمد سے بھی انہیں اجازت حاصل تھی۔ ۱۔  
خواجہ خرد نے اس وقت کے مروجہ نقلی و عقلی علوم کی خوب تحصیل کی تھی جیسا کہ ہم لکھ چکے ہیں شرح  
موافق جیسی کتاب انہوں نے حضرت مجدد الف ثانی کی خدمت میں پڑھی تھی، اکابر علماء سے صحبت رہتی  
تھی، آپ کتب متداولہ کا درس نہایت حسن و خوبی سے دیتے تھے، ۲۔ خواجہ محمد صادق ہمدانی نے لکھا ہے:  
”سائر علوم حکمی و کلامی و قوف تمام دارد“ ۳۔

اس عہد کے سب سے بڑے عالم علامہ عبدالحکیم سیالکوٹی (ف ۱۰۷۶ھ / ۱۶۵۶ء) کے ساتھ خواجہ خرد  
کی صحبت رہتی تھی، جس میں حقائق و دقائق اور مطالب غامضہ زیر بحث آتے تھے، علامہ سیالکوٹی خواجہ خرد کو  
قدوة المحققین کہتے اور فرماتے تھے، کہ میں ایران و توران اور ہندوستان کے اہل علم و معرفت سے ملا ہوں  
اور ان سے میری صحبت بھی رہی ہے لیکن جو ”حالی و صرافتی“ میں نے خواجہ خرد میں دیکھی ہے کہیں اور نہیں  
پائی، فرماتے تھے کہ خواجہ خرد مدتوں درس اور افادہ علوم و فضائل میں مصروف رہے، اگر وہ درویشی کے حصول  
میں وقت صرف نہ کرتے تو بہت کم وقت میں ہندوستان کے علماء کا کارخانہ مولویت برہم کر دیتے۔ ۴۔  
حضرت شیخ آدم بنوڑی کے خلیفہ شیخ قاسم سہارنپوری ۵۔ کہتے تھے:

”اگر خواجہ خرد مسند مشیخت پر توجہ دیتے تو ہمارا کاروبار شیخوخت و مشیخت کو دنیا میں کوئی رونق نہ ملتی۔ ۶۔

خواجہ خرد کے بہت سے مریدین تھے، ابتداء میں جب حضرت مجدد الف ثانی کی زندگی میں انہوں نے  
طالبوں پر توجہ کی تو وہ بے حال ہو گئے لیکن بعد میں یہ سلسلہ جاری ہو گیا، خواجہ خرد سے بیعت ہونے والے

۱۔ بحر الحقائق: ۲۔ زاد المعاد کے لاحقہ دوم میں حضرت خواجہ حسام الدین احمد سے وابستگان میں سب سے  
پہلے خواجہ خرد ہی کے حالات ہیں۔

۲۔ زبدة المقامات: ۶۶۔

۳۔ طبقات شاہ جہانی: ۲۶/۱۰۔

۴۔ اسرار یہ: ۱۲۹۔

۵۔ شیخ قاسم سہارنپوری، حضرت مجدد الف ثانی کے سب سے مشہور خلیفہ حضرت شیخ آدم بنوڑی، جن سے  
لاکھوں مسلمان بیعت ہوئے، کے مشہور خلیفہ تھے، ان کے مختصر احوال اسرار یہ: ۲۷۶ اور نتائج الحرمین

۶۔ اسرار یہ: ۱۲۹۔

۳/۱۰۴۔ الف۔ ب میں ملتے ہیں۔

چند افراد کے نام یہ ہیں:

- (۱) شیخ محمد صادق فرید آبادی (۲) حافظ محمد صادق کشمیری (۳) حافظ مہر علی (۴) شیخ یحییٰ (۵) خواجہ محمد صدیق بن خواجہ محمد صادق ہمدانی (۶) شیخ عبدالحی برادر شیخ لطف اللہ (۷) شیخ محمد صالح بن ابراہیم سندھی (۸) سید قطب (۹) خواجہ جمال الدین حسین بن خواجہ حسام الدین احمد، خواجہ خرد کے خلافت و اجازت یافتہ تھے (۱۰) خواجہ سراج الدین محمد بن خواجہ حسام الدین احمد خواجہ خرد کے شاگرد، مرید اور داماد تھے (۱۱) شیخ معظم سنبھلی (۱۲) سید قریش سنبھلی (۱۳) سید فیروز (۱۴) شیخ قائم بن شیخ طاہا (۱۵) میر عماد ہروی (۱۶) شیخ ضیاء بن محمد حافظ خیالی ۱ (۱۷) شیخ کمال محمد سنبھلی ۲ مولف اسرار یہ و جمع الجمع وغیرہ (۱۸) شیخ عبدالواحد سنبھلی شاگرد (۱۹) شیخ حسن و شیخ حسین شاگردان (۲۰) سید غلام محمد پسروری شاگرد (۲۱) شیخ حسین نیلی (۲۲) شیخ ابوالرضا محمد ۳ (۲۳) شیخ غلام محمد امر و ہوی ۴ (۲۴) شیخ ابوالقاسم چشتی ردولوی۔

### خواجہ خرد بحیثیت شاعر

خواجہ خرد کے والد گرامی حضرت خواجہ باقی باللہ شاعر تھے، اگرچہ وہ صرف دو سال کے تھے کہ حضرت کا وصال ہو گیا لیکن شاعری ان کے گھر کی روایت ضرور تھی۔

اس عہد کا ماحول روحانی، علمی اور ادبی تھا، پھر خواجہ خرد کی دہلی میں جس خانقاہ میں تعلیم و تربیت ہوئی تھی، اسے کئی لحاظ سے مرکزی حیثیت حاصل تھی، اس وقت کا شاید ہی کوئی عالم، ادیب یا شاعر ہو، جو خانقاہ حضرت خواجہ میں نہ گیا ہو، ان اہل علم کی صحبت کا نتیجہ شاعری کی صورت میں برآمد ہوا۔

خواجہ خرد کے مرید شیخ کمال محمد سنبھلی نے جو خود بھی پرگو شاعر تھے، خانقاہ حضرت خواجہ کی مجالس شعرو ادب کا اپنی کتاب ”اسرار یہ“ میں جا بجا ذکر کیا ہے۔

- ۱۔ شیخ ضیاء الدین حسین بدخشی (ف ۱۰۷۲ھ) پنج ہزاری منصب دار تھے۔ (ماثر الامراء، نزہۃ الخواطر: ۵/۸۲۱)
- ۲۔ خواجہ خرد کے مریدین کے یہ نام کتاب اسرار یہ سے ماخوذ ہیں، اس کے بالاستیعاب مطالعہ سے مزید نام بھی مل سکتے ہیں۔

۳۔ نزہۃ الخواطر: ۵/۳۰۱، مکتوب الیہ حضرت مجدد ۳/۱۱۷

۴۔ انفاص العارفين ص: ۱۰

شیخ کمال محمد سنبھلی نے ہی خواجہ خرد کے کم سنی کے زمانہ کے یہ دو شعر نقل کئے ہیں:

صوفیائند کہ می را بسحر نوش کنند . نغمہ و مطرب نوحاستہ را گوش کنند  
آتش سوختہ دل را بنظر سرد کنند . آب سرمازدہ دہ را ز آتش دل جوش کنند  
گویا خواجہ خرد چھوٹی عمر سے ہی شاعری کی طرف میلان رکھتے تھے، پھر اکابر کی صحبت نے اس رجحان اور ذوق کو جلا بخشی اور وہ پختہ شاعر بن گئے۔

ہمیں معلوم نہیں ہے کہ ابتداء میں ان کا تخلص کیا تھا لیکن حضرت مجدد الف ثانی کے ساتھ عقیدت کے بعد آپ کے اسم گرامی شیخ احمد سرہندی کی مناسبت سے انہوں نے اپنا تخلص احمدی رکھا۔ ۲  
سرہند میں جب حضرت مجدد الف ثانی کی خدمت میں وہ زیر تربیت تھے تو آپ کے خلیفہ، سوانح نگار اور صاحب دیوان شاعر خواجہ محمد ہاشم کشمی کے ساتھ ان کی خوب ادبی صحبت رہتی تھی، ایک بار ان کو دیکھتے ہی خواجہ خرد نے یہ شعر فی البدیہہ کہا:

گشت گلستان بہانہ است نگارا بوی تو آوارہ کردہ باد صبا را  
پھر انہوں نے خواجہ کشمی سے کہا کہ تم بھی چند اشعار اسی زمین میں کہو تو انہوں نے دو شعر کہے، جو انہوں نے اپنی کتاب میں نقل کئے ہیں۔ ۳

یقیناً خواجہ خرد نے اپنا کوئی شعری مجموعہ کلیات یا دیوان کی صورت میں جمع کیا ہوگا، لیکن آج ہم اس کے وجود سے بے خبر ہیں، خواجہ خرد ہندی بھی خوب جانتے تھے، ان کے مرید شیخ کمال محمد سنبھلی نے ان کے ساتھ کئی ایسے شعراء کی ملاقاتوں کا ذکر کیا ہے، جن کا ہندی کلام سن کر وہ محظوظ ہوتے رہتے تھے۔ ۴

لاہور میں ملا شاہ بدخشی جیسے مشہور شاعر اور آزاد خیال صوفی کے ساتھ ان کی طویل صحبتیں رہیں، ۵  
اسی طرح ملا شاہ کے ایک مرید فانی کشمیری کے ساتھ بھی خواجہ خرد کی مجالست کا ذکر ملتا ہے۔ ۶

۳۔ ایضاً: ۶۷

۲۔ زبدۃ المقامات: ۶۷

۱۔ اسرار یہ: ۲۵۶

۶۔ زبدۃ المقامات: ۶۷

۵۔ ایضاً

۳۔ اسرار یہ



اسی طرح نقشبندی سلسلہ کے معمول کے خلاف خانقاہِ دہلی میں مجالسِ سماع اور شعری محافل کے قیام پر حضرت مجدد الف ثانی کی تنبیہات کا ہم ذکر کر چکے ہیں۔

اپنے والد گرامی کی طرح خواجہ خرد کو تاریخ گوئی سے بھی خاص لگاؤ تھا، اسرار یہ میں کئی مشائخ کی وفات پر ان کے قطعاتِ تاریخ نقل کئے ہیں، جن سے ان کے اس فن سے گہری دلچسپی کا علم ہوتا ہے، خواجہ خرد کے منظوم رسائل کا تعارف آپ کی تصانیف کے ذیل میں کروایا جائے گا۔

لیکن خواجہ خرد تاحیات مدرس، صوفی اور عالم ہی کی حیثیت سے جانے گئے، انہوں نے خود بھی اہتمام سے شاعری نہیں کی، اسی وجہ سے شعراء کے تذکرہ نویسوں نے ان کا ذکر نہیں کیا، خواجہ خرد کے ایک فرزند خواجہ بہاء الدین محمد بھی شاعر تھے اور ان کا تخلص شناسا تھا۔<sup>۱</sup>

خواجہ خرد اور وحدت الوجود:

خواجہ خرد، بزرگ ترین نقشبندی صوفی حضرت خواجہ باقی باللہ کے فرزند گرامی تھے لیکن اپنے مشائخ کی روش کے خلاف ان کا میلان تاحیات وحدت الوجود کی طرف رہا، ہم عرصہ دراز سے اس کے اسباب پر غور کر رہے تھے کہ خواجہ خرد کے ایک مرید خاص، جوان کے ہم عمر بھی تھے اور ان کے مریدین میں انہیں ان کا سب سے زیادہ قرب بھی حاصل تھا کی اس روایت نے اطمینان بخشا کہ خواجہ خرد ابھی چھ ماہ کے تھے کہ انہیں حضرت خواجہ کی خدمت میں لایا گیا کہ ان کے لئے دعا کریں کہ وہ اپنے جدِ مادری سے یعقوب کی طرح دولت مند ہوں، حضرت خواجہ نے فرمایا: نہیں! نہیں! ہمارا یہ فرزند مولانا عبدالرحمن جامی کی طرح ہوگا:

۱۔ خواجہ خرد نے اپنے بڑے بھائی خواجہ کلاں کی وفات پر جو قطعہ لکھا تھا وہ ہم ”زاد المعاد“ میں ان کے احوال میں نقل کر چکے ہیں، خواجہ خرد کی ایک بیاض اشعار بھی تھی، جب میر عماد ہروی نے اپنا فارسی اور ہندی کلام سنایا تو خواجہ خرد بہت محظوظ ہوئے اور اسے بیاض میں لکھ لیا، مولف اسرار یہ نے اس بیاض کو سفینہ کہا ہے۔ (اسرار یہ: ۴۲۵)

۲۔ مولف اسرار یہ نے ان کا نمونہ کلام بھی دیا ہے۔

۱۔ خواجہ خرد کے جد مادری مولانا حاجی محمد کشمیری (ف ۱۰۰۶ھ) تھے یعنی خواجہ خرد کی نانی مولانا کشمیری کی دختر تھیں، یہ یعقوب جو صاحب ثروت تھے یقیناً مولانا کشمیری کے والد یا دادا ہوں گے اور ان کا پیشہ تجارت تھا، خواجہ مولانا کشمیری تجارت کی غرض سے ہی کشمیر سے نکلے تھے۔ (تعلیقات زاد المعاد: ۲۳۳/۱۶-۲۰)

”پوشیدہ نماںد کہ ایں حالت (مائل بہ وحدت الوجود) شیخ مرزا ازاں نظر خواجہ پیرنگ است کہ  
ایشاں فرمودہ اند کہ خواجہ مثل مولانا عبدالرحمن جامی خواہد شد“

اس وقت سے ان میں برکات کے آثار ظاہر ہونا شروع ہوئے، چونکہ مولانا جامی نظریاتی اعتبار سے  
وحدت الوجودی بزرگ تھے، ۲ اور حضرت خواجہ ایک صاحب لفظ ولی تھے، آپ کے اس فرمان کا اثر خواجہ  
خرد پر ایسا ہوا کہ وہ وحدت الوجود کی منزل سے آگے نہ بڑھ سکے، موصوف عرصہ تک حضرت مجدد الف ثانی  
کی خدمت میں بھی رہے اور آپ کی کوشش کے باوجود یہ مخدوم زادے اپنی روش میں تبدیلی نہ کر سکے۔  
خواجہ محمد ہاشم کشمی، جن کے ساتھ خانقاہ سرہند شریف میں خواجہ خرد کی صحبت رہتی تھی نے لکھا ہے کہ خود  
حضرت مجدد الف ثانی فرماتے تھے کہ خواجہ خرد نسبت توحید کے مغلوبوں میں سے ہیں اور آزادگی و تفرید  
والوں میں سے ہیں۔ ۳

مزید لکھا ہے:

خواجہ خرد چونکہ نسبت توحیدی سے مغلوب ہیں اس لئے مظاہر جمیلہ کے نظارے سے بھی لطف اندوز  
ہوتے ہیں۔ ۴

لیکن دیگر وحدت الوجودی صوفیہ کی طرح وہ انتہا پسند نہ ہوئے اور ہندوستان میں وجودی صوفیہ اس  
نظریہ کو ہندی فلسفہ ویدانت کے ساتھ ملا کر اسے وحدت ادیان کی طرف لے جا رہے تھے اور اس کی ایسی  
تاویلات کر رہے تھے، جس کی اسلامی شریعت میں کوئی گنجائش نہیں تھی۔

۱۔ اسرار یہ: ۲۲۵  
۲۔ مولانا جامی نے شیخ اکبر ابن عربی کے نظریہ وحدت الوجود کو  
اپنی نثر و نظم دونوں میں خوب ڈھالا ہے، ان کی نقد النصوص در شرح نصوص اور اشعة اللمعات اس سلسلہ کی  
ایک کڑی ہے، افکار ابن عربی مولانا جامی کی تصانیف کے بغیر سمجھنا دشوار ہیں، ان کی ”لوائح“ صوفیہ کے  
ہاں سبقاً پڑھائی جاتی ہے۔ (حکمت، علی اصغر: جامی ترجمہ سید عارف نوشا ہی: ۲۶۴ و بہ بعد)

۳۔ زبدة القامات: ۶۷

۴۔ ایضاً: ۶۷ مولف حضرات القدس نے بھی اسی قسم کے جملے لکھے ہیں۔ (۳۱۴/۱)

اکبر بادشاہ، جو وحدت ادیان اور صلح کل کے لئے مثالوں کا متلاشی تھا، اسے ان نظریات سے خوب مدد ملی اور اسلام و ہندومت یعنی کفر کو ملانے کی ناکام کوشش کرتا رہا، جس میں صوفیہ خام نے اہم کردار ادا کیا۔

خواجہ خُرد کے وحدت الوجود پر اب تک جتنے نظریات سامنے آئے ہیں، ان سے اس قسم کا مفہوم کسی نظریہ سے بھی اخذ نہیں ہوتا، جیسا کہ ہم نے ان کی تصانیف کے تحت مشہور وحدت الوجودی صوفی شاہ محبت اللہ الہ آبادی کے رسالہ 'تسویہ کی تردید' شرح کا تعارف کروایا ہے، سے بھی عیاں ہے کہ خواجہ خُرد مولانا جامی جیسے نظریہ کے مالک تھے، شیخ امان پانی پتی کی طرح انتہا پسند نہیں تھے۔

ملا شاہ بدخشی جیسے آزاد خیال صوفی نے جب اپنی رباعیات کا مجموعہ خواجہ خُرد کو بھیجا تو اس کے جواب میں خواجہ نے اپنی شرح رباعیات ۱۰۵۲ھ/۱۶۳۲ء کو تالیف کی، ۱ دونوں کے موازنہ سے وحدت الوجود کے نظریات و تاویلات میں واضح فرق نظر آتا ہے۔

خواجہ خُرد کی تصانیف میں سے اکثر کا موضوع وحدت الوجود ہی ہے، جب آپ نے اپنے شیخ حضرت مجدد الف ثانی کو لکھا کہ مجھ پر توحید (وحدت الوجود) کے انکشاف کا آغاز ہو گیا ہے تو حضرت نے فوراً جواب دیا کہ ان حالات میں جادۂ شریعت پر قائم رہنا ۲ اور ذرا سی بدعت بھی روحانیت کی راہیں مسدود کر دیتی ہے، ۳ یعنی وجودی صوفیہ کی طرح اس منزل پر نہ پہنچ جانا جہاں ان کے نزدیک اللہ سبحانہ اور بندے میں کوئی فرق نہیں رہتا اور وہ عبادت اس لئے موقوف کر دیتا ہے کہ اتحاد و حلول کی منزل میں وہ خود کو خدا ہی تصور کرنے لگتا ہے۔

یہ حضرت مجدد الف ثانی کا فیضانِ صحبت تھا کہ خواجہ خُرد وحدت الوجودی ہونے کے باوجود راہِ راست پر رہے، بھلا وہ شیخ جو سماع، نغمہ اور مولود کی محفل میں شعر خوانی کو شرعی اعتبار سے پسند نہ کرتا ہو وہ انہیں اتحاد و حلول کی طرف جاتے کیسے دیکھ سکتا تھا؟

۲۔ حضرات القدس: ۳۱۴/۱

۱۔ تفصیل تصانیف خواجہ خُرد کے تحت ملاحظہ کریں۔

۳۔ تفصیل بیان کی جا چکی ہے۔



ہم ایک معاصر ہندوستانی مورخ ڈاکٹر اطہر عباس رضوی (ف ۲ ستمبر ۱۹۹۴ء) جو نقشبندی مشائخ کو بدنام کرنے کی مثالوں کے ہر وقت متلاشی رہتے تھے، کی یہ تحقیق پڑھ کر پشیمان ہوئے تھے کہ جب خواجہ خرد نے ملا شاہ بدخشی سے سلسلہ قادریہ میں بیعت ہونے کی درخواست کی تو ملا شاہ نے یہ کہہ کر بیعت کرنے سے انکار کر دیا کہ تم ایک بڑے صوفی کے فرزند ہو تمہیں کسی دوسرے سلسلہ میں نہیں جانا چاہیے۔<sup>۱</sup>

لیکن جب ہم نے ان کی محولہ کتاب نسخہ احوال شاہی کا خطی نسخہ دیکھا تو معاملہ برعکس معلوم ہوا، بلا شاہ کے سوا نیکار نے لکھا ہے:

”وقائع ۱۰۵۹ھ/۱۶۴۹ء خواجہ خرد دہلوی..... دعویٰ صاحب سجادگی نمودہ رموز حقائق و معارف را از روی قال مذکور می ساخت، اما حال نداشت خواجہ مذکور در خدمت مرشدی اظہار طلب و ارادت نمود، فرمودند کہ پدر شما سجادہ نشین بود و شما خلف او ہستید، گردن شما پیش فقیر دیگری کی فرود می آید کجا تاب این خفت دارید؟ ہر چند مشارالیه اظہار شکستگی و اخلاص نمود، قبول نیفتاد و جواب شافی داد، ہم مشرب خود ساختند۔“<sup>۲</sup>

یہاں ملا شاہ بدخشی کے بیعت سے انکار کا سبب واضح الفاظ میں لکھا ہے کہ ملا شاہ خواجہ خرد کو ”اپنا ہم مشرب نہیں سمجھتے تھے“ اس لئے انکار کیا ورنہ ملا شاہ بدخشی کے حلقہ ارادت میں داخل ہونے کے لئے مسلمان اور کافر کا فرق تک نہیں کیا جاتا تھا، کئی ہندوؤں کے مرید تھے، ملا شاہ بدخشی نے ایک ہندو شاعر نبوالی داس ولی کو نہ صرف بیعت کیا تھا بلکہ اسے خلافت بھی دی تھی اور اس کی مدح میں ایک خوبصورت شعر بھی کہا تھا، جو ان کے معاصر سوا نیکار نے نقل کر کے محفوظ کر لیا ہے۔<sup>۳</sup>

1- Rizvi S.A.A: History of Sufism in India, Vol.ii p.124

۲- توکل بیگ کولابی: نسخہ احوال شاہی ورق: ۶۴۔ الف، خطی مخزنہ برٹش میوزیم لائبریری، لندن (شمارہ، ریو ضمیمہ: ۱۳۰)

۳- ایضاً ورق: ۶۴ ب ۶۵۔ الف ملا شاہ بدخشی کے معتقدات کی تفصیل کے لئے دیکھئے: مقامات معصومی:

خواجہ خُرد کی ملا شاہ کی خدمت میں بیعت کی اس درخواست کو ان کے سوانح نگار توکل بیگ کولابی نے ۱۰۵۹ھ/۱۶۴۹ء کے واقعات میں لکھا ہے یعنی اس وقت تک حضرت خواجہ کے تقریباً تمام اکابر خلفاء حضرت مجدد الف ثانی (ف ۱۰۳۲ھ/۱۶۲۳ء)، خواجہ حسام الدین احمد (ف ۱۰۴۳ھ/۱۶۳۳ء) اور میاں شیخ الہ داد (ف ۱۰۵۱ھ/۱۶۴۱ء) فوت ہو چکے تھے، یقیناً ان حضرات کے حین حیات خواجہ خُرد ملا شاہ جیسے صوفی سے بیعت کی درخواست نہیں کر سکتے تھے۔

### خواجہ خُرد کی وفات

خواجہ خُرد کا وصال دہلی میں ۲۵ جمادی الاول روز چہار شنبہ ۱۰۷۴ھ/۱۶۶۳ء کو ہوا، ان کی عمر ۶۴ سال دو ماہ اور ۱۹ دن تھی۔ ۱

آپ نے اپنے حین حیات ہی اپنے فن کے لئے جگہ متعین کر دی تھی، انہیں ان کے والد بزرگوار کے صفہ کے قریب بطرف مغرب دفن کیا گیا، ان کے معتقدین نے ان کی وفات کے کئی مادے تجویز کئے۔ ۲

وصال سے پہلے خواجہ خُرد نے اپنے فرزند خواجہ غلام بہاء الدین کو بلا کر فرمایا کہ روحانی طور پر مجھے اپنے مشائخ حضرت خواجہ، حضرت مجدد الف ثانی، خواجہ حسام الدین احمد اور میاں شیخ الہ داد سے جو کچھ ملا ہے، وہ تمہیں بخشا ہوں۔ ۳

گویا خواجہ خُرد کے بعد ان کے جانشین ان کے فرزند خواجہ غلام بہاء الدین ہوئے، آزاد بلگرامی نے خواجہ خُرد کا سال وفات ۲۵ جمادی الآخر ۹۷۵ھ لکھا ہے اور تعجب ہے کہ ان کا سال ولادت ۱۰۱۰ھ بھی تحریر کیا ہے، ۴ بھلا ۱۰۱۰ھ کو تولد ہونے والا ۹۷۵ھ میں کیسے فوت ہو گیا، یہ ان کا سہو صریح ہے۔

### خواجہ خُرد کی اولاد


خواجہ خُرد کی شادی کس گھرانے میں ہوئی؟ ہمیں معلوم نہیں ہے، موصوف کی کثیر اولاد تھی، جن میں سے تیرہ فرزندوں اور دو بیٹیوں کا علم ہے، انہوں نے اپنے وصال کے قریب خواجہ غلام بہاء الدین کو طلب کیا اور انہیں سب کچھ بخشا جو اس امر کی طرف اشارہ کرتا ہے کہ یہ سب سے بڑے فرزند تھے، ان کے ایک

۳۔ ایضاً: ۲۸

۲۔ ایضاً

۱۔ اسرار یہ: ۲۹

بیٹے خواجہ سلام اللہ نے ان کے ملفوظات جمع کئے تھے، خواجہ خرد کا یہ شجرہ ان کے مرید خاص شیخ کمال محمد کی کتاب اسرار یہ سے ماخوذ ہے:



خواجہ کلمۃ اللہ بن خواجہ خرد کا نکاح میر عماد الدین محمد حسینی ہروی کی دختر سے ہوا، جو خواجہ خرد کے مرید اور حضرت خواجہ محمد معصوم سرہندی کے مکتوب الیہ تھے، انہوں نے جہلم میں اپنے نام سے ایک شہر عماد نگر آباد کیا اور وہیں دفن ہیں، حضرت خواجہ سید امیر کلال کی اولاد میں سے تھے، میر مفاخر حسین متخلص بہ ثابت بن میر عماد



ہروی کا نکاح بی بی سستی دختر خواجہ خرد کے ساتھ ہوا تھا، (اسرار یہ: ۴۲۴) ان حضرات کے حالات کے لئے ملاحظہ ہو مقامات معصومی (۴۲۳/۴-۴۳۲)، قاضی عالم الدین مرحوم نے مکتوبات حضرت خواجہ باقی باللہ کے اردو ترجمہ میں خواجہ خرد کا شجرہ دیا ہے اس میں ان کے صرف ایک فرزند خواجہ علی کا نام درج ہے، جن کی صرف ایک دختر امۃ الباقی بیگم کا نام دیا ہے جبکہ مذکورہ منقول از اسرار یہ میں خواجہ علی نام کے ان کے کسی فرزند کا نام نہیں ملتا، امۃ الباقی کے لطن سے شاہ نظام الدین تولد ہوئے، جو دہلی پر مرہٹوں کے قبضہ کے دوران ان کے نمائندہ کی حیثیت سے شاہ عالم ثانی سے ملے تھے، (مقامات مظہری ص ۶۳۷-۶۳۸) یہ شجرہ مشمولہ مکتوبات بالکل وضعی معلوم ہوتا ہے، جو سجادہ نشینوں نے سجادگی کے لئے بنایا تھا۔

### خواجہ خرد کی تصانیف

خواجہ خرد کے رسائل کا کوئی جامع مجموعہ ہمیں یک جا نہیں مل سکا۔ مختلف تذکروں میں ان کی حسب ذیل تصانیف کے نام ملتے ہیں جن میں سے اب تک ہم صرف ۱۵ کتابوں کے وجود سے واقف ہیں، باقی کتب کے صرف نام ہی مل سکے ہیں:

پہلے غیر موجود رسائل کا ذکر کیا جا رہا ہے:

### ۱۔ تفسیر بعضی مواضع بیضاوی

خواجہ خرد نے ایام جوانی میں تفسیر بیضاوی کے چند حصوں کی شرح لکھی تھی، جب وہ اس کا نسخہ اپنے شیخ خواجہ حسام الدین احمد کے پاس لے کر گئے تو انہوں نے بہت پسند کی اور تعریف کرتے ہوئے کہا کہ ابھی اسے پوشیدہ رکھو کہ شرالعین سے بچ سکو، فرماتے ہیں:

شیخ من (خواجہ خرد) در ایام شباب بر بعضی مواضع تفسیر بیضاوی شرحی

۱۔ رضالا بیری رام پور کی فہرست نسخہ ہائے خطی فارسی: ۲۸۴/۱ میں ایک مجموعہ رسائل خواجہ خرد کا حوالہ دیا گیا ہے لیکن اس میں صرف پردہ بر انداخت، اور نو وحدت دور رسائل ہیں اور تیسرا رسالہ در ذکر چہار پیر و چہار خانوادہ شامل ہیں موخر الذکر رسالہ میں ان کا نام بحیثیت مصنف نہیں آیا بلکہ فہرست ساز نے قیاس سے کام لیا ہے کہ جب پہلے دور سالے خواجہ خرد کے ہیں تو یہ بھی انہی کا ہوگا۔

نوشتہ بود، حقائق و دقائق نیک و بخواجه ابرار بردہ چون وی خواندہ و خوش وقت گشتہ و آفرینہا کردہ و شکر خداوند سبحانہ بجا آوردہ و گفتہ خواجم این عطائست منحض از عطاہای الہی لیکن مصلحت آن ست کہ روزی چنداں سخنان را باخود دارید و بکس نہ نمایند۔

۲۔ تعلیقات علی الفصوص

۳۔ تعلیقات علی الفتوحات

یہ دونوں شیخ اکبر ابن عربی کی تصانیف ہیں، جو خواجہ خرد کی نوک زبان رہتی تھیں انہوں نے ان دونوں کتابوں پر تعلیقات لکھے ہیں۔ ۲۔

۴۔ حواشی بر نفحات الانس جامی ۳

۵۔ رسالۃ المیراث

خواجہ خرد نے یہ رسالہ اپنے فرزند خواجہ زین الدین محمود کے لئے تالیف کیا تھا۔ ۴

۶۔ طریق الوصول الی اصل الاصول

خواجہ سلام اللہ بن خواجہ خرد نے یہ رسالہ خواجہ خرد کی خدمت میں پڑھا تھا۔ ۵

۷۔ رموز التوحید

اس رسالہ سے ایک اقتباس شیخ کمال محمد سنبھلی نے دیا ہے۔ ۶

۱۔ اسرار یہ: ۳۹

۲۔ عبدالحی حسنی: نزہۃ الخواطر: ۵/۲۵۵ اس سلسلہ میں مولف کا ماخذ اسرار یہ ہے لیکن صاحب اسرار یہ نے ان دونوں کتب پر تعلیقات کا ذکر نہیں کیا۔

۳۔ اسرار یہ: ۲۷۱

۴۔ نزہۃ الخواطر: ۵/۲۵۵

۶۔ ایضاً ۲۰۶

۵۔ اسرار یہ: ۵۷

## ۸۔ رسالہ در کمال انسانی

مولف اسرار یہ نے لکھا ہے کہ خواجہ خرد اس موضوع پر ایک رسالہ تالیف کرنے کا ارادہ رکھتے ہیں۔ ۱۔

## ۹۔ رسالہ فی الحقائق (عربی) ۲

۱۰۔ السرا لمبہم ۳ ملفوظات خواجہ خرد میں اس کا ذکر موجود ہے۔ ص: ۱۱

۱۱۔ رسالہ اذکار (اس رسالہ میں مختلف اذکار جمع کئے گئے ہیں) ۴

## ۱۲۔ رسالہ در آداب نقشبندیہ ۵

اب ہم خواجہ خرد کی موجود اور معلوم تصانیف کا تعارف کروا رہے ہیں:

## ۱۔ نور وحدت

مولف نے اس رسالہ کے آغاز و انجام میں اپنا نام بحیثیت مولف نہیں لکھا، بلکہ دور وسطیٰ میں مولفین کے شاگرد جس طرح کتاب اپنے استاد کے نام القاب کے ساتھ لکھ دیتے تھے اسی طرح لکھا ہے تاہم آغاز میں اس رسالہ کا سال تصنیف ۳ ربیع الاول ۱۰۵۳ھ لکھا گیا ہے، یہ رسالہ وحدت الوجود کے عمومی مسائل پر مشتمل ہے اور بہت ہی مقبول ہوا ہے، خواجہ خرد اپنے معتقدین کو اس رسالہ کا نسخہ بطور مطالعہ دیا کرتے تھے، اسرار یہ میں کئی بار اس کا حوالہ آیا ہے، ۶ اس کے متعدد خطی نسخے پاکستان و ہند اور دنیا کے کتب خانوں میں پائے جاتے ہیں، فہرست مشترک میں اس رسالہ کے اٹھارہ قلمی نسخوں کا تعارف کروایا گیا ہے، مطبع مجتہائی، دہلی سے سترہ ضروریہ کے نام سے رسائل تصوف کا جو مجموعہ ۱۳۱۲ھ کو طبع ہوا تھا اس میں یہ رسالہ بھی شامل ہے، رسالہ نور وحدت کا فارسی متن ولیم چنگ نے رسالہ ایران نامہ (سال یازدہم) شمارہ اول ۱۳۷۱ ش/۱۹۹۳ء میں مرتب کر کے شائع کر دیا تھا۔

۲۔ نزہۃ الخواطر: ۲۵۵/۵/۵

۱۔ ایضاً ۲۸۳

۳۔ اسرار یہ: ۲۲

۳۔ نزہۃ الخواطر: ۲۵۵/۵

۶۔ اسرار یہ: ۲۷۷، ۳۸۰، ۳۷۰

۵۔ ملفوظات خواجہ خرد: ۴۵



## ۲۔ رسالہ پر تو عشق

خواجہ خرد نے عشق حقیقی اور اس کی روحانی واردات کے موضوع پر لکھا ہے جیسا کہ ہم ”زبدۃ المقامات“ کے حوالہ سے لکھ چکے ہیں کہ خواجہ خرد پر نسبت محبوبیت کا غلبہ تھا، اس غلبہ کے تحت انہوں نے یہ رسالہ لکھا ہے، ستہ ضروریہ مذکورہ کا یہ آخری رسالہ ہے۔

ان دونوں مطبوعہ رسالوں میں خواجہ خرد کے مخاطب کوئی سید بزرگ ہیں جن کا آپ نے نام نہیں لکھا۔

## ۳۔ شرح رباعیاتِ خواجہ خرد (فارسی نثر و نظم)

اس شرح کے آغاز میں خواجہ خرد نے لکھا ہے کہ مدت سے یہ آرزو تھی کہ ”معارف صوفیہ محققین و علوم عظمای المکاشفین“ کو اکابر کی اقتداء میں نظم کیا جائے، چنانچہ شعبان ۱۰۵۲ھ کو ان مطالب کو حاوی چالیس سے زیادہ رباعیات لکھیں اور پھر بقدر ضرورت ان کی شرح خود ہی کی، فرماتے ہیں:

الحمد لله رب العالمين والصلوة على خير خلقه محمد وآله وصحبه

اجمعين، اما بعد برادران دینی و دوستان یقینی عرض می دارد کہ این فقیر حقیر رامد تہا در خاطر می

گذشت کہ رباعی چند در بیان معارف صوفیہ محققین و علوم عظمای المکاشفین بقصد متابعت و

اقتداء اکابر بنظم آورده شود..... تا آنکہ در شعبان سنہ ہزار و پنجاہ و دو آں ملاحظہ کہ از مطلب باز

می داشت بیک بار از خاطر برداشتند و در اندک وقت چہل و چند رباعی صورت نمائی گرفت.....

وا از جہت آنکہ محتاج بہ بیان و شرح بود و رقی چند در توضیح و شرح آں نشوشتمی شود۔

شرح کے دوران مولف نے اپنے والد گرامی حضرت خواجہ باقی باللہ کے خلفاء اور اپنے شیخ خواجہ حسام

الدین احمد کے بعد منشیوں کے احوال بھی لکھے ہیں، خواجہ محمد صادق ہمدانی کشمیری کو اپنا ماموں اور نواب قلیج

خان کو اپنے بڑے بھائی خواجہ کلاں کا ماموں بتایا ہے، حسب ذیل اصحاب کے احوال اس میں آئے ہیں:

۱۔ شرح رباعیاتِ خواجہ خرد، خطی نسخہ خانقاہ حضرت شاہ ابوالخیر، دہلی، ص: ۲ اس اقتباس کو اسلوب نگارش کا نمونہ بھی تصور کیا جاسکتا ہے۔

(خواجہ حسام الدین احمد (۲) شیخ احمد فاروقی (حضرت مجدد الف ثانی) (۳) شیخ الہ داد (۴) شیخ تاج الدین سنبھلی (۵) بی بی دولت (۶) شیخ رستم (۷) مولانا یوسف (صحبت یافتہ حضرت مجدد الف ثانی) (۸) شیخ یعقوب تھانہ (۹) شیخ مرتضیٰ سنبھلی (۱۰) حافظ جلال الدین (۱۱) میر سید احمد (۱۲) شیخ عبدالغفور سنبھلی (۱۳) بی بی قطب (۱۴) شیخ نعمت اللہ انصاری (۱۵) شیخ کمال (۱۶) سید زید (ساکن قصبہ ساڈھورہ) (۱۷) مولانا احمد گوجر (۱۸) سید مصطفیٰ ناگپتی (۱۹) مولانا محمد قلیج خان (۱۰) خواجہ محمد صادق ہمدانی (۲۱) شیخ رفیع الدین محمد چشتی (۲۲) میر محمد زاہد (۲۳) شیخ جعفر (۲۴) شیخ شیدا (والد شیخ رستم مذکور) (۲۵) شیخ محمد ہاشم سنبھلی (۲۶) شیخ ابا بکر (۲۷) شیخ محمد طاہر فیروز آبادی (۲۸) شیخ بایزید (۲۹) شیخ موسیٰ مجذوب (۳۰) شیخ عبدالحق محدث دہلوی (۳۱) شیخ مجدد الدین (۳۲) شیخ عثمان جان دھری (۳۳) بعضی احوال حضرت خواجہ باقی باللہ مولف ان میں سے کئی اصحاب کی صحبت میں بھی رہے اس میں درج تمام امور براہ راست مولف کے علم میں تھے اور بعض روایات مولف کے شیخ خواجہ حسام الدین احمد سے مروی ہیں۔

در اصل ملا شاہ بدخشی نے جب اپنی رباعیات کا نسخہ کشمیر سے خواجہ خرد کو بھیجا تو خواجہ اسے پڑھ کر خوش ہوئے اور اس کے جواب میں اپنی شرح رباعیات لکھی، معاصر تذکرہ نویس شیخ کمال محمد سنبھلی جنہوں نے ملا شاہ کو دیکھا بھی تھا، لکھا ہے:

”اخوند اشعار فصیح دارد وقتی شرح رباعیات بزبان تصوف گفته بود و نسخہ آں پیش شیخ من (خواجہ خرد) از کشمیر فرستادہ بود، شیخ من خوش شدہ در جواب آں شرح رباعیاتی گفته و رای شرح رباعیات کلاں و من ازاں اخوند ہم دیدہ ام و اخوند با شیخ من دوستی و اتحاد نیک دارد و در لاہور با ہم صحبت ہائ نیک گذشتہ ۲

۱۔ شرح رباعیات از ملا شاہ بدخشی کا قلمی نسخہ ذخیرہ ڈاکٹر وحید قریشی، جی سی یونیورسٹی، لاہور میں ہے۔  
 ۲۔ اسرار یہ: ۴۳۷ (اخوند ملا شاہ بدخشی اور خواجہ خرد کے مابین ملاقات کا ذکر اس سے قبل کیا جا چکا ہے) یہاں محض دوستی و ملاقات کا ذکر کیا گیا ہے، مذہبی ہم آہنگی و یک رنگی نہ سمجھ لیا جائے بلکہ ملا شاہ کا خواجہ خرد کو بیعت نہ کرنے کا وہی سبب تھا جسے ہم اوپر نقل کر آئے ہیں کہ وہ خواجہ کو اپنا ہم مشرب نہیں سمجھتے تھے۔

خواجہ خرد نے یہ رباعیات اور ان کی شرح وحدت الوجود کے اثبات میں لکھی ہے شرح رباعیات، خواجہ خرد کے والد بزرگوار حضرت خواجہ باقی باللہ کی بھی رباعیات و شرح رباعیات موجود ہے اس کا موضوع بھی وحدت الوجود ہے، جب دورِ آخر میں حضرت خواجہ باقی باللہ پر توحید شہودی کا انکشاف ہوا تو فرمایا کہ وحدت الوجود ایک تنگ نائے ہے شاہراہ اس سے آگے یعنی وحدت الشہود ہے، ہم سے بجمہت رعایت ظاہر شریعت ازیں تصنیف خود کہ سخن وحدت وجود در انجا بخوب ترین مدقیقات مبین است ناراضی بودندومی فرمودند از ما ایں تصنیف خوب واقع نشدہ.....

لیکن اس قسم کا کوئی بیان خواجہ خرد کی طرف سے ہماری نظر سے تاحال نہیں گذرا بلکہ روایت یہی ہے کہ موصوف تاحیات مائل بہ وحدت الوجود ہی رہے اور شیخ ابن عربی و مولانا جامی کے تابع ہی رہے۔ ۲۔ شرح رباعیات خواجہ خرد کے تین خطی نسخے ہماری نظر سے گذرے ہیں:

- ۱۔ خانقاہ حضرت شاہ ابوالخیر، دہلی، مکتوبہ ۲۹ محرم ۱۲۶۸ھ
- ۲۔ خانقاہ احمدیہ سعیدیہ، موسیٰ زئی، ضلع ڈیرہ اسماعیل خان، مکتوبہ: ۱۲۰۶ھ
- ۳۔ ذخیرہ دہلی انڈیا آفس لائبریری، مشمولہ برٹش لائبریری، لندن، مجموعہ رسائل خواجہ خرد میں یہ شامل ہے۔

۴۔ القول السدید (عربی نثر)

خواجہ خرد نے شاہ محبت اللہ الہ آبادی (ف ۱۰۵۸ھ / ۱۶۳۸ء) کے رسالہ تسویہ کی شرح ”القول السدید“ کے نام سے لکھی ہے۔

شاہ محبت اللہ کے اس رسالہ پر اس وقت کی ذہنی فضا مکدر اور مذہبی ماحول میں ہلچل مچ گئی، یہی وہ رسالہ تسویہ تھا، جس میں انہوں نے حضور ﷺ پر نزول وحی کے بارے میں ایسی بحث کی تھی، جو علماء کے نزدیک قابل اعتراض تھی، اس رسالہ کے خلاف باقاعدہ کاروائی تو ان کی وفات کے بعد اورنگ زیب کے عہد میں ہوئی لیکن معاصر ماخذ ”معارض الولاہیت“ کے ایک بیان سے معلوم ہوتا ہے کہ ان کے حین حیات



بھی ان کے نظریات کے خلاف شورش برپا ہوئی تھی اور وہ اس قدر شدید تھی کہ عوام ان کے قتل کے درپے ہو گئے تھے، جب شیخ رشید جون پوری کو معلوم ہوا تو وہ برق رفتاری سے جوینپور سے آئے اور عوام کے زرعے سے بچایا اور ان کے کلام کی توجیہ کر کے عوام کے جذبات فرو کئے۔ ۱

اورنگ زیب کے عہد میں علماء کی درخواست پر اورنگ زیب نے تسویہ کے تمام نسخے جلانے کا حکم

صادر کیا تھا۔ ۲

رسالہ تسویہ کی کئی شرحیں لکھی گئیں، تائیدی اور تردیدی، شمس بازغہ کے مشہور مصنف ملا محمود جوینپوری

(ف ۱۰۶۲/ھ ۱۶۵۲ء) نے حرز الایمان کے نام سے رسالہ تسویہ کا رد لکھا، جس کا انداز بیان سخت ہے۔ ۳

رسالہ تسویہ کی دوسری تردیدی شرح خواجہ خرد کی ہے، انہوں نے شاہ محبت اللہ کے افکار پر تنقید کی ہے

لیکن شائستگی و متانت کے ساتھ ان کا رد کیا ہے، ایک مقام پر لکھا ہے کہ اگر رسالہ تسویہ شیخ محبت اللہ کے حین

حیات مل جاتا تو وہ ان تعقبات کو انہیں بھیج کر ان کو متنبہ کرتے۔ ۴

ملا محمود جوینپوری اور خواجہ خرد کی شروح کے رد میں شیخ حبیب اللہ ساکن پٹنہ نے نہایت غیر سنجیدہ جوابی

رسائل لکھے۔ ۵

خواجہ خرد کی شرح تسویہ کا خطی نسخہ ذخیرہ مولانا عبدالحی فرنگی محلی، مخزونہ آزاد لائبریری، مسلم یونیورسٹی،

علی گڑھ میں ہے، دوسرا نسخہ کتابخانہ آیۃ اللہ مرعشی، قم میں ہے، تیسرا نسخہ ذخیرہ دہلی، انڈیا آفس لائبریری،

لندن شماره: D.P:1067-A میں ہے۔

۱۔ عبدی، عبد اللہ خویشگی قصوری: معارج الولايت، قلمی، ذخیرہ آذر، مخزونہ کتابخانہ مرکزی دانشگاہ پنجاب،

لاہور نمبر ۲۵۔ ایچ ورق ۴۳۲

۲۔ مراة الخيال: ۲۲۸-۲۲۹

۳۔ شبیر احمد خان غوری: "تسویہ کی شروح و جروح" مقالہ مشمولہ تصوف برصغیر میں: ۱۴۱-۱۴۲

۴۔ ایضاً: ۴۲ (رسالہ تسویہ کے سلسلہ میں ہمارے بعض تاملات

کے لئے ملاحظہ ہو مقامات معصومی: ۷۲/۱-۷۷

ہمیں تعجب ہے کہ ڈاکٹر اطہر عباس رضوی نے شرح تسویہ کا موخر الذکر نسخہ دیکھنے کے باوجود اس پر کوئی تبصرہ نہیں کیا، رسالہ تسویہ ان کے خیالات کی ترجمانی کرنے والی کتاب ہے اور ہمارے نقشبندی مشائخ کے افکار ان کے نزدیک قابل تردید ہیں، اگر انہیں معلوم ہوتا کہ یہ شرح متن کی ترجمان ہے تو وہ اسے بڑھا چڑھا کر بیان کرتے، چونکہ یہ شرح شاہ محبت اللہ کے رسالہ کے رد میں تھی اس لئے خاموشی اختیار کر لی، یا چونکہ یہ شرح اتنی دقیق عربی میں ہے کہ وہ اسے سمجھنے سے قاصر تھے۔

### ۵۔ رسالہ سماع (فارسی نثر)

خواجہ خرد نے سماع کے موضوع پر یہ مختصر رسالہ لکھا ہے، اس کا آغاز اس طرح ہوتا ہے:

الحمد لله والسلام على عباده الذين اصطفى، اما بعد کلمہ چند در معارضی کہ متعلق بہ سماع است نوشتہ می شود، مقدمہ ہر چند در طریقہ با سماع بود و ما از اہل نحو اند اما حرمان از ان العیاذ باللہ نداریم اصل کار نزد ما فنا نیستی است در مرتبہ ذات کہ نہایت مقام سماع است.....

اس اقتباس میں مولف نے بتایا کہ سماع میرا معمول نہیں ہے اور نہ ہی میں اس کا عادی ہوں بلکہ اس کا اصل مقصد ”فنا نیستی“ کا حصول ہے۔

قاضی حمید الدین ناگوری کی کتاب لوا مع کا حوالہ بھی دیا ہے، ۲ اصطلاح الجمع کی تشریح طریقہ نقشبندیہ کے مطابق کی ہے۔

اس رسالہ کا ایک مخطوطہ ذخیرہ دہلی، انڈیا آفس لائبریری، لندن میں تحت شمارہ I.O.4270D.p.1184.a محفوظ ہے، کل اوراق ۱۶ ہیں۔

اس کے آغاز و انجام میں مولف نے اپنا نام نہیں لکھا، لیکن ناقل نے اسے خواجہ خرد کے ہاتھ سے لکھے ہوئے نسخے سے نقل کیا ہے:

”اس رسالہ سماع حضرت خواجہ خرد را کہ خط ایشان بودہ نقل گرفتہ شد“

1- Rizvi, S.A.A: History of Sufism in India, Vol.ii. p.499

خانقاہ حضرت خواجہ، دہلی میں حضرت خواجہ کے وصال کے بعد سماع ہوتا تھا، ”زبدۃ المقامات“ کا بیان اور مکتوبات حضرت مجدد الف ثانی کے تنبیہی فقرات ہم اس سے قبل نقل کر آئے ہیں، معاصر تذکرہ نویس کا بیان ہے کہ حضرت خواجہ باقی باللہ کے عرس کے موقع پر جب مولود خوان نے ایک غزل پڑھی تو خواجہ حسام الدین احمد، شیخ الہ داد، شیخ رفیع الدین محمد، شیخ ہاشم سنبھلی اور شیخ ابوبکر پر وجد و سماع کی ایسی حالت طاری ہوئی کہ مولف نے محسوس کیا کہ اس کا اثر مسجد کے در و دیوار پر بھی ہو گیا ہے، اس رسالہ کا انداز تحریر و اسلوب بھی خواجہ خرد ہی معلوم ہوتا ہے۔

انڈیا آفس لائبریری۔ لندن میں مخطوطات کا ایک جداگانہ مجموعہ ہے جسے ذخیرہ دہلی یا دہلی کلیکشن کہا جاتا ہے، یہ وہ مخطوطات ہیں، جو ۱۸۵۷ء کے دوران دہلی کی ضبط شدہ املاک میں سے انگریزوں کے ہاتھ لگے تھے اس میں دہلی کی خانقاہوں، مدرسوں اور علماء کے کتب خانوں کے مخطوطات ہیں، ۱۹۸۶ء تک اس کی کوئی باقاعدہ فہرست شائع نہیں ہوئی تھی سید علی بلگرامی نے اس ذخیرہ کی ایک مختصر فہرست ۲ بنائی تھی جس سے ہم نے ۱۹۸۶ء میں اپنے قیام انگلستان کے دوران استفادہ کیا تھا، اس میں خواجہ خرد کے آٹھ رسائل موجود ہیں، جن میں مذکورہ رسالہ سماع کے علاوہ حسب ذیل رسائل بھی ہیں:

۶۔ رسالہ سید (فارسی نثر) I.O.D.P. 1158.c

یہ وحدت الوجود کے بعض مباحث پر ہے، ہر نئی بات کو مولف نے اسے سید کہہ کر مخاطب کیا ہے، یہی انداز انہوں نے اپنے دو مطبوعہ رسائل نور وحدت اور پر تو عشق میں اختیار کیا ہے۔

۷۔ رسالہ فوائح (فارسی نثر) I.O.D.P. 1862.F

خواجہ خرد کا یہ رسالہ بظاہر تصوف کے عمومی مسائل پر ہے لیکن یہ فوائح اور لواح کی طرح ہے، تفصیل آگے آرہی ہے۔

۱۔ اسرار یہ: ۲۱۱  
۲۔ سید علی بلگرامی (مترجم تمدن عرب اور تمدن ہند) چونکہ مخطوطہ شناس نہیں تھے اس لئے اس فہرست میں ایسے بہت سے اغلاط راہ پا گئے ہیں، جو اس میں نہیں ہونے چاہئیں تھے (اس فہرست سازی کا ذکر مولوی عبدالحق نے چند ہم عصر ص ۷۳ میں بھی کیا ہے۔)



۸۔ رسالہ خواجہ خرد (فارسی نثر) I.O.D.P.1150.E

اس رسالہ کا کوئی نام ہمیں نہیں مل سکا، لیکن مسائل عرفانی پر ہے۔

۹۔ پردہ بر انداخت و پردہ کی شناخت

خواجہ خرد نے عین القضاة ہمدانی (ف ۵۳۵/۱۱۳۰ء) کی اتباع میں لکھا ہے، آغاز میں بتایا ہے کہ علم کی دو اقسام ہیں: اعتقادی و عملی، پھر لکھا ہے کہ ”اقرب طریق طریقہ توحید“ ہے، گویا اس کے زیادہ مباحث وحدت الوجود کے ہیں، رسالہ پردہ بر انداخت کے دو خطی نسخے ذخیرہ انجمن ترقی اردو، نیشنل میوزیم کراچی میں ہیں اور ایک نسخہ کتابخانہ خانقاہ مولانا محمد علی مکھڑا ٹک میں ہے۔

چوتھا نسخہ ذخیرہ دہلی انڈیا آفس، لندن میں ہے۔ شمارہ D.P.1178-C ایک اور نسخہ

رضالا بھریری رام پور ہے۔ ۲

۱۰۔ توبہ و ذکر (فارسی نثر)

اس رسالہ کا موضوع نام سے ظاہر ہے اس کا ایک خطی نسخہ نیشنل میوزیم، کراچی میں ہے، اس کے ترقیمہ میں اسے خواجہ خرد کی تالیف بتایا گیا ہے، ۳ ویسے خواجہ خرد کا اذکار کے موضوع پر ایک جداگانہ رسالے کا حوالہ ملتا ہے۔ ۴

۱۱۔ مرآة الوحده (فارسی نثر)

وحده الوجود کے موضوع پر ہے، اس کا ایک خطی نسخہ رضالا بھریری، رام پور میں ہے، جس کے فہرست ساز نے اس کی کوئی تفصیل نہیں دی۔ ۵ شمارہ ۸۲۹

۱۔ احمد منزوی: فہرست مشترک: ۱۳۲۹/۳

۲۔ فہرست نسخہ ہائے خطی فارسی کتابخانہ رضا: ۲۵۵/۱

۳۔ فہرست مشترک: ۱۳۶۲/۳

۴۔ اسرار یہ: ۲۲

۵۔ فہرست نسخہ ہائے خطی فارسی: ۲۵۵/۱ مخطوطات فارسی مرتبہ حکیم محمد نبی خان وغیرہ مرتبہ شائستہ خان،

پٹنہ: ۱۹۹۵ء ص: ۱۲۸

۱۲۔ رسالہ درذکر چہار پیرو چہار خوانوادہ (فارسی نثر)

موضوع نام سے ظاہر ہے، ہمیں معلوم نہیں کہ اس رسالہ میں مولف نے کن چار مشائخ کا تذکرہ کیا ہے اور کن چار خانوادہ ہائے تصوف کا بیان ہے، اس کا خطی نسخہ کتابخانہ رضا، رام پور میں ہے، فہرست ساز نے کہا ہے کہ اس کے اول و آخر میں مولف کا نام درج نہیں ہے چونکہ اس مجموعہ میں باقی رسائل خواجہ خرد کے ہیں اس لئے ہو سکتا ہے کہ یہ رسالہ بھی انہی کا ہو۔

خواجہ خرد کے رسائل کا وہ مجموعہ جس کا خطی نسخہ انڈیا آفس لائبریری، لندن میں ہے، جناب حضرت صاحبزادہ بدزلا سلام صدیقی صاحب نے لندن سے صرف کثیر سے منگوا یا ہے، جس کی عکسی نقل انہوں نے جناب صاحبزادہ پروفیسر محمد سعد سراجی صاحب کو دی ہے، خوش نصیبی سے ہمیں اس سے استفادہ کا موقع ملا ہے، جس میں سے حسب ذیل رسائل کا تعارف کروایا جا رہا ہے، باقی رسائل کا ذکر پہلے کیا جا چکا ہے۔

۱۳۔ بحر الحقائق (عربی نثر)

خواجہ خرد نے اس میں بحیثیت مولف اپنا نام نہیں لکھا لیکن اندرونی شواہد سے معلوم ہوتا ہے کہ یہ رسالہ انہی کا مولف ہے، خواجہ کے ملفوظات میں بھی اس رسالہ کا ذکر موجود ہے، یہ رسالہ وحدت الوجود کے غامض مسائل پر ہے، مولف نے اس موضوع پر مستند کتب کے حوالوں سے اپنے مشاہدات و مکاشفات کی توضیحات کی ہیں۔

اس رسالہ کا آغاز مولف نے ۲۳ جمادی الآخر ۱۰۵۷ھ کو کیا، ۳ خواجہ نے اس میں اپنے مشائخ کے حالات بھی لکھے ہیں، بتایا ہے کہ سب سے پہلا لقاء صرف دو سال کی عمر میں اپنے والد گرامی حضرت خواجہ باقی باللہ سرہ سے ہوا، ۴ اس کے بعد خواجہ حسام الدین احمد، امام احمد فاروقی مجدد الف ثانی،

۱۔ ایضاً: ۱/۶۸۴

۲۔ بیان احوال و ملفوظات خواجہ خرد ص: ۶، نزہۃ الخواطر (۲۵۵/۵) میں جس رسالہ حقائق کا ذکر ہے ممکن ہے کہ یہی بحر الحقائق مراد ہو۔

۳۔ ایضاً: ۱۰۵۔ الف

۳۔ بحر الحقائق ص: ۷۴

شیخ الہداد، شیخ مرتضیٰ، شیخ عبدالغفور، شیخ رستم، شیخ الہدیہ، حافظ جلال الدین، سید احمد، شیخ موسیٰ، سید زید، شیخ تاج الدین سنبھلی، سید محمود (من اصحاب شیخ تاج الدین مذکور)، سیدیچی (من اصحاب شیخ الہ بخش گڈھ مکتسیری)، شیخ الہ داد قادری (من اصحاب شیخ محدث بہلول قادری) اور شیخ فتح محمد گجراتی (برہانپوری) سے استفادہ کا موقع ملا۔

۱۲۔ فواح (عربی نثر)

آغاز:

الحمد لله لمن عرفنا ذاته بذاته والصلوة على اكمل مظاهر اسمائه و صفاته

اما بعد فهذه رسالة مسماة بالفواح.....

مولف نے اپنا نام کہیں نہیں لکھا لیکن اس کی داخلی شہادتوں سے معلوم ہوتا ہے کہ یہ رسالہ خواجہ خرد کا نوشتہ ہے، اس میں اپنے مشائخ کے حالات اور مولف پر ان کی عنایات کا ذکر بھی جا بجا ملتا ہے، یہ خاصا دقیق رسالہ ہے اس کا موضوع مولف کے پسندیدہ مباحث یعنی عرفان و تصوف کے عمومی مسائل کے علاوہ توحید و جودی کا بیان قابل توجہ ہے، مولف حضرت مجدد الف ثانی کے پیش کردہ نظریہ وحدت الشہود سے بھی بخوابی واقف تھے، ان دونوں نظریات کا کئی مقامات پر تقابلی بیان بھی ہے لیکن مولف کا رجحان وحدت الوجود کی طرف ہے، موصوف اس امر سے بھی آگاہ تھے کہ ان کے والد گرامی حضرت خواجہ باقی باللہ قدس سرہ سے روحانی منازل کے سلسلہ میں ”تنگ نائے“ کہا کرتے تھے اور فرماتے تھے کہ شاہراہ اس سے آگے ہے:

كما قال الشيخ الاجل..... محمد الباقي ان التوحيد طريق ضيق..... ۲

حضرت مجدد الف ثانی کی مبارک صحبت اور نصائح نے خواجہ خرد کو ان دونوں نظریات میں ایسا اعتدال عطا کیا کہ شدت غلبہ کے باوجود موصوف ان کے مابین ایسی راہ کے متلاشی رہے کہ جو سالکان طریقت کو منزل مقصود تک پہنچا سکے، اس رسالہ کے دو خطی نسخے ملتے ہیں:

۲۔ بحر الحقائق، ورق: ۹، الف

۱۔ بحر الحقائق: ۱۰۵-۱۰۶، الف-ب



- ۱۔ قدیم نسخہ جناب صاحبزادہ پروفیسر محمد سعد سراجی کی ملکیت ہے۔
- ۲۔ دوسرا نسخہ مجموعہ رسائل خواجہ خُرد، مخزنہ انڈیا آفس لائبریری، لندن میں ہے۔

## ۱۵۔ فوائح (فارسی نثر)

آغاز:

بسم الله الرحمن الرحيم اين رساله ايست مسمى به فوائح در بيان علوم و معارفى  
 كه از صدق قلوب قدسيه و نفوس كُمل اولياء اجله اصفياء بر مشام ارباب طلب  
 و صدق و اصحاب ارادت و صفا فائح گشته است.....

حضرت خواجہ خُرد علیہ الرحمۃ نے خود ہی اس دقیق عربی رسالہ کا فارسی میں ملخص ترجمہ کیا تھا، جو آپ کے  
 مذکورہ مجموعہ رسائل میں شامل ہے۔

اس میں حضرت مولف نے اپنے اور اپنے مشائخ کے باطنی احوال نہیں لکھے لیکن ان سے مولف کا  
 جن امور میں تبادلہ خیال ہوتا رہا ہے ان بیانات کو بھی اپنے مباحث کا حصہ بنایا ہے۔  
 معلوم ہوتا ہے کہ بزرگ مولف اپنی واردات اور کشفی تحقیقات بلا کم و کاست احاطہ تحریر میں لا رہے  
 ہیں، مولف نے مولانا علی کے رسالہ ”ادلۃ التوجید“ اور ان کی شرح فصوص کے مقدمہ کا بھی حوالہ دیا ہے،  
 (ص: ۱۷) جو اب مفقود ہیں، ان کے علاوہ بھی صوفیہ کے ایسے متون زیر بحث آئے ہیں، جن کے خطی نسخوں  
 کا مطبوعہ فہارس مخطوطات میں ذکر نہیں ملتا۔

چونکہ اس رسالہ میں مندرج مسائل خاصے دقیق ہیں اس لئے اس کا بیان بھی عام فہم نہیں رکھا گیا، بلکہ  
 اسے خواص کے لئے سہل ممتنع بنا دیا ہے۔

اصل رسالہ کے کل ۲۴ اوراق ہیں، خط صاف اور واضح ہے لیکن سال کتابت درج نہیں ہے، اس  
 کے کسی اور خطی نسخے کا تا حال علم نہیں ہے۔

سفینہ

یہ دراصل خواجہ خُرد کی بیاض اشعار تھی، جس کے وجود سے آج ہم بے خبر ہیں، آپ کی خانقاہ ہندوستان کے

مرکز علم و ادب، دہلی میں تھی، شاید ہی کوئی صاحب علم اور شاعر ایسا ہو، جو اس خانقاہ میں نہ گیا ہو اور اپنا کلام نہ سنایا ہو پھر یہ دونوں بھائی یعنی خواجہ کلاں اور خواجہ خرد خود بھی شاعر اور اہل دل تھے، آج ہمارے پاس کوئی ایسا ریکارڈ نہیں، جو اس کی آئینہ داری کر سکے، البتہ خواجہ خرد کے ایک مرید خاص شیخ کمال محمد سنبھلی نے اپنی کتاب ”اسرارِ یہ“ میں جا بجا ایسے شعراء کی آمد اور خواجہ خرد سے ان کی ملاقاتوں کا حال لکھتے ہوئے بعض کا نمونہ کلام بھی دیا ہے، یقیناً خواجہ اپنے اس ”سفینہ“ میں ایسے تمام اشعار لکھ لیتے ہوں گے، جو انہیں محفوظ کرتے رہے ہوں گے۔

خانوادہ شعراء کے جد بزرگوار میر عماد الدین حسینی ہروی، جو فارسی اور ہندی میں شعر کہتے تھے اور خواجہ خرد سے رشتہ داری بھی تھی کی خانقاہ میں دو مرتبہ آمد اور اپنا دونوں زبانوں کا کلام سنا کر خواجہ خرد کو خوش کرنے اور پسندیدہ اشعار کا خواجہ خرد کا اپنے سفینہ میں نقل کرنے کا ذکر بھی اسرارِ یہ میں موجود ہے۔ ۱۔

خواجہ کے ملفوظات میں بھی اس بیاض کا ذکر آیا ہے کہ ایک روز آپ کے فرزند خواجہ کلمۃ اللہ محفل میں آئے تو آپ کے ہاتھ میں بیاض تھی، میرے دل میں آیا کہ یہ بیاض دیکھوں تو آپ نے از خود اسے میری طرف بڑھاتے ہوئے کہا کہ لو اور دیکھو پھر میں نے سوچا کہ مجھے چند روز کے لئے مل جائے تو میں اس کا انتخاب اپنے لئے کر لوں، آپ میری طرف متوجہ ہوئے اور فرمایا کہ لو اسے چند دن اپنے پاس رکھ لو۔ ۲۔

مکتوباتِ خواجہ خرد

خواجہ خرد نے اپنے مکتوبات کا کوئی مجموعہ خود مرتب کیا ہو یا کروایا ہو؟ آج ہمیں اس کا علم نہیں ہے، آپ کے مرید خاص شیخ کمال محمد سنبھلی نے آپ کے ملفوظات جمع کرنے کے عزم کا اظہار کیا ہے، ممکن ہے انہوں نے مکتوبات بھی مرتب کئے ہوں، تاہم ان کے نام خواجہ خرد نے جتنے مکتوبات لکھے تھے وہ انہوں نے اسرارِ یہ کے آخر میں یکجا کر دیئے ہیں، ۳۔ یہ مبارک خطوط تقریباً بیس ہوں گے، جن میں تصوف کے مسائل کے علاوہ ذاتی نوعیت کے امور بھی زیر بحث آئے ہیں، اپنے بڑے بھائی خواجہ کلاں کی وفات کی اطلاع بھی انہوں نے مولف کو بذریعہ خط ہی دی تھی۔

۲۔ ملفوظاتِ خواجہ خرد تلخیص مشمولہ تذکرہ خواجہ باقی باللہ ص: ۸۱

۱۔ اسرارِ یہ: ۲۲۵

۳۔ اسرارِ یہ: ۲۸۲-۲۹۳

خواجہ خرد کے ملفوظات میں خواجہ کے بہت سے مکاتیب بھی نقل ہوئے ہیں، جن میں زیادہ تر سید کمال کے نام ہیں، یہی بزرگ اسرار یہ کے مولف تھے، ایک رقعہ شیخ محمد حارث بن شیخ تاج الدین سنبھلی کے نام بھی ہے۔<sup>۱</sup>

### ملفوظاتِ خواجہ خرد

خواجہ خرد کے یقیناً ایک سے زیادہ ملفوظات کے مجموعے مرتب ہوئے ہوں گے، ہمیں اس وقت تک صرف ایک مجموعہ کا علم ہے۔

یہ مجموعہ ملفوظات فارسی نثر میں ہے، جس کا خطی نسخہ کتابخانہ آصفیہ، حیدرآباد، دکن میں ہے، مولانا نسیم احمد فریدی امر و ہوی نے ۱۹۶۹ء میں وہاں جا کر اس نسخہ کا مطالعہ کیا اور ایک مقالہ کی صورت میں اس کا تعارف کروایا، اب وہ مقالہ ان کی کتاب ”تذکرہ خواجہ باقی باللہ“ میں شامل ہے۔

اس مجموعہ کے جامع خواجہ کے منجھلے صاحبزادے خواجہ سلام اللہ ہیں، انہوں نے صاحبِ ملفوظات کو جا بجا قبلہ گا ہی بتایا ہے، پھر صاحبِ اسرار یہ نے بھی جامع کو پسر خواجہ خرد دکھا ہے۔<sup>۲</sup>

اس کے بعض مندرجات مذکورہ کتاب میں سے یہاں دیئے جا رہے ہیں:

خواجہ نے خود فرمایا:

حضرت خواجہ بہاء الدین نقشبند کے بعد کوئی حضرت خواجہ بیرنگ کے مثل نہیں ہوا، شیخ احمد جیو (حضرت مجدد الف ثانی) فرماتے تھے کہ حضرت خواجہ فرمایا کرتے تھے کہ ہندوستان میں شاہ الہ بخش گدہ مکتسیری جیسا شیخ نہیں ہے۔

فرمایا: اس کام (منازل سلوک) میں اصل چیز نیسی اور غربت ہے، جو کہ منہای ارباب ہمت

ہے.....<sup>۳</sup>

۲۔ اسرار یہ: ۲۶۳

۱۔ بیان احوال و ملفوظات خواجہ خرد ص: ۵۸-۹۶

۳۔ فریدی، نسیم احمد: تذکرہ خواجہ باقی باللہ: ۶۸-۸۳ نیز ملاحظہ ہو ہندوستان کے کتب خانوں میں

مخطوطات تصوف، مشمولہ تصوف برصغیر میں ص: ۹۷



مولانا فریدی نے اس مجموعہ ملفوظات کا سال ترتیب نہیں بتایا، مولف اسرار یہ نے اس کے جا بجا حوالے دیئے ہیں، یہ کتاب ۱۰۶۹ھ کو مکمل ہوئی، مولف اس میں ۱۰۷۲ھ تک اضافات کرتے رہے، یعنی ملفوظات کا یہ مجموعہ خواجہ خرد کے حین حیات قبل ۱۰۶۹ھ مرتب ہو کر معتقدین کے ہاتھوں میں جا چکا تھا، لیکن انڈیا آفس، لندن کے خطی نسخہ میں خواجہ خرد کے نام کے ساتھ ”قدس اللہ سرہ العزیز“ بھی لکھا ہوا ہے، جو مرحومین کے لئے لکھا جاتا ہے اسی طرح اس نسخہ میں خواجہ خرد کے وصال کے واقعات اور آپ کے فرزند حجۃ اللہ حجت کا لکھا ہوا مرثیہ بھی درج ہے، گویا مولف اس میں خواجہ کے وصال ۱۰۷۲ھ تک اضافات کرتے رہے تھے۔

خواجہ خرد کے ملفوظات کا ایک مجموعہ ”بیان احوال و ملفوظات“ کے نام سے ہے، ۱۹۸۶ء میں قیام انگلستان کے دوران انڈیا آفس لائبریری، لندن کے ذخیرہ دہلی کا یہ نسخہ نکلا کر دیکھا تھا لیکن وقت کی کمی کے باعث کوئی یادداشت مرتب نہیں کی جاسکی۔ ممکن ہے کہ وہ یہی نسخہ ہو جس کی ایک نقل کتابخانہ آصفیہ میں ہے۔

خواجہ خرد کے ملفوظات کا ایک خطی نسخہ ذخیرہ حبیب گنج، مولانا آزاد لائبریری، مسلم یونیورسٹی، علی گڑھ (شمارہ H.G.21/293) میں بھی ہے۔

ذخیرہ حبیب گنج سے فہرست ساز ایم ایچ رضوی اور قیصر امر و ہوی صاحبان نے لکھا ہے کہ اس کے جامع کا نام معلوم نہیں ہے، ممکن ہے یہ خواجہ سلام اللہ کے مرتبہ نسخہ کے علاوہ کوئی اور مجموعہ ہو، جو آپ کے کسی اور مرید نے جمع کیا ہو، ۳ مرتبہ فہرست نے اس کا سال کتابت ۱۰۱۱ھ/۱۶۰۲ء درج کیا ہے، جو ایک لطیفہ ہے، خود حضرت خواجہ باقی باللہ نے اپنے اس صاحبزادے (خواجہ خرد) کا سال ولادت ۱۰۱۰ھ نظم کیا ہے، ۴ گویا اس کے سال کتابت کے وقت خواجہ خرد صرف ایک سال کے تھے۔

۱۔ ذخیرہ دہلی انڈیا آفس لائبریری، لندن، شمارہ 1862-B

2- Rizvi, M.H: Cat of mss Azad Library Vol.1 part ii p.115

ان کے معاون قیصر امر و ہوی نے مرآة التصوف ص ۸۹ میں بھی یہی غلطی کی ہے۔

۳۔ دراصل ہمیں ملفوظات خواجہ خرد کے خطی نسخوں کی شناخت میں دشواری اس لئے پیش آرہی ہے کہ مولانا فریدی مرحوم نے خواجہ سلام اللہ کے مجموعہ کا جو تعارف کروایا ہے وہ بہت ہی ناقص ہے وہ بے شک ایک بزرگ عالم تھے لیکن خطی نسخہ شناس نہیں تھے، انہوں نے اس کے آغاز کی عبارت تک نہیں لکھی۔

۴۔ ایضاً: فہرست علی گڑھ: ۱/۲/۱۱۵-۱۱۶

اس کی حقیقت یہ ہے کہ اس خطی نسخہ کے آخر میں تین ورق پر حضرت خواجہ باقی باللہ کے منظومات ہیں، ایک قطعہ تاریخ ولادت خواجہ خرد دوسرے شجرہ خانوادہ نقشبندیہ، ممکن ہے ان آخری اوراق کا سال کتابت ۱۰۱۱ھ ہو، اگر یہ درست ہے تو اس نسخے کے آخری چند اوراق حضرت خواجہ کے حین حیات کتابت کئے گئے ہیں، جن کی اہمیت واضح ہے۔

انڈیا آفس لائبریری، لندن کا جو نسخہ اپنے ۱۹۸۶ء کے سفر کے دوران ہم مطالعہ نہیں کر سکے تھے، صاحبزادہ بدرالاسلام صدیقی صاحب نے اس کا عکس حاصل کر لیا ہے، جس کی ایک عکسی نقل صاحبزادہ پروفیسر محمد سعد سراجی صاحب کے پاس ہے، ہم نے اس سے استفادہ کیا ہے، بعض نکات ملاحظہ ہوں:

۱۔ جامع نے اس میں اپنا نام نہیں لکھا لیکن خواجہ خرد کو ”مولانا و شیخنا و قبلتنا و استاذنا“ لکھا ہے، ”قبلتنا“ عام طور پر والد گرامی کے لئے استعمال ہوتا ہے گویا مرتب احوال و ملفوظات خواجہ خرد کے فرزند تھے، معاصر مولف شیخ کمال محمد سنبھلی نے ایک مجموعہ ملفوظات کا ذکر کیا ہے کہ خواجہ کے فرزند شیخ سلام اللہ نے آپ کے ملفوظات جمع کئے تھے، گویا یہ نسخہ وہی ہے۔

۲۔ جامع نے خواجہ خرد کی تاریخ و سال ولادت ۶ رجب ۱۰۱۰ھ لکھا ہے۔

۳۔ خواجہ خرد صرف چھ ماہ کے تھے کہ انہیں ان کے حضرت والد کی خدمت میں بھیجا گیا کہ اس کے لئے دعا کریں کہ یہ اپنے جد مادر خواجہ یعقوب کی طرح صاحب ثروت ہوں، لیکن حضرت خواجہ باقی باللہ نے فرمایا کہ نہیں! یہ تو مولانا عبدالرحمن جامی کی طرح بزرگ ہوگا۔

۴۔ خواجہ خرد کو حضرت مجدد الف ثانی نے تکمیل کے بعد اپنے دست مبارک سے طریقہ نقشبندیہ کا اجازت نامہ لکھ کر دیا تھا۔

۵۔ خواجہ خرد کی علم توحید پر چند دقیق تصانیف عربی و فارسی میں ہیں۔

۶۔ خواجہ شیخ الہداد سے بھی وابستہ رہے اور ان سے طریقہ نقشبندیہ و قادریہ کی اجازت حاصل کی،

ص: ۲-۳-۴

۷۔ خواجہ خرد کی کشفی تحقیق یہ ہے کہ شیخ ابن عربی شیخ علاء الدولہ سمنانی سے بلند مرتبہ تھے، لیکن نقطہ ولایت

میں دونوں برابر تھے۔ ص: ۲۹

۸۔ جامع نے خواجہ خرد کے بہت سے مکاتیب بھی ملفوظات میں نقل کئے، یہ مجموعہ ناقص الآخر ہے، مولف نے وعدہ کیا ہے کہ وہ خواجہ خرد کے مشائخ کے احوال بھی لکھیں گے لیکن یہ حصہ اس میں موجود نہیں ہے غالباً آخری اوراق: ۱۲۶ تا ۱۳۴ کا تعلق اس مخطوطہ سے نہیں ہے۔

### حضرت خواجہ اور وحدت الوجود

حضرت خواجہ باقی باللہ بھی اکابر نقشبندی مشائخ کی طرح وحدت الوجود کی طرف روحانی میلان رکھتے تھے لیکن حضرت کا معاملہ ترقی پذیر رہا، جب آپ طلبِ طریقت کے دوران شیخ لدھیانوی کی خدمت میں لدھیانہ گئے تو ان سے تلقینِ طریقہ کی درخواست کی جس پر انہوں نے ”مراقبہ توحید“ بیان کیا لیکن آپ نے فرمایا کہ اس سے آگے کی تعلیم دیجئے، جب شیخ نے پوچھا کہ اس سے آگے کیا ہے؟ تو آپ ادباً خاموش ہو گئے۔

حضرت خواجہ نے ۱۰۰۷ھ/۱۵۹۸ء میں اپنی رباعیات (در مسائل وحدت الوجود) اور پھر ان کی شرح لکھی تو خود ہی فرمایا کہ شریعت کے مطابق ہم سے یہ تصنیف خوب واقع نہیں ہوئی ۲ ہے، آپ کے خلیفہ نامدار حضرت مجدد الف ثانی نے ان میں سے صرف تین اہم رباعیات کی شرح تالیف کی جس میں دونوں نظریات کا جائزہ لیا، حضرت خواجہ پر آخری ایام حیات میں یہ انکشاف ہوا تھا کہ:

”ورائی طریق توحید را ہی است وسیع و راہ توحید نسبت باں شاہراہ کوچہ تنگی بیش نیست“ ۳

حضرت مجدد الف ثانی نے شرح رباعیات کے تعلیقات میں لکھا ہے کہ حضرت شیخ عبدالحق محدث

1- Hamid Algar: Reflection of Ibn-I-Arabi in Early Naqshbandi Tradition. j. of Mohyiddin Ibn Arabi Society, No. 10 (1991) P.45-66



دہلوی راوی ہیں کہ حضرت خواجہ نے رحلت سے پہلے فرمایا کہ مجھے پورے یقین کے ساتھ معلوم ہے کہ توحید (وحدت الوجود) کوچہ تنگ ہے، شاہراہ اس سے آگے ہے، لکھتے ہیں:

”از فضائل پناہی عبدالحق از مخلصان حضرت ماست نقل کردند کہ حضرت خواجہ قبل ایام رحلت فرمودن کہ مارا بعین یقین شدہ است کہ توحید کوچہ تنگ است شاہراہ دیگر است اس قسم توحید اعلیٰ اقسام توحید است فی الحقیقت ارباب اس معرفت مغلوب اس وارو نیستند.....“

حضرت مجدد الف ثانی نے حضرت شیخ محدث کی اس روایت کو مزید تفصیل کے ساتھ اپنے مکتوبات میں بیان کیا ہے کہ حضرت خواجہ نے وصال سے صرف ایک ہفتہ پہلے مجھ سے فرمایا کہ مجھے عین یقین سے معلوم ہو گیا ہے کہ توحید و جودی ایک تنگ کوچہ ہے اور شاہراہ اور ہی ہے، حضرت مجدد الف ثانی کے برجستہ جملے ملاحظہ ہوں:

”معرفت پناہی قبلہ گا ہی حضرت خواجہ ما قدس اللہ تعالیٰ سرہ چندگان مشرب توحید و جودی داشتند و در رسائل و مکتوبات خود آن را اظہار می فرمودند اما آخر کار حق سبحانہ و تعالیٰ بکمال عنایت خویش از آن مقام ترقی ارزانی فرمودہ بشاہراہ انداختہ از ضیق اس معرفت خلاصی داد، میاں عبدالحق کہ یکی از مخلصان ایشانند نقل کردند کہ پیش از مرض موت ایشان بیک ہفتہ فرمودہ اند کہ مارا بعین یقین معلوم شد کہ توحید کوچہ ایست تنگ شاہراہ دیگر است، پیش از اس ہم می دانستم اما اکنون یقینی دیگر حاصل گشت، و اس حقیر نیز چند گاہ در خدمت حضرت ایشان اس مشرب توحید داشت و مقدمات کشفیہ در تائید اس طریق بسیار لائح گشتہ بودند، اما عنایت خداوندی جل سلطانہ از مقام گزرانیدہ بمقامی کہ خواست مشرف گردانید.....“

۱۔ تعلیقات بر شرح رباعیات: ۲۴۸ (مشمولہ رسائل مجددیہ)

۲۔ مکتوبات: ۱/۲۳/۱۱۴ یوں تو حضرت مجدد الف ثانی نے وحدت الوجود اور شہود کی بحث بہت سے مکتوبات میں کی ہے لیکن جتنی وضاحت اس مکتوب بنام نواب مرتضیٰ خان فرید بخاری میں ہے وہ ان دونوں نظریات کی توضیح کا عمدہ خلاصہ ہے۔

حضرت خواجہ سے بیعت کے بعد حضرت مجدد الف ثانی نے اپنے مکاتیب بنام حضرت خواجہ میں متعدد مرتبہ وحدت الوجود اور وحدت الشہود کے مسائل پر بحث کی ہے، ایک عریضہ میں واضح طور پر لکھا ہے:

متقدمین مشائخ کے حالات بہت پسند آتے ہیں، حقائق اور معارف کی کتابیں خاص طور پر توحید و جودی اور تنزلات مراتب کا مطالعہ نہیں کر سکتا، میں اپنے آپ کو فکری اعتبار سے حضرت شیخ علاء الدولہ (سمنانی) قدس سرہ کے ساتھ زیادہ مناسبت محسوس کرتا ہوں اور ذوق و حال میں شیخ (سمنانی) کے ساتھ متفق ہوں۔.....

ایسا معلوم ہوتا ہے کہ حضرت مجدد الف ثانی کے وحدت الشہود کی طرف توجہ دلانے والی عرضداشتوں نے حضرت خواجہ کو اس طرح توجہ دلائی اور آپ نے جب ان امور پر کشفی تحقیق کی تو وحدت الشہود کے انکشاف کا آغاز ہوا۔

معاصر تذکرہ نویس خواجہ محمد ہاشم کشمی نے لکھا ہے کہ حضرت خواجہ، حضرت مجدد الف ثانی کی طرف انگلی مبارک کا اشارہ کر کے فرمایا کرتے تھے کہ ان کی صحبت سے مجھ پر توحید شہودی کا ظہور ہوا ہے:

”حضرت خواجہ بزرگوار در آخر کار می فرمودہ اند کہ در اوخر مارا از اثر صحبت فلاں و اشارہ حضرت

ایشاں (مجدد الف ثانی) می نمودہ اند معلوم شد کہ توحید کو چہ تنگ بودہ و فوق آں شاہراہ وسیع.....

حضرت مجدد الف ثانی کے اجداد خصوصاً آپ کے والد ماجد مخدوم عبدالاحد علیہ الرحمۃ بھی وحدت الوجود کا مشرب رکھتے تھے اور شیخ اکبر ابن عربی کی تصانیف کا بہت ہی دقیق درس دیتے تھے، کئی اکابر نے فصوص الحکم اور دیگر کتب شیخ کا درس آپ کی خدمت میں لیا تھا، حضرت مجدد الف ثانی نے بھی اپنے ابتداء سلوک میں حضرت مخدوم کی خدمت میں یہی مشرب اختیار کیا تھا، لیکن پھر جب حضرت خواجہ کی خدمت میں واصل ہوئے تو اس اتصال کی برکت سے اللہ تعالیٰ نے ان پر توحید شہودی کے انکشاف کا آغاز کیا۔

۲۔ زبدۃ المقامات: ۱۵۵

۱۔ مکتوبات: ۱/۲۲/۲۷

۳۔ ایضاً: ۱۱۳-۱۱۷

حضرت خواجہ کے برادر نسبتی خواجہ محمد صادق ہمدانی کشمیری کو غلط فہمی ہوئی ہے، انہوں نے لکھا ہے کہ حضرت خواجہ کے وصال کے قریب حضرت مجدد الف ثانی کا مشرب شیخ سمنانی جیسا (وحدت الشہود) ہو گیا تھا اور شیخ اکبر ابن عربی کے معارف پر ”تبری“ کرنے لگے تھے لیکن حضرت خواجہ کے بعد شیخ اکبر کے نظریہ (وحدت الوجود) کا غلبہ ہو گیا اور ان دنوں (۱۰۲۳ھ/۱۶۱۴ء) آپ پر اس مشرب کا پورا غلبہ ہے۔

در اصل خواجہ محمد صادق ہمدانی حضرت خواجہ کے وصال کے وقت ایک جواں سال طالب تھے، ان کی عمر تقریباً اٹھارہ سال کی تھی، ان سے ان دونوں نظریات کے حامل بزرگوں کو سمجھنے میں سہو ہوا ہے، ان کی کتاب ”کلمات الصادقین“ ۱۰۲۳ھ کو مکمل ہو گئی تھی جبکہ حضرت مجدد الف ثانی کے مکتوبات کی جلد اول ۱۰۲۵ھ میں مرتب ہو کر رائج ہوئی، اگر تالیف کے بعد موصوف ان کی جلد اول اور دوسری دو جلدیں جو بعد میں مرتب ہوئیں، دیکھ لیتے تو وہ اپنے اس خیال سے ضرور رجوع کرتے کیوں کہ وہ بہت ہی صالح اور خوش نصیب تھے، پندرہ سال کی عمر میں حضرت خواجہ کے حضور حاضر ہوئے اور حضرت نے خود ان کی تربیت فرمائی، ۲۔ ۱۰۲۳ھ کے بعد حضرت مجدد الف ثانی نے نظریہ وحدت الشہود کو زیادہ وضاحت کے ساتھ بیان فرمایا اور وحدت الوجود کو وحدت ادیان کا رنگ دینے والے صوفیہ خام کی خوب خبر لی، لیکن شیخ اکبر ابن عربی سے اختلاف کرتے وقت آپ نے احترام کا دامن ہاتھ سے نہیں چھوڑا، بلکہ جہاں بھی ان کا نام آیا ہے بڑے ادب سے ان کے لئے دعائیہ جملے بھی لکھے ہیں۔

۱۔ کلمات الصادقین: ۱۸۷

۲۔ خواجہ محمد صادق ہمدانی کشمیری کے حالات کے لئے دیکھئے: زادا المعاد (لاحقہ، قسم اول)



## حضرت خواجہ معصوم سرہندی کا

## رسالہ درازکار یومی و لیلی

اذکار و معمولات کے موضوع پر حضرت خواجہ محمد معصوم قدس سرہ نے دو رسائل تالیف کئے تھے، ایک کلاں اور دوسرا خرد، زیر نظر یعنی رسالہ کلاں میں اذکار یومی و لیلی، فضیلت درود اور ہر دعا کی فضیلت کے سلسلے میں وارد ہونے والی احادیث مع فارسی ترجمہ اس میں شامل کیں یہ رسالہ آپ مخلصین کی استدعا پر ارسال فرماتے رہے، آپ کے وصال ۱۰۷۹ھ کے بعد آپ کے نامور خلیفہ اور مکتوبات معصومیہ کی جلد ثالث کے جامع حاجی محمد عاشور بخاری نے اس رسالے کو مرتب کر کے اس پر ایک مختصر خطبے کا اضافہ کیا، اس خطبے میں حضرت خواجہ کے نام کے ساتھ دعائیہ الفاظ ”رضی اللہ عنہ“ لکھے ہیں، جو متوفی حضرات کے لئے ہی استعمال کئے جاتے ہیں لہذا یہ رسالہ حضرت خواجہ کے وصال کے بعد مرتب ہوا، خطبے کے الفاظ ملاحظہ ہوں:

الحمد لله رب العالمين و صلى الله على حبيب محمد و آله و صحبه و اتباعه  
اجمعين اما بعد مي گويد احقر مخلوقات حاجي محمد عاشور بخاري حسيني كه رساله ايت سلطان  
الاولياء برهان الاتقياء شيخنا و امامنا الشيخ محمد معصوم رضی اللہ تعالیٰ عنہ از كتب معتبره احاديث در  
اذكار يومي و ليلي وغيره و فضيلت درود جمع نموده بودند و فضيلت هر دعا را كه در حديث وارد شده  
است بلسان فارسي دريں رساله ترجمه كرده اند تا ترغيب خواند ها گردد و مشتمل است بر چند فصل،  
فصل اول در اذكار و ادعيه روز (و) شب در حديث آمده كه رسول خدا ﷺ فرموده هر كسى كه بگويد  
هر روز سه بار.....

ہماری محدود معلومات کے مطابق یہ رسالہ تا حال طبع نہیں ہوا، ہمارے پاس اس کے ایک ایسے خطی نسخے کی نقل ہے جس کی کتابت حاجی ف مرید نے حضرت خواجہ سیف الدین نے ۱۰۹۳ھ میں کی

۱۔ حاجی ف مرید خواجہ سیف الدین سے مراد حاجی عبدالروف (امام مسجد فتح پوری، دہلی) ہیں۔

(مقامات معصومی ۲۴۳/۴)

ہے، اسی قدیم نسخے کی بناء پر ہم نے اس کا متن اشاعت کے لئے تیار کیا ہے۔

حضرت خواجہ نے رسالہ خرد کے دیباچے میں اس کا تذکرہ ان الفاظ میں کیا ہے:

”مجموعہ دیگر کہ ازیں رسالہ (خرد) مفصل و مطول ست، فضائل اعمال و اذکار را بہ تفصیل

نوشته، اگر شوق باشد باں رجوع نمایند۔“

حضرت خواجہ نے مخلصین کی استدعا پر یہ رسالہ انہیں ارسال فرمایا تھا، اپنے مکتوبات میں کئی مقامات پر

اس کا تذکرہ کیا ہے، لکھتے ہیں:

ایں فقیر رسالہ اذکار و ادعیہ ماثورہ موقتہ و غیر موقتہ باذکر فضائل بعضی ازاں کتب احادیث معتبر

نوشته است نقل آں را فرستادہ مطالعہ خواہند فرمود..... رسالہ کلانی است بزبان فارسی متضمن

فوائد کثیر است اگر تمام رسالہ را مطالعہ فرمائند بہتر باشد..... ۲ فضائل ایں اذکار موقتہ بہت

اختصار دیں رسالہ (خرد) ذکر نیافتہ است رسالہ دیگر کہ بہ تفصیل فضائل اذکار موقتہ و غیر موقتہ

دریں رسالہ مذکور است..... ۳ فقیر ہم ایں دعا ہادر رسالہ از کتب احادیث جمع کردہ است اگر

ازاں جایا دیگر ند گنجائش دارد..... ۴

### اذکار معصومیہ

اذکار کے موضوع پر حضرت خواجہ کا یہ دوسرا رسالہ ہے، اس کے ابتدائیہ میں لکھتے ہیں:

اما بعد ایں رسالہ مشتمل بر مقدمہ و شش فصل است..... بدانکہ احادیثی کہ دریں رسالہ آورده

است بعد تنبیح بلغ از کتب معتبرہ احادیث بر آورده است مثل جامع الاصول و مشکوٰۃ و حصن حصین

و غایۃ العمال و ترغیب و ترہیب و جمع الجوامع دریں احادیث سخن نہ کردہ اند.....

حضرت خواجہ نے مکتوبات میں اس رسالے کا بھی کئی بار ذکر کیا ہے، فرماتے ہیں:

۲۔ مکتوبات معصومیہ ۱۵۹/۱۰۱/۲

۱۔ اذکار معصومیہ ۱

۳۔ ایضاً ۲/۱۵۳/۲۵۲

۳۔ ایضاً ۲/۱۰۴/۱۶۳-۱۶۴

بعضی ازیں قسم وظائف اوراد و اعمال را این فقیر جمع نموده است..... فقیر از کتب معتبره احادیث تتبع بلغ نموده اوراد و وظائف پیغمبر ﷺ جمع نموده است لیکن ہنوز مسودات بہ بیاض نہ رسیدہ است سالہا است کہ مسودہ افتادہ است توفیق بہ بیاض آن نمی یابد اگر میسر پارہ از آن نوشتہ فرستد..... ۲

لیکن مکتوبات کی جلد دوم میں حضرت خواجہ نے مرزا خان کے نام مکتوب میں انہیں یہ رسالہ ارسال کر کے اس کے مطابق عمل کرنے کی تاکید کی ہے:

رسالہ فرستادہ است از اول تا آخر تو انند مطالعه فرمائید و مواعظ و نصائح آن را نیک تامل نماید..... ۳

ان اقتباسات سے یہ نتیجہ اخذ ہوتا ہے کہ مکتوبات معصومیہ کی جلد اول کی تدوین ۱۰۶۳ھ تک یہ رسالہ مسودہ کی شکل میں تھا، مرتب نہیں کیا گیا تھا لیکن جلد دوم کی ترتیب ۱۰۷۲ھ سے پہلے اسے ترتیب دیا جا چکا تھا، لہذا یہ رسالہ ۱۰۶۳ھ تا ۱۰۷۲ھ کسی سال میں مدون ہوا۔

جناب ڈاکٹر غلام مصطفیٰ خان نے مکتوبات معصومیہ کے مقدمے میں جلد اول کے منقولہ بالا اقتباس ۲ سے سہواً اس رسالے کو حضرت خواجہ کے معروف خلیفہ مولانا محمد حنیف کا جمع کردہ رسالہ سمجھ لیا ہے حالانکہ حضرت خواجہ کا بیان بہت واضح ہے۔

اس رسالے کا متن اذکار معصومیہ کے نام سے حکیم عبدالمجید سیفی نے لاہور سے ۱۳۸۴ھ میں شائع کر دیا تھا اور رسالے کا اردو ترجمہ مولانا زوار حسین کی کتاب انوار معصومیہ میں شامل ہے۔ ۳

مولف مقامات معصومی کا یہ بیان غیر واضح ہے کہ

۲۔ ایضاً ۱/۱۸۲/۲۵۵

۳۔ مکتوبات معصومیہ، مقدمہ ۱۵

۶۔ ۱۸۱-۲۲۶

۱۔ مکتوبات معصومیہ ۱/۱۳/۷۹

۳۔ ایضاً ۲/۱۰۴/۱۶۳

۵۔ ایضاً ۱/۱۳/۷۹

دو رسالہ درفن حدیث نیز حضرت ایشاں جمع نمودہ اند۔

لیکن ہمارے نزدیک مولف کی ان دو رسائل سے مراد یہی اذکار و ادعیہ پر مشتمل دو رسائل ہیں، جن میں احادیث کی بنیاد پر اذکار جمع کئے گئے ہیں، اس کا ایک مکمل اردو ترجمہ مولانا نور الحسن تنویر چشتی نے کیا، جو تنظیم الاسلام پبلی کیشنز، گوجرانوالہ سے ۲۰۱۳ء کو شائع ہوا۔

حاجی محمد عاشور بخاری

رسالہ در اذکار یومی و لیلی کے جامع حاجی محمد عاشور بخاری تھے، آپ کے بارے میں میر صفرا احمد معصومی نے مقامات معصومی میں لکھا ہے:

حاجی محمد عاشور بخاری قدس سرہ کے بارے میں لکھا ہے کہ وہ قبلہ ابرار (حضرت خواجہ) کے رازدار تھے، انہوں نے حضرت خواجہ کے حضور آپ کے حکم اقدس کے بموجب طالبوں کو توجہ بھی دی، انہوں نے مکتوبات شریفہ (حضرت خواجہ کی جلد ثالث) مخدوم زادہ ثانی حضرت حجۃ اللہ قدسنا اللہ سبحانہ بسرہ الاقدس کے حسب ایما جمع (و مرتب) کی، طویل عمر پا کر ۱۱۰ھ کو رحمت حق میں پیوست ہوئے اور دار الخلافہ شاہ جہان آباد میں مدفون ہیں، رحمۃ اللہ سبحانہ رحمۃ واسعۃ ۲

مقامات معصومی میں ہے:

..... جلد ثالث از مکتوبات شریفہ (حضرت خواجہ محمد معصوم) را حسب الایمائی مخدوم زادہ ثانی حضرت حجۃ اللہ قدسنا اللہ سبحانہ بسرہ الاقدس جمع فرمودہ.....

مکتوبات معصومیہ کی جلد ثالث کے جامع حاجی محمد عاشور بخاری اس امر کی خود وضاحت اس طرح کرتے ہیں:

۱۔ مقامات معصومی ۱۸/۵۰، نیز انہوں نے ایک مقام پر رسالہ در ادعیہ ماثورہ موقتہ و غیر موقتہ لکھا ہے ۱۴۰ء، مولف روضۃ القیومیہ نے وظائف معصومی کے نام سے جس رسالے کا ذکر کیا ہے وہ ان دونوں رسائل اذکار میں سے ایک رسالہ مراد ہے۔ (۱۵۵/۲)

۲۔ مقامات معصومی ۶۳۷/۲



بحسب اشارہ صاحب و صاحبزادہ جہاں منبع بحر العرفان..... مخدوم و مخدومزادہ ارجمند حضرت  
خواجہ محمد نقشبند..... متصدی جمع آل گردید..... (۵/۳)

حضرت خواجہ محمد نقشبند ثانی حجۃ اللہ بن حضرت خواجہ محمد معصوم اور حاجی محمد عاشور بخاری میں بڑی  
موانست تھی، حضرت حجۃ اللہ نے حاجی عبداللہ کے نام اپنے مکاتیب میں حاجی محمد عاشور کا ذکر کیا ہے، ایک  
مکتوب میں اپنے مریدین افغانستان کو سلام لکھتے ہوئے ملا عاشور کا نام بھی لکھا ہے (وسیلۃ القبول  
۳۰/۱۳/۲) دوسرا خط حضرت حجۃ اللہ کے آخری سفر حج سے متعلق ہے جس میں سفر کے حدود و تاریخ سے  
حاجی عبداللہ، ملا سکندر اور ملا عاشور کو آگاہ کیا ہے۔ (ایضاً ۶۳/۲-۱۰۵-۱۰۴)

حاجی محمد عاشور بخاری کے نام حضرت خواجہ کے مندرجہ ذیل چار مکاتیب موجود ہیں:

اول: در آنکہ کلمہ طیبہ توحید متضمن خلاصہ تمام سلوک است..... (۱/۱۳۵/۲۹۶/۲۹۷)

دوم: در بعضی اسرار غامضہ (۲/۳۴/۵۸)

سوم: در بیان طریق اہل اللہ و خلاصہ سیر و سلوک ایشان و بیان فنای لطائف عالم امر و بقا آنها  
(۳/۱۵-۱۷)

چہارم: در بیان طریق توجہ (۳/۲۵۱/۲۹۲)

حضرت خواجہ کے حین حیات حاجی محمد عاشور بخاری ماوراء النہر خصوصاً بخارا ہی میں متعین اور تربیت  
طلاب میں مصروف تھے، حضرت خواجہ نے اپنے مکاتیب بنام تیمور بیگ کولابی میں انہیں حاجی محمد عاشور کی  
خدمت میں رہ کر تعلیم سلوک کی تکمیل کا حکم دیا ہے:

عدوی کہ اخوی حاجی محمد عاشور بہ شمانوشہ اند بر طبق آل عمل نمایند و از جانب ما بطریق سفارت  
بآنها طریقہ بگویند..... (۳/۸۲/۱۲۶، ۱۸۶/۲۳۶)

مکتوبات معصومیہ کی جلد اول میں حاجی محمد عاشور بخاری کے نام مکتوب (۱/۱۳۵) میں ان کے نام کے  
ساتھ لفظ ”حاجی“ نہیں لکھا گیا، یہ جلد ۱۰۶۳ھ میں مکمل ہوئی لیکن دوسری جلد میں ان کے نام کے ساتھ  
جامع نے ”حاجی“ لکھا ہے (۲/۳۴، ۱۳۲) اور تیسری جلد کے منقولہ بالا اقتباس میں تو حضرت خواجہ نے خود

ان کے نام کے ساتھ لفظ ”حاجی“ بھی تحریر کیا ہے، دوسری جلد ۱۰۷۲ھ میں اور تیسری ۱۰۷۳ھ میں تکمیل کو پہنچیں، جس کا مطلب یہ ہے کہ حاجی محمد عاشور نے پہلی جلد کی تکمیل ۱۰۶۳ھ کے بعد اور دوسری جلد کی تدوین ۱۰۷۲ھ سے پہلے حج کیا، عین ممکن ہے حضرت خواجہ کے ہمراہ ۱۰۶۸ھ میں یہ سعادت نصیب ہوئی ہو۔

حاجی محمد عاشور بخاری حسینی سید تھے، انہوں نے اپنا پورا نام اس طرح لکھا ہے:

”اضعف عباد اللہ الباری حاجی محمد عاشور بن حاجی مرزا محمد البخاری الحسینی (۲/۳)

دوسری جلد کے جامع جو خود حسینی سید تھے یعنی میر شرف الدین حسینی ہروی نے بھی ان کا نام:

سیادت پناہ جامع جلد ثالث حاجی محمد عاشور بخاری (۵۸/۳۲۲)

لکھا ہے، جس کا مطلب یہ ہے کہ دوسری جلد کی ترتیب ۱۰۷۲ھ کے دوران ہی حاجی محمد عاشور نے

مکتوبات معصومیہ کی تیسری جلد کی تدوین کا آغاز کر دیا تھا، اور اس سے اگلے سال ۱۰۷۳ھ میں یہ جلد مکمل ہو

گئی، ”مکاتبات قطب زماں“ سے اس کا سال تدوین برآمد ہوتا ہے۔ (۵/۳)

حاجی محمد عاشور بخاری شاعر بھی تھے، ان کی نثر و نظم دونوں کا نمونہ ان کی مرتبہ ”مکتوبات معصومیہ“ کی

جلد سوم کا دیباچہ ہے، جس میں نثر کے علاوہ دس اشعار کی ایک نظم، تین قطعات اور ایک رباعی بھی ہے لیکن

انہوں نے اس میں یہ وضاحت نہیں کی کہ یہ اشعار خود ان کی تصنیف ہیں، غالب گمان ہے کہ یہ اشعار انہیں

کے ہیں۔

حضرت خواجہ سیف الدین نے حضرت خواجہ محمد معصوم کی خدمت میں اورنگ زیب کی صحبت میں رہتے

ہوئے جو عرفیہ ارسال کئے تھے ان میں لکھا ہے کہ حاجی عاشور بھی آپ کی ”عنایات خاص“ کے امیدوار

ہیں۔ (مکتوبات سیفیہ ۱۳/۴)

جس سے یہ نتیجہ اخذ کیا جاسکتا ہے کہ حاجی محمد عاشور کو سلوک کی مشق کے لئے حضرت خواجہ سیف الدین

کی خدمت میں بھیج دیا گیا تھا، نیز حضرت خواجہ سیف الدین نے ان کے نام کے ساتھ بخاری کی بجائے

”بلخی“ لکھا ہے، ہو سکتا ہے وہ اصلاً بخارا کے ہوں اور بلخ میں مقیم رہے ہوں۔

در سال ہزار و صد و ہفت بہ رحمت حق پیوستہ در دار الخلافہ شاہ جہان آباد آسودہ است

(۳/۲۹۸ مقامات معصومی)

گویا حاجی محمد عاشور بخاری ۱۱۰۷ھ میں دہلی میں فوت ہوئے اور وہیں دفن بھی، ہمیں کسی ذریعے سے بھی معلوم نہ ہو سکا کہ وہ دہلی میں آکر کب اور کیوں مقیم ہوئے تھے، ممکن ہے اورنگ زیب کی مصاحبت میں رہتے ہوں، مندرجہ بالا اقتباسات سے معلوم ہوتا ہے کہ حضرت خواجہ محمد معصوم نے انہیں کولاب میں متعین کیا تھا [کولاب یکی از پرگنات بدخشان است (تذکرہ ہمایوں و اکبری ۱۰۴)] کولاب کے قدیم محل وقوع و مباحث کے لئے دیکھئے:

۱۔ بارٹولڈ: گزیدہ مقالات بامداد اشاریہ

۲۔ تعلیقات عرشی بر تاریخ اکبری ۲۸۷

۳۔ تعلیقات مینورسکی بر حدود العالم ۲۰۵، ۲۲

۴۔ تاریخ بدخشاں بامداد اشاریہ

حضرت خواجہ سیف الدین کے مکتوب مذکورہ بالا سے اندازہ ہوتا ہے کہ وہ بخارا میں حاجی عبداللہ کے ہم نشین تھے، گویا حاجی محمد عاشور بخارا، بلخ اور کولاب میں مقیم رہے اور حضرت حجۃ اللہ کے تیسرے سفر حج کے بعد دہلی آئے ہوں گے، ممکن ہے ان کے ہمراہ آئے ہوں۔

حاجی محمد عاشور بخاری خطاط بھی تھے، ان کا خط نہایت پختہ اور پاکیزہ تھا، مولانا محمد سالم بن حضرت شاہ ابوالخیر مجددی دہلوی کے کتب خانہ (کوئٹہ، پاکستان) میں فصل الخطاب کا ایک قدیم قلمی نسخہ ہے، حضرات مجددیہ کو یہ نسخہ ناقص الآخر حالت میں دستیاب ہوا تھا، حضرات نے حاجی محمد عاشور بخاری سے اس کی تکمیل کے لئے کہا تو انہوں نے اس امر پر عمل کیا، نسخہ کے آخر میں انہوں نے اس کی وضاحت بھی کی ہے۔

خانقاہ مجددیہ قلعہ جواد، کابل میں مکتوبات حضرت مجدد الف ثانی کا جو متبرک نسخہ حضرت خواجہ محمد معصوم ہے (جس کے بعض اوراق کا عکس شامل کتاب مقامات معصومی ہے) اس پر تحریر تملیک انہیں حاجی محمد عاشور بخاری کی ہے، اسی طرح خانقاہ نقشبندیہ سراجیہ کنڈیاں (پاکستان) میں "انیس الطالین" کے خطی نسخہ پر بھی

ان کے دستخط ہیں، فصل الخطاب کے نسخہ مذکورہ کے آخری اوراق کا خط اور انیس الطالبین کا خط ایک جیسا ہے، جس کا مطلب یہ ہے کہ انیس الطالبین کا مکمل نسخہ انہیں حاجی محمد عاشور کے ہاتھ کا لکھا ہوا ہے۔

مکتوباتِ معصومیہ کی جلد ثالث کے علاوہ حاجی محمد عاشور بخاری نے حضرت خواجہ کے رسالہ ”احادیث در اذکار یومی و لیلی“ کی بھی تدوین کی تھی اور اس پر ایک دیباچے کا اضافہ کیا تھا، یہ غیر مطبوعہ دیباچہ ہم نے کتاب مقاماتِ معصومی کے مقدمے میں بعنوان ”تالیفات حضرت خواجہ“ کے تحت نقل کر دیا ہے۔

یہاں ایک غلط فہمی کا ازالہ لازم ہے کہ ڈاکٹر محمد حسین تسبیحی نے کتابخانہ احمدیہ سعیدیہ موسیٰ زئی ضلع ڈیرہ اسماعیل خان میں ایک کتاب مقاماتِ شیخ خواجہ محمد معصوم تالیف حاجی محمد عاشور بخاری کتابت ۱۳۲۱ھ کا تب نور محمد موسیٰ خیل کی نشاندہی کی ہے (کتابخانہ ہای پاکستان ۱/۱۷۲) ڈاکٹر تسبیحی صاحب کو غلط فہمی ہوئی ہے، یہ نسخہ احقر نے خود مذکورہ کتاب خانے میں جا کر دیکھا ہے، یہ دراصل مکتوباتِ معصومیہ کی جلد ثالث ہے، جس کے دیباچے میں حاجی محمد عاشور کے نام سے انہوں نے سمجھ لیا کہ یہ مخطوطہ شاید حضرت خواجہ کے مقامات پر ہے، اس جلد کا سال کتابت و اسم کتاب بالکل یہی ہے، جو مقامات کا بتایا گیا ہے۔

۱۔ رسالہ اذکار یومی و لیلی کا مکمل متن، قلمی نسخہ کا عکس ہمارے مقدمہ کے ساتھ ارمغان امام ربانی کی جلد دہم میں شامل ہے۔



## حضرت شیخ محمد طاہر لاہوری

حضرت شیخ محمد طاہر لاہوری، حضرت امام ربانی مجدد الف ثانی شیخ احمد سرہندی کے نامور خلیفہ، مکتوب الیہ اور آپ کے فرزندوں کے استاد تھے۔

حضرت شیخ محمد طاہر کا سال و مقام ولادت کسی تذکرہ نویس نے نہیں لکھا؟ آپ کے معاصر سوانح نگار شیخ بدرالدین سرہندی نے آپ کا سال وصال ۱۰۴۰ھ اور عمر ۵۶ سال تحریر کی ہے۔ اس اعتبار سے آپ کا سال ولادت ۹۸۴ھ (۱۰۴۰-۵۶=۹۸۴ھ) قیاس کیا جاسکتا ہے۔

غالب گمان ہے کہ شیخ محمد طاہر، لاہور کے ہی باشندہ ہوں گے اور آپ کی ولادت بھی مذکورہ سنہ میں یہیں ہوئی ہوگی، شیخ بدرالدین سرہندی جو آپ کے معاصر بھی ہیں آپ کے بارے میں لکھا ہے کہ آپ لاہور کے مشہور مشائخ میں سے تھے۔

آپ کے ایک اور معاصر خواجہ محمد صادق ہمدانی کشمیری نے لکھا ہے کہ شیخ محمد طاہر نے لاہور کے مشہور عالم ملا جمال تلوی کی خدمت میں تحصیل کی ۳ جو اس امر کا ثبوت ہے کہ آپ لاہور ہی کے باشندے تھے۔

۲۔ ایضاً ۲/۳۱۹

۱۔ حضرات القدس ۲/۳۲۶

۳۔ طبقات شاہ جہانی ۲/۲۶۳ مولانا جمال تلوی، لاہور کے اکابر علماء و مدرسین میں سے تھے، لاہور کے مضافات میں ایک بڑا محلہ تلہ تھا، آپ کا مسکن و مدرسہ وہیں پر تھا، آپ حضرت خواجہ باقی باللہ (ف ۱۰۱۲ھ/۱۶۰۳ھ) سے بہت عقیدت رکھتے تھے (طبقات شاہ جہانی ۲/۲۱۲)، حضرت مجدد الف ثانی کا شیخ کے وصال سے ذرا پہلے لاہور ہی میں قیام تھا، تو اس دوران یہاں جو اکابر علماء آپ سے ملنے آئے ان میں مولانا جمال کا ذکر خصوصی طور پر ملتا ہے، (زبدۃ المقامات ۱۵۷) مولانا جمال نے فیضی کی تفسیر سواطع الالہام کے اکثر مقامات کی اصلاح کر کے اسے مربوط بنایا تھا (منتخب التواریخ ۳/۷۲) مولانا تلوی کا انتقال ۱۰۱۵ھ/۱۶۰۶ھ کو ہوا (طبقات شاہ جہانی ۲/۲۱۳) تاریخ محمدی (۲/۵/۹۳) میں ۱۰۱۶ھ درج ہے۔

آپ کے والد کا نام کاتب کی غلطی سے محمد لکھا گیا ہے یعنی لطائف غیبیہ مطبوعہ ص ۱۵ میں محمد بن طاہر لکھا گیا ہے، جب ہم نے قلمی نسخہ کی طرف رجوع کیا تو وہاں محمد بن الطاہر درج تھا یعنی کاتب نے کم علمی کے باعث ن کو بن لکھ دیا، یعنی اب تک شیخ محمد طاہر کے والد کا اسم گرامی معلوم نہیں ہے۔

تکمیل کے بعد آپ نے لاہور میں ہی درس و تدریسی کا آغاز کر دیا، آپ بہت جلد شہرت کی بلندیوں پر فائز ہوئے، آپ کو حضرت مجدد الف ثانی نے جو خلافت نامہ دیا تھا، اس میں آپ کے لئے ”عالم العامل الفاضل الکامل“ کے الفاظ لکھے ہیں۔ حضرت مجدد الف ثانی نے اپنے فرزندوں شیخ محمد صادق، خواجہ محمد سعید اور خواجہ محمد معصوم کی تعلیم و تربیت آپ ہی کے سپرد کر دی تھی۔ شیخ بدر الدین سرہندی کے الفاظ ہیں:

”آن عزیز (شیخ محمد طاہر) درآں بلدہ (لاہور) بافادہ طلبہ مشغول گشت ۳  
آپ نے صاحبزادگان کی تعلیم و تفہیم کے لئے بہت کوشش و خدمت کی، مخدومزادگان اکثر اس کا اعتراف ان الفاظ میں کیا کرتے تھے:

حقوق حضرت شیخ طاہر برمایان نہ آں قدرست کہ از عہدہ شکر آں تو انیم برون آمد ۴  
لیکن صاحبزادہ اصغر حضرت شاہ محمد یحییٰ کی تعلیم و تربیت آپ کے سپرد نہ کی جاسکی، حضرت مجدد الف ثانی فرمایا کرتے تھے:

”محمد یحییٰ را ہم می خواہم بشیخ طاہر بسپارم کہ چو برادرانش از میمنت انفاس شیخ عالم شود، اما الحال

شیخ طاہر را آں دماغ کے ماندہ؟ ۵

شیخ محمد طاہر باقاعدہ حافظ قرآن بھی تھے۔ ۶

۲۔ ایضاً ۲/۲۲۳

۱۔ حضرت القدس ۲/۳۲۰

۴۔ زبدۃ المقامات ۳۲۰

۳۔ (ایضاً ۲/۳۲۱)

۶۔ حضرات القدس ۲/۳۲۰، زبدۃ المقامات ۳۲۰

۵۔ ایضاً ۳۲۰

درس و تدریس

حضرت شیخ محمد طاہر کالہوڑی میں کہاں قیام تھا، کس مدرسہ سے وابستہ تھے؟ کسی معاصر نے اس کے بارے میں کچھ نہیں لکھا۔

آپ کے معاصر خواجہ محمد ہاشم کشمی نے شہادت دی ہے:

شیخ در بلدہ لاہور تا امروز (۱۰۳۷ھ) بافادہ طلبہ علوم دینی و افاضہ سالکان براہ یقین مشغول  
ست۔

شیخ بدرالدین سرہندی کی رائے نقل کی جا چکی ہے کہ:

آل عزیز در آں بلدہ بافادہ طلبہ مشغول گشت ۲

ایک تیسرے معاصر خواجہ محمد صادق ہمدانی کشمیری نے لکھا ہے:

از علمائے متعین لاہور بود ۳

مولوی احمد علی فتح پوری نے کسی غلط فہمی سے شیخ محمد طاہر کو مسجد وزیر خان، لاہور کا مدرس لکھ دیا

ہے۔ ۴ حالانکہ یہ امر روز روشن کی طرح عیاں ہے کہ نواب وزیر خان نے یہ مسجد ۱۰۴۴ھ کو

تعمیر کروائی تھی ۵ گویا اس سے چار سال قبل ہی شیخ محمد طاہر کا ۱۰۴۰ھ کو وصال ہو گیا تھا۔

شیخ محمد طاہر لاہور میں محلہ شیخ اسحاق میں رہتے تھے، جو اب موتی بازار اور چونہ منڈی کہلاتی ہے، گمان

۲- حضرات ۲/۳۲۱

۱- زبدہ ۳۲۶

۳- طبقات شاہ جہانی ۲/۲۶۴، اس سے ڈاکٹر محمد سلیم اختر نے قیاس کیا ہے کہ شیخ محمد طاہر کو شاہ جہان بادشاہ  
نے لاہور میں مدرس مقرر کیا، مقالہ مشمولہ:

Journal of Pakistan Historical Society, Karachi July 1977

اس کا ڈاکٹر اختر نے کوئی ثبوت فراہم نہیں کیا، یہ محض تخمینہ ہے۔

۴- قصر عارفان مرتبہ محمد باقر، مشمولہ اور نیٹیل کالج میگزین، لاہور مئی ۱۹۶۵ء ص ۴۹۷

۵- مسجد وزیر خان، مولفہ عبداللہ چغتائی، کتبہ تعمیر کا عکس

ہے کہ وہاں آپ نے درس و تدریس کے لئے ایک مدرسہ بھی بنایا ہوگا، جو آپ کی وفات ۱۰۴۰ھ تک جاری رہا ہوگا، جو شہر لاہور کے حصار کے اندر تھا، اس کے قریب ہی اکبر بادشاہ کے عہد کا ایک محلہ میانی تھا، جہاں زیادہ تر علماء ہی رہتے تھے، پنجابی میں میاں مولوی اور ملا کو کہتے ہیں، اس لئے اس محلہ کا نام ہی میانی مشہور ہو گیا، محمد شاہ بادشاہ کے عہد میں یہاں سے علماء اختلافات کے سبب چلے گئے تو یہ علاقہ ویران ہو کر لاہور کا قبرستان بن کر رہ گیا، جب حضرت شیخ محمد طاہر فوت ہوئے تو انہیں بھی اسی قبرستان میں دفن کر دیا گیا۔ اب اس قبرستان میں سب مشہور مزار انہی حضرت کا ہے۔

## تالیفات

شیخ محمد طاہر لاہوری بادشاہوں اور امراء کے ہاں نہ خود جاتے تھے اور نہ آنے والے منصب داروں سے ملتے تھے، نذر و نیاز بھی قبول نہیں کرتے تھے، بلکہ تفسیر و حدیث مثل بیضادی، مشکوٰۃ کے معرانی نسخے بازار سے خرید کر انہیں حواشی سے مزین کرتے اور دیگر نسخوں سے تقابل کے بعد انہیں فروخت کر دیتے، اس طرح جو کچھ حاصل ہوتا اسی سے اپنی گذراوقات کرتے تھے۔ ۳

اب یہاں اس امر کی وضاحت نہیں کی گئی کہ آپ یہ حواشی خود تحریر فرماتے تھے یا پہلے سے محشی کتب کی نقل و تقابل کر کے ہی فروخت کرتے تھے، غالب گمان ہے کہ آپ چونکہ خود اجل عالم تھے اس لئے یہ حواشی خود آپ کی تصنیف و تالیف کئے ہوئے ہوں گے۔

لیکن چونکہ آپ یہ محشی کتب فروخت کرتے تھے اس لئے ان پر اپنا نام بحیثیت محشی تحریر نہیں کرتے تھے، راقم کو درسی کتب کے بہت سے مخطوطات دیکھنے کا اتفاق ہوا ہے لیکن کسی میں بھی ان کا نام درج کیا ہوا نہیں دیکھا۔

منشی محمد الدین فوق کشمیری نے کسی غلط فہمی کے باعث ایک کتاب تذکرہ مجددیہ کو آپ کی تصنیف لکھ دیا

۱۔ تحقیقات چشتی ۱۶۸

۲۔ ایضاً ۱۶۷، تاریخ لاہور از کنھیالال ص ۲۹۵

۳۔ حضرات القدس ۲/۳۲۲، نتائج الحرمین ۳/۱۸۶۔ الف



ہے کہ اس میں آپ نے وہ عرضیے جمع کر دیئے ہیں، جو آپ نے لاہور سے سر ہند اپنے شیخ حضرت مجدد الف ثانی کی خدمت میں لکھے تھے۔ ۱

بظاہر فوق کی یہ معلومات تحقیقات چشتی سے ماخوذ معلوم ہوتی ہیں لیکن وہاں تو اس کتاب کو آپ کی تالیف لکھا ہی نہیں گیا، اگر فوق مفتی غلام سردر لاہوری کی کتاب خزینۃ الاصفیاء دیکھتے تو ان سے یہ غلطی سرزد نہ ہوتی، مفتی صاحب نے وضاحت کی ہے: صاحب تذکرہ مجددیہ کی تاریخ وفات از لفظ ”غم“ و ”آہ معرفت مُرد“ اخذ کردہ است ۲

یعنی تذکرہ مجددیہ کے مولف نے شیخ محمد طاہر کا سال وفات لفظ غم اور آہ معرفت مُرد سے اخذ کیا ہے، گویا اس کے مولف شیخ محمد طاہر کے کوئی عقیدت مند تھے، ہاں یہ عرضیے بحضور حضرت مجدد الف ثانی زبدۃ المقامات، حضرات القدس اور نتائج الحرمین میں بھی نقل ہوئے ہیں۔

اسی طرح پروفیسر خورشید حسین بخاری مرحوم نے بغیر حوالہ کے شرح قصیدہ غوثیہ بخط شیخ محمد طاہر لاہوری کے کتب خانہ مجلس شوریٰ ملی، تہران، ایران میں موجودگی کا بغیر حوالہ کے دعویٰ کیا ہے، جو اب بے بنیاد ثابت ہو چکا ہے، حال ہی میں ایک ایرانی فاضل مصطفیٰ درایتی نے فہرستوارہ بارہ جلدوں میں مرتب کی ہے، جو پورے ایران کے مخطوطات کی نشاندہی کرتی ہے، اُن کی آخری دو جلدیں تو اشاریے ہیں جن میں حضرت

۱۔ فوق، محمد الدین: تذکرۃ العلماء و المشائخ (تذکرہ علمائے لاہور) ص ۱۵

اگرچہ منشی فوق نے کشمیر کی تاریخ و شخصیات پر کئی کتب لکھی ہیں اور تذکرہ علمائے لاہور بھی تالیف کی ہے، لیکن مجھ عاجز کا مشاہدہ یہ ہے کہ موصوف فن تاریخ نویسی اور تذکرہ نگاری سے کما حقہ واقف ہی نہیں تھے، محض حاطب اللیل کی طرح رطب و یابس جمع کر کے کتابیں بنا کر خود ہی چھاپ دی تھیں، تذکرہ مجددیہ کے متعلق بظاہر ان کی معلومات تحقیقات چشتی (ص ۱۶۴) سے ماخوذ معلوم ہوتی ہیں، لیکن چشتی نے تو یہ نہیں لکھا کہ یہ تذکرہ خود شیخ محمد طاہر کی تصنیف ہے، یہ فوق کی غلط فہمی ہے، ہمیں تعجب ہے کہ ڈاکٹر ظہور الدین احمد نے اپنی کتاب پاکستان میں فارسی ادب ۳/۳۹۸ میں فوق کے اس بیان پر بلا تحقیق اعتماد کر کے شیخ محمد طاہر لاہوری کو اس کا مصنف بنا دیا۔

۲۔ خزینۃ الاصفیاء

شیخ محمد طاہر لاہوری کا کہیں نام تک نہیں آیا، کاتبوں کا اشاریہ بھی ہم نے دیکھ لیا ہے، اسی طرح ان کا یہ لکھنا کہ شیخ نے قصیدہ غوثیہ کی شرح بھی لکھی ہے، محض بے بنیاد ہے۔

حضرت مجدد الف ثانی کے حضور

حضرت شیخ محمد طاہر لاہوری ذی علم بزرگ تھے اور شرع شریف کے پابند بھی، اس لئے کوئی ایسا ہی شیخ چاہتے تھے، جو ان صفات کا حامل ہو، جب آپ نے حضرت مجدد الف ثانی کے بارے میں سنا تو آپ کی زیارت کے لئے جانے کا ارادہ کر لیا۔

روضۃ القیومیہ کے ایک اندراج کے مطابق جس سال (۱۰۱۲ھ/۱۶۰۳ء) حضرت خواجہ باقی باللہ کا وصال ہو، اس سے چند ماہ پہلے حضرت مجدد الف ثانی لاہور میں تشریف رکھتے تھے، جہاں اکابر علماء و صوفیہ آپ کے حلقہ ارادت میں داخل ہوئے، ان میں مولانا شیخ محمد طاہر لاہوری، حاجی محمد، مولانا میر صفرا احمد بن میر محمد رمضان رومی، ان کے بھائی خواجہ میر فرخ حسین اور مولانا جمال تلوی بھی شامل ہیں۔ اس کے بعد شیخ محمد طاہر لاہور سے باقاعدہ سرہند حاضر ہو کر حضرت مجدد الف ثانی کے حضور رہ کر سلوک کی مشق میں مصروف ہوئے اور بہت ہی افتقار کے ساتھ وہاں قیام کیا، معاصر تذکرہ نویس خواجہ محمد ہاشم کشمی نے لکھا ہے:

خدمت شیخ سالہا بانکسار و ذلت و افتقار تمام در عتبہ علیہ گذر ایند ۲

دوسرے معاصر شیخ بدرالدین سرہندی کے الفاظ بھی ایسے ہی ہیں:

ناچار خود را باستان عرش نشان رسانید و سالہا خاکساری و جان سپاری و افتقار و انکسار در عتبہ علیہ گذاریند لاجرم از دولت اس تعظیم و تکریم و ادب و ہیبت بہ یمن نظر کیمیا اثر حضرت ایساں بمرتبہ کمال و تکمیل رسید ۳

جب آپ نے سلوک کی تعلیم مکمل کر لی تو آپ کو سلسلہ نقشبندیہ، قادریہ اور چشتیہ میں طالبوں کی تربیت کے لئے لاہور روانہ کرتے ہوئے خلافت نامہ بھی لکھ کر دیا، ۳ شیخ محمد طاہر لاہوری ہر سال یا ہر دوسرے

۳۔ حضرات القدس ۲/۳۲۰

۲۔ زبدۃ المقامات ۳۴۰

۱۔ روضۃ القیومیہ ۱/۱۱۶-۱۱۹

۳۔ ایضاً ۳۲۰-۳۲۱، شیخ محمد طاہر لاہوری اور حضرت مجدد الف ثانی کے ساتھ روابط کے بعض امور اسی مقالہ میں مختلف

عنوانات کے تحت بیان کئے جا چکے ہیں۔

سال کے بعد حضرت مجدد الف ثانی کے حضور سر ہند حاضر ہوتے رہتے تھے اور فیض یاب ہو کر دوبارہ واپس لاہور چلے جاتے تھے۔ ۱۔

## شقاوت کا ظہور

ایک مرتبہ حضرت مجدد الف ثانی حلقہ ذکر میں بیٹھے ہوئے تھے کہ آپ نے دیکھا کہ شیخ محمد طاہر لاہوری کی پیشانی پر لفظ ”شقی“ لکھا ہوا ہے، آپ نے ان کا نام لیے بغیر فرمایا کہ ہمارے اس حلقہ میں ایک عالم کے ماتھے پر شقی لکھا ہوا نظر آ رہا ہے، جس پر وہاں موجود علماء یہ سن کر پریشان ہو گئے اور ان پر ہیبت طاری ہو گئی، پھر آپ نے فرمایا کہ وہ صاحب شیخ طاہر ہیں، جس پر انہوں نے خوف زدہ ہو کر عرض کی کہ آپ دعا فرمائیے کہ اس بلیہ سے نجات ملے، جس پر آپ نے توجہ کی تو معلوم ہوا کہ یہ تو قضائے مبرم ہے جو بدلی نہیں جاسکتی، آپ کو یاد آیا حضرت غوث اعظم شیخ عبدالقادر نے اپنے کسی رسالہ میں لکھا ہے کہ اللہ تعالیٰ نے مجھے یہ شرف بخشا ہے کہ میں دعا کروں تو یہ قضائے مبرم بھی بدل سکتی ہے، آپ نے رب کریم سے دعا کی اگر حضرت غوث اعظم کو یہ شرف حاصل ہوا ہے تو مجھے بھی عطا ہو، جس پر اللہ تعالیٰ نے آپ کو بھی یہ شرف بخشا اور شیخ طاہر لاہوری کو اس شقاوت سے نجات ملی۔ ۲۔

آپ نے حضرت شیخ طاہر کو جو اجازت نامہ خلافت دیا ہے اس میں بھی اس کا ذکر موجود ہے ۳۔ آپ نے اپنے ایک مکتوب میں بھی تقدیر معلق اور تقدیر مبرم کی وضاحت کی ہے ۴۔ لیکن وہاں آپ نے حضرت شیخ محمد طاہر کا نام نہیں لکھا بلکہ ایک دوست تحریر فرمایا ہے۔

شیخ محمد طاہر لاہوری اور شیخ آدم بنوڑی

حضرت مجدد الف ثانی کے سب سے نامور خلیفہ حضرت شیخ آدم بنوڑی (ف ۱۰۵۳ھ / ۱۶۴۳ء) تھے انہوں نے پہلے تو حضرت مجدد الف ثانی سے سلسلہ نقشبندیہ میں اجازت لی اور پھر انہیں رخصت کرتے وقت آپ نے سلسلہ قادریہ میں بھی اجازت دی ۵۔ انہیں اس سلسلہ میں بہت درک حاصل ہو گیا اور جب

۱۔ حضرات القدس ۲/۳۲۲ نتائج الحرمین ۳/۱۸۷

۲۔ زبدۃ المقامات ۳۴۱

۳۔ حضرات القدس ۲/۳۴۱

۴۔ مکتوبات امام ربانی ۱/۲۱۷

۵۔ زبدۃ المقامات ۳۴۲

ان کی شہرت حضرت شیخ محمد طاہر لاہوری تک پہنچی تو آپ نے بنور سے لاہور آکر سلسلہ قادریہ کا فیض شیخ محمد طاہر کی خدمت میں رہ کر حاصل کیا، حضرت شیخ بنوری فرمایا کرتے تھے کہ میں ہندوستان کے بہت سے مشائخ سے ملا ہوں لیکن جو روحانی مرتبہ شیخ محمد طاہر کو حاصل ہے وہ کسی دوسرے کو نہیں ہے۔ ۱۔  
عبداللہ خویشگی قصوری تذکرہ اخبار الاولیاء (تالیف سال ۱۰۷۷ھ/۱۶۶۶ء) میں جو آپ کا قریب العہد تذکرہ ہے اس میں دو اشارات اہم ہیں اول یہ کہ آپ فرمایا کرتے تھے کہ اگر علماء اور عوام کے طعنوں کا خطرہ نہ ہو تو میں مشہور پنجابی شاعر شاہ حسین لاہوری کے مزار پر جا کر ان کی روح سے استمداد کروں۔

دوسرا واقعہ یہ درج ہے کہ جب آپ عوام و خواص کی ملاقات سے گھبرا جاتے تو کچھ عرصہ کے لئے لاہور کے ایک مضافاتی موضع جیاموسی چلے جایا کرتے تھے، آپ کے خدام لوگوں سے کہا کرتے تھے کہ شیخ ان دنوں ہجوم سے تنگ آکر آرام کے لئے جیاموسی گئے ہیں، جس سے آپ کو قدرے سکون میسر آجایا کرتا تھا۔ ۲۔

### سال وصال

معاصر تذکرہ نویس شیخ بدرالدین سرہندی نے شیخ محمد طاہر لاہوری کا وصال ۶ بخشبہ وقت چاشت ۲۰ محرم ۱۰۴۰ھ درج کیا ہے اور بتایا ہے کہ وہ میانی میں دفن ہیں اور ”آہ مرد معرفت“ اور لفظ ”غم“ کے عدد جمع کرنے سے آپ کا سال وفات برآمد ہوتا ہے، ۳۔ آپ کے ایک دوسرے معاصر شیخ محمد امین بدخشی مکی نے بھی یہی ماہ و سال وفات درج کیا ہے ۴۔ زبدۃ المقامات کی تالیف (۱۰۳۷ھ) کے دوران آپ بقید حیات تھے، آپ کے نام کے ساتھ مولف نے ”سلمہ اللہ تعالیٰ“ کا دعائیہ جملہ لکھا ہے۔ ۵۔

۱۔ محمد امین بدخشی: نتائج الحرمین ۳ / شیخ آدم بنوری نے خود محمد طاہر لاہوری کا اپنی کتاب خلاصۃ المعارف میں ذکر کیا ہے (خلاصۃ المعارف، مقدمہ)

۲۔ اخبار الاولیاء قلمی ورق ۱۵۷۔ الف ہم نے ایک مقالہ میں اخبار الاولیاء کی فارسی عبارتیں نقل کر کے ان پر بحث کرتے ہوئے کچھ نتائج اخذ کیے ہیں یہ مقالہ اب تذکرہ علماء و مشائخ پاکستان و ہند کی جلد دوم میں شامل ہے۔

۵۔ زبدۃ ۳۴۰

۴۔ نتائج الحرمین ۳ / ۱۸۸۔ الف

۳۔ حضرات القدس ۲ / ۳۳۶



مولف تاریخ محمدی نے بھی آپ کا سال وفات ۱۰۴۰ھ میں لکھا ہے۔ ۱  
لیکن آپ کے ایک اور معاصر خواجہ محمد صادق ہمدانی نے سال وفات ۱۰۳۸ھ دیا ہے ۲ جو چنداں قابل اعتماد نہیں ہے، متاخرین کا اختلاف لائق اعتنا نہیں ہے۔

اولاد

حضرت شیخ محمد طاہر لاہوری نے عمر کا بڑا حصہ مجردانہ گزارا، آخری عمر میں سنت مبارکہ پر عمل کرنے کے لئے نکاح کیا، ۳ آپ کی دو ازواج تھیں، ایک ماہ خانم بنت مرزا امان اللہ اور دوسری عصمت النساء بنت سید عبداللہ۔ ۴

لاہور کے مقامی تذکرہ نویسوں کی تحریرات پڑھ کر میں نے بھی یہی قیاس کر لیا تھا کہ حضرت شیخ کے ہاں کوئی اولاد نہیں ہوئی تھی، لیکن ذخیرہ آذر (مخزنہ پنجاب یونیورسٹی لاہور، لاہور) کے ایک مخطوطہ ”مخزن ہدایت و مرآت المعرفت“ تالیف شاہ محمد قریشی بن شیخ کرم الدین کا ایک روز مطالعہ کر رہا تھا، جس میں مولف نے اپنے شیخ الہی شاہ کے ملفوظات جمع کئے ہیں، یہ کتاب ۱۲۸۱ھ/۱۸۶۳ء کو تالیف ہوئی ہے، اس میں بزرگوں کی کرامات مولف نے اپنے مذکورہ شیخ کی زبانی جمع کی ہیں، اس میں شیخ محمد طاہر لاہوری کی ایک کرامت درج ہے کہ آپ نے حج کا ارادہ کیا تو آپ کی ایک زوجہ محترمہ نے کہا کہ میں آپ کے بغیر اس فقر و فاقہ کے ساتھ یہاں زندگی نہیں گزار سکتی اور یہ کہ ہماری بیٹی بھی اب بالغ ہو گئی ہے، پہلے اس کا فرض پورا کریں۔ ۵

آپ کے پاس اس مقصد کے لئے وسائل نہیں تھے، پھر کراماتی طور پر کچھ رقم جمع ہوئی تو آپ نے ان کا نکاح کیا، اس بیٹی کا عقد کن سے ہوا؟ ہمیں تا حال علم نہیں ہے، آپ کی کسی زینہ اولاد کا بھی ہم حال نہیں جانتے۔

۲۔ طبقات شاہ جہانی ۲۰۰/۲

۴۔ تحقیقات چشتی ۱۶۶

۱۔ تاریخ محمدی ۲/۵/۲۰۰  
۳۔ حضرات القدس ۲/۳۲۲  
۵۔ مخزن ہدایت، قلمی ذخیرہ آذر (شمارہ 62/A No.8231) ورق ۵۰-۵۱

## مریدین و خلفاء

حضرت شیخ محمد طاہر لاہوری کو حضرت مجدد الف ثانی سے سلسلہ نقشبندیہ، قادریہ اور چشتیہ میں اجازت و خلافت ملی تھی، خلافت نامہ حضرات القدس اور لطائف غیبیہ میں درج ہے، آپ نے اپنے ایک عریضہ بنام حضرت مجدد الف ثانی میں اپنے مخلصین کا ذکر کیا ہے کہ یہاں یعنی لاہور کے فقراء روحانی اشغال میں مصروف اور آپ کی توجہات کے خواہش مند ہیں، ان میں سے بعض اجازت کے بھی قابل ہو گئے ہیں ان میں سے ایک حافظ یعقوب عالم، عامل اور قاری ہیں، دوسرے حافظ محمود طالب علم، قاری و عامل ہیں۔

پرگنہ پُرسور (پرسور) سے ایک جوان آئے ان پر توجہ کی تو ان کے چاروں لطائف جاری ہو گئے ہیں، چونکہ وہ طالب علم، حافظ و قاری ہیں اس لئے میں نے اجازت بھی دے دی ہے، ان کے علاوہ فضائل مآب مولانا حامد، جو میرے طالب علم بھی ہیں، سلوک کی مشق میں مصروف ہیں، اسی طرح میاں فرخ حسین بھی مصروف کار ہیں۔ ۱۔ (یہ وہی فرخ حسین ہیں جو ۱۰۱۲ھ کو لاہور میں حضرت مجدد الف ثانی سے ملے بھی تھے)

ان کے علاوہ شیخ آدم بنوری نے بنور سے لاہور حاضر ہو کر آپ سے نسبت باطنی حاصل کی تھی ۲۔ خاندانی ماخذ روضۃ القیومیہ میں ہے کہ شیخ آدم بنوری حضرت مجدد الف ثانی کے وصال (۱۰۳۲ھ/۱۶۲۳ء) کے بعد شیخ طاہر سے ملے اور قادریہ سلسلہ کی نسبت حاصل کی تھی، ۳۔ کیوں کہ جب آپ کو لاہور کے لئے رخصت کیا گیا تو حضرت مجدد الف ثانی نے سلسلہ قادریہ کی بھی خلافت عنایت کی تھی۔ ۴۔

کتاب تحقیقات چشتی میں حضرت شیخ محمد طاہر سے وابستہ حسب ذیل افراد کا ذکر کیا گیا ہے: ۵۔  
۱۔ شیخ ابو محمد قادری لاہوری (وفات دس سال بعد حضرت شیخ طاہر یعنی ۱۰۵۰ھ) مدفون نزد مزار حضرت شیخ طاہر۔

۱۔ حضرات القدس ۲/۳۲۵، نتائج الحرمین ۳/۱۸۶-۱۸۷۔ الف

۲۔ نتائج ۳/۱۸۵۔ ب

۳۔ (روضۃ القیومیہ ۱/۳۲۷-۳۲۸)،

۴۔ تحقیقات چشتی ص ۱۶۶

۵۔ زبدہ ۳۲۲، حضرات ۲/۳۲۰

۲- سید خیر شاہ چشتی۔

۳- سید صوفی (مدفون دہلی)۔

۴- گھلن شاہ مست (مدفون موری دروازہ، لاہور)۔

۵- شیخ ابوالقاسم (مدفون جدہ)۔

شیخ محمد طاہر کے خلفاء میں سے شیخ ابو محمد قادری سے سلسلہ قادریہ کی خوب ترویج ہوئی، ان کے فرزند شیخ محمد افضل کلانوری تھے، جن کے خلیفہ شیخ فاضل الدین قادری بٹالوی (۱۰۷۰-۱۱۵۱ھ/۱۶۶۰-۱۷۳۸ء) سے سلسلہ قادریہ کی ایک شاخ بٹالہ ضلع گرداس پور، مشرقی پنجاب (ہندوستان) کا آغاز ہوا، اس خانوادہ کے احوال پر ایک اہم تذکرہ شراف غوثیہ کے نام سے شیخ محمد بن غلام غوث بٹالوی نے بٹالہ میں ۱۲۰۵ھ/۱۷۹۱ء کو لکھا تھا، جو تاحال شائع نہیں ہوا، اس کا قلمی نسخہ نیشنل میوزیم آف پاکستان، کراچی میں محفوظ ہے۔

شیخ فاضل الدین بٹالوی نے شرح قصیدہ غوثیہ کے نام سے ایک کتاب لکھی تھی، جس کا اردو ترجمہ ملتان سے ۲۰۰۳ء کو طبع ہوا، انہوں نے اس قصیدہ کی شرح فارسی میں بیان الاسرار کے نام سے لکھی تھی، جس کا متن اور اردو ترجمہ مرکز خانقاہ قادریہ فاضلیہ، لاہور سے شائع ہو چکا ہے۔

مقام بندگی

صوفیہ کے نزدیک مقام تسلیم و رضا کا نام ہے، جس پر ایک سالک فائز ہو کر ماسوا اللہ کے سب کچھ بھول جاتا ہے، خواجہ عبداللہ انصاری نے لکھا ہے کہ صوفیہ کے مقامات میں یہ مقام بہت گراں اور دشوار گزار ہے (تفسیر خواجہ انصاری بحوالہ فرہنگ معارف اسلامی ۱/۲۴۰-۲۴۱ مولفہ سید جعفر سجادی)۔

صوفیہ میں حضرت شیخ محمد طاہر لاہوری اس قدر ریاضت و مجاہدہ کرتے تھے کہ اس کی مثال ملنا دشوار ہے، معاصر مولف شیخ بدر الدین سرہندی کا مشاہدہ ہے:

۱- نوشاھی، عارف: فہرست نسخہ ہای خطی فارسی موزہ ملی پاکستان ص ۷۸۴

”شیخ ریاضات و مجاہدات شاقہ می کشید و از غایت ریاضات خشک شدہ بود و پوست و استخوان

ماندہ ۱۔

دوسرے معاصر شیخ محمد امین بدخشی نے لکھا ہے کہ آپ کثرت ریاضت و مجاہدہ کی وجہ سے ہڈیوں کا

ڈھانچہ بن گئے تھے۔ ۲۔

اس لئے بجا طور پر لاہور کے مقامی تذکرہ نویسوں نے آپ کو سراپا ریاضت و مجاہدہ کی وجہ سے مقام

بندگی پر فائز بتایا ہے، یہ مقام آپ کے نام کے ساتھ اتنا مشہور ہوا کہ مقامی عقیدت مند بھی آپ کو شیخ

محمد طاہر بندگی لاہوری ہی لکھتے اور کہتے ہیں گویا یہ آپ کا لقب بن کر رہ گیا ہے۔

میں عرصہ دراز سے آپ کے نام کے اس لقب کا اندراج کسی معاصر یا قریب العہد ماخذ کی تلاش میں

تھا، آپ کے معاصر تذکرہ نویسوں خواجہ محمد ہاشم کشمی، شیخ بدرالدین سرہندی اور شیخ محمد امین بدخشی نے یہ لقب

یا مقام آپ کے نام کے ساتھ نہیں لکھا۔

اس باب میں سب سے زیادہ افراط و تفریط کا شکار پروفیسر خورشید حسین بخاری ہوئے جنہوں نے خود

بغیر حوالہ کے یہ لکھ دیا ہے کہ آپ کو بندگی کا لقب حضرت شاہ کمال کیتھلی نے عطا فرمایا۔ ۳۔

موصوف اس سے پہلے خود ہی زبدۃ المقامات میں مندرج شاہ کمال کیتھلی کا سال وفات ۹۸۱ھ کو تحقیق

سے صحیح ثابت کر چکے ہیں ۴۔ پروفیسر بخاری نے مزید تحقیق فرماتے ہوئے شیخ محمد طاہر بندگی لاہوری کا

سال ولادت ۹۸۴ھ متعین کیا ہے۔ ۵۔

گویا ان کی اپنی تحقیق کے مطابق شاہ کمال کیتھلی شیخ محمد طاہر کی ولادت سے تین سال بعد تولد ہوئے،

بھلا آپ کیسے شیخ محمد طاہر کو بندگی کا لقب عطا کر سکتے تھے؟

۱۔ حضرات القدس ۳۲۲/۲ ۲۔ نتائج الحرمین ۱۸۶/۳۔ الف

۳۔ بخاری، خورشید حسین: سوانح حیات شیخ طاہر بندگی لاہوری ص ۳۷ ۴۔ بخاری: الکمال ۸۰-۸۴

۵۔ حضرات القدس کے اندراج کے مطابق شیخ محمد طاہر نے ۱۰۴۰ھ کو ۵۶ سال کی عمر میں انتقال کیا، اس کی

بنیاد پر بخاری صاحب نے سال ولادت ۹۸۴ھ لکھا ہے (سوانح حیات شیخ طاہر بندگی ص ۳۶)



چونکہ مجھے آپ کے لقب بندگی کے سلسلہ میں کسی معاصر شہادت کی تلاش تھی اس لئے جب میں نے ڈاکٹر معین نظامی صاحب کے نتائج الحرمین کی جلد سوم کا اردو ترجمہ مناقب الحضرات کے نام سے دیکھا تو اس میں آپ کا لقب جلی عنوان سے حضرت شیخ طاہر بندگی لاہوری لکھا ہوا دیکھا۔ تو بہت خوشی ہوئی کہ مجھے اس سلسلہ میں ایک معاصر ماخذ مل گیا ہے، لیکن میں نے اپنی احتیاط پسند افتاد طبع کے تحت کہ ڈاکٹر صاحب نے اس کے جس قلمی نسخہ (انڈیا آفس لاہور، لندن) کی بنیاد پر ترجمہ کیا ہے، رجوع کیا تو اصل فارسی میں ان کا نام صرف شیخ طاہر لاہوری ہی ملا، یعنی لقب بندگی اس کے فاضل مترجم نے مقامی شہرت کی بنیاد پر از خود لکھ دیا تھا۔

اب ہم نے لقب بندگی کے سلسلہ میں متاخر تذکروں کی طرف رجوع کیا تو عبداللہ خویشتگی قصوری کا تذکرہ اخبار الاولیاء (تالیف ۱۰۷۷ھ/۱۶۶۶ء) دیکھا تو اس میں انہوں نے شیخ محمد طاہر کی روایت بیان کرتے ہوئے ان کا ذکر کیا ہے ۲ لیکن ان کے نام کے ساتھ ان کا لقب بندگی نہیں لکھا۔

اس کے بعد حضرت خواجہ محمد معصوم سرہندی کے حالات پر آپ کے نواسے میر صفرا احمد معصومی کی کتاب مقامات معصومی (تالیف سال ۱۱۳۴ھ/۱۷۲۲ء) دیکھی تو اس میں بھی شیخ محمد طاہر لاہوری ہی لکھا ہوا ۳ ملا، یعنی ان کا لقب بندگی درج نہیں ہے۔

اس خانوادہ کا ایک تذکرہ کمال الدین محمد احسان نے روضۃ القیومیہ کے نام سے حدود ۱۱۶۳ھ/۱۷۶۱ء کو تالیف کیا تو اس میں بھی حضرت مجدد الف ثانی کے خلفاء کے احوال کے ضمن میں شیخ محمد طاہر کا ذکر کیا ہے ۴ لیکن ان کے نام کے ساتھ ان کی نسبت بندگی نہیں لکھی، شیخ محمد غلام غوث بٹالوی نے ۱۲۰۵ھ/۱۷۹۱ء کو بزرگان بٹالہ کا تذکرہ شرائف غوثیہ کے نام سے لکھا تو اس میں حضرت شیخ محمد طاہر کے ذکر میں لکھا ہے کہ

۱۔ مناقب الحضرات ۱۲۴

۲۔ اخبار الاولیاء، قلمی نسخہ مملوکہ مولانا سید طیب شاہ ہمدانی مرحوم قصور، ورق ۱۵۶۔ ب

۳۔ مقامات معصومی ۵۸/۳

۴۔ روضۃ القیومیہ ۳۲۶/۱

”الان بہ بندگی صاحب مشہور است“

گویا سلسلہ فاضلیہ کے افراد نے آپ کو بندگی کے لقب سے لکھنا شروع کیا، (ورق ۱۴۵-الف)  
اس کے بعد شیخ محمد طاہر کے نام کے ساتھ لفظ بندگی کا اضافہ لاہور کے مقامی تذکرہ نویسوں نے کیا  
ہے، ان میں تحقیقاتِ چشتی (ص ۱۶۳) کنھیالال کی تاریخ لاہور (ص ۲۹۴)، سید محمد لطیف کی انگریزی  
کتاب ”لاہور“ (ص ۶۲) اور محمد الدین فوق کے ”تذکرہ علمائے لاہور“ (ص ۱۴-۱۵) میں یہ نسبت بہت  
واضح الفاظ میں درج ہے۔

## حضرت شیخ محترم نقشبندی لاہوری

شیخ محترم نقشبندی لاہوری، گیارہویں صدی / سترہویں صدی کے اکابر علماء و مشائخ میں سے تھے، آپ کے روحانی بزرگوں کا تعلق قصبہ دھبید (مضافات سمرقند) سے تھا، آپ کا شجرہ طریقت نقشبندیہ حضرت خواجہ مولانا احمد کاسانی خواجگی دھبیدی (ف ۹۴۹ھ / ۱۵۴۲ء) سے اس طرح واصل ہوتا ہے:

سید میر محترم اللہ خلیفہ خواجہ محمد مسکین خلیفہ خواجہ محمد ہاشم خلیفہ والد ماجد خود خواجہ کلاں خلیفہ والد خود مولانا خواجگی شیخ احمد کاسانی خلیفہ مولانا محمد قاضی خلیفہ خواجہ عبید اللہ احرار۔ ۲

سید محترم لاہوری کے شیخ خواجہ محمد مسکین کے حالات مروجہ تذکروں میں نہیں ملتے، یقیناً وہ بھی وہ بید کے ہی ہوں گے، ان کے شیخ خواجہ محمد ہاشم دھبیدی ماوراء النہر کے بزرگ مشائخ میں سے تھے، وہاں کے عوام انہیں مقتدی مانتے تھے، ان کے چھوٹے بھائی خواجہ محمد صالح سمرقند کے اکابر مشائخ میں سے تھے، خواجہ محمد ہاشم کا وصال ۵ ربیع الاول ۱۰۴۶ھ کو ہوا، ان کا مرقد دھبید میں ہے، جنہیں اپنے والد خواجہ کلاں

۱۔ قصبہ دھبید، سمرقند کے دریا کے کنارے ایک پُر فضا مقام ہے، حضرت خواجگی شیخ احمد کاسانی اپنے شیخ مولانا محمد قاضی کی وفات کے بعد وہاں چلے گئے، یہاں دریا کے کنارے بید کے درخت کثرت سے تھے، اسی مناسبت سے وہ دہ بید کہلایا۔ (سمات القدس قلمی نسخہ ذخیرہ عارف حکمت، مدینہ منورہ ورق ۱۱۴ ب)

۲۔ یہ شجرہ طریقت تکملہ سیر الاولیاء تالیف گل محمد احمد پوری، مطبوعہ دہلی ۱۳۱۲ھ ص ۸۶ سے منقول ہے، جبکہ کتاب ”مناقب المحبوبین“ (مطبوعہ مطبع محمدی، لاہور ۱۳۱۳ھ ص ۹) میں یہ شجرہ غلط طور پر اس طرح درج ہے:

امیر محترم من خواجہ محمد ملنگی من خواجہ ہاشم دھبیدی من خواجہ کلاں من خواجگی احمد ملنگی۔

یعنی اس کے مولف نے سہواً شیخ محترم لاہوری کو براہ راست خواجہ محمد ملقب بہ خواجہ کلاں سے نہیں ملایا بلکہ خواجہ محمد ملنگی سے مراد یہی خواجہ محمد مسکین مذکور ہیں، ان سے لفظ مسکین درج کرنے سے رہ گیا ہے۔

سے خلافت حاصل تھی، ۱۔ ان کا انتقال ۱۰۰۶ھ / ۱۵۹۷ء کو ہوا اور اپنے والد مولانا خواجگی احمد کاسانی کے پہلو میں دھبید میں دفن ہیں۔ ۲۔

خواجہ کلاں کا اصل نام خواجہ محمد تھا، جو مولانا خواجگی کاسانی کی دوسری زوجہ محترمہ کے لطن سے تھے، ۳۔ ان کے والد مولانا خواجگی کاسانی ثم دھبیدی ملقب بہ مخدوم اعظم (ف ۹۴۹ھ / ۱۵۴۲ء) اپنے عہد کے اکابر علماء و مشائخ میں سے تھے، ان گنت اصحاب نے ان سے باطنی فیض پایا، ان کے دقیق علمی رسائل کا ایک ضخیم مجموعہ کتابخانہ گنج بخش، اسلام آباد میں ہے، ۴۔ مخدوم اعظم کے احوال پر کئی مستقل تذکرے لکھے گئے تھے، جن میں سے ”جامع المقامات“ مولفہ ابوالبقا کاسانی اور سلسلۃ الصدیقین کے قلمی نسخے پاکستان میں پائے جاتے ہیں۔ ۵۔

مخدوم اعظم معروف عالم مولانا قاضی سمرقندی (ف ۹۲۱ھ / ۱۵۱۵ء) کے خلیفہ تھے، جو حضرت خواجہ عبید اللہ احرار (ف ۸۹۶ھ / ۱۴۹۱ء) کے اکابر خلفاء میں سے تھے۔

شیخ محترم لاہوری سے سلسلہ چشتیہ کے مشہور شیخ طریقت شاہ کلیم اللہ جہان آبادی (۱۰۶۰-۱۱۴۲ھ / ۱۶۵۰-۱۷۲۹ء) نے نقشبندی سلسلہ میں بیعت کی تھی، اگر شاہ صاحب کی عمر اس وقت بیس سال فرض کی جائے تو لاہور میں آپ حدود ۱۰۸۰ء کو بیعت ہوئے ہوں گے۔

اسی مناسبت سے حضرت شاہ فخر الدین فخر جہان (ف ۱۱۹۹ھ / ۱۷۸۴ء) جب دہلی سے پاک پتن زیارت کے لئے جاتے ہوئے لاہور سے گزرے تو شیخ محترم اللہ نقشبندی کے مزار کی زیارت کے لئے بھی گئے، معاصر سوانح نگار نواب غازی الدین خان نظام مناقب فخریہ میں لکھتا ہے:

۱۔ تکملہ سیر الاولیاء ۸۶ ۲۔ محمد ہاشم کشمی: نسماۃ القدس، خطی نسخہ مدینہ منورہ ورق ۱۱۹ ب

۳۔ دوست محمد آخستگی، سلسلۃ الصدیقین، قلمی، مملوکہ جناب خلیل الرحمن داؤدی، لاہور ورق ۲۳ ب

۴۔ فہرست مشترک ۱۲۱۱/۳-۱۲۱۳

۵۔ ایضاً ۱۵۵۲/۳

۶۔ شاہ کلیم اللہ کے یہ سنین ولادت و وفات خلیق احمد نظامی کی تاریخ مشائخ چشت (۵/۸۸، ۱۲۴ سے ماخوذ ہیں۔



”در لاہور بزیارت میر محترم اللہ نقشبندی کہ سلسلہ نقشبندیہ از ایشان حضرت شیخنا شیخ کلیم اللہ جہاں آبادی میرسد.....“

شیخ محترم لاہوری، کہاں سے اور کب لاہور تشریف لائے، ان کا شجرہ طریقت دہبید (مضافات سمرقند) کے خواجگان نقشبندیہ سے ملتا ہے، ممکن ہے کہ آپ بھی دہبید یا سمرقند کے کسی علاقے میں رہتے ہوں اور انہیں خواجہ محمد مسکین دہبیدی نے خلافت دے کر دعوت و ارشاد کے لئے لاہور بھیجا ہو، آپ کا سال ولادت بھی معلوم نہیں ہے۔

ایک متاخر تذکرہ نویس میاں گل احمد پوری (ف ۱۲۲۳ھ / ۱۸۲۷ء) نے شیخ محترم لاہوری کے متعلق یہ چند سطور لکھی ہیں:

”سید السادات سید المتوکلین سند العارفين المکتر من اللہ حضرت شیخ میر محترم اللہ المتوکل علی اللہ رسیدہ و حضرت پیر محترم اللہ تمام مرد مرتاض و مشغول بودند و سرمایہ ایشان محض توکل بود و صاحب توجہ و اثر بودند کہ باندک مدت مریدان ایشان را بتوجہ ایشان جذب و از خود ر بودگی حاصل می شد، مرقد مبارک ایشان در لاہور زیارت گاہ خلق است ۲

شیخ محترم لاہوری کی تعلیم و تربیت وسطی ایشیاء جیسے علمی و ادبی مرکز میں ہوئی تھی، اس لئے یہ ممکن ہی نہیں ہے کہ آپ کئی اہم کتابوں کے مولف نہ ہوں، چونکہ ان کا وطن مولوداد بآء، شعراء کا مرجع تھا اس لئے وہ خود بھی شاعر تھے، ان کے دیوان کے دو قلمی نسخے ہمیں اپنے سفر ہندوستان کے دوران خدا بخش اور نینٹل لائبریری، پٹنہ، بہار (ہندوستان) میں دیکھنے کا اتفاق ہوا تھا۔

ایک دیوان میں انہوں نے اپنے ایک فرزند کے تولد کا قطعہ تاریخ بھی لکھا ہے، جس سے سال ولادت ۱۰۹۱ھ برآمد ہوتا ہے۔

۱۔ نظام، غازی الدین: مناقب فخریہ، دہلی مطبع احمدی ۱۳۱۵ھ ص ۱۲، میر نذر علی درد کا کوروی کا یہاں مناقب فخریہ ص ۲۱۹ کا ترجمہ غلط ہے۔

۲۔ تکرملہ سیر الاولیاء ۸۶

حق محشمی بہ محترم داد تاریخ تولد ازاں شد "رمضان" ۱۔

"رمضان" کے عدد جمع کئے جائیں تو ۱۰۹۱ھ ہی بنیں گے، عین ممکن ہے کہ آپ کے اس فرزند کا نام ہی

رمضان ہو۔

آپ کے روضہ کے گنبد کے اندر تین قبور "تحقیقاتِ چشتی" کی تالیف (۱۸۶۳ء) تک موجود تھیں، ۲

کنھیالال نے "تاریخ لاہور ۱۸۸۲ء کو تالیف کی تو یہ تینوں قبور وہیں پر تھیں، اس نے لکھا ہے کہ ان میں

سے ایک قبر تو شیخ محترم کی ہے باقی دو قبور شاید ان کے فرزندوں کی ہوں گی۔ ۳

اب ہم قیاس کر سکتے ہیں کہ ان تینوں میں سے درمیانی قبر تو خود شیخ محترم کی ہے اور دائیں جانب آپ کی

زوجہ محترمہ کی ہوگی اور تیسری قبر آپ کے مذکورہ فرزند شیخ رمضان کی ہوگی۔

نور احمد چشتی نے شیخ محترم لاہوری کا سال وصال ۱۱۰۲ھ / ۱۶۹۰ء تحریر کیا ہے اور قطعہ تاریخ وفات جو

آپ کے گنبد شمالی محراب کے اوپر ہے، جس پر یہ مادہ تاریخ وصال کندہ ہے:

پنج بر چیں ز نخل وفق بگو "قدس اللہ سرہ الاشرف"

یعنی مادہ تاریخ "قدس اللہ سرہ الاشرف" کے عدد جمع کئے جائیں تو اس سے ۱۱۰۷ھ کا سنہ برآمد ہوتا

ہے، اس کے پہلے مصرعہ کے مطابق اگر اس میں سے پانچ عدد خارج کر دیئے جائیں تو سال وفات ۱۱۰۲ھ

رہ جائے گا ۴ اور یہی شیخ محترم کا سال وصال ہے۔

مشہور تذکرہ نویس مفتی غلام سرور لاہوری نے نور احمد چشتی کو شیخ محترم کی وفات کا ایک قطعہ تاریخ

لکھ کر بھیجا تھا جو انہوں نے "تحقیقاتِ چشتی" میں نقل کیا ہے، ۵ لیکن اس کے عدد جمع کرنے سے سال

۱۔ نور الحسن انصاری: فارسی ادب بچہ اور نگ زیب ۲۹۹ ۲۔ تحقیقاتِ چشتی ۳۶۸

۳۔ تاریخ لاہور ۲۵۹-۲۶۰ ۴۔ تحقیقاتِ چشتی ۳۶۹

۵۔ مفتی غلام سرور لاہوری نے اپنے تذکروں "خزینۃ الاصفیاء، حدیقتہ الاولیاء اور گنجینہ سروری" میں شیخ محترم

کے احوال اور تاریخ وفات نہیں لکھی، سلسلہ چشتیہ کے محولہ تذکروں تکملہ سیر الاولیاء اور مناقب مخدومین و مناقب

فخریہ میں شیخ کا نام میر محترم اللہ درج ہے، جب کہ لاہور کے مقامی تذکرہ نویسوں نے آپ کو شیخ محترم لاہوری ہی

لکھا ہے۔

وفات بہت مختلف نوعیت کا برآمد ہوتا ہے ممکن ہے کتاب کے مولف سے یہ قطعہ نقل کرنے میں غلطی ہوئی ہو، تاہم ہم نے آپ کے گنبد کے محراب کے اوپر درج قطعہ کو ترجیح دی ہے۔

جیسا کہ ہم نے لکھا ہے کہ ہمیں اپنے ایک سفر ہندوستان کے دوران خدا بخش لائبریری، پٹنہ، بہار میں شیخ محترم لاہوری کے دیوان کے دو قلمی نسخے دیکھنے کا اتفاق ہوا تھا، یہ مخطوطات ڈاکٹر نور الحسن انصاری نے بھی ملاحظہ کئے اور اس میں سے کچھ نقل و اقتباس بھی کیا ہے جس کا خلاصہ یہاں درج کیا جا رہا ہے:

شیخ محترم سلسلہ نقشبندیہ سے تعلق رکھتے تھے، اپنے ان دو شعروں میں آپ نے حضرت خواجہ بہاء الدین نقشبند بخاری اور حضرت خواجہ عبید اللہ احرار کی شان میں لکھا ہے:

محترم نقش بہاء الدین گرفت شد فرید عبد را عبد فرید  
صفت شاہ نقشبند این بس کہ شدش بندہ خواجہ احرار  
شاہ جہاں بادشاہ کی شان میں مندرجہ ذیل اشعار قابل توجہ ہیں:

خسروی صاحبقران خاقان ملک شرع دین دور نبود گر نوازد از کرم درویش را  
رفت ایام غم و شادی رسید کام محنت بادہ رات چشید  
گفت تجید شہ عالم پناہ بندہ شاہ جہان عبد الحمید  
می کنم از جان دعا آمین بگو بادشاہا! عمرو دولت بر مزید

گویا شیخ محترم لاہوری شاہ جہان بادشاہ کے زمانہ (۱۰۳۷-۱۰۶۸ھ / ۱۶۲۸-۱۶۵۸ء) میں ہندوستان میں موجود تھے، آپ نے اورنگ زیب کا عہد (۱۰۶۸-۱۱۱۸ھ / ۱۶۵۸-۱۷۰۷ء) بھی دیکھا تھا، لکھتے ہیں:

ہمیشہ بر سریر سلطنت حق محترم دارد بہ فضل خود دہد نصرت شہ اورنگزیبم را  
خلفاء راشدین کی منقبت میں بھی اشعار پائے جاتے ہیں، دیوان محترم میں غزلوں کے علاوہ چند قصیدے، قطعے اور مسطابھی ہیں، شیخ کی شاعری کا اصل رنگ غزلوں میں نظر آتا ہے، ایک مقام پر اپنی شاعری کی تحسین کرتے ہوئے پوری ایک غزل در مدح خود لکھی ہے۔

شیخ محترم لاہوری شاعری میں خواجہ حافظ شیرازی اور خواجہ کمال الدین مسعود بخندی کے پیروکار معلوم ہوتے ہیں، ایک مقام پر اس طرح اعتراف کیا ہے:

شد این غزل سرای در عشق محترم را از لطف شاہ شیراز و ز خواجہ بخندی  
 شیخ محترم کی غزل گوئی میں جو سادگی اور سلاست ہے وہ آپ کے اس فن میں مہارت کا بین ثبوت ہے، شیخ کی غزلوں کی ایک اور خوبی یہ ہے کہ ان میں ایک اکائی ہے، جو ہم آہنگ جذبات و احساسات کے تسلسل سے وجود میں آتی ہے۔

ہم نے اپنے پٹنہ کے قیام کے دوران لاہریری میں شیخ محترم کے یہ دونوں دیوان دیکھے ہیں، ہمیں تو ان میں یکسانیت معلوم ہوئی ہے، اس لئے ڈاکٹر نور الحسن انصاری کا یہ لکھنا کہ ”دوسرے دیوان کی شاعری بے جان اور محض روایاتی سی ہے“ لے درست معلوم نہیں ہوتا۔

شیخ محترم کا روضہ

۱۸۶۳ء کو جب نور احمد چشتی نے لاہور کے آثار پر ”تحقیقاتِ چشتی“ کے نام سے کتاب تالیف کی تو شیخ محترم کا روضہ موجود تھا، لکھتے ہیں:

”یہ روضہ بدھو کے آوے کے غرب رویہ گوشہ شمالی میں واقع ہے، صورت مقبرہ مربع ہے، متصل لب بام گرونہ چشتی چونہ گچ خط کشیدہ اوپر چاروں گوشوں پر چار بڑ جیاں چار پہلو، سر بر جی کے چار در محرابی اور اوپر خور و گنبدی، درمیان گنبد عالی شان چونہ گچ اب بزرگ سیاہ کھڑا ہے،..... اندر تین قبریں، دو سالم اور ایک جو شرق کی طرف ہے بوسیدہ ہے،..... در جنوبی کے اوپر زیر محراب چند اشعار تحریر تھے، مگر اب اس قدر پڑھا جاتا ہے.....“ ۲

چشتی نے اس وقت تک مقبرہ کے در و دیوار پر جتنے کلمات پڑھے جاتے تھے سب نقل کر دیئے ہیں۔

۱۔ انصاری: فارسی ادب بعہد اورنگ زیب ۲۹۹

۲۔ تحقیقاتِ چشتی (طبع اول) ۳۶۸-۳۶۹



کنھیالال نے بھی چشتی سے ہی تمام کلمات نقل کئے ہیں، اس کے زمانہ ۱۸۸۲ء میں یہ مقبرہ بسبب لاوارث ہونے کے سرکاری نزول کے رجسٹر میں درج تھا، پھر ایک انگریز کی درخواست پر نیلام ہو گیا ہے اور انگریز مذکور نے خرید کر چاروں طرف برائڈہ بنا کر کوٹھی کی صورت بنالی ہے، قبریں گرا دی ہیں۔ ۱۔ سید محمد لطیف کے زمانہ (۱۸۹۲ء) میں یہ مقبرہ ریلوے کے لئے سوڈا واٹر کی فیکٹری بن چکا تھا۔ ۲۔

آج سے تیس سال پہلے میں نے خود اسے شازولیبارٹری کے اندر جا کر دیکھا تھا، اس وقت یہ قدیم گنبد اپنی اصل حالت میں تھا، اندر قبریں نہیں تھیں اور نماز کے لئے صفیں پڑی ہوئی تھیں۔

ہمارے معاصر مشہور ماہر آثار قدیمہ ڈاکٹر عبداللہ چغتائی کا مشاہدہ ہے:

”یہ ایک قدیم شلغنی شکل کا کلس دار گنبد ہے..... یہ گنبد بناوٹ میں دہرا ہے اور چاروں طرف

چہار برجیاں ہیں اور آج (۱۹۸۱ء) بھی اعلیٰ گل کاری کے نشان اندرون گنبد موجود ہیں اور فنی اعتبار

سے یہ عمارت عہد اورنگ زیب کی معلوم ہوتی ہے..... گنبد کی بناوٹ مقررسی ہے اور دیواروں پر

ذیل کے اشعار پڑھے جاتے ہیں..... یہ روضہ ایک مکمل نمونہ چشتی معماری کا ہے۔“ ۳۔

اب شازولیبارٹری بھی ختم ہو چکی ہے، انہوں نے یہ زمین نیلام کر دی ہے اور اس کی جگہ ایک رہائشی کالونی بن چکی ہے اور یہ گنبد مسمار کر دیا گیا ہے۔

۱۔ تاریخ لاہور (طبع اول) ۲۵۹-۲۶۰

۲۔ سید محمد لطیف: تاریخ لاہور، (انگریزی، طبع اول) ۱۳۲-۱۳۳

۳۔ چغتائی، عبداللہ: تاریخ اماکن لاہور ۲۱۸-۲۱۹

## مولانا جامی لاہوری

مولانا جامی لاہوری نام کی دو شخصیتوں کا تعلق لاہور سے تھا، اول شیخ حسین جامی تھے، جو اکبر بادشاہ اور نور الدین جہانگیر کے زمانہ میں لاہور کے علماء و مشائخ میں سے تھے، جن کا تعلق شیراز کے مشائخ سے تھا، انہوں نے جہانگیر کو اس کی تخت نشینی سے چھ ماہ پہلے ہی لاہور سے خط لکھ کر آگاہ کیا تھا کہ حضرت خواجہ بہاء الدین نقشبند بخاری نے مجھے عالم رویا میں آکر خوشخبری دی ہے کہ عنقریب شہزادہ سلیم (نور الدین جہانگیر) تاج و تخت کا مالک بنے گا، ۲ امید ہے کہ اس وقت خواجہ زکریا احراری کی خطا بھی معاف کر دی جائے گی۔ ۳

۱۶۰۶ء کو جہانگیر نے مولانا حسین جامی کو ان کی خانقاہ کے فقراء کے لئے پانچ ہزار روپے بھیجے، ۴ جب جہانگیر کو شیخ حسین جامی کے خواب صحیح نظر آنے لگے تو اس نے ۳۵ سے چالیس ہزار روپے ان کے اپنے اور خانقاہ کے مصارف کے لئے ارسال کئے۔ ۵

ایسا معلوم ہوتا ہے کہ شیخ حسین جامی جہانگیر کے ابتدائی سالوں میں ہی انتقال کر گئے، کیوں کہ اس کے بعد اس کی توزک میں ان پر نوازشات کا ذکر نہیں ملتا۔

خواجہ زکریا احراری کی رہائی کا ذکر توزک (مطبوعہ و مروجہ) میں نہیں ملتا، البتہ ڈاکٹر اطہر علی نے توزک جہانگیری کے نقش اول قلمی مخزنہ برٹش لائبریری، لندن کی بنیاد پر یہ لکھا ہے کہ خواجہ زکریا بن خواجہ بخشی کو ۱۔ توزک جہانگیری کے متن میں مولانا جامی کے مشائخ شیراز کے ساتھ تعلق کا ذکر نہیں ہے، بیورج نے اپنے

حواشی میں ایک قلمی نسخہ کی بنیاد پر یہ انگریزی ترجمہ کیا ہے (ترجمہ ۱/۳۰)

۲۔ جہانگیر نامہ ۱۸ ۳۔ جہانگیر نامہ ۲۵۸، کامگار حسینی: آثار جہانگیری ۴۶

۴۔ توزک جہانگیری ترجمہ و حواشی روجرز و بیورج ۲۶، ترجمہ ٹھیکسٹن ۴۴

۵۔ روجرز و بیورج ۷۱-۷۲، ٹھیکسٹن ۵۹

۱۰۱۳ھ/۱۶۰۶ء میں پانصدی کا منصب دیا تھا، گویا مولانا جامی کی استدعا پر جہانگیر نے انہیں رہا کر دیا تھا، اس کے بعد ان کی عہد بچہ ترقی کا ذکر کتب تاریخ میں نہیں ملتا، ممکن ہے وہ رہائی کے بعد فوت ہو گئے ہوں یا اکبر کی قید و بند کی صعوبتوں سے دلبرداشتہ ہو کر واپس ماوراء النہر چلے گئے ہوں۔

مولانا محمد حسین جامی کی قبر اس وقت لاہور کے مشہور قبرستان میانی میں ہے، حضرت شیخ محمد طاہر بندگی لاہوری کے مزار کے عقب کا دروازہ کھولیں تو چند قدم کے فاصلہ پر ایک قبر پر شیخ حسین جامی لکھا ہوا ہے، لاہور کے مورخ نورا احمد چشتی نے لکھا ہے:

”گوشہ شمالی و مشرقی چار دیواری حضرت شیخ طاہر میں ایک نشان دیوار محراب دار مسجد کھڑا ہے، اس کے آگے زمین دوز چشتی قبر مولوی جامی لاہوری کی ہے، اس کے گوشہ شمالی و مشرقی میں چبوترہ مع دیوار مسجد کا اور چاہ چرمی دار قدیمی ہے، یہ حضرت (جامی) بچہ جہانگیر بادشاہ بڑے مولوی کامل اور مدرس تھے..... اب تک نام ان کا مشہور ہے۔“ ۲

گویا مولانا جامی لاہوری کی میانی میں یہ مسجد، چبوترہ اور قبر حضرت شیخ محمد طاہر لاہوری (ف ۱۰۴۰ھ/۱۶۳۰ء) سے پہلے کی ہے۔

توزک جہانگیری کے اس اندراج سے چشتی کے اس بیان کی تصدیق ہو جاتی ہے:

”یہ قبرستان میانی پنج ڈیرا کہلاتا ہے، وجہ تسمیہ یہ ہے کہ اول بچہ اکبر بادشاہ یہاں ایک گاؤں تھا، اور یہاں تمام عالم لوگ رہتے تھے، چونکہ بزبان پنجابی علماء کو میاں کہتے ہیں، اس واسطے یہ گاؤں مسلمی بہ میانی تھا.....“ ۳

اب دوسرے مولانا جامی کی طرف آئیے، ان کے حالات زندگی سے تو تذکرے یکسر خالی ہیں، انہوں نے اپنی کتابوں میں اپنا نام یوں لکھا ہے:

1- Athar Ali: Apparatus of Empire. p.45

۲- تحقیقات چشتی ۱۷۵

۳- ایضاً ۱۶۷

عبدالنبی ولد شیخ گرامی مولانا عبدالرحمن المشہور زبہ ملا جامی ل۔

انہوں نے اپنی مشہور و مطبوعہ کتاب ”نجات المسلمین“ میں کئی مقامات پر اپنے احوال کی طرف اشارات کئے ہیں لیکن اپنے مولد و مسکن کا نام نہیں لکھا، لیکن اپنی دوسری کتاب ”درر الفرائض“ میں اپنے مستقر کا نام سوق تحریر کیا ہے، ۲ آپ کے فرزند مولانا گل محمد نے ”ہفت سلک“ کے نام سے ایک منظوم فقہی کتاب تالیف کی تو اس میں اپنا مولد سوق احمد لکھا، ۳ جو گجرات (پنجاب) کے مضافات میں ہے۔

انہوں نے یہ کتاب ۱۱۳۵ھ/۱۷۲۲ء کو تالیف کی تھی گویا مولانا جامی کا خانوادہ مذکورہ سنہ تک سوق احمد (مضافات گجرات) میں ہی تھا، ہاں یہ قیاس ہے کہ مولانا جامی اپنے تبحر علمی اور مہارت تدریس کے باعث لاہور کے کسی بڑے مدرسہ میں مدرس ہوں یا جیسا کہ انہوں نے اورنگ زیب عالمگیر کے ساتھ اپنی والہانہ عقیدت کا اظہار کیا ہے، اس کے امر پر یا اس کی مالی امداد سے لاہور میں بھی اپنا ایک مدرسہ بنا لیا ہو، لیکن ابھی تک قیاس کے اثبات میں ہمارے پاس کوئی دلائل نہیں ہیں۔

مولانا عبدالنبی جامی اور اورنگ زیب عالمگیر

یقیناً مولانا جامی کی ولادت شاہ جہاں کے عہد (۱۰۳۷-۱۰۶۸ھ/۱۶۲۸-۱۶۵۸ء) میں ہوئی ہو گی لیکن اس کے ساتھ مولانا جامی کے مراسم کا ہمیں علم نہیں ہے، اورنگ زیب عالمگیر (۱۰۶۸-۱۱۱۸ھ/۱۶۵۸-۱۷۰۷ء) چونکہ ایک ذی علم، علم پرور اور دین دار بادشاہ تھا اس لئے مولانا جامی نے اپنی کتابوں میں اس کے ساتھ اپنی عقیدت کا اظہار بھی کیا ہے۔

مولانا جامی نے عمومی فقہی مسائل پر فارسی نظم میں ایک کتاب ”نجات المسلمین“ کے نام سے لکھی تھی، اسے اورنگ زیب عالمگیر کے نام معنون کرتے ہوئے لکھا ہے:

۱۔ جامع الخیرات، قلمی نسخہ ذخیرہ مجددی (شمارہ MS. 167) آغاز

۲۔ فہرست مشترک ۹۰۸/۱/۷

۳۔ فہرست نسخہ ہای خطی فارسی آرشیو ملی پاکستان مرتبہ عارف نوشا ہی (گنجینہ مفتی فضل عظیم بھیروی ۴۱۲)



”اس رسالہ دلپذیر و اتمام اور در عہد خلافت سلطان السلاطین حضرت اورنگزیب بہادر بادشاہ عالمگیر۔“

چوں بہ دورِ شاہ عالمگیر بشگفت این چمن باد یارب ہر بحرِ نزمۂ گاہِ شاہِ جہان شد تمام اندر زمانِ عدل عالم گیر شاہ آنکہ او ہست از کمال دین شاہ دین پروران بوالمظفر خسرو غازی شہ اورنگ زیب بانی شرع محمد ثانی صاحب قرآن یقیناً مولانا جامی کو اورنگ زیب عالمگیر کی طرف سے مدد معاش کے طور پر آراضی وغیرہ بھی دی گئی ہو گی، جس کی تفصیلات کتب تاریخ میں نہیں ملتیں۔

### تالیفات

مولانا عبدالنبی جامی یقیناً بہت سی کتابوں کے مولف ہوں گے، جو امتدادِ زمانہ سے ضائع ہو گئیں، ہمیں اب تک آپ کی صرف مندرجہ ذیل چار کتب کے وجود کا علم ہو سکا ہے:

نجات المسلمین (فارسی منظوم)

مولانا جامی کی یہ کتاب بہت ہی متداول رہی ہے، پاکستان کے مختلف کتب خانوں میں اس کے کئی خطے نسخے پائے جاتے ہیں، ۱۔ متعدد مرتبہ طبع بھی ہو چکی ہے، ۲۔ ہمارے پیش نظر مطبع نولکشور، لاہور کی ۱۳۲۳ھ کی طباعت ہے، اس کا آغاز اس طرح ہوتا ہے:

بسم اللہ الرحمن الرحیم

حمد صانعی کہ اوہام مخطوات در ادراک مصنوعات او قاصر  
حمد حق گو بہر آغاز کتاب اے نکتہ دان تا شود آں نامہ نامی گرامی در جہان  
مولف نے لکھا ہے کہ انہوں نے اپنے والد مولانا عبدالرحمن کی ایک فقہی کتاب کی تنظیم کی ہے۔

۱۔ فہرست مشترک ۹۰۲/۷-۹۰۶

۲۔ کتابشناسی آثار فارسی چاپ شدہ در شبہ قارہ ۱/۵۷۰

بندہ عبدالنبی جامی کہ بیانیگی  
چند بیتی یا تم در فقہ تصنیف پدر  
در حق مسلم چو از ہر بیت او دیدم نجات  
چوں بہ دور شاہ عالمگیر بشگفت ایں چمن  
گفت تاریخش خرد چوں خواندہ را برو دوبار  
شد تمام اندر زمان عدل عالمگیر شاہ  
بوالمظفر خسرو غازی شہ اورنگ زیب  
ان اشعار سے مندرجہ ذیل نتائج اخذ ہوتے ہیں:

۱۔ مولانا جامی نے اس کتاب کی بنیاد اپنے والد مولانا عبدالرحمن جامی کے ہم دست ہونے والے چند ابیات پر رکھی اور ایک نئی کتاب نظم کر دی۔

۲۔ یہ کتاب اورنگ زیب عالمگیر بادشاہ کے عہد (۱۰۵۸-۱۱۱۸ھ/۱۶۵۸-۱۷۰۷ء) میں تالیف کی گئی۔

۳۔ اس کے ساتویں شعر سے اس کی تاریخ تالیف برآمد ہوتی ہے۔

۴۔ یہ کتاب مولف نے اورنگ زیب کے نام معنون کی ہے، اس وقت انتساب کا یہی طریقہ رائج تھا۔

درر الفرائض (فارسی منظوم)

یہ رسالہ بھی مولانا جامی نے علم فقہ کے موضوع پر نظم کیا ہے، اس کا سال تالیف ۱۰۸۱ھ/۱۶۷۰ء ہے،

اس کا قلمی نسخہ ڈاکٹر قریشی احمد حسین احمد (گجرات، پاکستان) کے کتب خانہ میں ہے۔

جامع الخیرات (فارسی نثر)

یہ کتاب بھی مولانا جامی نے اورنگ زیب عالمگیر کے نام معنون کرتے ہوئے لکھا کہ اس وقت ملک

میں شریعت کی عمل داری ہے اور عوام بھی خیرات و صدقات دینے میں فراخ دل نظر آتے ہیں لیکن وہ ان فقہی

احکام سے کما حقہ واقف نہیں ہیں، اس لئے میں نے مناسب سمجھا کہ میں اس موضوع پر ایک جامع کتاب لکھوں تو میں نے مستند کتب فقہ اور فتاویٰ کی روشنی میں ایک کتاب مرتب کر دی ہے، آغاز کے الفاظ سے اس کا پورا مفہوم واضح ہو جاتا ہے:

الحمد لله رب العالمين والصلوة والسلام على خير الخلائق و افضل الانام  
سيد المرسلين ..... مثنوی ..... قطعہ.....

اما بعد می گوید بندہ ضعیف نحیف تراب الاقدام درویشان فقیر حقیر عبدالنبی ولد  
شیخ گرامی مولانا عبدالرحمن المشهور بہ ملا جامی غفر الله و لو الדיہ..... چون دیدم  
کہ دریس ایام فرجام..... در خلافت..... حضرت بادشاہ عالم و عالمیان.....  
مثنوی..... اکثر از عوام علی دین ملوکہم در کار خیرات و میراث و رغبتی تمام  
دارند، این رسالہ را جامع الخیرات نام نهادم تا از مطالعہ آن آثار خیر و برکت و انوار پر  
ہدایت در عالمیان پدید آید و بعد..... مثنوی..... مہیا گشت خوان نعمت آباد.....

بتاریخ ہزار و ہشت و ہشتاد

آخری جملے سے اس کتاب کا سال تصنیف ۱۰۸۸ھ برآمد ہوتا ہے، اس کتاب کا ایک خطی نسخہ ہمارے

ذخیرہ کی زینت ہے۔

محبوب الفقہ (فارسی نثر)

مولانا جامی نے فقہ حنفی کے مطابق ابواب و فصول بنا کر فرائض و آداب تحریر کئے ہیں، اس کا سال  
تالیف ۱۰۹۹ھ/۱۶۸۷ء ہے۔

یہ کتاب شیخ الہی بخش و جلال الدین ناشر کتب، لاہور کی طرف سے شائع ہوئی تھی، اس میں تقریباً ایک  
سو عنوانات ہیں۔

۱۔ ذخیرہ مجددی (مخزنہ پنجاب یونیورسٹی لاہور) شمارہ MS.167

## اولاد

مولانا جامی کی اولاد کے متعلق زیادہ معلومات نہیں ہیں، صرف ایک فرزند مولانا گل محمد کا علم ہوسکا ہے، جو اپنے مستقر سوق احمد (مضافات گجرات، پنجاب) میں رہتے تھے اور انہوں نے یکم محرم ۱۱۳۵ھ/۱۷۲۲ء کو فقہ کی ایک منظوم کتاب ”ہفت سلک“ فارسی میں لکھی تھی، جو انہوں نے سن کہولت میں تصنیف کی تھی، اس نظم کا وزن مثنوی مولانا روم کا ہے، آغاز:

بعد حمد ایزد و نعت رسول آں بی او عرش را نبود قبول  
گوہر سلک ز بحر مثنویست و این ہمہ از فیض روح مولویست  
کتاب کے خاتمہ میں لکھتے ہیں۔

پیر بودم یادگاری ماندہ ام ناپی برجای خود بنشانده ام  
بر ہزار و صد فزودہ سی و پنج شد مرتبت این رسالہ ہفت گنج  
از محرم اولین روز خمیس ختم شد بادا باہل دل انیس  
اس خاتمہ کے بعد مخطوطہ میں اسی رسم الخط اور اسی وزن میں مولف نے اپنے اور اپنے والد کے متعلق

اہم معلومات دی ہیں، جن میں سے چند اشعار ملاحظہ ہوں:

سوک احمد مولد و ماوای من	گر ندانی سوی من بکشای گوش
والد و استاد من ای مرد ہوش	پیشوای رہروان عبدالنبی ست
قبلہ گاہ مقبلان عبدالنبی ست	اہل عالم مقتدی، او مقتدا
بود در علم شریعت پیشوا	در رہ علم و ریاضت بے عدیل
بود در مصر بلاغت رود نیل	باغبان روضہ علم الیقین
طالبان را راہ نمای راستین	کردہ اندر نظم و نثر آں نامور
جامع الخیرات و محبوب و دگر	نسخہ زیبا نجات المسلمین
کرد پر از گوہر و در شمین	



سایہ او تا برفت از سر مرا (کذا) تار و پود عیش شد ابر مرا  
یہ خطی نسخہ سات سلک (ابواب) پر مشتمل ہے اول معنی آمنت باللہ، دوم معنی ملائکہ و سوم.....

وصال

مولانا عبدالنبی جامی کا سال ولادت و وفات ہمیں اب تک کسی ذریعہ سے بھی معلوم نہیں ہو سکا، اگر  
مولانا جامی کا تعلق سوق احمد (گجرات) کے بعد لاہور سے تھا تو لاہور کے قبرستان میانی میں جس مولانا جامی  
کی قبر ہے وہ کون ہیں؟ یہاں کے تذکرہ نویسوں نے ان کا نام تک نہیں لکھا۔

تحقیقات چشتی (۱۸۶۳ء) کے مولف نے صرف حال قبر مولوی جامی لاہوری کا عنوان بنا کر انہیں  
عہد جہانگیر بادشاہ کے بڑے مولوی اور مدرس لکھا دیا ہے، ان کا نام نہیں لکھا ہے، ۲ ظاہر ہے اس سے مراد  
مولانا محمد حسین جامی نقشبندی لاہوری ہیں، لالہ کنھیالال نے تاریخ لاہور (۱۸۸۲ء) میں بھی میانی میں  
مدفون قبر مولوی جامی کی قدیم زمانہ کی بنی ہوئی ہے..... عہد جہانگیری و شاہ جہانی میں یہ بزرگ لاہور میں  
بڑا عالم و فاضل تھا، اس کے فتویٰ کو سب اہل اسلام قبول کرتے تھے، بادشاہ کے دربار میں بھی اس کا دخل  
تھا، ۳ لکھ کر ٹال دیا ہے، جب کہ ہماری تحقیقات کے مطابق وہ جہانگیر کے ابتدائی سنین حکومت تک ہی  
بقید حیات نظر آتے ہیں۔

اسی طرح لاہور کے دوسرے مورخ سید محمد لطیف نے اپنی انگریزی کتاب (۱۸۹۲ء) میں بھی ملا جامی  
لاہوری لکھ کر ان سے جو فارسی اشعار منسوب کئے ہیں وہ مولانا عبدالنبی جامی کے ہیں، ۴ مولانا محمد حسین  
جامی سے ان کا کوئی تعلق نہیں ہے، بظاہر انہوں نے اپنا کوئی ماخذ نہیں بتایا لیکن ان کے پیش نظر دو ہی کتابیں  
تھیں، اول تحقیقات چشتی اور دوم کنھیالال کی تاریخ لاہور، سید محمد لطیف کی معلومات موخر الذکر کتاب سے  
ماخوذ معلوم ہوتی ہیں۔

۱۔ نوشاہی، عارف: فہرست نسخہ ہای خطی فارسی آرشیو ملی پاکستان، گنجینہ مفتی فضل عظیم بھیروی، تہران

۲۔ تحقیقات چشتی ۱۷۵

۳۱۱-۳۱۳

۳۔ تاریخ لاہور ۲۹۷

4- M. Latif: Lahore, Its History..... pp.60-61

منشی محمد الدین فوق نے تو تاریخ اور تذکرہ نویسی کی ساری حدود پھلانگ کر مولوی جامی لاہوری کا عنوان دے کر مولانا محمد حسین جامی اور مولانا عبدالنبی جامی کو ایک ہی بنا دیا ہے، ان کی معلومات سید محمد لطیف کی انگریزی کتاب سے بغیر حوالہ منقول ہیں، لکھتے ہیں:

”جہانگیر و شاہ جہان کے زمانہ میں ان کے علم و فضل کا لاہور میں چرچا تھا..... شاہ جہاں کی

نظر بندی کے بعد عالمگیر بادشاہ کا زمانہ آیا تو اس نے بھی ان کی عزت کو برقرار رکھا، ۱۰۷۲ھ

میں بعہد اورنگ زیب عالمگیر انتقال کر گئے“۔

پھر ان کے وہی اشعار نقل کئے ہیں جو سید محمد لطیف نے بھی دیئے ہیں، جبکہ ہمارے مولف مولانا

عبدالنبی جامی تو ۱۰۹۹ھ تک بقید حیات اور تصنیف و تالیف میں مصروف نظر آتے ہیں۔

۱۔ فوق، محمد الدین: تذکرۃ العلماء و المشائخ (تذکرہ علمائے لاہور) ۱۸

ان کے بعد آنے والے تذکرہ نویس تو بے چارے نقل کرنے کی قابلیت بھی نہیں رکھتے تھے۔

## حضرت شیخ صبغۃ اللہ سرہندی

آپ حضرت خواجہ محمد معصوم کے فرزند اکبر تھے، آپ کی ولادت بروز جمعہ ۱۱ ربیع الثانی ۱۰۳۳ھ / ۱۶۲۳ء کو سرہند میں ہوئی، یعنی آپ حضرت امام ربانی مجدد الف ثانی کے حین حیات تولد ہوئے تھے، حضرت ان دنوں بادشاہ نورالدین جہانگیر کے حکم پر اس کے لشکر کے ساتھ رہتے تھے، اس وقت آپ کا قیام اجمیر میں تھا۔

حضرت خواجہ غلبہ اشتیاق کے باعث آپ سے ملاقات کے لئے روانہ ہو چکے تھے، حضرت مجدد الف ثانی ان ایام میں بادشاہ سے اجازت لے کر سرہند کے لئے روانہ ہو گئے تھے کہ راستہ میں قاصد نے خبر دی کہ حضرت خواجہ کے ہاں فرزند تولد ہوئے ہیں، یہ خبر سن کر حضرت اور حضرت خواجہ دونوں بہت مسرور ہوئے۔

آپ کی والدہ محترمہ، جو نہایت مودب قسم کی سیدزادی تھیں انکساری کے باعث بچے کا نام نہیں رکھا، عقیقہ وغیرہ ہو گیا، تین روز کے بعد یہ حضرات سرہند تشریف لائے تو خود حضرت مجدد الف ثانی نے اس بچے کا نام محمد صبغۃ اللہ رکھا، آپ نے فرمایا کہ اس فرزند میں میں نے ”اصالت“ کا رنگ دیکھا ہے اسی لئے اس کا یہ نام رکھا ہے۔

شیخ صبغۃ اللہ صرف چھ ماہ کے تھے کہ شدید علیل ہو گئے، زندگی سے مایوسی کے آثار نمایاں ہونے لگے، جب حضرت مجدد الف ثانی کو بیماری کا علم ہوا تو آپ گھر تشریف لائے اور آپ کی توجہ اور دعا کی برکت سے موصوف صحت یاب ہو گئے، اس صاحبزادے کی عمر ابھی پوری ایک سال نہیں ہوئی تھی کہ حضرت مجدد الف ثانی کا ۱۰۳۴ھ کو وصال ہو گیا۔

تحصیل علم

شیخ صبغۃ اللہ نے خود بیان فرمایا کہ میں نے تیرہ سال کی عمر میں اپنے چچا حضرت خواجہ محمد سعید سے

عضدی جیسی دقیق کتاب پڑھ لی اور اس سے پہلے اور بعد بھی دوسری مروجہ کتب انہی کی خدمت میں پڑھیں، صرف چالیس روز میں قرآن مجید حفظ کر لیا۔

تحصیل علوم کے دوران اپنے والد گرامی حضرت خواجہ محمد معصوم سے باطنی علوم کا کسب بھی کر لیا، اس طرح یہ فرزند گرانمایہ جلد ہی ظاہری و باطنی علوم سے آراستہ ہو گئے، حضرت خواجہ اپنے اس فرزند کے نام عمدہ بشارات خطوط میں لکھا کرتے تھے، جسے آپ ادب کے تحت دھو کر اس کا پانی پی لیا کرتے تھے، صرف چند مکاتیب ایسے تھے، جو عقیدت مندوں نے آپ تک پہنچنے سے پہلے نقل کر لیے جو مکتوبات معصومیہ کی پہلی جلد میں شامل ہیں۔ ۱۔

آپ کے مزاج میں بے کیفی کارنگ غالب تھا، حضرت خواجہ، شیخ صبغۃ اللہ کی بہت تعظیم کرتے تھے، شیخ کئی بار دہلی بھی گئے تھے، بجواڑہ کی بھی سیر کی تھی۔

آپ اپنے والد گرامی کے ساتھ حج پر گئے تو واپس آتے ہوئے حضرت غوث اعظم شیخ عبدالقادر جیلانی کے مزار مبارک پر بھی حاضر ہوئے۔

آپ کی عادت تھی کہ اپنے باطنی احوال پوشیدہ رکھتے تھے، آپ انک کے قاضی، جو مرزا غیاث الدین کے چچا تھے، کے ہاں دعوت پر بھی گئے تھے، شیخ صبغۃ اللہ کا بل بھی گئے تھے، جہاں آپ کے ارشاد کو بہت وسعت ملی تھی۔

## وصال

حضرت شیخ صبغۃ اللہ کا وصال بروز جمعہ ۹ ربیع الاول ۱۱۲۲ھ / ۱۷۱۰ء، کو ہوا، آ کی ولادت ۱۰۳۳ھ کو ہوئی، اس اعتبار سے آپ کی عمر نوے سال کے قریب ہوئی۔

آپ اپنے والد بزرگوار کے ہمراہ حج کے لئے بھی گئے تھے، حجاز مقدس سے واپس آتے ہوئے آپ کو حضرت نے بغداد جانے اور حضرت غوث اعظم شیخ عبدالقادر جیلانی کے مزار پر جا کر داراشکوہ کے متعلق یہ

۱۔ مکتوبات معصومیہ / ۱، ۶۳، ۱۸۹، ۱۹۶، ۲۱۵، ۲۳۱



عرض کرنا کہ وہ اسلام سے پھر گیا ہے، آپ اس پر سے اپنی توجہات ہٹالیں۔ ۱۔

اولاد

شیخ صبغۃ اللہ کے ہاں کئی فرزند تولد ہوئے لیکن ان میں سے صرف چار اپنی طبعی عمر کو پہنچ سکے، سب سے بڑے شیخ ابوالقاسم تھے، جو ظاہری و باطنی علوم کے جامع تھے، فارسی میں شعر بھی کہتے تھے اور فائق تخلص تھا، ان کا علمی مرتبہ بھی بہت اعلیٰ تھا، حضرت خواجہ محمد معصوم کے ان کے نام کئی مکاتیب ہیں۔ ۲۔

شیخ فائق کا اکبر آباد (آگرہ) میں ۱۰۸۲ھ/۱۶۷۲ء کو انتقال ہوا۔

شیخ صبغۃ اللہ کے دوسرے فرزند شیخ محمد اسماعیل بھی بڑے عالم و عارف تھے، فارسی میں یہ بھی شعر کہتے تھے اور عاشق تخلص تھا۔

ان کے تین فرزند تھے، اول شیخ صبغۃ اللہ، جو کابل میں مقیم اور مصرف ارشاد تھے، دوسرے شیخ غلام محمد ثانی تھے، جو ان سب میں زیادہ روحانی شہرت کے مالک تھے، ۳۔ آپ کے تیسرے فرزند شیخ اہل اللہ تھے، ان کے زمانہ میں سرہند پر سکھوں نے کئی حملے کئے، جن میں شیخ اہل اللہ بنفس نفیس شریک ہوئے تھے۔

مریدین و خلفاء

شیخ صبغۃ اللہ کو حضرت خواجہ محمد معصوم نے کابل و غور بھیجا تھا تا کہ وہاں اہل سلوک کو مشق کروائیں، میر صفرا احمد معصومی نے، جو آپ کے داماد و خلیفہ تھے، اپنی کتاب معدن الجواہر میں لکھا ہے کہ انہوں نے تیرہ اصحاب کو خلافت دی تھی۔ ۴۔

۱۔ داراشکوہ بن شاہ جہان، میاں میر لاہوری اور ملا شاہ بدخشی سے سلسلہ قادریہ میں بیعت تھا۔ (مقامات معصومی ۱/۶۳-۶۴ حسان الحرمین، مقدمہ)

۲۔ مکتوبات معصومیہ ۲/۱۰۲، ۱۲۱، ۱۲۳، ۱۲۹، ۳/۲۲۵

۳۔ تفصیلی حالات ہماری مرتبہ کتاب مناقب مخدومین کے مقدمہ میں ملاحظہ کریں۔

۴۔ مقامات معصومی ۴/۱۸۳

شیخ صبغۃ اللہ کے حالات پر آپ کے حین حیات میر صفرا احمد مذکور نے معدن الجواہر کے نام سے ایک کتاب لکھی تھی، ۱۔ پھر انہوں نے مزید کچھ روایات اپنی دوسری تالیف مقامات معصومی میں بھی درج کر دی ہیں۔

شیخ صبغۃ اللہ نے حضرت مجدد الف ثانی کے دفاع میں بھی ایک رسالہ لکھا تھا، ۲۔ جس کے وجود سے ہم تا حال بے خبر ہیں۔

۱۔ معدن الجواہر ہمارے مقدمہ کے ساتھ ارمغان امام ربانی کی نویں جلد میں شامل ہے۔

۲۔ روضۃ القیومیہ (جلد اول اردو ترجمہ)

## حضرت حجۃ اللہ محمد نقشبند ثانی

حضرت حجۃ اللہ، حضرت خواجہ محمد معصوم کے فرزند دوم تھے، آپ کی ولادت سرہند میں ذی قعد ۱۰۳۲ھ / ۱۶۲۲ء کو حضرت مجدد الف ثانی کے وصال (۲۸ صفر ۱۰۳۲ھ) کے بعد ہوئی، ابھی آپ کی والدہ محترمہ امید سے تھیں کہ حضرت مجدد الف ثانی کو اس کا علم ہوا تو آپ بہت خوش ہوئے اور فرمایا کہ تمہارا یہ بیٹا عجائب روزگار اور صاحب معارف و اسرار ہوگا۔

قرآن مجید پڑھنے کے بعد درسی کتب شروع کیں، سلطان پور جا کر جامع العلوم ملا بدرالدین سلطان پوری کی خدمت میں رہ کر پڑھا، آپ نے اکثر کتب اپنے چچا حضرت خواجہ محمد سعید کے حضور رہ کر ختم کیں، خواجہ صاحب فرمایا کرتے تھے کہ حجۃ اللہ مجھ سے پڑھنے نہیں بلکہ مجھے پڑھانے آتے ہیں، جس کی وجہ یہ تھی کہ وہ سبق کے دوران اتنے باریک بینی سے سوالات کرتے تھے کہ آپ بہت ہی خوش ہوتے تھے۔

اورنگ زیب عالمگیر کی فوج کے اکثر فوجی ان کے زیر تربیت رہ کر سلوک کی مشق کیا کرتے تھے، علم تفسیر میں اتنا درک تھا کہ ایک مرتبہ خواجہ محمد زبیر کو تفسیر بیضاوی کے بعض مواضع پر اشکال درپیش ہوئے تو حضرت خواجہ محمد سعید نے حضرت حجۃ اللہ کو بلا بھیجا کہ تم آ کر ان کے اشکال کا جواب دو۔

### تالیفات

حضرت حجۃ اللہ نے اپنے مکتوبات ”وسیلۃ القبول“ میں اپنی کئی تالیفات کا ذکر کیا ہے:

- ۱۔ رسالہ در تحقیق گناہان، یہ رسالہ آپ نے تالیف کر کے اورنگ زیب عالمگیر کو بھیجا تھا۔ ۱
- ۲۔ رسالہ در تحقیق معنی توبہ، یہ رسالہ بھی آپ نے مرتب کر کے اورنگ زیب کو ارسال فرمایا تھا۔ ۲
- ۳۔ رسالہ در شرح اسمائے حسنی، یہ رسالہ بھی آپ نے اورنگ زیب کے لئے لکھا تھا۔ ۳

۱۔ وسیلۃ القبول ۱/۸/۱۵، ۱۶/۲۲، ۳۸/۵۱

۲۔ ایضاً ۱/۱۹/۲۵

۳۔ ایضاً

۴۔ رسالہ فضیلت ذکر خفی (عربی)، یہ رسالہ آپ نے مخدوم محمد یوسف رابع گردیزی ملتانی کی استدعا پر لکھا۔ ۱

۵۔ رسالہ رد مخالفین حضرت مجدد الف ثانی۔ ۲

۶۔ رسالہ تحفہ سلوک کا قلمی نسخہ نیشنل میوزیم آف پاکستان، کراچی میں ہے۔ ۳

### وسیلۃ القبول الی اللہ والرسول

یہ حضرت حجۃ اللہ کے مکتوبات کا مجموعہ ہے، جسے مولانا عماد الدین محمد نے ۱۱۱۵ھ/۱۷۰۳ء کو مرتب کیا، اسی سال حضرت کا وصال ہو گیا تھا، یہ مجموعہ خود صاحب مکتوبات اور حضرت خواجہ محمد معصوم دیگر صاحبزادگان و خلفاء کی اورنگ زیب سے روابط کی بہت سی مثالیں ملتی ہیں، یہ کتاب دو حصوں میں ہے، پہلے میں ۱۲۸ مکاتیب اور دوسرے میں ۶۸ مکتوبات ہیں، ڈاکٹر غلام مصطفیٰ خان کی تصحیح سے سندھ یونیورسٹی سے ۱۹۶۳ء کو اس کا فارسی متن شائع ہوا تھا، پھر ڈاکٹر نذیر احمد رانجھا کا اردو ترجمہ خانقاہ سراجیہ، کنڈیاں، میاں والی سے طبع ہوا۔

### وصال

حضرت حجۃ اللہ کا سال وصال ۱۱۱۵ھ/۱۷۰۳ء ہے، روضۃ القیومیہ کے مولف نے ۱۱۱۴ھ دیا ہے، گویا ایک سال کا فرق ہے۔

### اولاد

حضرت حجۃ اللہ کی اولادیں چھ لڑکے اور دو لڑکیاں تھیں، تین صاحبزادے یعنی عبداللہ، عبدالرحمن اور عبدالرحیم کم سنی میں فوت ہو گئے باقی تین صاحب کمال ہوئے، ۲ ان میں بڑے شیخ ابوالاعلیٰ تھے، خواجہ محمد زبیر سرہندی انہی کے صاحبزادے شہرت کی بام عروج پر تھے، حضرت حجۃ اللہ کے دوسرے فرزند

۲۔ وسیلۃ القبول ۱۲۵/۲

۱۔ مقامات معصومی ۳/۳۷۷

۳۔ فہرست مشترک ۱۳۳۶/۳ حضرت حجۃ اللہ کے باقی رسائل کے خطی نسخوں کے بارے میں ہمیں کوئی

۴۔ انساب الانجاب ۲۷

معلومات نہیں ہیں۔



شیخ محمد عمر تھے اور تیسرے شیخ محمد کاظم، ان حضرات کی اولاد کی تفصیلات حضرت مجدد الف ثانی کے انساب پر کتب میں عام ملتی ہیں۔

## اسفار حج

حضرت حجۃ اللہ نے تین مرتبہ حج کے لئے سفر کیا، پہلا سفر اپنے والد گرامی کے ہمراہ ۱۰۶۷-۱۰۶۸ھ/۱۶۵۷-۱۶۵۸ء کو، پھر دوسرا سفر ۱۰۸۹ھ/۱۶۷۸ء کو ہوا، جس میں اورنگ زیب عالمگیر کے کہنے پر آپ نے براستہ دکن یہ سفر اختیار کیا، کیوں کہ ان دنوں اورنگ زیب دکن کی مہمات سر کرنے میں مصروف تھا، اس نے عرصہ تک آپ کو تعلیم سلوک کے لئے دکن میں روک رکھا۔ ۱

آپ کا تیسرا سفر حج ۱۱۰۳ھ/۱۶۹۱ء کو براستہ افغانستان و ایران ہوا، عقیدت مندوں نے کئی مقامات پر قیام کے لئے مجبور کیا، آپ ۱۱۰۹ھ/۱۶۹۷ء کو حرمین الشریفین پہنچے۔ ۲

ان تینوں اسفار کے دوران آپ کے استقبال کے لئے حضرت خواجہ محمد معصوم کے خلیفہ صادق شیخ محمد مراد معصومی بخاری دمشقی اپنے مریدین کی بڑی تعداد کے ساتھ استقبال کے لئے شام سے آتے رہے اور لاکھوں روپے نذرانہ پیش کرتے رہے۔ ۳

## حضرت حجۃ اللہ اور اورنگ زیب

حضرت حجۃ اللہ بھی اورنگ زیب کے ساتھ منسلک رہے اور موانست کی نوبت یہاں تک پہنچی کہ بادشاہ کے لئے آپ کو جدا کرنا مشکل ہو گیا، آپ نے چار رسائل تالیف کر کے اورنگ زیب کو ارسال کئے۔ آپ دوسرے سفر حج کے دوران اورنگ زیب کے کہنے پر براستہ دکن روانہ ہوئے کیوں کہ بادشاہ ان دنوں دکنی مہمات سر کرنے میں مصروف تھا، اس نے آپ کو تعلیم سلوک کے لئے عرصہ تک دکن میں روک رکھا، ایک مکتوب میں خود لکھا ہے کہ بادشاہ نے اپنے دستِ خاص سے مکتوب لکھ کر مجھے بلایا، اس نے اپنے بیٹے شہزادہ کام بخش کو میرے سپرد کیا کہ اس کی تعلیم سلوک مکمل کرو، تو ہم نے اسے اپنے حلقہ میں شامل کر لیا۔

۱۔ روضۃ القیومیہ ۳۲/۳-۳۳ (اردو ترجمہ)

۲۔ ایضاً ۱۰۱/۳-۱۱۹

۳۔ رک احوال شیخ محمد مراد معصومی، کتاب حاضر

حضرت حجۃ اللہ نے اپنے ایک مکتوب میں اورنگ زیب کو ”امام اکبر بادشاہ دین پرور وارث سید البشر علیہ و علی آلہ الصلوٰۃ والسلام“ جیسے بامعنی لقب سے مخاطب کیا ہے، آپ نے بادشاہ سے جانے کی اجازت مانگی تو اس نے آپ کو مزید رکنے کے لئے کہا اور بتایا کہ وہ اس وقت بادشاہ کی مرضی کے بغیر نہیں جاسکتے۔

پھر ۱۰۹۹ھ / ۱۶۸۷ء کو والی بیجاپور ابوالحسن کی دختر ثانی کے ساتھ خواجہ حجۃ اللہ کے فرزند شیخ محمد عمر کا نکاح خود اورنگ زیب کے حکم سے ہوا۔

اب آپ پیرانہ سالی کے باوجود تیسری مرتبہ حج کے لئے روانہ ہونا چاہتے ہیں لیکن نوبت یہاں تک

پہنچی کہ

”باوجودی کہ بادشاہ دین پناہ از کمال اخلاص از خود جدا نمی فرمودند“ لے

۱۔ وسیلہ ۱۳۹/۲۲/۱ تفصیل کے لئے ملاحظہ ہو: مقامات معصومی ۱۵۷-۱۶۰ و بہ بعد

## حضرت مروج الشریعہ شیخ محمد عبید اللہ

آپ حضرت خواجہ محمد معصوم کے تیسرے فرزند تھے، عین نماز کے دوران آپ کو اپنا خطاب ”مروج الشریعہ“ الہامی طور پر معلوم ہوا۔

آپ کی ولادت رجب ۱۰۳۸ھ / ۱۶۲۹ء کو ہوئی، آپ صرف سات سال کے تھے کہ مولانا عبدالحکیم سیالکوٹی سرہند آئے اور صاحبزادگان سے سوال کیا کہ دل تو گوشت کا ایک ٹوٹھڑا ہے وہ کیسے ذکر کر سکتا ہے؟ اس کا جواب حضرت مروج الشریعہ نے دیا تو مولانا ناسن کر حیران رہ گئے، شیخ صبغۃ اللہ کی روایت ہے کہ انہوں نے قرآن مجید ایک ماہ میں حفظ کر لیا تھا۔

آپ نے طاہری علوم کی تحصیل اپنے چچا حضرت خواجہ محمد سعید اور جامع العلوم ملا بدرالدین سلطانی پوری کی خدمت میں کی تھی، حضرت خواجہ محمد معصوم سے آپ کی آخری عمر میں صحیح مسلم بھی پڑھی تھی، آپ کا کشف بہت صحیح ہوتا تھا، حضرت خواجہ نے انہیں محبوبیت کی بشارت دی تھی۔

حضرت خواجہ کے مکتوبات معصومیہ کی جلد اول کے جامع آپ ہی ہیں، اس کے بعد آپ نے آپ کے مکاشفات حریم بھی عربی میں جمع کئے تھے، جس کا نام یواقیت الحرمین ہے، پھر آپ نے ملاشا کر بن ملا بدرالدین سرہندی کو اس کا فارسی میں ترجمہ کرنے کا امر فرمایا تو انہوں نے ”حسنات الحرمین“ کے نام سے یہ ترجمہ کیا۔

حضرت خواجہ کے تمام معارف پر انہیں مکمل دسترس حاصل تھی، آپ کم سنی سے ہی ”میاں حضرت“ کے لقب سے مشہور تھے۔

۱۔ حسنات الحرمین کا فارسی متن مع اردو ترجمہ و مفصل مقدمہ، تنظیم الاسلام پبلی کیشنز، گوجرانوالہ سے دوسری مرتبہ طبع ہو گیا ہے۔

حضرت خواجہ کے فرزندوں میں آپ سب سے زیادہ مقرب اور محبوب تھے، آپ اپنے مریدین کی تربیت بالکل حضرت خواجہ کی طرح کرتے تھے۔

حضرت خواجہ کے وصال کے بعد آپ پر اس قدر غم و الم طاری ہوا کہ آپ مستقل علیل رہنے لگ گئے، اور نگ زیب نے اس دوران ملاقات کا اشتیاق ظاہر کیا، تو اپنی بیماری کا عذر کر کے آنے سے معذرت کی، جس پر بادشاہ نے کہا کہ یہاں ہر قسم کے اطباء اور ادویات موجود ہیں، یہاں آپ کا علاج صحیح طور سے ہو سکے گا، آپ نے اطاعت امر کو ترجیح دیتے ہوئے سفر کیا، جہاں امراء و فقراء نے آپ سے ہدایت حاصل کی، آپ کی صحبت میں بادشاہ نے ایک خاص مراقبہ کا طریقہ سیکھا اور وہ اتنا خوش ہوا کہ اس کی لذت اُس سے مرتے دم تک جدا نہ ہوئی۔

اس قیام دہلی کے دوران شہزادہ محمد اعظم اور اس کی اہلیہ اور شہزادہ بیدار بخت بھی آپ سے بیعت ہوئے۔

## وصال

دہلی سے واپس سرہند آتے ہوئے جہاں آپ کے چچا حضرت خواجہ محمد سعید کا وصال ہوا تھا یعنی سرائے سنہ ۱۰۸۳ھ / ۱۶۷۲ء کی تاریخ تھی، اس دوران آپ جمعہ کی نماز اشارہ سے پڑھ رہے تھے کہ ۲۴ یا ۲۵ سال کی عمر میں انتقال ہوا، آپ کا تابوت شریف وہاں سے سرہند لے جا کر حضرت خواجہ محمد معصوم کے روضہ کے سامنے دفن کیا گیا، اخوند سجادول سرہندی نے آپ کو غسل دینے کی سعادت حاصل کی۔

## تالیفات

حضرت مروج الشریعت نے مکتوبات معصومیہ کی جلد اول کے علاوہ یواقیت الحرمین اور رسالہ فی قرأت خلف الامام، یہ رسالہ مولف کے فرزند شیخ محمد ہادی نے مولف کے مسودات سے مرتب کیا تھا، آپ کے مکتوبات خزینۃ المعارف کے قلمی نسخہ مخزونہ کتابخانہ خانقاہ مجددیہ، قلعہ جواد، کابل کے ساتھ مجلد تھا، جو حالیہ انقلاب افغانستان کے دوران دیگر مخطوطات کے ساتھ ضائع ہو گیا۔



اس کے علاوہ رسالہ در عدم تعمیل کفار، یہ رسالہ آپ نے اورنگ زیب عالمگیر کے لئے لکھ کر بھیجا تھا، ۱  
 آپ نے امام فخر الدین رازی کے رد میں ایک رسالہ لکھا تھا، امام رازی نے فقہ حنفی کے رد میں یہ رسالہ لکھا  
 تھا، جو امام ہمام کے رسالہ کا جواب ہے۔ ۲

اولاد

حضرت مروج الشریعت کی اولاد میں پانچ فرزند اور تین لڑکیاں تھیں، لڑکوں میں سے صرف تین  
 صاحبزادے یعنی شیخ محمد ہادی، شیخ محمد پارسا اور شیخ محمد سالم زندہ رہے، ان میں اول الذکر کو زیادہ شہرت  
 حاصل ہوئی، وہ کئی کتابوں کے مولف بھی تھے۔ ۳

۱- خزینۃ المعارف ۱۲۲/۹۵

۲- روضۃ القیومیہ ۲۰۱/۲-۲۰۲

۳- مقامات معصومی حضرت مروج الشریعت کی اولاد کی تفصیل مقامات معصومی

۲۰۵-۲۰۳/۴

۲۱۱/۴-۲۱۶ ملاحظہ کریں۔

## حضرت خواجہ محمد اشرف

آپ حضرت خواجہ محمد معصوم کے فرزند چہارم تھے، ۱۰۲۸ھ / ۱۶۳۸ء کو سرہند میں ولادت ہوئی، رب کریم نے انہیں ظاہری حسن سے بھی نوازا تھا، بہت کم عرصہ میں قرآن شریف پڑھ لیا اور پھر حضرت خواجہ محمد سعید اور ملا بدرالدین سلطانپوری سے درسی کتب پڑھی تھیں۔

آپ نے خود تفسیر بیضاوی پر نہایت متین حواشی انہی ایام میں لکھے تھے، یعنی جب آپ طالب علم تھے۔ حج پر جاتے ہوئے اورنگ زیب کے کہنے پر حضرت خواجہ اپنے اس فرزند شیخ محمد اشرف کو بادشاہ کے پاس چھوڑ گئے تھے، جو اس کی تعلیم و تربیت کے لئے سفر و حضر میں اس کے ساتھ رہتے تھے، حضرت خواجہ جب حج سے واپس آئے تو وہ بھی بادشاہ سے اجازت لے کر سرہند ملاقات کے لئے حاضر ہوئے، اس وقت حضرت خواجہ سرہند کی بڑی مسجد سے پاکی میں سوار ہو کر گھر جا رہے تھے، کہ بیٹے کو دیکھ کر سواری سے نیچے اترے، معانقہ کیا اور وہاں کے احوال دریافت کئے، حضرت بادشاہ کے باطنی احوال سن کر بہت محظوظ ہوئے، کیوں کہ بادشاہ کی تربیت آپ کا مقصد حیات تھا۔

خود خواجہ محمد اشرف کی روایت ہے کہ حضرت خواجہ کے آخری ایام میں آپ کے ارشاد کی کثرت کا یہ عالم تھا کہ عیدوں کے ایام میں نمازی ایک دوسرے کے اوپر سجدے کرتے تھے، حضرت خواجہ نے اپنے اس فرزند کو قطبیت و امامت کی بشارت بھی دی تھی۔

خواجہ محمد اشرف کابل بھی جایا کرتے تھے، ایک مرتبہ وہاں کے ناظم امیر خان عمدة الملک ۲ کے گھر میں مولف مقامات معصومی اور شیخ محمد اشرف کی صحبت رہی تھی۔

۱۔ ان امور کی تفصیل ہم نے مقامات معصومی کی جلد اول میں بیان کی ہے۔

2- Athar Ali: Mughal Nobility Under Aurangzeb, p.62, 67, 80,

## وصال

خواجہ محمد اشرف کا وصال سرہند میں ۲۸ صفر ۱۱۱۸ھ / ۱۷۰۶ء کو حضرت مجدد الف ثانی کے عرس کے روز ہوا، حضرت خواجہ کے روضہ گنبد کے اندر دفن ہوئے۔

## اولاد

خواجہ محمد اشرف کے چار فرزند تھے، بڑے شیخ محمد جعفر تھے، جو سرہند میں سکھوں کے خلاف لڑتے ہوئے شہید ہوئے، آپ کے دوسرے بیٹے شیخ محمد حیات تھے۔

آپ کے تیسرے فرزند شیخ روح اللہ تھے، جنہوں نے حضرت حجۃ اللہ کی خدمت میں رہ کر کسب فیض کیا تھا، آپ کے چوتھے لڑکے میاں شاہ فی الحال تھے، انہوں نے حضرت خواجہ محمد معصوم کے احوال پر پوری کتاب بھی لکھی تھی، جس کے کسی قلمی نسخے سے ہم تا حال ناواقف ہیں، اس کے علاوہ انہوں نے حجۃ الحق فی دفع اعتراضات شیخ عبدالحق، مواہب القیوم فی تائید الاحمد والمعصوم بھی تالیف کی تھیں، موخر الذکر دونوں کے کئی مخطوطات ہمارے ذخیرہ (مخزونہ پنجاب یونیورسٹی لائبریری، لاہور) کی زینت ہیں۔

۱۔ شیخ محمد اشرف کی اولاد کی تفصیل کے لئے دیکھئے مقامات معصومی ۲۲۹/۴

## حضرت خواجہ سیف الدین سرہندی

آپ حضرت خواجہ محمد معصوم کے پانچویں فرزند تھے، آپ کے صاحبزادوں میں سب سے زیادہ شہرت انہی کو نصیب ہوئی، اورنگ زیب عالمگیر کے کہنے پر آپ اس کی تربیت کے لئے اس کے شاہی محل میں رہتے تھے، لیکن کمال احتیاط کے ساتھ محل میں قیام کی بجائے محل کے چوکیدار کی کٹھیا میں رہتے تھے، اورنگ زیب امور سلطنت سے فراغت کے بعد آپ سے ملاقات اور تعلیم سلوک لئے اس جھونپڑی میں ہی آیا کرتا تھا۔

آپ کی ولادت ۱۰۴۹ھ / ۱۶۳۹ء کو سرہند میں ہوئی، کم عمری میں ہی قرآن مجید پڑھ لیا، پھر کتب متداولہ کی تحصیل کا آغاز ہوا، آپ ابھی صرف گیارہ سال کے تھے کہ حضرت خواجہ نے ولایت کے درجات میں سے درجہ ”فناء قلب اور ولایت صغریٰ“ کی بشارت دی۔

آپ اپنے والد کے حین حیات ہی ارشاد کے اعلیٰ مرتبہ پر فائز ہو گئے تھے، ان کے کارناموں سے دین و ملت کو طرادت ملی، بدعت اور بدعتیوں کا ہندوستان سے خاتمہ ہوا، اورنگ زیب کی خواہش تھی کہ حضرت خواجہ اس کے دربار میں اپنے فرزندوں میں سے کسی کو میرے پاس دربار میں بھیج دیں تو آپ نے استخارہ کر کے خواجہ سیف الدین کو اس مقصد کے لئے روانہ کیا تھا۔

شہزادہ محمد اعظم بھی آپ سے بیعت تھا، وہ کھانا کھلاتے وقت خود آپ کے ہاتھ دھلواتا تھا، جب آپ دہلی سے سرہند آتے تھے، صاحبزادگان سمیت بہت سے افراد آپ کا استقبال کرتے تھے، آپ کی مجلس بالکل حضرت خواجہ محمد معصوم جیسی ہوتی تھی۔

### مکتوبات سیفیہ

یہ حضرت خواجہ سیف الدین کے مکتوبات کا مجموعہ ہے، جسے آپ کے فرزند بزرگ مولانا خواجہ محمد اعظم نے مرتب کیا تھا، اس میں ۱۹۰ مکاتیب ہیں، اس مجموعہ میں حضرت خواجہ محمد معصوم کے معارف اس کثرت سے ہم نے مقامات معصومی کی جلد اول اسی قسم کے امور کے لئے مختص کی ہے۔



سے درج ہیں کہ اسے اگر مکتوبات معصومیہ کا ذیل قرار دیں تو صحیح ہوگا، یہ مجموعہ ڈاکٹر غلام مصطفیٰ خان مرحوم کی کوشش سے اداہ مجددیہ، کراچی سے طبع ہوا تھا، کتابت کی غلطیاں شمار کرنا ناممکن ہے، اس کا اردو ترجمہ ڈاکٹر نذیر احمد رانجھانے کیا، جو خانقاہ سراجیہ، کندیاں، میانوالی سے شائع ہوا۔

## وصال

حضرت خواجہ سیف الدین کا وصال ۲۰ جمادی الاول ۱۰۹۶ھ / ۱۶۸۵ء) کو ہوا، آپ کی عمر ۴۷ سال ہوئی، مادہ تاریخ وفات ہے: ”ہی ہی ستون دین افتاد“

آپ کا روضہ الگ بنایا گیا، وصال سے پہلے آپ نے اسی جگہ (مدفن) کے بارے میں واضح اشارہ کیا تھا۔

## اولاد

حضرت خواجہ سیف الدین کے آٹھ فرزند تھے، ان میں پہلے تین اپنے والد کے حسین حیات بڑے ہو کر کسب کمالات کے بعد مجمع کمالات بنے۔

ان میں بڑے صاحبزادے مولانا محمد اعظم تھے، جنہوں نے آپ کے مکتوبات سیفیہ جمع کئے، ۲ ان کو حضرت خواجہ سیف الدین نے ”محبوبیت“ کی بشارت دی تھی، ان کا وصال ۱۱۱۲ھ / ۱۷۰۲ء کو ہوا، دوسرے بیٹے شیخ محمد حسین تھے، ان کا انتقال ۱۱۱۶ھ / ۱۷۰۵ء کو ہوا، تیسرے فرزند شیخ محمد شعیب تھے۔ ۳

## خلفاء

روضۃ القیومیہ میں ہے کہ خواجہ سیف الدین کے بے شمار خلفاء تھے، ہم نے مقامات معصومی کے تعلیقات میں آپ کے ۱۰۶ خلفاء کے اسماء مختلف تذکروں سے جمع کر کے ان کی فہرست دی ہے۔ ۴

۱۔ خواجہ سیف الدین کے سال وصال میں تذکرہ نویسوں کے اختلاف کی تفصیل کے لئے ملاحظہ ہو: مقامات معصومی ۲/۲۳۷۔

۲۔ مولانا محمد اعظم نے فیض الباری فی شرح البخاری بھی لکھی تھی۔ (ایضاً ۲/۲۳۸)

۳۔ خواجہ سیف الدین کی اولاد کی تفصیل کے لئے مقامات ۲/۲۳۶-۲۵۲ ملاحظہ کریں۔

۴۔ مقامات ۲/۲۳۳-۲۲۵

## حضرت شیخ محمد صدیق سرہندی

حضرت خواجہ محمد معصوم کے آپ چھٹے فرزند ہیں، آپ کی آخری عمر میں یہ خواہش تھی کہ میرے ہاں کوئی ایسا فرزند تولد ہو جو میرے دعوت و ارشاد کے کام کو اس طرح آگے بڑھائے کہ رہتی دنیا تک یادگار رہے۔ شیخ محمد صدیق کی ولادت ۱۰۵۹ھ/۱۶۴۹ء کو سرہند میں ہوئی، جس سے حضرت خواجہ بہت خوش ہوئے، حالانکہ آپ کے پوتے اور نواسے اس وقت بکثرت موجود تھے۔

حضرت خواجہ کو ان کی تعلیم و تربیت کا بہت ہی گہرا احساس تھا کہ اب ہماری عمر کا آخری حصہ ہے، میں اس فرزند کی تربیت کیسے کروں؟

آپ نے بہت ہی کم سنی میں قرآن شریف پڑھ لیا اور پھر مروجہ درسی کتب کا آغاز کر دیا، لیکن غلبہ حال کے باعث، جو سن بلوغت میں ہی غالب آ گیا تھا، آپ منہ ہی نہیں سکے، لیکن اپنی اعلیٰ استعداد کے باعث کتب معتبر پر اس خوبی سے تقریر کرتے تھے کہ جید علماء بھی حیران رہ جاتے تھے، حالانکہ آپ نے وہ کتب کسی سے پڑھی نہیں تھیں۔

آپ مکتوبات حضرت مجدد الف ثانی جیسی علم کلام کی دقیق کتاب کا درس بھی کامل قابلیت کے ساتھ دیتے تھے۔

آپ صرف گیارہ سال کے تھے کہ سید الانام علیہ الصلوٰۃ والسلام کی زیارت نصیب ہوئی تو آپ نے انہیں ”ولایت احمدی“ سے سرفراز فرما کر اس کی بشارت دی، جب آپ نے اس کا ذکر حضرت خواجہ سے کیا تو آپ بہت ہی مسرور ہوئے، فرمایا کہ اس کی حفاظت کرنا اور یہ پورے عروج سے ایک روز جلوہ گر ہوگی۔

حضرت خواجہ فرمایا کرتے تھے کہ تیرے باطن کی طرف سے مجھے اطمینان ہو گیا ہے لیکن ابھی اس کی تکمیل لازم ہے، تم برابر اس کے لئے سعی کرتے رہنا، آپ نے اس صاحبزادے کو تعلیم طریقہ کی اجازت بھی مرحمت فرمائی تھی۔

مقامات معصومی کے مولف میر صفرا احمد معصومی (نواسہ حضرت خواجہ) کی شیخ محمد صدیق سے بہت

مدت تک صحبت رہی تھی، موصوف اس کتاب کی تالیف کے محرک بھی تھے اور وہ جتنا لکھ لیتے تھے، موصوف بڑے ادب سے اس کی سماعت کرتے تھے، شیخ محمد صدیق کا قیام دہلی میں تھا، غالباً اس کی وجہ یہ تھی کہ اورنگ زیب عالمگیر آپ سے بیعت تھا اور یہ تمنا رکھتا تھا کہ آپ دہلی تشریف لے آئیں۔

حضرت خواجہ کا وصال (۱۰۷۹ھ) کو اس وقت ہوا جب شیخ محمد صدیق صرف ۲۲ سال کے تھے، لیکن آپ تمام باطنی کمالات حاصل کر چکے تھے۔

حضرت خواجہ سیف الدین، جو آپ کے بہت ہی فعال قسم کے بھائی تھے اکثر اپنی والدہ سے شیخ محمد صدیق کے باطنی کمالات کی تعریف کیا کرتے تھے۔

حضرت شیخ محمد صدیق، حضرت نبی کریم ﷺ کی سنت مبارکہ کا اتباع بہت ہی اہتمام سے کیا کرتے تھے۔ ایک بار اورنگ زیب، حسن ابدال جاتے ہوئے ایک دن کے لئے سرہند میں ٹھہرا اور حضرت شیخ محمد صدیق کو اپنے ہاتھ سے خط لکھا کہ میں آج عشاء کے بعد کھانا آپ کے ہاں کھاؤں گا۔

کئی عرب تذکرہ نویسوں نے شیخ محمد صدیق کے مناقب میں کتابیں بھی لکھی ہیں، بادشاہ فرخ سیر آپ کا مرید تھا، آپ نے حج بھی کیا تھا اور وہاں آپ کو بہت مقبولیت ہوئی تھی۔ ۱۔

وصال

حضرت شیخ محمد صدیق، جو دہلی میں رہتے تھے اور وہیں آپ کا ۵ جمادی الاول ۱۱۳۱ھ / ۱۷۱۹ء کو وصال ہو گیا، آپ کا تابوت شریف سرہند لا کر الگ روضہ بنا کر دفن کیا گیا، آپ کے وصال کے بعد بادشاہ فرخ سیر کا قتل بھی ہوا تھا۔

اولاد

حضرت شیخ محمد صدیق کے دو فرزند تھے، اول حافظ شیخ محمد مہدی، جو ظاہری و باطنی علوم میں کامل تھے، دوسرے بیٹے شیخ عبدالباقی تھے، یہ بھی حافظ قرآن اور عالم تھے۔ ۲۔

۱۔ انوار القدسیہ ۲۰۰

۲۔ شیخ محمد صدیق کے یہ تمام احوال مقامات معصومی ۳/۳۵۰-۳۵۸، ۴/۲۵۳-۳۵۷ سے ماخوذ ہیں۔

## علامہ محمد فرخ مجددی

شیخ محمد فرخ بن حضرت خواجہ محمد سعید بن حضرت امام ربانی مجدد الف ثانی کی ولادت سرہند میں ۱۰۳۸ھ/۱۶۲۸ء کو ہوئی، ۱۔ گویا حضرت مجدد الف ثانی کے وصال (۱۰۳۴ھ) کے صرف چار یا پانچ سال کے بعد آپ پیدا ہوئے۔

### تحصیل علم

آپ نے سرہند کی بڑی مسجد میں قرآن شریف حفظ کیا، وہیں پر تراویح میں قرآن مجید بھی سنایا، ۲۔ یقیناً آپ سرہند کے مدرسہ میں ہی پڑھتے رہے ہوں گے، جہاں حضرت مروج الشریعت محمد نقشبند ثانی بن حضرت خواجہ محمد معصوم بھی آپ کے ہم سبق تھے، ۳۔ تمام علوم اپنے والد بزرگوار کی خدمت میں حاصل کئے۔ ۴۔

آپ کی سند حدیث دو طریقوں سے مروی ہے، اول اپنے والد گرامی کی آبائی جید سند، دوم شیخ علی الطبری سے بھی ہے۔

حدیث شریف کی یہ سند آپ نے اپنے پہلے سفر حج بہ ہمراہی والد بزرگوار خود اور اپنے چچا حضرت خواجہ محمد معصوم و شاہ محمد یحییٰ کے دوران ۱۰۶۷-۱۰۶۸ھ/۱۶۵۷-۱۶۵۸ء کو حاصل کی، شیخ محمد فرخ اس کے بعد بھی حج کے لئے گئے تھے لیکن اس سند کا تعلق آپ کے پہلے سفر سے ہے۔

محدث شہیر شیخ علی الطبری بن عبدالقادر طبری مکی شافعی کا اس سفر کے صرف دو سال بعد ہی ۱۰۷۰ھ/۱۶۶۰ء

۱۔ صفرا احمد معصومی، مقامات معصومی ۳/۴۰۵ سال ولادت میں صرف ایک سال کا اختلاف ہے، ہدیہ احمدیہ (ص ۱۰) میں فقط ۱۰۳۸ھ درج ہے۔

۲۔ مقامات معصومی ۳/۴۰۵-۴۰۶ ۳۔ کمال الدین محمد احسان: روضۃ القیومیہ ۱/۲۹۴

۴۔ محمد مراد ننگ کشمیری: تحفۃ الفقراء بحوالہ مقامات معصومی ۴/۲۸۶



کو انتقال ہو گیا، اس سفر میں شامل ایک اور محدث شیخ زین العابدین بھی ہیں، یہ بزرگ شیخ علی الطبری کے حقیقی بھائی تھے، یہی شیخ علی الطبری شافعی حضرت مجدد الف ثانی کے خلیفہ بھی تھے۔ ۲

تبحر علمی اور درس و تدریس

مشہور محدث شیخ محسن ترہٹی کا بیان قابل توجہ ہے کہ شیخ محمد فرخ کو ستر ہزار حدیثیں مع متن و اسناد حفظ تھیں اور وہ احکام فقہ میں اجتہاد کے مرتبہ پر فائز تھے۔ ۳

شاہ محمد مظہر مجددی مدنی کا قول ہے:

فی الفقہ قرب رتبة الاجتهاد ۴

حضرت فرخ کے درس و تدریس کا شہرہ سارے ہندوستان میں تھا، اور سرہند کا مدرسہ مرکزی حیثیت حاصل کر چکا تھا، کئی اصحاب کسب علوم کے لئے سرہند حاضر ہوئے تھے۔ ۵

معاصر تذکرہ نویس میر صفرا احمد معصومی کا قول ہے:

غلغله علم ایشان در گنبد افلاک صدا بخشیده و رواج فضیلت ایشان اکثر از خاک منور گردانیده، حضرات احمدیہ ہمہ ثناخوان ایشان اند و کبرای سعیدیہ تلامیذ شان..... بادشاہ خلد مکان صحیح بخاری را در خدمت آن مولوی معنوی خوانده اند ۶

یعنی بادشاہ اورنگ زیب عالمگیر نے صحیح بخاری علامہ محمد فرخ کی خدمت میں پڑھی تھی۔

۱۔ ان دونوں محدثین کے حالات کے لئے ملاحظہ ہو:

محبی: خلاصۃ الاثر ۱۶۱/۳، ۱۹۵/۲،

حموی، مصطفیٰ: فوائد الارتحال ۳۳۴/۵-۳۳۷، ۱۹۶/۴-۲۰۰

۲۔ یسین سنہوتی: انوار القدسیہ ۱۹۲ ۳۔ الیانع الجنی ۶۶

۴۔ المناقب الاحمدیہ والمقامات سعیدیہ ۲۶

۵۔ براسوی، محمد اکرم: اقتباس الانوار ۳۳۸

۶۔ مقامات معصومی ۳/۲۰۵

آپ کا لقب ”مولوی معنوی“ آپ کے حین حیات ہی رائج ہو گیا تھا، ۱۔ دوسرے معاصر تذکرہ نویس  
شیخ محمد مراد ننگ کشمیری (ف ۱۱۳۱ھ) نے لکھا ہے:

اکثر عمر مبارک بتدریس و تدقیق گذرانیدند، جمع غفیر از علماء و مشائخ عصر  
را شرف شاگردی حاصل شدہ..... محرر بارہا ملازمت ایشان کرد و چندی  
بشرکت..... درس کتب حدیث و فقہ در جناب ایشان حاصل نموده..... و  
بکشمیر تشریف آوردند عمر مبارک ایشان از حدود تسعین تجاوز نموده، چہارم  
شوال سنہ یک ہزار و یک صد و بیست ہجری انوار آفتاب آثار ایشان رو بہ  
کلبہ خاک نمود ۲

### کسب فیض

آپ کی والدہ محترمہ نے آپ کی ولادت سے پہلے ایک خواب دیکھا کہ ساری دنیا کے تمام ائمہ کا ظہور  
ہوا ہے، انہوں نے اس کی تعبیر حضرت مجدد الف ثانی سے دریافت کی تو آپ نے فرمایا کہ خواب بہت ہی  
دولت افزا ہے کہ محمد فرخ کو کمالات نبوت کا فیض حاصل ہوگا۔

آپ نے تحصیل علم کے ساتھ روحانی فیض بھی اپنے والد بزرگوار کی خدمت میں رہ کر حاصل کیا اور پھر  
ان کے وصال (۱۰۷۱ھ/۱۶۶۱ء) کے بعد اپنے چچا حضرت خواجہ محمد معصوم کے حضور اس کی تکمیل کی۔ ۳

### اولاد

آپ نے دو نکاح کئے، ۴ جن کے بطن سے چار فرزند اور تین صاحبزادیاں تولد ہوئیں، آپ کے  
والد گرامی خواجہ محمد سعید سرہندی کے ہاں آٹھ صاحبزادے اور پانچ صاحبزادیاں تھیں، جن میں دو فرزند

۱۔ وحدت، عبدالاحد سرہندی: گلشن وحدت ۳۶/۲۳

۲۔ تحفۃ الفقراء مرتبہ سیدہ رقیہ ۵۳-۵۴

۳۔ ہدیہ احمدیہ ص ۱۰

۴۔ مقامات معصومی ۳/۲۰۵-۲۰۶

نامور ہوئے، اول علامہ محمد فرخ، دوم شیخ عبدالاحد وحدت سرہندی۔ ۱۔

### سال وصال \*

علامہ محمد فرخ کے سال وصال میں تذکرہ نویسوں کا اختلاف ہے، مقاماتِ معصومی کے معاصر مولف نے ۱۱۲۱ھ لکھا ہے، ۲ دوسرے معاصر شیخ محمد مراد تنگ کشمیری (ف ۱۱۳۱ھ) نے چہارم شوال ۱۱۲۰ھ دیا ہے، ۳ صاحب روضۃ القیومیہ نے ۲ شوال ۱۱۱۸ھ درج کیا ہے، ۴ جو سہو کتابت معلوم ہوتا ہے، بہر حال دو معاصرین یعنی میر صفرا احمد معصومی اور شیخ محمد مراد تنگ کے اندراج میں صرف ایک سال کا اختلاف ہے۔

### تالیفات

علامہ محمد فرخ یقیناً بہت سی کتابوں کے مولف ہوں گے، لیکن ہمیں ان سب کی تفصیلات نہیں مل سکیں، صرف مندرجہ ذیل معلومات ہی دستیاب ہو سکی ہیں:

مقاماتِ معصومی میں ہے:

حاشیہ بر ملا عبدالحکیم کہ بر خیالی است بہ متانت تمام نوشته اند و

رسالہ در منع رفع سبابہ نیز بادلۃ عالیہ تحریر فرمودہ..... و کتب دیگر ہم

ظاہر تصنیف فرمودہ باشند ۵۔

۱۔ شیخ وحدت کے احوال و آثار کی تفصیل کے لئے لطائف المدینہ پر ہمارا مفصل مقدمہ ملاحظہ کریں۔

۲۔ مقاماتِ معصومی ۳/۴۰۷

۳۔ تحفۃ الفقراء ۵۴

۴۔ روضۃ القیومیہ ۱/۲۹۵

۵۔ مقاماتِ معصومی ۳/۴۰۶ شیخ شمس الدین احمد

بن موسیٰ از نقی حنفی معروف بہ خیالی (متوفی حدود ۸۷۰ھ) نے کئی کتابوں پر حواشی لکھے، جن میں شرح عقائد نسفی، حاشیہ تجرید، حاشیہ علی شرح مختصر للعصم، حاشیہ علی صدر الشریعہ، تعلیقات علی الہدایہ والمقاصد اور شرح عقائد النونیہ کا ذکر ملتا ہے (سلم الوصول الی طبقات الفحول ۱/۲۵۹) شرح عقائد النسفیہ مع حاشیہ علامہ عبدالحکیم سیالکوٹی کی کئی طباعتیں دستیاب ہیں۔

روضۃ القیومیہ میں ہے کہ مولوی صاحب نے علوم ظاہری کی اکثر کتابوں پر شرحیں اور حاشیے لکھے

تھے۔

علامہ محمد فرخ چونکہ درس و تدریس سے وابستہ تھے، آپ کی کئی درسی کتب بھی ہوں گی، اور متداول کتب پر آپ کے حواشی بھی ہوں گے، لیکن فہارس مطبوعات میں ان کی طباعت کا ذکر نہیں ملتا۔ ان کے علاوہ آپ کی مندرجہ ذیل کتب کی تفصیل مل سکی ہے، پہلے حصہ میں ہم مفقود کتابوں کا مختصر تعارف کروائیں گے اور دوسرے حصہ میں ہم دست ہونے والے مخطوطات کا تعارف کروایا جائے گا۔

### ۱۔ النجاة عن طریق الغواة

علامہ محمد فرخ نے یہ رسالہ اصطلاحات صوفیہ اور رد ملاحدہ کے موضوع پر تالیف کیا تھا، جس کا تعارف آپ نے خود کشف الغطاء میں اس طرح کروایا ہے:

ہر کہ تفصیل علم خواہد در بیان معانی فنا و بقا و جذبہ و سلوک وغیرہ ذالک من مصطلحات القوم فلیرجع الی رسالتنا المسمیة بالنجاة عن طریق الغواة یجد فیہا معدنا بالکل جواہر ثمینہ و لآلی فریدہ..... باعث برتسوید رسالہ نجاہ غلو بعضی ملاحدہ بود کہ قدم بر قدم ابلیس دارند در مسئلہ وحدت وجود کہ این مسئلہ غامضہ را از بعضی عبارات متشابہ بزرگان بر آورده بہ نہجی کہ دین متین را برہم زند آوردند چنانچہ رمزی آزاں این اوراق ہم ثبت یافت در رد آنها سخن باشباع تطویل انجامیدہ است تا آن بی دینان را دست آویز نماند و باعث برتالیف این رسالہ هجوم این جماعت بر عزیزی کہ در اعتقاد بسیاری از خلص عباد اللہ است.....

(کشف الغطاء، قلمی ورق ۹۴۔ الف، ب)



## ۲۔ جلاء الصدر عن مرآة الكعبة الحسنة

اس رسالہ میں حقیقت کعبہ اور اس نوعیت کے دیگر مسائل پر بحث کی گئی ہے، کشف الغطاء میں اس رسالہ کا ذکر کرتے ہوئے لکھتے ہیں:

باید دانست کہ یکی از مواضع مغلقہ کہ در فہم آنها در آمدہ است آن است کہ در بعضی مکاتیب (حضرت مجدد الف ثانی) واقع شدہ است حقیقت کعبہ فوق حقیقت محمدی است و مسجود اوست ..... مطلب ازین حکایت آن است کہ حل این مقام را از رسالہ جلاء الصدر عن مرآة الكعبة الحسنة طلب نمایند، امید است کہ از غل حقد نجات یابند

(کشف الغطاء ۹۲ ب، ۹۵ الف)

گویا یہ رسالہ النجاة اور رسالہ جلاء الصدر بھی کشف الغطاء کی تالیف ۱۰۹۲ھ سے پہلے تالیف ہو چکے تھے۔

## ۳۔ مکاشفات الحرمین

معاصر تذکرہ نویس شیخ محمد امین بدخشی نے اس رسالہ کے حوالے اور اقتباسات دیئے ہیں، حضرت وحدت کی لطائف المدینہ کے ساتھ اس کا بھی ذکر یوں کرتے ہیں:

مکاشفات الحرمین الشریفین کثیر عندی بخط الشیخ فرخ شاہ والشیخ عبدالاحد سلمہ اللہ تعالیٰ (نتائج الحرمین ۳/۲۸ ب)

## ۴۔ رسالہ در منع غنا

اس رسالہ کا ذکر حضرت وحدت نے اپنے ایک مکتوب بنام شیخ محمد مراد تنگ کشمیری میں کیا ہے، لکھتے ہیں:

شیخ خلیل الرحمن سلام می رسانند و فرمودہ اند کہ رسالہ بابت حرمت غنا تصنیف برادر ممولوی شیخ محمد فرخ شاہ جیو برای ما نویسانندہ ارسال دارند (گلشن وحدت ۳۷/۳۲)

شاہ روف احمد رافت مجددی نے بھی رسالہ حرمت الغنا کے نام سے اس کا حوالہ دیا ہے۔ (جواہر علویہ ۲۷۰)

### ۵۔ حاشیہ علی حاشیہ علامہ عبدالحکیم علی الخیالی

مقامات معصومی کے علاوہ جواہر علویہ (۲۷۰) میں بھی اسے علامہ فرخ شاہ کی تالیف بتایا گیا ہے،

نزہۃ الخواطر (۶/۲۲۳) کے مولف نے بھی اس حاشیہ کا ذکر کیا ہے۔

### ۶۔ رسالہ در منع رفع سبابہ

مقامات معصومی، جواہر علویہ (۲۷۰) اور الیائے الجنی (۶۷) میں بھی اسے شاہ محمد فرخ مجددی کی تالیف

لکھا ہے۔

### ۷۔ القول الفاصل بین الحق والباطل

صاحب نزہۃ الخواطر (۶/۲۲۳) نے اس رسالہ کا نام شاہ محمد فرخ کی تالیفات کی فہرست میں لکھا ہے،

اس رسالہ کا موضوع غالباً حضرت مجدد الف ثانی کے مخالفین کا رد ہے۔

### ۸۔ رسالہ فی الحقیقۃ المحمدیہ

جواہر علویہ (۲۷۰) مناقب احمدیہ و مقامات سعیدیہ (۲۶) اور نزہۃ الخواطر (۶/۲۲۳) میں بھی اس

رسالہ کو شیخ محمد فرخ کی تالیف لکھا گیا ہے۔

### ۹۔ رسالہ فی العقائد

مولف نزہۃ الخواطر (۶/۲۲۳) نے اسے مولوی محمد فرخ شاہ کی تالیف بتایا ہے۔

اب معلوم اور ہم دست ہونے والی تالیفات کا مختصر تعارف کروایا جا رہا ہے:

### ۱۰۔ مکتوبات سعیدیہ

یہ علامہ فرخ کے والد گرامی حضرت خواجہ محمد سعید سرہندی (ف ۱۰۷۱ھ / ۱۶۶۱ء) کے مکتوبات کا مجموعہ

ہے، جس میں مکتوبات کی تعداد ایک سو ہے، جامع نے یہ مجموعہ صاحب مکتوبات کے وصال کے بعد مرتب

کیا، جہاں کہیں آپ نے اپنے والد بزرگوار کے اقوال نقل کئے ہیں وہاں ”مکتوب حضرت قبلہ گا ہی والدی

قطب الاقطابی قدس سرہ“ لکھا ہے (مکتوبات سعیدیہ ۴/۶)، تقریباً چالیس سال پہلے حضرت حافظ محمد ہاشم جان مجددی مرحوم کے گھر میں مخطوطات کے ذخیرہ میں مکتوبات سعیدیہ کا جو نسخہ دیکھا تھا، اس میں بھی ایک سو مکاتیب ہی تھے، یقیناً حضرت خواجہ کے اور مکاتیب بھی ہوں گے اور ممکن ہے کہ کوئی دوسرا مجموعہ بھی مرتب ہوا ہو، جس کے وجود سے آج ہم بے خبر ہیں۔

علامہ محمد فرخ کا یہ مجموعہ فارسی و عربی مکاتیب پر مشتمل ہے، جسے حکیم عبدالحمید سیفی نے مرتب کر کے محکمہ اوقاف پنجاب سے ۱۳۸۵ھ کو طبع کروایا تھا۔

### ۱۱۔ اصطلاحات الصوفیہ

اس میں مولف نے صوفیہ کرام کی اصطلاحات جمع کر کے ان کی تشریح کی ہے، خصوصاً مکتوبات حضرت مجدد الف ثانی میں شامل اصطلاحات اور اپنے والد گرامی کی صحبت سے جو فیض ملا تھا وہ ان اصطلاحات کی شرح کے دوران بیان کیا ہے، مولف نے اپنے والد کے انم گرامی کے ساتھ قدس سرہ کا دعائیہ جملہ لکھا ہے، گویا یہ کتاب ان کے وصال (۱۰۷۱ھ/۱۶۶۱ء) کے بعد تالیف ہوئی، اس کی تفصیل اور تلخیص جداگانہ طور پر بیان کی گئی ہے۔

### ۱۲۔ کشف الغطاء عن اذہان الاغیاء

حضرت مجدد الف ثانی کے دفاع اور مخالفین کے رد میں علامہ فرخ نے یہ رسالہ ۱۰۹۴ھ کو اس وقت تالیف کیا، جب مخالفین نے شورش برپا کی۔ (روضۃ القیومیہ ۳/۷۵)

یہ رسالہ حضرت مجدد الف ثانی کے احوال و مناقب کے سلسلہ میں بھی خاص اہمیت رکھتا ہے، حضرت مجدد الف ثانی کے ایسے احوال و مقامات بھی ثقہ روایات کی بنیاد پر نقل کئے گئے ہیں، جن سے آپ کے احوال پر تالیف ہونے والی معاصر کتب خالی ہیں، ہم نے کشف الغطاء کے مطالب کا خلاصہ اسی مقدمہ میں الگ بیان کر دیا ہے۔

### کشف الغطاء کے قلمی نسخے

۱۔ خطی نسخہ حاضر دریافت شدہ نسخوں میں قدیم ترین ہے یعنی اس کا سال کتابت ۱۲۰۹ھ، کاتب قل احمد

بن یار محمد ہے، اس کے صفحات ۱۵۴ ہیں، اس کے آغاز اور خاتمہ میں اس کے کاتب کی تین مہریں ثبت ہیں، یہ نسخہ ہمارے ذخیرہ مخزونہ پنجاب یونیورسٹی لائبریری، لاہور میں (شمارہ MS.133) محفوظ ہے۔

۲۔ کشف الغطاء کا دوسرا نسخہ مولانا حافظ محمد ہاشم جان مجددی کے کتب خانہ کوئٹہ میں دیکھا تھا، جس کا سال کتابت ۱۲۴۹ھ ہے، اس کا کسی سرہندی بزرگ نے دوسرے قلمی نسخہ سے تقابل بھی کیا تھا، یہ نسخہ حضرت مجدد الف ثانی کے دفاع میں لکھنے جانے والے تین رسائل کے ساتھ مجلد ہے، پہلا رسالہ بھی فارسی نثر میں ہے، جس کے مولف نے اپنا نام آغاز میں نہیں لکھا، دوسرا نسخہ کشف الغطاء کا ہے یعنی سنہ مذکور (۱۲۴۹ھ)، اس مجموعہ میں شامل تیسرا نسخہ بہجۃ النظرانی برآة الابرار تالیف مخدوم محمد معین ٹھٹھوی ہے، جو عکسی صورت میں ہمارے مقدمہ کے ساتھ شائع ہو چکا ہے۔

۳۔ کشف الغطاء کا تیسرا نسخہ جناب خلیل الرحمن داؤدی مرحوم، لاہور کے پاس تھا، جس کا سال کتابت ۱۳۱۶ھ، کاتب سید محمد حسینی بن عبدالعزیز ہے، تعجب ہے کہ کاتب نے لکھا ہے وہ یہ نسخہ صاحبزادہ فضل حق معصومی پشاور کے امر پر کتابت کر رہا ہے، جب کہ مسلمہ طور پر شیخ معصومی کا سال وفات ۱۲۵۴ھ/۱۸۳۸ء ہے، ممکن ہے یہ کسی نے بعد میں اسی طرح نقل کر دیا ہو، ان کے نام کے ساتھ کاتب نے دعائیہ جملہ مدظلہ العالی بھی لکھا ہے جو زندہ اصحاب کے لئے استعمال ہوتا ہے، یقیناً یہ کسی نے اسی کاتب کے نسخے کو بہت بعد میں ۱۳۱۶ھ کو نقل کیا ہے، اس نسخے کی عکسی نقل (روٹوگراف) ہمارے ذخیرہ میں (شمارہ R.207) میں ہے اور نسخہ دوم کاروٹوگراف بھی ہمارے ذخیرہ (R.208-A) کی زینت ہے۔

امید ہے کہ مستقبل کے محققین ان تینوں نسخوں کی بنیاد پر اس کا ایک تقابلی و تحقیقی متن مرتب کر کے شائع کریں گے۔

۱۳۔ الحد الفاصل بین سدید الاعتقاد و بین الزندقہ والالحاد (عربی نثر)

اس رسالہ کا موضوع نام سے ظاہر ہے، اس کا ایک ایسا ناقص نسخہ جی معین الدین صاحب، ساکن لاہور



کے کتب خانہ میں محفوظ ہے، جس کا کوئی ورق بھی پورا پڑھا نہیں جاسکتا، جس کی وجہ یہ ہے کہ اس کے جلد ساز نے نسخہ کے کرم خوردہ ہونے کے باعث کاغذ کے دونوں طرف بٹر پیپر چپکا دیا ہے، جس کی وجہ سے اسے پڑھنا محال ہے، اس لئے اس کی تفصیل نہیں دی جاسکتی، تاہم اس کے اس حالت میں ہونے کے باوجود ہم نے اس کا روٹوگراف بنوا لیا تھا، جو اب ہمارے ذخیرہ (مخزونہ پنجاب یونیورسٹی لائبریری، لاہور) میں (شمارہ R.212-B) محفوظ ہے۔ (فہرست مخطوطات و مصورات ذخیرہ مجددی ۲۹۷)

۱۳۔ تبعیۃ المنہاج المتین عن مصائد لصوص الدین (فارسی نثر)

علامہ محمد فرخ نے یہ رسالہ بھی ملاحظہ و زنادقہ کے رد میں لکھا ہے، دلائل کافی قوی ہیں، مولف نے اس باب میں تمام بے دین فرقوں کے عقائد اختصار کے ساتھ بیان کرتے ہوئے ان کے اثر سے خبردار کیا ہے، اس سے پہلے دہلی میں حضرت خواجہ کلاں بن حضرت خواجہ باقی باللہ اسی نوعیت کا ایک رسالہ ”مبلغ الرجال“ کے نام سے لکھ چکے تھے، جو اس رسالہ سے زیادہ مفصل اور عہد اکبری کے ملاحظہ کے مکرو فریب کے بیان نے اس کی اہمیت بہت بڑھادی ہے، اس موضوع پر مولف علامہ محمد فرخ کا یہ دوسرا رسالہ ہے، پہلا رسالہ (شمارہ ۱۳) کا موضوع بھی اسی نوعیت کا ہے۔

تبعیۃ المنہاج کے دو قلمی نسخوں کا ہمیں تا حال علم ہے، ایک نسخہ ہم نے اپنے سفر ہندوستان میں دیکھا تھا، جس کی عکسی نقل روٹوگراف بھی بنوا لیا تھا، جو اب ہمارے ذخیرہ میں (شمارہ R.112-A) محفوظ ہے، جس کا خط بہت صاف اور عمدہ ہے، موجودہ عکس اسی نسخہ پر مبنی ہے۔

اس رسالہ کا دوسرا نسخہ کتب خانہ مولانا محمد علی مکھڑی، مکھڑی میں محفوظ ہے، جس کی عکسی نقل عزیز گرامی ڈاکٹر عارف نوشا ہی نے ہمیں مرحمت فرمائی ہے، اس کا سال کتابت ۱۲۰۹ھ اور کاتب عبدالحلیم ولد حافظ محمود ہے، اس کا روٹوگراف بھی ہمارے ذخیرہ میں محفوظ ہے۔

۱۔ مبلغ الرجال کا فارسی متن ہمارے مقدمہ، تلخیص اردو ترجمہ و تعلیقات کے ساتھ حال ہی میں پروگریسو بکس، لاہور سے طبع ہو گیا ہے۔

۲۔ احقر نے بغیر تحقیق کے اپنی مرتبہ فہرست مخطوطات ص ۲۳۲ میں اس رسالہ کا نام ”وحدت الوجود“ لکھ دیا ہے، اب اس غلطی سے رجوع کیا جاتا ہے، یہی سہو مقامات معصومی پر تعلیقات لکھتے ہوئے بھی ہوا تھا۔ (۲۹۳/۲)

## قاضی شیخ محمد فضل اللہ سرہندی

شیخ محمد فضل اللہ، حضرت مجدد الف ثانی کے نواسے اور حضرت خواجہ محمد معصوم کے بھانجے تھے۔  
 شیخ محمد فضل اللہ، سرہند کے قاضی شیخ عبدالقادر (ف ۱۰۶۸ھ / ۱۶۵۸ء) کے فرزند تھے، جو شیخ محمد امین  
 کے بیٹے تھے، ان کے والد شیخ عبدالرزاق تھے، جو حضرت مخدوم عبدالاحد کابلی سرہندی (ف ۱۰۰۷ھ /  
 ۱۵۹۸ء) کے فرزند تھے، مخدوم صاحب، حضرت مجدد الف ثانی کے والد گرامی تھے، جن کے سات  
 صاحبزادے تھے۔

جب شیخ عبدالقادر مذکور کا انتقال ہوا تو اورنگ زیب نے میر محمد فضل اللہ کو ان کے والد کی بجائے سرہند  
 کا قاضی مقرر کیا۔

حضرت خواجہ محمد معصوم کی زوجہ محترمہ روم (ترکی) کے سادات میں سے تھیں، ان کے خانوادے کے  
 ایک فرد میر رمضان (محترمہ کے دادا) روم سے پاکستان تشریف لائے اور لاہور میں سکونت اختیار کر لی، ان  
 کے فرزند میر صفرا احمد رومی کی دختر ثانی رقیہ (ف ۱۰۹۲ھ / ۱۶۸۱ء) سے حضرت خواجہ کا نکاح لاہور میں ہوا،  
 اس موصلت میں حضرت مجدد الف ثانی کے خلیفہ اور عالم اجل ملا محمد طاہر لاہوری (ف ۱۰۴۰ھ / ۱۶۳۰ء) کا  
 خاص کردار ہے، انہی کی سعی جمیلہ سے یہ عقد مسنون ہوا۔

حضرت مجدد الف ثانی کی تین صاحبزادیاں تھیں، پہلی دو بالغ ہونے سے پہلے ہی فوت ہو گئیں،  
 تیسری بیٹی خدیجہ، جو بقید حیات رہی، حضرت کی تمام دختری اولاد انہی کے لطن سے تھی، انہی بی بی خدیجہ کا  
 نکاح حضرت مجدد الف ثانی کے وصال کے چھ ماہ بعد قاضی عبدالقادر مذکور سے ہوا، اس خاتون کے لطن سے  
 حسب ذیل اولاد ہوئی:

۱۔ خواجہ محمد الدین (محرم بارگاہ سلطنت اورنگ زیب)

۱۔ زبدۃ المقامات

۲۔ حاجی میر محمد فضل اللہ (والد مولف مقامات معصومی، متولد ۱۰۵۰ھ)

۳۔ شیخ عبداللطیف (متولد ۱۰۵۵ھ) مصاحب اور نگ زیب

فرزندوں کے علاوہ ان کی سات بیٹیاں بھی تھیں۔

ان میں سے حاجی میر محمد فضل اللہ کا عقد مسنون صفیہ بنت حضرت خواجہ محمد معصوم سے ہوا، جن کے لطن سے چار بیٹے اور دو بیٹیاں تھیں، ان میں سے میر صفر احمد معصومی (مولف مقامات معصومی) سب سے زیادہ مشہور ہوئے، انہوں نے اپنے والد میر فضل اللہ کے حالات پر منظر اولی الاولیاء، مقامات معصومی کی تالیف (۱۱۳۲/۱۱۳۳ھ) سے چند سال قبل تالیف کی تھی، پھر مقامات کی تکمیل کے بعد انہوں نے اپنے والد گرامی کے احوال پر ایک اور رسالہ مظہر ابواب فضل بھی لکھا، ہم اب تک ان دونوں کتابوں کے وجود سے بے خبر ہیں۔

البتہ ان کی سب سے ضخیم اور اہم کتاب مقامات معصومی کے دو قلمی نسخے ہمیں ملے تھے، جن کی بنیاد پر اس کا فارسی متن مع اردو ترجمہ، تعلیقات اور مفصل مقدمہ (جلد اول) ہم نے مرتب کر کے ۲۰۰۴ء میں شائع کرنے کی سعادت حاصل کی ہے۔

ہمیں قاضی فضل اللہ کا سال، وفات تا حال معلوم نہیں ہے۔

۱۔ قاضی فضل اللہ کے یہ تمام احوال مقامات معصومی کی جلد اول سے ملخصاً ماخوذ ہیں۔

## شیخ عبداللطیف سرہندی

آپ شیخ عبدالقادر (ف ۱۰۶۸ھ / ۱۶۵۸ء) کے فرزند تھے، جو سرہند کے قاضی تھے، ان کے انتقال کے وقت شیخ عبداللطیف تیرہ سال کے تھے (۱۰۶۸-۱۰۵۵=۱۳)، شیخ عبدالقادر، حضرت مجدد الف ثانی کے داماد تھے، یعنی آپ کی سب سے چھوٹی صاحبزادی خدیجہ کا نکاح حضرت کے وصال کے چھ ماہ بعد ان سے ہوا تھا۔

شیخ عبداللطیف کی ولادت سرہند میں حدود ۱۰۵۵ھ / ۱۶۳۵ء کو ہوئی، بسم اللہ الرحمن الرحیم کے بعد ہی قرآن مجید حفظ کرنا شروع کر دیا، اس کے بعد درسی کتب پڑھنی شروع کیں اور کامل محنت سے اس نصاب کی تکمیل کی، باطنی علوم کے لئے حضرت خواجہ محمد معصوم کی خدمت میں حاضر ہوئے اور مجمع البحرین بن گئے، حضرت خواجہ کی کثیر عنایات ان کو حاصل ہوئیں۔

اس کے بعد آپ نے خود درس و تدریس کا سلسلہ شروع کر دیا، غربت، مسکنت اور غریب پروری ان کا شیوہ مرضیہ تھا۔

موصوف بے نفسی کی تصویر تھے، انہوں نے حضرت خواجہ سیف الدین کے ایما پر بادشاہ اورنگ زیب کی مصاحبت اختیار کی تھی۔

حضرت خواجہ کے وصال (۱۰۷۹ھ) کے بعد انہوں نے حضرت شیخ سیف الدین کو خدمت میں رجوع کیا۔

شیخ عبداللطیف نے حضرت مجدد الف ثانی کے دفاع میں ایک رسالہ بھی تالیف کیا تھا، غالباً انہوں نے یہ رسالہ ۱۰۹۳ھ / ۱۶۸۲ء میں اس وقت لکھا ہوگا جب مخالفین نے آپ کے خلاف شورش برپا کی تھی، اس وقت آپ اورنگ زیب کی مصاحبت میں تھے۔

۱۔ مقامات معصومی ۱/۱۷۴ بعنوان ”نبار حضرت مجدد الف ثانی اورنگ زیب کی مصاحبت میں“



## وصال

شیخ عبداللطیف کا وصال شیخ فضل اللہ کے حین حیات ۷ رمضان ۱۱۱۱ھ / ۱۷۰۰ء کو ہوا، سرہند میں حضرت مجدد الف ثانی کے روضہ کے باہر دفن کیا گیا۔

## اولاد

آپ کے بڑے صاحبزادے شیخ عبداللحی تھے، جو اپنے والد کے وصال کے بعد حضرت خواجہ محمد زبیر سرہندی سے منسلک ہو گئے تھے، دوسرے زین العابدین بھی تھے، ان کی ایک بیٹی راشدہ حضرت مروج الشریعت کے پوتے شیخ برکت اللہ سے منسوب تھی، ۱۔ شیخ عبداللطیف کے ایک بیٹے شیخ محمد موسیٰ بھی تھے، جن کے ایک لڑکے سرج الدین اور ایک بیٹی بھی تھیں، یہ دونوں لا ولد فوت ہوئے۔ ۲۔

۱۔ روضۃ القیومیہ ۴/۱۰۳۳۱/۲۱۱ (قلمی فارسی)

۲۔ ایضاً

## شیخ خلیل اللہ سرہندی

شیخ خلیل اللہ، حضرت خواجہ محمد سعید بن حضرت مجدد الف ثانی کے فرزندِ اصغر تھے، ان کی ولادت سرہند میں حدود ۱۰۵۵ھ / ۱۶۴۵ء کو ہوئی، وہ ظاہری و باطنی کمالات سے آراستہ اور محاسن اخلاق سے متصف تھے، انہوں نے حضرت خواجہ محمد معصوم کی خدمت میں بیعت کی سعادت حاصل کی، حالانکہ وہ اپنے والد گرامی کی زندگی میں جواں اور کتبِ درسیہ پڑھتے تھے، حضرت خواجہ ان کے حق میں بہت عنایات فرماتے تھے اور ان کی تربیت اپنے فرزندوں سے زیادہ چاہتے تھے۔

حضرت خواجہ کے وصال (۱۰۷۹ھ) کے بعد انہوں نے کمالِ خضوع کے ساتھ حضرت حجۃ اللہ کی خدمت میں رجوع کیا، انہیں حضرت حجۃ اللہ سے خصوصی انس تھا۔

حضرت خواجہ کے تین مکاتیب شیخ خلیل اللہ کے نام ہیں، ۱۔ ایک مکتوب میں حضرت خواجہ نے انہیں ”تعین جی“ کی بشارت دی تھی، ان کے والد کے دو مکاتیب (۱۹-۲۰) آپ کے نام ہیں۔

حضرت حجۃ اللہ کے تیسرے سفر حج کے دوران وہ ان کے ہمراہ تھے۔ ۳

اولاد

شیخ خلیل اللہ کے تین بیٹے اور ایک بیٹی تھی، نور القدس، شیخ مکین، شیخ مراد اللہ اور فیض النساء ۴

۱۔ وسیلۃ القبول ۲/۳۶/۷۱

۲۔ مکتوبات معصومیہ ۳/۱۹۵، ۲۱۶

۳۔ روضۃ القیومیہ ۳/۱۱۲

۴۔ تفصیل کے لئے دیکھئے مقامات ۴/۳۱۲

## وصال

مقاماتِ معصومی کی تالیف کے دوران (۱۱۳۲-۱۱۳۳ھ) موصوف کی عمر اسی سال تھی، ان کی ولادت حدود ۱۰۵۵ھ کو ہوئی، اس اعتبار سے وہ ۱۱۳۵ھ تک بقید حیات تھے (۱۰۵۵+۸۰=۱۱۳۵)، معاصر ماخذ روضۃ القیومیہ میں ان کا سال انتقال ۱۱۳۱ھ درج ہے، ۱۔ مولف ہدیہ احمدیہ نے بغیر کسی حوالہ کے ان کا سال وفات ۱۱۳۳ھ لکھا ہے، ۲۔ ممکن ہے مقامات کے مولف کو ان کے سال وفات کی اطلاع ہی نہ ہوئی ہو، گمان ہے کہ ان کا انتقال ۱۱۳۳ یا ۱۱۳۴ھ کو ہوا۔

۱۔ روضۃ القیومیہ ۳۰۵/۱

۲۔ ہدیہ احمدیہ ۲۷

## خواجہ محمد حنیف کابلی

حضرت خواجہ محمد معصوم سرہندی کے لاتعداد مریدین تھے اور مقاماتِ معصومی کے مولف نے آپ کے اکابر خلفاء سے سنا تھا کہ آپ کے چار سو خلفاء تھے، ان میں سے بعض کی مولف کو صحبت بھی میسر آئی تھی، ان چار سو افراد سے چار دانگ عالم روحانی طور پر منور ہوا۔ ۱

آپ کی اولاد کے بعد آپ کے افضل ترین خلفاء میں خواجہ محمد حنیف کابلی کا شمار ہوتا ہے، ان کی ارادت مندی کا حال مقاماتِ معصومی میں اس طرح درج ہے کہ ایک رات نوجوانی میں انہوں نے خواب میں دیکھا کہ وہ خانقاہ سرہند میں حاضر ہیں اور وہاں دو نورانی صورت بزرگ تشریف فرما ہیں، معلوم کرنے پر انہیں بتایا گیا یہ دونوں حضرات، حضرت مجدد الف ثانی صاحبزادے یعنی حضرت خواجہ محمد سعید اور حضرت خواجہ محمد معصوم ہیں، ان کا رجحان حضرت خواجہ محمد معصوم کی طرف زیادہ معلوم ہوا، انہوں نے صبح یہ واقعہ اپنے ہم عمر دوستوں کو سنایا تو وہ استہزا کرتے ہوئے ہنسے، جس پر انہوں نے خاموشی اختیار کر لی، لیکن ان کو ایک ناگہانی سی تڑپ کا احساس ہوا تو وہ چند دوستوں کو ہمراہ لے کر سرہند کی طرف چل پڑا اور مغرب کے وقت وہ خانقاہ میں پہنچ گئے، جب حضرت خواجہ نے دیکھا تو آپ وہی خواب میں نظر آنے والی صورت میں مشاہدہ میں آئے تو انہوں نے آپ سے بیعت کی درخواست کی اور جلد ہی آپ کی عنایت سے بہرہ ور ہونے لگے، پھر بہت کم عرصہ میں ہی خلعتِ خلافت لے کر کابل کی طرف رخصت ہو گئے۔

خواجہ محمد حنیف کابلی سے افغانستان اور وسطی ایشیاء میں سلسلہٴ نقشبندیہ کو خوب فروغ ہوا، حضرت خواجہ

نے اپنے مکتوبات میں خواجہ محمد حنیف کابلی کو بہت سی بشارات سے نوازا ہے۔ ۲

۱۔ مقاماتِ معصومی ۳/۲۲۳

۲۔ مکتوباتِ معصومیہ ۱/۱۲، ۲۲، ۴۷، ۷۹، ۸۶، ۸۸، ۸۹، ۱۲۰، ۱۵۸، ۱۷۰، ۱۷۰، ۲۰۱، ۲۰۶، ۲۰۸، ۱۰، ۱۳، ۱۵، ۱۷، ۱۹

۱۹، ۲۰، ۲۲، ۲۲، ۲۵، ۲۷، ۳۰، ۳۱، ۳۸، ۳۳/۳، ۷۷



خواجہ محمد حنیف کا وصال حضرت خواجہ کے حین حیات ہی ہو گیا تھا، آپ نے ان کے فرزندوں اور زوجہ محترمہ کو تعزیت نامہ لکھ کر افسوس کا اظہار کیا تھا، ۱۔ آپ نے ملا پائندہ محمد کابلی کو بھی خط لکھ کر تعزیت کی تھی۔ ۲۔ ان کے وصال کے ایام میں حضرت شیخ صبغۃ اللہ بن حضرت خواجہ محمد معصوم کابل میں ہی تھے، آپ نے ہی ان کی نماز جنازہ پڑھائی تھی، ۳۔ مقامات معصومی میں ان کا سال وفات ۱۰۸۷ھ ہے، ۴۔ جو کتابت کی غلطی ہے، مولف نے خود لکھا ہے کہ ان کا وصال حضرت خواجہ کے حین حیات ہوا، حضرت خواجہ کا وصال ۱۰۷۹ھ ہے، روضۃ القیومیہ کے مطابق ان کا سال وفات ۱۰۷۸ھ ہے، ۵۔ جو درست ہے۔

خواجہ محمد حنیف کا مولد و مسکن و مدفن قریہ میوہ خاتون تھا، ۶۔ ان کے مزار پر گنبد نہیں ہے لیکن مزار سنگ مرمر کا ہے، جس پر کتبہ بھی لگا ہوا ہے۔ ۷۔

خواجہ محمد حنیف کا پورا خانوادہ حضرت خواجہ محمد معصوم کے مریدین میں شامل تھا، ۸۔ حضرت خواجہ نے ان کے مریدین میں سے محمد ہاشم، فاضل، ملا علی محمد اور ملا عبدالسلام کے باطنی عروج پر اطمینان کا اظہار فرمایا تھا، ۹۔ نیز ملا محمد پائندہ کابلی، جو حضرت خواجہ کے خلیفہ تھے، خواجہ محمد حنیف سے ہی منسلک تھے، حضرت مروج الشریعت بن خواجہ محمد معصوم نے خواجہ محمد حنیف کے فضائل بیان کرتے ہوئے حضرت خواجہ کا قول نقل کیا ہے کہ ان کی نورانیت دنیا میں پھیلے گی۔ ۱۰۔

۱۔ مکتوبات معصومیہ ۲۰۵/۱۵۴/۳

۲۔ ایضاً ۲۲۸/۱۷۸/۳

۳۔ مقامات معصومی ۲۳۱/۳

۴۔ مقامات معصومی ۳۳۱/۳

۵۔ روضۃ القیومیہ ۱۴۰/۲ (اردو ترجمہ)

۶۔ قریہ میوہ خاتون، کابل کے شمال میں قلعہ حسین کوٹ سے آگے ہے، جو سر راہ میں جادہ عمومی پر واقع ہے (مقامات معصومی ۳۱۹/۴)

۷۔ ایضاً

۸۔ ایضاً ۲۰۸/۱۵۴/۳

۹۔ ایضاً ۲۰۸/۱۵۴/۳

۱۰۔ خزینۃ المعارف ۴۱/۲۴

## خواجہ محمد صدیق پشاوری

خواجہ پشاوری بھی حضرت خواجہ محمد معصوم سرہندی کے معروف ترین خلفاء میں سے تھے، ان کے والد خواجہ عبدالغفور سمرقندی، حضرت مجدد الف ثانی کے خلفاء میں سے تھے، انہوں نے حضرت مجدد الف ثانی کی خدمت میں رہ کر باقاعدہ سلوک کی تعلیم حاصل کی، آپ کے تین مکاتیب ان کے نام ہیں (۱/۴۲، ۲۰۶، ۲۳۵)، ان کے نام حضرت خواجہ کا بھی ایک مکتوب ہے (۱/۱۵۷-۳۱۶-۳۱۸)، ان کا مدفن پشاور میں خواجہ محمد صدیق کی قبر مبارک کے دائیں جانب ہے، مقاماتِ معصومی کے معاصر مولف کا بیان ہے کہ خواجہ محمد صدیق کی ولادت پشاور میں ہوئی، جس کا مطلب بہت واضح ہے کہ ان کے والدین پشاور میں رہتے تھے، اسی معاصر کی روایت ہے کہ خواجہ عبدالغفور سمرقندی، حضرت مجدد الف ثانی کے ایام قید (قلعہ گوالیار) کے دوران حضرت کے خادم کی حیثیت سے وہاں موجود تھے۔

حضرت خواجہ محمد صدیق کی ولادت پشاور میں ہوئی، انہیں حضرت خواجہ سے عشق کی حد تک محبت تھی، حضرت خواجہ فرماتے تھے کہ اگر عشق انسانی صورت میں متحمل ہو کر آجائے تو اس کی صورت خواجہ محمد صدیق جیسی ہوگی، ۲ آپ حضرت خواجہ کے جمال جہاں آراء کی تاب نہیں لاسکتے تھے، ایک مرتبہ سرہند کے قریب سرائے دوہیری میں ٹھہرے تو جو تحائف حضرت خواجہ کے لئے لائے تھے، وہیں سے سرہند بھیج دیئے اور دوستوں سے کہا کہ میں اس آفتاب عالم تاب کے نزدیک جانے کی قوت نہیں رکھتا۔

دوسری مرتبہ آپ لاہور تک پہنچے تھے کہ اسی قسم کا واقعہ پیش آیا، لیکن آپ سرہند بھی حاضر ہوتے رہے اور بعض اوقات تو ایک عرصہ تک وہاں مقیم رہے اور پھر بہرہ ور ہو کر خلافت یاب ہوئے اور پشاور میں آپ کے حکم پر قیام کیا۔

ایک مرتبہ ان کو معلوم ہوا کہ ایک شخص سرہند سے آرہا ہے اور اس کے ہمراہ ایک کتابھی ہے، تو آپ

بے اختیار ہو کر وہاں گئے اور اس کتے کے پاؤں اپنے اوپر رکھ لئے اور گریہ وزاری کرنے لگے، اس کی صحبت میں بیٹھے رہے جتنا عرصہ وہ کتا پشاور میں رہا اس کے لئے خاص خوراک آپ خود بھیجتے رہے۔

ایک مرتبہ آپ کو معلوم ہوا کہ ایک فرنگی سرہند سے آرہا ہے تو آپ اس کی ملاقات کے لئے گئے۔<sup>۱</sup>  
حضرت خواجہ محمد معصوم کے بہت سے مکاتیب خواجہ محمد صدیق پشاوری کے نام صادر ہوئے تھے، جو تینوں جلدوں میں موجود ہیں۔<sup>۲</sup>

خواجہ محمد صدیق کا وصال پشاور میں ۱۰۹۲ھ کو ہوا، آپ کی خواہش تھی کہ میری نماز جنازہ حضرات سرہند میں کوئی پڑھائے، تو اتفاق سے ان دنوں شیخ محمد فضل اللہ نواسہ (حضرت خواجہ محمد معصوم و والد مولف مقامات معصومی) پشاور میں تھے، انہوں نے ہی خواجہ محمد صدیق کی نماز جنازہ پڑھائی۔<sup>۳</sup>

شیخ محمد صدیق کا مزار پشاور شہر سے باہر باغ گنج علی خان کے متصل ہے،<sup>۴</sup> ان ایام میں بھی آپ کا مزار خام حالت میں ہے، اس کے اوپر گاڑیاں گزرنے کے لئے پل بنایا گیا ہے، یہ سڑک پشاور یونیورسٹی کی طرف جاتی ہے۔

راقم ۶ اپریل ۱۹۸۵ء کو صوبہ سرحد کے نامور عالم مولانا سید محمد امیر شاہ قادری مرحوم کے ہمراہ اس مزار کی زیارت کر چکا ہے، آپ کی قبر مبارک کے ساتھ ہی ایک اور خام قبر آپ کے والد خواجہ اخوند عبدالغفور سمرقندی کی ہے، مقامات معصومی کی بنیاد پر آپ کا شجرہ نسب اس طرح ترتیب دیا جاسکتا ہے:

۱۔ خواجہ محمد صدیق پشاوری کے متعلق اس قسم کی وارفتگی کے تمام واقعات مقامات (۴۳۳/۳) سے ماخوذ ہیں

۲۔ مکتوبات معصومیہ ۱/۱۸، ۵۶، ۶۶، ۸۴، ۱۱۱، ۱۱۴، ۱۱۸، ۱۲۲، ۱۲۴، ۱۲۹، ۱۳۳، ۱۳۸، ۱۳۹، ۱۴۴، ۱۴۶،

۱۷۹، ۲۱۴، ۲۲۰، ۲۲۶، ۲۲۸، ۲۳۱/۲، ۳۵، ۴۰، ۷۵/۳، ۱۲۰

۳۔ مقامات معصومیہ ۳/۴۳۶

۴۔ ایضاً ۳/۴۳۶

اخوند خواجہ عبدالغفور سمرقندی

خواجہ محمد صدیق پشاوری    خواجہ محمد فاروق

خواجہ محمد عزیز    خواجہ محمد حسین    خواجہ محمد صادق

خواجہ غلام حیدر    خواجہ غلام حبیب    خواجہ فضل قادر

فضل حق    عابد شاہ میر    مظفر شاہ    میر شاہ    ابراہیم کرنل احمد شاہ    زہرہ بی بی

خواجہ محمد حسین کی اولاد کے اسماء ہمیں وہاں کے خادموں نے بتائے تھے۔

حضرت مروج الشریعت بن حضرت خواجہ محمد معصوم نے خواجہ محمد صدیق پشاوری کے متعلق اپنا مکاشفہ

تحریر کیا ہے، ۱۔ حضرت خواجہ سیف الدین نے بھی آپ کے متعلق نیک خیالات کا اظہار کیا ہے، ۲۔

حضرت خواجہ محمد معصوم نے آپ کے مریدین کی باطنی استعداد کی تعریف کی تھی۔ ۳۔

۱۔ خزینۃ المعارف ۲۳/۲۳

۲۔ مکتوبات سیفیہ ۱۹۸/۱۷۲

۳۔ مکتوبات معصومیہ ۲۹۰/۱۳۹، ۲۷۶/۱۲۲/۱



## مرزا امان اللہ برہانپوری

آپ کا تعلق دکن کے مشہور خطہ برہانپور سے تھا، حضرات مجددیہ کا اس علاقہ سے گہرا روحانی تعلق تذکروں سے ثابت ہے، حضرت خواجہ محمد معصوم کے خلیفہ تھے، آپ اپنے ایک مکتوب بنام صاحبزادہ شیخ محمد صدیق سرہندی کے نام مرزا امان اللہ برہانپوری کا عمدہ الفاظ میں تذکرہ کیا ہے، لکھتے ہیں:

”حقائق آگاہ مرزا امان اللہ بیگ ۱۰۵۷ھ کو برہانپور سے سرہند آئے اور حضرت مجدد الف ثانی کے روضہ کی زیارت کی اور ہم مجاوران روضہ سے ملاقات بھی ہوئی، تو عجب معاملہ ظاہر ہوا کہ ان پر عجیب و غریب واردات کا ظہور ہو رہا ہے، جو احاطہ تحریر سے باہر ہے، موصوف مع اہل و عیال حج کے لئے بھی گئے تھے۔“

ان کلمات کے علاوہ شیخ امان اللہ کے نام مکتوب معصومیہ میں پانچ مکاتیب بھی ہیں۔“  
شیخ مرزا امان اللہ کی تعلیم و تربیت کی ذمہ داری آپ کے ایک اور خلیفہ شیخ ابوالمنظف برہانپوری پر تھی، جو ان کے نام مکاتیب سے ثابت ہے۔ ۲

مرزا امان اللہ کا پورا خانوادہ حضرات سرہند سے منسلک تھا، ان کے ایک فرزند شیخ محمد برہان پوری بھی حضرت خواجہ کے مرید تھے، ۳ وہ حج کے لئے گئے تو وہاں ان کا انتقال ہو گیا، ان کی اولاد پریشان تھی، اس قدیم تعلق داری کے باعث حضرت خواجہ محمد سعید سرہندی نے اورنگ زیب عالمگیر کو خط لکھ کر ان کی پریشان حالی کا ذکر کیا اور ان کے فرزند شیخ شہاب الدین کو ان کے لئے ”اسباب“ مہیا کرنے کے لئے کہا۔ ۴  
مرزا امان اللہ برہانپوری کا سال ولادت اور وفات معلوم نہیں ہے، ان کا مسکن و مدفن برہانپور تھا۔ ۵

۱۔ مکتوبات معصومیہ ۲۲۷، ۲۰۵، ۱۸۶، ۷۶، ۲۳/۱

۳۔ ایضاً ۳/۱۲۵، ۱۷۱، ۱۸۵/۲۳۵

۲۔ ایضاً ۷۶/۱

۵۔ مقامات ۳/۲۲۷

۴۔ مکتوبات سعیدیہ ۹۴/۳۹

## شیخ ابوالمظفر برہانپوری

شیخ ابوالمظفر بھی حضرت خواجہ محمد معصوم سرہندی کے خلیفہ تھے، ان کے جد اعلیٰ شیخ علم اللہ برہانپوری وہاں کے مشاہیر اہل علم میں سے تھے۔

شیخ علم اللہ کا نام دکن کے مقامی تذکروں میں شیخ علیم اللہ محدث عباسی درج ہے، آپ حضرت عباس رضی اللہ عنہ کی اولاد میں سے تھے، آپ اصلاً پورب کے باشندے تھے، حج پر جاتے ہوئے برہانپور میں ٹھہرے اور پھر واپس آکر وہیں سکونت اختیار کر لی، موصوف حرین الشریفین میں دو سال تک رہے اور وہاں کے علماء خصوصاً شیخ ابن حجر مکی شافعی مصری سے استفادہ کیا اور سند حدیث لی، شیخ عیدروسی سے سلسلہ عیدروسیہ میں خلافت یاب ہوئے، برہان پور میں درس و تدریس کا سلسلہ شروع کر دیا، بہت مقبولیت ہوئی، ابراہیم عادل شاہ کے کہنے پر آپ برہانپور سے بیجاپور میں رونق افروز ہوئے اور صدر مدرس کا عہدہ قبول کر لیا، ۱۱۱۲ھ کو وصال ہوا، ان کے دو فرزند تھے، شیخ ابوحنیفہ اور شیخ ابوالمعالی، اول الذکر عالم و عارف تھے، ان کے دو بیٹے ابوتراب اور قاضی عزیز الدین محمد تھے، ۱۔ دوسرے فرزند کے حالات درج نہیں کئے گئے۔ دکن کے تذکروں میں یہ شیخ ابوالمظفر کے والد کا نام تک نہیں لکھا گیا، ممکن ہے کہ شیخ انہی شیخ ابوحنیفہ بن شیخ علیم اللہ کے فرزند ہوں۔

مرزا امان اللہ برہانپوری پہلے ہی حضرت خواجہ سے منسلک تھے، شیخ ابوالمظفر پہلے انہی کی خدمت میں حاضر ہوئے، ۲۔ اور سلوک کی تکمیل کی، علم ظاہری میں تو وہ کامل تھے ہی، اب باطنی طور پر بھی تکمیل ہو گئی تو فیض کا سرچشمہ انہی سے جاری ہوا، روضۃ القیومیہ میں ہے کہ شیخ ابوالمظفر دکن کے روساء میں تھے، ۳۔ حضرت خواجہ کے کئی مکاتیب ان کے نام ہیں، جن میں انہیں بشارات سے نوازا گیا ہے۔ ۴۔

۱۔ عبد الجبار ملکا پوری: محبوب ذی المنن ۱/۶۰۸-۶۱۲ (ملخصاً) ۲۔ مکتوبات معصومیہ ۱/۲۴/۹۷

۳۔ روضۃ القیومیہ ۲/۲۲ (اردو ترجمہ) ۴۔ مکتوبات معصومیہ ۲/۳۹/۷۱، ۳/۵۳، ۹۰، ۱۲۵، ۱۳۹

گویا آپ حضرت خواجہ کے اکابر خلفاء میں سے تھے، حضرت مروج الشریعت نے لکھا ہے کہ موصوف پہلے شیخ عبداللطیف کی صحبت میں رہے، پھر مرزا امان اللہ کی خدمت میں گئے اور آخر میں حضرت خواجہ سے تکمیل کی۔ ۱۔

شیخ ابوالمظفر کے خلفاء میں سے شیخ حسین عشاق، ۲۔ مولانا سید عنایت اللہ بالاپوری (ف ۱۱۱۷ھ)، کا ذکر ملتا ہے۔

شیخ ابوالمظفر کا مولد، مسکن اور مدفن برہانپور تھا، مقامات معصومی کے مولف ان کے مزار پر حاضر ہوئے تھے، ۳۔ ان کا سال وفات حدود ۱۱۰۸ھ ہے، ۴۔ روضۃ القیومیہ میں سال وفات ۱۰۸۳ھ درج ہے، ہم نے ملکا پوری کی علاقائی روایت کو ترجیح دی ہے۔

۵۔ روضۃ القیومیہ ۲/۲۳۶

۴۔ نزہۃ الخواطر ۶/۱۸

۱۔ خزینۃ المعارف ۱۲۶/۱۳۳، ۲۲/۲۲

۳۔ مقامات معصومی ۳/۲۲۹

## شیخ محمد علیم جلال آبادی

شیخ محمد علیم، حضرت خواجہ محمد معصوم سرہندی کے اکابر خلفاء میں سے تھے، ان کی ولادت جلال آباد (افغانستان) کے نواحی علاقہ کنڈی باغ میں ہوئی۔

آپ حضرت خواجہ کے ایسے خلفاء میں سے تھے، جنہیں خلافت ہی صرف بادشاہ خلد مکان (اورنگ زیب عالمگیر) کی تربیت کے لئے دی گئی تھی، جہاں شاہی لشکر کے افراد بھی آپ کی بدولت راہ ہدایت پر استوار ہوئے تھے، اورنگ زیب نے حضرت خواجہ سے درخواست کی تھی کہ اپنا کوئی خلیفہ میری تربیت باطنی کے لئے مقرر فرمائیے تو آپ نے جن اصحاب کو یہ ذمہ داری سونپی ان میں شیخ محمد علیم جلال آبادی کا نام بھی شامل ہے، موصوف سفر و حضر میں اورنگ زیب کے ساتھ رہتے تھے، ایک عریضہ میں انہوں نے اورنگ زیب کی باطنی ترقی کا حال لکھا تو آپ نے براہ راست اورنگ زیب کو خط لکھ کر اس پر اطمینان کا اظہار کرتے ہوئے اُسے لکھا:

”کمترین دعا گویان بعرض خادمان عتبہ..... حضرت ناصر الملت والدين مرجع

الاسلام و موید المسلمین..... برادر دینی شیخ عبدالعلیم کتابتی بفقیر نوشتہ

بودند و از جمعیت باطنی آنحضرت (اورنگزیب) و اشتغال و تقید باین

امر جلیل القدر مندرج ساختہ، شکر خداوندی جل سلطانہ بجا آوردہ“ ۲

شیخ محمد علیم جلال آبادی کے نام حضرت خواجہ کے کئی مکاتیب ہیں، ۳ حضرت مروج الشریعت کا ایک

مکتوب بھی ان کے نام ہے، ۴ جس میں ان کے مریدین کی باطنی کیفیت پر اطمینان کا اظہار کیا گیا ہے۔

۱۔ مقامات معصومی ۳/۲۵۰ ۲۔ مکتوبات معصومیہ ۳/۱۲۲/۱۶۷

۳۔ مکتوبات معصومیہ ۱/۲۸، ۱۴۰، ۲/۵۴، ۳/۹۵، ۱۱۲، ۱۲۱، ۱۳۷

۴۔ خزینۃ المعارف ۲۲/۲۵



گویا حضرت خواجہ سیف الدین بن حضرت خواجہ، جو اورنگ زیب کی تربیت باطنی کے لئے بھیجے گئے تھے، کی غیر موجودگی میں شیخ محمد علیم یہ خدمت انجام دیتے تھے۔

اس طرح ان حضرات نے باری باری بادشاہ کے ساتھ رہ کر اُس سے دینی امور کا اجراء کروایا اور اس کی ظاہری و باطنی تربیت کا فریضہ اس طریقہ سے ادا کیا کہ بادشاہ صحیح معنوں میں ”محی الدین“ بن گیا۔ شیخ علیم جلال آبادی کا سال وفات واضح نہیں ہے لیکن ایک مکتوب میں حضرت حجۃ اللہ محمد نقشبند ثانی، جن کا وصال ۱۱۱۵ھ کو ہوا، لکھا ہے کہ شیخ علیم فوت ہو چکے ہیں، جس سے ان کا سال وفات قبل ۱۱۱۵ھ قرار دیا جاسکتا ہے۔

۱۔ دیگر مباحث و تاملات کے لئے مقامات معصومی ۳/۳۳۳ ملاحظہ کریں، نیز جلد اول ”خلفائے حضرت خواجہ اور اورنگ زیب کی تربیت“ کا عنوان بھی قابل توجہ ہے (ص ۱۷۰-۱۷۲)

## مفتی محمد باقر لاہوری<sup>☆</sup>

شیخ، مفتی محمد باقر لاہوری حسینی، عباسی خاندان سے تعلق رکھتے تھے، آپ کے والد گرامی مفتی شیخ شرف الدین حسینی عباسی بھی لاہور کے مفتی کے منصب پر فائز تھے، ان کا شمار حنفی علماء میں ہوتا تھا، ان کا انتقال ۱۰۸۶ یا ۱۰۸۷ھ کو ہوا، ہمیشہ درس و تدریس میں مصروف رہتے تھے۔ ۲

ان کے اجداد کب اور کہاں سے ہندوستان اور پھر لاہور میں وارد ہوئے؟ ہمیں اس معاملہ میں ابھی تک کچھ معلوم نہیں ہے۔

مفتی شرف الدین عباسی لاہوری کے ہمیں اس وقت تک صرف دو فرزندوں کا علم ہے، اول مفتی محمد باقر لاہوری اور دوم ملا محمد امین حافظ آبادی، یہ دونوں اور ان کے والد، حضرت خواجہ محمد معصوم سرہندی (ف ۱۰۷۹ھ/ ۱۶۶۸ء) کے مریدین خاص میں سے تھے۔

اورنگ زیب عالمگیر خواہش مند تھا کہ میر شرف الدین، حضرت خواجہ کے حلقہ ارادت میں داخل ہوں، اس سلسلہ میں بختاور خان (مولف مرآة العالم) نے خاص کردار ادا کیا، حضرت خواجہ سیف الدین بن حضرت خواجہ محمد معصوم، اورنگ زیب کے باطنی حالات بیان کرتے ہوئے لکھتے ہیں:

”از احوال والد شما..... بحضور بادشاہ مذکور شد، پرسید کہ والد شیخ (محمد باقر) ہم شغل گرفته اند؟ گفتم آری خیلی طلب دارند و آرزوی رسیدن بہ سرہند ہم بسیار دارند، بختاور خان دریں باب خیلی جنبد..... حقیر از

۱۔ محمد بن رستم بدخشی: تاریخ محمدی ۲/۵/۳۶۸

۲۔ محمد اسلم پسروری: فرحت الناظرین ۲۰۵ (اردو ترجمہ از محمد ایوب قادری)

☆ مفتی محمد باقر لاہوری کے مختصر حالات تذکرہ علماء و مشائخ پاکستان و ہند کی جلد دوم ۸۵۵-۸۵۹ میں بھی

ملاحظہ کئے جاسکتے ہیں۔

محبت و دل سوزی مشار الیہ خیلی محظوظ است ۱

خواجہ سیف الدین نے اپنے دیگر مکاتیب میں بھی میر شرف الدین لاہوری کا ذکر کیا ہے، ایک مکتوب میں انہیں ”اعلم العلماء“ لکھا ہے۔ ۲

گویا سر ہند حاضر ہونے سے پہلے میر مفتی شرف الدین عباسی حضرت خواجہ سیف الدین سر ہندی سے توجہات لیتے رہے تھے اور آپ کے حلقہ میں نشست و برخاست رکھتے تھے۔

ملا محمد امین حافظ آبادی

آپ، حضرت خواجہ محمد معصوم کے خادم خاص تھے اور عمر کا بڑا حصہ آپ کی خدمت میں گزارا، اور آپ کے فکر کے موتی سمیٹے، سرائر اصالت جو کہ محبوبیت ذاتی و کمال انفعالی سے عبارت ہے، انوار احمدی و معصومی سے بہرہ ور ہوئے، انہیں مکتوبات حضرت مجدد الف ثانی پر کامل دسترس تھی اور اسی وجہ سے مخدوم زادہ خواجہ سیف الدین سے انہیں ”مکتوب خوان“ کا خطاب ملا تھا، وہ خلافت یاب ہو کر اپنے مستقر، حافظ آباد میں گوشہ نشین ہو گئے اور علم ظاہر و باطن میں ید طولیٰ حاصل ہو گیا۔

جب روحانیت جوش میں ہوتی تو اپنے علاقہ حافظ آباد سے، جو کہ مضافات لاہور میں ہے، اپنے بھائی مفتی باقر کی خدمت میں آجاتے، پھر اپنے وطن مالوف کی طرف چلے جاتے، ان کا مولد و مسکن و مدفن حافظ آباد ہی تھا، ۳ اسی معاصر شہادت کے مطابق اگر واقعی ان کی ولادت قصبہ حافظ آباد میں ہوئی تھی تو ان کے والد مفتی شرف الدین لاہوری بھی ابتداء میں وہیں مقیم ہوں گے۔

ملا محمد امین حافظ آبادی کے نام حضرت خواجہ محمد معصوم کے چار مکاتیب ہیں: ۱۱۶/۲، ۱۵۵، ۱۰۲/۳، ۱۹۶، ایک مکتوب (۱۵۵/۲) میں لکھا ہے کہ ”تمہیں صفت علم سے کیوں کر مناسبت نہ ہو؟ کہ تمہارے شیخ بھی اسی صفت سے متصف ہیں، تم نے مجھ سے اجازت طلب کی ہے، اگر تمہارے شیخ کی اجازت کا اس میں دخل نہ ہو تو میری طرف سے تمہیں اجازت ہے۔“

۱۔ سیف الدین، خواجہ: مکتوبات سیفیہ ۱۶۹/۱۲۲

۲۔ ایضاً ۱۲۳/۱۵۲

۳۔ مقامات معصومی ۳۹۰/۳

اگر اس مکتوب میں شیخ شتا سے مراد مفتی محمد باقر لاہوری ہیں تو اس سے اس نتیجہ پر پہنچنا دشوار نہیں ہے کہ ملا محمد امین نے سلوک کی تعلیم کا آغاز اپنے بھائی مفتی محمد باقر کی خدمت میں کیا اور طریقہ کی اجازت حضرت خواجہ سے حاصل کی۔

حضرت خواجہ سیف الدین کے دو مکاتیب ملا محمد امین حافظ آبادی کے نام ہیں، ایک مکتوب میں لکھتے ہیں:

”ھیچ کس داخل طریق شدہ است یا نہ؟ اگر شدہ بہ چہ کیفیت است؟ مفصلاً

خواہند نوشت کہ خاطر نگران است (مکتوبات سیفیہ ۱۳۱/۸۱)

اس سے یہ نتیجہ اخذ ہوتا ہے کہ حضرت خواجہ محمد معصوم کے حین حیات اور آپ کے وصال کے بعد ملا محمد امین کی باطنی تربیت حضرت خواجہ سیف الدین کے ذمہ تھی اور وہ ان کے مریدین کے احوال کی بھی نگرانی فرماتے تھے۔

حضرت خواجہ سیف الدین اپنے ایک مکتوب بنام مفتی محمد باقر لاہوری میں ملا محمد امین حافظ آبادی کے احوال بیان کرتے ہوئے لکھتے ہیں:

ملا محمد امین نصیبی از استهلاك و اضمحلال یافته است و از حضور خود

بخود بهره داشته، امید است کہ بہ کمال آن متحقق گردد۔ (۱۳۸/۱۱۹)

ملا محمد امین کا سال وفات ہمیں تا حال معلوم نہیں ہے۔

۱۔ ان تمام امور کی تفصیل کے لیے ملاحظہ ہو: مقامات معصومی ۲/۳۰۰-۳۰۲



## مفتی محمد باقر لاہوری

مفتی شیخ شرف الدین لاہوری کے فرزند اکبر مفتی محمد باقر لاہوری ہی تھے، آپ کا سال ولادت ہمیں تا حال معلوم نہیں ہے، ممکن ہے کہ ان کی ولادت بھی اپنے چھوٹے بھائی ملا محمد امین کی طرح حافظ آباد میں ہوئی ہو اور آپ وہاں سے لاہور آ گئے ہوں۔

عین ممکن ہے کہ شاہ جہان یا اورنگ زیب نے مفتی شرف الدین عباسی کو حافظ آباد کا قصبہ مدد معاش کے طور پر دیا ہو اور انہوں نے وہاں رہائش اختیار کر لی ہو، لیکن ان قیاس آریوں کی موید دستاویزات ہمارے علم میں ابھی تک نہیں ہیں۔

چونکہ سلسلہ نقشبندیہ پابندی شرع شریف پر کار بند تھا اور علماء اس لیے اس سلسلہ کو زیادہ پسند کرتے تھے، مفتی محمد باقر اپنے والد سے پہلے ہی حضرت مجدد الف ثانی کے فرزند و جانشین حضرت خواجہ محمد معصوم سے منسلک ہو گئے تھے، یقیناً مفتی صاحب لاہور سے بیعت ارادت کے لئے سر ہند حاضر ہوئے ہوں گے۔

یہ یقیناً حضرت مجدد الف ثانی کے وصال (۱۰۳۳ھ/۱۶۲۳ء) کے بعد کا واقعہ ہوگا، جب آپ کے یہ فرزند گرامی سرگرم عمل تھے اور آپ کی روحانی شہرت اس وقت تک پورے پاکستان و ہند اور عالم اسلام تک پہنچ چکی تھی۔ آپ کے خلفاء کثرت سے تھے، جن کو آپ نے اصلاح احوال کے لیے پاکستان و ہند کے مختلف خطوں میں بھیجا، اس کے تحت آپ پہلے عمومی خلافت دیتے تھے، پھر تکمیل و مشق کے بعد خلافت مطلقہ سے بھی نوازتے تھے۔

اس مشق کے تحت آپ نے جو اہم قدم اٹھایا وہ ”خلافت مقیدہ“ کا تھا، ابتداء میں اس خلافت کو مختلف علاقوں تک محدود کر دیا گیا یعنی کسی کو بخارا کے لئے خلافت دی اور بعض کو ان کے آبائی علاقوں تک رکھا گیا۔ اس خلافت مقیدہ کے تحت آپ نے اپنے بعض خلفاء کو خلافت ہی صرف اور صرف اورنگ زیب عالمگیر کی تعلیم و تربیت کے لئے دی، اسے خلافت کے ساتھ ”سفارت“ کا درجہ بھی دیا گیا، ان اصحاب میں سے جن کو اس مقصد کے لئے دہلی بھیجا گیا، ان میں سے نمایاں نام آپ کے خلیفہ مفتی محمد باقر لاہوری کا

ہے، جو عالم، صوفی، مفسر اور مولف بھی تھے۔

ان کے ایک معاصر عالم، صوفی اور مصنف شیخ محمد مراد ننگ کشمیری (ف ۱۱۳۱ھ) نے، جو ان سے ملے بھی تھے، ان کے متعلق لکھا ہے کہ خود اور ننگ زیب نے حضرت خواجہ سے استدعا کی تھی کہ اپنا کوئی خلیفہ میری تربیت کے لئے مامور کریں تو آپ نے مفتی صاحب کو اس کا حکم دیا، ۱۔ مرکز میں اہل لشکر نے بھی ان سے باطنی استفادہ کیا، جس کا مطلب ہے کہ اور ننگ زیب کی ملکی مہمات کے دوران بھی مفتی صاحب فوج کے ساتھ رہتے تھے۔ ۲

مفتی محمد باقر تاحیات اور ننگ زیب کے ساتھ نہیں رہے بلکہ ان کی علم فقہ میں مہارت اور ترویج شریعت کے لئے ان کی کوشش اور ننگ زیب کو قائل کرنے کے لئے کافی تھیں کہ انہیں کسی صوبے کا مفتی بنا دیا جائے، چنانچہ ان کو لاہور کا مفتی مقرر کر دیا گیا، ۳۔ خود حضرت خواجہ کو اس امر سے بھی خصوصی دلچسپی تھی کہ ہمارے اس مرید مخلص کے ذریعہ لاہور میں اسلام کو تقویت ملے۔

۱۱۰۶ھ/۱۶۹۳ء کو شہزادہ معز الدین بہادر شاہ بن اور ننگ زیب کالاہور سے گذر ہوا تو مفتی صاحب

نے مفتی لاہور ہونے کی حیثیت سے شہزادہ کا استقبال کیا۔ ۴

مفتی صاحب کو حضرات مجددیہ کے سفرِ حریمین الشریفین میں ہمرکابی کا شرف بھی حاصل ہوا تھا، ۵۔ حضرت خواجہ، مفتی صاحب کو اپنے فرزندوں کی طرح چاہتے تھے، آپ نے بخٹاور خان (مولف مرآة العالم) کے نام ایک مکتوب میں مفتی صاحب کو کمالاتِ صوریہ و معنویہ سے آراستہ بتاتے ہوئے لکھا ہے کہ ”شیخ محمد باقر کہ بجای فرزند ماست“ ۶۔

۲۔ مقاماتِ معصومی ۲۵۲/۳

۱۔ تحفۃ الفقراء قلمی ورق ۷۲۔ الف

۴۔ ایضاً

۳۔ ایضاً ۲۵۲/۳

۵۔ وحدت، عبدالاحد سرہندی: لطائف المدینہ، قلمی ورق ۱۲۔ الف

۶۔ محمد معصوم، خواجہ: مکتوباتِ معصومیہ ۲۸۸/۲۴۴/۳

حضرت خواجہ نے مفتی صاحب کو بہت سی بشارات سے نوازا تھا، ایک مکتوب میں ان کی صفت ”علم“ بتائی گئی ہے، ۱۔ اس کے علاوہ دیگر مکتوبات میں آپ نے انہیں ان گنت بشارات دی ہیں۔ ۲۔ مفتی صاحب کو اورنگ زیب نے لاہور کا مفتی مقرر کیا تھا، یہ حکم جبراً نہیں تھا بلکہ اس میں خود حضرت خواجہ کی رضامندی شامل تھی، ۳۔ مفتی صاحب نے اپنی کتاب ”دام حق“ کے آغاز میں خود کو لاہور کا مفتی لکھا ہے، ۴۔ محمد اسلم پسروری نے بھی لکھا ہے کہ شیخ محمد باقر کو لاہور کے مفتی کے منصب پر فائز کیا گیا تھا، ۵۔ اسی مولف نے یہ بھی لکھا ہے کہ آپ کے والد شیخ شرف الدین عباسی لاہوری بھی لاہور کے مفتی تھے۔ ۶۔ ہمیں حال ہی میں بارہویں صدی / اٹھارہویں صدی کی ایک بیاض مفتیان لاہور ہم دست ہوئی ہے، جس میں دیگر اہم معلومات انکشافات سے کم درجہ کی نہیں ہیں، اس میں متعدد مرتبہ لاہور کے حصار کہنہ، حصار جدید اور حصار بیرون لاہور کے الفاظ درج ہیں۔

ایک متاخر روایت کے مطابق علاقہ لاہور کو چار حصوں میں تقسیم کر کے اس پر چار مفتی مقرر کئے گئے تھے، یکے غالباً انتظامی امور میں آسانی کے لئے کیا گیا ہوگا، اس بیاض میں لاہور کے چاروں مفتیوں کے اسماء اور ان کے فیصلے بھی درج ہیں۔

مفتی محمد باقر چونکہ مسجد وزیر خان کے قریب اپنے محلہ چوہنہ مفتی باقر میں رہتے تھے اس لئے گمان ہے کہ آپ لاہور کے اندرون حصار کہنہ کے مفتی ہوں گے، مذکورہ بیاض سے ہمیں پہلی بار یہ حقیقت معلوم ہوئی

۱۔ محمد معصوم، خواجہ: مکتوبات معصومیہ ۱۰۰/۳

۲۔ ایضاً ۳/۱۵۷، ۱۹۴، ۲۱۸، ۲۳۸، ۲۳۴، ۲۳۹

۳۔ مقامات معصومی ۲۵۲/۳

۴۔ دام حق قلمی ورق الف۔

۵۔ فرحت الناظرین ۲۰۵


۶۔ ایضاً ۲۰۵، کنھیالعل نے سہوایہ لکھ دیا ہے کہ مفتی محمد باقر شاہ جہاں کے عہد میں لاہور کے مفتی تھے (تاریخ لاہور ۵۴)، کنھیالال کے اس بیان کو بغیر حوالہ کے محمد دین فوق نے بھی نقل کیا ہے (تذکرۃ العلماء و المشائخ ۱۳)

۷۔ ایضاً فوق ۱۳-۱۲

ہے کہ مفتی محمد باقر کی ساری اولاد در اولاد لاہور کے مفتی کے منصب پر فائز رہے تھے، جس کی تفصیل یہ ہے:

شیخ محمد باقر کے انتقال کے بعد ان کے فرزند شیخ محمد عابد لاہور کے مفتی مقرر ہوئے تھے، ان کے بعد ان کے فرزند اصغر شیخ محمد حفیظ (ف ۱۱۵۵ھ / ۱۷۴۲ء) لاہور کے مفتی بنائے گئے، ان کی وفات کے بعد ان کے بیٹے شیخ غلام ساجد یعنی مفتی محمد باقر کے پوتے لاہور کے مفتی کے عہدہ پر فائز ہوئے۔

مقامات معصومی کے مولف نے، جو مفتی محمد باقر سے ملے بھی تھے کے صرف ایک فرزند اوسط شیخ قطب الدین کا ذکر کیا ہے اور لکھا ہے کہ وہ اس کتاب کی تالیف (حدود ۱۱۳۲ھ / ۱۷۲۰ء) سے قبل فوت ہو چکے ہیں، گویا ان کے بارے میں یہ معلوم نہیں ہے کہ وہ لاہور کے مفتی تھے یا نہیں، موصوف بھی عالم اور شاعر تھے، انہوں نے نقشبندی سلسلہ کے صوفیہ کے ایک تذکرے ”گلزار اسرار الصوفیہ“ کا سال تالیف ۱۱۲۴ھ کے لئے کئی شعری مادے تجویز کئے تھے، یہ کتاب دیدہ مغل مخاطب بہ آغرخان کی تالیف ہے، اس کتاب کا ایک خطی نسخہ انڈیا آفس لائبریری، لندن میں محفوظ ہے، اب بیاض اور مقامات معصومی کے مطابق مفتی محمد باقر لاہوری کا شجرہ نسب اس طرح مرتب ہو سکتا ہے:



۱۔ بیاض مفتیان لاہور، دستاویز نمبر ۴۰، ۷۹ ب



## وصال

مفتی محمد باقر لاہوری کا سال وفات صحیح طور پر معلوم نہیں ہے، معاصر مؤلفین میں صرف احمد معصومی نے حوالی سنہ ہزار و صد و نہ لکھا ہے یعنی آپ حدود ۱۱۰۹ھ کو فوت ہوئے، ۱ آپ کے ایک اور معاصر شیخ محمد مراد ننگ کشمیری نے حدود سنہ ہزار و یک صد و چند لکھا ہے، ۲ یہ دونوں معاصر تذکرہ نویس مفتی صاحب سے ملے بھی تھے لیکن دونوں آپ کے صحیح سال وفات کا تعین نہیں کر سکے، لہذا کسی نئی دستاویز کے منظر عام پر آنے تک مفتی صاحب کا سال وصال مولف مقامات معصومی کے مطابق حدود ۱۰۰۹ھ/۱۶۷۶ء ہی تصور کیا جائے گا۔

## تالیفات

مفتی محمد باقر لاہوری یقیناً کئی کتابوں کے مولف ہوں گے لیکن ان میں سے اکثر امتداد زمانہ سے معدوم ہو چکی ہیں، ان میں سے چند کتب جن کے قلمی نسخے دستیاب ہوئے ہیں یا ان میں سے بعض کا ذکر تذکروں میں ملتا ہے جن کی تفصیل بیان کی جا رہی ہے:

## ۱۔ منتہی الایجاز لکشف الاعجاز

یہ قرآن مجید کی مختصر تفسیر ہے، اس نام سے اس کا سال تکمیل ۱۱۰۱ھ برآمد ہوتا ہے، خود وضاحت فرماتے ہیں:

نحمدک یا من ابان من مخزن کلامہ البسیط الحقیقی الازلی الابدی  
بکشف حقانیہ و معانیہ و افہاما و الہاما لاسیما علی عبدک المسکین  
محمد باقر بن شرف الدین العباسی الحسینی نسباً اللاہوری موطناً و مقاماً  
بالتوفیق بتمیق التفسیر الوجیز الانیق..... المسمی بمنتہی الایجاز لکشف  
الاعجاز قد نشیر تاریخہ انتہا و تاما المجعول مرصد القافیہ

۱۔ مقامات معصومی ۳/۳۵۵ ۲۔ تحفۃ الفقراء ۷۴ سال وفات کے سلسلہ میں اسماعیل

پاشا بغدادی اور عمر رضا کمالہ کے درج کردہ سنین بے احتیاطی کا شکار ہو کر رہ گئے ہیں۔

مفتی الایجاز کا یہ نسخہ مولانا غلام محی الدین قصوری کے ذخیرہ سے کتابخانہ گنج بخش، مرکز تحقیقات فارسی، اسلام آباد میں آیا ہے (شمارہ ۳۱۲۳)، مفتی صاحب کی یہ تفسیر بہت مقبول اور علماء میں متداول رہی ہے، جس کے خطی نسخے پاکستان کے مختلف کتب خانوں میں پائے جاتے ہیں۔

### حواشی قرآن مجید

مفتی صاحب نے قرآن پاک کے ایک نسخے پر حواشی لکھے ہیں، آپ نے مفتی الایجاز کے نام سے جو تفسیر ۱۱۰ھ میں تالیف کی تھی، قرآن شریف کے اس نسخے پر حواشی غالباً اسی کی تیاری کے سلسلہ میں ہوں گے، ان حواشی کا آغاز ۱۰۷۸ھ کو ہوا اور اگلے سال یعنی ۱۰۷۹ھ میں مکمل ہو گئے، خود فرماتے ہیں:

بحمد اللہ تعالیٰ علی نعمۃ انزالہ الفرقان و نصلی و نسلم علی حبیبہ.....  
 اما بعد فانہ طالما هجش ببالی..... شفاعۃ کلامہ الجلیل فی حق ہذا المذنب  
 الذلیل..... ثم انی رقت الحواشی من التفاسیر الی اذ کرھا فکلما لم علم  
 بعلامۃ الکتاب فی آخر الحاشیۃ فهو غالباً ماخوذ من تفسیر اعانة القاری  
 علی فہم کلام الباری للشیخ العالم العالم مولانا ابی القاسم وهو مستنبط من  
 البیضاوی والمدارک والجلالین والکشاف والحواشی الی رقتھا من التفسیر  
 الآخر من البیضاوی والزاهدی والحسینی والجزیر والمغنی ومعالم التنزیل و  
 جامع البیان فاعلمت فی او اخرھا باسم الکتاب مصرحاً او رمزاً..... ثم الی  
 کلما نقلت الحاشیۃ بعینھا فاکتف فی آخرھا باسم الکتاب..... بدون نقل  
 من التفاسیر او مع انضمام النقل فرقت فی آخره لفظ الراقم..... وکان  
 ابتداءھا فی شوال سنة الف وثمانیۃ و سبعین و اختتامھا فی ربيع الاول سنة  
 الف و تسعة و سبعین من الهجرة النبویۃ..... وانا الفقیر المسکین محمد باقر  
 بن شرف الدین غفر اللہ ذنوبہما.....

آخر میں ترقیمہ، سال کتابت اور اسم کاتب موجود نہیں ہے، کسی نے محشی کا نام کاٹ کر اپنا نام لکھنے کی کوشش کی ہے، ایسا کرنے والے کا نام تو پڑھا نہیں جاسکا، لیکن اصل محشی کا نام بدقت پڑھا جاسکتا ہے، محشی کے اس دیباچہ کے بعد ایک ورق ظہر یہ پر مہر ”محمد کامل خانہ زاد شاہ عالم بادشاہ غازی ۱۱۲۳ھ“ ثبت ہے اور اس کے نیچے یہ جملہ ”من موبہات جناب قطب الانام حضرت قیوم“ قابل توجہ ہے، یہ مہر اور نگ زیب کے جانشین شاہ عالم بہادر شاہ (۱۱۱۱-۱۱۲۳ھ) کے کتب خانہ کی ہے، کتابدار کے اس جملہ کہ یہ نسخہ حضرت قیوم کے عطیات میں سے ہے، قیاس کیا جاسکتا ہے کہ خود محشی مولانا محمد باقر نے شاہ عالم بہادر شاہ کو اس کی شہزادگی کے زمانہ میں دیا ہوگا، کیوں کہ اس شہزادہ کی مولانا کے ساتھ عقیدت کا حال مقامات معصومی میں ملتا ہے، یا عین ممکن ہے کہ یہ وہی نسخہ ہو جسے حضرت خواجہ سیف الدین بن حضرت خواجہ محمد معصوم نے سات روپے ہدیہ بھیج کر شیخ محمد باقر سے طلب کیا تھا، ۱۔ منقولہ جملہ میں حضرت قیوم سے مراد بھی حضرت خواجہ سیف الدین ہیں، حضرت خواجہ محمد معصوم نہیں ہو سکتے کیوں کہ اس نسخے پر حواشی کا کام ربیع الاول ۱۰۷۹ھ میں اختتام کو پہنچا اور اسی ماہ و سال میں حضرت خواجہ محمد معصوم کا وصال ہوا۔ ۲۔

اس وقت یہ مبارک خطی نسخہ مکتبہ خاور، لاہور کے مالک کے پاس تھا لیکن ان کی وفات کے بعد معلوم نہیں کہ اس کا کیا ہوا؟

مجموعۃ السعادت (فارسی منظوم)

مفتی صاحب نے یہ کتاب مشکوٰۃ الانوار تالیف امام محمد غزالی میں سے چالیس حدیثیں منتخب کر کے ہر حدیث کو فارسی کے ایک قطعہ کے طور پر ترجمہ کیا ہے، اس کا سال تالیف ۱۰۷۲ھ، اس شعر سے برآمد ہوتا ہے:

دو و ہفتاد و دو فزون ز ہزار

کہ شدم من بہ ایں سعادت یار

اس کے دیباچہ میں آپ نے اپنے شیخ کے لئے عمدہ القاب استعمال کئے ہیں، اس میں کتاب الرقاق سے باب الریاء والسمعة تک کا انتخاب ہے، اس کا آغاز اس طرح ہوتا ہے:

۲۔ مقامات معصومی ۳/۲۲۷

۱۔ مکتوبات سیفیہ ۱۳۴/۱۷۰

ثانیاً لمی کنت عنان کل ثنا الیہ..... اما بعد فقیر مسکین محمد باقر بن شرف الدین..... چہل حدیث از کتاب..... برگرفته در یک قطعہ بہ نظم ہر حدیث عالی کہ منشور بود، همچو لالی سعادت اندوختہ و بہ مجموعۃ السعادت مسمی ساخت

اس مخطوطہ کا ایک قلمی نسخہ ذخیرہ مفتی فضل عظیم بھیروی (مخزونہ کتابخانہ نیشنل آرکائیو، اسلام آباد) میں

ہے۔

شمائل نبوی (ﷺ)

اس کتاب کا ایک نسخہ شیخ محمد باقر نے شیخ محمد مراد تنگ کشمیری (ف ۱۱۳۱ھ / ۱۷۱۸ء) کو جب کہ وہ

سرہند سے واپس کشمیر جاتے ہوئے آپ سے لاہور میں ملے تھے دیا تھا، شیخ کشمیری لکھتے ہیں:

در یک سفر بعد از معاودت از سرہند کہ محرر بہ وطن می آمد، ملاقات کردہ،

شمائل نبوی تالیف خود بہ محرر دادہ رسالہ مفید و جدید النفع بود

اب اس کتاب کے کسی خطی نسخہ کے وجود کا ہمیں تا حال علم نہیں ہے۔

کنز الہدایات

مفتی صاحب نے اس کتاب میں مکتوبات حضرت مجدد الف ثانی، مکتوبات خواجہ محمد معصوم اور رسالہ

مبداء و معاد کی عبارات کو بلا تفاوت و تصرف موضوعی ترتیب سے یکجا کر دیا ہے، ۲۱ شوال ۱۰۸۰ھ کو شروع کر

کے ۹ روزی قعدہ کو اسی سال مکمل کر لیا، لیکن بعض مقامات پر آسانی پیدا کرنے کے لئے ۲۵ ہدایات، ایک

خاتمہ اور ایک مسکتہ الختام کا اضافہ کیا۔

۱۔ عارف نوشا ہی: فہرست نسخہ ہای خطی فارسی آرشیو ملی پاکستان، مطبوعہ تہران ۳۵۲

۲۔ تحفۃ الفقراء، قلمی ورق ۷۳۔ الف



کنز الہدایات کا فارسی متن مولانا نور احمد امرتسری نے ایڈٹ کر کے امرتسر سے ۱۳۳۵ھ کو شائع کیا، پھر لاہور سے بھی اس کا متن جدید کتابت سے طبع ہوا تھا، اردو تراجم بھی دستیاب ہیں۔

کنز الہدایات کے دو عربی تراجم کا ہمیں علم ہے:

- ۱۔ عربی ترجمہ از شیخ محمد باقر بن محمد جعفر حنفی دہلوی، قلمی نسخہ مخزونہ کتابخانہ رباط مظہر، مدینہ منورہ۔
- ۲۔ حرز العنایات ترجمہ کنز الہدایات از شیخ محمد حفظی آفندی، قلمی نسخہ مخزونہ کتب خانہ سلیمانیہ، استنبول، ترکی، عکس مملوکہ ڈاکٹر امین اللہ و شیر مرحوم سابق استاد عربی اور نیشنل کالج، لاہور، موصوف نے یہ عربی ترجمہ مجلہ جامعہ اسلامیہ، بہاولپور، جنوری تا اپریل ۱۹۷۵ء میں شائع کر دیا تھا۔

برٹش لائبریری، لندن کے فہرست ساز Meredith Oweni نے غلط فہمی کی بنا پر مفتی صاحب کی کتاب کنز الہدایات کو مبداء و معاد کا نام دے کر اسے جداگانہ تصنیف قرار دیا ہے، ۲ احقر نے یہ خطی نسخہ برٹش لائبریری، لندن میں جا کر دیکھا ہے، اس کے ورق ۷۵ ب پر کتاب کا نام ”کنز الہدایات“ ہی درج ہے۔

دام حق

مفتی صاحب نے معروف درسی کتاب خلاصہ کیدانی کو نام حق کی پیروی میں فارسی نظم میں ڈھالا ہے، اس کے آغاز میں لکھا ہے کہ میں دارالسلطنت لاہور کا مفتی ہوں، نمونہ کے طور پر چند اشعار ملاحظہ ہوں:

دام حق	صید کرد	جان مرا	نام حق	یار شد	نہان مرا
جام عشق	رسول می	نوشم	حلقہ ذکر	اوست	در گوشم
کہ فقیری	شکستہ تر	مسکین	کمترین	باقر بن	شرف الدین
مفتی دار	سلطنت	لاہور	صانہا	اللہ عن	الجبفاء الجور
کرد نظم	خلاصہ	کیدانی	لائق	دوستان	ربانی

۱۔ یادداشتہای مخدومی حکیم محمد موسیٰ امرتسری راجع بہ سفر حج

2- Hand list of Persian MSS. No. 10947, p.7

دام حق کے مندرجہ ذیل خطی نسخے ہماری نظر سے گزرے ہیں:

- ۱۔ کتابخانہ گنج بخش، اسلام آباد نمبر ۴۸۹۸
- ۲۔ کتب خانہ صدانی، بہانہ ماڑی، پشاور
- ۳۔ مملوکہ صاحبزادہ محمد شریف نوشاہی، بمقام ڈھل، سرائے عالمگیر

حضرت خواجہ سیف الدین سرہندی کی خدمت میں

حضرت خواجہ محمد معصوم، مفتی محمد باقر پر غایت درجہ مہربان تھے، باطنی تربیت کے لئے انہیں اپنے فرزند خواجہ سیف الدین کے سپرد کر دیا تھا، ۲ حضرت خواجہ اور خواجہ سیف الدین دونوں بزرگوں نے مفتی صاحب کے مریدین کے احوال پر اطمینان کا اظہار کر کے ان کے احوال کی تصدیق کی تھی۔ ۳ مفتی صاحب کے نام حضرت خواجہ محمد سعید سرہندی (ف ۱۰۷۱ھ / ۱۶۶۱ء) کے تین مکاتیب ہیں، جن میں ان کی استعداد پر اطمینان کا اظہار کیا گیا ہے۔ ۴

حضرت خواجہ سیف الدین مفتی صاحب کے احوال پر بڑے مطمئن تھے، کئی مقامات پر اس کا اظہار کیا ہے، حضرت خواجہ محمد معصوم کی تسبیح بطور تبرک مفتی صاحب کو ارسال کی گئی تھی۔ ۵ حضرت خواجہ سیف الدین نے انہیں لکھا کہ تم مکتوبات اور معارف حضرت مجدد الف ثانی پر مہارت تامہ رکھتے ہو، اس لئے لازم ہے کہ تم اس راہ کے طالبوں کی رہنمائی کرتے رہو، ایک مقام پر تحریر کیا ہے کہ حضرت خواجہ تمام اصحاب میں سے تمہاری استعداد اور سرعت سیر کی تعریف کیا کرتے تھے۔ ۶

باقیات

مفتی محمد باقر لاہوری کے فرزندوں کا ذکر ہم گذشتہ اوراق میں کر چکے ہیں، معاصر تذکرہ نویس

۱۔ شرافت، شریف احمد نوشاہی: شریف التواریخ ۳/۳/۱۹۷-۱۹۸

۲۔ تحفۃ الفقراء ۷۳ ۳۔ مکتوبات معصومیہ، مکتوبات سیفیہ

۴۔ مکتوبات سعیدیہ ۶۲/۱۱۸، ۷۰/۱۳۱، ۷۶/۱۳۵

۵۔ مکتوبات سیفیہ ۱۱۹/۱۳۸ ۶۔ ایضاً ۱۳۳/۱۷۰

میر صفراحمہ معصومی نے، جو ان سے ملے تھے، لکھا ہے کہ لاہور میں مفتی صاحب کا ایک دیوان خانہ (حویلی) بھی تھا، وہی آپ کا مسکن بھی تھا، جب آپ فوت ہوئے تو آپ کو اسی دیوانہ خانہ میں دفن کر دیا گیا۔ ۱۔

بیاض مفتیان لاہور کے ذریعہ ہمیں پہلی مرتبہ معلوم ہوا ہے کہ آپ کی اولاد میں سے آخری فرد مفتی غلام ساجد تھے، ان کے بعد اس خانوادہ کا کوئی زینہ فرد باقی نہیں رہا تھا۔ ۲۔

کنھیالال نے تاریخ لاہور (۱۸۸۸ء) میں لکھا ہے کہ اس وقت آپ کی اولاد کا نام و نشان نہیں ہے، صرف ایک محلہ چوہٹہ مفتی محمد باقر کے نام سے مشہور ہے، ۳۔ ۱۹۲۰ء کو جب منشی محمد الدین فوق نے تذکرہ علمائے لاہور تالیف کیا تو مفتی صاحب کے تمام مکانات لاپتہ ہو چکے تھے۔ ۴۔

پروفیسر علم الدین سالک مرحوم نے لکھا ہے کہ مفتی صاحب کا مزار چوہٹہ مفتی باقر میں ہے، ۵۔ جو ان کی محض قیاس آرائی ہے، مسجد وزیر خان کے عقب میں محلہ چوہٹہ مفتی باقر اب بھی موجود ہے، لیکن وہاں نہ تو کوئی حویلی ہے اور نہ ہی آپ کا مزار ہے۔

- ۱۔ مقامات معصومی ۳/۲۵۵
- ۲۔ بیاض مفتیان لاہور دستاویز نمبر
- ۳۔ تاریخ لاہور ۵۳-۵۵
- ۴۔ تذکرہ علمائے لاہور ۱۳
- ۵۔ نقوش لاہور نمبر ص ۵۰۹
- بعض تاملات کے لئے ملاحظہ ہو مقامات معصومی (۳/۲۵۶) پر ہماری تعلیقات

## مرزا عبید اللہ بیگ داراشکوہی

مرزا بیگ، داراشکوہ کے مقربوں میں سے تھے، ہمیں یہ معلوم نہیں ہو سکا کہ انہیں دارا کے ہاں کون سا منصب ملا تھا؟ دارا کی اسلام دشمنی کے باوجود وہ اس کے حضور کلمہ حق بر ملا کہتے تھے اور انہیں اس کا کوئی خوف نہیں تھا۔

ہمیں مقامات معصومی کی بدولت یہ امر پہلی مرتبہ معلوم ہوا ہے کہ حضرت خواجہ محمد معصوم کے مکتوبات کی جلد اول کا مکتوب نمبر ۲۹ دراصل داراشکوہی مکتب فکر پر ایک ضرب شدید ہے، لکھتے ہیں:

”عجب کاروبار است، جمعی از آنانکہ مشرب کم آزادی و صلح کل اختیار کردہ اند باہمہ فرق از کافران و جہودان و جوگیہ و براہمہ و ملاحدہ و زنادقہ و ارمنی و غیرہ آن نیک اند..... اہل سنت و جماعت..... فرقہ ناجیہ اند.....“

مرزا بیگ کے نام آپ نے اپنے حسب ذیل مکاتیب میں بشارات اور فوائد درج فرمائے ہیں:

مکتوبات معصومیہ / ۱، ۲۵، ۲۹، ۵۷، ۷۳، ۱۰۴، ۱۱۶، ۱۲۳، ۱۳۷، ۱۴۱، ۱۵۴، ۱۸۲، ۲۲۴

بعض تفصیلات کے لئے مقامات معصومی پر ہمارا مفصل مقدمہ اور تعلیقات ملاحظہ کریں۔



## ملاحسن علی پشاوری

ملاحسن پشاوری بھی حضرت خواجہ محمد معصوم سرہندی کے قدیم اصحاب میں سے تھے، ان کے نام حضرت کے مکاتیب تینوں جلدوں میں موجود ہیں۔ ۱۔

ملاحسن پشاوری کے متعلق حضرت مروج الشریعت نے لکھا ہے:

”اس مرتبہ مولانا حسن علی آپ کی خدمت گرامی سے رخصت ہوئے، تو حضرت خواجہ نے فرمایا کہ اس مرتبہ انہوں نے سلوک مکمل کر لیا ہے، میں نے ان کی جبین پر لفظ علم لکھا ہوا دیکھا ہے یعنی ان کا مبدا یقین علم ہی ہوگا۔ ۲۔

ملاحسن علی پشاوری کے حضرت خواجہ کے خلفاء کے ساتھ بڑے گہرے مراسم تھے، چنانچہ شیخ علیم جلال آبادی، خواجہ محمد صدیق پشاوری، ملا نعمت اللہ پشاوری اور شیخ محمد امین بدخشی (مولف نتائج الحرمین) کے نام حضرت خواجہ کے مشترکہ مکاتیب صادر ہوئے ہیں۔ ۳۔

مقامات معصومی میں ہے کہ ملاحسن علی کا مولد و مسکن و مدفن بلدہ پشاور ہے، یہ عاجز کئی مرتبہ اس سلسلہ میں پشاور گیا ہے لیکن تلاش بسیار کے باوجود ہمیں ان کے مدفن کا علم نہیں ہو سکا۔ ۴۔

۱۔ مکتوبات معصومیہ / ۱، ۲۸، ۳۹، ۶۱، ۶۵، ۷۳، ۹۸، ۱۲۵، ۱۳۲، ۱۳۵، ۱۳۹، ۱۷۸، ۲۱۲، ۲۱۳، ۲۱۴، ۲۱۵ / ۱۱۵

۳۔ مکتوبات معصومیہ / ۱، ۲۸، ۱۱۰، ۱۳۹، ۱۴۱، ۲۱۳، ۲۱۴ / ۲۰۱

۲۔ خزینۃ المعارف / ۲۳ / ۲۵

۴۔ مقامات معصومی / ۲ / ۳۵۰

## ملا موسیٰ بھٹی کوٹی

اخوند سید موسیٰ بھٹی کوٹی، اپنے علاقہ بھٹی کوٹ (جلال آباد، افغانستان بطرف جنوب راہ عام) کے علماء میں سے تھے، حضرت خواجہ محمد معصوم سرہندی سے منسلک ہونے کے بعد ان کی روحانی شہرت بام عروج پر پہنچ گئی، آپ حضرت کے مقبول ترین خلفاء میں سے تھے، آپ عرصہ تک حضرت کی خدمت میں رہ کر سلوک کی مشق کرتے رہے تھے، آپ پہلی مرتبہ اپنے بڑے بھائی میر رحمت اللہ کے ہمراہ حضرت خواجہ کی خدمت میں حاضر ہوئے تھے، آپ کو بھی فیض حاصل ہوا، جب آپ کو معلوم ہوا کہ آپ ابھی متعلم ہیں تو آپ نے امر فرمایا کہ ہمارے مدرسہ کے علماء سے علوم کی تکمیل کرو اور فارغ اوقات میں سلوک کی مشق کیا کرو۔

ایک مرتبہ شاہ جہان بادشاہ کے عہد میں اخوند موسیٰ نے حضرت خواجہ کے ہمراہ دہلی کا سفر کیا، ان کا بیان ہے کہ دہلی میں ایک وقت میں چالیس ہزار افراد آپ کے حلقہ میں حاضر ہوتے تھے، جس کی وجہ سے بادشاہ کا مزاج ان سے بدظن (خوف زدہ) ہو گیا، لیکن اورنگ زیب کے زمانہ میں معاملہ اس کے برعکس تھا، یہ بادشاہ آپ کا ارادت مند تھا اور حاضرین کی تعداد اس سے زیادہ ہوتی تھی، مقامات معصومی کے مولف نے یہ روایت بلا واسطہ اخوند موسیٰ کی زبانی سن کر لکھی ہے۔

دوسری روایت بھی مولف نے براہ راست اخوند صاحب سے سنی ہے کہ جب آپ کو خلافت دے کر بھٹی کوٹ کی طرف رخصت کیا گیا تو انہوں نے عرض کیا کہ یا حضرت! میں ایسے علاقے سے آیا ہوں، جہاں کے افاغنه سرکش ہیں، انہیں بڑی بڑی کرامات بھی مشکل سے کسی کو ولی یا صوفی ماننے کے لئے کم ہیں، دوسرا میرے علاقہ میں سانپ بکثرت ہوتے ہیں، جن کے ڈسنے سے اکثر اموات واقع ہوتی رہتی ہیں، آپ نے فرمایا کہ تمہارا نام ہی اس بلا کا علاج ہوگا، اور مار گزیدہ پراگر تم دم کرو گے تو اُسے بھی ان شاء اللہ شفا ہو جائے گی، چنانچہ ایسا ہی ہوا۔

اخوند سید موسیٰ کا انتقال بڑی عمر میں حدود ۱۰۲۳ھ کو ہوا، بھٹی کوٹ میں ہی اپنے بڑے بھائی میر رحمت کے چبوترے پر دفن ہوئے۔

اخوند موسیٰ کے وصال کے بعد ان کے فرزند میر سعد اللہ ان کے جانشین ہوئے، وہ ذی علم تھے اور مکتوبات حضرت مجدد الف ثانی کا درس بڑے اہتمام سے دیتے تھے، میر سعد اللہ، حضرت خواجہ محمد زبیر سرہندی کی خدمت میں حاضر ہو کر فیض یاب ہوئے تھے، یہ اس زمانہ کا واقعہ ہے، جب خواجہ محمد زبیر، کابل گئے ہوئے تھے یعنی ۱۱۱۴ھ کو آپ نے انہیں خلافت دے کر اسی علاقہ میں خدمت کے لئے مامور فرمایا، اے موصوف روضۃ القیومیہ کی تالیف حدود ۱۱۶۴ھ تک بقید حیات تھے۔ ۲

۲۔ ایضاً ۲/۲۹۴-۲۹۵

۱۔ روضۃ القیومیہ ۳/۱۲۸، ۲/۲۴

یہ تمام تر حالات مقامات معصومی ۳/۲۵۹-۲۶۱، ۴/۳۵۱-۳۵۳

## ملا بدرالدین سلطانی پوری

ملا بدرالدین سلطانی پوری، حضرت خواجہ محمد معصوم سرہندی کے خلیفہ اور اکثر صاحبزادگان سرہند کے استاد تھے، ان کو علم فقہ پر کامل عبور تھا، وہ قناعت کے ساتھ زندگی بسر کرنے میں مثالی حیثیت رکھتے تھے۔ آپ حضرت خواجہ کے قدیم اصحاب اور مقبول ترین خلفاء میں سے تھے، مقامات معصومی کے مولف نے یہ ثقہ روایت درج کی ہے کہ ان سے آسان سے آسان مسئلہ بھی دریافت کیا جاتا تو جب تک آپ کوئی متعلقہ کتاب نہ دیکھ لیتے جواب نہیں دیتے تھے۔

۱۰۶۷-۱۰۶۸ھ/۱۶۵۶-۱۶۵۷ء کے حضرات مجددیہ کے سفر حج کے دوران ملا بدرالدین بھی آپ کے ہمراہ تھے، ملا بدرالدین سلطانی پوری قصد اُوہاں ٹھہر گئے اور آپ کے ساتھ واپس نہیں آئے، ان کے اہل خانہ پہلے ہی فقر و فاقہ کے ساتھ زندگی گزارتے تھے، ان کے وہاں قیام کے باعث معاشی طور پر بہت ہی بے حال ہو گئے، موصوف سات سال تک حرمین الشریفین میں ہی مقیم رہے، یہاں تک کہ ان کے خانوادہ کے افراد تنگی معیشت کے باعث سلطان پور سے سرہند حاضر ہوئے کہ آپ ان کو خط لکھ کر واپس بلائیے، جس پر آپ نے انہیں ایک مکتوب لکھا، جسے پڑھ کر آپ واپس آ گئے، یہ مکتوب مکتوبات معصومیہ کی جلد ثالث میں شامل ہے، جو حدود ۱۰۷۳ھ کو مرتب ہوئی، اس خط ملنے کے دو سال بعد یعنی ۱۰۷۵ھ کو ملا بدرالدین واپس سلطان پور پہنچے تھے۔

ملا بدرالدین کے کئی صاحبزادے تھے لیکن مولانا نجم الدین ان میں قابل ترین فرد تھے، وہی آپ کے حین حیات درس و تدریس میں مشہور ہوئے۔

مولانا بدرالدین کا لقب ”جامع العلوم“ آپ کے حین حیات ہی مشہور ہو گیا تھا، مکتوبات معصومیہ کی جلد اول کے جامع حضرت مروج الشریعت نے آپ کے نام کے ساتھ یہ لقب بھی لکھا ہے۔ ۲



مولانا نجم الدین کی روحانی تعلیم و تربیت حضرت خواجہ سیف الدین بن حضرت خواجہ محمد معصوم نے کی

تھی۔ ۱۔

حضرت مروج الشریعت نے اورنگ زیب عالمگیر سے ملا بدر الدین سلطانی پوری کے تبحر علم کا ذکر کیا تو بادشاہ نے کہا کہ انہیں بھی یہاں (دہلی دربار) میں بلا لیں، ۲ ہمیں کسی ذریعہ سے بھی یہ امر معلوم نہیں ہو سکا کہ آیا ملا بدر الدین اورنگ زیب کے بلانے پر سلطانی پور سے دربار شاہی میں گئے تھے یا نہیں؟

ملا بدر الدین کا مدرسہ طلبہ کے لئے مرجع خاص تھا، موصوف طلبہ کو باقاعدہ سندیں دیتے تھے، ۱۰۸۸ھ کو شیخ بہلول گول برکی جالندھری کے والد مرزا خان برکی نے ان سے حدیث کی سند لی تھی، ان کی سند حدیث علامہ محمد فرخ مجددی کے علاوہ شیخ شمس الدین محمد البابی شافعی سے بھی تھی، یقیناً انہوں نے شیخ بابلی سے یہ سند اپنے قیام حرمین الشریفین کے دوران لی ہوگی۔ ۳

ملا بدر الدین کا مستقر سلطان پور، پنجاب کی مشہور ریاست کپورتھلہ میں تھا، شیخ بدر الدین کا حتمی سال وفات ہمیں تا حال متحقق نہیں ہو سکا۔

۲۔ خزینۃ المعارف ۱۲۸/۱۳۵

۱۔ مکتوبات سیفیہ ۲۰۳/۱۸۲

۳۔ مقامات معصومی ۳۵۷/۴، شیخ بدر الدین سلطانی پوری کے یہ تمام تر حالات مقامات معصومی کی جلد سوم اور چہارم سے ملخصاً ماخوذ ہیں۔

## حافظ عبدالکریم توہانی

حافظ توہانی، حضرت خواجہ محمد معصوم کے خلیفہ اور مکتوب الیہ تھے، حضرت خواجہ، خواجہ محمد حنیف کابلی کو لکھتے ہیں کہ میرے فرزند شیخ صبغۃ اللہ، جو کابل گئے ہوئے تھے وہ حافظ توہانی کے ساتھ بخیر و عافیت واپس آگئے ہیں اور تمہارے تعاون سے بہت خوش ہیں، ۱۔ حافظ توہانی، حضرت خواجہ کو تہائی میں قرآن مجید کی قرأت سناتے تھے، انہیں غالباً بشارت قرآنی اسی خلوت میں ملی ہوگی، ۲۔ حافظ صاحب حضرت خواجہ کی محبت میں فانی ہو چکے تھے، آپ کے ان کے نام کئی مکاتیب ہیں۔ ۳۔

حضرت خواجہ نے اپنے فرزند حضرت مروج الشریعت سے حافظ صاحب کے بارے میں فرمایا:  
 ”حافظ عبدالکریم اکثر مجھے قرآن مجید سناتے ہیں، اسی وجہ سے وہ میرے بہت سے کمالات سے بہرہ ور ہوئے ہیں۔“ ۴۔

حضرت خواجہ نے اپنے دو مکاتیب میں حافظ صاحب کی عالی ہمتی اور اعلیٰ استعداد کی تصدیق کی

ہے۔ ۵۔

حافظ توہانی کا سال وفات ہمیں معلوم نہیں ہے، ان کا مولد و مسکن و مدفن قصبہ توہانہ تھا، ۶۔ جو افغانستان میں ہے، قاموس جغرافیای افغانستان میں اس کا محل وقوع ملاحظہ کریں۔

۲۔ مقامات معصومی ۳/۳۶۳

۴۔ خزینۃ المعارف ۲۳/۲۵

۶۔ مقامات معصومی ۳/۳۶۳

۱۔ مکتوبات معصومیہ ۱/۵۵

۳۔ مکتوبات معصومیہ ۱/۳۳، ۱۶۶، ۱۶۷

۵۔ مکتوبات معصومیہ ۱/۱۶۶، ۱۶۷

## شیخ بایزید سہارنپوری

شیخ بایزید، حضرت مجدد الف ثانی کے خلیفہ شیخ بدیع الدین سہارنپوری (ف ۱۰۴۵ھ) کے فرزند تھے۔

اپنے والد کے بعد شیخ بایزید ان کے جانشین ہوئے، وہ بھی عالم و فاضل تھے، مدتوں حضرت خواجہ کی خدمت میں رہ کر فیض یاب ہوئے اور خلافت لے کر سہارنپور میں متعین کئے گئے، جن سے بہت سے اصحاب نے فیض پایا، ان کے نام حضرت خواجہ کے بہت سے مکاتیب ہیں۔ ۲

ان کی بہت سی کرامات اس علاقے میں مشہور ہیں، مولف مقامات معصومی میر صفرا احمد معصومی ایک مرتبہ اپنے شیخ حضرت صبغۃ اللہ بن حضرت خواجہ کے ہمراہ سہارنپور گئے، تو ان دونوں بزرگوں کے مزارات کی زیارت نصیب ہوئی، ان دنوں شیخ بایزید کے فرزند شیخ حسام الدین بقید حیات اور اپنے بزرگوں کے آستانہ کی خدمت کرتے تھے، انہوں نے مرافض الروافض کے نام سے ایک کتاب لکھی تھی، جو دراصل

۱۔ شیخ بایزید بن رفیع الدین بن عبدالستار، حضرت مجدد الف ثانی کے معروف خلفاء میں سے تھے، حالات کے لئے ملاحظہ ہو:

(i) کشمی: زبدة المقامات ۳۴۶-۳۵۱ (ii) سرہندی، بدر الدین: حضرات القدس ۳۳۲/۲-۳۴۰

(iii) محمد صادق ہمدانی: طبقات شاہ جہانی (iv) محمد احسان: روضۃ القیومیہ ۳۲۸/۱

(v) عبدالحی حسنی: نزہۃ الخواطر ۹۱/۵-۹۲

یہ شجرہ نسب نزہۃ الخواطر (۹۱/۵) سے منقول ہے، جو درست نہیں ہے بلکہ جدید تحقیق یہ ہے کہ شیخ عبدالکریم کے ایک صاحبزادے شیخ عبدالستار تھے، اور شیخ عبدالصمد کے بھائی تھے، شیخ عبدالکریم کے تیسرے صاحبزادے شیخ رفیع الدین تھے۔ (محمد شاہ سہارنپوری: تذکرہ دانشوران سہارنپور ۳۱-۳۲)

۲۔ مکتوبات معصومیہ ۴۲/۲، ۴۳، ۴۴، ۸۰، ۸۵، ۱۳۹، ۱۵۲، ۱۰۸/۳

حضرت مجدد الف ثانی کے رسالہ ردِ روافض کی شرح ہے، حضرت مجدد الف ثانی کا رسالہ بہت مختصر اور اندازِ بیان مجمل ہے، لیکن بقول حضرت شیخ محمد اشرف بن حضرت خواجہ مرافض الروافض کی عبارات زیادہ واضح و مفصل ہیں۔

مرافض الروافض کا ایک قلمی نسخہ جناب خلیل الرحمن داؤدی مرحوم کے پاس دیکھا تھا، جس کا خط عمدہ اور جلی تھا، اس کا ایک اور قلمی نسخہ مظاہر العلوم، سہارنپور میں بھی ہے، اس کا سالِ تالیف ۱۱۰۶ھ ہے۔ ۱۔  
 شیخ حجۃ اللہ بن حضرت خواجہ کے دو مکاتیب انہی شیخ حسام الدین کے نام ہیں۔ ۲۔  
 حضرت خواجہ نے شیخ بایزید کی اعلیٰ استعداد کی کئی مکاتیب میں تعریف کی ہے، شیخ طریقہ قادریہ میں بھی بیعت تھے، انہوں نے ان دونوں سلسلوں کا شجرہ طریقت نظم کیا تھا، جس کے کسی خطی نسخہ کے وجود کا ہمیں علم نہیں۔

شیخ بایزید کا مولد و مسکن اور مدفن سہارنپور ہی ہے۔ ۳۔

۱۔ محمد شاہد سہارنپوری: تذکرہ دانشوران سہارنپور

۲۔ وسیلۃ القبول ۱۹/۲، ۳۸/۳۰، آپ کے چھ مکاتیب شیخ بایزید کے نام ہیں، حضرت خواجہ سیف الدین کے بھی چھ مکاتیب ان کے نام ہیں، مکتوبات سیفیہ (۹۰-۹۵)

۳۔ مقامات معصومی ۳/۳۶۵-۳۶۶



## حاجی حبیب اللہ بخاری حصاری

حاجی حبیب اللہ بخاری، حضرت یعقوب چرخنی کی اولاد میں سے تھے، ان کے فرزند مولانا یوسف سے ان کی اولاد کا سلسلہ باقی رہا، حصار ترکستان کی امارت بخارا میں ہے، حاجی حبیب اللہ بخاری، حضرت خواجہ محمد معصوم سرہندی کے معروف خلیفہ تھے۔

حضرت خواجہ کی مدت سے یہ خواہش تھی کہ بخارا جیسے مرکزی روحانی شہر میں ہمارا کوئی خلیفہ ہو، وہاں سے حضرت کی خدمت میں عریضے بھی آرہے تھے کہ اپنا کوئی خلیفہ وہاں بھیجئے۔

حاجی حبیب اللہ، بخارا کے مرکزی افراد میں سے تھے، اس لئے جب آپ کی خدمت میں حاجی صاحب حاضر ہوئے تو آپ نے انہیں خلافت دے کر وہاں متعین کیا، جب وہ بخارا پہنچے تو ان کی روحانیت پہلے سے بہت زیادہ ہو چکی تھی، وہاں ان کی کرامات بھی بہت مشہور ہوئیں، حاجی صاحب کا عمل مکتوبات حضرت مجدد الف ثانی کے مطابق تھا اور آپ نے وہاں مکتوبات کے درس کا اتنا اثر ہوا کہ آپ نے مکتوبات مجددی کے علاوہ مکتوبات معصومیہ کا بھی درس دینا شروع کر دیا، اور اس میں اتنی کوشش کی کہ اس کا عشر عشر بھی یہاں ہندوستان میں نہیں تھا۔

آپ کے زمانہ میں وہاں کا بادشاہ سبحان قلی (۱۶۸۰-۱۷۰۲ء) بن نذر محمد خان بھی حاجی صاحب کا معتقد خاص تھا۔

حاجی حبیب اللہ کا بخارا میں ۱۱۱۰ھ کو وصال ہو گیا، ناصر الدین بخاری نے مدفونین بخارا کے حالات پر تحفۃ الزائرین کے نام سے جو کتاب لکھی تھی، اس میں حاجی صاحب کے مدفن کا کوئی ذکر نہیں ہے، جس کا مطلب ہے کہ وفات کے بعد ان کے جسد شریف کو ان کے جد اعلیٰ مولانا یعقوب چرخنی کے احاطہ واقع حصار کے موضع ہلغٹو (کالخورلین) میں دفن کیا گیا ہوگا۔

حاجی صاحب کے وصال کے بعد آپ کے فرزند اوسط شیخ اسد اللہ بخاری آپ کے جانشین بنے، وہ ۱۱۴۴ھ / ۱۷۳۱ء کو خواجہ محمد زبیر سرہندی کی خدمت میں دہلی حاضر ہوئے، شاہ توران ابوالفیض (۱۷۰۵ء - ۱۷۱۷ء) شیخ اسد اللہ کا معتقد خاص تھا۔ ۱

حاجی حبیب اللہ حصاری بخاری کی اولاد میں سے ایک خاتون مولف مقامات معصومی کے پوتے شیخ فضل احمد پشاور بن شیخ نیاز احمد بن میر صفرا احمد معصومی کے عقد میں تھیں، جن کے بطن سے میاں فضل کریم تولد ہوئے تھے۔ ۲

حاجی حبیب اللہ بخاری کے نام حضرت خواجہ کے چار مکاتیب ہیں، ۳ حضرت خواجہ کے صاحبزادگان کے ساتھ بھی حاجی صاحب کے قریبی تعلقات تھے۔

حضرت مروج الشریعت کو حاجی صاحب کے مریدین نے ایک عریضہ لکھا تو آپ نے ان کے باطنی احوال پر اطمینان کا اظہار کیا، ۴ حضرت حجۃ اللہ محمد نقشبند ثانی نے اورنگ زیب عالمگیر کو ایک خط میں حاجی صاحب کے بارے میں لکھا ہے۔

حاجی صاحب کا وجود اس دیار (بخارا) میں غنیمت (کائن) ہے، ۵ حاجی صاحب اور حضرت حجۃ اللہ کے مابین مراسلت تھی۔ ۶

حضرت خواجہ سیف الدین نے لکھا ہے کہ حضرت خواجہ نے حاجی صاحب کو حقیقت کعبہ کی بشارت دی تھی۔ ۷

معروف شیخ طریقت شیخ محمد مراد بخاری کو حضرت خواجہ نے خلافت دے کر دمشق (شام) بھیجا تو تاکید کی کہ چند دن حاجی حبیب اللہ کی خدمت میں رہیں۔ ۸

- |                                         |                           |
|-----------------------------------------|---------------------------|
| ۱۔ روضۃ القیومیہ ۱۴۲/۲-۱۴۳ (اردو ترجمہ) | ۲۔ تحفۃ المرشد ۱۴۱        |
| ۳۔ مکتوبات معصومیہ ۳۴/۲، ۱۶۰/۳، ۲۳۰     | ۴۔ خزینۃ المعارف ۳۲/۲۱-۳۶ |
| ۵۔ وسیلۃ القبول ۲۳۹/۲-۷۹                | ۶۔ ایضاً ۱/۵۶-۶۷، ۲/۳۸-۷۶ |
| ۷۔ مکتوبات سیفیہ ۱۷۲/۱۹۸                | ۸۔ روضۃ القیومیہ ۲۳۶/۲    |

## شیخ محمد مراد معصومی بخاری

شیخ محمد مراد بن علی بن داؤد بن کمال الدین بن صالح بن محمد بن عمر بن شعیب بن ہود، آپ کا نسب نبی کریم ﷺ سے واصل ہوتا ہے، آپ حسینی سید تھے۔

اجداد

آپ کے اجداد کے حالات تذکروں میں زیادہ نہیں ملتے، صرف آپ کے والد گرامی مولانا شیخ علی بن داؤد کے بارے میں اتنا معلوم ہے کہ وہ اصلاً تو بخارا کے تھے لیکن وہاں کے سلاطین کی علم دوستی کے باعث انہیں سمرقند کا نقیب الاشراف<sup>۱</sup> بنایا گیا تھا، وہ حضرت امام ربانی مجدد الف ثانی کی خدمت میں سر ہند حاضر ہو کر فیض یاب ہوئے تھے،<sup>۲</sup> خاندانی تذکرہ سلک الدرر سے یہ معلوم نہیں ہوتا کہ وہ بخارا سے یا سمرقند سے نقیب الاشراف کے عہدہ پر فائز ہونے سے پہلے یا بعد سر ہند گئے تھے؟ شیخ محمد مراد کے پوتے شیخ محمد خلیل مرادی نے لکھا ہے:

وكان الجد المترجم سبقت جذبة الالهية على سلوكه وهو اخذها عن والده

الاستاذ احمد الفاروقى الملقب بالمجدد..... واشرفت منه شمس الارشاد<sup>۳</sup>

اس اقتباس سے تو صاف معلوم ہوتا ہے کہ شیخ علی بن داؤد کو حضرت مجدد الف ثانی سے ارشاد کی اجازت حاصل تھی، مولانا کا سال ولادت و وفات ہمارے پیش نظر تذکروں میں درج نہیں ہے، شیخ محمد مراد بخاری کے

۱۔ نقیب الاشراف، یہ عہدہ تھا، جو سلاطین علماء کو دیا کرتے تھے، ان کا کام یہ ہوتا تھا کہ سلطنت کے علماء، صلحاء اور مشائخ کے سلاطین کے ساتھ خوشگوار تعلقات قائم کروائیں، وسطی ایشیاء کے علاوہ پاکستان و ہند میں بھی مغل سلاطین علماء کو یہ فریضہ سونپتے تھے، اورنگ زیب عالمگیر کے عہد میں بخارا و خان (مولف مراۃ العالم)، مولانا نظام الدین اور مولانا نور محمد مدقق یہ فرائض انجام دیتے رہے تھے۔

۲۔ محمد خلیل مرادی: سلک الدرر / ۴  
۳۔ مرادی، محمد خلیل: سلک الدرر ۱۲۹/۴

علاوہ مولانا کے کتنے فرزند تھے؟ ہمیں آپ کی خاندانی سوانح <sup>مط</sup> الواجد، سلک الدرر اور عرف البشام سے معلوم نہیں ہو سکا۔ بہر حال مولانا کے فرزندوں میں سب سے نامور شیخ محمد مراد بخاری ہی تھے، گویا شیخ محمد مراد کے والد مولانا داؤد بخاری، حضرت مجدد الف ثانی کے وصال ۱۰۳۲ھ/۱۶۲۳ء تک فعال اور سمرقند میں مقیم تھے۔

### شیخ محمد مراد معصومی بخاری

خاندانی تذکروں میں یہ وضاحت نہیں کی گئی کہ آپ کی ولادت ۱۰۵۰ھ/۱۶۴۶ء کو کہاں ہوئی؟ آپ کے پڑپوتے شیخ محمد خلیل مرادی نے لکھا کہ جب وہ محض تین سال کے تھے تو ان کے والد سمرقند کے نقیب الاشراف تھے، انہیں اپنے والد کی آغوش شفقت نصیب ہوئی، لکھا ہے:

كان والده نقیب الاشراف فی بلدة سمرقند فلما بلغ المترجم (شیخ محمد مراد)

من سن ثلاث سنین حصلت له نازله علی قدمیه وساقیه عطلتها.....

اس سے تو یہی اندازہ ہوتا ہے کہ شیخ محمد مراد، سمرقند میں پیدا ہوئے، البتہ آپ کے والد گرامی مولانا علی

بن داؤد کا تعلق خطہ بخارا سے تھا، اس لئے یہ پورا خانوادہ بخاری ہی کہلایا۔

تعب ہے کہ معروف کتاب شناس اور فہرست سازی اے سٹوری نے شیخ محمد مراد کی تالیف جامع مفردات القرآن کا تعارف کرواتے ہوئے ان کے نام کے ساتھ ان کی علاقائی نسبت کشمیری کیوں کر لکھ دی۔

حالانکہ آپ کے خاندانی تذکروں اور آپ کی مذکورہ تالیف جامع مفردات القرآن کے آغاز میں کتاب کے ناقل سید محمد راشد (کتابت ۱۱۶۹ھ) نے آپ کے طویل القاب درج کرنے کے بعد آپ کو:

”مولانا الشیخ محمد مراد الحنفی النقشبندی البخاری“

۱۔ سلک الدرر ۱۲۹/۴

2- Storey, C.A: Persian literature Vol.1, part.i, p.38

۳۔ مفردات القرآن، خطی نسخہ کتابخانہ سلیمانیا، استنبول (آغاز نسخہ)، ہاں ایک شیخ محمد مراد شنگ کشمیری (ف ۱۱۳۱ھ) آپ کے ہم عصر تھے، ممکن ہے سٹوری کو ان کے نام سے التباس ہوا ہو لیکن سٹوری تو شیخ مراد شنگ کشمیری سے واقف ہی نہیں تھے۔



آپ کے فرزند شیخ محمد آفندی نے واضح الفاظ میں لکھا ہے:

فیقول..... محمد آفندی المرادی النقشبندی طريقة الحسینی نسباً،

البخاری اصل الشامی و طناً القسطنطینی اقامتاً

یعنی میں طریقت کے اعتبار سے نقشبندی، نسباً حسینی اور میں اصلاً بخارا کا رہنے والا ہوں، میرا توطن

شام اور قیام قسطنطنیہ میں ہے۔

شیخ محمد مراد اور سلاطین ترکیہ

وسطی ایشیاء کے سلاطین کی طرح ترکی کے بادشاہ بھی علم اور علماء نواز تھے، شیخ محمد مراد (۱۰۵۰-۱۱۳۲ھ/

۱۶۴۶-۱۷۱۹ء) کے حین حیات مندرجہ ذیل سلاطین ترکی پر حکمران رہے:

۱۰۴۹-۱۰۵۸ھ/۱۶۴۸-۱۶۴۰ء

۱- ابراہیم بن احمد

۱۰۵۸-۱۰۹۹ھ/۱۶۴۸-۱۶۸۷ء

۲- محمد رابع

۱۰۹۹-۱۱۰۲ھ/۱۶۸۷-۱۶۹۱ء

۳- سلیمان ثانی

۱۱۰۲-۱۱۰۶ھ/۱۶۹۱-۱۶۹۵ء

۴- احمد ثانی

۱۱۰۶-۱۱۱۵ھ/۱۶۰۶-۱۱۱۵ء

۵- مصطفیٰ ثانی

۱۱۱۵-۱۱۴۳ھ/۱۷۰۳-۱۷۳۰ء

۶- احمد ثالث

اگرچہ ان سلاطین کے زمانہ میں ترکی میں سیاسی عروج و زوال اور غیر مسلموں کے ترکی پر حملوں کے باعث عوامی زندگی تلخ رہی، لیکن اس کے باوجود سلاطین ترکی کے علماء و مشائخ کے ساتھ

۱- مختصر المراد، قلمی نسخہ کتابخانہ حرم مکی الشریف، ص ۵

۲- یہ فہرست زمباور کی معجم الانساب ۲۳۹ سے ماخوذ ہے۔

۳- عثمان نوری طوباش: العثمانیون، دارالارقم، استنبول ۲۰۱۳ء

محمد عزیز: دولت عثمانیہ، دارالمصنفین، اعظم گڑھ ۱۹۳۹ء

عقیدت مندانہ تعلقات رہے اور وہاں درویشوں کے تکیے اور زاویے فعال طور پر کام کرتے رہے۔ ۱۔  
سلاطین عثمانیہ کے زمانے میں ترکی کی حدود سلطنت میں بہت وسعت پیدا ہو گئی تھی، پورے  
عربستان، مصر اور شام وغیرہ ترکی کے زیر نگین تھے، خاندانی تذکرہ سلک الدرر میں درج ہے:

كانت الاحكام تهابه وهو مقبول الشفاعة عندهم وكان موقرا واخذ من  
السلطان مصطفى خان قرى بدمشق اقطاعا بمال يدفعه للخزينة الميرية في

كل سنة ۲

گویا سلطان مصطفیٰ خان مذکور نے شیخ محمد مراد بخاری کو دمشق میں ایک قطعہ زمین دیا اور ہر سال خزانہ  
عامرہ سے انہیں وظیفہ بھی ملتا تھا، یقیناً اسی قطعہ زمین پر آپ نے مدرسہ (مرادیہ) بنایا اور اس کے علاوہ  
دوسری زمین پر اپنا رہائشی مکان بھی تعمیر کروایا، جو محلہ سوق صارو جا میں مدرسۃ النقشبندیہ البرانیہ کے نام سے  
معروف تھا، ۳۔ اس کے ساتھ ایک مسجد بھی تھی۔

جب شیخ محمد مراد دمشق کے حالات کی خرابی اور وہاں کے حکام کے ظلم و ستم کے باعث وہاں سے ترک  
سکونت کر کے قسطنطنیہ چلے گئے تو ترکی کے سلطان احمد خان بن محمد خان مذکور (۱۱۱۵-۱۱۲۳ھ/۱۷۰۳-  
۱۷۳۰ء) نے آپ کو امیر الحج بنا کر آپ سے دمشق کے حالات اور بغاوتوں کو ختم کرنے کے لئے کہا اور وہاں  
کے حاکم یحییٰ کو معزول کر دیا گیا۔ ۴

یہاں تک کہ سلطان ترکی نے دمشق میں آپ کو جو قطعہ زمین سوق صارو جا دیا تھا، وہ فسق و فجور زدہ  
تھا، آپ نے وہاں سے ظلم و ستم کو ختم کر کے نورانیت سے بھر دیا، ۵۔ ان کے علاوہ ترکی کے مذکورہ چھ  
سلاطین میں سے موخر الذکر پانچ کے ساتھ آپ کے عقیدت مندانہ تعلقات تھے، لکھا ہے کہ آپ شریعت  
مطہرہ کے حامی اور ظلم و جور کو ختم کرنے والے تھے:

۱۔ لیفٹیننٹ، ریموند: تکایا الدرر ایش..... فی ترکیا العثمانیہ عربی ترجمہ عبلة عودة، ابو ظبی ۲۰۱۱ء

۳۔ ایضاً

۲۔ سلک الدرر ۱۳۰/۴

۵۔ ایضاً ۲۶۔ الف ب

۴۔ مرادی، محمد خلیل: مطمح الواجد ۲۵۔ الف

كان قوٰلاً بالحق ناصر للشریعة مسعفاً من ظلم مساعد الاول الحاجات غاية

المساعدة ۱

آپ نے دمشق میں دو مدرسے بنائے تھے، ایک مدرسہ مرادیہ، دوسرا اپنے گھر میں محلہ سوق صاروجا میں تھا، جو مدرسہ النقشبندیہ البرانیہ کے نام سے مشہور تھا، اس کے ساتھ ایک مسجد بھی تعمیر کروائی، ۲ معلوم ہوتا ہے کہ یہی مسجد المرادیہ کے نام سے مشہور تھی، جو ۱۱۰۸ھ/۱۵۹۶ء کو بنائی گئی، جو باب البرید کے پاس تھی، اس میں دو مدرسے تھے، صغریٰ اور کبریٰ، موخر الذکر میں سفلی اور عالی دونوں نوعیت کے حجرے تھے، جہاں علماء رہتے تھے، وہاں آپ نے ایک بڑا کتب خانہ بھی بنوایا تھا، جو اپنی کتابوں کی کثرت و ندرت کے باعث ”ازہر دمشق“ کہلاتا تھا، ۱۹۲۳ء میں جب دمشق سے کتاب ”نثار المقاصد“ شائع ہوئی تو وہاں درس کا سلسلہ منقطع ہو چکا تھا اور اس وقت تک اس کا صرف دروازہ ہی باقی رہ گیا تھا۔ ۳

دوسری جامع المرادیہ، سوق صاروجا میں تھی، یہ بھی ۱۱۰۸ھ/۱۶۹۶ء کو بنائی گئی۔

شیخ محمد مراد نے اس میں مدرسہ اور تکیہ بھی بنایا، اس کا بڑا دروازہ تھا، دوسرا دروازہ چھوٹا تھا، جو اس کے منارہ کی طرف کھلتا تھا، مدرسہ کا صحن مفرش تھا، اس میں نماز کے لئے جگہ کے ساتھ دفن بھی ہے، جن پر قطعات تاریخ درج ہیں، ۴ اس میں بعد میں اضافات بھی ہوئے تھے۔

مختلف اسفار

شیخ محمد مراد بخاری نے تبلیغ دین اور سلسلہ نقشبندیہ کی ترویج کے لئے طویل سفر کئے، چار مرتبہ حرمین الشریفین کے اسفار حج و زیارت کے مقاصد کے علاوہ مدینہ منورہ میں روضہ اطہر کی مجاورت اور فیوض و برکات کے حصول اور ان سے اپنے عقیدت مندوں کو فیض یاب کرنا، آپ کے مقاصد شریف تھے۔

اب آپ کے ان اسفار کے مختصر حالات بیان کئے جا رہے ہیں:

۲۔ ایضاً ۱۳۰/۴

۱۔ سلک الدرر ۱۳۰/۴

۴۔ ایضاً ۲۵۱

۳۔ محمد اسعد طلحہ: نثار المقاصد، ذیل ۲۵۱

سرہند

سرہند، اپنے مرکز علمی و روحانی ہونے کے اعتبار سے اس وقت خاص شہرت حاصل کر چکا تھا، مخدوم عبدالاحد کابلی اور آپ کے فرزند گرامی حضرت امام ربانی مجدد الف ثانی کے قیام کے باعث علمیت و روحانیت میں کامل شہرت حاصل کر چکا تھا۔

جیسا کہ ہم وضاحت کر چکے ہیں کہ شیخ محمد مراد بخاری سمرقند میں متولد ہوئے اور آپ کے والد گرامی مولانا علی بن داؤد وہاں کے نقیب الاشراف کے عہدہ پر فائز تھے اور وہیں سے آپ حضرت مجدد الف ثانی کے عین حیات سرہند حاضر ہو کر فیض یاب ہوئے تھے، شیخ محمد مراد کے سامنے اپنے والد کی مثال موجود تھی کہ آپ روحانی تشنگی کی تسکین کے لئے سرہند گئے تھے، چنانچہ اسی وجہ سے شیخ محمد مراد بھی سرہند حاضر ہوئے، اس وقت حضرت مجدد الف ثانی کا وصال (۱۰۳۳ھ/۱۶۲۲ء) ہو چکا تھا، جب شیخ محمد مراد سرہند پہنچے تو آپ کے فرزند عزیز القدر حضرت خواجہ محمد معصوم آپ کے جانشین کی حیثیت سے مصروف کار تھے۔

معاصر ماخذ مقامات معصومی میں لکھا ہے کہ آپ کا مسکن روم اور شام ہے اور آپ کو خلافت دے کر شام میں حضرت خواجہ نے متعین فرمایا، ۱۔ گویا آپ شام سے حاضر خدمت ہوئے تھے۔

قیاس ہے کہ آپ اپنے والد مولانا علی بن داؤد کے وصال (جن کا سال انتقال ہمیں تا حال معلوم نہیں ہے) کے بعد سرہند گئے ہوں گے، یہ بھی گمان ہے کہ ابتدا میں آپ نے اپنے والد بزرگوار سے سلوک کی تعلیم لی ہوگی اور اسی کے زیر اثر آپ نے شام سے سرہند کے لئے رحلت سفر باندھا ہوگا۔

معاصر ماخذ مقامات معصومی میں آپ کے قیام سرہند کی مدت مختلف طور پر درج ہے یعنی صرف ایک ہفتہ میں آپ کی توجہات سے خلافت یاب ہوئے، حضرت مجدد الف ثانی کے خانوادہ کے افراد یہ مدت بیس روز یا ایک ماہ سے کم عرصہ میں تکمیل کے قائل ہیں۔ ۲۔

آپ کے خاندانی ماخذ ”سلک الدرر“ میں بھی قیام کی مدت چند روز ہی تحریر ہے: ”اقام عنده ایاماً“ ۳۔  
آپ کو حرمین الشریفین، روم اور شام کی خلافت دی گئی، آپ سے ہر دیار کے علماء و مشائخ نے

۳۔ سلک الدرر ۳/۱۲۹

۲۔ ایضاً ۳/۲۶۹

۱۔ مقامات معصومی ۳/۲۶۹



روحانی فیض پایا، آپ ۱۰۸۰ھ کے بعد دمشق پہنچے تو وہاں کی عوام و فود کی صورت میں آپ کی خدمت میں حاضر ہوئے، جہاں آپ کی تعظیم، راسخ اعتقاد اور آپ سے محبت اور آپ کے زہد، ایثار اور کثرت عبادت کے باعث مقبول ہوئے، ۱۰۹۲ھ/۱۶۸۱ء کو ترکی کے سفر کا قصد کیا اور وہاں کے دارالملک قسطنطنیہ میں منتقل ہو گئے، جہاں علماء، صلحاء، مشائخ اور موالی (امراء) کثرت سے آپ کے حلقہ میں داخل ہوئے اور آپ سے طریقت کی تعلیم لی، اور جب آپ کی انتہائی تعظیم و تکریم کی گئی تو آپ نے وہاں قیام کا ارادہ کر لیا، وہاں آپ نے محلہ حضرت ابویوب انصاری رضی اللہ عنہ میں ۱۰۹۷ھ/۱۶۸۵ء تک قیام کیا، لے گویا یہ سارا فیض حضرت خواجہ محمد معصوم کا تھا، جو آپ نے اپنے قیام سر ہند کے دوران حاصل کیا۔

## سفر حجاز مقدس

خلافت یاب ہونے کے بعد آپ حجاز مقدس کے لئے روانہ ہوئے تاکہ حج اور زیارت روضہ مقدسہ نبی کریم ﷺ کی برکات حاصل کر سکیں، اس پہلے سفر میں آپ نے تین سال تک حرین الشریفین کی مجاورت کی۔ ۲

## سفر اصفہان

وہاں سے آپ پہلے بغداد اور پھر بخارا گئے، بلاذ عجم کے سفر کے دوران آپ مشہور شاعر میرزا صائب سے ملاقات کے لئے اصفہان بھی گئے، ۳ ان سے ملاقات و صحبت رہی، صائب نے اپنے کلام کے منتخبات بھی آپ کو ہدیہ کئے۔ ۴

۱۔ سلک الدرر ۳/۱۳۰ ۲۔ مطح الواجد ۲۵۔ الف ۳۔ ایضا

۴۔ سلک الدرر ۳/۱۲۹ میرزا محمد علی صائب تبریزی (۱۰۱۶-۱۰۸۶ھ/۱۶۰۷-۱۶۷۵ء) معروف شعراء میں سے تھے، ظفر خان احسن حاکم کابل کی دعوت پر مدتوں کابل میں مقیم رہے، شاہ عباس دوم نے انہیں ملک الشعراء کا لقب دیا، ان کا دیوان کلیات صائب کے نام سے کابل سے متعدد جلدوں میں شائع ہوا ہے، صائب سبک ہندی میں شعر کہتے تھے (فرہنگ فارسی معین ۵/۹۶۱-۹۶۲)، احسن کے ساتھ ہندوستان گئے اور کشمیر میں بھی قیام رہا، ان کا دیوان اور رسائل پاکستان و ہند میں زیادہ مقبول ہوئے۔

## سمرقند اور بخارا کا سفر

میرزا صائب سے ملاقات کے بعد آپ سمرقند اور بلخ بھی گئے، جہاں علماء و مشائخ سے آپ کی ملاقاتیں اور صحبتیں رہیں، اس کے بعد آپ نے دوسری مرتبہ بغداد کا سفر کیا، جہاں آپ ایک عرصہ تک مقیم رہے۔

## حرین کا دوسرا سفر

بغداد سے آپ دوسری مرتبہ حرین الشریفین کے سفر پر گئے، وہاں سے آپ نے قاہرہ (مصر) کا سفر بھی اختیار کیا۔

## دمشق کا سفر

مکہ مکرمہ کے دوسرے سفر کے بعد آپ ۱۰۸۰ھ/۱۶۶۹ء کو دمشق میں داخل ہوئے، جہاں عوام و فود کی شکل میں آپ کی خدمت میں آنے لگی اور گروہ درگروہ آپ کے سلسلہ نقشبندیہ میں داخل ہونے لگے، عوام، علماء اور صلحاء آپ کے تقویٰ سے بہت متاثر ہوئے، ۲ یہاں آپ نے قیام کا فیصلہ کر لیا۔

## قسطنطنیہ کا سفر

۱۰۹۲ھ/۱۶۸۱ء کو آپ نے روم (ترکی) کا سفر کیا اور قسطنطنیہ پہنچ گئے، تو وہاں کے علماء، صلحاء، مشائخ اور والیوں (امراء) نے حاضر ہو کر آپ سے بیعت کی اور آپ کی بہت تعظیم و توقیر کی گئی، جہاں آپ نے حضرت ابو ایوب انصاری رضی اللہ عنہ کے محلہ میں قیام کیا، جہاں آپ تقریباً پانچ سال تک مقیم رہے۔

## حرین کا تیسرا سفر

دمشق کے ایک عرصہ تک قیام کے بعد آپ نے حجاز مقدس کا تیسرا سفر اختیار کیا اور آپ نے وہاں کی ایک سال تک مجاورت کی، ۴ ہمارا گمان ہے کہ حضرت حجۃ اللہ محمد نقشبند ثانی، جو کہ بقول روضۃ القیومیہ

۲۔ ایضاً ۲۵ ب

۱۔ مطمح الواجد ۲۵ ب

۳۔ ایضاً ۲۶۔ الف

۳۔ ایضاً ۲۶۔ الف

۱۰۸۹ھ کو دوسرے حج کے لئے روانہ ہوئے تھے اور مدتوں اورنگ زیب عالمگیر نے انہیں دکن میں روکے رکھا تھا، ۱ شیخ محمد مراد شامی سے اسی سفر کے دوران ملاقات ہوئی ہوگی، اس سفر میں حضرت حجۃ اللہ کے ساتھ حضرت وحدت، شیخ خلیل اللہ اور شیخ محمد پارسا بن حضرت مروج الشریعہ بھی ہمراہ تھے کیوں کہ شیخ محمد مراد کے چوتھے سفر حج ۱۱۱۹ھ سے پہلے ۱۱۱۵ھ کو حضرت حجۃ اللہ کا وصال ہو گیا تھا، ۳ حضرت خواجہ محمد معصوم کے سال وصال کے بعد آپ کے فرزند اکبر شیخ صبغۃ اللہ حج کرنے کے لئے گئے تو شیخ مراد نے حاضر ہو کر ایک لاکھ روپے بطور نذرانہ پیش کیا تھا۔ ۴

حرمین کا چوتھا سفر

شیخ محمد مراد نے ۱۱۱۹ھ/۱۷۰۸ء کو چوتھی مرتبہ حج کیا، ۵ لگتا ہے کہ اس مرتبہ آپ نے حرمین الشریفین میں زیادہ عرصہ قیام نہیں کیا۔

دمشق میں قیام

آپ چوتھے حج سے واپس دمشق آگئے، جہاں عوام نے آپ کے ساتھ بڑے اعتقاد کا اظہار کیا، وہاں آپ کی بہت ہی عزت و توقیر کی گئی، حکومت کے اہل کاروں نے بھی عقیدت کا اظہار کیا، آپ کی سفارش کو بہت اہمیت دی جاتی تھی، وہاں سے آپ کی شہرت دور دور تک پہنچ گئی۔ ۶

روم (ترکی) کا سفر

آپ نے دمشق کے قیام کے بعد ترکی کا سفر کیا، ان دنوں ترکی پر سلطان مصطفیٰ خان (۱۱۰۶-۱۱۱۵ھ/۱۵۹۴-۱۷۰۳ء) بن سلطان محمد خان کی حکومت تھی، جس سے ان کے اعتقاد میں مزید اضافہ ہوا۔

۲- مطمح الواجد ۲۶- الف

۳- ایضاً بحوالہ حسنات الحرمین ۲۵۴

۶- ایضاً ۲۶- الف

۱- مقامات معصومی ۱۸۶/۴

۳- مقامات معصومی ۱۸۶/۴، ۳۰۴/۳

مطح الواجد ۲۶- الف

## دمشق کا آخری سفر اور وہاں مدرسوں کی تعمیر

بادشاہ نے آپ کو دمشق میں ایک قریہ دیا اور آپ کا سالانہ وظیفہ مقرر کر دیا، آپ نے اس علاقہ میں ایک مدرسہ بنایا، جو مدرسہ مرادیہ کے نام سے مشہور ہوا، پھر آپ کو سلطان نے محلہ سوق صاروجا میں بھی زمین دی، جہاں آپ نے اپنا گھر اور مدرسہ و مسجد بھی تعمیر کروائی، یہ مدرسہ النقشبندیہ البرانیہ کے نام سے معروف ہوا۔ ۲

پہلا مدرسہ جامع المرادیہ، جو باب البرید کے قریب ۱۱۰۸ھ / ۱۶۹۶ء کو تعمیر ہوا، اس میں دو مدرسے تھے، صغریٰ اور کبریٰ، ان میں چھوٹے بڑے حجرے بھی بنائے گئے تھے، جن میں علماء ٹھہرتے تھے، وہاں ایک بڑا کتب خانہ بھی تھا، جس میں اتنی کتابیں تھیں کہ اسے جامعہ ازہر (مصر) کی طرح ”ازہر دمشق“ کہا جاتا تھا۔ ۳

سوق ساروجا کا مدرسہ بھی ۱۱۰۸ھ کو بنایا گیا، وہاں تکیہ اور مدرسہ بھی تھا، اس میں مدرسہ کے علاوہ صحن، نماز کے لئے مصلے اور قبرستان بھی تھا، ۴ ان مدرسوں کے اب (۱۹۳۶ء تک) صرف دروازے ہی رہ گئے ہیں، باقی عمارتیں امتدادِ زمانہ سے گر کر ختم ہو چکی ہیں۔ ۵

اس دوران آپ کی تعظیم میں بھی اضافہ ہوا، اکابر دولت (امراء) خصوصاً شیخ الاسلام علامہ سید فیض اللہ شہید، آپ کے سلاطین و امراء بہت سے عقیدت مند ہو گئے، عوام اپنے مسائل حل کروانے کے لئے آپ کی طرف رجوع کرنے لگے، آپ نے وہاں (دمشق) سے مظالم کا خاتمہ کروادیا، آپ ”ناصر الشریعہ“ بھی کہلائے، اب بلاد شام عراق، روم (ترکی) اور حجاز مقدس کے کثیر افراد نے آپ کے ہاتھ پر بیعت کر کے طریقہ نقشبندیہ میں داخل ہوئے، غالباً اسی حسد کا نتیجہ تھا کہ دمشق کا وزیر اسماعیل پاشا ۱۱۰۵ھ میں آپ سے بدظن ہو کر آپ کا مخالف ہو گیا، یہ وزیر ایک ظالم اور محرّمات کا مرتکب ہوتا رہتا تھا، جس کی وجہ سے آپ

۲۔ سلک الدرر ۱۳۰/۴

۱۔ مطمح الواجد ۲۶

۳۔ شمار المقاصد فی ذکر المساجد، تالیف یوسف بن عبد الہادی مرتبہ محمد اسعد طلّس مع ذیل مرتب

۴۔ ایضاً ۲۵۱



دمشق سے حجاز مقدس پھر چلے گئے، لیکن اس ظالم وزیر کی زیادتیاں جاری رہیں، یہاں تک کہ آپ وہاں سے حلب الشہبا کی طرف ہجرت کر گئے، جہاں عوام کی کثیر تعداد، اعیان علماء دمشق نے آپ کو خطوط لکھ کر استدعا کی کہ آپ واپس دمشق آجائیں، مطمح الواجد میں ان اکابر علماء کے اسماء درج ہیں، جنہوں نے آپ کو واپس دمشق بلانے کے لئے خطوط لکھ کر درخواست کی تھی۔ ۱

اس دوران اس وزیر اسماعیل پاشا کو حکومت سے معزول کر دیا گیا، اس دوران اس نے آپ سے بڑی عاجزی سے معافی کی درخواست کی، جسے آپ نے معاف کر دیا، آپ پھر امیر حج بن کر کئی بار حجاز مقدس حاضر ہوئے۔ ۲

### قسنطنیہ کا ایک اور سفر

اسی طرح ایک اور وزیر یحییٰ بھی معزول ہوا، پھر آپ حدود ۱۱۲۰ھ / ۱۷۰۸ء کو قسنطنیہ گئے اور وہاں قیام کر لیا، تاکہ دمشق کی بغاوتیں اور طغیان ختم ہو جائیں، وہاں آپ جامع سلطان سلیم کے قریب ٹھہرے تو اعیان سلطنت نے آپ کا استقبال کیا اور وہاں کے اشراف نے بے حد تعظیم کی، تو اس وقت وہاں کے صدراعظم وزیر علی پاشا کے سر میں فکر فاسد نے جگہ لے لی، اور اُسے فکر ہوئی کہ کہیں آپ کے کہنے پر اس وزیر کو معزول نہ کر دیا جائے، اس دوران سلطان احمد خان (ثالث) (۱۱۱۵ھ / ۱۱۲۳ھ / ۱۷۰۳-۱۷۳۰ء) کو اس خطرہ کی خبر ہوئی تو وہ علماء اور موالی کی ایک جماعت کے ساتھ ملاقات کے لئے آیا، تو اس وزیر نے معزولی کے خوف سے بغاوت کر دی، اس دوران حاکم بحر وزیر ابراہیم پاشا نے شیخ مراد کو، جو حج کا ارادہ کر چکے تھے، سلطان کے حجاز آپ کو سفر حج کے لئے دیئے، آپ نے راستہ میں بلدہ علابیہ، ۳ میں قیام فرمایا، وہاں سے آپ قونیہ کی طرف گئے، وہاں سے کتاہیہ اور پھر بروسہ پہنچے تو حکومت کی طرف سے آپ کا استقبال کیا گیا.....

اس کے بعد دارالملک قسنطنیہ آگئے اور حضرت ابوایوب انصاری رضی اللہ عنہ کے محلہ کے قریب قیام فرمایا،

۲۔ ایضاً ۲۷۔ الف

۱۔ مطمح الواجد ۲۶ ب

۳۔ بلدہ علابیہ، غالباً پہلے حلب کہلاتا تھا، جو آخر حدیمامہ میں بصرہ کے قریب تھا۔ (معجم البلدان ۴/۱۲۵)

ایک خاص گھر میں آپ کا قیام تھا، اس کے بعد آپ نے رئیس الاطباء سلطان مولیٰ نوح کے ہاں قیام کیا، جہاں آپ کو بہت عزت و احترام سے رکھا گیا۔ ۱

### وصال

حضرت شیخ محمد مراد بخاری کا وصال قسطنطنیہ (ترکی) میں ہوا، اس وقت رات کا تیسرا پہر تھا، ۱۲ ربیع الثانی ۱۱۳۲ھ / ۱۷۲۰ء کو حضرت ابو ایوب خالد انصاری رضی اللہ عنہ کی مسجد میں نماز ظہر کے بعد ہوا، آپ کے وصال کا سن کرم غفیر آ گیا، آپ کا جسد مبارک تدفین کے لئے مدرسہ مولیٰ مصطفیٰ قاضی عسا کر ختن شیخ الاسلام المولیٰ بن عمر المنقاوی مفتی الدولہ اور عالم زمانہ معروف بہ داماد میں لے جایا گیا، جو محلہ نیشاچی پاشا کہلاتا ہے، اس کے درس خانہ میں تدفین عمل میں آئی۔

سلطان احمد خان مذکور نے اپنے وزیر اور صدر ابراہیم پاشا کو حکم دیا کہ آپ کو حضرت ابو ایوب انصاری رضی اللہ عنہ کے روضہ شریفہ کے قریب دفن کریں، اس وقت قاضی عسا کر رومیہ ابو الخیر محل المولیٰ مصطفیٰ مذکور بھی حاضر ہو گئے اور اسی مدرسہ میں دفن کرنے کا حکم دیا۔ ۲

راقم عاجز کو تین مرتبہ شیخ محمد مراد بخاری کے روضہ کی زیارت اپنے قیام استنبول کے دوران نصیب ہوئی۔ ۳

آپ کے وصال پر علماء و شعراء نے ترکی، عربی اور فارسی میں قطعات و قصائد لکھے، پہلا قطعہ آپ کے شاگرد شیخ احمد بن علی المہینی دمشقی کا ہے، جس سے سال وفات برآمد ہوتا ہے:

”قطب الزمان اجاب داعی ربہ“ ۴

۲۔ ایضاً ۲۷ ب۔ ۲۸۔ الف

۱۔ مطمع الواجد ۲۷۔ الف

۳۔ تفصیل کے لئے دیکھئے راقم کے اسفار کا مجموعہ ”وہ کتابیں اپنے آباء کی“ ص ۲۳۷، ۲۸۳، ۵۱۶

۴۔ مطمع الواجد ۲۸ ب

## جانشین حضرات

حضرت شیخ محمد مراد معصومی کے وصال کے بعد آپ کے پہلے جانشین آپ کے شاگرد خاص عالم عارف صالح شیخ علی بن حسین المناستری الرومی، موصوف آپ کی ملازمت میں چالیس سال تک رہے اور پوری استقامت کے ساتھ جانشینی کا حق ادا کر کے ۱۱۴۷ھ/۱۷۳۴ء فوت ہوئے، آپ کی قبر مبارک کے ایک جانب دفن کئے گئے، ان کے بعد آپ کے دوسرے خلیفہ عالم شیخ علی بن سلیمان ثانی رومی، جو اپنے تقویٰ اور عقیدت کے باعث شہرت رکھتے تھے، جانشین ہوئے، جو ۱۱۷۳ھ/۱۷۵۹ء کو فوت ہو کر اسی مدرسہ میں دفن کئے گئے۔

ان کی وفات کے بعد ان کے ایک اور خلیفہ شیخ مصطفیٰ کلیولی نے آپ کی مسند سنبھالی، جو ۱۱۷۶ھ/۱۷۶۲ء کو فوت ہو گئے، وہ بھی اسی مدرسہ میں دفن کئے گئے، ان کے بعد خلیفہ شیخ محمد بن حسین خصاری رومی مسند نشین ہوئے، آپ کے وصال پر بہت سے علماء و شعراء نے قطعات تاریخ لکھے۔

تدفین کے بعد آپ کے مرقد مبارک کی زیارت کے لئے عالم اسلام سے علماء و صلحاء کے علاوہ سلطان احمد خان مذکور، اس کے بھائی کا فرزند سلطان محمود اور پھر سلطان عثمان بھی اس وقت آئے جب وہ ترکی کے تاج و تخت کے مالک تھے، پھر ان کی اولاد سلطان مصطفیٰ خان اور اس کا بھائی اس وقت کا حاکم سلطان عبدالحمید خان کئی بار زیارت کے لئے آیا، ان سلاطین نے مدرسہ کے اوقاف اور مزارات کی حفاظت کے لئے وظائف اور مصارف مقرر کر دیئے، ان میں سے سلطان محمود خان مذکور نے شرط وقف کے ساتھ ہر سال ۲۵ ہزار ترکی سکہ مقرر کئے جو اس تکیہ اور مجاورین اور وار دین کے لئے ہوتا تھا۔

اسی طرح وزیر محمد سعید پاشا نے اس تکیہ اور تکیہ انقشبند یہ محلہ سوق ساروجا کے اخراجات کے لئے ہر سال پچاس ہزار غرش کی رقم مقرر کر دی اور تکیہ جدیدہ کے لئے مصارف کی ادائیگی کے لئے سعی بلیغ سے کام لیا، ان کے علاوہ بھی واقفین کی بڑی تعداد کا ذکر ملتا ہے۔ ۲

یہاں سوال یہ پیدا ہوتا ہے کہ آپ کے وصال کے بعد آپ کے صاحبزادگان باری باری کیوں

سجادہ نشین نہ ہوئے؟ حالانکہ ان میں سے ہر ایک ذی علم بزرگ تھا، اس کا جواب یہ ہے کہ آپ کے فرزند ان دمشق میں آپ کے بنا کردہ دو مدرسوں کے متولی اور نگران تھے، اس لئے وہ دمشق سے استنبول آ کر آپ کے جانشین نہیں ہوئے۔

اولاد

شیخ محمد مراد معصومی بخاری کے دو فرزند تھے، اول شیخ مصطفیٰ اور دوسرے شیخ محمد تھے، شیخ مصطفیٰ کی ولادت دمشق میں ہوئی اور اپنے والد کے زیر سایہ پرورش پائی، ابتدائی اور انتہائی علوم کی تحصیل کے بعد جزبہ الہی حاصل ہوا، تو تمام معاملات ترک کر کے اطاعت و عبادت میں زندگی بسر کرنے لگے، آپ دمشق سے بہت کم باہر نکلے، انہیں سلوک میں عظیم مقام حاصل تھا، ان کا وصال ربیع الاول ۱۱۶۳ھ / ۱۷۴۹ء کو ہوا، اور آپ کو باب صغیر کی تربت میں دفن کیا گیا، جہاں حضرت بلال حبشی رضی اللہ عنہ کا مزار شریف ہے، آپ کی وفات پر شعراء نے کئی قطعات تاریخ لکھے، جن میں سے شیخ سعید بن محمد سمان دمشقی کا قطعہ مط الواجد میں نقل ہوا ہے۔

شیخ مصطفیٰ دمشق کی صدارت کے منصب پر فائز تھے، ۲ ابتداء میں موصوف سلاطین ترکیہ کے دنیاوی امور میں بھی دلچسپی لیتے تھے اور وہ آپ کے مشوروں کے مطابق عمل کرتے تھے، بعض امور میں مشاورت کے لئے سلطان مصطفیٰ خان نے بھی آپ کی خدمت میں خط لکھا تھا، خط میں طویل القاب مذکور ہیں:

موصوف کی محفل ہمہ وقت علماء و فضلاء و ادبا سے بھری رہتی تھی اور مسائل علمیہ زیر بحث رہتے، نکات شعری بھی زیر بحث آتے رہتے تھے، آپ ہر سال بلاناغہ میلاد شریف کے موقع پر بہت سی رقم خرچ کرتے تھے، آپ ہر سال حکومت کے رؤسا (منصب داروں) کو لباس فاخرہ بھیجا کرتے تھے، حج پر جانے والے افراد کے لئے بھی تحائف ارسال فرماتے رہتے تھے، ترکی کے سلطان کو بھی آپ نے ایک مرتبہ ہدیہ بھیجا

۲۔ ایضاً ۳۳ ب

۱۔ ح الواجد ۲۸۔ ب، ۲۹۔ الف

۳۔ ایضاً مذکورہ ماخذ میں خط کا متن نقل ہوا ہے۔



تھا، سلطان ہر سال آپ کو ایک ہزار دینار اور ملبوسات دیا کرتا تھا، عثمان پاشا کے ساتھ شیخ علی مرادی کے اچھے تعلقات تھے۔ ۱۔

آپ کے ہاں تہجد کی نماز باقاعدہ ہوتی تھی اور ختم خواجگان نقشبندیہ بھی تو اتر سے ہوتا تھا، آپ کے وقفیہ زاویہ میں رہنے والے علماء و صوفیہ کے اسماء بھی ملتے ہیں۔ ۲۔

## تالیفات

شیخ مصطفیٰ کی حسب ذیل تالیفات کے نام ملتے ہیں:

- ۱۔ دلائل الیمن والبرکات (شرح صلوٰۃ والدخود)
- ۲۔ العقود السنیہ فی الفتاوی المرادیہ (مجلد ضخیم) مرتبہ شیخ محمد خلیل مرادی
- ۳۔ الروض المرانی فی عدم صحۃ نکاح اہل السنۃ للروافض (سال تالیف ۱۱۸۲ھ)
- ۴۔ القول البین الرجیح عند فقد العصبیات
- ۵۔ ہدایہ پر آپ کے خطبات، (مؤلف نے اس کے آغاز کی طویل عبارت نقل کی ہے)، ۲ (ورق ۴۲۔
- ۵۱۔ الف)، یہ درس مدرسہ سلیمانہ میں ۱۱۸۳ھ کو ختم ہوا تھا۔ ۳۔
- شیخ مصطفیٰ شاعر بھی تھے، مطمح الواجد میں بہت سے اشعار نمونہ کے طور پر نقل ہوئے ہیں، جو زیادہ تر عربی میں ہیں، سوق ساروجا میں گھر اور مدرسہ کی تجدید تعمیر بھی کی۔ ۴۔

## وصال

لکھا ہے کہ شیخ مصطفیٰ کے مرض کا آغاز رمضان میں ہوا، شوال میں زیادہ ہو گیا، ان دنوں آپ جامع اموی کے قریب اپنے گھر میں مقیم تھے..... سوق ساروجا، پھر ۱۲ شوال قبل عشا آپ کا وصال ہو گیا۔ آپ کو مدرسۃ الکائنۃ میں دفن کر دیا گیا، ۵۔ طویل مرثیے قطعات کے طور پر لکھے گئے۔ ۶۔

- ۱۔ مطمح الواجد ۳۵۔ الف، ب
- ۲۔ ایضاً ۳۹ ب
- ۳۔ ایضاً ۵۹ ب
- ۴۔ ایضاً ۶۴ ب
- ۵۔ ایضاً ۲۴۱
- ۶۔ ایضاً ۲۴۱۔ ۲۴۹ ب

شیخ محمد مراد معصومی کے دونوں صاحبزادے خواجہ محمد زبیر سرہندی کی خدمت میں ہندوستان گئے تھے، شیخ محمد مراد کا یہ روضۃ اس وقت محکمہ اوقاف ترکیہ کی تحویل میں ہے اور اس کی از نو تعمیر ہو رہی ہے، مزار پر ایک چھوٹا سا بورڈ آویزاں ہے جس پر مزار شیخ محمد مراد قزانی درج ہے، جو غلط محض ہے، یہ شیخ محمد مراد قزانی (ف ۱۹۳۴ء) مکتوبات حضرت مجدد الف ثانی کے عربی مترجم تھے، ۲۔ ان کا شیخ محمد مراد معصومی بخاری (ف ۱۱۳۲ھ/۱۷۲۰ء) سے کوئی تعلق نہیں ہے۔

### شیخ سید محمد مرادی

شیخ محمد مراد معصومی کے یہ دوسرے فرزند تھے، عربی، فارسی اور ترکی تینوں زبانوں میں مہارت رکھتے تھے، موصوف صوفیہ کے کلام کی تشریحات میں بھی دسترس رکھتے تھے، موصوف علم ظاہر و باطن کے عالم تھے، قسطنطنیہ میں ۱۰۹۳ھ/۱۶۸۲ء تولد ہوئے، آپ اپنے والد کے زیر سایہ پروان چڑھے، اپنے والد سے ہی طریقت کی تعلیم لی اور ان سے تلمذ بھی حاصل تھا، شیخ عبدالرحیم کابلی اوزبکی، جو آپ کے والد کے شاگرد تھے سے بھی کچھ پڑھا تھا، ان کے علاوہ شیخ عبدالرحمن مجدد مشقی اور علامہ شیخ عبدالغنی نابلسی سے فتوحات مکیہ کا درس بھی لیا، اب ان کے اپنے فضائل اور قابلیتوں کا ظہور ہونے لگا، وہ علم معقول و منقول کے ماہر تھے، خصوصاً تصوف اور معارف الہیہ کے بیان میں کامل مہارت رکھتے تھے۔

آپ دمشق واپس آ گئے، جہاں دنیا اور ہر قسم کے علائق ترک کر دیئے، وہاں عبادت و ریاضت میں آپ وقت گزارنے لگے، درویشوں کی صحبت ان کو اب اچھی لگتی تھی، ان کی شہرت دور دور تک پھیل گئی، ان سے ظاہری و باطنی علوم میں استفادہ کرنے والوں کی تعداد حد شمار سے باہر تھی، ان کا تعلق بھی طریقہ نقشبندیہ سے تھا، آپ نے متعدد مرتبہ حجاز مقدس کا سفر کیا، وہاں سے قدس شریف اور خلیل کا بھی سفر کیا، انہیں مدینہ منورہ کا قاضی بنایا گیا، جو آپ کے رتبہ کے لحاظ سے تھا۔

آپ نے مختلف علوم پر بہت سے رسائل اور کئی کتب پہ تعلیقات بھی لکھے تھے۔

سلطان محمود خان نے ۱۱۶۵ھ/۱۷۵۱ء کو انہیں استنبول بلا لیا، تو آپ وہاں چلے گئے، انہیں ہر دیار میں


میں بڑے ہی احترام سے رکھا گیا، جہاں بہت سے اصحاب نے ان سے طریقت کی تعلیم بھی لی، سلطان مذکور نے انہیں بہت سے انعامات سے بھی نوازا، اور ان پر عطیات کی بارش کی، انہیں ارکان حکومت کا مکمل اعتماد حاصل تھا، انہوں نے اسی سال سلطان سے اجازت لے کر حج کی سعادت بھی حاصل کی تھی، وہاں سے وہ پھر سلطان کے امر پر استنبول واپس آ گئے، جہاں وہ اس مکان میں ٹھہرے، جو حکومت کی طرف سے انہیں دیا گیا تھا، جہاں پہلی مرتبہ آپ کا قیام عمل میں آیا تھا۔

سلطان محمود کے بعد ان کے بھائی سلطان عثمان تخت نشین ہوئے، تو ان کی غایت درجہ تعظیم و توقیر کی گئی، پھر انہوں نے دیار شام کا قصد کیا، اور وہاں قیام کر لیا، جہاں ان کی وفات صفر ۱۱۶۹ھ / ۱۷۵۵ء کو ہوئی اور انہیں محلہ سوق صاروجا میں ہی دفن کیا گیا، ان کے جنازہ میں بے شمار افراد نے شرکت کی، ان کی وفات پر بہت سے مرثیے اور قطعات تاریخ لکھے گئے۔

۱۔ شیخ سید محمد مرادی کے یہ تمام تر حالات ان کے خاندانی ماخذ ”سلک الدرر“ ۳/۱۱۴-۱۱۵ سے ملخصاً ماخوذ ہیں۔

## شجرہ نسب اولاد شیخ محمد مراد معصومی

شیخ محمد مراد معصومی بن شیخ علیؑ



۱۔ یہ شجرہ نسب مفتی محمد خلیل کی کتاب عرف البشام کے مرتبین محمد مطیع الحافظ اور ریاض عبدالحمید مراد کے مقدمہ سے ماخوذ ہے۔



تالیفات شیخ محمد مراد معصومی بخاری

خاندانی ماخذ مطمح الواجد میں ہے:

لہ من التالیف المفردات القرآنیہ فی مجلدين تفسیر الآیات و جعلہ بالثلاث لغات اولاً بالعربیہ ثم بالفارسیہ ثم بالترکیہ وهو مشہور بین علماء الروم و غیرہا ولم یسبق الی مثلہ ولہ رسائل کثیرة فی الطریقة النقشبندیة و غیرہا و تحریرات کثیرة و مکاتبات غزیرة لائثر الاقطار وقد جمع بعض تلامیذہ الافاضل ما وقع فی مجالسہ من الفوائد العلمیة والادبیة والاجوبۃ الصادرة عنہ عن اسئلة سئل بها فجاءت مجلداً ضخیماً و فی رحلتی الثانیة للروم سنہ سبع و تسعین بعد المائة طالعت ذلك عند بعض الاحباب واستکتبت نسخة من ذلك مرغوبہ و مکاتباتہ مجموعہ ضخم بالاسن الثلاث الفارسیة والعربیة والترکیہ.....

ان میں سے مفردات القرآن اور بعض رسائل کتابخانہ سلیمانیہ، استنبول میں محفوظ ہیں، مفردات کے بہت سے نسخے پائے جاتے ہیں۔ ۲

شیخ محمد مراد کا کتب خانہ

شیخ محمد مراد بخاری کتب بنی اور جمع کا بہت اعلیٰ ذوق رکھتے تھے، دمشق میں آپ نے اپنے مدرسہ نقشبندیہ میں ایک بڑا کتب خانہ بنوایا تھا، آپ علماء اور دیگر اصحاب سے کتابیں اس میں عطیہ کرنے کے لئے کہا کرتے تھے، یہ وضاحت کی جا چکی ہے کہ یہ کتب خانہ اپنی ندرت کے اعتبار سے جامعہ ازہر، قاہرہ (مصر) کے ہم پلہ تھا اور دمشق میں اسے ”ازہر دمشق“ کہا جاتا تھا۔

لیکن استنبول میں جس مدرسہ مذکورہ میں آپ کی تدفین عمل میں آئی وہاں اس قسم کا کتب خانہ نہیں تھا

مطمح الواجد ۷۲ ب

2- Storey, C.A: Persian literature, vol.i, part.i, p.38

بلکہ وہاں صرف درسی نوعیت کے مخطوطات تھے، ظاہر ہے آپ اس مدرسہ میں مدرس نہیں تھے، وہاں کا کتب خانہ تو دوسرے علماء نے درس و تدریس کے نقطہ نظر سے جمع کیا تھا، حدود ۱۹۲۵ء کو جدید ترکی کے بانی مصطفیٰ کمال پاشا نے حکم دیا تھا کہ تمام مدرسوں، خانقاہوں اور ذاتی گھروں میں جمع شدہ کتابیں کتابخانہ سلیمانہ میں جمع کروادی جائیں تو شیخ محمد مراد کی درگاہ، مدرسہ محلہ نشاچی پاشا سے بھی مخطوطات اٹھا کر مذکورہ کتب خانہ میں جمع کروادیے گئے، یہ ذخیرہ اب تک الگ ہے اور اس کی فہرست وہاں کے کتب خانہ میں موجود ہے، جسے ہم نے اپنے سفر استنبول کے دوران دیکھا ہے، اس میں مدرسہ کے نقطہ نظر سے تمام مخطوطات درسی نوعیت کے ہیں، سلسلہ نقشبند کا کوئی نادر مخطوطہ اس میں موجود نہیں ہے۔

### شیخ محمد مراد معصومی کی علاقائی نسبت

شیخ محمد مراد معصومی کے خاندانی ماخذ <sup>مط</sup>الواجد، سلک الدرر اور عرف البشام میں ان کی علاقائی نسبت بخاری الاصل، دمشق مستقر لکھا ہوا ہے، ہمارے پیش نظر کتابوں میں سے صرف ستوری کی ادبیات فارسی میں آپ کی کتاب ”جامع مفردات القرآن“ کے فارسی حصہ کا تعارف صرف دو سطور میں ہے، اے جہاں انہیں محمد مراد کشمیری لکھا گیا ہے، تعجب ہے کہ معاصر مولف میر صفر احمد معصومی نے یہ کیسے لکھ دیا:

”اگرچہ مولد آنجناب بلدہ کشمیر است، اما مسکن و مدفنش شام

شریف.....“<sup>۲</sup>

یہاں مولف نے محض قیاس آرائی سے کام لیا ہے کہ آپ کا مولد کشمیر اور مدفن شام ہے، حالانکہ ہم تفصیل سے عصری حوالوں کے ساتھ لکھ چکے ہیں کہ آپ کا مدفن استنبول (ترکی) ہے۔

یقیناً مولف کو یہاں شیخ محمد مراد تنگ کشمیری (ف ۱۱۳۲ھ / ۱۷۲۰ء) اور شیخ محمد مراد بخاری شامی، جو ہم عصر تھے سے التباس ہو گیا ہے، اگرچہ صاحب مقامات نے اول الذکر کا کہیں نام تک نہیں لکھا، جو شیخ عبدالاحد وحدت سرہندی کے خلیفہ خاص تھے، بحث کا حاصل یہ ہے کہ شیخ محمد مراد معصومی کا کشمیر سے کوئی تعلق نہیں تھا۔

1- Storey, C.A: Persian literature, Vol.i, part.i, p.38

## مخدوم آدم ٹھٹھوی

مخدوم آدم ٹھٹھوی سندھی بھی حضرت خواجہ محمد معصوم سرہندی کے خلفاء میں سے تھے، حضرت خواجہ کے وصال کے بعد آپ کے فرزند حضرت خواجہ سیف الدین سے منسلک ہو گئے، مخدوم آدم کے نام حضرت خواجہ محمد معصوم کے چار مکاتیب ہیں، ۱۔ ان میں سے صرف ایک مکتوب (جلد دوم ۷۶) فارسی میں ہے باقی تین مکاتیب عربی میں ہیں۔

مخدوم آدم اپنے شیخ حضرت خواجہ محمد معصوم کی محبت میں فانی ہو چکے تھے، آپ کئی بار سرہند حاضر ہوئے، جسے آپ نے بہت ہی پسند فرمایا، آپ علم ظاہری کے عالم اجل تھے، جب حضرت خواجہ کے ارشاد کا سنا تو وہاں سے فیض یاب ہو کر سندھ میں ہر کسی کو آب رحمت کی طرح فیض پہنچایا۔

آپ سے خلافت یاب ہو کر اپنے وطن مالوف (ٹھٹھہ، سندھ) واپس آ گئے، اور یہاں پہنچ کر سلسلہ نقشبندیہ کو فروغ دینے میں مصروف ہو گئے، ۲۔ ان سے اس سلسلہ کو سندھ میں خوب فروغ ہوا، آپ سے پہلے حضرت مجدد الف ثانی کے دو خلفاء قاضی موسیٰ شوچین (سیون) اور ان کے فرزند مولانا اسحاق، سندھ میں سرگرم عمل تھے۔ ۳۔

مخدوم آدم، حضرت خواجہ کے وصال (۱۰۷۹ھ) کے بعد چار یا پانچ سال بقید حیات رہے اور حدود ۱۰۸۴ھ کو فوت ہو کر کوہ مکلی میں دفن ہوئے، ان کا مولد، مسکن اور مدفن ٹھٹھہ ہی ہے۔ ۴۔  
مخدوم آدم کے خلفاء میں مخدوم ابوالقاسم ٹھٹھوی (ف ۱۱۳۸ھ/ ۱۷۲۶ء) سے بھی اس سلسلہ کو خوب

۱۔ مکتوبات معصومیہ ۲/۵۹، ۶۳، ۷۶

۲۔ مقامات معصومیہ ۳/۷۱

۳۔ مکتوبات امام ربانی ۳/۶۹-۷۰

۴۔ مقامات معصومیہ ۳/۷۲، تکملہ مقالات الشعراء ۲۳۳

تقویت ملی، ۱۔ مخدوم محمد معین ٹھٹھوی (ف ۱۱۶۱ھ / ۱۷۷۸ء) نے مخدوم ابوالقاسم کے ہی ایما پر حضرت مجدد الف ثانی کے دفاع میں بہجۃ النظرانی براۃ الا برار تالیف کی تھی۔ ۲۔ مخدوم آدم کے تین فرزند تھے، اولاد کا شجرہ اس طرح ہے:

## مخدوم آدم

مخدوم فیض اللہ مخدوم ابوبکر مخدوم محمد اشرف  
(روضۃ القیومیہ ۲/۲۳۰)

مخدوم حاجی محمد (تکملہ ۲۸۵) منسوب بہ محمد صادق نقشبندی (تحفۃ الکرام ۳/۲۳۵) دختر

مخدوم ابوالحسن صغیر محدث مدنی  
(شاگرد و جانشین شیخ محمد حیات سندھی)  
[تحفۃ الکرام ۳/۲۳۶، نزہۃ الخواطر ۶/۶]

۱۔ محمد حامد اللہ سرہندی: خورشید مکی مخدوم ابوالقاسم ۱۳۵

۲۔ یہ نادر الوجود مخطوطہ ہمارے مفصل مقدمہ کے ساتھ امام ربانی پبلی کیشنز، لاہور سے ۲۰۱۸ء کو شائع ہوا،

مقامات معصومی ۳/۳۷۱-۳۷۲، ۴/۳۷۱-۳۷۲



## سید یوسف گردیزی ملتانی

سید یوسف گردیزی ملتانی (رابع) کے اجداد اکابر علماء و مشائخ میں سے تھے، اور موصوف اپنے آباء کرام کے روضہ پر سجادہ نشین تھے، جب انہوں نے حضرت خواجہ محمد معصوم سرہندی کے ارشاد کی شہرت سنی تو اپنی آبائی مسند چھوڑ کر سرہند حاضر ہوئے، سلوک میں تو پہلے ہی کئی منازل طے کر چکے تھے، نقشبندی سلوک کی تکمیل کے بعد حضرت خواجہ سے خلافت یاب ہوئے، ان کو ان کے مستقر ملتان کی قطبیت کی بشارت دی گئی۔

حضرت خواجہ کو آپ کا یہ ایثار بہت پسند آیا، آپ کئی بار سرہند حاضر ہوئے اور ہر مرتبہ عنایات تازہ سے نوازے گئے، آخری مرتبہ موصوف سرہند میں تھے، ان کو ان کے ہاں فرزند کے تولد ہونے کی خبر ملی تو انہوں نے نو مولود کا نام حضرت خواجہ سے دریافت کیا، آپ نے اس کا نام سید ابراہیم تجویز فرمایا، ان کے اگرچہ تین چار فرزند اور بھی تھے لیکن آپ کے نام رکھنے کی برکت سے والد کے بعد سجادہ نشینی ان کے نصیب میں ہوئی۔ اس کے بعد حضرت خواجہ کا وصال ہو گیا تو انہوں نے سرہند حاضر ہو کر آپ کے روضہ کی زیارت کی، اس موقع پر ان کی ملاقات حضرت خواجہ کے صاحبزادے حضرت حجۃ اللہ سے ہوئی، انہوں نے آپ سے ذکر خفی کی ذکر جہر پر فضیلت کے اسباب دریافت کئے، جس کے جواب میں حضرت نے عربی میں ایک رسالہ متین لکھ کر انہیں دیا۔

ہمیں تا حال اس رسالہ کے وجود کا علم نہیں ہے۔

سید یوسف رابع گردیزی ملتانی کا سال وفات مقامات معصومی کے اندراج کے مطابق حدود ۱۱۹۰ھ ہے، ہمیں ایک اپنے سفر ملتان کے دوران وہاں کے معروف سکالر ڈاکٹر مہر عبدالحق کے کتب خانہ میں

۱۔ مقامات معصومی ۳/۲۷۶

۲۔ ایضاً

حضرات القدس کی جلد دوم کا ایک قلمی نسخہ مکتوبہ ۱۱۲۶ھ دیکھنے کا اتفاق ہوا تھا، جس کے ظہر یہ پر مخدوم سید یوسف رابع کا سال وصال ۱۰۹۳ھ درج ہے، اس کے الفاظ ہیں:

بود معین فضلا

۱۲ + ۱۷۰ + ۹۱۱ = ۱۰۹۳ھ


یقیناً ملتان میں موجود ”حضرات القدس“ کا یہ نسخہ اسی خانوادہ گردیزی کی ملکیت رہا ہوگا، جس کے ایک ورق پر اس خاندان کے کسی فرد نے یہ مادہ تاریخ وفات رقم کیا ہوگا۔

اسی مذکورہ سفر ملتان کے دوران وہاں کے افراد خاندان میں سے ایک صاحب علم فرد عباس حسین گردیزی نے مجھے مزارات سادات گردیزیان پر لے جا کر مخدوم محمد یوسف رابع کی قبر مبارک دکھائی، جو مخدوم محمد یوسف اول کے منقش مزار کے دروازے کے بالکل عقبی حصے میں چبوترے پر ہے، یہ قبر اینٹوں کی بنی ہوئی ہے، جس پر کوئی کتبہ نہیں ہے۔

مخدوم محمد یوسف رابع کا سلسلہ نسب دو طریقوں سے اہل بیت کرام سے ملتا ہے یعنی مخدوم محمد یوسف رابع بن سید فتح محمد بن سید فرید بن عبد الجلیل کوہ وقار بن سید ابوالفتح صدر الدین محمد راجو بن علم الدین بن سید حامد بن مخدوم یوسف ثالث بن ابوالفتح (داماد شیخ یوسف ثانی) بن سید عبداللہ بن معز الدین (شوہر سعادت خاتون بنت ناصر الدین بخاری بن مخدوم جہانیاں جہاں گشت بخاری) بن سید علاء الدین (شوہر خاوند جہانیاں بنت مخدوم جہانیاں مذکور)

مخدوم یوسف ثانی مذکور (کی دختر فاطمہ سید ابوالفتح بن سید عبداللہ سے منسوب تھیں) بن نجم الدین بن رکن الدین عبدالملک بن سید مبارک بن سید ابازید بن سید یحییٰ بن عبدالصمد بن عماد الدین احمد بن مخدوم محمد یوسف گردیزی اول بن ابوبکر بن شیخ الاسلام قسورہ بن محمد بن حسین بغدادی بن احمد بغدادی بن محمد علی بغدادی بن سید علی بن سید حسین بن علی الخاصی بن محمد دیباج بن امام جعفر (شجرہ خاندان گردیزیان مرتبہ برطانوی عہد) مخدوم یوسف رابع کی اولاد کا شجرہ یہ ہے:

## مخدوم محمد یوسف رابع



حضرت خواجہ محمد معصوم قدس سرہ کے تین مندرجہ ذیل مکاتیب ”شیخ محمد یوسف گردیزی پیرزادہ ملتان“ کے نام ہیں:

در مقدماتیکہ مشعر از هضم نفس ..... و معاملہ افادہ و بیان حقیقت متمکن و فناء او (۱۶۲/۳)

از حلقہ نشستن و متاثر شدن یاران و بی ہوش شدن بعضی و دیدن سرور کائنات را علیہ افضل الصلوٰۃ و اکمل التحیات کہ برنگاشته بودند بوضوح پیوست و سبب مسرت گردید..... (۱۸۸/۳)

در تعبیر وقائع او و ترغیب بر حلقہ ذکر و صحبت با طالبان..... (۲۲۳/۳)

اورنگ زیب ۱۰۶۸ھ/۱۶۵۸ء میں جنگ تخت نشینی کے دوران جب دارا شکوہ کا تعاقب کرتا ہوا ملتان پہنچا تو وہ شاہ گردیز کے مرقد کی زیارت کے لئے گیا، اس وقت سجادہ نشین مخدوم محمد یوسف رابع ہی تھے، اس

نے انہیں ”خلعت اور ایک مادہ فیل“ بطور نذر پیش کیا، درباری مورخ محمد کاظم شیرازی کا بیان ہے:

محمدیوسف از اولاد کرام عزیز مصر کرامت و عزیزی شاہ یوسف گردیزی کہ

مرقد شریفش در بلدہ طیبہ ملتان است بہ مرحمت خلعت و مادہ فیل سرمایہ

اعتبار اندوخت (عالمگیر نامہ ۲۱۷-۲۱۸)

یہی الفاظ آداب عالمگیری کے مرتب نے بھی نقل کر دیئے ہیں (۱۰۴۹/۲) سید عباس حسین گردیزی

(ساکن محلہ گردیزیان، ملتان) کے کتب خانے میں مغل بادشاہوں کے عطیات کے سلسلے میں بعض فرامین

بھی محفوظ ہیں، جن میں اورنگ زیب کے فرامین بھی ہیں۔

مخدوم یوسف گردیزی کی موجود اولاد شیعہ عقائد اپنا چکی ہے، اس باب میں حسن رضا گردیزی نے

مخدوم اول شاہ یوسف گردیزی کی سوانح شائع کی ہے، جس میں یہ ثابت کرنے کی کوشش کی گئی ہے کہ ہمارا

خانوادہ آغاز سے ہی اہل تشیع سے تعلق رکھتا تھا، مولف کے دلائل نہایت کمزور ہیں، ہمیں افسوس ہے کہ عہد

حاضر کے فلسفہ تاریخ کے سب سے بڑے ماہر ٹائن بی نے اپنے ملتان کے قیام کے دوران اس خاندان کی

زبانی روایت پر بغیر کسی تحقیق کے یقین کر لیا اور اپنے سفر نامے میں یہ لکھ دیا ہے کہ یہ خاندان آغاز سے ہی

شیعہ ہے:

(Toynobee, A: Between oxcus and jumna, Oxford, 1961, p.15-16)

انگریزی عہد میں اس خاندان کا جو شجرہ مرتب کیا گیا ہے اس میں لکھا ہے کہ انہیں رافضی کہتے ہیں اور

شجرے کے اسماء میں نام ”علی“ کا تصرف بھی اسی دور آخر کی یادگار ہے، مثلاً علی قسورہ علیہ السلام اور ان کے

بیٹے علی ابوبکر علیہ السلام، جبکہ دونوں قدیم مآخذ یعنی کشف المحجوب اور آداب الحرب والشجاعت میں ان کے

نام شیخ قسورہ بن محمد اور شیخ الاسلام قسورہ ہی درج ہوئے ہیں، ہمارا خیال ہے کہ ملتان کا سادات گردیزی کا

خانوادہ بہت بعد میں غالباً سکھ عہد میں شیعہ ہوا، ورنہ یہ خاندان اس سے پہلے راسخ العقیدہ صوفیہ کا خانوادہ

تھا، جس کے دلائل مندرجہ ذیل ہیں:

۱۔ صاحب کشف المحجوب حضرت علی ہجویری غزنوی مسلمہ طور پر ایک راسخ العقیدہ سنی صوفی تھے، انہوں نے



- منقولہ بالا اقتباس میں شیخ قسورہ کا ذکر جس طرح کیا ہے وہ شیخ قسورہ کے سنی عالم ہونے کی دلیل ہے۔
- ۲۔ کتاب آداب الحرب والشجاعت میں اہل غزنی کی استدعا پر جس عالم نے دفعہ شتر کے لئے حضرت قسورہ کے مزار مبارک پر جا کر دعا و استمداد کے لئے اہتمام کیا وہ مسلمہ طور پر اہل سنت کے اکابر علماء میں سے تھے یعنی خواجہ امام قدوة الاولیاء شمس العارفین ابوالمؤید رحمۃ اللہ علیہ (۴۳۸) اگر حضرت قسورہ شیعہ ہوتے تو اتنے بڑے سنی عالم یہ اقدام نہ فرماتے۔
- ۳۔ موجودہ شیعان گردیزی نے اپنے شجرات میں مخدوم محمد یوسف اول کے والد کا اسم گرامی ”ابوبکر“ لکھا ہے یعنی مخدوم یوسف بن ابوبکر بن شیخ قسورہ یعنی مخدوم یوسف کے والد اور شیخ قسورہ کے صاحبزادے کا نام ابوبکر تھا، یہ امر بھی مسلمہ ہے کہ اہل تشیع اپنی اولاد کے نام خلفاء ثلاثہ کے اسماء گرامی پر نہیں رکھتے، اگر یہ حضرات آغاز سے ہی شیعہ ہوتے تو ان کے نسب میں یہ نام کبھی نہ آتا۔
- ۴۔ معروف شیخ طریقت اور محدث شیخ عبدالحق دہلوی نے اخبار الاخیار (۶۱) میں ”شاہ گردیز“ کا تذکرہ جن الفاظ میں کیا ہے وہ اس امر کا بین ثبوت ہے کہ یہ خانوادہ اخبار الاخیار کی تالیف ۹۹۹ھ/۱۵۹۰ء تک راجح العقیدہ سنی خاندان تھا۔
- ۵۔ اورنگ زیب جیسے بادشاہ کی مخدوم محمد یوسف گردیزی رابع کی خدمت میں حاضری، عقیدت مندی اور اس خانوادے کے لئے عطیات و مذکورہ فرامین ارسال کرنا اس بات کا قطعی ثبوت ہے کہ یہ عالی شان خاندان عہد اورنگ زیب تک شیعہ نہیں ہوا تھا۔
- ۶۔ مخدوم محمد یوسف رابع گردیزی کا اپنے مشائخ کی مسند چھوڑ کر حضرت خواجہ محمد معصوم بن حضرت مجدد الف ثانی (مولف رڈروافض) کی خدمت میں سرہند حاضر ہو کر خلافت یاب ہونا اس امر کی قطعی دلیل ہے کہ یہ خاندان سنی تھا، یہ حقیقت ہے کہ کوئی شیعہ حضرت خواجہ کامرید بھی نہیں ہو سکتا تھا، مخدوم رابع تو آپ کے خلیفہ تھے۔
- جب مخدوم رابع نے حضرت خواجہ کی خدمت میں اپنے بزرگوں کے عطا کردہ خلعتوں کا ذکر کیا تو حضرت خواجہ نے اس پر مبارک باد دیتے ہوئے لکھا:

”خلعتہای کہ از بزرگان عنایت شدہ است مبارک باشد“ (مکتوبات معصومیہ ۳/۱۱۸/۲۳۷)

اگر مخدوم رابع کے اجداد اہل تشیع میں سے ہوتے تو ان کے عطا کردہ تبرکات پر انہیں مبارک نہ دیتے بلکہ تنبیہ فرماتے۔

۷۔ مقامات معصومی کے مولف میر صفرا احمد بن حضرت محمد فضل اللہ حضرات گردیزی کی خانقاہ معلیٰ میں حاضر ہوئے تھے اور وہاں اہل سنت کی تصانیف بطور درس پڑھائی جاتی تھیں، وہ خود حافظ ابراہیم بن مخدوم محمد یوسف رابع گردیزی کے درس میں شریک سبق ہوتے تھے۔

(مقامات معصومی ۴/۲۷۳/۲۰-۲۲)

گویا اس کتاب کی تکمیل ۱۱۳۴ھ/۱۷۲۱ء تک سادات گردیزیان کا خاندان شیعہ نہیں ہوا تھا۔

۸۔ خواجہ غلام فرید چاچڑاں والے جب سادات گردیزی کے مزارات کی زیارت کے لئے آئے تو انہیں یہ جان کر تعجب ہوا کہ یہ خاندان شیعہ ہو چکا ہے، ان کے استفسار پر انہوں نے بتایا کہ وہ صرف چار پشتوں سے شیعہ ہوئے ہیں، خواجہ صاحب نے اس خاندان کے اصحاب کی تصانیف میں خود پڑھا تھا کہ مخدوم اول شیخ محمد یوسف صرف ایک واسطے سے حضرت بایزید بسطامی کے مرید تھے، گویا یہ خانوادہ آغاز سے ہی سلسلہ نقشبندیہ سے وابستہ تھا، فرماتے ہیں:

”چوں در ملتان رستم سادات گردیزی نزد من بہ ملاقات آمدند ازو شان پرسیدم کہ چند مدت گذشتہ کہ بہ رفض مبتلا شدہ آید؟ گفتند چہارم پشت است و پیش ازین در اجداد او شان شائبہ رفض ہم نہ بود و در کتابی از کتب گردیزیان نبشتہ دیدہ ام کہ سید یوسف گردیزی کہ جد کلان ایشان است بیک واسطہ مرید حضرت بایزید بسطامی است و دروی بوی از رفض نہ بودہ است خاص سنی و صوفی بود

(ارشادات فریدی معروف بہ مقابلیس المجالس جامع رکن الدین محمد، مطبوعہ آگرہ ۱۳۲۱ھ، ص ۳۶) ۱

۱۔ مقامات معصومی ۴/۳۷۷-۳۸۱

## میر سید شرف الدین حسین لاہوری

میر شرف الدین حسین، حضرت خواجہ معصوم سرہندی کے فدویانِ مخصوص میں سے تھے، ابتداء میں ان کا مشق سلوک کا مدار وحدت الوجود پر تھا، اور عمر کے بڑے حصہ میں اسی میں روحانی لذت کو محسوس کرتے رہے، حضرت صاحبزادہ شیخ سیف الدین فرمایا کرتے تھے کہ میر شرف الدین ”تم تو اپنے وقت کے شیخ محی الدین ابن عربی ہو“۔

آخر انہیں حضرت خواجہ سے خلافت ملی اور انہیں لاہور میں متعین کیا گیا، وہ لاہور سے سال میں ایک دو مرتبہ سرہند حاضر ہوتے رہتے تھے، حضرت کے وصال کے بعد بھی موصوف اسی طریقہ پر کار بند رہے۔ میر شرف الدین کا خانوادہ بھی صحیح النسب تھا، ان کی خواتین بھی آپ سے اجازت یافتہ تھیں اور عورتوں کو روحانی مشق کرواتی تھیں۔

میر شرف الدین کی عمر اسی سال سے متجاوز ہوئی اور ۱۱۰۲ یا ۱۱۰۳ھ کو لاہور میں وصال ہوا، ان کی وفات کے دو تین سال بعد ان کی اہلیہ نے بھی وفات پائی اور یہ تمام افراد بلا دلاہور میں دفن ہوئے۔ افسوس کہ ہمارے پاس میر شرف الدین حسین لاہوری کے سال وصال کی تطبیق اور جائے مدفن کے تعین کے کوئی ذرائع نہیں ہیں۔

میر شرف الدین حسین لاہوری کے نام حضرت خواجہ محمد معصوم کے چار مکاتیب میں سے تین وحدت الوجود اور اس کے مکاشفات میں احتیاط کرنے کی تلقین کے موضوع پر ہیں، ایک مکتوب میں فرماتے ہیں:

”میر شرف الدین) نوشته بودند مقدمه همه اوست بر دل مستوی می شود و غالب می آید و ایس شکسته ملاحظه شریعت نموده التماس کرده است کہ

بهرچه فرماید بوسع طاقت براں مستقیم باشد

۱۔ مقاماتِ معصومی ۳/۲۷۵-۲۷۶

بلدہ (لاہور) کہ قطبِ بلاواست نزد حضرت مجدد الف ثانی رحمۃ اللہ علیہ  
حضرت مجدد الف ثانی، قلیج خان کولاہور کے بارے میں لکھتے ہیں:

در بلدہ معظمہ لاہور بوجودِ یاشاں بسیار از احکام شرعیہ درین طور زمانہ -  
رواجی پیدا کردہ است و تقویت این و ترویج ملت دران بقعہ حاصل گشتہ  
است و آن بلدہ نزد فقیر، همچو قطبِ ارشاد است نسبت بہ سائر بلاد  
ہندوستان خیر و برکتِ آن بلدہ بجمیع بلاد ہندوستان ساری ست اگر آن جا  
دیں را ترویج است در ہمہ جا نحوی از رواج متحقق است..... (۱۷۰/۷۶/۱)

”شرف الدین“ نام کی تین شخصیات کے نام حضرت خواجہ کے مکاتیب ہیں:

۱- میر شرف الدین حسین بن میر عماد ہروی (رک بہ مقاماتِ معصومی ۵۰۰) جامع مکتوباتِ معصومیہ جلد دوم

۲- شرف الدین سلطانپوری (تعلیقات بر مقاماتِ معصومی ۷/۳۸۹)

۳- میر شرف الدین حسین اندجانی ثم لاہوری

در اصل صرف موخر الذکر شخصیت کا تعلق ہی لاہور سے تھا اور یہی زیر بحث بزرگ خلیفہ حضرت خواجہ  
محمد معصوم ہیں، مکتوباتِ معصومیہ میں ان کے نام چار میں سے دو مکاتیب میں ان کی نسبت اندجانی ثم  
لاہوری تحریر ہے (۱۷۴، ۱۰۵/۳)، جس سے یہ نتیجہ اخذ کیا جاسکتا ہے کہ وہ اندجان سے لاہور میں آکر مقیم  
ہو گئے تھے، مولف مقاماتِ معصومی نے بھی ان کے سال وفات کا ذکر کرتے ہوئے حسب معمول یہ نہیں لکھا  
کہ میر شرف الدین کا مولد و مسکن و مدفن لاہور ہے بلکہ لاہور کو ان کا مسکن و مدفن ہی بتایا ہے (۱۲/۴۷۶-  
۱۲)، نیز مقاماتِ معصومی کے ان الفاظ:

میر مشار الیہ بہ خلافت حضرت ایشاں رحمۃ اللہ علیہ صاحبِ مسندِ ارشاد گردیدہ در بلدہ

لاہور رسیدہ (۲۳-۲۲/۴۷۵)

سے مترشح ہوتا ہے کہ سرہند سے خلافت دے کر انہیں لاہور میں متعین کیا گیا تھا، تاہم ان کا خانوادہ یا

وہ خود ”اندجان“ سے ہندوستان تشریف لائے تھے۔



اندجان، اندیجان، اندکان (اندگان) شہریست در کنار درہ فرغانہ در شمال  
شرقی شہر فرغنہ (فرہنگ فارسی معین، برہان قاطع)

اندکان (اندجان) نام کے دو شہر ہیں بقول سمعانی:

اندکان، بفتح الالف و سکون النون و ضم الدال المهملة و فتح الکاف و  
فی آخرها النون، هذه النسبة الى اندکان وهي قرية من قرى فرغانة و اندکان  
قریہ من قرى سرخس ایضاً. (الانساب ۱/۲۶۴)

اندجان (اندکان) ماوراء النہر کے اس پُر فضا مقام کا بہت سے جغرافیہ نویسوں نے ذکر کیا ہے، ملاحظہ ہو:

۱۔ یاقوت: معجم البلدان ۱/۲۶۱

۲۔ ایضاً: المشترك ۲۶

۳۔ بابر، بادشاہ: بابر نامہ ۱/۳-۴ (و بہ امداد اشاریہ ترجمہ بیورج)

۴۔ لی سٹرنج: بلدان الخلفۃ الشرقیہ ۵۲۰، ۵۲۱

۵۔ بارٹولڈ:گزیدہ مقالات تحقیقی ۲۵، ۲۸، ۵۱ (بامداد اشاریہ)

۶۔ ایضاً: ترکستان نامہ ۱/۳۵۷

۷۔ رنجبر، احمد: خراسان بزرگ ۱۵۸ (و بہ بعد)

ہمارے پاس اس امر کے فیصلے کے لئے بھی کوئی قطعی دلیل نہیں ہے کہ میر شرف الدین حسین اندجان  
فرغانہ سے آئے تھے یا ان کا تعلق اندجان سرخس سے تھا، تاہم قیاس ہے کہ ان کا تعلق اندجان فرغانہ سے ہوگا۔

یہاں ایک امر کی وضاحت لازم ہے کہ مولانا محمد باقر لاہوری کے والد گرامی میر شرف الدین عباسی لاہوری  
مفتی بلدہ لاہور (رک بہ تعلیقات مقامات معصومی ۳۵۵/۱۱-۱۲) زیر بحث شخصیت میر شرف الدین حسین اندجانی ثم

لاہوری سے مختلف ہیں، مولانا محمد باقر کے والد بھی حضرت خواجہ محمد معصوم کے مرید تھے، وہ یقیناً اپنے نامور فرزند

کے وصال حدود ۱۱۰۹ھ سے قبل فوت ہوئے ہوں گے اور صاحب ترجمہ کا سال وصال حدود ۱۱۰۲ھ درج کیا گیا ہے

(مقامات معصومی ۳۷۶/۱۲)، حضرت خواجہ نے میر شرف الدین اندجانی کی گرمی مجلس اور ان کے مریدین کا ذکر کیا

ہے۔ (مکتوبات معصومیہ ۳/۱۷۴/۲۲۵)

## شیخ انور نورسرائی

شیخ انور، نورسرا سے دو فرسنگ کے فاصلہ پر ایک قصبہ میں رہتے تھے، نورسرا، لاہور اور سرہند کے مابین سرراہ واقع تھی۔

موصوف، حضرت خواجہ محمد معصوم کی محبت میں فنا تھے، شریعت مطہرہ پر استقامتِ کامل رکھتے تھے، بہت کم وقت میں آپ کی صحبت کے اثرات کا ظہور ہو گیا، اس زمانہ میں جو آپ کی عمر کا آخری حصہ تھا، آپ کی روحانیت پورے عروج پر تھی، موصوف آپ کی خلافت کے مستحق ٹھہرے، انہیں ان کے وطن کی قطبیت کی بشارت بھی دی گئی تھی، وہ اسی حلاوت کے ساتھ وہاں گوشہ نشین تھے، موصوف حضرت مجدد الف ثانی اور حضرت خواجہ کے عرس میں شرکت کے لئے اپنے مستقر سے ہر سال سرہند حاضر ہوتے رہتے تھے۔

ان کا مولد، مسکن اور مدفن وہی مذکورہ قصبہ ہے، جو نورسرائے کے قریب واقع ہے، حضرت خواجہ کے تین مکاتیب شیخ انور کے نام ہیں، ۱۔ حضرت نے ان کی گرمی مجلس اور مریدین کے احوال کی تصدیق کی ہے۔ ۲۔

روضۃ القیومیہ (۲/۳۳۵-۳۳۶ قلمی) کے مولف نے نہایت اہم اطلاع دی ہے کہ شیخ انور نے حضرت خواجہ کے باطنی احوال پر کئی کتابیں تالیف کی تھیں، جن میں ایک کا نام ”کثیر الہدایت“ ہے، ہمیں اب تک اس کے کسی قلمی نسخے کی اطلاع نہیں ہے۔

نورسرا، ملکہ نور جہاں ملقب بہ نور محل کی تعمیر کردہ ہے اس لئے اسے سرائے نور محل کہا جاتا ہے، یہ سرائے پھلور سے ۲۰ کلومیٹر مغرب میں جالندھر کے ایک چھوٹے سے قصبے میں واقع ہے، اس سرائے کی تعمیر ۱۰۲۸ھ/۱۶۱۸ء میں شروع ہوئی اور ۱۰۳۰ھ/۱۶۲۰ء کو مکمل ہوئی، جہانگیر بادشاہ نے اپنے لشکر کے ساتھ اس سرائے میں دو مرتبہ قیام کیا تھا، ملاحظہ ہو:

۲۔ ایضاً ۳/۱۳۱/۱۸۳

۱۔ مکتوباتِ معصومیہ ۳/۱۳۱، ۱۵۵، ۲۰۴

(۱) جہانگیر بادشاہ: جہانگیر نامہ ۳۸۵، ۳۲۰

(۲) علی الدین: عبرت نامہ ۹۳/۱

(3) Farooque, A.M: Roads and Communications in Mughal India, Dehli, 1977. p.98

(4) Gupta, H.R: Later Mughal History of the Punjab, p.229

(5) Mughal sarais in the Panjab and Haryana, (Panjab past and Present) April. 1982, pp.110-12

شیخ انور کے نام مکتوبات معصومیہ میں شامل تینوں مکاتیب (۳/۱۳۱، ۱۱۵، ۲۰۴) میں ان کی علاقائی نسبت ”نورسرائی“ ہی درج ہے۔

حضرت خواجہ نے شیخ انور نورسرائی کی گرمی مجلس اور ان کے مریدین کے احوال کی تصدیق فرمائی ہے، لکھتے ہیں:

ظہورِ تاثیر توجہ طلبہ و گرمی مجلس ہمہ نیک و عالی است مطالعہ آن خوش وقت ساخت (مکتوبات معصومیہ ۳/۱۳۱/۱۸۳)

مخدوما نسبتی کہ دارید و نقد وقت شماست بہ علو موصوف ست احتیاج تعین ندارد و از مشرف شدن بہ حقیقۃ الحقائق نوشتہ بودند نیک و روشن و مبارک است، از گرمی مجلس و تاثیر صحبت کہ بہ قلم آورده اید شکر خداوندی جل شانہ بر آن بجای آرید..... (ایضاً ۳/۲۰۴/۲۵۰)

روضۃ القیومیہ کے مولف نے نہایت اہم اطلاع دی کہ شیخ انور نورسرائی نے خواجہ محمد معصوم قدس سرہ کے باطنی احوال پر چند کتابیں تالیف کی تھیں، جن میں سے ایک کا نام کثیر الہدایت ہے، لکھتے ہیں:

از اصحاب خاص حضرت ایشان است سلوک باطن را بخدمت آنحضرت حاصل کردہ، خلافت یافت آنجناب اور بشارات عمدہ غایت کردہ اند، شیخ از دل و

جان معروف (در خدمت) حضرت امام معصوم بود و چند نسخه در احوال

باطن آنجناب تصنیف نموده است یکی از آن جملہ "کثیرالہدایت" است

(۲/۲۳۵-۲۳۶، قلمی)

ہمیں اب تک شیخ انور کی کسی تصنیف اور خصوصاً ان کی کتاب "کثیرالہدایت" در احوال حضرت خواجہ

محمد معصوم کے وجود کا علم نہیں ہے۔

جن اصحاب کو حضرت خواجہ کے غسل دینے کی سعادت نصیب ہوئی ان میں شیخ انور بھی شامل ہیں۔

(مقامات معصومی ۲/۲۲۹/۱۸-۲۰)



## شیخ حسین منصور جالندھری

شیخ حسین منصور، حضرت خواجہ محمد معصوم کے اس زمانہ کے فیض یافتہ ہیں، جب آپ کا فیض شدید بارش کی طرح برس رہا تھا، آپ اس زمانہ میں آپ کے حضور بہرہ ور ہوئے تھے، چونکہ ان کی فطرت میں استعداد کی بلندی شامل حال تھی، اس لئے ان کا معاملہ دوسروں کے مقابلہ میں کامل سرعت کے ساتھ ظہور میں آیا، ان کے نام حضرت کے بہت سے مکاتیب جلد دوم و سوم میں شامل ہیں۔ ۱۔

ان مکاتیب میں شیخ حسین کے نہایت دقیق سوالات کے جواب دیئے گئے ہیں، نیز ان میں حضرت خواجہ نے اپنے امراض کا بھی ذکر کیا ہے۔

حضرت مروج الشریعت نے ان کا ذکر کرتے ہوئے ان کی نسبت ”برکی“ بھی لکھی ہے اور تحریر کیا ہے کہ ان کو حضرت مجدد الف ثانی کے معارف کے دقائق، جن کا تعلق فنا و بقا، تجلی ذات وغیرہ سے ہے کو سمجھنے کی مہارت رکھتے تھے، انہوں نے اپنے جو مخصوص احوال مجھے بتائے ہیں وہ امور مخصوصہ میں سے ہیں، حضرت خواجہ ان کے احوال پسند کرتے تھے اور فرماتے تھے کہ وہ ولایت کبریٰ سے گذر کر ولایت اعلیٰ میں داخل ہو چکے ہیں۔ ۲۔

موصوف ہر سال عرس کے موقع پر سر ہند حاضر ہوتے تھے۔

حضرت مروج الشریعت نے شیخ حسین منصور کے بارے میں حضرت خواجہ کے تاثرات نقل کرتے ہوئے ان کے نام کے ساتھ ”برکی“ بھی لکھا ہے، فرماتے ہیں:

شیخ حسین منصور برکی علم فراوان بہ احوال و مواجید دارد و در دقائق معارف حضرت مجدد الف ثانی را کہ در تحقیق فنا و بقا و تجلی ذات بہ آن

۱۔ مکتوبات معصومیہ ۲/۹۲، ۱۰۹، ۱۲۰، ۳/۲۰، ۳۵، ۹۹، ۱۳۰، ۱۶۲، ۲۰۰

۲۔ خزینۃ المعارف ۲۳/۲۳

ممتاز اند بہ نظر بصیرت و وجدان نیک می آوردند و بہ آن متحقق است بعض امور مخصوصہ را از احوال خود بہ فقیر بیان نمود کہ از نوادر عالم بود..... حضرت ایشان (خواجہ محمد معصوم) احوال او را می پسندیدند از ولایت کبری گذشتہ در ولایت اعلیٰ داخل شدہ، چنانچہ خود این معنی دقیق را دریافتہ است، آنحضرت تصدیق او نمودند..... از حقائق و از تعین حبی نصیبی بوی ارزانی شدہ است

(خزینۃ المعارف ۲۳/۲۳)

شیخ منصور کا مدفن ان کا قریہ جالندھر ہی ہے، ان کا مولد و مسکن بھی وہی تھا، کہتے ہیں کہ ان کے مزار سے عجیب قسم جلوہ اور انوار تاباں کا ظہور ہوتا ہے۔

۱۔ شیخ حسین جالندھری کے یہ تمام تر حالات مقامات معصومی ۳/۳۷۸، ۲/۳۸۶-۳۸۷ سے ملخصاً ماخوذ

ہیں۔

## اخوند سجاول سرہندی

اخوند سجاول، سرہندی کی ایک قریبی بستی مورندہ کے رہنے والے تھے، لیکن خود ان کا قیام سرہند میں ہی تھا۔

اخوند صاحب، حضرت خواجہ محمد معصوم کے قدیم اصحاب میں سے تھے، وہ پرہیزگار عالم و فاضل تھے، آپ کو ان پر بہت اعتبار تھا، آپ کو حضرت خواجہ سے بہت سی بشارات ملی تھیں، حضرت کے امر پر انہوں نے شرح وقایہ کا فارسی میں ترجمہ کیا تھا۔

حضرت مجدد الف ثانی کے خانوادہ کے اکثر صاحبزادگان اخوند صاحب کے شاگرد تھے، ان میں سے میر فضل اللہ (والد مولف مقامات معصومی) شیخ سیف الدین سرہندی، شیخ عبداللطیف، شیخ عبدالاحد وحدت اور شیخ محمد صدیق بن حضرت خواجہ بھی آپ کے شاگرد تھے، حضرت خواجہ ان سے قرآن شریف بھی سنا کرتے تھے۔

ایک بار خود حضرت خواجہ ان کے قریہ چرک برکت میں ان کی دعوت پر تشریف لے گئے تھے، یہ قریہ یقیناً ان کو اورنگ زیب کی طرف سے مدد معاش کے طور پر ملا ہوگا۔

حضرت خواجہ کے وصال پر انہیں حضرت خواجہ کو غسل دینے کی سعادت بھی نصیب ہوئی تھی، اخوند صاحب، حضرت مروج الشریعت کے ایک بار ہمسفر تھے کہ ان کا انتقال ہو گیا تو اخوند صاحب نے ہی ان کو غسل دیا۔

اخوند صاحب کو وصال کے بعد روضہ خواجہ کے جوار میں دفن کیا گیا، جس کے لئے وہ دعا کیا کرتے تھے۔

۱۔ مقامات معصومی ۳/۲۲۹

۲۔ اخوند سجاول کے یہ تمام تر حالات مقامات معصومی ۳/۲۸۰-۲۸۱ سے ماخوذ ہیں۔

اخوند سجاول آغاز جوانی میں ہی حضرت خواجہ سے وابستہ ہو گئے تھے، اورنگ زیب عالمگیر، حضرت مروج الشریعت کا بہت عقیدت مند تھا، اس کی خواہش پر آپ اس کے پاس دہلی گئے تو اخوند صاحب بھی ان کے شریک سفر تھے، آپ انہیں بادشاہ کی تربیت کے لئے ہمراہ لے گئے تھے، قریہ چرک اورنگ زیب نے انہیں مدد معاش کے طور پر دیا ہوگا۔

مورندہ، سرہند سے تقریباً ۱۴ میل شمال مشرق میں واقع ہے، تفصیل کے لئے دیکھئے:

۱۔ گنڈ سنگھ: احمد شاہ درانی ۲۹۱ ۲۔ علی الدین: عبرت نامہ ۱/۳۲۲، ۳۱۰

۳۔ خوشونت سنگھ: ہسٹری آف دی سکھس ۱/۱۵۷، ۲۱۶

حضرت اخوند سجاول نے اس کے دیباچے میں ان امور کی خود وضاحت کی ہے، لکھتے ہیں:

الحمد لله رب العالمين والصلوة والسلام على خير خلقه محمد وآله  
واصحابه اجمعين

بعد ہذا می گوید احقر عباد اللہ الغنی عبد الحق سجاول سرہندی کہ از ایام عنفوان جوانی ..... توفیق الہی عز شانہ بہ صحبت کثیر البرکت قبلۃ الاقطاب ..... شیخنا و سیدنا شیخ محمد معصوم ادام اللہ تعالیٰ ظلالہ ..... انفاس آنحضرت بقدر استعداد از فوائد صحبتہا شگرف بہرہ مند می کردند ..... بعنایت ایزدی جل شانہ در ساعات فراغ از ان صحبت نہ خیلی بمطالعہ کتب دیگر از طلبہ علم داشتہم و اشتغال بر ترجمہ شرح وقایہ می نمودم کہ در چنین مطالعہ مبتدین طلبہ علم بکار آید و متوسلین ایشان از شاگردان این فقیر در گفت و گوی دراز کردہ بودند.....

چو مرکوز خاطر بود کہ بعد از اتمام آن بہ عبارتی کہ تریب فہم مردم باشد نوشت بہمان طریق از سر نو کردہ در سنہ ہزار و ہفتاد و ششم اتمام نمود بہ مسائل شرح وقایہ مسمی گردانید، و چون شروع و اتمام آن در آوان سلطنت محب العلماء الاتقیاء و معین الفقراء الغربا صاحب السیف زہد و الورع والتوقی سلطان



محمد اورنگ زیب شاہ عالمگیر بہادر بود ترین آن را بہ دُعا خیر آن لازم دیدہ بہ فقرہ چند از دعای خیر آن بادشاہ دین پناہ دیباچہ این کتاب را مزین ساخت.....

(خطی نسخہ کتاب خانہ گنج بخش، اسلام آباد، نمبر ۹۱۳۰)

اس اقتباس سے مندرجہ ذیل نتائج اخذ ہوتے ہیں:

- ۱- مترجم اخوند سجاول عنفوان جوانی سے ہی حضرت خواجہ سے وابستہ ہو گئے تھے۔
- ۲- مترجم خود مدرس تھے اور شرح وقایہ (عربی) مدرسہ سرہند میں بھی بطور نصاب شامل تھی، جس کا انہوں نے مدرسہ کے طلبہ کے لئے فارسی میں ترجمہ کیا اور یہ ترجمہ بھی مدرسہ سرہند میں شامل نصاب تھا۔
- ۳- یہ ترجمہ ۱۰۷۶ھ میں حضرت خواجہ کے حین حیات ہی مکمل ہو گیا۔
- ۴- یہ ترجمہ اورنگ زیب کے نام معنون کیا گیا ہے، قدیم زمانے میں انتساب کا یہی قاعدہ تھا۔
- ۵- اس ترجمے کا نام ”مسائل شرح وقایہ“ ہے۔

مذکورہ قلمی نسخے کے علاوہ اس کتاب کے بہت سے خطی نسخے دنیا کے کتب خانوں میں محفوظ ہیں، دو نسخے انڈیا آفس لائبریری ۲۵۹۱، ۲۵۹۲ Ethe-i-o میں ہیں، کئی مرتبہ طبع ہو چکی ہے، نولکشور، کانپور دو مرتبہ، دوم ۱۳۰۲ھ/۱۸۸۶ء طبع بمبئی ۱۸۷۷ء دو جلد، کانپور ۱۸۷۳ء (مشار: فہرست کتابہائی چالی فارسی ۸۷۱/۱)، اس کا آخری ایڈیشن مصباح الہدایہ ترجمہ شرح وقایہ کے نام سے دارالعربیۃ للدعوة الاسلامیہ، منصورہ، لاہور، پاکستان ۱۹۸۲ء ہے۔

اخوند سجاول نے ہدایہ کی شرح بھی لکھی تھی، انڈیا آفس لائبریری میں اس کی صرف آخری یعنی چوتھی جلد کا خطی نسخہ محفوظ ہے، اس جلد کے ابواب و فصول کے لئے ملاحظہ ہو:

Ethe: Cat, Persian MSS, London, 1980, p.1389.

ڈی این مارشل نے لکھا ہے کہ مترجم نے یہ شرح بھی اورنگ زیب کے نام معنون کی ہے:

Mughals in India, p.8

اخوند سجاول کی علم فقہ پر ایک اور کتاب ”مسائل ضروریہ“ کے نام سے ہے، جس کا آغاز یوں ہوتا ہے:

الحمد لله الحميد الحنان الذي خلقنا من الانسان و جعلنا من امة النبي آخر الزمان  
المخصوص سبقة دخول الجنان..... غريق بحر العيان می گوید اضعف عباد الله  
تراب الاقدام اهل الله و علماء بالله عبد الحق کہ معروف سجاول سرہندی  
است کہ ایں چند مسائل ضروریہ از فیروز شاہی و کتب دیگر انتخاب نمودہ  
تحفہ برای عزیزان ساختہ است تا ازین بہرہ مند گشتہ..... اوراق ۳۲

(خطی نسخہ کتابخانہ گنج بخش، اسلام آباد، نمبر ۵۲۴۸)

اکثر حضرات الحمیدیہ را معلم بودہ اند چنانچہ..... حضرت وحدت.....

بلا اشتباہ پیش اخوند (سجاول) خواندہ اند.....

حضرت وحدت نے خود اپنے ایک مکتوب بنام اخوند سجاول میں انہیں ”مخدومی و استاذی“ لکھا ہے۔

(گلشن وحدت ۵۲/۶۶)

اخوند سجاول، حضرت خواجہ کے اکابر اصحاب میں سے تھے، آغاز جوانی میں ہی حضرت خواجہ سے وابستہ  
ہو گئے (رک مسائل شرح و قایہ اقتباس سابقہ ۲۸۰/۹-۱۱)، ان کا نام بعض مقامات پر ”عبدالحق“ ہی نقل کیا  
ہے، روضۃ القیومیہ (۲/۲۳۶) میں بھی عبدالحق ہی ہے، مارشل کو ان کا عرف سجاول خطی نسخے سے پڑھنے  
میں سہو ہوا ہے جو محض ناقل کی غلطی ہے، ”ذ“ اور ”و“ میں ناقل فرق نہیں کر سکا (حوالہ سابقہ) یعنی انہوں نے  
”سجاول“ پڑھ لیا ہے، جو غلط ہے، صحیح ”سجاول“ ہے۔

اورنگ زیب، حضرت مروج الشریعت کا بہت عقیدت مند تھا، حضرت خواجہ کے وصال کے بعد جب  
اورنگ زیب کی خواہش پر حضرت مروج الشریعت اس کے پاس دہلی گئے تو اخوند سجاول بھی شریک سفر تھے،  
(مقامات معصومی ۴۲۱/۵-۴)، ہمارا قیاس ہے کہ خود اورنگ زیب نے بعض دینی مقاصد کے لئے اخوند  
سجاول کو دہلی طلب کیا ہوگا یا حضرت مروج الشریعت انہیں اورنگ زیب کی تربیت کے لئے ہمراہ لے گئے  
تھے، یہاں ”قریہ خود کہ عروض معاش در آنجا داشتہ“ (۲/۲۸۱) سے یہ مراد لی جاسکتی ہے کہ یہ قریہ اخوند  
سجاول کو اورنگ زیب نے بطور مدد معاش دیا ہوگا۔

## میر رفعت بیگ گرزدار

موصوف پہلے شاہ جہان بادشاہ کی ملازمت میں تھے اور اس کے گرزدار تھے، لیکن جلد ہی ملازمت سے دل اچاٹ ہو گیا اور حضرت خواجہ محمد معصوم کے مریدین میں شامل ہو گئے، حضرت کے خاص فدویوں میں شمار کئے گئے اور آپ کی خلافت کے حق دار ٹھہرے اور پھر اپنے حوصلہ و استعداد کے مطابق فیض یاب ہوئے، اسی اثنا میں ان پر ”غیبت“ کا غلبہ ہوا، جس سے انہیں کئی قسم کی روحانی لذتیں محسوس ہوئیں، ہر لذت اپنی لطافت اور نشاۃ کے اعتبار سے بے کیف تھی۔

انہیں، حضرت خواجہ سے کئی قسم کی بشارات ملیں، آپ کے مکاتیب میں ان کا اندراج موجود ہے، آپ فرماتے تھے کہ رفعت بیگ ہمارے یاران مخصوص میں سے ہیں، موصوف ہر وقت حاضر خدمت رہتے تھے، جس میں انہیں بڑی حلاوت محسوس ہوتی تھی، یہی وہ مقام ہے جسے فنا و بقا کہا جاتا ہے۔

میر رفعت بیگ کے ایک فرزند میاں لشکری تھے، جو والد کے جین حیات ہی فوت ہو گئے، حضرت خواجہ نے ان کی وفات پر ایک خط میں اس کا ذکر کیا ہے۔ ۲

..... (میر رفعت بیگ) ..... گرزدارِ طلائی شاہ جہان بادشاہ بود.....

گرزاور گرزدار کے مفہوم کے لئے دیکھئے:

(۱) فخر مدبر: آداب الحرب والشجاعت ۲۶۰، ۲۶۳، ۲۶۷

(۲) ابوالفضل: آئین اکبری ۱/۱۳۸ (تحت آئین قورخانہ)

(۳) محمد معین: فرہنگ فارسی

(۴) صباح الدین عبدالرحمن: ہندوستان کے عہد وسطیٰ کا فوجی نظام ۴۳

۱۔ مکتوبات معصومیہ ۱/۳۸، ۴۰، ۸۱، ۳/۵۲، ۷۶

۲۔ ایضاً ۳/۵۲، ۸۳ میر رفعت کے یہ حالات مقامات معصومی ۳/۲۸۲-۲۸۳، ۴/۳۹۱، ۳۹۲ سے ماخوذ ہیں۔

میر رفعت بیگ کے ایک بیٹے میاں لشکری تھے، جو والد کے حین حیات ہی فوت ہو گئے، حضرت خواجہ نے اپنے ایک مکتوب میں اس کی وفات کا ذکر کیا ہے:

..... از ارتحالِ فرزند میاں لشکری مرقوم نموده بودند و انواع تالم از فرقتِ او  
ظاہر ساختہ..... حق سبحانہ اجر جزیل دہد..... و نعم البدل کرامت فرماید.....

(مکتوبات معصومیہ ۳/۵۲/۸۳)

میر رفعت گرزدار کے حالات صوفیہ کے تذکروں اور کتب تاریخ میں نہیں مل سکے، حضرت خواجہ کے  
مندرجہ ذیل پانچ مکاتیب ان کے نام ہیں: ۱/۳۸، ۲۰، ۸۱، ۳/۵۲، ۷۶

حضرت خواجہ نے اپنے ایک مکتوب میں میر رفعت بیگ کے احوال پر تحسین فرمائی ہے، لکھتے ہیں:  
از احوالِ باطن نگاشته بودند از اعراض از ظل بالکل و او بزوال و نیستی آوردن  
آن و ازل ظل باصل گردیدن..... اکثر اوقات از سرورِ آن کیفیت عجیبہ رُوح  
می خواهد کہ از قالب پرواز نماید در آن وقت عجب حالتِ بی خودی و نیستی  
دست می دهد کہ شرح آن از بیان خارج ست..... مطالعہ آن (عریضہ  
میر رفعت) محظوظ و متلذذ ساخت احوال درست و سنجیدہ است و بیشتر  
حصول حقیقتِ فنا ہر درجہ کہ ازین دولت میسر آید مبارک ست.....

(مکتوبات معصومیہ ۳/۷۶/۱۲۱)



## شیخ پیر دہلوی

شیخ پیر دہلوی، دہلی کے اکابر میں سے تھے، اللہ کریم کی طرف سے سعادت ملی تو حضرت خواجہ محمد معصوم سے ارادت پیدا ہوگئی، موصوف شیخ اکبر محی الدین ابن عربی کی اصطلاح ”تجلی ذات“ پر استقرار رکھتے تھے اور اسی کو ہی سلوک کی انتہا تصور کرتے تھے لیکن حضرت خواجہ کی نظر عنایت سے وہ اس تنگ نائے سے نکلنے میں کامیاب ہو گئے اور حضرت مجدد الف ثانی کی تشریح کے مطابق ”تجلی ذات“ کی منازل پر پہنچے۔

حضرت خواجہ کے صاحبزادگان بھی ان کا بہت احترام کرتے تھے، حضرت حجۃ اللہ کا ایک مکتوب ان کے نام ہے، ۱۔ حضرت خواجہ سیف اللہ بن، سلطان عبدالرحمن کو لکھتے ہیں کہ شیخ پیر دہلوی ان دنوں دہلی میں ہیں، ان کی صحبت کو غنیمت جان کر ان کی صحبت اختیار کرو۔ ۲۔

شیخ پیر محمد دہلوی کے متعلق سب سے اہم معلومات ان کے معاصر بزرگ شیخ مراد تنگ کشمیری نے دی ہیں کہ شیخ محمد مراد اپنے مرشد حضرت وحدت کے ہمراہ ان کے گھر تشریف لائے، انہوں نے یہ اہم ترین اطلاع دی ہے کہ شیخ پیر محمد دہلوی نے صاحبزادگان کے حکم کے مطابق اورنگ زیب کی صحبت اختیار کی تھی۔ ۳۔ حضرت خواجہ کا ایک مکتوب پیر محمد دہلوی (صحیح نام پیر محمد) کے نام ہے۔ ۴۔

شیخ پیر محمد دہلوی کی حضرت خواجہ سے ”وحدت و کثرت“ کے موضوع پر مراسلت بھی ہوئی تھی، حضرت خواجہ انہیں لکھتے ہیں:

رہائی تام از تعلیقات کثیرہ کثرت میسر آید و جمال وحدت حقیقی پردہ نہ

کشاید وحدت و کثرت ضد یک دیگرند سالک هر چند جهات کثرت با خود

۲۔ مکتوبات سیفیہ ۲۳/۶۲، ۱۰۳/۱۳۵

۱۔ وسیلۃ القبول ۱/۱۰۷/۱۱۶

۳۔ تحفۃ الفقراء قلمی ۷۲-۷۳، نیز مقامات معصومی ۳/۲۸۴

۴۔ مکتوبات معصومیہ ۳/۱۳۶

دارد و با حکام کثرت در آویخته است از وحدت دور و مہجور است.....

(مکتوبات معصومیہ ۲/۹۰)

شیخ پیر محمد دہلوی، حضرت خواجہ کے اکابر خلفاء میں سے تھے، صاحبزادگان بھی ان کا بڑا احترام کرتے تھے، حضرت حجۃ اللہ کا ایک مکتوب ان کے نام ہے، جس میں آپ آخری سفر حج کا ذکر و حدود سفر کا تذکرہ کیا ہے۔ (وسیلۃ القبول ۱/۱۰۷/۱۱۶)

حضرت خواجہ، سیف الدین سلطان عبدالرحمن کو لکھتے ہیں کہ شیخ پیر محمد دہلوی ان دنوں دہلی میں مقیم ہیں، ان کے وجود کو غنیمت جان کر ان کی صحبت اختیار کریں:

یکسر کمالات دستگاہ میاں شیخ پیر دراں شہر مغتنم اند گاہ گاہی اگر ہم

صحبت شدہ باشند بغایت احسن است (مکتوبات سیفیہ ۲۳/۶۲)

اپنے ایک مکتوب بنام خواجہ محمد شریف بخاری میں لکھتے ہیں:

حقائق آگاہ میاں شیخ پیر خیلی اظہار رضامندی از شما نموده بودند این سبب

فرحت تام گردیدہ..... (ایضاً ۱۰۳/۱۳۵)

شیخ پیر محمد کے بارے میں سب سے اہم معلومات ان کے معاصر بزرگ حضرت شیخ محمد مراد تنگ کشمیری نے دی ہیں، شیخ محمد مراد اپنے مرشد گرامی حضرت وحدت کے ہمراہ ان کے گھر، دہلی میں گئے تھے، وہ لکھتے ہیں کہ حضرات صاحبزادگان کے حکم کے مطابق شیخ پیر محمد دہلوی نے اورنگ زیب کی صحبت اختیار کی تھی، فرماتے ہیں:

فضیلت و مشیخت پناہ حقائق آگاہ شیخ پیر محمد کہ از جملہ خلفای

حضرت قطب الاقطابی شیخ محمد معصوم قدس سرہ بود بامر حضرات

صحبت دار ظل سبحانی ہم چندی بود و آمد و رفت اوقات معینہ داشت،

مردی آگاہ بود واقف علوم و خوش خلق و خوش ہمہ چیز بود، در دہلی قدیم

می بود در رکاب سعادت حضرت قطبی مرشد محرر بہ خانہ ایشاں رسیدہ بود،

مردی صاحبِ فنا و بقا و حاملِ کمالاتِ بدیدِ ظلِ سبحانی از اوضاعِ این معارف  
آگاہیِ راضی و شاکر می بود و اعزہ دیگر از حضرات نیز رضامند بودند و بہ  
توسطِ وی حل مشکلاتِ مردمِ دربار می شد رحمة اللہ علیہ رحمة واسعة

(تحفة الفقراء، قلمی ۷۲-۷۳)

نیز دیکھئے مقدمہ کتاب مقاماتِ معصومی ” خلفاءِ حضرت خواجہ محمد معصوم اورنگ زیب کی مصاحبت  
میں۔“

مولفِ نزہۃ الخواطر (۵/۹۷، ۹۸) نے لکھا ہے کہ شیخ پیر محمد جنیدی، شیخ احمد دیوبندی (خلیفہ حضرت  
مجدد الف ثانی) کے تربیت یافتہ تھے، وہ جنید من اعمال حصار (پنجاب) میں مقیم ہو گئے، اورنگ زیب انہیں  
اپنے ہاتھ سے خط لکھتا اور ان کی بڑی تعریف کیا کرتا تھا۔

ہمارے پاس اس بات کا کوئی ثبوت نہیں ہے کہ وہ یہی شیخ پیر محمد دہلوی ہیں، ممکن ہے وہ شیخ  
احمد دیوبندی کے وصال کے بعد حضرت خواجہ سے منسلک ہو گئے ہوں اور انہیں دہلی میں قیام کرنے کا حکم دیا  
گیا ہو جیسا کہ شیخ محمد مراد کشمیری کا قول نقل کیا جا چکا ہے کہ انہوں نے حضرت کے حکم کے مطابق اورنگ زیب  
کی صحبت اختیار کی اور دہلی میں مقیم ہوئے۔

مکتوباتِ معصومیہ کی جلد سوم کا مکتوب ۱۴۶ رجن شیخ میر دہلوی کے نام ہے وہ یہی شیخ پیر دہلوی ہیں، پیر  
کی بجائے ”میر“ سہو کتابت معلوم ہوتا ہے، اس مکتوب میں حضرت خواجہ کے منقولہ بالا مکتوب کے  
مندرجات کا اعادہ بھی ہے کہ وحدت الوجود کی منزل تنگ سے تمہیں ترقی ہو اور اس تنگ نالی سے نکلو۔

## شاہ حسین عشاق اورنگ آبادی

اگرچہ آپ کا وطن مولودین صحیح طور پر معلوم نہیں ہے لیکن ان کا قیام اورنگ آباد (دکن) میں تھا، انہوں نے سلوک کی مشق کا آغاز حضرت خواجہ محمد معصوم کے خلیفہ شیخ ابوالمظفر برہانپوری کی خدمت میں رہ کر کیا، جب وہ اعتبار کے قابل ہو گئے تو انہوں نے شاہ حسین عشاق کو اپنے شیخ حضرت خواجہ کی خدمت میں بھیجا، وہ آپ کی توجہات کا مرکز بنے اور بلا واسطہ خلافت سے سرفراز ہوئے، حضرت کے عین حیات آپ سات مرتبہ سرہند حاضر ہوئے، ہر مرتبہ انہیں ایک ہفتہ سے زیادہ وہاں قیام میسر نہ آیا، پہلی مرتبہ جب حاضر ہوئے تو ان کی داڑھی نہیں آئی تھی، حضرت نے شیخ ابوالمظفر سے فرمایا کہ اس بچے کی استعداد کا خیال رکھنا، بس یہی دو الفاظ آپ نے فرمائے، اسی دن سے شیخ میرے حال پر زیادہ مہربان رہنے لگے، حضرت شیخ سے اس جوان کا نام پوچھا تو انہوں نے کہا ”حسین“ آپ نے فرمایا کہ ”شاہ حسین عشاق“، یہ بات انہوں نے خود مقامات معصومی کے مولف سے اس وقت بیان کی تھی، جب وہ خود دکن کے قلعہ پریندہ میں موجود تھے، انہوں نے مزید کہا کہ میری عمر مسنون ہوگی، حضرت مجدد الف ثانی اور میرے شیخ اول ابوالمظفر کی عمر بھی یہی تھی، چنانچہ ان کا انتقال ۶۳ سال کی عمر میں حدود ۱۱۰۹ھ ہوا، ان کا مدفن ان کا بلدہ اورنگ آباد ہی ہے۔

شیخ حسین کی ملاقات خواجہ محمد زبیر سرہندی سے بھی ہوئی تھی۔ ۲

۱۔ مقامات معصومی ۳/۲۸۵

۲۔ روضۃ القیومیہ ۳/۱۵ (اردو ترجمہ) بحوالہ مقامات ۳/۳۹۵

## خواجہ عبدالصمد کابلی

خواجہ عبدالصمد، حضرت خواجہ محمد معصوم کے خلفاء نامدار میں سے تھے، موصوف افغانستان کے بزرگ زادوں میں سے تھے، وہ سب کچھ ترک کر کے حضرت کی خدمت میں حاضر ہو گئے اور آپ کے منظور نظر بنے، ولایت ظلی و اصلی سے سرفراز ہوئے، کمالات نبوت میں سے بھی کچھ حصہ ملا، خلافت یاب ہو کر اپنے وطن کو لوٹے، انہیں متعدد مرتبہ آپ کی خدمت میں حاضر ہونے کی سعادت نصیب ہوئی، مسافروں کو نوازنے کا بھی اہتمام کر رکھا تھا۔

ان کا مولد قریہ دیہ یعقوب تھا، جو کہ کابل سے ایک فرسخ کے فاصلہ پر ہے، وہاں انہوں نے ایک عمدہ خانقاہ بنا رکھی تھی، حضرت خواجہ کے وصال کے بعد آپ کی اولاد کی مہمانداری کا التزام کرتے تھے، آخری عمر میں حج بھی کر لیا تھا، واپس وطن آئے اور وہیں آ کر فوت ہوئے۔

ان کا سال وفات ۱۱۰۸ھ ہے، دیہ یعقوب کے باغیچوں ہی سے ایک باغ میں آپ دفن ہیں۔  
حضرت خواجہ عبدالصمد کابلی، حضرت خواجہ محمد معصوم کے اکابر خلفاء میں سے تھے، جنہیں افغانستان میں بہت مقبولیت ہوئی، حضرت خواجہ کے یہ چھ مکاتیب ان کے نام ہیں:

۱/۲۳، ۸۳، ۱۸۸، ۳/۳۱، ۱۵۶، ۲۱۴

حضرت خواجہ اور خواجہ عبدالصمد کے مابین بڑی موانست تھی، حضرت خواجہ فرماتے ہیں:

یاران و ہمنشینان کہ پار و پارسال یک جاہم سفر و ہم بستر بودند و مونس و

ہمدم کجاشدند..... (مکتوبات ۳/۱۵۶/۲۱۰)

حضرت مروج الشریعت لکھتے ہیں:

خواجہ عبدالصمد کابلی دریں مرتبہ از ترقیات وی بسیار می فرمودند بعد فناى

۱۔ مقامات معصومی ۳/۲۸۷



نفس بعض امور دیگر ہم می فرمودند، بعد ازیں بسیار در خدمت عالی گذرانیدہ و ترقیات نمودہ چنانچہ بحصول کمالات ولایت کبریٰ ممتاز گردیدہ و تعین بعض مقامات قرب از آن حضرت دربارہٴ مشارّ الیہ مسموع گردیدہ

ومن اعظم کمالاتہ حصول حظ مرعن مرتبۃ العالی المعبر بالخلة والصباحۃ وانه ابراہیمی المشرب علی صاحبہا الصلوۃ والسلام و از اخص کمالات حضرت امام ربانی مجدد الف ثانی رضی اللہ تعالیٰ عنہ نصیب کامل یافتہ کہ تفصیل آن را دفتری باید..... (خزینۃ المعارف ۲۲/۲۳-۲۴)

حضرت مروج الشریعت کا ایک عربی مکتوب ”فنا وبقا“ کے دقائق پر خواجہ عبدالصمد کے نام ہے: الی جناب زبدۃ السالکین مورد عنایات الاحد خواجہ عبدالصمد کابلی فی دقائق الفناء والبقاء ومع ما يتعلقه من الاسولة والاجوبۃ (ایضاً ۱۰/۲۰)

حضرت مروج الشریعت کے دو اور مکاتیب شیخ عبدالصمد کے نام ہیں، ایک میں بیان استغنائی محبوب حقیقی..... (۱۶/۶)، دوسرے میں ترغیب بہ زیارت روضہ منورہ..... (۷۳/۵۰)

خواجہ عبدالصمد کابلی کے بیٹوں نے اورنگ زیب کے ہاں ”نوکری“ کر لی تھی، حضرت حجۃ اللہ اپنے ایک مکتوب بنام اورنگ زیب میں ان کے فرزندوں کی ملازمت کی سفارش کی ہے۔ (۱۱۵/۱۰۵، ۴۹/۱)

## شیخ عبدالکریم کابلی

آپ حضرت خواجہ محمد معصوم کے قدیم خلفاء میں سے تھے، کابل جیسے مرکزی علاقہ میں حضرت خواجہ کے کئی خلفاء دعوت و ارشاد میں مصروف تھے، شیخ عبدالکریم کو بھی حضرت خواجہ نے وہاں کی قطبیت سے سرفراز کیا تھا، آپ نے شیخ کے احوال پر ایک مکتوب میں اطمینان کا اظہار کیا ہے اور انہیں استقامت کی تلقین کی ہے۔ ۱۔

حضرت مروج الشریعت کے دو مکاتیب شیخ کابلی کے نام ہیں:

اول بہ ولایت پناہ معرفت انتباہ خدمت شیخ عبدالکریم کابلی در بیان معارفی

کہ بہ کلمہ مطہرہ مطہر اتم تعلق دارد کہ در عبارات مشائخ کرام در نعت سید

انام علیہ و علی آلہ الصلوٰۃ و اکمل السلام..... (خزینۃ المعارف ۶/۲۸-۳۱)

دوم..... حقائق آگاہ شیخ عبدالکریم کابلی در حصول بشارت اسرار مختصہ

حضرت مجدد الف ثانی رضی اللہ تعالیٰ عنہ دربارہ حضرت ایشاں با حضرت

مروج الشریعت یعنی تبدل دنیا بہ آخرت..... (ایضاً ۲۵/۲۶-۲۷)

ایک مکتوب میں انہیں کلمہ مطہرہ کے بارے میں لکھا ہے، ۲ دوسرے میں حصول بشارت اسرار

مختصہ حضرت مجدد الف ثانی سے متعلق ہے۔ ۳

حضرت مروج الشریعت، حضرت خواجہ کے خلفاء کے حالات بیان کرتے ہوئے ایک جگہ فرماتے ہیں:

شیخ عبدالکریم روزی (حضرت خواجہ محمد معصوم) فرمودند کہ حضرت

مجدد الف ثانی رضی اللہ تعالیٰ عنہ آن قدر بایں مرد (شیخ عبدالکریم کابلی)

۲- خزینۃ المعارف ۶/۲۸-۳۱

۱- مکتوبات معصومیہ ۲/۱۳/۲۱

۳- ایضاً ۲۵/۲۶-۲۷

مہربانی می نمایند بہ کم کسی از یاران مہربانی می نمایند در سفر دیگر بہ حصول ولایت کبریٰ بل نصیبی از کمالات نبوت وی را ممتاز گردانیدند و مناسبت او را بہ مرتبہ ارشاد بسیار می فرمودند، دریں سفر از حقیقت کعبہ حسناء و از حقیقت، قرآنی بہرہ برداشته و بہ آن ممتاز گردیدہ (ایضاً ۲۳/۲۳)

شیخ کابلی کے بارے میں حضرت خواجہ نے فرمایا کہ حضرت مجدد الف ثانی نے ان پر بہت مہربانیاں کی ہیں کہ کسی دوسرے پر کم کی ہوں گی، ایک سفر میں تو انہیں ولایت کبریٰ بلکہ کمالات نبوت کے حصول کے لئے ممتاز قرار دیا ہے، انہیں حقیقت کعبہ حسنا اور حقیقت قرآن سے بہرہ ور بتایا گیا ہے۔

شیخ عبدالکریم کابلی، حضرت خواجہ کے معروف خلفاء میں سے تھے، آپ نے ایک مکتوب میں ان کے احوال پر اطمینان کا اظہار فرمایا ہے:

استقامت اوضاع شما کہ گوش زد می شود و سبب مسرت گردد..... احوال و ترقیات خود نوشته بودید رسید مضامین آن بہ وضوح انجامید..... شکر آن بجا آرند..... (۲۱/۱۴/۲)

## شیخ قاسم کابلی

شیخ قاسم، صوفی مغربی کے فرزند تھے، موصوف حضرت خواجہ محمد معصوم کے منظور نظر اور آپ کے روحانی اسرار سے کامل واقفیت رکھتے تھے، آپ نے انہیں بلند مرتبہ بشارات سے نوازا تھا، موصوف اصالت کے حصول کے بھی دعویٰ دار تھے۔ ۱

ملا قاسم نے سلوک کی تعلیم کا آغاز حضرت خواجہ سیف الدین کی خدمت میں کیا تھا، ان کے والد صوفی عبداللہ مغربی حضرت خواجہ کے خلیفہ تھے، آپ نے انہیں خلافت دے کر مغرب بھیجا تھا، جہاں بہت سے اصحاب ان سے فیض یاب ہوئے۔ ۲

حضرت خواجہ کا ایک ہی مکتوب شیخ قاسم کابلی کے نام ہے، جس میں آپ نے انہیں تصفیہ عن عناصر رابعہ کے حصول پر خوشی کا اظہار کیا ہے..... ۳

حضرت خواجہ سیف الدین نے حضرت خواجہ کی خدمت میں ایک عریضہ میں ان کے داخل سلسلہ ہونے کا ذکر کیا ہے۔ ۴

۲۔ مکتوبات معصومیہ ۲/۲۴۴

۱۔ مقامات معصومی ۳/۲۸۹

۴۔ مکتوبات سیفیہ ۲/۱۱

۳۔ ایضاً ۳/۲۸۲/۲۳۵

## ملا محمد امین حافظ آبادی

ملا محمد امین، حضرت خواجہ محمد معصوم کے بزرگ خلیفہ مفتی محمد باقر لاہوری کے حقیقی بھائی تھے، انہوں نے سلوک کی مشق کا آغاز اپنے برادر بزرگ کی خدمت میں کیا، لیکن عرصہ دراز تک حضرت خواجہ کی خدمت میں گزارا، آپ کی معرفت سے حصہ کامل پایا، انہیں اصالت، جو کہ محبوبیت ذاتی کا درجہ رکھتی ہے، حاصل ہو گئی تھی۔

ملا محمد امین کو حضرت مجدد الف ثانی کے مکتوبات پر عبور کامل حاصل تھا، انہوں نے حضرت شیخ سیف الدین سے ”مکتوب خوان“ کا خطاب پایا تھا۔

موصوف حضرت خواجہ سے خلافت یاب ہو کر اپنے مستقر حافظ آباد میں عرصہ دراز تک دعوت و ارشاد میں مصروف رہے، آپ علم ظاہری و باطنی کے جامع تھے، چونکہ ان کا قیام لاہور کے مضافاتی قصبہ حافظ آباد میں تھا اس لئے اکثر وہاں سے اپنے برادر گرامی مفتی محمد باقر کے پاس لاہور آتے جاتے رہتے تھے۔

ان کا مولد، مسکن اور مدفن حافظ آباد ہی ہے، ۱ ملا محمد امین کے نام حضرت خواجہ کے چار مکاتیب ہیں، ۲ حضرت شیخ سیف الدین کے دو مکاتیب ملا محمد امین کے نام بھی ہیں، ایک مکتوب (۱۲۱/۸۱) سے یہ معلوم ہوتا ہے کہ ان کی روحانی تربیت آپ ہی کے سپرد تھی۔

ایک مکتوب میں مفتی محمد باقر کو شیخ سیف الدین نے لکھا ہے کہ انہیں استہلاک و اضمحلال نصیب ہو گیا ہے، ۳ ملا محمد امین کے بعض احوال مفتی محمد باقر لاہوری کے حالات کے ذیل میں مذکور ہیں۔

۱۔ مقامات معصومی ۳/۲۹۰

۲۔ مکتوبات معصومیہ ۲/۱۱۶، ۱۵۵، ۳/۱۰۲، ۱۹۶

۳۔ مکتوبات سیفیہ ۲۲/۱۵۱



## شیخ عطاء اللہ سورتی

شیخ عطاء اللہ، حضرت خواجہ محمد معصوم کے خلفاء میں سے تھے، انہوں نے قرآن مجید کی کتابت کے ذریعہ رزقِ حلال حاصل کرنے کی باقاعدہ حضرت خواجہ سے اجازت لی تھی۔ ۱۔

انہوں نے قرآن شریف کے تین نسخے ایسے عمدہ تیار کئے تھے کہ ان میں سے ایک نسخہ سید المرسلین ﷺ کے روضہ شریفہ کے لئے بھیجا، دوسرا حضرت خواجہ محمد نقشبند ثانی کے روضہ میں رکھوایا اور تیسرا حضرت خواجہ محمد معصوم کے روضہ کے لئے تیار کیا تھا، ۲۔ حضرت خواجہ کے روضہ کا نسخہ مدتوں وہاں رہا، جس کا طول دو گز اور عرض ایک گز سے زیادہ تھا۔ ۳۔

معلوم ہوتا ہے کہ شیخ عطاء اللہ، حضرت خواجہ کے لئے بھی کتابت کرتے تھے، انہوں نے سلسلہ کے شجرات کی بھی کتابت کر کے کئی نسخے سرہند بھیجے تھے۔ ۴۔

شیخ سورتی کے دو فرزند بھی تھے، ایک فضلی اور دوسرے شیخا، دونوں ہندی کے اچھے شاعر تھے۔ ۵۔

شیخ سورتی کا زیادہ قیام اورنگ آباد میں رہتا تھا، وہیں فوت ہو کر دفن ہوئے۔ ۶۔

- ۱۔ مکتوبات معصومیہ ۳/۸۸/۱۳۰
- ۲۔ مقامات معصومیہ ۳/۲۹۱
- ۳۔ روضۃ القیومیہ ۲/۲۳۱ (اردو ترجمہ)
- ۴۔ مکتوبات معصومیہ ۳/۸۸/۱۲۱
- ۵۔ روضۃ القیومیہ ۲/۲۳۱
- ۶۔ مقامات معصومیہ ۳/۲۹۱

## شیخ نور محمد سورتی

حضرت خواجہ محمد معصوم کے خلفاء میں سے تھے، انہیں اعلیٰ بشارات سے نوازا گیا تھا، پہلی صحبت میں ہی انہیں فنا و محویت حاصل ہو گئی، اس وقت ان کے چہرہ سے موسم گرما کی طرح پسینہ بہہ رہا تھا، دوسری صحبت میں ان کی بشارت سو درجہ ترقی پر تھی، انہیں خلافت سے نوازا گیا، موصوف اپنے وطن مولود (سورت، بمبئی) میں مسند ارشاد پر متمکن تھے کہ پیغام اجل آپہنچا، آپ اپنے شہر ہی میں دفن کئے گئے۔ ۱۔

شیخ نور محمد سورتی، ملا عطاء اللہ سورتی کے دوستوں میں سے تھے، حضرت خواجہ نے اپنے ایک مکتوب بنام ملا عطاء اللہ سورتی میں لکھا ہے کہ تینوں طالبوں کو شیخ نور محمد توجہ دیں تو بہتر ہے۔ ۲۔

حضرت خواجہ کا ایک مکتوب شیخ نور محمد سورتی کے نام ہے، جس میں انہیں اوقات ”ذکر و فکر“ میں گزارنے کی تلقین کی گئی ہے۔ ۳۔

۲۔ مکتوبات معصومیہ ۳/۸۸/۱۳۱

۱۔ مقامات معصومی ۳/۲۹۲

۳۔ ایضاً ۳/۲۸/۷۵، مقامات ۳/۲۰۳

## حافظ محسن سیالکوٹی

حافظ محسن، معانی بلند اور کمالاتِ ارجمند کے مالک تھے، موصوف حضرت خواجہ محمد معصوم کے خلافت یافتہ تھے، حضرت ان کے احوال پسند کرتے اور ان کے اقوال کی تعریف کرتے تھے، حضرت خواجہ کے خلیفہ مفتی محمد باقر لاہوری کے ساتھ ان کے اچھے تعلقات تھے، اپنی حیثیت سے بڑھ کر مہمان کی خدمت کرتے تھے، حضرت مجدد الف ثانی کے مکتوبات کے درس کا خاص اہتمام کر رکھا تھا، حضرت خواجہ کے وصال (۱۰۷۹ھ) کے چند سال بعد ان کا انتقال ہوا۔

محسن نام کی دو شخصیتیں حضرت خواجہ سے منسلک تھیں، ایک مولانا محسن سیالکوٹی اور دوسرے حافظ محمد محسن دہلوی، موخر الذکر حضرت شیخ عبدالحق محدث دہلوی کی اولاد میں سے تھے، ان سے حضرت سید نور محمد بدایونی نے استفادہ کیا اور ان سے حضرت میرزا مظہر جانِ جاناں شہید نے، ۲۔ ان دونوں حضرات کے نام حضرت خواجہ کے مکاتیب ہیں، حافظ محسن دہلی ہی میں رہے، وہیں وفات ہوئی اور اپنے جدِ اعلیٰ شیخ محدث کے جوار میں دفن ہوئے، ان کا سیالکوٹ سے کوئی تعلق نہیں تھا، جب کہ مولانا محسن سیالکوٹی کے دہلوی ہونے کا کوئی ثبوت نہیں ہے، مکتوباتِ معصومیہ کے جامعین نے واضح الفاظ میں ایک کا نام مولانا محسن سیالکوٹی ۳ اور دوسرے کا نام حافظ محمد محسن لکھا ہے۔ ۴

حضرت خواجہ کا ایک مکتوب بنام مولانا محسن سیالکوٹی ہے، جس کا موضوع ”ذکر کمالی کہ مناسب مقام جمع است.....“ ہے۔

حضرت خواجہ سیف الدین نے اپنے مکتوبات میں ملا محمد محسن سیالکوٹی کا ذکر ان الفاظ میں کیا ہے:

۱۔ مقاماتِ معصومیہ ۳/۲۹۳

۲۔ مقاماتِ مظہری ۴/۴۰۴

۳۔ مکتوباتِ معصومیہ ۲/۴۸/۸۰

۴۔ ایضاً ۲/۲۸

”چوں کمالات دستگاہ شیخ محمد محسن سیالکوٹی کہ خود را در اعلاء کلمۃ حق فدا ساخته است و امر معروف و نہی منکر شیوہ مرضیہ اوست بہ جهت تبلیغ بعضی امور دینی متوجہ ملازمت است.....“ (مکتوبات سیفیہ ۱۲۲/۸۵)

اخوند ملامحسن سیالکوٹی درین مدت کہ در ایام عرس آمدہ بود بحصول کمالات نبوت اشارہ نمودند (ایضاً ۱۷۲/۱۹۸)

حضرت مروج الشریعت، ملا محسن سیالکوٹی کے بارے میں لکھتے ہیں:

”ملا محسن سیالکوٹی، دریں سفر بکمالات نبوت مبشر شد، یک مرتبہ ہماں روزی کہ از وطن آمدہ بود وی را آل حضرت (خواجہ محمد معصوم) طلبیدند، بعد از برخاستن بہ فقیر (حضرت مروج الشریعت) فرمودند کہ متوجہ وی شدم دیدم کہ خلعتی عالی و بہ انوار مزین وی را عنایت شد، معلوم شد کہ خلعت قطبیت ارشاد بود اما مقید بہ بقعہ وطن وی شکر ایزدی جل شانہ بجا آوردند..... (خزینۃ المعارف ۲۲/۲۳-۲۵)

حضرت خواجہ سیف الدین قدس سرہ نے اپنے ایک مکتوب ”در ذکر بعضی احوال یاران کہ حضرات ایشاں بہ آل حضرت (خواجہ سیف الدین) در میان آوردہ اند“ میں حافظ محسن اور اخوند ملا محسن سیالکوٹی الگ الگ ذکر کیا ہے (۱۷۲/۱۹۷-۱۹۹)، جو اس امر کا بین ثبوت ہے کہ یہ دونوں شخصیتیں ایک دوسرے سے مختلف تھیں، نیز صاحب مقامات معصومی نے جو نہایت باشعور مولف تھے، ملا محسن سیالکوٹی کے احوال میں انہیں حضرت شیخ محدث کی اولاد میں نہیں بتایا اور نہ ہی ان دونوں اصحاب کے احوال کو ایک دوسرے سے ملانے کا سہوان سے ہوا ہے بلکہ انہوں نے حضرت خواجہ کے خلفاء دہلی میں سے مولانا محسن کا الگ ذکر کیا ہے۔ (۲۹۸)

روضۃ القیومیہ میں اخون میر محسن سیالکوٹی اور ان کے خلیفہ حافظ نور محمد کا بھی ذکر ملتا ہے (۲۳۸/۲)۔ میر محسن سیالکوٹی کے خلفاء نے خواجہ محمد زبیر سے بیعت کر لی تھی خصوصاً حافظ نور محمد سیالکوٹی مذکور (ف ۱۱۵۱ھ) کے خلفاء شیخ محمد سعید سیالکوٹی (۲۹۸/۵)، شیخ محمد اعظم سیالکوٹی (۳۰۳/۴)، استاذ حدیث حضرت شاہ ولی اللہ و میرزا مظہر جان جاناں شہید (مقامات مظہری بامداد اشاریہ) صوفی عبدالرحیم سیالکوٹی (روضہ ۳۰۳/۴)۔

## خواجہ محمد شریف بخاری و خواجہ عبداللطیف

خواجہ محمد شریف بخاری اور خواجہ عبداللطیف دونوں بھائی حضرت خواجہ پر اعتقاد میں محکم بنیاد تھے، انہوں نے اپنے اخلاص کے غلبہ کے باعث سرہند شریف میں سکونت اختیار کر لی تھی،

.....خواجہ محمد شریف بخاری..... نو کروی بادشاہی ہم ساخہ و گرزدار  
گردیدہ.....

اگرچہ انہوں نے بادشاہ کی نوکری بھی کی تھی اور گرزدار بن گئے تھے۔

لیکن ان کے خاندان یہیں (سرہند) میں آباد رہے، غالب گمان یہ ہے کہ وہ اسی بلدہ طیبہ (سرہند) میں دفن ہیں۔

یہ محمد شریف وہی ہیں کہ جن کا حضرت خواجہ کے مکتوب مقدس بنام خلد مکان (اورنگزیب) میں نام آیا ہے، اس مکتوب محبوب میں سے دو تین سطریں یہاں نقل کر رہا ہوں:

آپ کا فرمان (مکتوب) عالی شان جو کمال عنایت و مہربانی کے ساتھ قلم عنبریں رقم سے لکھا گیا تھا خواجہ محمد شریف بخاری نے عزیز ترین زمانہ میں پہنچایا، انتہا کلام۔

ان دونوں بھائیوں سے اور بھی روایات منقول ہیں لیکن طوالت کے خیال سے تحریر نہیں کی گئیں۔

.....فرمان علی شان کہ از کمال عنایت و مہربانی مرقوم قلم عنبریں رقم گشتہ

بود خواجہ محمد شریف بخاری در اعزاز اسمہ رسانید و فقرای بی نوارا بہ

تشریفات علیہ بنواخت.....

حضرت خواجہ کے تین مکاتیب خواجہ محمد شریف بخاری کے نام ہیں:

ایک مکتوب ان کے اذواق کے بارے میں ہے (۲/۱۳۶/۲۳۰-۲۳۱)، دوسرا مکتوب در نصائح ہے

کہ خواجہ عبداللہ نے جو کچھ لکھا ہے اسی کے مطابق استخارہ کرو، جس سے معلوم ہوتا ہے کہ وہ پہلے خواجہ عبداللہ



بخاری کے زیر تربیت تھے۔ (۱۱۱/۶۹/۳)

تیسرے مکتوب میں ہے:

بعد ازاں گویند کہ این نسبت محبوبیت ست بر تو مبارک باد بشارت ست

شگرف اگر از قوت بفعل آید (۲۰۵/۱۵۱/۳)

حضرت خواجہ سیف الدین کے مکاتیب بنام خواجہ محمد شریف سے معلوم ہوتا ہے کہ حضرت خواجہ نے خواجہ محمد شریف کو تربیت کے لئے حضرت خواجہ سیف الدین کے سپرد کر دیا تھا، حضرت خواجہ سیف الدین کے بیس مکاتیب خواجہ محمد شریف بخاری کے نام ہیں: مکتوبات سیفیہ ۹۶، ۹۷، ۹۸، ۹۹، ۱۰۰، ۱۰۱، ۱۰۲،

۱۰۳، ۱۰۴، ۱۰۵، ۱۰۶، ۱۰۷، ۱۱۱، ۱۱۲، ۱۱۳، ۱۱۴، ۱۱۵، ۱۱۶، ۱۶۸، ۱۹۰۔

ایک مکتوب میں خواجہ محمد شریف کی بیوی کی وفات پر تعزیت کرتے ہوئے لکھا ہے کہ مرحومہ حضرت خواجہ محمد معصوم کے ”معتقدات خاص“ میں سے تھیں (۱۳۶/۱۰۵)، ایک مکتوب سے اندازہ ہوتا ہے کہ خواجہ محمد شریف بخاری کوچ کی سعادت بھی نصیب ہوئی تھی (۱۳۱/۱۱۱)، حضرت خواجہ سیف الدین نے انہیں بہت سی بشارات دی تھیں، جن میں حقائق ثلاثہ کی بشارت بھی شامل ہے (۱۳۳/۱۱۵)، انہوں نے حضرت خواجہ محمد معصوم قدس سرہ کے وصال پر گہرے رنج و الم کا اظہار کیا تھا۔ (۲۰۸/۱۹۰)

روضۃ القیومیہ میں ہے کہ خواجہ محمد شریف بخاری، حضرت خواجہ کے خلیفہ ہیں، آپ نے انہیں ولایات

ثلاثہ، کمالات نبوت اور حقائق ثلاثہ کی خوشخبری دے کر خلافت عنایت فرمائی۔ (۲۳۳/۲)

ان کے بھائی خواجہ عبداللطیف کے بارے میں ہمیں کچھ معلوم نہیں ہو سکا۔

## صوفی پائندہ محمد کابلی و ملا پائندہ محمد کابلی

صوفی پائندہ محمد کابلی مشہور بہ صوفی پائندہ طلائی است.....  
 صوفی پائندہ محمد کابلی قدس سرہ، جو کہ صوفی پائندہ طلائی کے نام سے مشہور ہیں، قبلۃ الاولیاء (حضرت  
 خواجہ) کے معتبر اصحاب میں سے گزرے ہیں، حضرت خواجہ کے تین مکاتیب (۳/۱۸، ۲۰۲، ۲۱۲) ان کے  
 نام ہیں۔

ایک مکتوب میں انہوں نے اپنے احوال لکھے تو ان پر مسرت کا اظہار فرمایا ہے:

نوشتہ بودند کہ خود را دریں ایام داخل تعین حبی می یابد بلکه از مرکز ہم  
 بہرہ مفہوم می شود و در سکوت تنہا و در حلقہ یاران کہ در مراقبہ می شوم  
 تمام را نور محمدی علیہ و علی آلہ الصلوٰۃ والسلام فرو می گیرد، منحدوما این  
 نسبت علیہ حکم عنقاء مُغْرَبُ دارد عقل و ہوش از تصر آں می لرزدہ، اللہ تعالیٰ  
 حصول این معنی را مبارک و میمون گرداند..... (۳/۲۰۲/۲۲۸)  
 حضرت مروج الشریعت لکھتے ہیں:

صوفی پائندہ از یاران مخصوص آنحضرت است و بہ وصول مراتب کمال  
 مبشر است بل بہ ولایت کبریٰ و بہ مافوق آن متحقق است (خزینہ ۲۳/۲۶)  
 حضرت خواجہ سیف الدین صوفی پائندہ کے بارے میں لکھتے ہیں:

جناب ارشاد پناہی صوفی پائندہ مجد معلوم نمایند کہ بشارتِ تعین حبی در  
 حضورِ حضرت ایشاں در حق شما مفتوح شدہ بود، الحال امید ست کہ ترقیات  
 بی اندازہ فوق آن تعین نمودہ باشند (مکتوبات سیفیہ ۵/۱۳)

حضرت خواجہ سیف الدین کے ساتھ ان کی خوب "نشست و برخاست" تھی، فرماتے ہیں:

اما آن جماعت (خلفاء حضرت خواجہ محمد معصوم) کہ بایں مسکین نشست و برخاست دارند از آن جملہ حقائق آگاہ صوفی پایندہ کہ دائرہ ولایت ثلاثہ را قطع نموده و بہ وصول بہ کمالات نبوت استسعاد یافته و از آن جا ترقی نموده بہ حقیقت کعبہ ربانی حقائق خاص بہم رساندہ بآن مقام علی مزین گشتہ متوجہ فوق است (ایضاً ۱۶۹/۱۹۳) بہ وصول کمالات نبوت و جامعیت تام در حق صوفی پایندہ عنایت نمودند چند گاہ چند صحبت با صوفی مذکور بازداشتہ شد تا آنکہ مناسبتی بہ کعبہ ربانی مفہوم گردید درین سال شبی بعد از نماز عشا کہ بسط عظیم رو دادہ بود عنایت خاص جلوہ گر شدہ مجلس سکوت با صوفی مبشر شد و چنان متخیل گشت کہ مناسبت مذکور در ازدیاد است بلکہ تحقیقی بہ انوار کعبہ نیز متخیل شد و صوفی ہم معلوم این معنی کہ در مشاہدہ کہ بانور عظیم از انوارات کعبہ کہ حقیقت آن فوق حقائق بایں زمین و آسمانی را مملو ساخت خود را دران مستغرق دید چون بہ سمع حضرت ایشان (خواجہ محمد معصوم) رسانیدیم تصدیق نمودند

(ایضاً ۱۷۲/۱۹۸-۱۹۹)

حضرت شیخ محمد مراد تنگ کشمیری جو سرہند میں صوفی پایندہ سے ملے تھے لکھا ہے کہ حضرت وحدت سرہندی کے ساتھ بھی صوفی پایندہ کی صحبت رہتی تھی، لکھتے ہیں:

مردی عزیز و معروف و صاحب ولایت و محل کمالات احمدیہ و از جناب عروۃ الوثقی (خواجہ محمد معصوم) مجاز بود محرر در سرہند وی را دیدہ خدا آگاہ بود در طریقہ کامل مع ہذا عجب عمل داشت فیض بخش مسلمانان و فرح دہ طالبان کہ عند سوال سائلان پارچہ کاغذی در دهن می کرد و روپیہ مضروب بر می آورد و بہ محتاجان می داد از حضرت مرشدی (وحدت

سرہندی) استفسار رفت کہ این عمل از حضرات بیافت و باز جای دیگر فرمودند کہ این عمل است از مایان نیافت چون قصد پیشاور نمود در آن زمان یکی از یاران محرر بوط (کشمیر) متوجہ تابه گجرات در خدمت ایشان بود چون صوفی بطرف پیشاور رفت مشاراً الیہ اظہار کم خرچی خود بہ نمود بہ عمل مذکور روپیہ از دہان بر آورده بوی داد و وی صرف حوائج خود بہ نمود و بہ وطن خویش رسید، اکنون مدتی است کہ در شہر مذکور بر حمت حق پیوست۔ (تحفۃ الفقراء ۳۳-۳۴)

یہاں یہ بات بھی قابل توجہ ہے کہ شیخ محمد مراد کشمیری نے صوفی پابندہ کا مسکن و جای وصال پیشاور بتایا ہے نیز انہوں نے ان کے تذکرے کا عنوان بھی صوفی پابندہ پیشاوری ہی لکھا ہے لیکن مقامات معصومی میں ہے کہ وہ کابل میں مدفون ہیں (۲۴/۵۰۱)، ممکن ہے مدت تک پیشاور میں رہے ہوں اور وہیں انتقال ہوا ہو اور ان کی نعش کابل منتقل کر دی گئی ہو۔

صوفی پابندہ کابل سے عراق بھی گئے تھے (رک مقامات معصومی ۳۴۴)

ملا پابندہ محمد کابلی ..... ہر چند اول از یاران خواجہ محمد حنیف بودہ اما ثانیاً بہ شرف صحبت آں قبلہ ارباب (خواجہ محمد معصوم قدس سرہ) معرفت سرافراز گردیدہ و بہ خلافت ممتاز ..... (مقامات معصومی ۳/۵۰۱)

ملا پابندہ محمد کابلی کے حضرت خواجہ محمد حنیف کابلی سے استفادے کا ذکر مکتوبات معصومیہ میں بھی ملتا ہے، حضرت خواجہ، خواجہ محمد حنیف کابلی کو لکھتے ہیں:

کتابتی کہ ملا محمد در تبیین احوال خود بہ شما نوشتہ نیز رسیدہ آنچہ نوشتہ است از حصول نسبت بی کیفی و بی رنگی و ترتب لذات براں تمثل نفس امارہ و ..... ہمہ بہ وضوح انجامید چیزہای عالی و دل پذیر است (۲۷/۲۰/۲)

حضرت خواجہ نے محمد حنیف کابلی کے وصال پر ملا پابندہ محمد کو تعزیت نامہ بھی لکھا تھا (۳/۱۷۸/۲۲۸)

(۲۲۹) اس مکتوب میں ”دراغزای خواجہ مرحوم“ سے مراد یہی مولانا خواجہ محمد حنیف کابلی مکتوب الیہ کے مرشد اول ہیں۔

حضرت مروج الشریعت کے مکتوبات سے معلوم ہوتا ہے کہ خواجہ عثمان کولابی اور عبدالواحد قیام خانی سے بھی ملا پائندہ محمد کے تعلقات تھے۔ (خزینہ ۲۶/۲۸، ۳۶/۸۸)

مجمع البحرین نام کا ایک شجرہ طریقت ”پائندہ محمد کابلی“ کا ہے، لیکن اس کے متن سے یہ واضح نہیں ہوتا کہ وہ دوہم نام کابلی خلفا حضرت خواجہ محمد معصوم یعنی صوفی پائندہ محمد اور ملا پائندہ محمد میں سے کس کی تالیف ہے، مجمع البحرین کے اس فقرے سے:

کسب فیوض و برکات اول از اکابر این سلسلہ علیہ نصیب او گردید ثانیاً از خدمت زبده العارفین و قطب المحققین میاں محمد معصوم رحمۃ اللہ علیہ اخذ نمودہ (صفحہ ۵)

ان دونوں حضرات میں سے ملا پائندہ محمد نے حضرت خواجہ سے منسلک ہونے سے پہلے خواجہ محمد حنیف کابلی سے استفادہ کیا تھا (منقولہ بالا اقتباسات مکتوبات معصومیہ)، اس لیے قیاس ہے کہ مجمع البحرین ملا پائندہ محمد کابلی کی تالیف ہے، اس کے مرتب جناب ڈاکٹر غلام مصطفیٰ خان نے بھی اس امر کی کوئی وضاحت نہیں فرمائی کہ ان دونوں حضرات میں سے کس کی تالیف ہے غالباً ان کو رسالہ مرتب کرتے وقت یہ معلوم نہیں تھا کہ اس نام کے دو اصحاب ہیں، اگر ڈاکٹر صاحب مکتوبات معصومیہ پر نظر ڈال لیتے تو انہیں معلوم ہو جاتا کہ صوفی اور ملا دو شخصیات تھیں تاہم انہوں نے بغیر کسی دلیل کے ان کے نام مولانا پائندہ لکھ دیا ہے۔

روضۃ القیومیہ کے مولف نے دونوں کا فرق یوں سمجھایا ہے کہ صوفی پائندہ اپنی کرامت مضروب زر (روپیہ بنانا) کی وجہ سے ”پائندہ طلائی“ کہلاتے تھے اور دوسرے چونکہ پلاس کے پتے بن کر لباس بنا لیتے تھے، اس لئے انہیں ”پائندہ پلاش پوش“ کہا جانے لگا، تاہم انہوں نے دونوں کے نام کے ساتھ صوفی ہی لکھا ہے (۲/۲۳۹)، جو مکتوبات معصومیہ کے مندرجات سے متضاد ہے۔



ان کی کرامات میں سے ایک یہ ہے کہ اگر خلفا میں سے کوئی زرد رنگ کا کاغذ لے کر آتا تو آپ اس کی اشرفی بنا دیتے اور اگر کاغذ سفید ہوتا تو اس سے روپیہ ظاہر ہو جاتا، ہاں فرماتے تھے کہ البتہ اشرفی بنانے میں زیادہ محنت کرنا پڑتی ہے اور بڑی سخت توجہ صرف کرنا پڑتی ہے، ان کے نام حضرت خواجہ کے مکاتیب میں بشارتیں بھی درج ہیں۔

ملا پائندہ محمد کابلی اگرچہ آغاز میں خواجہ محمد حنیف کابلی کے مریدین میں سے تھے لیکن بعد میں انہیں قبلہ ارباب معرفت (حضرت خواجہ) کی صحبت میسر آئی اور وہ خلافت سے ممتاز کیے گئے، یہ دونوں پائندہ کابل میں ہی مدفون ہیں۔

## صوفی عبدالرؤف کابلی

صوفی عبدالرؤف کابلی، جن کا مولد و مسکن قریہ سنجت درہ ہے، جو کہ دامنہ کوہ بلدہ، کابل کے مشہور قریوں میں سے ایک قریہ ہے، وہ پہلے خواجہ محمد حنیف (کابلی) کے مریدین میں شامل تھے، لیکن بعد میں پہلے تو خواجہ (محمد حنیف) کی رفاقت میں اور پھر بغیر رفاقت کے سرہند شریف حاضر ہوئے اور حضرت خواجہ کی صحبت کی برکات سے بہرہ ور ہو کر خلافت یاب ہوئے۔

## میر عرب ماہ

اسی طرح میر عرب ماہ بھی، جو کہ میوہ خاتوں سے متصل ایک قریہ مارکی سے تعلق رکھتے تھے، حضرت خواجہ کی اجازت سے سرفراز ہوئے۔

## صوفی سعد اللہ کابلی

صوفی سعد اللہ کابلی، حضرت خواجہ کے معروف خلفاء میں سے تھے، حضرت خواجہ سیف الدین نے حضرت خواجہ کے خلفاء کے احوال بیان کرتے ہوئے ان کے بارے میں لکھا ہے:

صوفی سعد اللہ بعد از آمدن جہان آباد خیلی ترقی نمود، بعد از اندک مدت بحصول ولایت علیا مبشر گردانیدند (مکتوبات سیفیہ ۱۷۲/۱۹۸)

حضرت خواجہ محمد معصوم قدس سرہ کے مندرجہ ذیل پانچ مکاتیب صوفی سعد اللہ کابلی کے نام ہیں:

مکتوب اول: در احوال و مکاشفات و تحسین برآں (۲۳۰-۲۲۸/۱۳۵/۲)

دوم: در تعبیر و قبائع و شرح احوال او..... این احوال خوب و پسندیدہ است و

لوازم و ملائمتِ فنای نفس ست لیکن..... (۵۵/۲۶/۳)

سوم: در شرح اذواق و احوال او کہ نوشته بود (۷۲-۷۱/۳۹/۳)

چہارم: در جواب وقائع روشن او..... (۷۲/۲۲/۳)

پنجم: در تعبیر وقائع و تحسین احوال او..... (۹۷/۵۹/۳)

صوفی سعد اللہ اپنے وطن (کابل) سے بڑی سعادت کے ساتھ سرہند شریف آئے اور حضرت خواجہ کی

بشارتوں سے مبشر ہو کر رحمت حق میں پیوست ہوئے۔

## میاں شیخ عبدالخالق

صاحب کمالات میاں شیخ عبدالخالق قدس سرہ کو رعایت خان صوبہ دار بنگال کی التماس پر خلافت دے

کر بنگالہ بھیجا، لیکن رعایت خان نے بہت بد قسمتی سے ان کی قدر نہ کی۔

## حاجی امان اللہ لاہوری

حاجی صاحب لاہور میں کامل مسکنت کے ساتھ رہتے تھے، موصوف نے حضرت خواجہ محمد معصوم کے ہمراہ حج کی سعادت حاصل کی تھی اور وہاں سے جو عنایات آپ کو ملی تھیں، حاجی صاحب کو بھی ان کی استعداد کے مطابق حصہ ملا تھا، ان کا انتقال حدودہ ۱۱۱۰ھ کو ہوا اور لاہور میں ہی دفن ہیں، ان کے حالات لاہور کے علماء و صوفیہ کے تذکروں میں نہیں ملتے۔

## شیخ محمد فاروق لاہوری

شیخ لاہوری صاحب اسرار و معانی تھے، ان کے چہرہ سے نور نکلتا ہے، اگرچہ ان کی ظاہری آنکھیں خراب ہو چکی ہیں، لیکن ان کی باطنی نظر پوری طرح روشن ہے، اور وہ لوگ جو بیٹا ہیں وہ کور باطن حضرات سے بھی بہتر باطنی نظر رکھتے ہیں۔

مقاماتِ معصومی کے مولف نے ان کی چند کرامات کا مشاہدہ کیا تھا، ۲ لاہور کے علماء و مشائخ تذکرے ان کے ذکر سے خالی ہیں۔

۱۔ مقاماتِ معصومی ۳/۴۹۶

۲۔ ایضاً ۳/۴۹۶

## شیخ محمد عارف لاہوری

یہ بھی حضرت خواجہ محمد معصوم کے مقیم لاہور خلفاء میں سے تھے، ان کو آپ نے ولایت علیا کی بشارت دی تھی، آپ نے اپنے خلیفہ مفتی محمد باقر لاہوری کو اپنے مکتوب میں لکھا کہ محمد عارف کو ولایت علیا سے مناسبت پیدا ہوگئی ہے لیکن ان کا مسکن ولایت کبریٰ میں ہوگا، ابھی چند روز میں دیگر مقامات کا علم ہوگا۔

حضرت خواجہ کا صرف ایک ہی مکتوب شیخ محمد عارف لاہوری کے نام ہے، جو ان کے عریضہ کے جواب میں ہے کہ آپ کے احوال پسندیدہ کا علم ہوا، جسے پڑھ کر روحانی لذت محسوس ہوئی۔ ۲

مذکورہ مکتوب سے یہ اندازہ لگانا دشوار نہیں کہ شیخ محمد عارف لاہوری، حضرت خواجہ کے خلیفہ نامدار مفتی محمد باقر لاہوری سے وابستہ ہو کر سلوک کی مشق میں مصروف تھے، پھر انہی کی تحریک و سفارش سے حضرت نے انہیں خلافت سے نوازا، حضرت خواجہ سیف الدین نے بھی اپنے ایک مکتوب بنام مفتی محمد باقر لاہوری میں شیخ محمد عارف لاہوری کا ذکر کیا ہے، حضرت مروج الشریعت نے لکھا ہے کہ شیخ محمد عارف لاہوری حضرت کے ”یاران مخصوص“ میں سے ہیں۔ ۳

شیخ محمد عارف لاہوری کے نام حضرت خواجہ کا صرف ایک مکتوب ہے جس میں لکھتے ہیں:

آنچه از احوال پسندیده خود نوشته بودند..... مطالعه آن محظوظ و متلذذ

ساخت..... (۸۳/۵۰/۲-۸۴)

حضرت خواجہ نے اپنے مکاتیب بنام مفتی محمد باقر لاہوری میں شیخ محمد عارف لاہوری کے باطنی احوال تحریر فرمائے ہیں، جس سے یہ نتیجہ اخذ ہوتا ہے کہ وہ پہلے مفتی محمد باقر کے حلقہ میں تھے اور انہیں کی سفارش و تحریک پر حضرت خواجہ کی خدمت میں حاضر ہوئے۔ (۳/۱۲۸/۱۷۷، ۲۰۴/۱۵۰)

۲۔ ایضاً ۲/۵۰/۸۴

۱۔ مکتوبات معصومیہ ۳/۱۲۸، ۲۰۴/۱۵۰

۳۔ خزینۃ المعارف ۲۴/۴۰، مقامات معصومی ۳/۴۹۶، ۲۰۹/۴

حضرت خواجہ سیف الدین نے بھی اپنے ایک مکتوب بنام مفتی محمد باقر میں شیخ محمد عارف لاہوری کا تذکرہ کیا ہے، جس سے مندرجہ بالا بیان کی مزید تصدیق ہوتی ہے۔ (مکتوبات سیفیہ ۱۳۰/۱۵۷)

مولف روضۃ القیومیہ (۲/۲۳۳) نے حضرت خواجہ کے خلفاء میں ایک حاجی عارف کا ذکر کیا ہے، ان کے نام حضرت خواجہ کے مکاتیب بھی ہیں لیکن یہ معلوم کرنے کا کوئی ذریعہ نہیں ہے کہ یہی لاہوری بزرگ تھے، اسی طرح بغیر نسبت کے مکتوب (۲/۲۳۳) پر مولانا عارف کا نام بھی آیا ہے۔

میر حسین متخلص بہ عارف لاہوری کا تعلق بھی عہد اورنگ زیب سے ہے (فرحت الناظرین ۱۷۶، پاکستان میں فارسی ادب ۲/۲۱۷) لیکن یہ زیر بحث شیخ محمد عارف لاہوری ہے بالکل مختلف شخصیت ہیں۔



## مولانا محمد امین بخاری ثم پشاوری

مولانا محمد امین بخاری پشاوری، حضرت خواجہ محمد معصوم کے عمدہ اصحاب میں سے تھے، موصوف آپ کے ”طالبان مقبول“ میں سے تھے، ان کی اچھی باتیں حضرت کو پسند تھیں۔ ۱۔  
حضرت خواجہ کے موصوف کے نام چار مکاتیب ہیں، ۲۔ جن میں ان کے احوال پر تحسین کی گئی ہے، روضۃ القیومیہ میں ان کو حضرت خواجہ کے ”صاحب جذب قوی“ خلیفہ قرار دیا گیا ہے۔ ۳۔  
ان کے مدفن کا صحیح علم نہیں ہے۔ ۴۔

## حاجی سلیم بلخی

حاجی سلیم، حضرت خواجہ کے مقبول خلفاء میں سے تھے، انہیں خلافت دے کر علاقہ بلخ کی طرف روانہ کیا گیا، جہاں مدت دراز تک آپ حضرت خواجہ کے خلیفہ کی حیثیت سے دعوت و ارشاد کی خدمت انجام دیتے رہے، ان کا انتقال وہیں ہوا۔ ۵۔  
ان کی نسبت ”بخاری ثم پشاوری“ کسی مکتوب میں بھی نہیں لکھی گئی، مکتوب اول میں تو ان کے نام کے ساتھ کوئی نسبت ہے، ہی نہیں فقط مقامات معصومی میں اس مکتوبات کے اقتباس سے یہ معلوم ہوا ہے کہ یہ مکتوب بھی ان کے نام ہے، موخر الذکر تینوں مکاتیب میں ”میر محمد امین بخاری“ اور (۲۸/۲) میں ”سیادت پناہ میر محمد امین بخاری“ درج ہے۔

ان مکاتیب میں مولانا محمد امین بخاری حضرت خواجہ کے ”صاحب جذب قوی“ خلیفہ ہیں (۲۲۳/۲) حاجی سلیم بلخی، بلخ کے مشائخ میں سے تھے، ان کے نام حضرت خواجہ کے مندرجہ ذیل تین مکاتیب

ہیں: ۲/۵۵، ۶۰، ۱۳۸

موخر الذکر مکتوب میں ان کے ایک مرید حاجی احمد ترک کا ذکر بھی کیا گیا ہے، یہ مکاتیب مکاشفات اور

بشارات علیہ سے پر ہیں۔

۱۔ مقامات معصومی ۳/۲۹۷

۲۔ مکتوبات معصومیہ ۱/۱۱۹، ۲/۲۸، ۳/۲۹

۳۔ روضۃ القیومیہ ۲/۲۲۳

۴۔ مقامات ۳/۲۹۷

۵۔ ایضاً ۲۹۷

## حاجی محمد عاشور بخاری

حاجی محمد عاشور بخاری، حضرت خواجہ کے رازداروں میں سے تھے، انہیں طالبوں کو توجہ دینے کی صدارت پر متعین کیا گیا تھا، مکتوبات معصومیہ کی جلد ثالث اور حضرت کے اذکار یومی و لیلی آپ ہی نے مرتب کئے تھے۔

..... جلد ثالث از مکتوبات شریفہ (خواجہ محمد معصوم) را بحسب الایمانی منعلوم

زادہ ثانی حضرت حجة الله قدسنا الله سبحانه بسرہ الاقدس جمع فرمودہ.....

حاجی محمد عاشور اس امر کی خود وضاحت اس طرح کرتے ہیں:

بحسب اشارہ صاحب و صاحبزادہ جہاں منبع بحر العرفان..... منخدوم و

مخدومزادہ ارجمند حضرت خواجہ محمد نقشبند..... متصدی جمع آن

گردید..... (۵/۳)

حضرت خواجہ محمد نقشبند ثانی حجة الله بن حضرت خواجہ محمد معصوم اور حاجی محمد عاشور بخاری میں بڑی موانست تھی، حضرت حجة الله نے حاجی عبد الله کے نام اپنے مکاتیب میں حاجی محمد عاشور کا ذکر کیا ہے، ایک مکتوب میں اپنے مریدین افغانستان کو سلام لکھتے ہوئے ملا عاشور کا نام بھی لکھا ہے (وسیلۃ القبول ۱۳/۲/۳۰)، دوسرا خط حضرت حجة الله کے آخری سفر حج سے متعلق ہے، جس میں سفر کے حدود و تاریخ سے حاجی عبد الله، ملا سکندر اور ملا عاشور کو آگاہ کیا ہے۔ (ایضاً ۱۰۲/۶۳/۲-۱۰۵)

حاجی محمد عاشور بخاری کے نام حضرت خواجہ کے مندرجہ ذیل چار مکاتیب موجود ہیں:

اول: در آنکہ کلمہ طیبہ توحید متضمن خلاصہ تمام سلوک است..... (۱/۱۳۵/۲۹۶/۲۹۷)

دوم: در بعضی اسرار غامضہ (۲/۳۲/۵۸)

سوم: در بیان طریق اہل اللہ و خلاصہ سیر و سلوک ایشان و بیان فنای لطائف عالم امر و بقا آنہا (۳/۱۵-۱۷)

چہارم: در بیان طریق توجہ (۲۹۲/۲۵۱/۳)

حضرت خواجہ کے عین حیات حاجی محمد عاشور بخاری ماوراء النہر خصوصاً بخارا ہی میں متعین اور تربیت طلب میں مصروف تھے، حضرت خواجہ نے اپنے مکاتیب بنام تیمور بیگ کولابی میں انہیں حاجی محمد عاشور کی خدمت میں رہ کر تعلیم سلوک کی تکمیل کا حکم دیا ہے:

عددی کہ اخوی حاجی محمد عاشور بہ شما نوشته اند بر طبق آن عمل نمایند

و از جانب ما بطریق سفارت بآنها طریقہ بگویند..... (۲۳۶/۱۶۸، ۱۲۶/۸۲/۳)

مکتوبات معصومیہ کی جلد اول میں حاجی محمد عاشور بخاری کے نام مکتوب (۱۴۵/۱) میں ان کے نام کے ساتھ لفظ ”حاجی“ نہیں لکھا گیا، یہ جلد ۱۰۶۳ھ میں مکمل ہوئی لیکن دوسری جلد میں ان کے نام کے ساتھ جامع نے ”حاجی“ لکھا ہے (۱۳۲، ۳۴/۲) اور تیسری جلد کے منقولہ بالا اقتباس میں تو حضرت خواجہ نے خود ان کے نام کے ساتھ لفظ ”حاجی“ بھی تحریر کیا ہے اور تیسری جلد کے دیباچے میں اپنے نام کے ساتھ خود بھی حاجی لکھا ہے، دوسری جلد ۱۰۷۲ھ میں اور تیسری ۱۰۷۳ھ میں تکمیل کو پہنچیں، جس کا مطلب یہ ہے کہ حاجی محمد عاشور نے پہلی جلد کی تکمیل ۱۰۶۳ھ کے بعد اور دوسری جلد کی تدوین ۱۰۷۲ھ سے پہلے حج کیا، عین ممکن ہے کہ حضرت خواجہ کے ہمراہ ۱۰۶۸ھ میں یہ سعادت نصیب ہوئی ہو۔

حاجی محمد عاشور بخاری، حسینی سید تھے، انہوں نے اپنا پورا نام اس طرح لکھا ہے:

اضعف عباد اللہ الباری حاجی محمد عاشور بن حاجی مرزا محمد البخاری الحسینی (۲/۳)

دوسری جلد کے جامع، جو خود حسینی سید تھے یعنی میر شرف الدین حسینی ہروی نے بھی ان کا نام:

سیادت پناہ جامع جلد ثالث حاجی محمد عاشور بخاری (۵۸/۳۴/۲)

لکھا ہے، جس کا مطلب یہ ہے کہ دوسری جلد کی ترتیب ۱۰۷۲ھ کے دوران ہی حاجی محمد عاشور نے مکتوبات معصومیہ کی تیسری جلد کی تدوین کا آغاز کر دیا تھا اور اس سے اگلے سال ۱۰۷۳ھ میں یہ جلد مکمل ہو گئی، ”مکاتیب قطب زمان“ سے اس کا سال تدوین برآمد ہوتا ہے۔ (۵/۳)

حاجی محمد عاشور بخاری شاعر بھی تھے، ان کی نثر و نظم دونوں کا نمونہ ان کی مرتبہ مکتوبات معصومیہ کی جلد

سوم کا دیباچہ ہے، جس میں نثر کے علاوہ دس اشعار کی ایک نظم، تین قطععات اور ایک رباعی بھی ہے، لیکن انہوں نے اس میں یہ وضاحت نہیں کی کہ یہ اشعار خود ان کی تصنیف ہیں، غالب گمان ہے کہ یہ اشعار انہیں کے ہیں۔

حضرت خواجہ سیف الدین نے حضرت خواجہ محمد معصوم کی خدمت میں اورنگ زیب کی صحبت میں رہتے ہوئے جو عریضے ارسال کئے تھے ان میں لکھا ہے کہ حاجی عاشور بھی آپ کی ”عنایاتِ خاص“ کے امیدوار ہیں۔ (مکتوبات سیفیہ ۱۳/۴)

جس سے یہ نتیجہ اخذ کیا جاسکتا ہے کہ حاجی محمد عاشور کو سلوک کی مشق کے لئے حضرت خواجہ سیف الدین کی خدمت میں بھیج دیا گیا تھا، نیز حضرت خواجہ سیف الدین نے ان کے نام کے ساتھ بخاری کی بجائے ”بلخی“ لکھا ہے، ممکن ہے وہ اصلاً بخارا کے ہوں اور بلخ میں مقیم رہے ہوں۔

”در سال ہزار و صد و ہفت بہ رحمت حق پیوستہ در دارالخلافتہ شاہ جہان  
آباد آسودہ است“

ان کا انتقال دہلی میں ۱۱۰۷ھ کو ہوا، وہیں دفن ہیں۔

ہمیں کسی ذریعہ سے بھی معلوم نہ ہو سکا کہ وہ دہلی میں آکر کب اور کیوں مقیم ہوئے تھے؟ ممکن ہے اورنگ زیب کی مصاحبت میں رہتے ہوں، مندرجہ بالا اقتباسات سے معلوم ہوتا ہے کہ حضرت خواجہ محمد معصوم نے انہیں کولاب میں متعین کیا تھا [کولاب، یکی از پرگنات بدخشان است] (تذکرہ ہمایوں و اکبر ۱۰۴) [کولاب کے قدیم محل وقوع و مباحث کے لئے دیکھئے:

۱۔ بارٹولڈ: گزیدہ مقالات بامداد اشاریہ

۲۔ تعلیقاتِ عرشی بر تاریخ اکبری ۲۸۷

۳۔ تعلیقات مینورسکی بر حدود العالم ۴۲، ۲۰۵

۴۔ تاریخ بدخشان بامداد اشاریہ (رک تعلیقات حاضر ۵/۸۹)

۱۔ مقاماتِ معصومی ۴۹۸/۳



حضرت خواجہ سیف الدین کے مکتوبات مذکورہ بالا سے اندازہ ہوتا ہے کہ وہ بخارا میں حاجی عبداللہ کے ہم نشین تھے، گویا حاجی محمد عاشور، بخارا، بلخ اور کولاب میں مقیم رہے اور حضرت حجۃ اللہ کے تیسرے سفر حج کے بعد دہلی آئے ہوں گے، ممکن ہے ان کے ہمراہ آئے ہوں۔

حاجی محمد عاشور بخاری خطاط بھی تھے، ان کا خط نہایت پختہ اور پاکیزہ تھا، مولانا محمد سالم بن حضرت شاہ ابوالخیر مجددی دہلوی کے کتب خانہ (کوئٹہ، پاکستان) میں فصل الخطاب کا ایک قدیم قلمی نسخہ ہے، حضرات مجددیہ کو یہ نسخہ ناقص الآخر حالت میں دستیاب ہوا تھا، حضرات نے حاجی محمد عاشور بخاری سے اس کی تکمیل کے لئے کہا تو انہوں نے اس پر عمل کیا، نسخہ کے آخر میں انہوں نے اس کی وضاحت بھی کی ہے۔

خانقاہ مجددیہ قلعہ جواد، کابل میں مکتوبات حضرت مجدد الف ثانی کا جو متبرک نسخہ حضرت خواجہ محمد معصوم (جس کے بعض اوراق کا عکس کتاب مقامات معصومی میں شامل ہے)، اس پر تحریر تملیک انہیں حاجی محمد عاشور بخاری کی ہے، اسی طرح خانقاہ نقشبندیہ سراجیہ کنڈیاں (پاکستان) میں انیس الطالبین کے خطی نسخہ پر بھی ان کے دستخط ہیں، فصل الخطاب کے نسخہ مذکورہ کے آخری اوراق کا خط اور انیس الطالبین کا خط ایک جیسا ہے، جس کا مطلب یہ ہے کہ انیس الطالبین کا مکمل نسخہ انہیں حاجی محمد عاشور کے ہاتھ کا لکھا ہوا ہے۔

مکتوبات معصومیہ کی جلد ثالث کے علاوہ حاجی محمد عاشور بخاری نے حضرت خواجہ کے رسالہ ”احادیث دراز کار یومی و لیلی“ کی بھی تدوین کی تھی اور اس پر ایک دیباچے کا اضافہ کیا تھا، یہ غیر مطبوعہ دیباچہ ہم نے کتاب مقامات معصومی کے مقدمے میں بعنوان ”تالیفات حضرت خواجہ“ کے تحت نقل کر دیا ہے۔

یہاں ایک غلط فہمی کا ازالہ لازم ہے کہ ڈاکٹر محمد حسین تسبیحی کے کتابخانہ احمدیہ سعیدیہ موسیٰ زئی، ضلع ڈیرہ اسماعیل خان میں ایک کتاب مقامات شیخ خواجہ محمد معصوم تالیف حاجی محمد عاشور بخاری کتابت ۱۳۲۱ھ کا تب نور محمد موسیٰ خیل کی نشاندہی کی ہے (کتابخانہ ہای پاکستان ۱/۱۷۲)، ڈاکٹر تسبیحی صاحب کو غلط فہمی ہوئی ہے، یہ نسخہ، احقر نے خود مذکورہ کتاب خانے میں جا کر دیکھا ہے، یہ دراصل مکتوبات معصومیہ کی جلد ثالث ہے، جس کے دیباچے میں حاجی محمد عاشور کے نام سے انہوں نے سمجھ لیا کہ یہ مخطوطہ شاید حضرت خواجہ کے مقامات پر ہے، اس جلد کا سال کتابت و اسم کتاب بالکل یہی ہے جو مقامات کا بتایا گیا ہے۔



## حافظ صادق کابلی

حافظ صادق کابلی، حضرت خواجہ محمد معصوم کے صاحب کمال خلفاء میں سے تھے، مخدوم زادہ ابوالقاسم کو تکلیف پہنچانے کے سلسلہ میں ان کی نسبت سلب کر لی گئی تھی لیکن پھر معذرت کرنے پر ان کی نسبت بحال ہو گئی، موصوف وصال کے بعد سر ہند ہی میں دفن کئے گئے۔ ۱۔

انہیں صرف بادشاہ کی اصلاح کے لئے ہی خلافت دے کر دار الحکومت بھیجا گیا تھا۔ ۲۔  
مولف مقامات معصومی اس سے قبل وضاحت کر چکے ہیں کہ حافظ محمد صادق کو خلافت ہی ”بر مغلیہ“ بادشاہی در بلدہ دار الخلافہ بادشاہ تمام نشستہ بود“ کے مقصد سے دی گئی تھی (۲۸۳)، یعنی وہ اہل لشکر اور بادشاہ کی اصلاح احوال پر توجہ رکھیں۔

حضرت خواجہ نے اپنے ایک مکتوب بنام محمد میرک بیگ بدخشی گرز بردار میں حافظ محمد صادق کابلی کے احوال و مناقب تحریر کئے ہیں، لکھتے ہیں:

..... معلوم شریف باشد حقائق و معارف آگاہ اخوی اعزی شیخ محمد صادق از  
احصّ اصحاب و خلصّ احباب این جانب ست بلکه از راہ ولادت معنوی  
داخل فرزندان ماست بالتماس شما روانہ آن حدود نمودہ شدہ است امید کہ  
یاران و دوستان از صحبت مشارّ الیہ مستفید و مستفیض خواہند شد (۲۸۶/۳۰/۳)  
ایک اور مکتوب میں حضرت خواجہ نے محمد میرک کے ساتھ حسن سلوک سے پیش آنے کے لئے حافظ  
محمد صادق کابلی کو لکھا ہے (۲۰۲/۱۱۷/۱)

حضرت مروج الشریعت نے محمد میرک بدخشی کو لکھا ہے:

۲۔ ایضاً ۳/۲۸۳

۱۔ مقامات معصومی ۳/۳۹۸

صحبت حقائق آگاہ خواجہ محمد صادق را سخت غنیمت شمردند

دادیم تر از گنج مقصود نشان (خزینہ ۱۱۸/۱۳۵-۱۳۶)

حضرت مروج الشریعت نے حافظ محمد صادق کابلی کے احوال کے بارے میں نہایت اہم اطلاعات

دی ہیں:

حقائق آگاہ حافظ محمد صادق از خلص اصحاب و اجلہ احباب حضرت قبلہ

ماست سالہا بہ طلب صادق بر پای توکل و قناعت و تبتل و انقطاع در خدمت

آن عالی حضرت بسر بردہ و آنحضرت را نظر عنایت خاص بہ حال مشار الیہ

بودہ در تربیت و تکمیل وی ہمت می گماشتند تا آنکہ مدت قلیلہ و بہ سبب

توجہات کثیرہ آنحضرت آثار رشد و ہدایت بر صفحہ باطن مشار الیہ شرف

ظہر فرمودہ..... بہ کمالی کہ حضرت مجدد الف ثانی رضی اللہ عنہ بہ بیان آن

ممتاز اند تحقق حاصل شد..... تا مدارج نہایت نہایت آشنا ساخت چنانچہ

بکمالات وراثت مبشر شد و بہ نوید و وصول بہ حقائق ثلاثہ ممتاز

فرمودند..... (خزینہ ۲۲/۲۲-۲۳)

ایک اور مکتوب میں فرماتے ہیں:

بشارات عظیمہ کہ از حضرت قبلہ ارباب آن حقائق آگاہ بہ تکرار شنیدہ

است..... و کم کسی را بہ آن خصوصیات ممتاز کردہ باشند..... شما از

مقبولان خاص حضرت ایشاں اند و آنحضرت را نظر مخصوص بحال شما

است..... (ایضاً ۸۴/۱۰۹-۱۱۰)

## نذریگ سمرقندی

مقامات معصومی میں ہے: نذریگ، حضرت خواجہ کے منظور نظر خلیفہ تھے، وصال ہو چکا ہے۔ ۱

## میر غضنفر داراشکوہی

غضنفر خان بن الہ وردی خان نام کے جس امیر کے حالات کتب تاریخ میں ملتے ہیں، ان کے مکمل طور پر داراشکوہی ہونے یعنی داراشکوہ سے کامل تو تسل کا ثبوت نہیں ملتا، مآثر الامراء میں صرف اس قدر ہے کہ وہ داراشکوہ کی لڑائی (جنگ تحت نشینی) میں دائیں طرف کی فوج میں تھا، ۲ حضرت کے تین مکاتیب ان کے نام ہیں، ۳ لیکن کسی مکتوب میں ان کے نام کے ساتھ نسبت ”داراشکوہی“ مذکور نہیں ہے:

اول: بہ میرزا غضنفر در تذکیر و تنبیہ و حفظ اوقات (۲۸-۲۷/۲۱/۲)

دوم: بہ سیادت پناہ حاجی الحرمین الشریفین میر غضنفر در تہنیت حج (۸۲/۳۹/۲)

یعنی یہ مکتوب میر غضنفر کو حج کی سعادت نصیب ہونے پر مبارک باد کے طور پر لکھا گیا۔

سوم: در شرح اذواق و تعبیر وقائع کہ نوشتہ بودند (۵۰-۴۸/۳۲/۳)

اس مکتوب میں اس کے باطنی احوال پر مبارک و اطمینان کا اظہار فرمایا ہے۔

۲- مآثر الامراء ۸۶۳/۲

۱- مقامات معصومی ۳/۲۹۸

۳- مکتوبات معصومیہ ۲/۲۱، ۲/۲۹، ۳/۳۲ مقامات ۳/۲۱۹-۲۰

## مولانا محمد جان ورسکی

درجہ تکمیل حاصل کرنے کے بعد حضرت خواجہ نے انہیں اورنگ زیب کی تعلیم و تربیت کے لئے بھیجا، یعنی انہیں خلافت ہی صرف بادشاہ کی تربیت کے لئے دی گئی تھی۔

..... مولانا محمد جان ورسکی ..... بعد از وصول بہ درجہ کمال و تکمیل بر بادشاہ خلد مکان خلافتِ معصومی یافتہ و بہ بی نفسی تمام زندگانی نمودہ.....

اس سے پیشتر دو اصحاب کو اسی مقصد کے لئے نعمتِ خلافت ملی تھی (رک بہ مقدمہ مقامات معصومی) حضرت خواجہ کے دو مکاتبیب مولانا محمد جان ورسکی کے نام ہیں:

اول: در تحقیق ولایات سہ گانہ و حقیقت اطمینان نفس و شرح صدور کمالات لطائف عالمِ امر و عالمِ خلق و ..... (۱۵۶-۱۵۳/۹۷/۲)  
دوم: مشتمل بر بعضی اذواق علیہ بود (۲۱۲-۲۱۱/۱۵۸/۳)  
حضرت مروج الشریعت لکھتے ہیں:

ملا ورسکی، دریس ایام بایں ولایت فائز گردیدہ اند در غیبت او روزی او را آنحضرت بسیار ستائش کردند و نیز فرمودند کہ دران ولایت باز ترقی واقع شدہ است و ولایت ثانی کہ در اقوال مشائخ اشارت بہ این عبارت رفتہ لن یلج ملکوت السموات من لم یولد مرتین دربارہ مشاراً الیہ فرمودند کہ متحقق گشتہ است بعد ازین بمدتی جمیع این یاران ..... بحصول بعض کمالات نبوت مبشر گشتہ (خزینۃ المعارف ۲۴/۲۰)

۱- مقامات معصومی ۳/۲۹۹

معلوم ہوتا ہے کہ جن ایام میں حضرت خواجہ سیف الدین کو حضرت خواجہ نے اورنگ زیب کی تربیت کے لئے بھیجا تھا انہیں دنوں مولانا محمد جان ورسکی کو بھی وہیں متعین کیا گیا تھا، حضرت خواجہ سیف الدین نے بادشاہ کی مصاحبت کے دوران جو عریضے حضرت خواجہ کی خدمت میں لکھے ہیں، ان میں برابر اخوند ورسکی کا ذکر ملتا ہے۔ (مکتوبات سیفیہ ۱/۲۹/۱۰)

اورنگ زیب کو مولانا محمد جان سے بڑی عقیدت تھی، انہیں اپنے اہل و عیال کے پاس جانے کی اجازت بھی بمشکل ملتی تھی، ایک مکتوب میں حضرت خواجہ سیف الدین، مولانا ورسکی کو لکھتے ہیں کہ اگر تمہیں بادشاہ رخصت دے تو میں بھی رخصت دینے کے لئے تیار ہوں:

به خدمت بدشاہ دین پناه بموجب و شاورهم فی الامر نیز عرض نمایند اگر

ایشان رخصت دادند ما ہم رخصت نمودیم (ایضاً ۵۴/۷۸)

حضرت خواجہ سیف الدین نے اپنے ایک مکتوب بنام اورنگ زیب میں مولانا محمد جان ورسکی کی بہت تعریف کی ہے، لکھتے ہیں:

کمالات دستگاہی برادر طریق ملا محمد جان کہ از نفوس متبر کہ است و

سالها در صحبت گذرانیده و مراتب خصائصی کہ حضرت مجدد الف ثانی به

آن ممتازند از اکثر حظی وافر گرفته..... (ایضاً ۱۶۱/۱۸۸)

مولانا محمد جان کی نسبت ”ورسکی“ موضع ”ورسک“ سے ہے، یہ قریہ بدخشاں میں ہے (روضہ

۲/۲۲۵)، ورسک، بافتح، ثم السکون، وکاف، قبلہ سین مہملہ، موضع (مرصد الاطلاع ۳/۱۴۳۳،

معجم البلدان ۵/۳۷۱)، جامع الصغیر کے شارح امام بدرالدین ورسکی (متوفی ۵۹۲ھ، مدفون بخارا) کا تعلق

بھی اسی قریہ سے تھا۔ (تاریخ ملا زادہ ۶۹)



## خاندان میر عماد الحسنی

میر عماد ہروی حسینی اپنے سارے بیٹوں سمیت یعنی میر مفاخر حسین متخلص بہ ثاقب، میر شرف الدین حسین، جو کہ مکتوبات حضرت خواجہ کی جلد ثانی کے جامع ہیں اور انہوں نے یہ کام حضرت شیخ سیف الدین قدسنا اللہ سبحانہ بسرہ کے ایما پر انجام دیا، میر مظفر حسین بھی جناب قیومیت مآب (حضرت خواجہ محمد معصوم) کے مخصوصان میں سے تھے اگرچہ ان میں سے بعض کو بعض پر فوقیت حاصل تھی، میر محمد زمان راسخ، جو کہ میر عماد مذکور کے پوتے تھے، بھی حضرت خواجہ کے اکابر فدویوں میں سے گزرے ہیں، اس خاندان کا ہر فرد شاعر فصیح اور عاقل و جیہ تھا، یہاں ثاقب کا ایک شعر نقل کیا جا رہا ہے:

گرہ زدن بنفسی اے نسیم زار کہ بود

بہ بے دلاں نہ رسیدن پیغام یار کہ بود

میر شرف الدین حسین قدس سرہ کی بلاغت (مکتوبات معصومیہ) کی (جلد) ثانی 'سلمی بہ

وسیلۃ السعادت کے خطبہ کا مطالعہ کرنے والوں پر ظاہر اور ہویدا ہے۔

راسخ کی مثنوی بعض اہل طبع کے نزدیک ناصر علی (سرہندی) کی مثنوی سے خیال اور نسبت سے زیادہ

نازک تر ہے، ان الفاظ کے لکھتے وقت اس شاعر راسخ کی ایک رباعی یاد آگئی ہے، جسے یہاں نقل کر رہا ہوں:

سجدہ بنیاد کردم سر نمی دانم چه شد

ریخت این می بر زمین ساغر نمی دانم چه شد

اشک بی کیفیت و داغ جنوں بی رنگ

ماند می بجا ساغر بجا دلبر نمی دانم چه شد

غرض! ان عزیزوں میں سے ہر ایک حضرت خواجہ کی محبت میں محو تھا اور ان میں سے ہر ایک کے نام

آپ کے مکتوبات قدسی آیات میں متعدد مکتوبات موجود ہیں، جو عالی شان بشارتوں پر مشتمل ہیں۔

اس میں شک نہیں ہے کہ میر شرف حسین نے مکتوبات (معصومیہ) کا دفتر جمع کر کے خود کو حضرت خواجہ کے مداحوں میں شمار کروالیا ہے اور گویا ایک داستانِ زمانہ کے ہاتھ میں دے دی ہے، لیکن راسخ، حضرت خواجہ کی کمالِ محبت حاصل ہونے کے باوجود (اس سے محروم ہے) ایک روز اس فقیر (مولف) نے راسخ سے اس کی بابت سوال بھی کیا کہ اس کی کیا وجہ ہے کہ تمہاری مثنوی حضرت خواجہ کے ذکر سے خالی ہے؟ اس نے جواب دیا کہ میری زبان میں اس امر کی لیاقت ہی نہیں ہے کہ اسرارِ معصومی کی تعریف کی متحمل ہو سکے، گویا فقیر کو اس کا تسلی بخش جواب نہ مل سکا، بہر حال وہ محبتِ قیومی میں استوار تھے، راسخ کا ۱۱۰۶ھ یا ۱۱۰۷ھ کو سینتالیس سال کی عمر میں انتقال ہوا اور وہ روضہ مقدسہ حضرت خواجہ میں مدفون ہیں رحمۃ اللہ سبحانہ میر مظفر حسین کے سوا جو کہ بنگال کی طرف چلے گئے تھے اور عرصہ دراز تک مسند ارشاد پر متمکن رہ کر وہیں آسودہ (خاک) ہیں، باقی تمام حضرات سرہند شریف میں دفن ہیں۔

میر عماد تو اپنے آباد کردہ شہر عمادنگر میں مدفون ہیں، جو کہ بالائی آبِ جہلم میں واقع ہے۔

عمادنگر نام کا کوئی قصبہ یا بستی جہلم میں اب موجود نہیں ہے، البتہ چارباغ پنجاب مولفہ گنیش داس و ڈیرہ کے انڈیکس میں ایک نام عماد پور آیا ہے، یہ قیاس کرتے ہوئے کہ شاید عمادنگر کثرت استعمال سے عماد پور بن گیا ہو، لیکن سعی تمام کے باوجود متن کتاب مذکور میں اس کا سراغ نہ مل سکا، دارالعلوم سلطانیہ، کالا دیو، جہلم کے ایک بزرگ استاد مولانا محمد علیم الدین صاحب کی خدمت میں تحریری استفسار پر بھی یہی معلوم ہوا کہ اس نام کی کوئی بستی ضلع جہلم میں اب موجود نہیں ہے، انہوں نے کوشش کی اور جہلم کے محکمہ مال کے ریکارڈ آفس سے رابطہ قائم کیا تو وہاں بندو ست اراضی ۱۸۸۰ء میں ایک ”چک مادنگر“ کا نام ملا، جو شہر جہلم کے قریب واقع ہے، خیال ہوا کہ شاید عمادنگر بگڑ کر مادنگر بن گیا ہوگا، لیکن مولانا موصوف کی معلومات کی حد تک وہاں کسی قبرستان کا کوئی نشان نہیں ہے اور نہ ہی وہاں اس وقت میر عماد حسینی نام کی کسی شخصیت کا مزار ہے، البتہ کچھ قدیم مزارات وہاں موجود ہیں، جن کے ناموں کے بارے میں تا حال کوئی معلومات نہیں ہیں۔

(مکتوب مولانا محمد علیم الدین صاحب بنام محمد اقبال مجددی، مورخ ۴ اگست ۲۰۰۳ء)

(مقامات معصومی ۲/۶۴۰-۶۴۱)

میر عماد، حضرت خواجہ سید امیر کلال بخاری (ف ۷۷۲ھ) کی اولاد میں سے تھے، آزاد بلگرامی نے ان کے پڑپوتے میر معصوم وجدان (بن میر محمد زمان راسخ بن میر مراد بن میر عماد) کا ذکر کرتے ہوئے لکھا ہے:

نسب او با میر سید کلال قدس سرہ میرسد (خزانہ عامرہ ۲۲۳)

حضرت سید امیر کلال کے چار فرزند تھے: امیر برہان، امیر حمزہ، امیر شاہ اور امیر عمر (رشحات ۱/۷۷-۸۵)، ہمیں یہ معلوم نہیں ہو سکا کہ میر عماد، حضرت سید امیر کلال کے مذکورہ بیٹوں میں سے کس کی اولاد میں سے تھے؟ اور ان کے اجداد میں سے پہلے کون ہندوستان آیا؟ شیرخان لودھی نے میر عماد کے پوتے میر راسخ کا تذکرہ کرتے ہوئے لکھا ہے:

”اصلش از عراق عجم است و مولدش ہندوستان“ (مراۃ الخیال ۳۳۸)

ممکن ہے حضرت امیر سید کلال کی اولاد میں سے کوئی عراق میں مقیم ہو گیا ہو اور میر عماد کے اجداد عراق سے ہندوستان آئے ہوں، لیکن یہ بات صحیح معلوم نہیں ہوتی کیونکہ میر عماد کے فرزند نے، جو مکتوبات معصومیہ کی جلد دوم کے جامع بھی ہیں، اپنے والد کے نام کے ساتھ علاقائی نسبت ”ہروی“ لکھی ہے، جس کا مطلب واضح ہے کہ میر عماد خود یا ان کے اجداد براہ راست ہرات سے ہندوستان آئے تھے۔

حدیقہ ہندی کے مولف نے میر مفاخر حسین ثاقب بن میر عماد کے حالات کے ضمن میں لکھا ہے کہ ان کے اجداد کا تعلق اصفہان سے تھا، وہ سید امیر کلال کی اولاد میں سے تھے، میر عماد، شاہ جہان کے عہد میں پانصدی منصب پر فائز تھے بعد میں نوکری ترک کر دی، لکھتا ہے:

از سادات صحیح النسب ہندوستان..... اصلش اصفہان و نسبتش با امیر کلال

قدس سرہ می رسد، یکی از اجدادش ہند آمدہ در سرہند ساکن گشت.....

والدش میر عماد در عہد شاہ جہان بادشاہ بہ منصب پانصد ممتاز بود و او ترک

منصب بدر کردہ بہ عنوان درویش بسر می برد.....

(حدیقہ ہندی قلمی نسخہ کتابخانہ مرثی، قلم، روٹوگراف مملوکہ صاحبزادہ عارف نوشاہی ورق ۱۶۵، ب)

لیکن کتب تاریخ میں میر عماد اور ان کے منصب کا ذکر نہیں ملتا، ڈاکٹر اطہر علی نے مغل عہد کے امراء کی

جو فہرست مرتب کی ہے اس میں ایک نام عماد الدین بن میر عابد بھی درج ہے لیکن ان کے حال سے کتب تاریخ خالی ہیں، ممکن ہے یہ میر عماد ہروی ہوں۔

یہ امر تحقیق طلب ہے کہ حضرت حجۃ اللہ کے مکتوبات وسیلۃ القبول کے جامع مولانا عماد الدین محمد کون بزرگ ہیں؟ یہ یقیناً میر عماد ہروی سے متاخر شخصیت ہیں، میر عماد ہروی کے احوال اسرار یہ میں بھی موجود ہیں۔

میر مفاخر حسین ثاقب، میر عماد کے بیٹے اور میر راسخ کے چچا تھے، سرخوش نے لکھا ہے:

ثاقب، عموی میر محمد زمان راسخ از سادات نجیب است طبع معنی یاب و  
ذہن سلیم دارد و خوش فکر و صاحب تلاش است در سرہند سکونت داشت  
و ہماں جا در گذشت (کلمات الشعراء ۲۱)

سرخوش نے ثاقب کے دس اشعار نقل کئے ہیں، عبدالوہاب افتخار نے لکھا ہے کہ ثاقب شاہی ملازمت میں تھے مگر بعد میں نوکری ترک کر دی (بحوالہ فارسی ادب بچہ اورنگ زیب ۷۲ حاشیہ) ثاقب کا انتقال ۱۱۰۰ھ میں ہوا۔ (نتائج الافکار ۱۳۳)

معروف شاعر میر محمد زمان راسخ، میر ثاقب کے شاگرد تھے (رک بہ احوال راسخ در تعلیقات مقامات معصومی)

فارسی شاعر میر علی رضا حقیقت سرہندی بھی میر ثاقب کے اقرباء میں سے تھے۔ (سفینہ خوشگو ۳۴)

حضرت خواجہ محمد معصوم سرہندی کا ایک مکتوب (۱۶۳/۱۰۳/۲-۱۶۳) در بیان انفس در رنگ آفاق.....

انہیں میر مفاخر حسین ثاقب کے نام ہے۔

حضرت خواجہ محمد معصوم سرہندی کا قطعہ تاریخ وصال جو روضۃ القیومیہ میں درج ہے (۱۶۵/۲) وہ

انہیں میر مفاخر حسین ثاقب کا ہے، اسی کتاب میں ہے کہ میر مفاخر حسین حضرت خواجہ کے مخصوص اصحاب میں سے تھے اور آپ نے انہیں خلافت دی تھی:

از اصحاب مخصوص حضرت امام معصوم بود آنحضرت او را بشارت دادہ

خلافت عنایت کردند..... (۲/۳۳۸ قلمی)



تعب ہے کہ بزرگ تہرانی نے میرمفاخر حسین ثاقب کا شمار شیعہ شعراء و مصنفین میں کیسے کر لیا (الذریعہ ۱/۹/۱۸۳)، نام اور نسبت حسینی ہونے کا یہ مطلب نہیں ہے کہ اس کے عقائد بھی اہل تشیع کے سے ہوں گے۔

میرشرف الدین حسین کہ جامع جلد ثانی مکتوبات حضرت ایشاں بہ موجب امر حضرت شیخ سیف الدین است..... بلاغت میرشرف الدین حسین قدس سرہ بر ناظران خطبہ ثانی کہ مسیئمی بہ وسیلۃ السعادت است ظاہرا و ہویدا..... میرشرف الدین حسین بن میر عماد ہروی مذکور مکتوبات معصومیہ کی جلد ثانی کے جامع ہیں، انہوں نے ”وسیلۃ السعادت“ (۱۰۷۲ھ) کے تاریخی نام سے اسے ترتیب دیا اور اس پر ایک خطبے کا اضافہ کیا، وہ اس فصیح و بلیغ خطبے میں لکھتے ہیں کہ حضرت خواجہ سیف الدین نے مجھے ان مکاتیب کو جمع کرنے کا حکم دیا، انہوں نے یہ بھی وضاحت کی ہے کہ میرے ”احوال“ کی ”اصلاح“ بھی حضرت خواجہ سیف الدین نے کی تھی، خود فرماتے ہیں:

اضعف عباد اللہ القوی شرف الدین حسین بن میر عماد الدین محمد الحسینی  
الہروی احسن اللہ سبحانہ و عاقبتہما کہ چون این مکتوبات قدسی سمات کہ  
ہریکی ازاں کنزیست از کنوز معرفت..... بعد از اتمام دفتر اول از قلم فیض رقم  
حضرت قدوة الاولیاء..... سمت تحریر یافت..... متصدی جمع آن توانم  
شد..... مخدوم و مخدوم زادة عالی منزلت..... سیف الحق والملة والدین متع  
اللہ المسلمین بطول بقائه بنا بر نظر عنایتی کہ در باب این بی حاصل دارند و  
توجه شریف ایشاں باصلاح احوال این دوران کار مربوط است جمع این  
مکاتیب..... تفویض فرمودہ و بہ تکرار موکد ساختند..... و جمع این کتاب  
مستطاب کہ نام و تاریخ اختتام آن ”وسیلۃ السعادت“ است وسیلۃ وصول بہ  
سعادت حقیقی گردد.....



نامش بعقیدت و ارادت گفتیم ”وسیلة السعادت“

(۱۰۷۲ھ)

پُرسند اگر ز سالِ اتمام ہم باز تو ان شناخت از نام

نثر اور نظم پر مشتمل یہ مختصر سا خطبہ ہے، جس میں میر شرف الدین حسین نے ۳۷ شعر بھی لکھے ہیں، انہوں نے یہ نہیں بتایا کہ یہ اشعار ان کے اپنے ہیں، تاہم یقین ہے کہ یہ اشعار خود انہیں کے ہوں گے کیونکہ وہ شاعر تھے، فارسی شعراء کے تذکروں میں ان کا تخلص فائض اور نمونہ کلام بھی درج ہے، تذکرہ حسینی میں ہے:

میر شرف الدین حسین فائض واقف وتیرہ معنی بندیست و برادر میر مفاخر

حسین سہرندی (سہو کتابت مفاخر حسین) ویراست

حسرت نگہ نکرده چشم سیاہ کیست شور جنوں صدای شکست کلاہ کیست

(تذکرہ حسینی، طبع نولکشور ۲۵۴)

روز روشن میں ہے:

فائز سہرندی (سہو کتابت ہے فائض سہرندی ہونا چاہیے)

طبعش فائز ذرۂ مضمون بندیست

چناں دریا دار از خود رمیدن شد شعار من

کہ گردد سرمہ چشم رم آہو غبار من

ترا تا دیدم از خود رتم ای غارت گر دلہا

بہ بی ہوشی کشید از مستی چست غبار من

(صبا، محمد مظفر حسین: روز روشن، تہران ۵۹۷)

میر شرف الدین حسین فائض کے نام حضرت خواجہ محمد معصوم سہرندی کا ایک مکتوب ہے:

بفقیر حقیر شریف الدین حسین دریاس از حقیقت مطلوب و تفصیل غیب و

شہود برخی از کمالات صلوة و اشارت بحقیقت آن (۱۲۳/۸۷/۲-۱۲۳)

روضۃ القیومیہ میں ہے:

میر شرف الدین حسین، از مقبولان حضرت عروۃ الوثقی بود سلوک باطن را  
بخدمت آنحضرت حاصل کردہ خلافت یافت (۲۳۸/۲)

..... میر محمد راسخ کہ نبیرہ میر معاد مذکور بودہ و پدرش میر مراد بحضور پدر

خود میر عماد و دیعت حیات سپردہ بود.....

علمی دنیا میں مقامات معصومی کے مولف کی بدولت جو راسخ سے ملے بھی تھے (۲۰/۵۰۰-۲۳) یہ بات  
پہلی مرتبہ معلوم ہوئی ہے کہ راسخ کے والد کا نام میر مراد تھا اور وہ اپنے والد میر عماد کے عین حیات ہی فوت ہو  
گئے تھے ورنہ تذکرہ نویسوں نے تو بلا تردد ان کے دادا میر عماد کو ہی ان کا والد لکھ دیا ہے۔

ان میں معاصر مورخ بختاور خان بھی شامل ہے (مرآة العالم ۲/۵۸۳)، خوشگو نے بھی یہی لکھا ہے  
(سفینہ ۷)، لیکن آزاد بلگرامی نے پد بیضا میں میر عماد کو دادا اور مولف مصحف ابراہیم نے از اولاد میر عماد بتایا  
ہے۔ (فارسی ادب بعهد اورنگ زیب ۷۲ حاشیہ)

راسخ نے ابتدائی تعلیم اور فن شاعری کی تحصیل اپنے چچا میر مفاخر حسین ثاقب سے کی۔  
میر راسخ نے ملازمت کا آغاز اورنگ زیب کی مضاجبت سے کیا، انہیں حضرت حجۃ اللہ محمد نقشبند ثانی  
کی سفارش سے اورنگ زیب کے ہاں ملازمت ملی، حضرت حجۃ اللہ، اورنگ زیب کے نام اپنے ایک مکتوب  
میں لکھتے ہیں:

شاہا دین پناہ! حقیقت ثمرہ شجرہ سیادت و سعادت میر محمد زمان کہ از  
فدویان صمیمی آن در گاہ است و از مقبولان قطب الاقطاب قبلہ گاہ (حضرت  
خواجہ محمد معصوم) است در فرد علیحدہ نوشتہ بخدمت عالی فرستادہ امید  
کہ منظور نظر کیمیا اثر گردد و مشار الیہ بہ عنایت بادشاہ نہ مورد قبول  
ملتسمات خود شود (وسیلة القبول ۱/۹۱/۱۰۰/۱۰۱)

اس کے بعد لکھے جانے والے دو مکاتیب سے اندازہ ہوتا ہے کہ حضرت حجۃ اللہ کی کوشش سے میرا سَخ کو اورنگ زیب کے ہاں ملازمت مل گئی تھی، حضرت حجۃ اللہ انہیں اپنے سفر حج کی اطلاع دیتے ہوئے لکھتے ہیں کہ اس وقت وہ ”حسب استدعا عنایات بادشاہ دین پناہ بہ لشکر ظفر اثر رسیدہ“..... نیز حضرت حجۃ اللہ نے اپنے مرید میر منصور کی بادشاہ سے سفارش کے لئے میرا سَخ سے کہا ہے ”امید کہ حاجی مذکور را نیز از نظر والا (بادشاہ) بگذراند و مہربانیا نمایند حتی المقدور از سرکار والا در حقش نیز سعی فرمایند۔ (ایضاً ۱۰۱/۹۲-۱۰۲)

میرا سَخ کو خان والا نشان سعادت نشان ”مصطفیٰ خان“ کا بھی قُرب حاصل تھا، راسخ نے حضرت حجۃ اللہ سے اس کی تعریف کی تھی (ایضاً ۱۰۲/۹۶)۔

میرا سَخ نے شہزادہ اعظم بن اورنگ زیب کی ملازمت بھی کی تھی، حدیقہ ہندی میں ہے کہ انہیں ’ہفت صدی‘ کا منصب ملا:

.....مدتی در خدمتِ شاہزادہ محمد اعظم شاہ بہ منصب ہفت صدی امتیاز

داشت آخر بہ سببی ترک نوکری کردہ..... (حدیقہ ۱۷۵-الف)

لیکن سفینہ خوش گو میں صرف ”منصب شائستہ سرفرازی یافت“ ہے (ص ۷) معاصر تذکرہ نویس شیرخان لودھی نے لکھا ہے کہ وہ جلد ہی شہزادے کے مشیر بن گئے (مراۃ الخیال ۳۳۸)، راسخ نواب مکرم خان سے بھی منسلک رہے، انہوں نے راسخ کے لئے صرفہ پاکی کے علاوہ تین سو روپے وظیفہ بھی مقرر کر دیا تھا۔ (خزانہ عامرہ ۲۲۴)

میرا سَخ کے خسر، شیخ عبدالعزیز دلاور خان کشمیری سیالکوٹی امرائے کبار میں تھے۔ (تاریخ محمدی ۶۳، ۸)

حضرت خواجہ محمد معصوم قدس سرہ کا ایک مکتوب میر محمد زمان راسخ کے نام ہے جس سے معلوم ہوتا ہے کہ میرا سَخ کی والدہ یعنی میر عماد کی بہو بھی حضرت خواجہ سے بیعت تھیں، میرا سَخ نے جب والدہ کا باطنی حال حضرت خواجہ کی خدمت میں لکھا تو جواباً آپ نے فرمایا کہ عورتوں میں اس قسم کے احوال غنیمت ہیں:

آنچه از احوال والدہ خود نوشته بودند از رفع خطر دل و ظهور آن در دماغ

واضح گردید و طائفہ نساء این قسم احوال مغتتم است بکار خود مشغول  
باشند و طالب زیادتی بودند (۱۷۴/۱۰۷/۲)

..... مثنوی را سخ بر بعضی از اهل طبیعت ناز کتر از مثنوی ناصر علی  
(سرہندی) در خیال ولینت مقال است.....

میر راسخ کی اس مثنوی کی شعراء کے تذکرہ نویسوں اور ماہرین فن نے داد دی ہے، خان آرزو کی رائے  
میں یہ مثنوی ”بسیار دقیق است“ کچھی نرائن شفیق کا خیال ہے ”زبان ناصر علی درزیدہ لیکن مغزی کہ کلام ناصر  
علی داد“..... (فارسی ادب بعہد اورنگ زیب ۷۸)

میر راسخ کی مثنوی داد و فریاد کا ایک خطی نسخہ کتب خانہ بانکی پور، پٹنہ میں ہے (ایضاً ۷۵)، میر راسخ نے  
اپنے شاگرد ارادت خان واضح کے کلیات کا انتخاب بھی کیا تھا، یہ انتخاب ۱۰۹۸ھ / ۱۶۸۷ء میں ہوا، اس کا  
نسخہ انڈیا آفس لاہور میں ہے۔ (ایضاً ۱۵۷)

شعراء کے تمام تذکرہ نویسوں نے راسخ کا سال وفات ۱۱۰۷ھ درج کیا ہے سرخوش نے ”راسخ بمرز“  
سے سال وفات نکالا ہے (کلمات الشعراء ۴۲)، نیز تذکروں کے اقتباسات کے لئے دیکھئے راشدی:  
تذکرہ شعراء کشمیر (تکملہ ۱/۲۶۲-۲۶۷)

میر راسخ کے شاگردوں کا حلقہ بہت وسیع تھا، چند نام یہ ہیں: غنیمت کنجاہی، ارادت خان واضح  
(مولف تاریخ ارادت خان)، سرخوش (مولف کلمات الشعراء)، محمد علی رانج اور مرزا عبداللہ فنا۔

(فارسی ادب بعہد اورنگ زیب ۷۴)

میر راسخ کے بیٹے میر معصوم وجدان، ان کے پوتے میر شمس الدین سند اور ان کے بھانجے میر غازی  
شہید نے شاعری کی خاندانی روایت کو زندہ رکھا۔

میر وجدان مخاطب بہ عالی نسب خان صاحب دیوان شاعر تھے (سفینہ خوش گو ۲۷۰-۲۷۲)، میر معصوم  
وجدان کے نام حضرت خواجہ محمد معصوم سرہندی کے دو مکاتیب ہیں (مکتوبات معصومیہ ۱/۱۶، ۲/۱۲۵)،  
میر شمس الدین سند بن میر وجدان کے اشعار بھی خوشگو نے نقل کئے ہیں (۲۷۲)، میر راسخ کے بھانجے میر

غازی شہید بھیروی متوفی (حدود ۱۱۳۰ھ) نے ہفت پیکر کے نام سے سات مثنویاں لکھی ہیں، ان کی ایک مثنوی اشک و آہ کا خطی نسخہ کتب خانہ آصفیہ میں ہے (فارسی ادب بچہ اورنگ زیب ۲۷۷ حاشیہ) اور ان کی ایک مثنوی شور جنون کا ایک عمدہ خطی نسخہ (بخط مولوی محمد صالح کنجاہی) کتابخانہ گنج بخش، اسلام آباد میں ہے نمبر ۳۱۶۸، میر راسخ کے برادر نسبتی محمد نعیم مخاطب بہ دلاور خان متخلص بہ نصرت بھی شاعر تھے۔ (تاریخ محمدی ۶۳ مع تعلیقات عرشی)

میر مظفر حسین کے نام حضرت خواجہ کا ایک نہایت شوق انگیز مکتوب ہے۔ (۲/۸۶، ۱۳۹-۱۴۱) حضرت مروج الشریعت لکھتے ہیں:

میر مظفر..... در مدتی قلیل بہ این ولایت (کبری) رسیدہ اند (خزینہ ۲۴/۴۰) روضۃ القیومیہ میں ہے:

میر مظفر حسین از یاران خاص حضرت ایشاں بودہ آنجناب او را خلافت مرحمت کردند (۲/۴۳۸-قلمی)

لیکن بنگال کے حوالے سے ہمیں میر مظفر حسین کے بارے میں کچھ معلوم نہیں ہو سکا۔

..... (خوانوادہ میر عماد)..... سوای میر مظفر حسین..... ہمہ در حضرت سرہند آسودہ اند.....

یعنی میر عماد کا پورا خانوادہ میر مظفر کے سوا حضرات نقشبندیہ کے قبرستان سرہند میں مدفون ہے۔

میر عماد بالای آب جہلم در عمادنگر کہ شہر ساختہ اوست مدفون است.....


(رک مقامات معصومی ج ۲، اردو ترجمہ، حاشیہ)



میر عماد کے خانوادے کا شجرہ اس طرح ہوگا:

میر عماد الدین حسینی ہروی (مدفون عماد نگر، جہلم)

[از اولاد حضرت سید امیر کلال]



خانوادہ میر عماد کے ایک فرد میر جلال الدین حسین تھے، روضۃ القیومیہ میں اس خاندان کے افراد کے حالات لکھتے ہوئے مولف نے لکھا ہے:

میر جلال الدین حسین از کبار خلفاء حضرت ایشان است سلوک باطن را بہ تقید

تمام حاصل کردہ خلافت یافت مردم بسیار از وی استفادہ ہا گرفتند و اکثر

خلافت یافتند میر بر شریعت و طریقت مستقیم بود (۴۳۸/۲)

میر جلال الدین حسین کے ایک خلیفہ تھے شیخ محمد ابرہیم بھی عظیم شاعر تھے، انہوں نے مثنوی مولانا روم

کا ساتواں دفتر نظم کیا تھا۔ (ایضاً)

## حافظ محمد شریف لاہوری

حافظ لاہوری، حضرت خواجہ کے اکابر اور اجل خلفاء میں سے تھے، موصوف صاحب معنی اور اسرار تھے، ان کے نام حضرت خواجہ کے آٹھ مکتوبات ہیں، ۲ حافظ محمد شریف نے ابتدائی تعلیم مفتی محمد باقر لاہوری سے لی، انہیں کی کوشش اور سفارش سے وہ حضرت خواجہ سے منسلک ہوئے، ۳ حضرت خواجہ اپنے ایک مکتوب بنام حافظ محمد شریف لاہوری میں لکھتے ہیں:

مخدوماً مکرماً بالتماس سعادت آثار میاں محمد باقر توجہی بجانب شما  
نمودہ آمد، آن نواحی زاہہ شعشان انوار شما روشن و منور یافت و دید کہ  
خلائق آنجای توجہی بہ شما دارند در ضمن خلعتی ہم بہ شما احاطہ کردہ کہ  
خلعتِ مداریت آن مقام باشد (۲/۱۳۷/۲۳۵)

ان کا مولد و مسکن اور مدفن لاہور ہے۔ ۴

حضرت خواجہ سیف الدین اور حضرت مروج الشریعت نے بھی حافظ لاہوری کا عمدہ الفاظ میں ذکر کیا ہے،  
حضرت خواجہ سیف الدین، مفتی محمد باقر لاہوری کو حافظ محمد شریف کے بارے میں اطلاع دیتے ہوئے لکھتے ہیں:

حقائق آگاہ حافظ محمد شریف دریں سفر از راہ معنی کہ بہ حضرت ایشان  
دارند بہرہ از کمالات مرتبہ نبوت بہ طریق تبعیت یافتند و بہ این سعادت عظمی  
کہ منتہای از کمال اولیاست مشرف شدند، وجود شریف ایشان مغتنم شمرده  
کسب سعادت نمایند..... (مکتوبات سیفیہ ۱۲۲/۱۵۱)

۱۔ مقاماتِ معصومی ۳/۲۹۵

۲۔ مکتوباتِ معصومیہ ۱/۱۳۱، ۱۳۲، ۲۰۲، ۲/۱۳۷، ۹۸، ۳/۱۲، ۱۳

۳۔ ایضاً ۲/۱۳۷/۲۳۵

۴۔ مقامات ۳/۲۹۵

حضرت خواجہ سیف الدین نے حضرت خواجہ محمد معصوم قدس سرہ کا یہ قول نقل کیا ہے:

حافظ محمد شریف لاہوری را فرمودند کہ از راہ معیت در کم چیزی کوتاہی

دارد و از ہمیں راہ بہ کمالات نبوت واصل است (ایضاً ۱۷۲/۱۹۸)

حضرت مروج الشریعت نے حضرت خواجہ کے مندرجہ ذیل اقوال نقل کئے ہیں:

حافظ شریف لاہوری در وقت رخصت متوجہ بر حال او شدند، بعد ازاں بہ فقیر

(حضرت مروج الشریعت) فرمودند کہ وی در عروج بود چون نزول نمود انوار

عروج با خود گرفتہ آمد، در مرتبہ دیگر کہ در خدمت علیہ آمدہ بود می

فرمودند کہ بسیار بری نمود بہ فناى نفس و لحوق بہ مبداء تعین مشترک است،

در سفر دیگر بحصول کمالات ولایت کبری سربلند گردیدہ بل بہ کمالات

وراثت نیز مبشر شد (خزینۃ المعارف ۲۲/۲۵)

حافظ محمد شریف لاہوری کا سال وفات معلوم نہیں ہے، حضرت خواجہ سیف الدین اپنے ایک مکتوب

بنام مفتی محمد باقر لاہوری میں ان کے وصال کے بارے لکھتے ہیں:

خبر ارتحال حافظ جیو کہ نگاشتہ بودند بہ وضوح انجامید..... وجود ایشان

رحمتی بود در آن نواحی، در خدمت حضرت ایشان عرض نمودہ، با صوفیہ

عظام ختم قرآن مجید کردہ شد و آن حضرت ہم شریک بودند امید است کہ

برکات آن بایشان رسیدہ باشد (مکتوبات سیفیہ ۱۸۷/۲۰۶-۲۰۷)

اس اقتباس میں ”حافظ جیو“ سے مراد حافظ محمد شریف لاہوری ہیں کیونکہ مکتوبات سیفیہ کے جامع نے

مکتوبات کے آغاز میں اس کا موضوع ”ارتحال حافظ محمد شریف“ واضح الفاظ میں لکھا ہے۔

## دیگر اصحاب

میاں شیخ حامد، حاجی تاجو اور حاجی نصر اللہ بھی آپ کے ذوی الاحترام خادموں میں سے گزرے ہیں اور اس خدمت کے عوض ان کا کام (سلوک و عروج) افلاک کی بلندیوں تک پہنچا، ملا خیر ایک مغلوب الحال تھا اور وہ اکثر غیر شرعی لباس پہنتا تھا بلکہ بعض لوگ اسے عورتوں والا لباس پہننے پر تنبیہ بھی کرتے رہتے تھے، وہ بعض اوقات داڑھی بھی منڈوا دیتا تھا، اور عورتوں والے زیورات بھی پہنتا تھا، لیکن اس کی یہ عادتیں حضرت خواجہ کے وصال کے بعد شروع ہوئیں ورنہ حضرت خواجہ کی زندگی میں ان میں سے وہ کچھ بھی نہیں کرتا تھا بلکہ قبلہ ارباب تحقیق (حضرت خواجہ) کی تقلید کے سوا کوئی دوسری بات اسے زیب نہیں دیتی تھی۔

میر محمد خانی، شاہ خواجہ ترمذی، اسد اللہ افغان، خواجہ محمد فاروق بن خواجہ عبدالغفور سمرقندی، مولانا جمال الدین، مولانا محمد افضل، حاجی حسین، صوفی نور بیگ، مولانا قاسم روپڑی اور ملا فیض محمد فتح آبادی تمام کے تمام کمالات معصومی کے بشارت یافتہ اور صحبت قیومی کے باریاب حضرات میں سے گزرے ہیں اور ان میں سے ہر ایک کے نام مکتوبات (معصومیہ) کی تینوں جلدوں میں مکاتیب موجود ہیں۔

میاں دینار جو کہ شاہ جہان بادشاہ کا خواجہ سزا تھا، اس قبلۃ الابرار (حضرت خواجہ) کے مقبولوں خاص میں سے گزرا ہے، ان کا ذکر آپ کے قلم محترم میں آیا ہے۔

## شیخ محمد یار ملقب بہ خدا پرست خان

شیخ محمد یار ملقب بہ خدا پرست خان نے اپنی عمر کے چار سال حضرت خواجہ کی خدمت میں صرف کئے اور پھر واجب استتار اسرار کے محرم بنے اور حضرت خواجہ سے خلافت حاصل کی، وہ عرصہ دراز تک اس پر قائم رہے، آخر بادشاہ خلد مکان (اورنگ زیب) نے بغیر درخواست کے انہیں منصب سے سرفراز کر کے خدمات کا امتیاز بخشا اور پھر اپنی استعداد کے مطابق دنیا کے لیے آسائش بہم پہنچاتے رہے، بادشاہ خلد منزل (بہادر شاہ) کے عہد میں ہزاری (منصب) ہو گیا، لاہور میں ۱۱۲۳ھ کو اس دنیا سے انتقال کیا، شاہ جہان آباد میں زیر قدم مبارک مدفون ہیں۔

ماثر الامراء میں ایک منصب دار محمد یار خان بن مرزا بہمن یار اعتقاد خان کا ذکر ہے، اس کتاب میں اس منصب دار کے جو حالات بیان کئے گئے ہیں اور اس کے جس مزاج کا ذکر کیا گیا ہے اس سے قیاس کیا جا سکتا ہے کہ یہ شیخ محمد یار خدا پرست خان ہوں گے لیکن ماثر الامراء یا دیگر کتب تاریخ میں اس کا خطاب خدا پرست خان درج نہیں ہے (ماثر ۳/۵۸۲-۵۸۸)، تاریخ محمدی میں اس کا سال وفات ۱۱۳۸ھ/ ۱۷۲۶ء لکھا ہوا ہے (۶۱)، جبکہ مقامات معصومی کے اس بیان میں ۱۱۲۳ھ ہے، گویا سال وفات میں بھی تضاد ہے، مکتوبات معصومیہ میں محمد یار خادم حضرت خواجہ محمد نقشبند کے نام ایک مکتوب ہے (۳/۶۳/۱۰۴)، مقامات معصومیہ میں ہی درج ہے کہ خدا پرست خان حضرت خواجہ کی خدمت میں چودہ سال رہے۔ (۳۲۷)



## قل احمد ترک

شیخ قل احمد حضرت خواجہ کے مقبول تھے اور ان کا ایک ہی ہاتھ تھا، انہوں نے اپنا ایمان کمالات معصومی کے ذریعہ درست کیا، آخر کار انہوں نے حضرت خواجہ کے ارشاد کے مطابق حریم شریفین میں اقامت اختیار کر لی، جہاں انہوں نے مدتوں خلایق کی رہنمائی کا فریضہ انجام دیا اور وہیں وصال فرمایا۔  
محمد یوسف موذن بھی صاحب اسرار تھے اور ان کی اذان کا خنجر (خاص آواز و لہجہ) شہرہ آفاق ہے، وہ فوت ہو چکے ہیں۔

میر معصوم سرہندی، خواجہ مومن جذبی، حاجی محمد جان طالقانی، مومن بیگ برہانپوری، میر مغل، مومن بیگ کابلی، ملا مسافر، شیخ عبدالحمید برہانپوری اور محمد کاشف بھی اسی قبلہ آفاق (حضرت خواجہ) کے یک رنگ مخلصین میں تھے اور غالب گمان ہے کہ وہ خلافت سے بھی سرفراز ہوئے ہوں گے۔

شیخ قل احمد ترک کا پورا نام یوں ہے:

شیخ احمد بن خلیل معروف بہ یکدست حنفی نقشبندی جوریانی، شیخ احمد یکدست کا وصال مکہ مکرمہ میں ۱۱۱۹ھ/۱۷۰۸ء کو ہوا، ان کے ہم وطن مولف محمد خلیل آفندی لکھتے ہیں:

احمد بن خلیل المعروف بہ یکدست الحنفی النقشبندی الجوریانی نزیل  
مکة المکرمة الشیخ الاستاذ العارف الکامل العمده کان من مشاہیر الاجلة  
والشیوخ الاخیار تلمذ للاستاذ الکبیر محمد معصوم بن احمد الفاروقی  
السرہندی و اخذ عنہ الطریقة النقشبندیہ و سلک علی یدیہ و عمته نفعاته  
و روتہ و رشحاتہ و فاض علیہ صیب امدادہ برکتہ فاثمروا ورق و اینع و طاب  
للواردین روضة، و دفع بالارشاد حوضہ و قدم مکة المکرمة و استقام بہا مدة  
سنین و اشتهر وفاق و اخذ عنہ الطریقة المذكورة اناس کثیرون و کان هو

والجد الاستاذ محمد مراد بن علی البخاری قدس سرہما رفیقین بالتلمذہ  
 علی الاستاذ محمد معصوم الفاروقی المذكور واعطاهما القبول و اشہر  
 امرہما و ظہرت لہما الکرامات و احوال العجیبة و عقدت علی و لایتہما  
 خناصر الاتفاق و مدہما اللہ بمدد موعونہ و کانت وفاة المترجم بمکة  
 المکرمة سنة تسع عشر و مائة و الف الجوریانی بضم الجیم و کسر الراء ثم  
 مثابة تحية و الف و نون و یاء نسبة الی جوریان و یکدست لفظة مرکبة  
 بالناسیة من کلمتین الاولی "یک" بمعنی واحد و الثانیة "دست" بمعنی  
 الید ای ذوید واحدة لان الاستاذ المترجم کان عاطل الید الواحدة فلذا  
 اشہر "بیکدست" رحمہ اللہ تعالیٰ

(سلک الدرر ۱/ ۱۰۷-۱۰۸)

سلک الدرر کے اس اقتباس سے مندرجہ ذیل نتائج اخذ ہوتے ہیں:

- ۱۔ شیخ احمد بیکدست جوریان کے باشندے تھے۔
  - ۲۔ انہوں نے مدت تک مکہ مکرمہ میں قیام کیا، جہاں طالبوں کی کثیر تعداد نے ان سے کسب فیض کیا۔
  - ۳۔ شیخ مراد بن علی البخاری شامی (خلیفہ حضرت خواجہ محمد معصوم) اور شیخ احمد بیکدست کسب سلوک کے لئے باہم حضرت خواجہ کی خدمت میں حاضر ہوئے۔
- یہاں "محمد مراد بن علی" لکھا گیا ہے جس سے عام قاری یہ سمجھے گا کہ شیخ مراد شامی کے صاحبزادے شیخ محمد اور شیخ احمد بیکدست بیک وقت حضرت خواجہ کی خدمت میں حاضر ہوئے تھے، حالانکہ شیخ محمد بن شیخ مراد بن علی کی تولد ہی حضرت خواجہ کے وصال ۱۰۷۹ھ کے بعد ۱۰۹۲ھ میں ہوئی۔

(تعلیقات مقامات معصومی ۲/ ۱۹/۴۷۰)

- ۴۔ شیخ احمد بیکدست کا وصال مکہ معظمہ میں ۱۱۱۹ھ کو ہوا۔
- ۵۔ شیخ احمد بیکدست کے عرف سے اس لیے معروف ہوئے کہ ان کا ایک ہاتھ نہیں تھا۔

شیخ احمد یک دست کے ترک خلفاء میں ایک بزرگ شیخ محمد امین تو قادی بھی تھے، جن سے معروف خطاط و مولف کتب شہیر مستقیم زادہ سعد الدین سلیمان نے ظاہری و باطنی فیض پایا (تحفۃ الخطاطین ۹ حاشیہ)، مستقیم زادہ نے مکتوبات معصومیہ کا ترکی زبان میں ۱۱۶۲-۱۱۶۵ھ کو ترجمہ کیا (تحفۃ الخطاطین، مقدمہ ۴۵-۴۶)، نقشبندی سلسلہ کے افکار پر ترکی زبان میں مستقیم زادہ کی کئی قابل توجہ کتابیں ترکی کے کتب خانوں میں موجود ہیں، جن کا مفصل تعارف ان کی معروف کتاب تحفۃ الخطاطین کے مقدمہ میں کروایا گیا ہے۔

## نواب مکرم خان

نواب مکرم خان مرحوم اس پر شکوہ خانوادہ کا سرغنہ تھا، اس سید صحیح نسب کا نام میر محمد اسحاق تھا، اس کے والد شیخ میر اور چچا سید میر (میر خوانی مخاطب بہ امیر خان) حضرت خواجہ کے مریدان خاص اور فدویاں مخصوص میں سے گزرے ہیں، لیکن ان میں سے مکرم خان اپنے بڑے بھائی محتشم خان اور چھوٹے بھائی شمشیر خان، جن میں سے بڑے کا نام میر ابراہیم اور چھوٹے کا میر یعقوب تھا، نے کئی سال تک سرہند شریف میں قیام کیا اور متعدد مرتبہ اپنے مناصب ترک کر کے تحصیل کمال کیا اور حضرت خواجہ کی پاکی مبارک اپنے کندھوں پر اٹھائی اور ہر طرح سے نیاز مندی کا اظہار کیا اور اپنے سروں پر حضرت خواجہ کے دست مبارک سے دستار بندھوائی، یہ انہیں عنایت کی گئی تھیں، جو انہوں نے اپنی آخری عمر تک اپنے پاس رکھیں، ان تینوں بھائیوں کو ہر قسم کی بشارات و لایات سے مبشر کیا گیا، اگر مکتوبات شریفہ کی آخری دو جلدوں میں جستجو کی جائے تو ان کے احوال کا مفصل طور پر مشاہدہ ہوگا، اس لیے میں ان میں سے پہلے دو کا تذکرہ کر رہا ہوں کہ حضرت خواجہ کی مبارک تحریرات میں یہی نام مذکور ہوئے ہیں، اسے خان کا خطاب حضرت خواجہ کے وصال کے بعد ملا تھا، مکرم خان نے اپنے اعتقاد کے بارے میں حضرت خواجہ کی خدمت میں عرض کیا تھا کہ مجھے آپ کی محبت حق سبحانہ کی محبت سے زیادہ محسوس ہوتی ہے، جس کا حضرت خواجہ کی طرف سے جواب ایک مکتوب قدسیہ میں درج ہے، اس کی صرف دو تین سطریں یاد ہیں یہاں نقل کر رہا ہوں باقی (مکتوبات معصومیہ) کی دوسری جلد کے ملنے پر موقوف ہے:

آپ نے لکھا ہے کہ مجھے جو محبت آپ سے ہے وہ جناب قدس تعالیٰ سے زیادہ معلوم ہوتی ہے، جس سے مجھے اکثر خوف اور وحشت ہونے لگتی ہے، سعادت آثار کو اس معاملہ میں جو کچھ معلوم ہوا ہے اس کی تین توجیہات ہیں، پہلی توجیہ اہل ابتداء کے حال کے موافق ہے، جس کو متوسط اور انتہا سے کوئی مناسبت نہیں ہے، دوسری توجیہ اہل وسط سے مناسبت رکھتی ہے، جس کا منتہی

اصحاب سے کوئی تعلق نہیں ہے، تیسری توجیہ منتہی حضرات سے مناسبت رکھتی ہے، جس کا مبتدیوں اور متوسطیوں سے کوئی تعلق نہیں ہے، توجیہ اول کا تعلق اس کی اپنے پیرومرشد سے محبت کا حق ہے، جو کہ حق تعالیٰ کے ساتھ محبت کا وسیلہ ہے، ان معنوں میں جب تک یہ محبت درست نہیں ہوگی وہ اس محبت تک جو کہ مقصود اصل ہے نہیں پہنچ سکے گا، اس لیے اگر مطلب تک پہنچنے سے پہلے وسیلہ کو محکم ترین کر لے تو اس کی گنجائش ہے، ورنہ معاملہ اس کے برعکس ہوگا۔

اگر آخری دو توجیہات جو کہ اہل وسط اور منتہی حضرات کے احوال کے مناسب ہیں کے مطالعہ کا شوق شورش انگیز ہو تو مکتوبات کی جلد ثانی کی طرف رجوع کر دیں کہ وہ مبارک جلد اس وقت مولف مقامات معصومی کے پاس موجود نہیں ہے، یہ بھی پہلے کی طرح اپنے حافظہ پر اعتماد کرتے ہوئے لکھا ہے، جو کہ بے شک الفاظ و معانی کے اختلاف سے پاک ہے، الا ماشاء اللہ اور اگر کسی اتباع کرنے والے کو کچھ فرق محسوس ہو تو وہ اس کی اصلاح کر لے۔

(نواب مکرم خان) کے باقی دو اعزہ یعنی محتشم خان اور شمشیر خان بھی حضرت خواجہ سے اس قسم کی راسخ محبت و عقیدت رکھتے تھے، ان کے والد اور چچا بھی اس اعتقاد میں محکم تھے۔

سید میر، نواب مکرم خان کے چچا

سید میر خوانی نام اور امیر خان خطاب، وہ شیخ میر خوانی کا چھوٹا بھائی تھا، جب شیخ میر خوانی مارا گیا تو اس کو چار ہزار ذات اور تین ہزار سوار کا منصب ملا، چوتھے سال جلوس عالمگیری (۱۰۶۷ھ/۱۶۵۶ء) میں اسے کابل کا صوبہ دار بنایا گیا اور گیارہویں جلوس عالمگیری (۱۰۷۵ھ/۱۶۶۴ء) تک وہ کابل کا صوبہ دار رہا، اس کے بعد وہ استعفاء دے کر دہلی میں مقیم ہو گیا، ۱۰۸۰ھ/۱۶۷۰ء میں انتقال ہوا، لاؤلد تھا۔

(مآثر الامراء ۲/۴۶۹-۴۸۰)

نیز ملاحظہ ہو: جیبی: تاریخ افغانستان ۱۲۳-۱۲۴

حضرت خواجہ محمد معصوم کا ایک مکتوب اسی سیادت پناہ امیر خان کے نام ہے، جو حدود ۱۰۷۳ھ/۱۶۶۳ء میں تحریر کیا گیا، یہ مکتوب ”تحریریں بر تحصیل معرفت“ کے موضوع پر ہے۔ (۲/۱۰۰/۱۵۷)



حضرت خواجہ کے ایک خلیفہ صوفی پابندہ محمد کابلی (رک بہ تعلیقات مقامات معصومی ۵۰۱/۱۹-۲۲) کے ساتھ امیر خان کے روابط تھے، حضرت خواجہ کا ایک مکتوب صوفی پابندہ محمد نے امیر خان کو دیا تھا۔

(مکتوبات معصومیہ ۳/۲۱۲/۲۵۷)

حضرت خواجہ سیف الدین نے سید امیر خان کی وفات ۱۰۸۰ھ/۱۶۷۰ء پر بی بی عرب خانم کے نام تعزیت نامہ لکھا تھا، فرماتے ہیں:

نمی داند کہ چہ نویسد و چگونہ شرح دهد کہ از استماع خبر و حشت اثر  
واقعه هائله حال مغفرت نشان محبوب القلوب ..... چہ قسم الم و اندوه بہ این  
دل فگار رسیده ..... روزی کہ این خبر رسیده حالی کہ بہ جمیع اہل خانہ  
طاری شد کہ تاب بیان نہ دارد ..... (مکتوبات سیفیہ ۲۷/۶۶)

اس مکتوب سے نہ صرف یہ معلوم ہوتا ہے کہ اس خانوادے کے ساتھ حضرات مجددیہ کے گہرے تعلقات تھے بلکہ یہ بھی مترشح ہوتا ہے کہ مکتوب ایجابی بی عرب خاتم کا بھی حضرات سے عقیدت مندانہ تعلق تھا، یہ غالباً سید امیر خان کی بیوی ہوگی، اس خاتون کے نام حضرت خواجہ سیف الدین کے مندرجہ ذیل مکاتیب ہیں: ۲۷/۶۶، ۲۳/۷۰، ۲۹/۱۱۸، ۱۵۵/۱۷۶

سید میرا برہیم محتشم خان بن شیخ میرخوانی، اورنگ زیب کے منصب داروں میں سے تھا، اس کو ایک ہزاری ذات اور چار سو سوار کا منصب ملا اور اس کے منصب میں ترقی ہوتی رہی، وہ مختلف مہمات میں اہم کردار ادا کرتا رہا، اس پر پریشانیاں بھی بہت آئیں، اس کے باپ کی خدمات کے عوض اورنگ زیب نے اسے بہت نوازا (مآثر الامراء ۳/۵۳۶-۵۳۹)، ۱۱۹ھ/۱۷۰۸ء میں اس کا انتقال ہوا۔ (تاریخ محمدی ۲۳)

میرا برہیم کے بیٹوں میں میر محمد جان سب سے قابل تھا، اسے باپ کا خطاب محتشم خان دیا گیا وہ دکن میں بخشی کے عہدے پر فائز رہا، اس کا بیٹا حشمت اللہ خان تھا (مآثر الامراء ۶۵۲)، میر جان ذی علم تھا، اس کا شمار علماء میں کیا گیا ہے۔ (نزہۃ الخواطر ۶/۲۹۳)

میر محمد ابراہیم مختشم خان کے نام حضرت خواجہ کے مندرجہ ذیل چھ مکاتیب ہیں:

۲/۱۵۰، ۱۵۱، ۱۵۲، ۳/۱۳۷، ۱۹۲، ۲۲۵

اسی طرح حضرت خواجہ سیف الدین کے بھی چھ ہی مکتوبات اس کے نام ہیں، جن میں اُسے ”خان سعادت نشان مختشم خان“ لکھا گیا ہے۔ ۱۹/۳۳، ۱۰۸/۱۳۸، ۱۵۷/۱۷۷، ۱۵۸/۱۸۰، ۱۶۷/۱۹۱، ۱۸۳/۲۰۳-۲۰۵

حضرت خواجہ اور حضرت خواجہ سیف الدین دونوں بزرگوں نے اُسے قیمتی نصائح سے نوازا ہے اور اسے ذکر و فکر میں مصروف رہنے کی تلقین کی ہے۔

میر یعقوب مخاطب بہ شمشیر خان بن شیخ میر خوانی، یہ اپنے بھائیوں میں سب سے شجاع تھا، اپنے بھائی نواب مکرم خان کے ساتھ ۱۰۹۶ھ/۱۶۸۳ء میں افغانوں کی تنبیہ کے لئے درہ جانوس کی طرف روانہ ہوا اور سخت معرکہ میں مارا گیا۔ (ماثر الامراء ۲/۶۶۸، ۲۸۲)

حضرت خواجہ کے مندرجہ ذیل دو مکاتیب اس کے نام ہیں:

۱۔ درتخریص بر مخالفت نفس امارہ و تصحیح عقائد..... (۲/۱۱/۳۶، ۳۹) شمشیر خان

۲۔ درتخریص بر ذکرو طاعات (۳/۱۹۳/۲۴۱) باسم میر محمد یعقوب

حضرت خواجہ نے مکتوب بنام میر محمد اسحق و میر ابراہیم میں میر محمد یعقوب کے بارے میں دریافت کیا ہے:

بر خور داری میر محمد یعقوب بہ جمعیت باشد از احوال خود گاہی نمی

نویسد (۳/۱۵۹/۲۱۲)

مکتوبات معصومیہ کی جلد دوم میں جو ۱۰۷۲ھ میں مکمل ہو گئی تھی میر یعقوب کے نام خط میں جامع نے اُسے ”شمشیر خان“ لکھا ہے، جس سے واضح ہوتا ہے کہ اُسے یہ خطاب ۱۰۷۲ھ/۱۶۶۲ء سے پہلے مل چھا تھا۔

مکتوبات معصومیہ کی جلد دوم کا مکتوب نمبر ۱۵۱ ہے (سہو کتابت ۱۵۳)، چونکہ مولف مقامات معصومی نے وضاحت کی ہے کہ اس کتاب کی تالیف کے دوران ان کے پیش نظر مکتوبات معصومیہ کی آخری دو جلدیں نہیں تھیں (۵۱۰/۳-۵)، انہوں نے اسے حافظہ کی بنیاد پر لکھا ہے، سارے منقولہ اقتباس میں حافظہ کا

تصرف موجود ہے، پورا مکتوب اسی موضوع پر ہے:

میر اسحاق مخاطب بہ مکرم خان خوانی، شیخ میر مذکور کا دوسرا بیٹا ہے، اورنگ زیب شیخ میر کی خدمات کے عوض اس کی اولاد کو نواز تارہا، اس کے صلے میں اس نے میر اسحاق کو بھی عمدہ منصب اور مکرم خان کا خطاب دیا، اُسے افغانوں کی بغاوت ختم کرنے کے لئے بھیجا گیا، وہ لاہور اور ملتان کا گورنر بھی رہا، مولف اس کی گورنری ملتان ۱۰۹۹ھ/۱۶۸۸ء کے زمانے میں اس سے ملے تھے (کتاب مقامات معصومی ۳/۲۷۳-۱۸-۱۹)، مکرم خان خود استعفا دے کر دہلی میں گوشہ نشین ہو گیا تھا (آثار الامراء ۳/۵۷۵-۵۷۹)، ۱۹ محرم ۱۱۲۹ھ/۱۷۱۶ء کو اس کا انتقال ہوا۔

(تاریخ محمدی ۳۶)

نواب مکرم خان کے نام حضرت خواجہ محمد معصوم کے مندرجہ ذیل پانچ مکتوبات ہیں:

۱۔ پہلے مکتوب کا کچھ حصہ مولف حافظہ کی بنا پر نقل کر چکے ہیں (۲/۱۵۱-۲۵۰/۲۵۱)

۲۔ اس مکتوب میں اُسے ترک ملازمت پر مبارک باد دی ہے:

مکتوب شریف رسیدہ مسرت بخش گردید از ترك علاقه نو كرى نوشته بودند

هزار لشكر كه به سهولت و عافيت میسر شد نيك و مبارك است، حق سبحانه

استقامت كرامت فرماید (۲/۱۵۲-۲۵۱/۲۵۳)

جلد سوم کے پہلے دونوں مکاتیب میں اس کے احوال پر تحسین کی گئی ہے (۳/۱۵۹، ۱۶۵)، تیسرے

مکتوب میں اُس سے کہا گیا ہے کہ اپنے باطنی مسائل کے سلسلے میں میرے فرزند میاں حضرت یعنی مروج

الشریعت سے رجوع کرو۔ (۳/۲۲۶-۲۷۲)

نواب مکرم خان پر کئی مرتبہ عتاب شاہی بھی نازل ہوا، ایک مکتوب بنام بی بی خانمی بنت تربیت خان

مرحوم میں حضرت خواجہ محمد سعید قدس سرہ لکھتے ہیں:

چہ نویسد کہ از استماع خبر وحشت اثر اختلال حال برخوردارى میر

محمد اسحق چہ قدر کلفت حاصل شد..... (مکتوبات سعیدیہ ۷۷/۱۳۶)

حضرت مروج الشریعت کے دو مکاتیب نواب مکرم خان کے نام ہیں (خزینہ ۶۹/۴۷-۷۲، ۷۳/۱۰۲-۱۰۳)، اسی طرح حضرت خواجہ سیف الدین کے بھی دو خطوط اس کے نام ہیں، جن میں اس کی بلند ہمتی اور اس کے باطنی احوال کے عروج کا ذکر ہے۔ (مکتوبات سیفیہ ۱۷/۳۱، ۲۱/۳۷)

حضرت حجۃ اللہ محمد نقشبند ثانی کے ساتھ بھی مکرم خان کے روابط تھے۔ (وسیلة القبول ۱/۲۵/۳۶) شعراء اور صوفیہ کے تذکروں میں اس کی علم پروری اور اہل علم و فقراء نوازی کے واقعات بکثرت درج ہیں، اس کے دربار میں مشہور شعراء غنیمت کنجاہی، میر راسخ سرہندی اور محمد سعید اعجاز رہتے تھے، تفصیل کے لئے دیکھئے: انصاری، نور الحسن: فارسی ادب بچہ اور نگ زیب ۱۱، ۵۶، ۴۷، ۷۳، ۳۰۳، ۳۰۸

حضرت میرزا مظہر جان جاناں (۱۱۱۱-۱۱۹۵ھ/۱۷۰۰-۱۷۸۱ء) نے نواب مکرم خان کی حضرت خواجہ محمد معصوم کے ساتھ عقیدت کو سب سے زیادہ عمدہ پیرایہ بیان میں واضح کیا ہے، فرماتے ہیں کہ ایک مرتبہ اورنگ زیب نے نواب سے دریافت کیا کہ تمہاری عمر کتنی ہے؟ نواب نے جواب دیا چار سال، یعنی وہ عرصہ جو میں نے اپنے پیر بزرگوار (حضرت خواجہ محمد معصوم) کی خدمت میں گزارا، حضرت خواجہ اس کے ہاں کھانا تناول فرمالتے تھے اور اس کے کھانے کو نور خیال فرماتے تھے۔ (مقامات مظہری ۳۵۲-۳۵۳) اس سے معلوم ہوتا ہے کہ نواب مکرم خان مسلسل چار سال تک حضرت خواجہ کی خدمت میں رہا، مکرم خان لا ولد تھا، اس نے عبید اللہ خان کو اپنا متبئی بنا لیا۔ (ماثر الامراء ۳/۵۷۷)

نواب مکرم خان کے خاندانی اسماء بصورت شجرہ ملاحظہ کریں:

شیخ میر خوانی + سید میر خوانی (لا ولد)

میر ابراہیم محتشم خان

(ف ۱۱۲۹ھ)

محمد اسحاق مکرم خان (لا ولد)

میر یعقوب شمشیر خان

(ف ۱۰۹۶ھ)

دختر

منسوب بہ میر عزیز اللہ

(تأثر ۳/۵۷۶)

مخاطب بہ فدائی خان (ف ۱۱۵۰ھ) بن شیخ میر

مخاطب بہ فدائی خان بن خواجہ میر صلابت خان خوانی

(تاریخ محرمی ۹۹)

میر محمد جان محتشم خان دختر (متوفی ۱۱۶۰ھ)

(ف ۱۱۵۶ھ) منسوب بہ عبید اللہ خان

متنبی مکرم خان

عبید اللہ خان (متنبی)

سید حسرت خان

شیخ میر خوانی کی علاقائی نسبت "خواف" سے ہے، یہ علاقہ قدیم زمانے میں نیشاپور کے مضافات میں تھا لیکن اب مدت دراز سے اس ولایت کا بڑا حصہ ہرات میں شامل ہے۔ (تعلیقات مایل ہروی بر جغرافیہ حافظ

ابرو، مقدمہ ۳۳-۳۲)

سمعانی نے اس نسبت کی یوں وضاحت کی ہے:

الخوافی، بفتح الخاء المعجمة وفي آخرها الفاء بعد الواو والالف هذه النسبة

الی خواف وهي ناحیه من نواحی نيسابور..... وهي متصلة بحدود الزوزن

(الانساب ۵/۲۱۹)

لیسٹرنج: بلدان الخلافة الشرقية ۳۹۷-۳۹۸

ملاحظہ ہو: نیا قوت: معجم البلدان ۲/۳۹۹

باویل، محمد آبادی: ظرائف و طرائف ۲۲۹۲

محمد معین: فرہنگ فارسی ۵/۲۸۸



## اخون عبدالسلام نقشبندی کشمیری

حضرت اخون عبدالسلام کے والد بزرگوار مولانا خواجہ شاہ مسعود حسنی نقشبندی بھی اکابر علماء و مشائخ میں سے تھے، گویا آپ حسنی سادات میں سے تھے، اور حضرت حافظ عبدالغفور پشاوری کے برگزیدہ خلفاء میں سے تھے، ان کی سکونت پشاور میں تھی، جہاں آپ ظاہری و باطنی علوم کی تعلیم میں مصروف رہتے تھے، بہت سے افراد آپ کی توجہ سے زیور تعلیم سے آراستہ ہوئے، حافظ عبدالغفور سے آپ کو بہت محبت تھی، آپ کو اپنے فرزند کی طرح چاہتے تھے، حافظ صاحب کی خواہش تھی کہ وہ میرے قائم مقام بن کر تعلیم و تربیت کے کام کو جاری رکھیں لیکن آپ نے یہ قبول نہ کیا، اس سے آپ کے علوم مرتبت کا اندازہ کیا جاسکتا ہے۔

آپ کے چار فرزند تھے، اول سید مراد الدین خان، دوم اخون عبدالسلام، سوم ملا خواجہ عبدالکریم اور چہارم خواجہ محمد ابراہیم، موخر الذکر نے طویل عمر پائی، پشاور میں رہتے تھے اور وہیں حضرت حافظ صاحب کے مقبرہ میں مدفون ہوئے۔ ۱۔

خواجہ شاہ مسعود حسنی کی تصانیف کا علم نہیں ہے، فقط ان کے چار مکاتیب ملے ہیں، جو ان کے فرزند کلاں خواجہ مراد الدین خان کے نام ہیں۔ ۲۔

شاہ مسعود حسنی کے فرزندوں میں سے اخون عبدالسلام سب سے زیادہ فعال اور نامور ہوئے ہیں، کم سنی سے ہی ان کے چہرہ پر سعادت کے آثار نمایاں تھے، ان کے بڑے بھائی مراد الدین شاہ جہان آباد (دہلی) کے قاضی القضاات تھے۔

اورنگ زیب عالمگیر کے عہد میں ابراہیم خان بن علی مروان خان ۱۰۷۳ھ/۱۶۶۳ء کو کشمیر کا صوبیدار بنا کر بھیجا گیا تو وہاں شیعہ سنی اختلاف اپنے عروج پر تھا، اس کی مدد کے لئے ارسلان خان کو دہلی سے کشمیر

۱۔ خواجہ شاہ مسعود حسنی کے یہ تمام تر حالات ”تحفۃ السلام“ مولفہ ابوالحسن سید محمد حسنی سے ماخوذ ہیں۔

۲۔ یہ مکاتیب ”تحفۃ السلام“ کے مولف نے نقل کر کے محفوظ کر لئے ہیں۔

بھیجا گیا، ۱۔ تو وہ اخون صاحب کو بھی ساتھ لے گیا، آپ وہاں کچھ عرصہ رہے، پھر آپ کی والدہ نے اپنے دونوں بیٹوں یعنی اخون صاحب اور میاں عبدالکریم کو پشاور بلا لیا اور دونوں کو حافظ عبدالغفور پشاوری کے سپرد کر دیا کہ ان کی تعلیم و تربیت کریں، حافظ صاحب دن کے وقت ان کو کتب پڑھاتے اور رات کو باطنی تعلیم یعنی سلوک کا سبق دیتے تھے۔ ۲

اخون صاحب کی شادی وہاں پشاور میں ہی ہوئی، جہاں ان کے ہاں دو فرزند اور دو لڑکیاں پیدا ہوئیں، ۳۔ اخون صاحب کے برادر اکبر پہلے دہلی کے مفتی مقرر ہوئے پھر قاضی بنائے گئے اور آخر میں قاضی القضاة ہو گئے، انہی مراد الدین نے اخون صاحب کو اورنگ زیب کا وکیل بنا کر کشمیر بھیجا، جہاں وہ محلہ گوجوارہ میں رہنے لگے، ان کا قدیم گھر آستانہ سید محمد عراقی سے متصل تھا، جو محلہ ملکوکے نام سے مشہور تھا۔ ۴

اخون صاحب کی ذات گنائی تھی، کشمیر میں گنائیوں کے کئی قبائل ہیں ☆ قاضی مراد الدین خان کی دو لڑکیاں تھیں، ایک کو اخون صاحب کے پاس بھیج دیا، اس کی وہیں شادی ہوئی اور ان کے ہاں ایک فرزند محمد عمر پیدا ہوئے، جن کا خطاب وحید الدین خان تھا، ۵۔ ان کے دوسرے بیٹے ملا عبداللہ تھے، جو فرید الدین خان کے نام سے مشہور ہوئے، وہ کشمیر میں اپنے والد اخون صاحب کے جانشین تھے اور مریدین کی تعلیم و تربیت میں مصروف رہتے تھے۔ ۶

۱۔ تاریخ کشمیر ۵۳۶/۲ . ۲۔ روضۃ السلام

۳۔ روضۃ السلام ۴۔ ایضاً ۵۔ ایضاً ۶۔ ایضاً

☆ گنائی، کشمیر کی قدیم اقوام میں سے ہے، فارسی میں منشی کو گنائی کہتے ہیں، شیخ یعقوب صرّنی کے اجداد میں سے بایزید کو گنائی کا خطاب ملا تھا کیوں کہ وہ اعلیٰ پائے کے خوش نویس اور منشی تھے، گنائی اہل قلم کو کہتے ہیں، گنائی عاصم بن حضرت عمر فاروق کی اولاد میں سے ہیں، بہر حال گنائی ایک قوم بھی ہے اور اہل علم کا لقب بھی، فوق نے کشمیر کے ان اکابر کی فہرست دی ہے، جو گنائی مشہور ہوئے۔

(تاریخ اقوام کشمیر ۱/۳۲۳-۳۲۷)

## منصب و کالت

اخون صاحب تھے تو کشمیر کے ہی، پشاور اور دہلی سے برابر وہاں جایا آیا کرتے تھے، ایک مرتبہ اورنگ زیب عالمگیر شدید بیمار ہوا، معالجین نے بہت علاج کیا لیکن صحت نہ ہوئی تو اخون صاحب کو بلایا گیا، انہوں نے فرمایا کہ فلاں کتاب میں اس کا علاج موجود ہے اور وہ کتاب شاہی کتب خانہ میں ہے، کتاب بادشاہ کے حکم پر لائی گئی، آپ نے نشاندہی کی، علاج کامیاب ہو گیا، تو بادشاہ نے آپ کو کشمیر کی وکالت پر متعین کیا، تحفۃ السلام میں درج ہے کہ بادشاہ نے داروغہ کتب خانہ کو بلا کر کہا کہ اخون صاحب کو ساتھ لے جاؤ، اخون صاحب گئے اور اس کتاب میں سے مذکورہ علاج تلاش کر کے بادشاہ کے حضور پیش کیا، جس پر بادشاہ نے خوشنودی کا اظہار کرتے ہوئے انہیں کشمیر میں وکیل مقرر کر دیا۔ ۲

اس کے کچھ عرصہ بعد ہی اخون صاحب کو کشمیر کے مفتی کا عہدہ دیا گیا، اس کے بعد ان کو ترقی دے کر قاضی القضاات بنا دیا گیا اور اس کے بعد انہیں ”شیخ الاسلام کشمیر“ کا عہدہ مرحمت ہوا، اور کشمیر میں اقامت کی اجازت بھی مل گئی، آپ وکالت کی خدمت پر بھی بحال رہے، اس طرح آپ کے منصب و جاگیر میں بھی ترقی ہوئی اور آپ کو ظاہری دولت بھی نصیب ہو گئی، آپ کو چار مواضع جاگیر کے طور پر بھی دیئے گئے، ۳ ان دنوں اخون صاحب کی عمر ۲۵ سال سے زیادہ نہیں تھی۔

آپ سرکاری ملازمت کے ساتھ ساتھ سلوک کی مشق بھی کرتے رہے، اسی دوران آپ سا لکوں کو سلوک کی تعلیم بھی دیتے رہے اور تفسیر، حدیث و فقہ کا درس بھی جاری رہا۔ ۴

## مشائخ

اخون صاحب تصوف کے چاروں مروجہ سلاسل میں مجاز تھے، سلسلہ نقشبندیہ میں آپ کے مرشد حافظ عبدالغفور پشاوری تھے، طریقہ قادریہ میں حضرت شاہ فی الحال از اولاد حضرت مجدد الف ثانی آپ کے شیخ تھے، سلسلہ کبرویہ کی تعلیم آپ نے خواجہ محمد بادشاہ سے حاصل کی، طریقہ احمدیہ، افضلیہ، آدمیہ، بنوریہ کو

۲۔ محمد ابوالحسن حسنی: تحفۃ السلام ۱۵-۱۶

۱۔ روضۃ السلام ۱۸۸

۴۔ روضۃ السلام ۱۸۹

۳۔ ابوالحسن حسنی: تحفۃ السلام ۱۶

آپ نے ہی کشمیر میں متعارف کروایا تھا، مکتوبات حضرت مجدد الف ثانی اور اس سلسلہ کے رسائل پہلی بار آپ نے ہی کشمیر میں رائج کئے تھے۔ ۱

اب آپ کے ان مشائخ کے مختصر حالات بیان کئے جا رہے ہیں:

### حافظ عبدالغفور پشاوری

حضرت حافظ عبدالغفور پشاوری، اصلاً کشمیر کے تھے، اور محلہ فتح کدال ۲ میں رہتے تھے، ان کے اجداد کا تعلق قوم خٹک سے تھا، اس لئے آپ اہل کشمیر کے ساتھ الفت کلی رکھتے تھے، ۳ فتح شاہ ۸۹۵ھ / ۱۵۴۶ء کو کشمیر کا حاکم بنا تھا۔ ۴

حافظ عبدالغفور پشاوری بن شیخ محمد صالح، حضرت حاجی محمد اسماعیل غوری نقشبندی پشاوری کے خلیفہ تھے، جو شیخ سعدی لاہوری (ف ۱۱۰۸ھ / ۱۶۹۶ء) کے دست گرفتہ تھے، ان کا تعلق شیخ آدم بنوڑی (۱۰۵۳ھ / ۱۶۴۳ء) سے تھا، جو حضرت مجدد الف ثانی کے مشہور ترین خلفاء میں سے تھے۔

حافظ عبدالغفور پشاوری نے طویل عمر پائی تھی اور آپ ۱۲ شعبان ۱۱۱۶ھ / ۱۷۰۴ء کو فوت ہو کر پشاور

میں دفن ہوئے۔ ۵

اخون عبدالسلام کی والدہ بھی حافظ عبدالغفور پشاوری سے گہری عقیدت رکھتی تھیں، ان کی والدہ نے اپنے دونوں فرزندوں اخون صاحب اور میاں عبدالکریم کو کشمیر سے پشاور طلب کر کے اپنے شیخ کے سپرد کر دیا کہ ان کی تربیت کریں، چنانچہ دونوں بھائی پشاور میں ہی رہے، جہاں حافظ صاحب نے اخون صاحب کی ظاہری و باطنی تعلیم کا اہتمام کیا، موصوف ان کو دن کے وقت درسی کتب پڑھاتے اور رات کو باطنی (سلوک) کی تعلیم دیتے تھے، ۶ حافظ عبدالغفور نے لاہور جا کر شیخ سعدی لاہوری سے بھی طریقہ نقشبندیہ، قادریہ، چشتیہ اور سہروردیہ میں فیض پایا تھا، ۷ حضرت شاہ محمد غوث قادری لاہوری نے اپنے رسالہ میں لکھا ہے کہ

۱۔ ایضاً: ۱۸۹ ۲۔ فتح کدال، کشمیر میں ایک پل تھا، جسے وہاں کے حاکم فتح شاہ نے ۹۰۶ھ کو بنوایا تھا،

۳۔ روضۃ السلام ۱۷۸

۴۔ ایضاً ۲/۲۱۶

(تاریخ کشمیر از حسن ۱/۳۱۲)

۵۔ خزینۃ الاصفیاء ۱/۶۵۴

۶۔ ایضاً ۱۸۳

۷۔ روضۃ السلام ۱۸۰، ۹۴ ب

حافظ عبدالغفور پشاوری ساری رات جس دم و مراقبہ کرتے رہتے تھے۔ ۱  
ہمیں یہ معلوم نہیں ہو سکا کہ حافظ عبدالغفور کشمیر سے پشاور جا کر دعوت و ارشاد میں کیوں مصروف ہوئے تھے، اولیاء عام طور پر روحانی امر کے تحت تبلیغ کے لئے اپنا مقام منتخب کرتے ہیں، آپ کا مزار پشاور چھاؤنی میں تھانہ شرقی کے سامنے واقع ہے ۲ حافظ پشاوری کے مکتوبات بنام اخون صاحب کا خلاصہ ”روضۃ السلام“ میں درج ہے (۱۰۵-الف)

اخون صاحب نے طریقہ کبرویہ کی اجازت خواجہ محمد بادشاہ سے لی تھی۔ ۳  
اخون صاحب کو سلسلہ شطاریہ میں شیخ محمد شطاری سے اجازت حاصل تھی۔ ۴

### حضرت شاہ فی الحال

شاہ فی الحال بن حضرت خواجہ محمد اشرف (۱۰۲۳-۱۱۱۸ھ/۱۶۳۳-۱۷۰۷ء) بن حضرت خواجہ محمد معصوم سرہندی بن حضرت مجدد الف ثانی، اپنے اکابر کی تقلید میں راسخ قدم تھے، آپ نے حضرت حجۃ اللہ محمد نقشبند ثانی (ف ۱۱۱۵ھ/۱۷۰۳ء) بن حضرت خواجہ محمد معصوم سرہندی سے بھی توجہات و بشارات حاصل کی تھیں اور اپنی آخری عمر میں موصوف نے براہ راست حضرت خواجہ محمد معصوم سرہندی کی خدمت میں بھی رجوع کیا تھا۔ ۵

شاہ فی الحال نے ظاہری علم حد کمال تک حاصل کیا، اور مکتوبات حضرت مجدد الف ثانی کا درس بھی دیتے تھے، آپ اپنے وقت کے اکابر مشائخ میں سے تھے، ۱۱۵۲ھ/۱۷۳۹ء کو وصال ہوا، ۶ آپ کا پورا نام محمد یونس الشہنشاہ فی الحال تھا، جیسا کہ انہوں نے اپنی کتاب ”مواہب القیوم“ کے آغاز میں لکھا ہے۔  
شاہ فی الحال کئی کتابوں کے مولف تھے، معاصر مولف شیخ صفراحمہ معصومی کا بیان ہے کہ آپ ”صاحب تصانیف زیبا نکات“ تھے، ۷ دوسرے معاصر شیخ کمال الدین محمد احسان کی روایت ہے

۱- ایضاً ۶۵۷ ۲- تذکرہ علماء و مشائخ سرحد ۱/۷۳ ۳- روضۃ السلام ۹۸-ب

۴- ایضاً ۲۹-الف، ب ۵- صفراحمہ معصومی: مقامات معصومی ۳۳۲/۳-۳۳۳

۶- روضۃ القیومیہ (فارسی قلمی ۲/۲۲۲) ۷- مقامات معصومی ۳۲/۳



”تصانیف بسیار دریں علم کرده است“ ۱

شاہ فی الحال کشمیر بھی تشریف لے گئے تھے، ۲ شاہ فی الحال کے تین فرزند تھے، شاہ جلال، شیخ محمد اور شیخ عبداللہ، ان میں سے صرف شیخ محمد کے ایک فرزند میاں احمد اور ایک دختر محمدی یا احمدی بیگم تھیں، جن کا نکاح شیخ غلام نقشبند بن غلام یحییٰ سے ہوا تھا۔ ۳

### تالیفات

میاں شاہ فی الحال کی ہمیں تا حال حسب ذیل تالیفات کا علم ہو سکا ہے:

#### (۱) حجۃ الحق فی دفع اعتراضات شیخ عبدالحق

اس کتاب میں مولف نے حضرت مجدد الف ثانی کے مکشوفات پر حضرت شیخ عبدالحق محدث دہلوی کے اعتراضات کے جواب دیئے ہیں، جو آپ نے ایک مکتوب کی صورت میں تحریر کئے تھے۔ اس رسالہ کی ابتداء خاصی فکر انگیز ہے کہ شیخ محدث کے اس رسالہ اعتراضات کا کتنا گہرا اثر ہوا، اس رسالہ میں مولف نے یہ بھی بتایا ہے کہ حضرت خواجہ محمد سعید بن حضرت مجدد الف ثانی کی صاحبزادی ان کی والدہ تھیں، یعنی آپ کی بیٹی فخر النساء کا نکاح خواجہ محمد اشرف سے ہوا تھا، ۴ اس رسالہ کے کئی خطی نسخے ہمارے علم میں ہیں۔

#### (۲) مواہب القیوم فی تائید الاحمد والمعصوم

اس کے آغاز میں مولف نے اپنے والد گرامی خواجہ محمد اشرف (ف ۱۱۱۸ھ) کے نام کے ساتھ ”سلمہ اللہ سبحانہ“ لکھا ہے، جس سے واضح ہے کہ انہوں نے یہ رسالہ اپنے والد کے حین حیات تالیف کیا تھا۔ ہمیں اب تک اس رسالہ کے صرف دو خطی نسخوں کا علم ہے۔

یہ رسالہ مولف نے حضرت مجدد الف ثانی اور آپ کے صاحبزادے حضرت خواجہ محمد معصوم سرہندی کی تائید اور مخالفین کے اعتراضات کے جواب میں لکھا تھا۔

۱۔ روضۃ القیومیہ ۲/۲۲۴ ۲۔ روضۃ السلام ۱۸۸ ۳۔ مقامات معصومی ۲۲۹/۴ (بحوالہ

ہدیہ احمدیہ و انساب الانجاب) ۴۔ روضۃ القیومیہ ۱/۲۰۹، ہدیہ احمدیہ ۳۵

## (۳) مقامات حضرت خواجہ محمد معصوم

مقامتِ معصومی کے معاصر مولف نے وضاحت کی ہے کہ ہماری اس کتاب کی تالیف (۱۱۳۴ھ) سے چند سال پہلے مولف شیخ شاہ فی الحال نے حضرت خواجہ کے احوال و مناقب پر ایک کتاب لکھی تھی، اس کتاب کے کسی خطی نسخے کے وجود کا ہمیں تا حال علم نہیں۔

اخون عبدالسلام نے طریقہ قادریہ کی اجازت انہی شاہ فی الحال سے لی تھی، جو کشمیر بھی تشریف لائے تھے، ۲۔ آپ کا سلسلہ قادریہ اس طرح ہے:

اخون صاحب خلیفہ شاہ فی الحال، شیخ محمد اشرف سرہندی (والد خود)، حضرت خواجہ محمد معصوم، حضرت مجدد الف ثانی، حضرت شاہ سکندر کیتھلی، حضرت شاہ کمال کیتھلی، شاہ فضل اللہ، سید شاہ گدا..... شیخ شاہ عبدالرزاق، حضرت غوث اعظم شیخ عبدالقادر جیلانی رحمۃ اللہ علیہ ۳۔

حاجی محمد اسماعیل غوری پشاوری

آپ حضرت شیخ سعدی لاہوری (۱۱۰۸ھ/۱۶۹۶ء) کے اکابر خلفاء میں سے تھے، آپ نے یار محمد گل مہاری خلیفہ حضرت شیخ آدم بنوری سے بھی بہرہ کامل حاصل کیا تھا، اور حضرت شیخ آدم بنوری کی صحبت سے بھی مستفید ہوئے تھے، آپ نے طویل عمر پائی تھی، جو ایک سو پندرہ سال کے قریب تھی، ۴۔ آپ نے طویل سفر کئے تھے، حرمین الشریفین، بغداد، کربلا، بسطام اور بخارا تک کے مشائخ سے ملاقات و استفاضہ کیا تھا اور سلاسل قادریہ چشتیہ، سہروردیہ اور نقشبندیہ کے مشائخ سے فیض یاب ہوئے تھے، آخر لاہور آ کر حضرت شیخ سعدی لاہوری مذکور کی خدمت میں حاضر ہو کر سلوک کی تکمیل کی، آپ کا قیام زیادہ تر مسجد مہابت خان، پشاور میں تھا۔

۱۔ مقاماتِ معصومی ۳/۳۳۲

۲۔ روضۃ السلام ۱۸۸

۳۔ تحفۃ السلام ۱۸ (یہاں مولف سے شجرہ کے اسماء تحریر کرنے میں غلطی سرزد ہوئی ہے، اہل کیتھل کے بزرگوں نے اپنا ایک طویل شجرہ مرتب کیا ہے۔ (بزرگان کیتھل ۶۶-۸۳)

۴۔ روضۃ السلام ۷۹-۸۱۔ الف

آپ کا وصال ۵ جمادی الآخر ۱۱۱۱ھ / ۱۶۹۹ء کو ہوا، ۱ پشاور شہر میں تھانہ شرقی کے سامنے متصل کچہری آپ کا مزار ہے، ۲ آپ کے پہلو میں آپ کے خلیفہ خاص اخوند عبدالغفور مذکور کا مزار بھی ہے۔

### اخون صاحب کا نسب

اخون عبدالسلام نسباً حسنی سادات میں سے تھے، آپ کا خاندان ماژندران کے وزراء میں سے تھا، آپ کے بڑے بھائی مفتی فرید الدین خان نے اپنی کتاب تحفہ شاہی میں اپنے خانوادہ کو ملنے والی اسناد درج کی ہیں اور لکھا ہے کہ ہمارے اخون صاحب حسنی نقشبندی تھے۔

عبداللہ، جو کہ آپ کے معاصر تھے نے اپنی کتاب حالات الکرام میں لکھا ہے کہ ایک مرتبہ میرے استفسار پر فرمایا کہ میرے جد اعلیٰ کا نام سید ابی سعید محمود حسنی تھا، وہ اپنی سیادت کا اظہار پسند نہیں کرتے تھے۔ ۳

### اخون صاحب کے خلفاء

روضۃ السلام کی معاصر روایت کے مطابق اخون صاحب سے بیعت ہونے والوں کی تعداد بہت زیادہ تھی، جب کشمیر سے باہر آپ کی روحانیت کی شہرت ہوئی تو دور دراز سے طالب سلوک حاضر ہونے لگے، لیکن یہاں ہم صرف آپ کے چند مخصوص خلفاء کا مختصر ذکر کر رہے ہیں:

### شیخ محمد عابد کاوسی

مولف روضۃ السلام شیخ شرف الدین زبگیر سے تقریباً ایک سال پہلے اخون صاحب کی خدمت میں آئے اور ۲۶ سال تک اُن کی آمد و رفت رہی، ۴ موصوف ملا یوسف کی اولاد میں سے تھے، مرشد کے وصال کے بعد مسند ارشاد کو رونق بخشی اور سالکین کی تربیت میں مصروف ہو گئے، ۱۲۰۶ھ / ۱۷۹۲ء کو وصال ہوا، اپنے اسلاف کے مقبرہ میں دفن کئے گئے، ۵ روضۃ السلام میں شیخ کاوسی کا ایک مکتوب بھی نقل ہوا ہے، ۶ اخون صاحب کا ایک مکتوب بھی شیخ کاوسی کے نام نقل کیا گیا ہے۔ ۷

۱۔ خزینۃ الاصفیاء ۱/ ۶۵۳ ۲۔ تذکرہ علماء و مشائخ سرحد ۱/ ۲۸ ۳۔ تحفۃ السلام ۵۱

۴۔ روضۃ السلام ۱۹۳ ۵۔ مسکین، محی الدین: تحائف الابرار ۲۶۷ ۶۔ روضۃ السلام ۲۷۹-۲۸۰

۷۔ روضۃ السلام ۲۱۹ نسبت کاوسی یا کاوسو کے متعلق زیادہ معلومات نہیں ہیں، فوق: تاریخ اقوام کشمیر ۲/ ۳۵۳

شیخ شرف الدین محمد زبگیر

آپ روضۃ السلام کے مولف ہیں، آپ کے احوال علیحدہ لکھے جا چکے ہیں۔

بابا محمد عثمان ساکن متصل دنکو جی

شیخ عبدالرزاق

آپ قصبہ سوپور! میں رہتے تھے، جوانی میں اکتساب طریقت کے لئے ایک ولی کی خدمت میں چھ ماہ تک رہے تھے، اس کے بعد اخون صاحب کی خدمت میں آئے، جہاں آپ نے سلوک کی تکمیل کی اور پھر ساری زندگی عبادت و ریاضت میں گزار دی، ۱۲۰۹ھ/۱۷۹۴ء کو وصال ہوا اور محلہ دانا پورہ میں دفن ہوئے، انہوں نے اخون صاحب کے احوال پر ایک کتاب ”دارالسلام“ کے نام سے لکھی تھی، ۲ اس تذکرہ کے کسی خطی نسخہ کا ہمیں تا حال علم نہیں ہے۔

کتاب ”روضۃ السلام“ میں اخون صاحب کے دیگر خلفاء کے اسماء بھی واقعات کے دوران نظر آتے ہیں۔  
 اخون صاحب کے دیگر خلفاء میں سے شیخ حمید اللہ بن شیخ محمد نظام، خواجہ امان اللہ بن خواجہ ابوالفتح عرف باہو (متعین شاہ جہان آباد)، حاجی میر تیمور خٹنی، خواجہ بقا بن خواجہ فخر الدین، شیخ عبدالرحمن، رحمن قلی یار کنڈی، شاہ ابوالبقا کشمیری ۳ ملا رحمت اللہ فرجی ساکن محلہ علاء الدین ۴ شیخ محمد طاہر کشمیری (سترہ سال کی عمر میں اخون صاحب سے متوسل ہوئے)، ۵ شاہ ابوالبقا کشمیری، ۶ بابا عثمان نے آپ سے اجازت نقشبندیہ لی اور اخون صاحب کو طریقہ سہروردیہ کی اجازت بھی دی، ۷ بابا محمد یوسف (از اولاد ملا حسین) ۸

۱۔ قصبہ سوپور، کشمیر کے بڑے قصبات میں سے ہے، اس کا بانی سویا نام کا تھا، نئی ورما (۸۵۵-۸۸۳ء) کے عہد میں وہ وزارت کے منصب پر فائز تھا۔ (تاریخ کشمیر از حسن کھویہامی ۱/۱۵۱)

- ۲۔ تحائف الابرار ۲۶۷ ۳۔ روضۃ السلام ۱۰۲۔ الف، ب ۴۔ ایضاً ۱۲۴، ب  
 ۵۔ ایضاً ۱۳۵، الف ۶۔ ایضاً ۱۰۲، الف ۷۔ ایضاً ۲۸۸، الف  
 ۸۔ ایضاً ۳۱۶، ب

## تالیفات

اخون صاحب شب و روز درس و تدریس اور دعوت و ارشاد میں مصروف رہتے تھے، آپ کے اوقات کار میں تصنیف و تالیف کی گنجائش بہت کم تھی، ”روضۃ السلام“ کے ایک اندراج سے معلوم ہوتا ہے کہ آپ نے ”شرح الاربعین“ کے نام سے ایک کتاب لکھی تھی۔ ۱

اخون صاحب اس عہد کے ادبی ماحول کے مطابق سخن گوئی کا ملکہ بھی رکھتے تھے، آپ نے اپنے شیخ حافظ عبدالغفور پشاوری کے ایک مکتوب کا خلاصہ ایک شعر میں بیان کیا تھا۔ ۲

## اخون عبدالسلام کشمیری کا وصال

شیخ شرف الدین محمد زبیر مولف ”روضۃ السلام“ اخون صاحب کے وصال کے وقت آپ کے پاس موجود تھے، انہوں نے وصال کے واقعات چشم دید گواہ کے طور پر لکھے ہیں، ان کے مطابق ماہ شوال میں آپ کی علالت کا آغاز ہوا اور اسی مہینے میں ۱۸ شوال ۱۱۷۱ھ / ۱۷۵۸ء کو آپ کا وصال ہو گیا، ۳ آپ کو آپ کے مسکن محلہ گوجوارہ متصل خانہ خود دفن کر دیا گیا، ۴ ۱۸۷۸ء (سال تالیف تاریخ کشمیر از حسن کھویہامی) میں جہاں ملک جلال کی خانقاہ بھی تھی اور اُسے قضا مسجد بھی کہا جاتا تھا، میں آپ کا مزار تھا۔ ۵

۱۔ روضۃ السلام ۲۷۰۔ ب

۲۔ ایضاً ۲۸۔ الف

۳۔ ایضاً ۱۹۲، متاخرین نے بھی یہی تاریخ و سال وفات لکھا ہے: ملاحظہ ہو:

(i) تحفۃ السلام ۲۸۔ ۵۰ (ii) تاریخ کشمیر از حسن کھویہامی ۳/۲۷۷ (اسرار الاخیار، تذکرہ اولیائے کشمیر)

(iii) تحائف الابرار ۲۲۸

۵۔ تاریخ کشمیر ۱/۳۲۸

۴۔ روضۃ السلام



## سلسلہ نقشبندیہ کے کشمیر پر اثرات

روضۃ السلام کے صاحب سوانح اخون عبدالسلام کشمیری خود نقشبندی سلسلہ سے تعلق رکھتے تھے، اس لئے اس عنوان سے اس سلسلہ کے چند حوالے یہاں دیئے جا رہے ہیں۔

جیسا کہ ہم نے لکھا ہے کہ یہ سلسلہ وسطی ایشیاء میں پروان چڑھا، اور اس خطے کی معتدل آب و ہوا کشمیر کے موسم سے مطابقت رکھتی تھی، اسی لئے ان علاقوں سے بر عظیم پاکستان و ہند میں آنے والے کشمیر میں قیام کرنا زیادہ پسند کرتے تھے، اس موضوع پر ہم نے کوئی خاص جدوجہد نہیں کی بلکہ مختلف اوقات میں جو معلومات اپنی کتابوں میں جمع کی تھیں وہ یہاں یک جا کر دی ہیں۔

اس سلسلہ میں سب سے قدیم حوالہ حضرت خواجہ باقی باللہ کا ہے، جو طلب شیخ میں لاہور سے کشمیر گئے تھے، جہاں آپ شیخ علی بابا والی ثم کشمیری (۱۰۰۱ھ/۱۵۹۲ء) کی خدمت میں نواب مرتضیٰ خان فرید بخاری کے ہمراہ کشمیر گئے اور وہاں ان کی خدمت میں دو سال تک قیام کیا۔ ۲

خود حضرت خواجہ باقی باللہ کے عزیز واقارب کا تعلق کشمیر سے تھا، آپ کی زوجہ ثانیہ کشمیر کی تھیں، جو کلمات الصادقین اور طبقات شاہ جہانی کے مولف خواجہ محمد صادق کشمیری ہمدانی کی بہن تھیں، ان کے جد اعلیٰ مولانا حاجی محمد کشمیری (ف ۱۰۰۶ھ) تھے، جن کے تین فرزند ملا الہ داد (ف ۱۰۳۱ھ)، ملا حسن کشمیری (ف ۱۰۵۲ھ) اور ملا ابراہیم دہلوی قابل ذکر ہیں، ان میں ملا حسن کشمیری تو وہی تھے کہ جب حضرت مجدد الف ثانی ۱۰۰۸ھ کوچ پر جاتے ہوئے دہلی میں ٹھہرے تو وہ آپ کو لے کر حضرت خواجہ کی خدمت میں

۱۔ بابا علی والی کا تعلق قصبہ وال سے تھا، جو توابع بدخشاں کے قریہ ختلان میں واقع ہے، موصوف سلسلہ کبرویہ میں شیخ حسین خوارزمی اور شیخ محمد شریف حسین سے ارادت رکھتے تھے (تاریخ کشمیر اعظمی ۱۰۹-۱۱۰) وہ سلسلہ نقشبندیہ میں بھی مجاز تھے (کلیات خواجہ باقی باللہ، ملفوظات ۲۱)

۲۔ زاد المعاد ۱/ ۸۷-۸۸، ۱۰۷

حاضر ہوئے تھے، انہی حاجی محمد کشمیری کی نواسی حضرت خواجہ کی زوجہ ثانیہ تھیں، جن کے لطن سے خواجہ خرد متولد ہوئے تھے، مشہور شاعر حافظ محمد خیالی کشمیری (ف ۱۰۵۱ھ) بھی انہی حاجی محمد کشمیری کے پوتے تھے، اور خواجہ محمد صادق ہمدانی کشمیری مذکور جو حضرت خواجہ کی زوجہ ثانیہ کے سگے بھائی تھے، جن کے دو فرزند خواجہ محمد یعقوب (مؤلف تذکرہ مشائخ دیدہ) اور خواجہ محمد صدیق (ف ۱۰۷۱ھ) بھی دہلی سے اکثر کشمیر آتے جاتے رہتے تھے۔ ۱۔

حضرت مجدد الف ثانی کے استاد اخوند ملا کمال کشمیری (ف ۱۰۱۷ھ) تھے، جنہوں نے سلوک نقشبندیہ کی تعلیم حضرت خواجہ عبدالشہید نقشبندی احراری ۲ (ف ۹۸۲ھ) بن خواجہ خواجہ کا بن حضرت خواجہ عبید اللہ احرار کی خدمت میں حاصل کی، ۳ اخوند کمال کشمیری، خواجہ عبدالشہید سے کہاں فیض یاب ہوئے؟ ہمیں کسی تذکرہ میں اس مقام کا علم نہیں ہو سکا، چونکہ حضرت خواجہ سلاطین کے ساتھ لشکر میں مہمان کی حیثیت سے رہتے تھے اس لئے عین ممکن ہے کہ مغل بادشاہ کا لشکر کشمیر گیا ہو اور آپ وہاں حضرت خواجہ سے مستفیض ہوئے ہوں۔

## ۱۔ زاد المعاد ۲/۲۰۲

۲۔ بابر بادشاہ نے خود لکھا ہے کہ میں نے خواجہ عبدالشہید کو بلایا (توزک بابر ۲/۶۵۳، انگریزی ترجمہ) ۹۸۱ھ/۱۵۷۳ء تک آپ ہندوستان میں موجود تھے (اکبر نامہ ۳/۱۰۹، انگریزی ترجمہ)، موصوف خواجہ احرار کے حین حیات متولد ہوئے اور حضرت خواجہ نے انہیں گود میں اٹھایا تھا، وہ اٹھارہ سال تک ہندوستان میں رہے اور جب ان کا وقت اخیر آیا تو واپس سمرقند چلے گئے، جہاں وہ فوت ہوئے تو اپنے بزرگوں کے گورستان میں دفن کئے گئے، واپس جاتے ہوئے جب آپ کا بل پہنچے تو آپ کو معلوم ہوا کہ وہاں میرزا شاہ رخ نے دس ہزار انسانوں کو قید کر رکھا ہے، آپ نے ان کی رہائی کی سفارش کی تو انہیں رہا کر دیا گیا۔

(بدایونی: منتخب التواریخ ۳/۲۹، محمد صادق ہمدانی: طبقات شاہ جہانی ۲/۶۷-۶۸)

۳۔ محمد اعظم دودھ مری: تاریخ کشمیر ۱۱۹

اس کے علاوہ حضرت مجدد الف ثانی نے کشمیر کے علماء و مشائخ سے مراسلت کے ذریعہ رابطہ قائم کئے رکھا۔

مولانا حاجی یوسف کشمیری، حافظ خواجہ مہدی علی کشمیری، مولانا حسن کشمیری دہلوی، مولانا محمد صادق ہمدانی کشمیری، مذکور کے نام آپ کے مکاتیب موجود ہیں، جن میں ”یاران کشمیر“ سے آپ کے ان احباب و مریدین کا ذکر کیا گیا ہے جو کشمیر میں رہتے اور مصروف کار تھے، ان کے علاوہ معروف عالم، صوفی اور شاعر حافظ محمد خیالی (ف ۱۰۷۰ھ) کے بھی ہمارے نقشبندی مشائخ کے ساتھ روابط تھے، انہوں نے حضرت خواجہ باقی باللہ کے وصال (۱۰۱۲ھ) پر کئی قطعات تاریخ بھی لکھے تھے۔ ۵

حضرت خواجہ باقی باللہ کے خلیفہ اول شیخ تاج الدین سنبھلی ثم مکی کے خلیفہ حاجی مصطفیٰ نقشبندی کشمیری بھی کشمیر میں مدتوں دعوت و ارشاد میں مصروف رہے۔ ۶ کشمیر میں حضرت خواجہ خاوند محمود کشمیری ثم لاہوری (ف ۱۰۵۲ھ/۱۶۴۲) کی روحانی و علمی سرگرمیاں قابل ذکر ہیں، ان کی خانقاہ مدتوں کشمیر میں سلسلہ نقشبندیہ کا روحانی مرکز رہی تھی، آپ حضرت خواجہ فرید الدین عطار کی اولاد میں سے تھے۔ ۷

اخون عبدالسلام کشمیری کے زمانہ میں حضرت مجدد الف ثانی کی اولاد خصوصاً آپ کے کئی پوتے مسلسل کشمیر تشریف لاتے اور مدتوں قیام کرتے رہے تھے، جن کی تفصیلات ہمیں شیخ محمد مراد تنگ کشمیری کی تالیفات کے ذریعہ پہلی بار معلوم ہوئی ہیں، آپ کے پوتے حضرت شیخ عبدالاحد وحدت سرہندی (ف ۱۱۲۶ھ/۱۷۱۴ء) اور آپ کے خلیفہ خاص شیخ محمد مراد تنگ کشمیری (ف ۱۱۳۱ھ/۱۷۱۸ء) نے شیخ وحدت سرہندی کی مجالس (ملفوظات) تحقیقات کے نام سے کشمیر میں ہی مرتب کی تھی، آپ کے مکتوبات گلشن وحدت اور آپ کے معاصرین کا تذکرہ تحفۃ الفقراء میں حضرات سرہند کے کشمیر میں ورود اور قیام کی

۱۔ مکتوبات امام ربانی ۱/۳۰۳، ۲۹۵۔ ۲۔ ایضاً ۱/۲۷۹، ۲۸۰، ۵۲/۲، ۲۰/۳

۳۔ ایضاً ۱/۹۹، ۱۰۰، ۱۰۱، ۱۰۲، ۲۷۹، ۱۲۲/۳۔ ۴۔ ایضاً ۱/۱۰۶، ۲۲/۲، ۲۸، ۳۹/۳

۵۔ زاد المعاد جلد سوم و چہارم ۶۔ مسکین: تحائف الابرار ص ۲۰۹

۷۔ ایضاً ۶۱-۵۹، ۶۲

تفصیلات سے مملو ہیں، شیخ وحدت کے علاوہ آپ کے بھائی علامہ محمد فرخ مجددی، شیخ علی رضا سرہندی، شاہ فی الحال بن شیخ محمد نقشبند ثانی بن حضرت خواجہ محمد معصوم سرہندی کا قیام سرہند اور اخون عبدالسلام کا ان سے سلسلہ قادریہ کی اجازت لینا قابل توجہ امور ہیں، سمرقند کے مشہور مرکز سلسلہ نقشبندیہ دھبید کے صوفیہ کا برابر حضرات سرہند سے رابطہ، وہاں کے سب سے مشہور عالم و صوفی شیخ موسیٰ خان دھبیدی (ف ۱۱۹۰ھ) کا حج پر جاتے ہوئے دہلی اور سرہند میں قیام اور حضرت خواجہ باقی باللہ کے سمرقند سے روحانی برکات لے کر ہندوستان آنا، وہاں اس سلسلہ کا روحانی زوال اور پھر وہی برکات شیخ موسیٰ خان کا دہلی سے واپس دھبید لے جا کر ۱۱۶۰ھ سے ۱۱۹۰ھ یعنی تیس سال تک وہاں دھبید میں بیٹھ کر طالبوں کی رہنمائی کرنا خاص طور پر قابل توجہ ہے۔

شیخ محمد مراد ننگ کشمیری کے بعد آپ کے خلیفہ خاص محمد اعظم ددمری (مولف تاریخ کشمیر اعظمی) کے نوشتہ علماء، صوفیہ اور شعرائے کشمیر کے تذکرے ان تفصیلات سے بھرے پڑے ہیں، خواجہ عبدالرحیم ملقب بہ شق کمان کا دھبید سے کشمیر تشریف لانا اور اہل کشمیر کا ان سے فیض یاب ہونا، خود مولف روضۃ السلام کا ان سے بیعت ہونا اور اخون عبدالسلام کا ان سے فیض یاب ہونے کا تذکرہ ہم کر چکے ہیں۔

دور آخر میں شاہ نیاز احمد نقشبندی کشمیری (ف ۱۲۲۵ھ/ ۱۸۲۹ء) کا کشمیر میں فیض عام ہونا اور پھر سکھوں کے کشمیر پر قبضہ کے باعث ان کا کابل چلے جانا یہ سب کچھ نقشبندی حضرات کی سرگرمیوں کے کشمیر پر اثرات ثابت کرنے کے لئے کافی شواہد ہیں۔

اس لئے روضۃ السلام کے مولف کا یہ بیان کہ کشمیر میں مکتوبات حضرت مجدد الف ثانی کو راج کرنے کا کام اخون صاحب کے وابستگان نے کیا تھا، ان کی غلط فہمی ہے۔

## حیات اخون عبدالسلام کشمیری کے مآخذ

اخون صاحب کے حالات مفرد اور عمومی تذکروں میں بھی ملتے ہیں، یہاں پہلے تو مفرد تذکروں کا مختصر تعارف کروایا جا رہا ہے اور اس کے بعد عمومی تذکروں کا ذکر کیا جائے گا۔

### روضۃ السلام

یہ کتاب اخون عبدالسلام کشمیری کے حالات پر سب سے مفصل ہے، اس کے مولف شیخ شرف الدین محمد زبیر کشمیری تھے، انہوں نے اخون صاحب کے انتقال ۱۱۷۱ھ / ۱۷۵۸ء کے اٹھارہ سال بعد ۱۱۸۹ھ / ۱۷۷۵ء کو تالیف کی، اس خاندان کے ایک باشعور فرد مولوی سید ابوالحسن محمد حسنی نے ۱۸۹۷ء کو تحفۃ السلام کے نام سے فارسی میں ایک کتاب شائع کی جس میں اخون صاحب کے حالات بڑی تحقیق و جستجو سے لکھے، ان کا کہنا ہے:

”کتاب روضۃ السلام میں اس کے مولف نے جو روایات نقل کی ہیں وہ بغیر تحقیق و تطبیق کے درج کر دی ہیں، جس کی وجہ یہ تھی کہ مولف محقق نہیں تھے، اگر ان کی روایات کا دیگر مآخذ سے تقابل کیا جائے تو ان میں تفاوت نظر آتا ہے، ضرورت ہے کہ ان کو آپ کے خلفاء کی تحریرات و مکتوبات کی روشنی میں پرکھ کر قبول کیا جائے۔“

لیکن یہ حقیقت ہے کہ روضۃ السلام کے مولف نے جو ۲۶ سال سفر و حضر میں آپ کے ساتھ رہے تھے، ان سے زیادہ معتبر راوی ان روایات کا کوئی دوسرا نہیں تھا، یہاں تک کہ اخون صاحب کے وصال کے وقت بھی وہ ان کے ہاں موجود تھے۔

### دارالسلام

یہ بھی اخون عبدالسلام کشمیری کے احوال و مناقب پر معاصر کتاب ہے، اس کے مولف شیخ عبدالرزاق (ف ۱۲۰۹ھ / ۱۷۹۳ء) آپ کے خلفاء میں سے تھے، اپنی زندگی کے ابتدائی چھ ماہ تک کسی شیخ سے وابستہ

۱۔ تحفۃ السلام ص ۱۰۴



رہے پھر ساری زندگی اخون صاحب کی خدمت میں رہ کر سلوک کی تکمیل کی، ان کی مدت صحبت بھی کسی طرح شیخ زبگیر سے کم نہیں ہوگی، یہ بھی بہت سی روایات کے امین ہوں گے، جو انہوں نے اپنی اس کتاب میں شامل کی ہیں، اس کے مولف نہ صرف آپ کے خلیفہ تھے بلکہ ہم محلہ بھی تھے، ۱ کتاب دارالسلام کے کسی خطی نسخے کے وجود کا ہمیں تا حال علم نہیں ہے۔

مآثر السلام فی ترجمۃ مولانا عبدالسلام

یہ بھی اخون عبدالسلام کشمیری کے احوال پر کتاب ہے، اس کا قلمی نسخہ کتابخانہ ندوۃ العلماء، لکھنؤ میں

ہے، جس کا نمبر ۱۴۷ ہے۔ ۲

عمدۃ الانساب

اس کتاب میں اخون عبدالسلام کا شجرہ نسب، احوال اور آپ کے خانوادہ کے بزرگوں کے مکتوبات اور نسخہ جات درج ہیں، یہ ایک قسم کی بیاض ہے، جس پر ملا عبداللہ بن اخون صاحب دوسری مہر میں ان کا خطاب مفتی فرید الدین خان بھی لکھا ہوا ہے، جس سے اندازہ لگانا دشوار نہیں ہے کہ یہ بیاض خود مفتی صاحب کے قلم کی لکھی ہوئی ہے، ان سے یہ بیاض ان کے فرزند مفتی معین الدین خان کو ملی، ان سے مفتی مجید الدین خان کو، جو ان کے بیٹے تھے ملی، ان سے حفیظ الدین خان، پھر ان کے فرزند رفیع الدین خان کے پاس آئی، ان کا بھی انتقال ہو گیا تو یہ بیاض کئی ہاتھوں سے ہوتی ہوئی مولوی سلیم الدین خان کے ہاں آگئی، تو وہاں سے تحفۃ السلام کے مولف مولوی ابوالحسن حسنی کو دستیاب ہوئی، جس سے انہوں نے اپنی مذکورہ کتاب میں نقل و اکتساب کیا، انہوں نے اخون صاحب کی اولاد کے تمام تر حالات اور ان کے والد کے ۱۲ مرتبہ بھی اسی بیاض میں سے نقل کئے، گویا اخون صاحب اور ان کی اولاد کے احوال، جاگیروں کی دستاویزات کی نقول وغیرہ سب اسی بیاض میں محفوظ ہیں۔ ۳

۲۔ احمد منزوی: فہرستوارہ کتابہای فارسی ۲۲۵۹/۳

۱۔ مسکین: تحائف الابرار ۲۶۷

۳۔ تحفۃ السلام ۵۳، ۱۹-۲۵ وہ بعد

## تحفۃ السلام

اخون صاحب کے متعلق یہ آخری کتاب ہے، جو مفرد تذکرہ کی حیثیت رکھتی ہے، اس میں اخون صاحب کے یوم ولادت سے لے کر بلوغت، تحصیل علم، سلوک باطنی کی تکمیل، آپ کے مشائخ اور اولاد کی تفصیلات درج کی گئی ہیں، اس کے مولف مولوی ابوالحسن حسنی قادری چشتی بہت باخبر اور ناقدانہ ذہن و قابلیت کے مالک تھے، انہوں نے اخون صاحب کے متعلق شیخ شرف الدین زہکیر کے روضۃ السلام میں غیر محتاط رویہ پر تنقید کی ہے اور بتایا ہے کہ جب تک دوسرے تذکروں اور آپ کے خلفاء کی تحریرات سے ان کی درج کردہ روایات کا تقابل نہ کر لیا جائے، قبول نہ کی جائیں، اس میں تقریباً ۹۴ عنوانات ہیں، اخون صاحب کی اولاد اور اولاد کی تفصیلات بھی بیان کی ہیں، یہ پہلی کتاب ہے جس میں مولف نے روضۃ السلام کے آخری مالک مولوی محمد سلیم الدین بن محمد رشید الدین بن مولوی امین بن خواجہ عمر بن اخون عبدالسلام کا ذکر کیا ہے اور بتایا ہے کہ وہ دہلی میں ۱۳۱۱ھ/۱۸۹۲ء کو فوت ہوئے، یقیناً ذخیرہ دہلی، انڈیا آفس، برٹش لائبریری، لندن میں روضۃ السلام کا جو قلمی نسخہ ہے اور جس کے ظہر پر ان کے دستخط اور مہر ثبت ہے وہ انگریزوں کو دہلی میں ہی جب ۱۸۵۷ء میں ان کا گھر لٹا تو دیگر مخطوطات کے ساتھ روضہ کا یہ پیش بہا خطی نسخہ بھی ہاتھ لگا ہوگا، جسے خوش قسمتی سے انہوں نے مذکورہ ذخیرہ کا حصہ بنا کر لائبریری میں جمع کروادیا۔

## صوفیہ کشمیر کے عمومی تذکرے

صوفیہ کشمیر کے عمومی تذکروں میں بھی اخون عبدالسلام کشمیری کے حالات خصوصیت سے لکھے ہیں، جن میں سے چند ایک کا مختصر تعارف کروایا جا رہا ہے:

اخون صاحب کے معاصر تذکرہ نویس خواجہ محمد اعظم دؤمری (ف ۱۱۸۵ھ/۱۷۷۱ء) تھے، ان کی معروف ترین کتاب واقعات کشمیر معروف بہ تاریخ کشمیر اعظمی ہے، واقعات کشمیر تاریخی نام ہے، اس سے سال تالیف ۱۱۴۸ھ برآمد ہوتا ہے لیکن مولف ۱۱۶۰ھ/۱۷۴۷ء تک اس میں اضافات کرتے رہے تھے،

۱۔ تحفۃ السلام ۶۲ عمدۃ الانساب بھی انہیں کے ذریعہ مولف تحفۃ السلام کو ملی تھی، (ایضاً ۵۳) تحفۃ السلام فارسی نثر میں ہے اور مطبع نولکشور، لکھنؤ سے ۱۸۹۷ء کو طبع ہوئی تھی، اس کے کل ۱۰۴ صفحات ہیں۔

البتہ روضۃ السلام میں مولف نے خواجہ محمد اعظم کا کئی مرتبہ احترام سے ذکر کیا ہے اور ان کی تالیفات کے نام بھی لکھے ہیں، مولف کے مرشد شیخ محمد مراد ننگ کشمیری کی تالیفات سے بھی استفادہ کیا ہے۔

یہ کتاب کشمیر پر مختلف سلاطین کے زمانہ حکومت کے اعتبار سے ترتیب دی گئی ہے، ہر بادشاہ کے زمانہ میں اس کے عہد کے مشاہیر علماء، صوفیہ اور شعراء کا مختصر تذکرہ بھی اس کی خاصیت ہے، یہ کتاب اخون صاحب کے روحانی عروج سے پہلے ہی مکمل ہو چکی تھی اس لئے اس میں اخون صاحب کے احوال درج نہیں ہیں، یہ کتاب لاہور سے ۱۳۰۳ھ کو طبع ہوئی، پھر ۱۳۵۵ھ کو مفتی محمد شاہ سعادت کشمیری نے اس کو اس نسخہ کی بنیاد پر مرتب کیا جس پر مولف نے خود نظر ثانی کی تھی، آخری ترجمہ شمس الدین مرحوم کا ہے جس پر انہوں نے تعلیقات و توضیحات بھی لکھی ہیں، لیکن خواہ مخواہ ایسی تعلیقات درج کر دی ہیں، جن کی بظاہر کوئی ضرورت نہیں تھی، کسی غیر معروف شخصیت کے بارے میں کچھ نہیں لکھا، بلکہ مشہور اور متعارف حضرات پر طویل حواشی نے اسے طوالت دے دی ہے۔

دور آخر کے تذکروں میں سے محمد الدین لاہوری نے روضۃ الابرار میں روضۃ السلام کے مولف شرف الدین زبگیر کے حالات لکھے ہیں (ص ۷) حسن کھویہامی نے تاریخ کشمیر حسن کے تیسرے حصے میں اخون صاحب اور زبگیر کے مختصر حالات لکھے ہیں لیکن کوئی قابل توجہ بات نہیں لکھ سکے، البتہ محی الدین مسکین نے تحائف الابرار فی ذکر اولیاء الاخیار کے نام سے فارسی میں کشمیری کے علماء، صوفیہ اور شعراء کا ایک قابل قدر تذکرہ ۱۳۲۱ھ کو تالیف کیا، جو انہوں نے امرتسر سے اسی سنہ کو شائع کیا، اس میں انہوں نے اخون صاحب، شیخ زبگیر اور ان سے وابستہ اصحاب کے حالات بڑے اہتمام سے جمع کئے ہیں اور کئی اہم امور اس میں قابل توجہ ہیں، جن کی ہم نے روضۃ السلام کے مقدمہ میں نشاندہی کر دی ہے۔

## شیخ شرف الدین زہگیر کشمیری

شیخ شرف الدین محمد نے اپنا عرف یا ذات زہگیر اور اپنے والد کا نام خواجہ محمد ابراہیم کشمیری لکھا ہے، ۱۔ آپ کشمیر کے مشہور صوفی، مفتی اور وکیل، قاضی، قاضی القضاات اخون ملا عبدالسلام کشمیری نقشبندی کے خلیفہ تھے۔ ۲۔ شیخ زہگیر جب اخون صاحب کی خدمت میں حاضر ہوئے اور بیعت کی درخواست کی تو آپ نے استخارہ کرنے کا امر فرمایا، جس پر انہوں نے سات یوم تک استخارہ کیا، ۳۔ لکھا ہے کہ میں ۷۔ رمضان ۱۱۴۷ھ/ ۱۷۳۵ء کو اخون صاحب سے مشرف ہوا، چند روز کے بعد ہی قلب جاری ہو گیا، ۴۔ آپ نے اپنی وفات سے چھ یا آٹھ ماہ قبل مولف سے فرمایا تھا کہ اپنے روحانی رابطہ پر نگاہ رکھنا، تمام تر ترقی اسی پر موقوف ہے، ۵۔ مولف کو تقریباً ۲۶ رسال اخون صاحب کی صحبت میسر آئی۔ ۶۔ مولف کے آباؤ اجداد سلسلہ سہروردیہ سے ارادت رکھتے تھے لیکن مولف کا رجحان سلسلہ نقشبندیہ کی طرف تھا۔ ۷۔

یہاں ہم مولف کا سال ولادت قیاسی طور پر ۱۱۰۰ھ متعین کر سکتے ہیں، جیسا کہ سطور بالا میں ہم لکھ چکے ہیں کہ وہ ۱۱۴۷ھ کو اخون صاحب سے مشرف ہوئے اور ۲۶ رسال تک صحبت رہی یعنی سال حاضری ۱۱۴۷ھ، مدت صحبت ۲۶ = ۱۱۲۱ھ حاضری کے وقت قیاسی عمر مولف ۲۱ رسال ہو تو اس اعتبار سے مولف حدود ۱۱۲۱ - ۱۱۰۰ھ کو پیدا ہوئے ہوں گے۔

اخون صاحب کے علاوہ مولف سلسلہ نقشبندیہ کے مشہور شیخ طریقت خواجہ عبدالرحیم مشہور بہ شق کمان

- ۱۔ روضۃ السلام، خطی ورق ۱۔ الف  
 ۲۔ ایضاً ورق ۲۔ ۳، اخون عبدالسلام کشمیری کے مختصر احوال  
 کتاب حاضر میں ملاحظہ کریں  
 ۳۔ ایضاً ورق ۳۱۴۔ ب  
 ۴۔ ایضاً ورق ۳۱۶۔ الف ۵۔ ایضاً ۳۲۲۔ ب  
 ۶۔ ایضاً ۱۰۱ (ایک مقام پر سہواً اس صحبت  
 کے چودہ سال لکھ دیئے ہیں (ورق ۱۸۲)  
 ۷۔ ایضاً ۱۲۹۔ الف



جب وسطی ایشیاء سے کشمیر میں آئے۔ تو شیخ زبگیر ان کی خدمت میں حاضر ہو کر بیعت سے مشرف ہوئے، ۲  
جو شیخ محمد عابد سنائی (ف ۱۱۶۰ھ/۱۷۴۷ء) کے خلیفہ تھے، موصوف شیخ عبدالاحد وحدت سرہندی  
(ف ۱۱۲۶ھ/۱۷۱۳ء) بن حضرت خواجہ محمد سعید بن حضرت مجدد الف ثانی کے خلیفہ و فرزند تھے، حضرت میرزا مظہر  
جان جانان شہید (ف ۱۱۹۵ھ/۱۷۸۱ء) اور ماوراء النہر کے مشہور بزرگ خواجہ محمد موسیٰ خان دہ بیدی  
(ف ۱۱۹۰ھ/۱۷۷۶ء) انہی شیخ محمد عابد سنائی کے خلیفہ تھے۔ ۳

سلسلہ نقشبندیہ کے علاوہ شیخ زبگیر کو سلسلہ قادریہ میں بھی خلافت و اجازت حاصل تھی، ان کو شاہ ضیاء اللہ  
قادری نے ۷ صفر ۱۱۷۳ھ/۱۷۵۹ء کو خلافت سے نوازا، شیخ ضیاء اللہ کشمیر میں ۱۹ جمادی الثانی  
۱۱۸۰ھ/۱۷۶۶ء کو فوت ہوئے۔ ۴

خواجہ بابا عثمان کشمیری سے مولف کو سلسلہ قادریہ کی اجازت ۱۱۹۶ھ/۱۷۸۲ء کو ملی تھی، ۵ خود اخون  
صاحب نے ۱۳ رزی قعدہ ۱۱۷۵ھ/۱۷۶۱ء میں ان کو سلسلہ سہروردیہ کی تحریری اجازت دی تھی۔ ۶  
ان بزرگوں کے علاوہ موصوف کے کئی دوسرے علماء و مشائخ سے تعلقات بھی تھے، لاہور کے مشہور شیخ  
طریقت حضرت شیخ سعدی لاہوری (ف ۱۱۰۸ھ/۱۷۹۶ء) جو حضرت مجدد الف ثانی کے مشہور خلیفہ حضرت  
شیخ آدم بنوری (ف ۱۰۵۳ھ/۱۶۴۳ء) کے مجاز تھے، کی خدمت میں بھی لاہور میں رہے اور ان کی خدمت  
کرنے کی سعادت حاصل ہوئی تھی، لکھتے ہیں:

”فقیر رانیز بلاہور بخدومت شیخ المشائخ حضرت سعدی قدس سرہ رفت و آمد و مدت چند سال خدمت کردہ“

شیخ سعدی لاہوری کے خلیفہ میاں شیخ یحییٰ انکی (ف ۱۱۳۱ھ/۱۷۱۹ء) ملقب بہ سرالاعظم کی خدمت میں

بھی حاضر ہو کر نیاز مندی کا اظہار کیا تھا۔ ۷

۱- ایضاً ۲۸۲-ب ۲- مسکین، محی الدین، تحائف الابرار ۷۳

۳- غلام علی دہلوی، شاہ: مقامات مظہری ۲۳۴-۲۳۸ ۴- روضۃ السلام ۲۸۳-الف

۵- ایضاً ۴۹۹-الف ۶- ایضاً ۲۸۷-ب ۷- روضۃ السلام ۲۸۸-ب، شیخ سعدی

لاہوری اور میاں شیخ یحییٰ انکی کے احوال و مناقب کے لئے ملاحظہ ہو: محمد عمر چمکی، میاں: ظواہر السرائر، خطی نسخہ مخزونہ  
کتابخانہ نیشنل میوزیم آف پاکستان، کراچی



شیخ زبیر کی شیخ محمد اکبر نام کے ایک عزیز کے ساتھ رشتہ داری تھی، انہوں نے ایک عرصہ تک لاہور میں قیام کیا تھا، اس دوران وہ لاہور کے مشہور عالم و مدرس مولانا میاں شہریار نقشبندی کے ساتھ نسبت اور ارادت و بندگی پیدا ہو گئی تھی، مولانا شہریار لاہوری شیخ عبدالنبی شیام چوراسی نقشبندی کے خلیفہ تھے، موصوف کو شیخ مولانا لاہوری سے بھی ارادت تھی، انہوں نے مولانا لاہوری کا ایک مکتوب بھی نقل کیا ہے، جو ان کے نام ہے، لکھتے ہیں:

”بمطالعہ شریف اشرف الاخوان مہربان صاحب العرفان شیخ شرف الدین سلمہ ربہ زاد کمالہ موصول باد، الحمد للہ و الکبریاء و الصلوٰۃ علی سید الرسل و الانبیاء اما بعد ازین فقیر عاصی قاسی بعد از سلام مسنون و دعوات و افیات مطالعہ فرمایند حضرت خواجہ بہاء الدین نقشبند.....“

مولانا شہریار لاہوری، لاہور کے اکابر علماء و مدرسین میں سے تھے، حافظ محمد صدیق لاہوری خطیب مسجد وزیر خان، لاہور بھی ان کے شاگرد تھے، احمد شاہ درانی جب سکھوں کو شکست دے کر سرہند سے لاہور آیا تو وہ عید کی نماز کے لئے اس مسجد میں گیا، خطیب نے اپنے خطبہ میں درانی کو اس کی موجودگی میں سلطان عادل کہا تو نماز کے بعد مولانا شہریار مسجد کے محراب کے پاس گئے، جہاں درانی بھی بیٹھا ہوا تھا، انہوں نے مسجد کے خطیب، جو ان کے شاگرد تھے، سے کہا کہ تم نے اپنے خطبہ میں اس کو سلطان عادل کیوں کہا ہے؟ حالانکہ اس کی فوجوں نے تولاہور کو لوٹ کر تباہ و برباد کر دیا ہے؟ درانی کو یہ سن کر غصہ آ گیا، اس نے مولانا سے کہا کہ تم اس کی سزا جانتے ہو؟ انہوں نے فرمایا کہ ہاں! قتل یا ملک بدر، میں یہ دونوں سزائیں بھگتنے کے لئے تیار ہوں، درانی نے انہیں لاہور چھوڑنے کا حکم دیا، جس پر موصوف ٹانڈہ، ضلع سیتاپور کی طرف چلے گئے، ۳ روضۃ السلام کی روایت بالکل درست ہے کہ مولانا صاحب افغانوں اور سکھوں کی ”حیض و بیض“ کے دوران فوت ہوئے تھے۔

۱۔ ایضاً ۸۷۔ ب ۲۔ ایضاً ۱۳۳۔ ب ۳۔ رسائل حافظ محمد صدیق لاہوری، مقدمہ، ص ۳۰

۴۔ روضۃ السلام ورق ۸۸۔ ب مولف نے جو قطعہ تاریخ وفات درج کیا ہے اس سے سال وفات برآمد ہوتا ہے، ان تمام تر معلومات سے رسائل حافظ محمد صدیق پر مقدمہ لکھنے کے دوران ہم ناواقف تھے۔

اسی تذکرہ میں ہم نے مولانا شہریار لاہوری کے حالات جداگانہ لکھے ہیں۔

## شیخ زبیر بحیثیت شیخ طریقت

آپ کا پہلا لقاء اخون صاحب سے ۱۷ رمضان ۱۱۴۷ھ / ۱۷۳۳ء کو ہوا، چند روز کے بعد ہی قلب جاری ہو گیا، ۱ اور ۲۶ سال تک مسلسل اخون صاحب کی خدمت میں رہنے کی سعادت حاصل ہوئی، ۲ مولف رمضان شریف میں اخون صاحب کے ساتھ ہی معتکف رہتے تھے، ۳ اخون صاحب نے اپنی وفات سے سات آٹھ ماہ پہلے ہی مولف سے فرمایا تھا کہ روحانی ترقی کے لئے لازم ہے کہ ”رابطہ“ پر ہر وقت نگاہ رکھیں۔ ۴

اخون صاحب کے وصال ۱۱۷۱ھ / ۱۷۵۸ء کے بعد آپ کے اکثر مریدین نے آپ کی خدمت میں رجوع کیا، جنہیں آپ تاحیات سلوک کی مشق کرواتے رہے، ۵ ان کے وصال کے ایک سال بعد ان کی انابت کا ظہور ہوا، ۶ نقشبندی سلسلہ میں ہی مولف نے مشہور شیخ طریقت سید عبدالرحیم سے وابستہ رہ کر بھی اجازت حاصل کی۔ ۷

آپ کو شاہ ضیاء اللہ قادری سے ۱۷ صفر ۱۱۷۳ھ کو سلسلہ قادریہ کی خلافت حاصل ہوئی تھی، ۸ سلسلہ قادریہ کی اجازت بابا عثمان سے ۱۱۹۶ھ / ۱۷۸۲ء کو ملی تھی، ۹ ان حضرات کے علاوہ آپ کو شیخ سعدی لاہوری اور شیخ یحییٰ انکی (سرالاعظم) سے بھی روحانی فیض حاصل ہوا تھا، ۱۰ ایک مرتبہ شب قدر کو آپ کے جتنے مرید حاضر تھے سبھی میرے پاس بھیج دیئے کہ میری طرف توجہ کر کے ان کو توجہ دو تو میں نے دیکھا کہ ان پر غیبت طاری ہو گئی۔ ۱۱

ایک افغان تاجر جعفر خان اخون صاحب کے پاس آیا تو آپ نے تربیت کے لئے آپ کے حوالہ کر دیا، ۱۲ گویا آپ تاحیات دعوت و ارشاد میں مصروف رہے۔

- |                          |                          |                    |
|--------------------------|--------------------------|--------------------|
| ۱۔ ایضاً ۳۱۶۔ الف        | ۲۔ ایضاً ۱۰۱۔ الف        | ۳۔ ایضاً ۱۲۶۔ الف  |
| ۴۔ ایضاً ۳۲۲۔ ب          | ۵۔ ایضاً ۱۹۲۔ ب ۳۰۷۔ الف | ۶۔ ایضاً ۲۸۵۔ الف  |
| ۷۔ ایضاً ۲۸۴۔ ب          | ۸۔ روضۃ السلام ۲۸۲۔ الف  | ۹۔ ایضاً ۲۹۹۔ الف  |
| ۱۰۔ ایضاً ۸۳۔ الف، ۸۷۔ ب | ۱۱۔ ایضاً ۱۱۲۔ الف       | ۱۲۔ ایضاً ۳۸۵۔ الف |

شیخ زبیر نے روضۃ السلام کے آخر میں اپنے تمام شجرات نظم کر دیئے ہیں۔ ۱۔

### تالیفات

روضۃ السلام کے علاوہ شیخ شرف الدین محمد زبیر کشمیری نے اور کون کون سی کتابیں تالیف کیں، اس کا ہمیں تا حال علم نہیں ہے، موصوف خود لکھتے ہیں کہ ”روضۃ السلام“ سے پہلے انہوں نے ایک رسالہ ”حجۃ الشرف“ کے نام سے لکھا تھا، پھر ایک رسالہ روضۃ الشرف بھی تحریر کیا تھا، پہلے ان دونوں کتابوں کا مختصر تعارف کروایا جا رہا ہے:

### حجۃ الشرف

مولف نے اس کتاب میں سالکوں کے لئے ابتدائی نوعیت کے روحانی اسباق مثلاً اسم ذات، نفی و اثبات، ذکر اور تنزیہ کا بیان کیا ہے، بقول مولف اس کی بنیاد اخون عبدالسلام کشمیری کے اس مکتوب پر ہے، جو آپ نے اپنے مریدین کے لئے بطور سبق تعلیم لکھا تھا، یہ سب کچھ ہمارے درویشوں میں سینہ بہ سینہ رائج تھا لیکن طالبوں نے ان کے بھول جانے کا عذر کیا تو میں نے اسے رسالہ کی صورت میں یکجا کر دیا۔

مولف نے یہ رسالہ اپنے دو دوستوں ملا محمد جمال اور ملا محمد عاصم ۲ کی ”تحریک و تحریص“ پر تالیف کیا تھا، ۳ اس کے کسی خطی نسخہ کے وجود کا ہمیں تا حال علم نہیں ہے۔

### روضۃ الشرف

شیخ زبیر کی ایک تالیف ”روضۃ الشرف“ کا بھی تذکرہ نویسوں نے ذکر کیا ہے، ”تحائف الابرار“ کے ایک اندراج سے اندازہ ہوتا ہے کہ مولف کی یہ کتاب شیخ سید عبدالرحیم ملقب بہ شیخ شوق کمان (ف ۱۲۰۰ھ / ۱۷۸۵ء) کے احوال و مناقب پر ہے۔ ۴  
اس کے بھی کسی خطی نسخہ کا ہمیں تا حال علم نہیں ہو سکا ہے۔

۱۔ روضۃ السلام، خاتمہ ۲۔ ملا محمد عاصم عرف صدر ثانی، فضا و معارف نشان، الحال وی ہم

داخل طریقہ ائیکہ گشتہ بزیارت جناب ارشاد مرتبت (اخون صاحب) رسیدیم (ورق ۱۳۴۔ الف)

۳۔ روضۃ السلام ورق ۵، الف۔ ب ۴۔ مسکین، محی الدین، تحائف الابرار ۲۶۵

## روضۃ السلام

تذکرہ ”روضۃ السلام“ شیخ اخون عبدالسلام حسنی کشمیری کے حالات پر مشتمل ایک ضخیم کتاب ہے، جو شیخ شرف الدین محمد زبیر کشمیری کی تالیف ہے، یہ کتاب ایک مقدمہ اور پندرہ روضوں (ابواب) میں منقسم ہے، اس کا ایک خاتمہ بھی ہے۔

مولف نے یہ کتاب ۲۳ ربیع الاول ۱۱۸۹ھ / ۱۷۷۵ء کو مکمل کی، تکمیل کے وقت مولف اپنے ایک دوست محمد فاضل جیو کے گھر میں کشمیر شہر میں تھے، اے گویا مولف نے یہ کتاب صاحب سوانح اخون صاحب کے وصال ۱۱۷۱ھ / ۱۷۵۸ء کے اٹھارہ سال بعد مکمل کی۔

اس کا یہ مخطوطہ ذخیرہ دہلی، انڈیا آفس کلکیشن، برٹش لائبریری، لندن میں شمارہ ۶۵۰ کے تحت محفوظ

ہے۔

اس مخطوطہ میں جس طرح کئی مقامات پر قطع و برید کی گئی ہے، اس سے قیاس کیا جاسکتا ہے کہ یہ مولف کا خودنوشت نسخہ ہو سکتا ہے، آخر میں کوئی ترقیمہ نہیں ہے۔

افسوس کہ اس کا پہلا ورق ظہر یہ کی عکسی نقل ہمیں نہیں مل سکی، ۱۹۸۶ء کے سفر انگلستان کے دوران احقر نے یہ نسخہ مذکورہ کتب خانہ میں بیٹھ کر دیکھا تھا اور اس کے حصول کی تمنا ۱۹۶۵ء سے تھی، ذخیرہ دہلی کے مخطوطات کی (فہرست کی) عکسی نقل منگوائی گئی تو پہلی مرتبہ معلوم ہوا کہ اس کا نسخہ وہاں موجود ہے، جو تقریباً ایک ہزار صفحات پر مشتمل ہے، تاہم صرف کثیر سے اس کی مائیکروفلم حاصل کی گئی ۲ جو ۲۰۰۴ء تک جب کہ ہماری کتاب مقامات معصومی معرض تحقیق میں تھی، اس سے استفادہ کرتا رہا، اس کے بعد کسی سال موسم کے اثرات اور میری غفلت سے اس کی مائیکروفلم خراب ہو گئی، بہت افسوس ہوا پھر نہ کبھی لندن جانے کا اتفاق ہوا اور نہ اتنی رقم جمع ہو سکی کہ اس کی فلم منگوا سکتے، اس کی محرومی کا احساس ہوتا رہا۔

۱۔ روضۃ السلام، خاتمہ، مولف نے مقام تکمیل کی سطور قلم زد کردی ہیں اور اس کی کوئی وجہ نہیں لکھی۔

۲۔ یہ مائیکروفلم لندن سے ہمیں لاہور میں بذریعہ ڈاک ۳ مارچ ۱۹۷۹ء کو ملی تھی۔

گذشتہ سال ایک مہربان خاتون ڈاکٹر سیدہ زہرہ شاہ اوکسفورڈ یونیورسٹی، انگلینڈ سے پی ایچ ڈی کر کے آئیں تو ان سے اس کی عکسی نقل کی درخواست کی، انہوں نے اپنے انگریز شوہر مسٹر مائیکل (اسلام قبول کرنے کے بعد محمد مظہر) سے کہا، جنہوں نے بڑی محنت سے اس کے ہزار صفحات کا عکس اپنے موبائل پر بنایا اور محترمہ نے اس کی عکسی نقل مجھے عنایت کی۔

اس مخطوطہ کے پہلے ورق پر اس کے مالک مولوی سلیم الدین اے کا نام درج تھا، جو کشمیر، دہلی اور لاہور میں رہتے تھے، مفتی غلام سرور لاہوری نے (۱۲۸۰ھ/۱۸۶۳ء) کو اپنی کتاب ”خزینۃ الاصفیاء“ کی تالیف کے دوران یہ نسخہ غالباً لاہور میں سلیم الدین کشمیری کے پاس دیکھا تھا اور اس نسخہ سے اپنی کتاب میں نقل و اقتباس کیا تھا، مقامات معصومی کی پہلی جلد (ص ۳۱۸) میں ہم نے اس کا ذکر کیا ہے، لیکن پیش نظر عکسی نقل میں اس کے اس ورق کا عکس نہیں بن سکا۔

راقم محترمہ ڈاکٹر سیدہ زہرہ شاہ کا شکر گزار ہے کہ ان کی کوشش سے یہ منحصر بفر قلمی نسخہ عکسی صورت میں مجھ تک پہنچا۔

اس کے اس خطی نسخہ میں جس طرح قطع و برید کی گئی ہے وہ مولف کے سوا کوئی دوسرا نہیں کر سکتا، عین ممکن ہے کہ یہ نسخہ بخط مولف ہو یا ہر وقت ان کے پیش نظر رہتا ہو اور جہاں کہیں ترمیم کا احساس ہو وہاں رد و بدل کیا گیا ہو، روضۃ السلام کے اندراج کے سلسلہ میں سید راشدی نے تذکرہ شعرائے کشمیر کے ذیل (۱۹۳۰/۴) میں اس کے آغاز میں سوالیہ نشان لگایا ہے لیکن کوئی وضاحت نہیں کی، جس کا مطلب یہ ہے کہ انہیں نہ تو اس کے مولف کا نام معلوم تھا اور نہ ہی اس کے مندرجات کا علم تھا۔

شیخ زہگیر بحیثیت شاعر

شیخ شرف الدین محمد زہگیر کشمیری (ف ۱۲۰۵ھ/۱۷۹۰ء) کے زمانہ یعنی بارہویں صدی ہجری / اٹھارہویں صدی عیسوی اگرچہ پاکستان و ہند میں مسلمانوں کی حکومت کے زوال کا دور تھا، لیکن اس کے

۱۔ مولوی سلیم الدین بن محمد رشید الدین بن مولوی محمد امین بن خواجہ محمد عمر بن اخون عبدالسلام کی ملکیت تھا، جس پر ان کی مہر بھی ثبت ہے، جن کا دہلی میں ۱۳۱۱ھ/۱۸۹۲ء کو انتقال ہوا۔ (تحفہ السلام ۶۲)



باوجود علمی و ادبی سرگرمیاں جاری رہیں، خانقاہ نشین حضرات بھی شعر و شاعری سے مناسبت رکھتے تھے، خطہ کشمیر وسطی ایشیاء سے براہ راست متاثر ہوا تھا یعنی وہاں سے جو علماء، صوفیہ و شعراء ہندوستان آتے تھے وہ کشمیر میں قیام کرنا اس لئے پسند کرتے تھے کہ وہاں کی آب و ہوا اور موسم وسطی ایشیاء کی طرح معتدل ہوتا تھا، وہاں کے بہت سے شعراء نے یہاں آ کر کشمیر کو جائے سکونت بنایا، جس کے باعث وہاں ہمیشہ علمی و ادبی سرگرمیاں جاری رہیں۔

کتاب ”روضۃ السلام“ کے مولف اور صاحب سوانح دونوں طبع موزون کے مالک تھے، شیخ عبدالسلام کشمیری نے اپنے شیخ اخوند حافظ عبدالغفور پشاوری کے ایک مکتوب کا مفہوم اپنے ایک شعر میں بیان کیا تھا، گو یا موصوف بھی شاعری کی طرف میلان رکھتے تھے۔

”روضۃ السلام“ کے مولف شیخ شرف الدین محمد زبگیر خود باقاعدہ شاعر تھے، وہ فارسی میں شعر کہتے تھے اور ان کا تخلص شرف تھا، لیکن شعراء کے تذکروں میں بہ حیثیت شاعران کا ذکر نہیں ملتا، جس کی وجہ یہ ہے کہ موصوف کا میلان طبع کلی طور پر شاعری کی طرف نہیں تھا بلکہ وہ تو ایک کامل صوفی بزرگ تھے، جن کے شب و روز و دو وظائف اور سلوک کی مشق میں گذرتے تھے، تاہم انہوں نے اپنی اس کتاب میں جا بجا اپنے اشعار موقع کی مناسبت سے نقل کر کے محفوظ کر دیئے ہیں۔

نمونہ کے طور پر چند اشعار ملاحظہ فرمائیں:

پادشاہ ہر دو عالم یک گدای نقشبند  
آفرین بر ہر کہ باشد آشنای نقشبند  
بر فزا جنت الماواست جای ایشاں او  
از محبت ہر کہ افراز و لوای نقشبند  
ہستی موہوم تو ہر گز نمی یابد بقا  
تا ترا حاصل نمی کردد فنای نقشبند

تا شود روشن سواد صفحہ بینش شرف  
 تو تیا ی چشم جان کن خاکپای نقشبند  
 ای شہ نقشبند رحمت کن  
 مجرم خویش را شفاعت کن خاکپای نقشبند

ہمارے مولف نظم میں سے غزل، منقبت، محس بھی کچھ کہتے تھے، مولف نے اپنے کئی اشعار اور پوری

پوری نظمیں نقل کرتے ہوئے انہیں اپنی تصنیف بتایا ہے۔

شیخ زبگیر کے اقارب

خواجہ محمد زمان زبگیر برادر مولف بھی اخون صاحب کے عقیدت مند تھے، ملا محمد رضا بن ملا عبدالکریم  
 برادر زادہ اخون صاحب کے ساتھ بھی مولف کے قریبی مراسم تھے، ۳ اکبر شاہ، جو اخون صاحب کے  
 نواسہ تھے، کے ساتھ بھی مولف کی راہ و رسم زیادہ تھی۔ ۴

سال وفات

شیخ شرف الدین محمد زبگیر کشمیری کی تاریخ وفات میں اختلاف ہے، میاں ابوالحسن محمد معروف بہ  
 محمد الدین لاہوری نے ”روضۃ الابرار“ میں تاریخ وفات رمضان درج کی ہے، ۵ اور میاں محی الدین  
 مسکین نے ”تحائف الابرار“ میں غرہ جمادی الاول دیا ہے، ۶ دونوں تذکرہ نویسوں نے سال وفات  
 ۱۲۰۵ھ/۱۷۹۰ء لکھا ہے۔

محمد الدین لاہوری نے یہ بھی لکھا ہے کہ وہ فوت ہونے سے پہلے مدتوں علیل رہے، ۷ مسکین نے

۱۔ روضۃ السلام ورق ۱۹۔ الف ۲۔ روضۃ السلام ۲۰۰۔ الف ۲۱۶۔ الف ۲۳۱۔ الف ب،

۱۹۲۔ ب ۲۲۴۔ ب ۳۲۳، ب ۳۷۰، ب ۲۱۸، ۲۲۵، ۲۹۳ وغیرہ

۳۔ روضۃ السلام ۱۱۹۔ الف ۴۔ ایضاً ۱۵۸۔ ۵۔ روضۃ الابرار ۷۰

۶۔ تحائف الابرار ۲۶۵ ۷۔ روضۃ الابرار ۷۰

جائے مدفن محلہ گوجوارہ حظیرہ مرشد خود ملا عبدالسلام لکھا ہے، ۱۔ میاں محمد الدین لاہوری نے درج ذیل قطعہ تاریخ وفات بھی دیا ہے۔

شرف دین متین فانی فی اللہ آمد  
عالم علم و ادب باقی باللہ آمد  
خبر سالِ وصالش ز خرد دوش بگوش  
شرف اہل یقین عارف باللہ آمد ۲

محلہ گوجوارہ، خانقاہ ملک جلال ٹھا کر، جسے اب قضا مسجد کہا جاتا ہے، اس کے قریب خانقاہ بابا اسماعیل اور

خانقاہ شمسی بھی تھی۔ ۳

۱۔ تحائف الابرار ۲۶۵، حسن کھوئی ہائی نے بھی یہی تاریخ دی ہے، اولیائے کشمیر ۵۶۶/۲

۲۔ روضۃ الابرار ۷۰، حسن کھوئی ہائی نے یہ شعر مختلف صورت میں نقل کیا ہے۔

۳۔ حسن کھوئی ہائی: تاریخ حسن ۵۴۸/۱

## شیخ محمد موسیٰ خان دھبیدی

شیخ سید محمد موسیٰ خان کا نسب مندرجہ ذیل چھ واسطوں سے مخدوم اعظم سید احمد کاسانی دھبیدی سے  
واصل ہوتا ہے:

خواجہ موسیٰ خان بن خواجہ عیسیٰ بن بابا خواجہ بن محمد رزاق خواجہ بن موسیٰ خواجہ بن خواجہ محمد ہاشم بن خواجہ  
کلاں بن مولانا خواجگی دھبیدی۔

خواجہ کلاں، مولانا خواجگی کی دوسری زوجہ محترمہ بی بی ملک، جو کہ ملکان کاسان سے تھیں، جن کے لطن  
سے دو دختر اور دو فرزند تولد ہوئے تھے، ان میں بڑے محمد خواجہ اور دوسرے سلطان ابراہیم تھے۔ ۲

خواجہ محمد کا لقب خواجہ کلاں تھا، اپنے والد کے جانشین بھی تھے، ان کا انتقال ۱۰۰۶ھ / ۱۵۹۷ء کو ہوا، دھبید  
میں اپنے والد کے پہلو میں دفن ہوئے، ۳ آپ کے والد گرامی مولانا خواجگی شیخ احمد کاسانی ثم دھبیدی ملقب  
بہ مخدوم اعظم (ف ۹۴۹ھ / ۱۵۲۲ء) اپنے عہد کے اکابر علماء و مشائخ میں سے تھے، ان گنت اصحاب نے ان سے  
باطنی فیض پایا، ان کے دقیق علمی رسائل کا ایک ضخیم مجموعہ کتابخانہ گنج بخش، مرکز تحقیقات فارسی ایران و پاکستان،  
اسلام آباد میں ہے، ۴ مخدوم اعظم کے احوال پر کئی تذکرے لکھے گئے تھے، جن میں سے جامع المقامات مولفہ  
ابوالبقا کاسانی اور سلسلۃ العارفین کے قلمی نسخے پاکستان میں بھی پائے جاتے ہیں۔ ۵

مخدوم اعظم وسطی ایشیاء کے مشہور شہر فرغانہ کے ایک مضافاتی علاقہ کاسان ۶ (قاسان) کے رہنے  
والے تھے، مخدوم اپنے شیخ مولانا محمد قاضی (ف ۹۲۱ھ / ۱۵۱۵ء) خلیفہ خواجہ احرار کے وصال کے بعد کاسان

۱۔ نسماۃ القدس ۶۲۔ الف ۲۔ دوست محمد آخستگی: سلسلۃ الصدیقین، قلمی ورق ۲۳ ب

۳۔ نسماۃ القدس مولفہ خواجہ محمد ہاشم کشمی، خطی نسخہ ذخیرہ عارف حکمت، مکتبۃ الملک عبدالعزیز مدینہ منورہ، ورق ۱۱۹۔ ب

۴۔ فہرست مشترک ۱۲۲۲/۳-۲۱۳ ۵۔ ایضاً ۱۵۵۲/۳

۶۔ کاسان کے محل وقوع کی تفصیل یا قوت حموی: معجم البلدان ۲/۲۹۵، مشترک ۱۳۱-۱۳۲، لی سترنج: جغرافیہ تاریخی  
سرزمین خلافت شرقی ۵۱۱ ملاحظہ کریں

سے سمرقند گئے تھے، جس کے دریا کے کنارے ایک پر فضا مقام میں چلے گئے، جہاں بید کے درخت کثرت سے تھے، اسی مناسبت سے یہ قصبہ دھبید کہلایا تھا۔ ۱

اس خانوادے کے اکثر افراد کی قبور (مزارات) مخدوم اعظم کے اسی قبرستان کلاں میں ہیں، خواجہ کلاں کے فرزند خواجہ محمد ہاشم کا وصال ۵ ربیع الاول ۱۰۴۶ھ کو ہوا، ان کا مرقد بھی دھبید میں ہے، ۲ وہاں کے عوام انہیں اپنا مقتدی تسلیم کرتے تھے، انہیں اپنے والد سے خلافت حاصل تھی، ان کے بھائی مومن خواجہ اور اس کے والد محمد رزاق خواجہ اور ان کے والد بابا خواجہ بھی ماوراء النہر کے معزز افراد میں شمار ہوتے تھے۔

### خواجہ عیسیٰ دھبیدی

آپ خواجہ موسیٰ خان کے والد گرامی تھے، حالات زندگی متعارف تذکروں میں نہیں ملتے، جب آپ تلاش شیخ میں نکلے تو پہلے حصار شادمان کے قلعہ قرہ طاق پہنچے، جہاں ان کی اپنے ایک رشتہ دار شیخ محمد رضا سے ملاقات ہوئی، انہوں نے تازہ بشارات کی خوشخبری دیتے ہوئے شیخ موسیٰ سے کہا کہ تمہارا نصیب ہندوستان میں ہے، تم وہاں جاؤ، تو آپ اپنے والد شیخ محمد عیسیٰ کے ساتھ حجاز مقدس جانے کے لئے روانہ ہو گئے، راستہ میں ہندوستان پہنچے، راستہ میں جہاں کہیں کسی بزرگ کے بارے میں سنتے وہاں جا کر ان سے ملتے اور ان سے فیض یاب ہوتے رہے، اتفاق سے آپ کا گذر حضرت میرزا مظہر جانِ جانان شہید (ف ۱۱۹۵ھ / ۱۷۸۱ء) کے کوچہ ۳ سے ہوا، شیخ موسیٰ اپنے والد کے ساتھ آپ سے ملاقات کے لئے گئے تو وہاں محفل سخن گرم تھی، مجلس کے بعد آپ نے شیخ موسیٰ سے پوچھا کہ کہاں سے آئے ہو؟ اور کیا ارادہ ہے؟ جس پر شیخ موسیٰ نے جواب دیا کہ صحبت مشائخ کا خواہش مند ہوں، جس پر آپ انہیں اپنے مرشد شیخ محمد عابد سنائی کی خدمت میں لے گئے۔ ۴

شیخ محمد موسیٰ کے والد شیخ محمد عیسیٰ بھی ان کے ہمراہ تھے، گویا ان دونوں حضرات نے شیخ محمد عابد سنائی

۱۔ نسماۃ القدس خواجہ کشمی، قلمی ورق ۱۱۴۔ ب ۲۔ گل محمد احمد پوری: تکملہ سیر الاولیاء ۸۶

۳۔ اس کوچہ کا نام سرور نے کوچہ امام لکھا ہے، سرور، محمد خان: عمدہ منتخبہ ۵۵۲۔ بحوالہ مقامات مظہری،

مقدمہ حاشیہ ۵۴۷، جو جامع مسجد دہلی کے جوار میں تھا۔ ۴۔ نسماۃ القدس دھبیدی ۵۷۔ ب



سے بیک وقت فیض حاصل کیا، شیخ محمد عیسیٰ کا سالِ وفات اور مقامِ مدفن واضح طور پر درج نہیں ہے، گمان ہے کہ وہ بھی دھبید میں اپنے بزرگوں کے گورستان میں جو خواب ہوں گے۔

### خواجہ محمد رضا حصاری قرطانی

خواجہ موسیٰ خان، جب طلبِ شیخ کے لئے اپنے والد گرامی شیخ عیسیٰ دھبیدی کے ہمراہ روانہ ہوئے تو ان کا پہلا لقا خواجہ محمد رضا حصاری سے ہوا، جو آپ کے رشتہ دار بھی تھے، انہوں نے ہی شیخ موسیٰ کو یہ خوشخبری دی تھی کہ تمہارا روحانی نصیب ہندوستان میں ہے، شیخ محمد رضا حضرت مخدوم اعظم سید احمد دھبیدی کی اولاد میں سے تھے، انہیں صرف چار واسطوں سے نبی کریم ﷺ کے ساتھ مصافحہ کی سعادت حاصل تھی، مصافحہ کی یہ سند مرزا مقصود دھبیدی نے نسیمات القدس میں نقل کرتے ہوئے لکھا ہے کہ یہ سند مجھے بخط شیخ محمد ذاکر شیخ الاسلام نمزکانی کے پاس دیکھنے کا اتفاق ہوا تھا، لکھتے ہیں:

”شیخ محمد رضا خواجہ بطریق مصافحہ مرید خواجہ اولیاء است و ایٹاں مرید سلطان علی حافظ او بہی کہ

یک صد و ہفت سال عمر یافتہ و ایٹاں مرید محمود اسفرازی است کہ یک صد و بیست سال عمر دیدہ اند

و ایٹاں صاحب رسول اللہ ﷺ شیخ محمد سعید معمر حبشی بودہ اند یک ہزار و نہ صد و دو سال عمر دیدہ اند“

شیخ حبشی کی قبر مبارک قصبہ قرہ طاق حصار شادمان میں ہے۔ ۲

اس کے بعد خواجہ محمد رضا کی بشارت پر آپ حجاز مقدس کے لئے روانہ ہوئے تو راستہ میں، دہلی

(شاہ جہان آباد) حضرت شیخ محمد عابد سنائی کی خدمت میں آئے۔

### شیخ محمد عابد سنائی

شیخ محمد عابد، سرہند کے ایک نواحی قصبہ سنام کے رہنے والے تھے، معروف شیخ طریقت اور فارسی شاعر

حضرت شیخ عبدالاحد وحدت سرہندی (ف ۱۱۲۶ھ / ۱۷۱۳ء) بن حضرت خواجہ محمد سعید بن حضرت مجدد الف ثانی

کے خلیفہ تھے، شیخ محمد عابد سنائی حضرت ابوبکر صدیق رضی اللہ عنہ کی اولاد میں سے تھے، خواجہ موسیٰ خان

دھبیدی آپ کے خلیفہ خاص تھے، انہوں نے اپنی کتاب کثیر الفوائد میں شیخ سنائی کے متعلق جو کچھ لکھا ہے،

۱۔ نسیمات القدس ۵۲۔ الف ۲۔ ایضاً ۵۵۔ ب

اس کا خلاصہ یہاں درج کیا جا رہا ہے:

”شیخ محمد عابد رمضان المبارک میں جب مسجد مدرسہ نواب غازی الدین خان (دہلی) میں معتکف تھے، تو انہیں الہامی طور پر قاسم خزان اللہ کا خطاب عطا ہوا تھا، فرماتے تھے کہ جب میں دہلی کی مسجد فتح پوری میں صبح کے وقت مراقبہ کی حالت میں تھا تو مجھ پر ایک ایسی غیبت طاری ہوئی کہ حضرت ذات حق کا بے کیف وہاں ظہور ہوا، حضرت نبی کریم ﷺ سے خصوصی محبت کی بدولت مجھے آپ کی ضمنیت کبریٰ حاصل ہوئی۔“

شیخ سنائی کا سال وصال ۱۱۶۰ھ ہے ۱ اور تاریخ ۱۸ رمضان ۲ ہے، آپ کی وفات اسہال کی بیماری سے ہوئی، یہ مرض چھ ماہ تک آپ کو رہا، اس حالت میں آپ سے اذکارِ مسنونہ ترک نہیں ہوئے، ۳ ایک مرتبہ آپ کو معلوم ہوا کہ سرہند کے حاکم فیروز خان میواتی نے کچھ مویشی ناجائز طریقہ سے حاصل کئے ہیں تو اس وقت سے آپ نے گوشت کھانا ترک کر دیا اور بیس سال تک گوشت نہیں کھایا، جب آپ سنام سے دہلی آگئے تو آپ کے حلقہ میں ہر روز تقریباً دو سو علماء و صلحاء حاضر رہتے تھے، آپ حدیث اور فقہ کا درس دیتے تھے، اس کے بعد آپ قبلہ رو ہو کر مراقبہ میں بیٹھ جاتے اور خدمت میں آنے والوں کے باطن میں ذکرِ الہی القا کرتے رہتے تھے، آپ حج و زیارت کے لئے حرمین الشریفین پا پیادہ گئے تھے۔

شیخ موسیٰ دھبیدی نے نو سال تک شیخ سنائی کی خدمت میں رہ کر سلوک کی تکمیل کی تھی۔ ۴  
شیخ محمد عابد سنائی نے حضرت مجدد الف ثانی کے مکتوبات میں سے چالیس مکاتیب کا انتخاب کیا تھا، جس پر مولانا نعیم اللہ بہرائچی (خلیفہ و سوانح نگار حضرت میرزا مظہر) نے عربی میں دیباچہ لکھا تھا، اس انتخاب کے کئی خطی نسخے ہماری نظر سے گزرے ہیں، ایک نسخہ کتب خانہ پنجاب یونیورسٹی، لاہور میں بھی ہے، شیخ محمد موسیٰ دھبیدی کے ساتھ کئی افراد روحانیت کی طلب کے لئے ہندوستان آئے تھے، ان میں سے بعض کے مختصر حالات کتاب حاضر نسماۃ القدس میں شامل ہیں، شیخ سنائی کے حالات کے لئے ملاحظہ ہو:

۱۔ کثیر الفوائد، قلمی نسخہ مملوکہ جناب خلیل الرحمن داؤدی مرحوم ۳۳-۳۶ ملخصاً

۲۔ شاہ غلام علی دہلوی: مقاماتِ مظہری ۲۳۶ ۳۔ ایضاً ۲۳۲ ۴۔ نسماۃ القدس دھبیدی ورق

(۱) رسالہ درحالات شیخ محمد عابد سنائی (قلمی)

(۲) نعیم اللہ بھڑاچی: معمولات مظہریہ اور بشارات مظہریہ

(۳) رافت روف احمد: جواہر علویہ ۱۰۸-۱۰۹

(۴) مقامات مظہری ۲۳۲-۲۳۸ و بہ بعد

### نقابت

یہ ایک عہدہ ہے، جو علماء کو سادات یا شرفاء کی سربراہی کے لئے دیا جاتا ہے، حضرت خواجہ محمد معصوم سرہندی کے خلیفہ شیخ محمد مراد بخاری شامی (ف ۱۱۳۲ھ/ ۱۷۲۰ء) کے والد شیخ علی (مرید حضرت مجدد الف ثانی) سمرقند کے نقیب الاشراف تھے۔ ۲

جب شیخ موسیٰ دہلی سے خلافت یاب ہو کر واپس دھبید آئے تو آپ کے خانوادہ اور دیگر علماء و مشائخ نے آپ کا استقبال کیا اور آپ کو اپنے اجداد کی خانقاہ کا متولی و سجادہ نشین بنایا گیا، تو اس وقت لا تعداد مشائخ میرے آستانہ پر آ کر معتکف ہوئے اور ان کی روحانیت کی شہرت دور دور تک پھیلی تو بخارا کے والی ابو الفیض خان (۱۱۱۷-۱۱۶۰ھ/ ۱۷۰۵-۱۷۴۷ء) بن سبحان قلی بن نادر شاہ، ۳ نے شیخ موسیٰ کو دھبید سے بخارا بلا بھیجا، جس پر آپ اپنے والد کے خلیفہ خواجہ محمد صدیق کو اپنی مسند پر بٹھا کر خود بخارا چلے گئے، جہاں انہیں ”منصب نقابت“ پر فائز کیا گیا، اور اس بادشاہ کی ایک بیٹی شیخ موسیٰ کے عقد میں تھیں، ۴ اس طرح اب خواجہ سید موسیٰ، خواجہ موسیٰ خان ہو گئے۔

مرزا مقصود دھبیدی کہتے ہیں کہ میں نے اپنے بزرگوں سے سنا ہے کہ جب شیخ موسیٰ ہندوستان جانے کے قصد سے دھبید سے روانہ ہوئے تو مذکورہ بادشاہ نے پیغام بھیجا کہ مجھے معلوم ہے کہ وہاں بہت مال و دولت ہے، امید ہے کہ تم وہاں سے بہت سی دولت بھی اپنے ساتھ لاؤ گے، جس پر آپ نے جواب دیا کہ

۱۔ فرہنگ فارسی معین ۴/۸۰ ۲۔ سلک الدرر ۳/۱۲۹، شیخ محمد مراد بخاری کے حالات کے

لئے ملاحظہ ہو: مقامات معصومی ۳/۶۹، ۴/۳۶۸-۳۷۱

۳۔ زمباور: مجسم الانساب ۴۶ ۴۔ نسماۃ القدس دھبیدی ۶۴۔ الف

میں دھبید سے چار صوفیہ کو اپنے ساتھ لے کر گیا تھا، جو روحانیت سے مالا مال ہو کر میرے ساتھ واپس آئے ہیں، اُن کے ہاتھ جو خزانے آئے ہیں وہ بادشاہی خزانوں سے بہتر ہیں۔ ۱

### بحیثیت شیخ طریقت

جیسا کہ ہم لکھ چکے ہیں کہ شیخ موسیٰ اپنے والد کے ہمراہ شیخ محمد رضا کی خدمت میں حصار شادمان گئے، تو انہوں نے شیخ کو ہندوستان جانے کی بشارت دی تھی، شیخ موسیٰ نے خود لکھا ہے کہ میں ۱۱۵۱ھ / ۱۷۳۸ء کو شیخ محمد عابد سنائی کی خدمت میں دہلی حاضر ہوا اور نو سال تک آپ کی خدمت میں رہا، لکھا ہے کہ شیخ کی توجہات سے میرا سینہ پارہ پارہ ہو گیا، یہاں تک کہ میرے دل سے بیت اللہ شریف کا ارادہ محو ہو گیا اور گمان گذرا کہ میرا حج اکبر یہیں ہو گیا ہے، اپنے باطن میں روزانہ نئی لذت کا مشاہدہ کرتا تھا، کمال شوق سے مجھ پر گریہ طاری ہو گیا، خواجگان نقشبندیہ کے سلوک کے مقامات، مراقبات، ریاضات اور مجاہدات واذکار بھی شروع ہو گئے، آپ کی صحبت کی تاثیر سے میرے سینہ کو انشراح حاصل ہوا، جس سے میرا دل دنیا کے تعلقات سے پھر گیا، آپ نے ان نو سالوں میں مجھ پر انتہائی شفقت فرمائی، مجھے خلعت سے مشرف فرمایا۔

شیخ سنائی کا جب ۱۱۶۰ھ کو وصال ہوا تو میرا دل دہلی سے واپس دھبید جانے پر آمادہ ہو گیا، جب آپ دھبید پہنچے تو وہاں کے علماء و مشائخ اور اعزہ نے آپ کا استقبال کیا اور آپ کو اپنے اجداد کے آستانہ کا سجادہ نشین بنایا۔ ۲

مرزا مقصود دھبید نے لکھا ہے کہ میں نے ماوراء النہر کے اکابر سے سنا ہے کہ جس طرح حضرت خواجہ باقی باللہ، حضرت مولانا خواجگی املنگی سے بشارات لے کر ہندوستان گئے تھے اور وہاں جا کر چار دانگ عالم کو منور کیا تھا، اسی طرح شیخ موسیٰ اب وہی بشارات ہندوستان سے واپس وسطی ایشیاء لے آئے اور ان سے یہاں کے اصحاب کو منور کیا۔ ۳

۲۔ ایضاً ۵۹ ب۔ ۶۱ ب ملخصاً

۱۔ نسماۃ القدس دھبیدی ۶۳۔ الف

۳۔ مرآت السالکین، تالیف مرزا مقصود دھبیدی، خطی نسخہ ذخیرہ عارف حکمت، مخزنہ کتابخانہ ملک عبدالعزیز، مدینہ

منورہ ورق ۱۲۱، ب، نسماۃ القدس ۶۱۔ ۶۲

آپ کے ساتھ جو افراد دھبید سے دہلی گئے تھے وہ بھی واپس آ گئے، ان میں خلیفہ محمد صدیق، خلیفہ خدایار، خلیفہ محمود، خلیفہ حاجی محمد یوسف اور ملازم میر جی شامل تھے۔ ۱۔

اب آپ کی روحانیت قوی ہو چکی تھی، ان کی شہرت دور دراز کے بلاد خطا، فتن اور تاتارستان تک پھیل گئی اور ان علاقوں کے اکابر علماء و مشائخ یہاں دھبید آ کر معتکف ہونے لگے۔

آپ کے مریدین میں بعض کے احوال و مناقب مرات السالکین اور نسماۃ القدس میں درج ہیں، نسماۃ کے مطالب میں ہم نے ان کے مختصر احوال بھی درج کئے ہیں۔ ۲۔

آپ حضرت شیخ محمد عابد سنائی کے وصال ۱۱۶۰ھ کے بعد واپس دھبید جا کر اپنے اجداد کے سجادہ پر رونق افروز ہوئے اور اپنی وفات محرم ۱۱۹۰ھ / ۱۷۷۶ء تک تقریباً ۳۰ سال تشنگان طریقت کو سیراب کرتے رہے، وصال کے بعد اپنے جد اعلیٰ مخدوم اعظم کے صفحہ پر مدفون ہوئے۔ ۳۔

### تالیفات

خواجہ محمد موسیٰ دھبیدی ہمہ وقت درس و تدریس، دعوت و ارشاد اور نقابت جیسے امور میں مصروف رہتے تھے، وسطی ایشیاء، جہاں آپ کی نشوونما ہوئی، وہ ماحول روحانی ہونے کے ساتھ ساتھ ادبی بھی تھا، آپ نے اپنی بعض تالیفات میں موقع کی مناسبت سے کچھ اشعار بھی نقل کئے ہیں لیکن یہ وضاحت نہیں کی کہ یہ اشعار ان کے اپنے ہیں یا دوسرے شعراء کے ہیں۔

اس عاجز کو اب تک آپ کی مندرجہ ذیل چند تالیفات کے وجود کا علم ہو سکا ہے:

۱۔ زبدۃ الحقائق (فارسی نثر)

آپ کا یہ رسالہ علم سلوک پر ہے، جو تین ابواب پر مشتمل ہے، ہر باب کی سات فصلیں ہیں، باب اول در ذکر ولایا، باب دوم در ذکر کمالات، باب سوم در ذکر ولایت خاصہ۔

مولف نے اس میں جا بجا لکھا ہے کہ مجھے سلوک کا علم و نعمت حضرت شیخ محمد عابد سنائی (دہلوی) سے حاصل ہوا اور انہی سے اجازت و خلافت بھی ہے۔

۱۔ مرات السالکین، ورق ۱۱۸۔ ب ۲۔ نسماۃ القدس ۶۱-۶۲ نسماۃ ہرے مفصل مقدمہ کے ساتھ

۳۔ ایضاً ۶۲-۶۳۔ الف پروگریسو بکس، لاہور سے ۲۰۲۰ء کو شائع ہوئی۔



اس رسالہ کے باب سوم کی فصل سوم کا موضوع حقیقت کعبہ ہے، جس میں ایک مقام پر یہ وضاحت کی ہے کہ مجھے حضرت مجدد الف ثانی کی روح مبارک سے براہ راست تربیت بھی حاصل ہوئی ہے، ۱۔ آپ کا یہ عرفانی رسالہ صوفیہ کے مابین بہت مروج و مقبول رہا ہے، یہی وجہ ہے کہ اس کے قلمی نسخے بکثرت ملتے ہیں، وسطی ایشیاء کے کتب خانوں میں اس رسالہ کے بارہ قلمی نسخے پائے جاتے ہیں، ۲۔ کتابخانہ گنج بخش، مرکز تحقیقات فارسی ایران و پاکستان، اسلام آباد میں بھی ایک نسخہ ہے، ۳۔ ایک قدیم نسخہ کاروٹو گراف ہمارے ذخیرہ (مخزنہ پنجاب یونیورسٹی لائبریری، لاہور) شمارہ R. 156 میں بھی ہے۔

۲۔ کثیر الفوائد (فارسی نثر)

آپ کا یہ رسالہ بھی بہت مقبول اور متداول رہا ہے، جو تین فصول پر مشتمل ہے، اس میں مولف نے زیادہ تر اپنے مشائخ کے احوال و اقوال جمع کئے ہیں تاکہ اس کے مطالعہ سے اہل سلوک پر ان کی عظمت واضح ہو سکے، اس کی فصل دوم تو مولف نے اپنے مرشد حضرت شیخ محمد عابد سنائی کے معارف و اقوال، جو آپ نے براہ راست ان سے حاصل کئے تھے، جمع کئے ہیں، اور اپنا سلسلہ مخدوم اعظم سید احمد کاسانی تک کس طرح واصل ہوتا ہے؟ اس کا بھی مختصر طور پر ذکر کیا ہے، کہ کس طرح آپ سے واصل ہونے کے بعد مجھے حضرت نبی کریم ﷺ کی ضمنیت کبریٰ نصیب ہوئی، (ورق ۳۵۔ الف، ب) اپنے شیخ کا سال وصال ۱۱۶۰ھ بھی درج کیا ہے (ورق ۳۶۔ الف)، اپنے مصافحہ کی سند بھی نقل کی ہے، جو انہیں حضرت خواجہ محمد رضا حصاری سے ملی تھی (ورق ۳۷۔ الف، ب)

فہرست مشترک (۱۷۸۷/۳) میں اس کے ان تین قلمی نسخوں کے وجود کی نشاندہی کی گئی ہے، جو پاکستان میں پائے جاتے ہیں، کتابخانہ گنج بخش، اسلام آباد کے ایک قلمی نسخے کاروٹو گراف ہمارے ذخیرہ میں موجود ہے۔ (R. 186)

۱۔ زبدۃ الحقائق، قلمی ورق ۱۰۲۔ الف۔ ۲۔ نقشبندیہ طریقتیہ کا عابد قویا زما اثر لار فہرستی ص ۸۰-۸۱

۳۔ فہرست مشترک ۱۵۴۰/۳

۳۔ نو اور المعارف (فارسی نثر)

خواجہ موسیٰ کا یہ رسالہ مندرجہ ذیل سات فصلوں پر مشتمل ہے:

اول در ذکر سلسلہ حضرات خواجگان، دوم در ذکر اقوال حضرت مخدوم (محمد عابد سنائی) و مشائخ دیگر و احوال ایشان، سوم در ذکر صلوة محققان، چہارم در ذکر حقیقت پیری و مریدی، پنجم در بیان الفاظ کہ زبان زد حضرات خواجگان، ششم در بیان ذکر، ہفتم در ذکر مقامات۔

اس رسالہ کے قلمی نسخے دانشگاه لینن گراڈ، بنیاد خاور شناسی فرہنگستان، تاجکستان اور کتابخانہ گنج بخش، اسلام آباد میں ہیں (فہرست مشترک ۲۰۸۱/۳)، جناب خلیل الرحمن داؤدی کے کتب خانہ کے ایک نسخہ کا روٹوگراف ہمارے ذخیرہ میں محفوظ ہے۔ (R.155-A)

۴۔ اشرف الخائق ۵۔ درر الاسرار و سند الابرار ۶۔ الدرر المکتون

یہ تینوں رسائل، جن کے ناموں سے معلوم ہوتا ہے کہ یہ بھی مولف خواجہ موسیٰ دھبیدی نے تصوف و سلوک کے مختلف مسائل پر تالیف کئے تھے، جن کے خطی نسخے روس کے کتب خانوں میں پائے جاتے ہیں، چونکہ ان کی فہرست روسی زبان میں ہے اور یہ عاجز اس زبان سے واقف نہیں ہے، اس لئے ان کی تفصیلات بیان کرنے سے قاصر ہے۔

تحفۃ الرسول و فرید المکتوبات

مولفہ میر احمد بن مولانا نذر اللہ (ف حدود ۴۶-۱۲۴۵ھ)

اس کتاب کے مولف خواجہ موسیٰ خان دھبیدی کے مرید تھے، انہوں نے یہ کتاب تالیف تو فقہی مسائل پر کی ہے، لیکن اس میں کئی ابواب میں مولف نے خواجہ دھبیدی کے احوال و ملفوظات و اقوال بھی شامل کئے ہیں، اس کا ایک خطی نسخہ جناب خلیل الرحمن داؤدی مرحوم کے پاس تھا، جسے ڈاکٹر عارف نوشاہی نے دیکھا اور اس کے ابواب و فصول فہرست مشترک کی چودھویں (۱۴) جلد میں شامل کر لئے، ۲

۱۔ نقشبندیہ طریقیہ کا..... اثر لار فہرستی ۸۰-۸۲

۲۔ فہرست مشترک ۱۴/۲۳۹-۲۴۲ تالیف احمد منزوی تجدید نظر عارف نوشاہی

اس کے کسی اور نسخے کی ہمیں تا حال اطلاع نہیں ہے۔

اولاد

خواجہ موسیٰ خان دھبیدی کے کئی فرزند تھے، جن میں سے بعض کے حالات ”نسمات القدس“ میں مرزا مقصود نے بیان کئے ہیں، ان میں سے ایک صاحبزادے اپنے اجداد کے زاویہ دھبید پر سجادہ نشین بھی تھے، ہم نے نسمات کے مطالب کا خلاصہ لکھتے وقت ان کے مختصر حالات بھی درج کر دیئے ہیں۔

## حافظ محمد صدیق لاہوری

خطیب مسجد وزیر خان، لاہور

حافظ محمد صدیق لاہوری بارہویں صدی ہجری / اٹھارہویں صدی عیسوی کے پنجاب کے اکابر علماء اور مصنفین میں سے تھے۔

اجداد

حافظ محمد صدیق کے اجداد بھی کابل (افغانستان) کے علماء میں سے تھے، آپ کے والد ملا محمد حنیف اور دادا ملا محمد لطیف تھے، ہم آپ کے دادا کے حالات سے تو واقف نہیں ہیں، غالباً وہ لاہور نہیں آئے تھے، البتہ ان کے نام کے ساتھ لفظ ”ملا“ لکھا ہوا ہے، جس سے قیاس کیا جاسکتا ہے کہ وہ بھی طبقہ علماء میں سے ہوں گے۔  
حافظ محمد صدیق نے اپنے والد ملا محمد حنیف کے متعلق لکھا ہے:

من ولد محمد حنیف بن ملا محمد لطیف غفر اللہ لهما، وهو کان رجلاً من

اہل کابل ثم صار اماماً بمسجد وزیر خان واختار التاہل۔

اس اقتباس سے یہ معلوم ہوتا ہے کہ آپ کے والد محمد حنیف کابل کے رہنے والے تھے، جو وہاں سے لاہور چلے آئے اور یہاں آکر مسجد وزیر خان کے امام بنائے گئے، ہمارے ذخیرہ میں بادشاہ فرخ سیر (۱۱۲۵-۱۱۳۱ھ / ۱۷۱۳-۱۷۱۹ء) دو ایسے فرامین ہیں جن کی رو سے ملا محمد حنیف بن محمد لطیف کو کابل سے بلا کر مسجد وزیر خان (اندرون شہر لاہور) کی امامت و خطابت کے عہدہ پر متعین کرنے کا ذکر کیا گیا ہے، یہ دونوں فرامین صدر الصدور افضل خان <sup>۲</sup> کے ذریعہ بھیجے گئے، ان دونوں فرامین پر اوپر مہر بادشاہ فرخ سیر

۱- محمد صدیق لاہوری، حافظ: تحذیر الاخوان، قلمی

۲- شاہ نواز خان مصصام الدولہ: جب فرخ سیر کا قتل ہوا (۱۱۳۱ھ / ۱۷۱۹ء) تو اس کی بجائے امیر خان کو صدارت کا عہدہ دیا گیا (ماثر الامراء ۱/۳۰۲ / اردو ترجمہ) مزید حالات معلوم نہیں ہو سکے۔

کی ہے اور نیچے افضل خان کی دونوں مہروں میں ۱۱۲۵ھ واضح ہے، پہلا فرمان ۲ جمادی الثانی جلوس دوم فرخ سیر (مطابق ۱۱۲۶ھ/۱۷۱۳ء) کا ہے، جس میں انہیں کابل سے لاہور بلایا گیا ہے، اس میں مسجد وزیر خان کی امامت و خطابت کا واضح الفاظ میں ذکر ہے، دوسرا فرمان ۲۵ شعبان سات جلوس (مطابق ۱۱۳۱ھ/۱۷۱۹ء) کا محررہ ہے جس میں بشرط امامت و خطابت مسجد کے اوقاف کی آمدنی خرچ کرنے کی اجازت دی گئی ہے، اسی سال فرخ سیر کا قتل ہوا اور ۱۵ ستمبر کو محمد شاہ (روشن اختر) تخت نشین ہوا۔

اس طوائف الملوکی کے باوجود مسجد وزیر خان کے امام و خطیب اپنے منصب پر کام کرتے رہے، ہمیں یہ معلوم نہیں ہو سکا کہ اس عہد میں جب کہ لاہور اور پورے ہندوستان میں بڑے بڑے علماء مصروف کار تھے، پھر مسجد وزیر خان کی امامت کے لئے کابل سے ملا محمد حنیف کو ہی کیوں بلایا گیا؟

ظاہر ہے کہ وہ ذی علم ہونے کے ساتھ قرأت کے فن کے بھی ماہر ہوں گے، ان کے فرزند حافظ محمد صدیق نے لکھا ہے کہ میرے والد نے علوم عربیہ کی تحصیل شرح ملا تک کی تھی اور علم فقہ بھی خوب جانتے تھے، ان کی آواز (قرأت) بہت اچھی تھی، لکھتے ہیں:

وكان لابی رحمة الله اطلاق فی العربی الی شرح ملا و مهارة فی العبادات

الفقه..... و كان حسن الصوت ۲

خود حافظ محمد صدیق نے لکھا ہے کہ میرے والد چالیس سال تک لاہور کی مسجد وزیر خان میں امامت کے فرائض انجام دیتے رہے:

لمرادلة الامامة اربعین سنة ۳

۱۔ فرخ سیر کے قتل کے بعد چند روز کے لئے ابوالبرکات رفیع الدرجات اور پھر اسی طرح چند روز کے لئے رفیع الدولہ ملقب بہ شاہ جہان ثانی کو بھی تخت پر بٹھایا گیا وہ اسہال کے مرض میں اسی سال فوت ہو گیا (منتخب اللباب ۲/۸۱۶-۸۳۸)

۲۔ تحذیر الاخوان

۳۔ ایضاً



حافظ محمد صدیق نے لکھا ہے کہ میرے والد (ملا محمد حنیف) کالاہور میں ۳ رزی الحج ۱۱۶۲ھ / ۱۷۴۹ء کو انتقال ہوا، لکھتے ہیں:

قد سَمَانِي وَالِدِي سَقَى ثَرَاهُ صَدِيقًا بَعْدَ مَا سَهَلَ اللَّهُ خُرُوجِي فِي الصَّبْحِ

الصَّادِقِ مِنْ يَوْمِ الْاِثْنَيْنِ التَّاسِعِ وَالْعَزْرَيْنِ مِنْ شَهْرِ مُحْرَمِ الْحَرَامِ الْوَاقِعِ فِي

سَنَةِ ثَمَانٍ وَ ثَلَاثِينَ وَمِائَةٍ بَعْدَ الْاَلْفِ مِنَ الْهَجْرَةِ الْمَقْدَسَةِ فِي بَلَدَةِ لَاهُورِ

جیسا کہ حافظ محمد صدیق نے لکھا ہے کہ میرے والد چالیس سال تک امامت کے فرائض انجام دیتے

رہے تو اس اعتبار سے وہ حدود ۱۱۲۲ھ / ۱۷۱۰ء کو لاہور پہنچے، گویا فرخ سیر کی تخت نشینی ۱۱۲۵ھ / ۱۷۱۳ء سے

پہلے ہی کابل سے لاہور آگئے تھے اور ان کی قرأت کا یہاں شہرہ ہو گیا، جس کے باعث انہیں مسجد وزیر خان

کا امام بنایا گیا، فرخ سیر کے دونوں مذکورہ فرامین میں ان کو کابل سے بلائے جانے کا کوئی ذکر نہیں ہے فقط

ان کی تقرری کا حوالہ ہی ملتا ہے۔

حافظ محمد صدیق نے یہ بھی لکھا ہے کہ میرے والد کثیر العیال تھے اور امراء کے ہاں انہیں اعزاز و احترام

کا مرتبہ حاصل تھا، لیکن ہمیں ان کی اولاد کی تفصیلات معلوم نہیں ہیں کہ ان کے کتنے فرزند تھے؟ ہمیں صرف

حافظ محمد صدیق اور ان کی ایک بہن مسماۃ بی بی مستوری کا ذکر مل سکا ہے، جن کا نکاح ۱۱۶۷ھ / ۱۷۵۴ء کو

محمد عظیم بیگ بن مرزا عبداللہ بیگ سے ہوا تھا۔ ۲

ملا محمد حنیف کو صوفیہ اور تصوف سے لگاؤ نہیں تھا، اس باب میں ان کے تجربات بھی تھے ۳ آپ کا

تعلق مغل قوم سے تھا۔ ۴

۱۔ ایضاً ورق۔ ۲۳، ب

۲۔ دستاویز نکاح، مشمولہ دستاویزات خانوادہ حافظ محمد صدیق لاہوری، ورق ۲۸، حق مہر ساٹھ ہزار روپے

طے ہوا تھا، گویا یہ نکاح ملا محمد حنیف کے انتقال ۱۱۶۲ھ کے بعد ہوا تھا۔

۳۔ تحذیر الاخوان ورق ۲۳، ب

۴۔ دستاویزات، ورق ۹، ورق ۶۵

والدہ

حافظ محمد صدیق کی والدہ یعنی ملا محمد حنیف کی زوجہ محترمہ کا تعلق تاشکند سے تھا، ان کے تمام اقربا بھی وہیں رہتے تھے، ۱۔ ان کا نام ساجدہ بی بی بنت ملا نجیب اللہ بن مرزا عوض باقی بیگ تھا، ۲۔ ان کا ایک مکان سکونتی محلہ گذر راہ شیخ رحمت اللہ قریشی متصل مسجد وزیر خان (لاہور) میں تھا جو انہوں نے حافظ محمد صدیق کے صیغہ حیات ۱۵/۱۱۶۸ھ / ۱۷۵۵ء کو فروخت کر دیا تھا، ۳۔ گویا محترمہ مذکورہ سنہ تک بقید حیات تھیں۔

یہ بھی قیاس ہے کہ ملا محمد حنیف، جن کو گذشتہ اوراق میں ”کثیر العیال“ لکھا گیا ہے، ان کی باقی اولاد وہیں کابل میں اپنی املاک پر ہی رہ گئی ہو اور یہ مع زوجہ لاہور آگئے ہوں، کیوں کہ حافظ محمد صدیق کے دوسرے بھائیوں کا ذکر دستاویزات میں نہیں ملتا، صرف ایک بہن کا ذکر ہوا ہے، ممکن ہے کہ وہ بھی لاہور آ کر تولد ہوئی ہوں، ان کا نکاح بھی لاہور میں ہی ہوا تھا۔ ۴۔

ملا محمد حنیف کی زوجہ ساجدہ بی بی کی ایک بہن بی بی زاہدہ بھی تھیں، جو لاہور میں رہتی تھیں، ان کا نکاح رحمت اللہ خان سے ہوا تھا، ساجدہ بی بی نے اپنا ایک تین منزلہ مکان واقع محلہ شیخ رحمت اللہ، محمد مرزا بن رحمت اللہ خان مذکور یعنی اپنے بھانجے کو دیا تھا۔ ۵۔

۱۔ دستاویزات، ورق ۹، ورق ۶۵

۲۔ دستاویز بیع نامہ ورق ۲۵

۳۔ دستاویز بیع نامہ ورق ۲۵

۴۔ ایضاً دستاویز نمبر ۳۶

۵۔ ایضاً ورق ۳۵

## حافظ محمد صدیق لاہوری

حافظ محمد صدیق بن ملا محمد حنیف کابلی بن ملا حافظ محمد لطیف نے اپنے حالات خود لکھے ہیں اور اس خانوادہ کی جو دستاویزات میں نے جمع کی ہیں، ان کی روشنی میں ان کے خاندان کے مختصر حالات لکھے جا رہے ہیں:

## ولادت

حافظ محمد صدیق اپنی ولادت کے بارے میں لکھتے ہیں کہ صبح صادق کے وقت ۲۹ / محرم ۱۱۳۸ھ / ۱۷۲۵ء کو لاہور میں میری ولادت ہوئی، لکھا ہے:

انہ قد سمانی والدی سقی اللہ ثراہ صدیقا بعد ما سهل خروجی فی الصبح  
الصادق من یوم الاثنین التاسع والعشرین من شهر محرم الحرام الواقع فی  
سنة ثمان و ثلاثین و مایة بعد الالف من الهجرة المقدسة فی بلده لاہور.....  
ولادت پر قطعہ تاریخ بھی لکھا گیا تھا، ۲ جس کے وجود کا ہمیں تا حال علم نہیں ہے۔

## تعلیم

جب حافظ محمد صدیق پانچ سال کے ہوئے تو آپ کے والد نے اس عہد کے سب سے بڑے عالم حضرت مولانا محمد عابد لاہوری کی خدمت میں لے جا کر بسم اللہ الرحمن الرحیم پڑھوائی۔ ۳ پھر قرآن مجید ناظرہ پڑھنے کے لئے ملا اسلام کے پاس بھیجا، اور انہی کے حضور رہ کر حفظ بھی کر لیا۔ ۴

۱۔ محمد صدیق، حافظ: تحذیر الاخوان، ورق ۲۳۔ لب ۲۔ ایضاً ورق ۲۳ ب

۳۔ محمد صدیق، حافظ: تحذیر الاخوان، ورق ۲۳۔ لب ۴۔ ایضاً ورق ۲۴۔ ۱ مولانا اسلام

لاہوری، کے حالات مروجہ تذکروں میں نہیں ملتے، معلوم ہوتا ہے کہ آپ لاہور کے کسی مدرسہ میں طلبہ کو قرآن کریم پڑھاتے اور حفظ کرواتے ہوں گے، ان کا اکابر علماء میں شمار نہیں تھا۔

حفظ کے بعد میرے والد گرامی مجھے دوسری مرتبہ مولانا محمد عابد کی خدمت میں لے گئے، اور پھر اس عہد کے تمام اکابر علمائے لاہور سے ان کے مدرسوں میں جا کر تحصیل کی۔

اساتذہ

حافظ محمد صدیق کے والد بزرگوار ملا محمد حنیف چونکہ خود صاحب علم اور امام و خطیب تھے، اس لئے انہوں نے اس وقت کے اکابر علماء لاہور کی خدمت میں بھیج کر اپنے فرزند کو تعلیم سے آراستہ کروایا، جس کی تفصیل حسب ذیل ہے:

مولانا محمد عابد لاہوری

حافظ محمد صدیق کے اساتذہ لاہور کے حالات تذکروں میں نہ ہونے کے برابر ہیں تاہم آپ نے ان حضرات کے بارے میں جو کچھ لکھا ہے اسی کی بنیاد پر کچھ لکھا جا رہا ہے:

مولانا محمد عابد لاہوری کے متعلق تذکرہ نویسوں نے خود ساختہ امور بیان کئے ہیں، سب سے پہلے مولوی رحمن علی ناروی (ف ۱۹۰۷ء) اور پھر مولوی فقیر محمد جہلمی (ف ۱۹۱۶ء) نے مولانا محمد عابد لاہوری کو مقامات مظہری میں مذکور شیخ محمد عابد سنائی مرشد حضرت میرزا مظہر جان جانان شہید (۱۱۹۵ھ/۱۷۸۱ء) کو معلوم نہیں کیوں کہ ایک ہی شخصیت فرض کر لیا، ان دونوں حضرات نے ان کے حالات مقامات مظہری تالیف شاہ غلام علی دہلوی (ف ۱۲۴۰ھ/۱۸۲۳ء) میں سے نقل کر لئے اور ان کا سال وفات ۱۸ رمضان ۱۱۶۰ھ لکھ دیا، ۱۔ یہ تمام حالات شیخ محمد عابد سنائی کے ہیں۔ ۲۔

تجرب ہے کہ مذکورہ دونوں مولفین نے شیخ سنائی کی تالیفات کے نام شیخ محمد عابد لاہوری کے حالات میں کیسے لکھ دیئے؟ یقیناً ان کی نظر سے حافظ محمد صدیق کی کوئی تالیف گزری ہوگی جس میں انہوں نے شیخ محمد عابد لاہوری کی تالیفات کے نام تحریر کر دیئے۔

۱۔ رحمن علی: تذکرہ علمائے ہند ۲۰۱-۲۰۲ (فارسی) اردو ترجمہ از محمد ایوب قادری ص ۴۴۹، (تاریخ وفات

۱۳ رمضان ترجمہ میں غلط ہے) فقیر محمد جہلمی ص ۴۶۳

۲۔ مقامات مظہری ص ۲۳۴-۲۳۶ (طبع سوم)

اس سے بھی زیادہ حیران کن امر یہ ہے کہ ”نزہۃ الخواطر“ کے مولف فاضل جلیل مولانا عبدالحی حسنی نے عنوان تو واضح طور پر شیخ محمد عابد سنائی لکھ کر بحوالہ مقامات مظہری ان کے حالات صحیح لکھے ہیں، لیکن معلوم نہیں کہ جہلمی کی حدائق الخفییہ میں شامل محمد عابد لاہوری کو شیخ سنائی کی تصانیف بحوالہ حدائق کیوں کر لکھ دیا۔

یقیناً ان حضرات کو سہو صریح ہوا ہے، رہے لاہور کے مقامی تذکرہ نویس وہ تو محض جہلمی کے ناقل ہیں۔ تاہم شیخ محمد عابد لاہوری، اکابر علماء میں سے تھے، حافظ محمد صدیق نے ان کی حسب ذیل تالیفات کا ذکر کرتے ہوئے انہیں ان شاندار القاب سے یاد کیا ہے:

جناب الولی الجری، بان یقال فی حقہ وارث النبی الشیخ، العلامہ  
الجر الفہامہ صاحب التصانیف المفیدہ حضرت مولانا محمد عابد  
مرحوم

## تالیفات

۱۔ تفسیر البیضاوی پر تعلیقات و حواشی (یہ مکمل نہ ہو سکی)

۲۔ شرح خلاصۃ الکیدانی (فارسی)

۳۔ شرح قصیدہ بانس سعاد

۴۔ رسالہ فی وجوہ اعجاز القرآن

۵۔ رسالہ فی الاربعۃ الاحتیاطیہ بعد صلوة الجمعة

۶۔ العشرۃ المبشرۃ فی فضائل الامۃ المرحومۃ ۳

ان سب میں سے رسالہ نمبر ۵ میرے ذخیرہ (مخزنہ پنجاب یونیورسٹی لائبریری، لاہور) میں ہے، ۴

رسالہ نمبر ۳ نام کا ایک قلمی نسخہ کتب خانہ عرفانیہ، ٹونک، راجستان میں ہے، جسے بغیر تحقیق کے میں نے اپنی

۲۔ تحذیر الاخوان ۲۳ ب

۱۔ نزہۃ الخواطر ۳۲۶/۶-۳۲۷

۴۔ فہرست مخطوطات ذخیرہ مجددی (شمارہ MS.131)

۳۔ تحذیر الاخوان ۲۳ ب



مرتبہ فہرست مخطوطات میں انہی مولانا محمد عابد لاہوری سے منسوب کر دیا ہے، حالانکہ اس کی تو کتابت مولف کے عین حیات ۱۱۰۱ھ کو ہوئی ہے، ۱۔ جس کے آغاز میں مولف نے اپنا نام و نسب اس طرح لکھا ہے:

محمد عابد بن شیخ عبداللہ بن شیخ حامد لاہوری، جو زیر بحث شخصیت سے بالکل مختلف ہیں، میں اپنی اس غلطی سے رجوع کرتا ہوں۔

شیخ محمد عابد لاہوری کی شرح قصیدہ بانٹ سعاد (رسالہ نمبر ۳) کا قلمی نسخہ پیشین، کوئٹہ میں ہے۔ ۲۔

مولانا محمد عابد لاہوری کا سال وفات معلوم نہیں ہے، تذکرہ نویسوں سے آپ کا جو سال وفات ۱۱۶۰ھ لکھا ہے وہ دراصل شیخ محمد عابد سنائی کا ہے، یقیناً لاہور میں آپ کا بڑا مدرسہ ہوگا۔

حافظ محمد صدیق نے مولانا محمد عابد کی خدمت میں صرف ہوائی بھی پڑھی تھی۔ ۳۔

مولانا حبیب اللہ

حافظ محمد صدیق نے لاہور میں اپنے دوسرے استاد مولانا حبیب اللہ کا ذکر کیا ہے، جن سے آپ نے صرف ہوائی، صرف میر کے کچھ ابواب اور زرادی کا کچھ حصہ بھی پڑھا، ان کے حالات بھی مروجہ تذکروں میں نہیں ملتے، ان کے نام کے ساتھ آپ نے ”استاذاً مکرماً“ لکھا ہے، ان کی خدمت میں دوبارہ جا کر کتاب عوائل النخو بھی پڑھی، یہ بھی لکھا ہے کہ عوام نے ان پر کیمیاگری کی تہمت لگائی تھی۔ ۴۔

ملا عبد الرحمن

ان کے حضور بھی آپ نے زرادی کے ہی چند اوراق پڑھے تھے، عوام میں ان کا لقب بلا مشہور تھا، ۵۔ ان کے حالات زندگی سے ہم ناواقف ہیں۔

۱۔ محمد عمران خان: کتب خانہ عرفانیہ کے نادر مخطوطات، مقالہ مشمولہ معارف، اعظم گڑھ، مئی ۱۹۶۸ء، ص ۳۸۲، اسی شارح کی ایک شرح قصیدہ بردہ کا قلمی نسخہ ذخیرہ شیرانی، پنجاب یونیورسٹی لائبریری، لاہور میں ہے۔ (فہرست مشترک ۱۰۹۱/۸)

۲۔ فہرست مشترک ۱۳۹۲/۸

۳۔ ایضاً ۲۴۔

۳۔ تحذیر الاخوان ورق ۲۴۔

۵۔ تحذیر الاخوان ۲۴۔

ملا محمد مخدوم

ان سے بھی بعض اسباق کے کچھ اجزاء پڑھے۔

ملاح فتح محمد

ان سے حافظ محمد صدیق نے درسیات کی مشہور کتاب ”مرآح الارواح“ پڑھی، ۲ اخوند ملاح محمد لاہوری مولانا تیمور لاہوری، شاگرد جو مولانا محمد اسماعیل عرف میاں وڈالاہوری (ف ۱۰۸۵ھ/۱۶۷۴ء) کے تلمیذ تھے۔ ۳ ملا نور محمد ساکن ڈیرہ جات

حافظ محمد صدیق نے ان کا نام بھی اپنے اساتذہ میں لکھا ہے، ۴ ان سے کون سی کتابیں پڑھیں اس کی تفصیل نہیں دی، ملا نور محمد کون تھے؟ ہمیں معلوم نہیں ہے، یہ لکھ دینا بہت آسان ہے کہ ملا نور محمد سے مراد شیخ نور محمد مدق لاہوری ہیں، لیکن یہاں تو حافظ صاحب نے ان کے نام کے ساتھ واضح الفاظ میں ساکن ڈیرہ جات لکھا ہے، مولانا مدق تو اورنگ زیب عالمگیر کے عہد (۱۰۵۸-۱۱۱۸ھ/۱۶۵۸-۱۷۰۷ء) میں اس کے ساتھ ہم سفر رہتے تھے، ۵ ان کا سال وفات حتمی طور پر معلوم نہیں ہے، ان کا نام نور محمد بن محمد فیروز بن فتح اللہ لاہوری المشہور مدق تھا، ۶ ان کی کئی اور کتابیں بھی میری نظر سے گذری ہیں، یقیناً حافظ محمد صدیق جیسے بلند پایہ عالم کو ان کا لقب ”مدق“ معلوم ہوگا، آپ نے ان کے نام کے ساتھ یہ لقب نہیں لکھا، بلکہ واضح طور پر انہیں ساکن ڈیرہ جات بتایا ہے، یہ مقام مابین انڈس و سلیمان ریج واقع ہے۔ ۷

۱۔ تحذیر الاخوان ۲۴۔

۲۔ ایضاً

۳۔ محمد شفیع: سوانح عمری میاں وڈالاہوری

۴۔ تحذیر الاخوان ۲۴

۵۔ درویش محمد لاہوری: تحفۃ السالکین، قلمی

۶۔ نزہۃ الخواطر ۶/۳۹۶

۷۔ امپریل گزیٹ آف انڈیا ج ۱۱/۲۶۹-۲۷۱

مزید تفصیلات کے لئے دیکھئے:

Extracts from District and Stage Gazetters of Punjab. Vol ii

pp, 59,87 337.....

مولانا محمد بقا، مفتی

حافظ محمد صدیق نے ان سے ہدایۃ النحو پڑھی، ان کے بارے میں آپ نے لکھا ہے:

وانہ اجمع العلماء فنونا فی وقتنا

یعنی ہمارے زمانہ میں ان کا شمار ایسے علماء میں تھا، جن میں تمام مورجہ علوم جمع ہو گئے تھے، ان کے نام کے ساتھ دعائیہ جملہ ”سلمہ اللذمع النعماء“ بھی لکھا ہے، یعنی وہ کتاب تحذیر الاخوان کی تالیف (بعد ۱۱۶۲ھ) کے وقت بقید حیات تھے، اور دس سال کے ”ہرج و مرج“ کے بعد میں نے مولانا محمد بقا سے کتاب شریفی فی علم الفرائض پڑھی ۲ یہاں ”ہرج و مرج“ سے مراد جنگ پانی پت ہے، جو ۱۱۷۴ھ/۱۷۶۱ء کو ہوئی، اس میں دس سال جمع کئے جائیں تو حافظ صاحب نے کتاب شریفی ۱۱۸۲ھ/۱۷۷۲ء کو پڑھی۔

حاجی مرزا جانی

حافظ صاحب نے اپنے اساتذہ میں ان کا نام لکھتے ہوئے بتایا ہے کہ میں نے ان سے کافیہ کا درس لیا، وہ تفضیلی تھے، پھر ان کے شاگرد سید میر افضی سے اس کی تکمیل کی، انہیں سے ”فوائد الضیائیہ“ کے کچھ بحث کئے، پھر آپ نے ملا عبدالغفور کے حاشیہ کا ایک جزو بھی حاجی مذکور سے پڑھا۔ ۳

ملا حاتم افغان

حافظ محمد صدیق نے اپنی تحصیل کے دوران حاشیہ ملا عصام کا ایک جزو ملا حاتم افغان سے پڑھا، ان کے نام کے ساتھ مرحوم لکھا ہے اور بتایا ہے:

کان له جوع البقر ۴

ہم ملا حاتم افغان کے حالات سے واقف نہیں ہیں۔

۲۔ ایضاً ۲۵ ب

۱۔ تحذیر الاخوان، ورق ۲۴

۳۔ ایضاً ۲۴

۳۔ ایضاً ۲۴ ب

ملاظہور اللہ

حافظ صاحب نے کتاب شافیہ کا جزء ان کی خدمت میں پڑھا تھا، ۱۔ تا حال ہمیں ان کے احوال مروجہ تذکروں میں نہیں مل سکے۔

مولانا محمد شہریار

حافظ صاحب نے ان سے مکملہ علی شرح ملا اور نصف جزء بدیع الزمان کی سماعت کی تھی، ۲۔ لکھا ہے:

وہو استاذی من وجہ واستعرفہ

مولانا مفتی عبداللہ

حافظ محمد صدیق نے مفتی عبداللہ لاہوری کی خدمت میں شرح الشمسیہ الی التصدیقات، شرح العقائد النسفی (للتفتازانی)، حاشیہ الخیالی، شرح ہدایۃ حکمة (للمبیدی)، بعضاً من مختصر المعانی مع حاشیۃ الخطائی علیہ و اربعة ابواب من المطول مع حاشیۃ السید السند۔ حافظ صاحب نے اپنے اس استاد کا تعارف کرواتے ہوئے لکھا ہے:

الفاضل البارع العلامة الفرید فی وقتی والوحد فی فنہ الشیخ الرئیس فی العلوم المتداولۃ النقلیۃ والعلم الثانی فی المعارف العقلیۃ، الکامل المشہور مولانا عبداللہ المفتی المرحوم المغفور ۳

۱۔ ایضاً ۲۴ ب

۲۔ تحذیر الاخوان، ورق ۲۴ ب، مولانا شہریار بن شیخ محمد اشرف، لاہور میں گذر چا بک سواراں محلہ قاضی صدر الدین متصل مسجد چینی، فیل خانہ شاہ نواز خان، حویلی آدینہ بیگ خان کے قریب رہتے تھے، ان کے فرزند محمد بہریات تھے (فوق، تذکرہ علمائے لاہور، ۴۵) مولانا شہریار کو چونکہ درانی نے شہر بدر کر دیا تھا، اس لئے وہ ٹانڈہ، ضلع ہوشیار پور چلے گئے تھے، وہیں انتقال ہوا۔ (ایضاً ۴۵)

تفصیل کے لئے ملاحظہ ہو: تذکرہ علماء و مشائخ پاکستان و ہند، جلد چہارم

۳۔ ایضاً ۲۴ ب

مفتی عبداللہ لاہوری بن سید اسماعیل بن سید قاسم بن سید صوفی بن سید بدرالدین بن سید اسماعیل ابن سید عبداللہ ربانی، جب تک حیات رہے بادشاہ اور امراء کے دروازہ پر نہیں گئے اور شب و روز درس و تدریس اور تلقین میں مصروف رہے، لاہور کا ناظم نواب زکریا خان اپنے امراء سمیت ان کا معتقد تھا، موصوف لاہور کے مشہور ترین علماء و مشائخ میں سے تھے، ۱۱۴۱ھ / ۱۷۲۸ء (۱۱ ربیع الثانی) کو فوت ہو کر سید اسماعیل محدث لاہوری کے مزار کے روبرو دفن ہوئے، ۱ گویا ان کا تعلق سلسلہ قادریہ سے تھا۔

مولانا مرزا مہر اللہ

اسی دوران حافظ محمد صدیق نے مشکوٰۃ المصابیح اور شرح نخبہ کے بعض حصے اور شرح الوقایہ کے اوائل شروط الصلوٰۃ تک مولانا مہر اللہ لاہوری سے سماعت کی، ان کے بارے میں خود لکھا ہے:

مولانا مرزا مہر اللہ مرحوم..... کان مہذب الاخلاق یشبه السلف ۲  
حالات زندگی سے متعارف تذکرے خالی ہیں۔

مولانا حفیظ اللہ

حافظ محمد صدیق نے شرح الوقایہ شروط الصلوٰۃ سے کتاب البیوع تک مولانا حفیظ اللہ سے پڑھی، ان کے بارے میں لکھا ہے:

کان بزازاً قانعاً غیر متکلف ولا متصلف ومتہللاً الوجه رحیماً حلیماً مولفاً باسماع ۳

ملا ساجد

حافظ صاحب نے شرح ملا عبداللہ یزدی علی تہذیب المنطق کے تین اسباق امتحان کے طور پر ملا ساجد کو سنائے، اس وقت تک میری عمر نو سال ہو چکی تھی، ۴ گویا یہ ابتداء تحصیل کا زمانہ تھا۔

۱۔ غلام سرور لاہوری، مفتی: خزینۃ الاصفیاء، ۱/۱۹۹، عبدالحی حسنی: نزہۃ الخواطر ۶/۱۶۳

۲۔ تحذیر الاخوان، ۲۴ ب ۳۔ ایضاً ۲۴ ب

۳۔ ایضاً، ہمارا قیاس ہے کہ یہاں ملا ساجد سے مراد مفتی غلام ساجد بن شیخ مفتی محمد حفیظ (ف ۱۱۵۵ھ) بن مفتی محمد باقر لاہوری ہیں (رک بیاض مفتیان لاہور (دستاویز نمبر ۷۹ ب)



ملا رضا

آپ نے ان سے انشاء خلیفہ کے چند اوراق پڑھے، یہ ہندو لڑکوں کے معلم تھے۔ ۱۔

ملا محمد سعید لاہوری

حافظ صاحب نے حاجی محمد سعید لاہوری سے شرح تہذیب، ملا جلال دوانی، بعض مواضع شرح المطالع بھی پڑھے، حاجی صاحب کے متعلق لکھا ہے:

ملا محمد سعید الفاضل الصالح اهل الصفا الوفاء ذوالصدق ۲۔

یہاں ملا محمد سعید سے مراد لاہور کے مشہور قادری شطاری و نقشبندی بزرگ حاجی محمد سعید لاہوری مراد ہیں جن کی ولادت ۱۰۲۵ھ اور وفات ۱۱۴۵ھ/۱۶۱۶-۱۷۳۲ء کو ہوئی، ایک سو بیس سال کی عمر پائی تھی، عمر کے یہ تمام شواہد معاصر بیانات پر مبنی ہیں، ہم نے آپ کے احوال پر دو معاصر کتب ”قران السعدین“ اور ”تذکرۃ الارشاد“ کے اصل خطی نسخوں کے عکس شائع کر دیئے ہیں، ۳۔ جن پر اپنے مفصل مقدمہ میں حاجی صاحب کے اقوال و دیگر ضروری معلومات جمع کر دی ہیں۔

ملا محمد بہریاب (خلف مولانا شہریار)

حافظ صاحب نے اپنے استاد مذکور مولانا شہریار کے فرزند مولانا بہریاب سے بھی مذکورہ دونوں کتابیں پڑھیں، ۴۔ مولانا بہریاب کا انتقال حج پر جاتے ہوئے راستہ میں ہوا تھا، ان کے ایک بیٹے محمد قطب الدین تھے، جن کے فرزند فیض یاب تھے، ان کا ایک بیٹا محمد فتح یاب مولوی احمد بخش یک دل لاہوری (والد مولوی نور احمد چشتی) کے زمانہ میں زندہ تھے۔ ۵۔

۲۔ ایضاً ۲۵ ب

۱۔ تحذیر الاخوان، ۲۴ ب

۳۔ مطبوعہ امام ربانی پبلی کیشنز، لاہور ۲۰۱۸ء۔ ۴۔ تحذیر الاخوان ۲۵ ب

۵۔ فوق: تذکرہ علمائے لاہور، بحوالہ ڈائری یک دل لاہوری ص ۴۵

اپنے ان اساتذہ کی شفقتوں کا ذکر کرنے کے بعد یہ بہت اہم اطلاع دیتے ہیں کہ ان میں سے اکثر اساتذہ بلا اجرت پڑھاتے تھے لیکن بعض پڑھانے کا معاوضہ (فیس) بھی لیتے تھے، لکھا ہے:

الاشیاء المذکورون سوی حضرت مولانا عابد و الحاجی (مرزا جانی) و  
مرزا مہر اللہ و ملا حفیظ اللہ و المولوی عبداللہ و ملا ظہور اللہ المرحومین  
یعلمونی بالاجرة و اما مولانا شہریار فلہ علی حق لاسمعت ولی علیہ حق  
طالحویت!

ہمیں آج لاہور جیسے علمی مرکز کی علمی حیثیت و کیفیت کا بہت ہی کم علم ہے، ہم نے ان اساتذہ کے حالات متعارف تذکروں میں تلاش کرنے کی کوشش بھی کی اور مکرر یہ لکھنے پر مجبور ہو گئے کہ ان کے احوال سے ہم ناواقف ہیں، اس میں مذکورہ معلومات کہ یہ اساتذہ بلا اجرت پڑھاتے تھے، خاص اہمیت رکھتی ہے۔

حافظ محمد صدیق نے وضاحت کی ہے کہ میں نے اپنی جوانی کے ۲۳ سال تحصیل علم میں صرف کئے، اس عمر میں جب میرے والد ملا محمد حنیف کالاہور میں ۳۳ رزی الحج ۱۱۶۲ھ / ۱۷۴۹ء کو انتقال ہوا تو میری تحصیل کا سلسلہ منقطع ہو گیا، ۲ لیکن اس ”ہرج و مرج“ کے بعد میں نے پھر علم حاصل کرنے کی ٹھانی اور اس طلب علم میں میری عمر تیس سال ہو گئی۔ ۳

سفر حج و تحصیل علم

حافظ محمد صدیق نے حج کا پہلا سفر ۱۱۷۰ھ / ۱۷۵۷ء کو کیا یقیناً آپ نے اپنے اس سفر مبارک کی تفصیلات پر کوئی پوری کتاب یا اپنی کسی دوسری تالیف میں درج کی ہوں گی، جس کے وجود سے ہم تاحال واقف نہیں ہیں۔

۱- تحذیر الاخوان ۲۵-۱

۲- تحذیر الاخوان ۲۵-ب

۳- ایضاً ۲۵-۱، ب، حافظ محمد صدیق نے اپنے دیوان میں بھی اپنے اساتذہ کا ذکر کیا ہے (ایضاً ورق ۲۵ ب)

## مولانا یحییٰ بن محمد صالح حنفی مکی

حافظ صاحب ۳۲ سال کی عمر میں ۱۱۷۰ھ کو پہلی مرتبہ حج کا فریضہ ادا کرنے کے لئے مکہ مکرمہ پہنچے، ۱  
حج کے بعد مکہ مکرمہ میں حرم مکی کے شیخ القراء اور مدرس مولانا یحییٰ بن محمد صالح مکی حنفی ۲ (زندہ ۱۱۷۸ھ/  
۱۱۷۳ء) کی خدمت میں گئے، جو شیخ تاج الدین ابوالفضل بن عبدالحسن قلعی حنفی (ف ۱۱۳۹ھ/۱۷۳۶ء)  
کے شاگرد خاص تھے، شیخ قلعی مکہ کے قاضی و مفتی اور مسجد حرم کے امام و خطیب اور کئی کتابوں کے مولف تھے،  
ان کے اجداد ترکی سے ہجرت کر کے مکہ مکرمہ آگئے تھے، آپ مشہور محدث شیخ حسن بن علی عجمی کے شاگرد  
تھے، ان دنوں حرمین الشریفین پر ترکوں کی حکومت تھی، آپ انہی کی طرف سے مکہ مکرمہ میں مفتی احناف،  
قاضی شہر اور مسجد حرام کے امام و خطیب تھے، شاہ ولی اللہ محدث دہلوی بھی ان کے درس بخاری میں شریک  
ہوئے اور ان سے صحاح ستہ وغیرہ کی اجازت لی، ۳ حافظ محمد صدیق نے ان سے حدیث شریف کی سند لی  
تھی۔ ۴

۱۔ ۱۱۷۰-۱۱۳۸ھ ولادت ۳۲ سال عمر بوقت حج

۲. ولد بمکہ و نشأ بها و طلب العلم علی مشائخ الوقت..... و انتفع به اعیان اهل مکة  
العظام كالشيخ طاهر سنبل و المفتي عبدالملك القلعي..... و روى عن المحدث  
الكبير الشيخ حسن عجمي و اشتهر..... خصوصاً في الفقه و علم القراءت و ولي شيخاً  
علی القراء بمکہ، بعد وفاة اخيه، الشيخ محمد (ف ۱۱۷۰ھ) و الف حاشية بديعة علی  
شرح منسلک اللباب للملا علی القاری) انه كان موجودا في سنه ۱۱۷۸ھ  
(المختصر نشر النور و الزهر ۵۰۸.۵۰۷)

۳۔ شاہ ولی اللہ محدث کے عرب مشائخ، مرتبہ شیخ عبدالحق انصاری ۲۸-۲۹، معجم المعاجم ۲/۸۷

۴۔ اس سند کا عکس کتاب تحذیر الاخوان میں ملاحظہ کریں، جو ۱۹ ربیع الاول ۱۱۷۰ھ کا مکتوبہ ہے۔

## شیخ ابوالحسن صغیر سندھی

مکہ مکرمہ سے فارغ ہو کر آپ مدینہ منورہ حاضر ہوئے، روضہ مطہرہ کی زیارت کے بعد اس عہد کے مشہور محدث حضرت شیخ ابوالحسن صغیر (۱۱۲۵-۱۱۸۷ھ/۱۷۱۳-۱۷۷۲ء) کی خدمت میں جا کر تحصیل کی اور حدیث شریف کی سند لی، جس میں صحیح بخاری اور ان کی فہرست ۲ (معجم المشائخ) میں مذکور تمام کتب کی تدریس کی اجازت دی اور اجازت نامہ لکھ کر دیا، ۳ شیخ صغیر سندھی علامہ محمد حیات سندھی مدنی (ف ۱۱۶۳ھ/۱۷۴۹ء) کے شاگرد تھے، بہت سے مشائخ سے تحصیل کے بعد مدینہ منورہ میں ہی مقیم ہو گئے تھے، کئی کتابوں خصوصاً شرح جامع الاصول لابن الاثیر، شرح نخبۃ الفکر وغیرہ کے مولف تھے، عالم اسلام کے علماء نے ان سے پڑھا اور سندیں لیں۔ ۴

حافظ محمد صدیق کو شیخ صغیر سندھی نے دلائل الخریات کی بھی اجازت دی تھی، جو انہوں نے شیخ محمد حیات سندھی مذکور سے لی تھی، جس پر تاریخ تحریر ۱۹ صفر ۱۱۷۰ھ ہے۔ ۵

## شیخ صدرالدین ہندی

حافظ محمد صدیق نے تبرکاً یہی سند شیخ ابوالحسن صغیر مذکور کے ایک شاگرد شیخ صدرالدین ہندی مدنی سے بھی لی تھی، ۶ جن کے حالات متعارف عربی تذکروں میں نہیں ملتے۔

۱۔ شیخ ابوالحسن سندھی کو صغیر اس لئے کہا جاتا ہے کہ ان سے پہلے ان کے ہم نام شیخ ابوالحسن موجود تھے، جنہیں کبیر (ف ۱۱۳۹ھ/۱۷۲۷ء) اور انہیں ابوالحسن صغیر کہا گیا۔

۲۔ فہرست النذی الصغیر یعنی شفاء العلیل بالسند الجلیل جامع امیر عبداللہ بن محمد سعانی (۱۱۶۰-۱۲۳۲ھ/۱۷۴۷-۱۷۲۶ء) مراد ہے (معجم المعاجم ۲/۱۳۹)

۳۔ تحذیر الاخوان ۲۷ ب

۴۔ معجم المعاجم ۲/۱۳۸-۱۳۹، مگر یو، رفیق احمد: شیخ محمد حیات سندھی، حیدرآباد ۲۰۰۹ء

۶۔ ایضاً

۵۔ تحذیر الاخوان ۲۸۔

مکتوب شیخ ابوالحسن سندھی بنام حافظ محمد صدیق لاہوری

رسالہ تحذیر الاخوان کے خاتمہ پر حافظ محمد صدیق نے اپنے استاد حدیث مولانا شیخ ابوالحسن صغیر سندھی کا ایک مکتوب بھی نقل کر کے محفوظ کر دیا ہے، جو ان کے استاد حضرت شیخ محمد حیات سندھی مدنی کے وصال کے بارے میں ہے، ان کا انتقال ان کے مدینہ منورہ حاضر ہونے سے پہلے ہی ۱۱۶۳ھ / ۱۷۴۹ء کو ہو چکا تھا، یہ مکتوب شریف بھی بہت ہی ذی قیمت ہے، جس کی عکسی نقل آپ تحذیر الاخوان میں ملاحظہ کر سکتے ہیں۔

دوسرا سفر حجاز و حج

جیسا کہ گذشتہ اوراق میں ہم نے لکھا ہے کہ حافظ محمد صدیق نے ۳۲ سال کی عمر میں پہلا حج ۱۱۷۰ھ کو کیا، مدینہ منورہ سے ملنے والی سند حدیث کے نیچے آپ نے یہ سنہ ہندسوں اور الفاظ میں بھی لکھا ہے: حادی عشر من صفر ۱۷۰۰ سنہ سبعین و مایة بعد الالف۔ اس پہلے سفر کی کوئی دستاویز محفوظ نہیں ہے۔

حافظ محمد صدیق نے دوسرا سفر حج و زیارت کے لئے ۲ محرم ۱۱۷۹ھ / ۱۷۶۵ء کو کیا، اس دوسرے سفر کی یادداشتیں بھی ہم تک نہیں پہنچ سکیں کہ وہاں حج و زیارت کے بعد آپ نے کن علماء و محدثین سے مزید تحصیل کی اور سندیں حاصل کیں۔

خوش نصیبی سے ہمارے ذخیرہ میں اس دوسرے حج کی ایک دستاویز (ورق ۲۹) محفوظ ہے، جس کا خلاصہ یہ ہے کہ مسجد وزیر خان، لاہور جس کی امامت و خطابت مجھے موروثی طور پر اپنے والد ملا محمد حنیف سے ملی ہے، اب میں ۲ محرم ۱۱۷۹ھ کو حج و زیارت کے لئے حرمین الشریفین جاتے ہوئے اپنا یہ موروثی عہدہ امامت و خطابت اپنے فرزند ”غلام محمد“ کو دے کر جا رہا ہوں، جو بالغ، صالح، طالع اور حافظ قرآن بھی ہے، کوئی دوسرا شخص اس میں مداخلت نہیں کر سکتا، یہ دستاویز قاضی محمد اسلام، قاضی عطاء اللہ، خواجہ فدای خان اور مرزا محمد فاضل نبیرہ وزیر خان اس کے گواہ ہیں اور اس دستاویز پر شہادت کے طور پر ۱۷ موہیرا عیان و گواہان ثبت ہیں، جس میں دو مہرین عام اور خاص خود حافظ محمد صدیق کی ہیں اور قاضی محمد اسلام کی بھی بڑی مہر اس پر ثبت ہے، ۲ اقرار نامہ کا متن اس طرح ہے:

۱۔ تحذیر الاخوان ورق ۲۸۔

۲۔ اس اقرار نامہ کا متن اور عکس بھی دستاویزات کے ساتھ شائع کیا جا رہا ہے۔



## سفر حج کے لئے جائینی کا معاہدہ

اضعف عباد رب العالمین محمد صدیق بن محمد حنیف بن محمد لطیف اصح اللہ شانہم..... بعزم حج و زیارت  
 حریم الشریفین..... از بلدہ لاہوری رود و عہدہ امامت و خطابت مسجد شریفہ مبینہ خان خلد مکان نواب وزیر  
 خان مرحوم و مغفور کہ تلخ ورثہ پدری بایں فقیر رسیدہ است و کس دیگری را بجز این فقیر دران اختیار نیست،  
 اکنون عہدہ مذکور را بہ جمیع الاستحقاق بہ فرزند سعید الرشید خود امیدوار رحمت اللہ الا حد غلام محرم کہ بالغ و صالح و  
 طالع و طالع و حافظ القرآن بالربیع بطریق نیابت تفویض می نماید و مقرر می گرداند کہ آیندہ انصرام و اہتمام  
 فرائض امامت و خطابت مسجد مذکور با اختیار فرزند مذکور است و دیگری را دعوی و دخل نیست، چنانچہ دریں باب  
 جملہ ارباب الفضل و الکمال خصوصاً قاضی جی صاحب قاضی محمد اسلام و قاضی عطاء اللہ و خواجہ فدای خان و  
 مرزا محمد فاضل نبیرہ نواب مرحوم و ہر یک از متولی و داروغہ و متعلقین مسجد کہ مواہیر شان شہادت تابر حاشیہ این  
 مرقومہ ثبت است، واقف و متفق علیہ اند، پس اگر کسی از فرزندان من خلاف این کند و ترک اقتضا (کذا) می  
 غاید آں نزدیک من نارواست و پیش حاکم وقت باطل و عند الشاہدان مذکور لا طائل است، پس این دستاویز  
 فرزند مذکور را دادم کہ عند الحاجت بکار آید و مواہیر خاص و عام خود را ہود و ثبت کرم، فقط

دستخط محمد صدیق

مہر العام

دوم محرم ۱۱۷۹ھ

حافظ  
محمد  
صدیق

خادم شرع رسول اللہ  
الامام قاضی محمد اسلام

مہر الخاص

دستخط: احقر الامام محمد اسلام

اضعف العباد محمد صدیق، مقرر، دستخط

مزین بہ ۱۷ مواہیر

۱۔ دستاویزات (شمارہ ۲/۴۹)

## تالیفات حافظ محمد صدیق لاہوری

حافظ محمد صدیق لاہوری جیسے عالم اجل نے کتنی کتابیں تالیف و تصنیف کیں؟ ہمارے پاس اس کی کوئی حتمی تعداد یا معاصر شہادت موجود نہیں ہے۔

حافظ محمد صدیق نے اپنی تالیفات کو شیوخ حرمین الشریفین کی برکت کی بدولت منصفہ شہود پر آنے یعنی ان کی دعا کا نتیجہ قرار دیتے ہوئے ان کے اسماء ”تذیر الاخوان“ میں اس طرح درج ہیں اور اسی مخطوطہ کے حاشیہ پر اپنے قلم سے بھی ان کے نام مع سنین لکھ دیئے ہیں جو ۱۸۹۹ھ تک ہیں، اس کے بعد آپ چار سال مزید بقید حیات رہ کر دینی خدمات انجام دیتے رہے، معلوم نہیں کہ اس دوران آپ نے کیا لکھا؟ ہم یہاں آپ کی تالیفات کو آپ کی اپنی ترتیب کے مطابق متعارف کروا رہے ہیں:

۱۔ سلک الدرر لاکمل رسل اطہر فی سیر للرسول الانور (عربی نثر، غیر منقوط)

یہ سیرت طیبہ کے موضوع پر عربی نثر میں ہے، اس کی خوبی یہ ہے کہ تمام الفاظ بے نقطہ استعمال کئے ہیں، لیکن اس کا خاتمہ بانقطہ ہے، یہ ابو الفیض فیضی (ف ۱۰۰۲ھ / ۱۵۹۵ء) کی عربی ادب و اخلاقیات کے موضوع پر عربی زبان کی بے نقطہ کتاب ”موارد الکلم“ کی طرز پر لکھی گئی ہے، خود وضاحت فرماتے ہیں:

فجمع حروفه عواطل فی مقابلة موارد الکلم للفیضی.....

ہمارے ذخیرہ میں سلک الدرر کا ایک ایسا قلمی نسخہ ہے، جس میں چند اوراق پر یہ لکھا ہوا ہے کہ یہ اس کے حواشی ہیں، ایک ورق پر مندرجہ ذیل عربی عبارت قابل توجہ ہے:

..... اعلم ان الباعث علی التصنیف امتحان الطبیعة بافشاء کلام حروفه

کلہما عواطل لما رأیت خطبة المقامات الحریری کذالک ولما سهل اللہ

۱۔ مولف نے تذیر الاخوان میں اسے دوسرے نمبر پر لکھا ہے اور پہلے نمبر پر اپنی کتاب مدار الاسلام فی علم الکلام درج کی ہے، ہم نے سیرۃ طیبہ کی مناسبت سے اسے پہلے نمبر پر رکھا ہے۔

سبحانہ علیٰ ہذہ الصنعۃ الصبغة جملة بضاعة مزجاة الی جناب اکرم العاشقین مشتمل علیٰ نبذہ من احوال شفیع المذنبین رجاء و طمعان ان بعقوتی ما احاطہ بہ علمہ و لما عاد سلطان احمد شاہ عن فتح کفار مرہتہ و ضرب خیامہ حوالی لاہور و صار ملاقات لازما بحکم الوقت زدت فی کتابی ہذہ العبارت و التحفة واللہ سبحانہ علیم بذات الصدور..... وانی بمعزل عن مصاحبہم و دادہم و ہی ہذہ ولما حصل السلک وسط لاہور عصمہ اللہ و اہلہ الحور و ادامہ دار السرور عصر ملک ہو راس ملوک الاسلام ماج کما داع موکد بصراط اللہ اسلام مصوع موارہہ اعدم سواد الالحاد و الہواء و طلوع مکارمہ احکم مرصاد المہاد و روح اہل السماء، اور د اسمہ المعطر احمد، اول الدرر و احمد اللہم سلمہ، راحم العلماء و الصلحاء و ابہ و اولادہ الکرام ملوک ما حام العلو حول السعداء.....

خان اتفقت الضرورة فالحقها وان انتفت..... ۱۲ منه عفی عنہ

اس اقتباس سے مندرجہ ذیل نتائج اخذ ہوتے ہیں:

- ۱۔ سلک الدرر کی بے نقط تالیف کے دوران ”مقامات حریری“ کا خطبہ پڑھنے سے آسانی ہو گئی۔
- ۲۔ یہ کتاب حروف عوطل میں لکھی گئی ہے جو صنعت مزجاہ ہے۔
- ۳۔ اس کتاب میں ایک ورق کا اس وقت اضافہ کیا جب سلطان احمد شاہ (درانی) کفار مرہٹوں کو شکست دینے کے بعد مضافات لاہور میں آ کر خیمہ زن ہوا۔
- ۴۔ پنجاب کی حکومت کے حکم پر میری درانی سے ملاقات لازم قرار دی گئی۔
- ۵۔ اس کتاب کو اس اضافہ کے ساتھ اس کے لئے تحفہ بنایا گیا۔

۱۔ اس اہم یادداشت کے مخطوطہ کا عکس مجموعہ حاضر میں شامل ہے، اسے ہم نے خاتمہ جدید سمجھ کر آخر میں لگا دیا ہے، جو رسائل حافظ محمد صدیق لاہوری مطبوعہ امام ربانی پبلی کیشنز، لاہور ۲۰۱۹ء میں شامل ہے۔

- ۶۔ میں نے خود کو اس کی مصاحبت (بعد از ملاقات) سے علیحدہ کر لیا۔
- ۷۔ احمد شاہ درانی راس ملوک اسلام ہے۔
- ۸۔ اس کا نام احمد معطر ہے۔
- ۹۔ وہ علماء و صلحاء پر رحم کرنے والا ہے۔
- ۱۰۔ اللہ تعالیٰ اُسے تادیر سلامت رکھے، اور اس کی اولاد بھی حکام میں سے ہو۔
- ۱۱۔ اللہ تعالیٰ اس کو الحاد اور اہوا کو مٹانے کی توفیق دے۔

احمد شاہ درانی اپنے پندرہویں سال جلوس (۱۱۷۵ھ/۱۷۶۱ء) کو پانی پت کے میدان میں پہنچا، جہاں مرہٹوں، ہندوؤں اور سکھوں کی مشترکہ فوج کے ساتھ جنگ ہوئی، دوسری طرف درانی کی فوج اور روہیلہ (افغان) فوج نے مشترکہ طور پر مقابلہ کیا، درانی کو فتح نصیب ہوئی، درانی اسی سال ۲۶ اپریل ۱۷۶۱ء کو لاہور آ کر خیمہ زن ہوا۔

سلک الدرر کا ایک قلمی نسخہ پنجاب یونیورسٹی لاہور میں ہے اور اس کے تین خطے نسخے میرے ذخیرہ کی زینت ہیں۔

گویا سلک الدرر ۱۱۷۵ھ/۱۷۶۱ء سے پہلے تصنیف ہو چکی تھی، مولف نے اس کے مقدمہ کے حاشیہ پر لکھا ہے اور ہر عنوان کو ”درہ“ قرار دیا ہے، سیرت مبارک کے واقعات ماہ و سال کے مطابق درج کئے ہیں، مقدمہ میں بے نقطہ الفاظ کا استعمال نہیں کیا ہے، اپنا نام صدیق الحنفی لکھا ہے، اس وقت ہمارے سامنے اس کا ایک ایسا خطی نسخہ ہے جس کے ہر صفحہ پر حواشی ہیں، جن کے الفاظ با نقطہ ہیں، ہجرت کے بعد سال اول سے واقعات کا آغاز ہوا ہے۔

مدار الاسلام فی علم الکلام (عربی نثر، صنعت توشیح.....)

یہ کتاب مولف نے اپنی تالیفات کی فہرست میں سب سے پہلے درج کی ہے، لکھتے ہیں:

۱۔ جامی، محمود حسین: تاریخ احمد شاہی مرتبہ محمود سرور مولائی، تہران ۱۳۸۶ھ، ص ۴۹۳، ۵۰۱،

Ganda Singh: Ahmad Shah Durrani pp.249-267,273

مدار الاسلام ففیہ صنعة التوشیح ۱

ہمارے ذخیرہ میں اس مختصر مخطوطہ کے دو خطی نسخے ہیں، پہلا مولف کا خود نوشت ہے اور دوسرا اس کی نقل ہے، اول الذکر نسخہ کے پہلے ورق پر مولف کے ہاتھ کی یہ تحریر قابل توجہ ہے:

”ایس رسالہ بصنعت توشیح احادیث اربعہ مکرمہ و تعریف علم و سورہ اخلاص و بیان سبب تالیف و بیان مدۃ تصنیف و بعبارت فارسی اعتراض بر فلاسفہ ظاہر می شود

اس رسالہ کا آغاز اس طرح ہوتا ہے:

قال العبد الراجی الضعیف المنقطع الی اللہ اللطیف محمد صدیق بن محمد حنیف مخلص النبی الامی العربی الهاشمی وهو مرجو شفاعتہ للکل امام الانبیاء والرسل.....

اس کا یہ نسخہ جو بخط مولف ہے، جس پر مولف کی دو مہریں ثبت ہیں، ایک مہر عام اور دوسری مہر خاص، اس میں ہر سطر کے نیچے اتنی جگہ خالی ہے کہ ان پر ان سطور کا فارسی ترجمہ و توضیح کی جاسکتی ہے، لیکن ابھی تک اس کا کوئی ایسا مخطوطہ ہماری نظر سے نہیں گذرا جس میں یہ ترجمہ شامل ہو، معلوم ہوتا ہے کہ مولف کو اس کا موقع ہی نہیں مل سکا، اس مختصر رسالہ کے کل پانچ اوراق یعنی دس صفحات ہیں۔

۱۔ تحذیر الاخوان ۲۶۔

توشیح، علم بدیع کی اصطلاح میں ایک صنعت کا نام ہے، جس میں کسی قطعہ کے اشعار یا مصرعوں کے ابتدائی حروف جمع کرنے سے کسی شخص یا چیز کا نام نکل آتا ہے، ایسے اشعار کو موخ کہا جاتا ہے۔

(لغت جامع جی سی یو ۲/۲۹۰)

۲۔ یہ دونوں مہریں ہمارے ذخیرہ دستاویزات کی کئی دستاویزوں پر ثبت ہیں، دیکھئے عکسی ایڈیشن

دستاویزات، شمارہ ۴۹ و بہ بعد



ہدیہ امام للخطباء، (عربی نثر)

مولف نے تحذیر الاخوان میں وضاحت کی ہے:

فی خطبات الجمعة والاعیاد لان الله سبحانه جعلني اماماً في مسجد كنان  
لابی مقاماً

مولف نے یہ کتاب ۱۱۷۴ھ / ۱۷۶۱ء کو تالیف کی، اس کے آغاز میں لکھا ہے کہ یہ اس کا تاریخی نام ہے، اس کے اعداد جمع کئے جائیں تو مذکورہ سنہ برآمد ہوتا ہے، یہ حروف تہجی کے اعتبار سے مرتب کی گئی ہے، اس کے آغاز میں مقصد تالیف اس طرح بیان کیا گیا ہے:

الحمد لله الذي رفع الخطباء على منابر الكرامة للمحامد و نصب العلماء  
الصلحاء بمنصب النيابة لاشرف الامجاد..... الذي يده على الجماعة و  
خص اهل السنة من الجماعات بالهداية والبراعة..... وبعد فقد طالما اختلف  
في خلدی ان اجمع خطباً للجمع والاعیاد لما فی العاریة من عار لاهل  
الجدة والاجتهاد..... من هذا الامام لان الزمان حينئذ كان سنة اربع و سبعین  
و مائة بعد الالف من الهجرة المحمدية على صاحبها الف من الصلوة  
والتحية..... كل خطبة عن آخرها على حرف واحد من حروف التهجي ثم  
اخرى على اخرى الى الياء آخر الحروف على الترتيب..... بان يسمى هدية  
امام للخطباء..... ويظهر من اسمه تاريخ التاليف قاله العباد الفقير المسكين  
الضعيف محمد صديق بن محمد حنيف جعله الله مقتدياً و اسلافه  
واخلافه.....

خطبات کا یہی مجموعہ تاحیات حافظ محمد صدیق اور آپ کے جانشینوں اور پوتے تک جمعہ اور عیدوں کے  
خطبوں کے لئے استعمال ہوتا رہا۔

۱۔ تحذیر الاخوان ورق ۲۶۔ ۱

اس کا جو خطی نسخہ میرے ذخیرہ میں ہے وہ دو قسم کے رسم الخط میں ہے، ابتدائی اوراق حافظ محمد صدیق کے قلم سے لکھے ہوئے معلوم ہوتے ہیں، پھر یہ کہیں ناقص ہو گیا تو بعد میں غالباً آپ کے کسی پوتے نے اسے حرف الحاء سے حرف الہا تک کسی دوسرے نسخہ سے نقل کر کے اس میں شامل کیا، آخری اوراق حرفی تک ابتدائی رسم الخط سے مشابہت رکھتے ہیں، اس کے تقریباً ایک سو اوراق ہیں، تقطیع درمیانی ہے۔

حافظ صاحب نے تحذیر الاخوان ورق ۲۶ (حاشیہ) پر اس موضوع پر اپنی ایک اور کتاب ”یقظة الخطب“ کا بھی ذکر کیا ہے جو ۱۱۷۹ھ کو مرتب ہوئی تھی، ہمیں اس کے کسی قلمی نسخے کے وجود کا تا حال علم نہیں ہے۔  
فقر محمدی (فارسی ترجمہ)

رسالہ فقر محمدی شیخ امام عماد الدین احمد بن ابراہیم بن عبدالرحمن عارف واسطی (ف ۱۱۷۹ھ/ ۱۳۱۱ء) کی تالیف ہے، حاجی خلیفہ ان کے بارے میں لکھتے ہیں:

نزیک دمشق، المتوفی بھافی شهر ربیع الآخر سنہ احدی عشرة و سبع  
مائة عن اثنين و خمسين سنہ تفقه و تادب..... ولقی المشائخ فتزهد، له  
شرح منازل السائرين، الاقناع فی حل مشبهة مسالة السماع، مختصر سيرة  
ابن هشام، مختصر دلائل النبوة، مختصر الكافي للنابله فی مجلد سماه  
البلغة و كان ابن تيميه يعظمه و يقول: هو جنيد عصره ۲

حضرت خواجہ باقی باللہ (ف ۱۰۱۲ھ/ ۱۶۰۳ء) کے استفسار پر شیخ عبدالحق محدث دہلوی نے بھی رسالہ فقر محمدی کا ملخص فارسی ترجمہ اور اس کے مولف کے متعلق ایک مفصل مکتوب تحریر کیا۔ ۳  
رسالہ فقر محمدی جیسی بنیادی عقائد کی کتاب کا فارسی زبان میں حافظ محمد صدیق لاہوری نے بھی ترجمہ کیا، ۴ لیکن ہم تا حال اس کے کسی خطی نسخے کے وجود سے واقف نہیں ہیں۔

۱۔ راقم احقر نے اپنی فہرست مخطوطات میں مخطوطہ نمبر MS. 151 کو ”لقظة الخطب“ سمجھ لیا، اب دونوں مخطوطات کے تقابل سے معلوم ہوا ہے کہ یہ ایک ہی کتاب ہے۔

۲۔ حاجی خلیفہ: سلم الوصول الی طبقات الفحول ۱۱۴/۱

۳۔ کتاب المکاتیب والرسائل ۵/۳۶-۵۱ (بر حاشیہ اخبار الاخیار)

۴۔ تحذیر الاخوان ۲۶

جامع احمدی (فی الطب)، فارسی نثر

اس کے بارے میں مولف نے خود لکھا ہے:

هو كتاب ضخم و كل من هذه التصانيف فرید فی بابہ..... فعبارة فارسیہ و  
رضحة لعموم النفع بکل مرض مع بیان الاسباب والعلامات، عشر علامات  
مفرده مع مرکبات و فوائد أُخری فهو بالاتحاف الی جناب امیر المومنین

بامرہ الیق۔

اس اقتباس سے یہ معلوم ہوتا ہے کہ حافظ محمد صدیق نے طب کی یہ کتاب ”جامع احمدی“ کسی  
امیر المومنین کے امر پر تالیف کی اور اُسے تحفۂ ارسال کی، بلا شک و شبہ یہاں امیر المومنین بامرہ الیق سے  
مراد احمد شاہ درانی ہے، اس سے پہلے جب وہ جنگ پانی پت میں ۱۱۷۵ھ/ ۱۷۶۱ء کو فاتح کی حیثیت سے  
لاہور میں داخل ہوا تو درانی سے آپ کی ملاقات اور اپنی کتاب ”الدرر“ پر ایک خاتمہ کا اضافہ کر کے اُسے تحفہ  
کے طور پر پیش کرنے کا ذکر کیا جا چکا ہے، اس سے پہلے درانی ۱۱۶۳ھ/ ۱۷۵۱ء کو ہندوستان پر تیسری بار حملہ  
آور ہوا تو مختلف علاقوں پر قبضہ کرتا ہوا ۱۱۶۵ھ/ ۱۷۵۲ء کو لاہور پر قابض ہو گیا تھا، ۲ عین ممکن ہے حافظ  
محمد صدیق نے اس کے ایما پر کتاب ”جامع احمدی“ اس دوران لکھ کر پیش کی ہو، بہر حال ہمیں تا حال اس  
کتاب کے کسی نسخے کے وجود کا علم نہیں ہے۔

زبدۃ الفرح فی معالجات ضعف الباہ

یہ کتاب بھی علم طب پر ہے، اس کا موضوع نام سے ظاہر ہے کہ قوت باہ کے بارے میں ہے، خود  
مولف کے تصریح کے مطابق مذکورہ کتابوں کی تالیف کے بعد ۱۱۷۸ھ/ ۱۷۶۳ء کو تالیف ہونے والی کتاب  
ہے، ۳ اس کے کسی نسخہ کا علم تا حال نہیں ہے۔

۱۔ تحذیر الاخوان ۴۶

۲۔ تفصیل کے لئے ”قران السعدین“ پر ہمارا مقدمہ ملاحظہ کریں۔

۳۔ تحذیر الاخوان ۲۶ حاشیہ مولف

## توضیح السنۃ فی تفسیح البدعۃ (فارسی نثر)

حافظ محمد صدیق نے اس رسالہ کا آغاز اس طرح کیا ہے:

الحمد لله الذي هدانا لهذا وما كنا لنهتدي..... اما بعد پس می گوید عباد الله القوی بالتحقیق ولد محمد جنیف صدیق کہ چون ملا ہاشم بن عبدالغفور سندی در رسالہ کہ جواز گفتن لفظ پنج تن پاک بر آن نفوس خمسہ کریمہ معروفہ و لفظ دوازده امام بر نفوس کریمہ اثنا عشر معروفہ تالیف کردہ بود، طریقہ انصاف و تحقیق را برگراں گذاشت و بعضی طلبہ از قصور بدست آویز ہمیں بر رسالہ علم شود و شغف بر مانعین بر افراشت و این انتعال را موجب مثنویہ انگاشت، ہفتواتی کہ در آن رسالہ انداختہ اند بر نگاشت..... و عبارت رسالہ مردودہ بعینہا تمامہا ایراد نمود تا محصور بود از و تار و پود و جملہ ماند و بود

مولف نے مخدوم سندھی کی عبارت نقل کرنے سے پہلے ”قال“ لکھا ہے اور اس کا جواب دینے کے لئے ”اقول“ کا لفظ لکھ کر فرق واضح کر دیا ہے، دراصل یہ رسالہ حافظ محمد صدیق نے سندھ کے مشہور عالم مخدوم محمد ہاشم ٹھٹھوی (ف ۱۱۷۴ھ / ۱۷۶۱ء) کے رسالہ ”المنہات الباہرہ فی جواز القول بالخمسة الطاہرہ“ کے جواب میں لکھا ہے، جس کا قلمی نسخہ کتابخانہ گڑھی یاسین میں ہے، دیگر نسخے بھی پائے جاتے ہیں۔ اس رسالہ کا موضوع ہے کہ ائمہ اہل بیت اور پنج تن پاک کہنا درست نہیں ہے، حافظ صاحب کا رسالہ توضیح السنۃ کا خطی نسخہ ہمارے ذخیرہ میں ہے، جو کرم خوردہ ہے لیکن اس نسخہ کا خط مولف کے خودنوشت رسائل و دستاویزات سے مشابہت رکھتا ہے اس لئے ہم اسے مولف کا خودنوشت خطی نسخہ قرار دے سکتے ہیں، جس کے کل ۱۳۱ اور اوراق یعنی ۲۶ صفحات ہیں، یہ رسالہ بھی ہمارے ذخیرہ کی زینت ہے۔

۱۔ عبدالرسول قادری: مخدوم محمد ہاشم ٹھٹھوی ۲۲۲-۲۲۳

مولف نے رسالہ کے آخر میں لکھا ہے کہ میرا یہ رسالہ حضرت مرشدی مولانا حیات سندھی کے رسالہ کی شرح پر منطبق ہے:

سبحان اللہ شرح این رسالہ مارا بر طبق شرح حضرت مرشدی مولانا حیات سندھی المدنی رضی اللہ عنہ در رسالہ قرۃ العین فی اعتراض البکاء علی الحسین اتفاق افتاد

اس اقتباس میں جس رسالہ ”قرۃ العین“ کے حضرت شیخ محمد حیات سندھی کے رد میں لکھنے کا ذکر کیا ہے وہ دراصل مخدوم محمد معین ٹھٹھوی (ف ۱۱۶۱ھ / ۱۷۷۸ء) کے رسالہ ”قرۃ العین فی البکاء علی الحسین“ ہے، جس کا قلمی نسخہ کتاب خانہ ملک عبدالعزیز، مدینہ منورہ میں ہے، ۱۔ شیخ محمد حیات سندھی کا رسالہ اظہار ”غین قرۃ العین فی البکاء علی الحسین“ کا قلمی نسخہ کتب خانہ ثیاری (سندھ) میں ہے۔ ۲۔

اس اقتباس میں حافظ صاحب نے شیخ محمد حیات سندھی کو ”مرشدی“ اس لئے لکھا ہے کہ وہ آپ کے استاد حدیث مولانا ابوالحسن سندھی مدنی کے شیخ حدیث تھے۔ ۳۔

بیان شروط الایمان و ارکان الایقان (فارسی نثر)

اس رسالہ کا آغاز اس طرح ہوتا ہے:

فاتحة كل امر حكيم و خطبة كل كتاب مبین، الحمد لله رب العالمین و الصلوة والسلام علی رسولہ محمد سید المرسلین و آلہ و اصحابہ اجمعین بعد..... میگوید صدیق ملت بیضا و صدیق حنیف از آراء فاسدہ و اہوا و خیر خواہ حافظان شریعت غرا کہ این کلمات تامات دو اند..... می گوید بندہ ضعیف محمد صدیق بن محمد حنیف کہ گمان کردہ نہ شود.....

۱۔ راجہ محمد انس: مخدوم محمد معین ٹھٹھوی، حیدرآباد (سندھ) ۲۰۱۳ء، ص ۳۱۱-۳۱۲

۲۔ مگر یو، رفیق احمد: شیخ محمد حیات سندھی، حیدرآباد، سندھ ۲۰۰۹ء، ص ۵۰۰-۵۰۵

۳۔ تفصیل بیان کی جا چکی ہے۔



بنیادی طور پر یہ رسالہ اسلامی عقائد کے متعلق ہے، اور مسلم معاشرے میں جو بدعات رواج پا گئی تھیں ان سے ان کو آگاہ کرنے کے لئے تالیف کیا گیا ہے..... یہ بھی لکھا ہے کہ صوفیہ کے مکاشفات علماء مجتہدین کے مقابلہ میں شریعت پر عمل کی صورت میں قابل قبول نہیں ہیں، یہی بات اکابر صوفیہ خصوصاً حضرت امام ربانی مجدد الف ثانی نے بھی متعدد مرتبہ لکھی ہے۔

ان بدعات کا ذکر کرتے ہوئے لکھا ہے کہ اہل ہند اس قسم کے امور میں مبتلا ہیں:

دریس مرض مهلك گرفتارند اهل هندوستان و كاتب حروف تنها قابل نیست  
بآں بلکه شیخ عبدالحق دہلوی در رسالہ ما ثبت من السنہ فی ایام الستہ  
نیرنمودہ بیان و عبارتہ ہذہ..... (ورق ۸- ل)

حضرت مجدد الف ثانی کا حوالہ دیتے ہوئے لکھتے ہیں:

حضرت شیخ احمد کابلی سہرندی معروف بہ مجدد الف ثانی از مقولہ ہم  
خرفی آوردہ اند بمیان رسالہ اثبات نبوة و نصہ ہذا انی عارایت فتور اعتقاد  
الناس فی ہذا الزمان فی اصل النبوة..... و منع ذبح البقر مما ہو من اجل شعائر  
الاسلام فی الہند.....

یہ بھی لکھا ہے کہ مسلمانوں میں جو اس قسم کی بدعات پھیلی ہیں وہ غیر مسلموں کے ساتھ اختلاط کے  
باعث ہیں:

وآلت سلاطین و امراء بسبب نفوذ این کلاب در طبع اهل سلطان چہ کثرت  
طرق غصب ازینہا است و..... (ورق ۸ ب)

ایک مقام پر حضرت مجدد الف ثانی کے رسالہ رد روافض کا حوالہ دیتے ہوئے لکھا ہے:

در رسالہ رد روافض فرمودہ اند کہ دیار ہندوستان ہر چند از سائر ممالک  
در اسلام متاخر است و از اصحاب کرام ہیچ یکی باین اقلیم تشریف  
نیاوردہ..... (ورق ۹- ل)

ایک اور مقام پر حضرت مجدد الف ثانی کے مکتوبات کا حوالہ دیتے ہوئے لکھا ہے:

”حضرت مجدد کبہ تمام شریعت اند و از بقیہ طینت حضرت محمد رسول اللہ ﷺ اند و مجتہد در علم کلام بحکم نبی کریم در منام و مجدد الف ثانی الی یوم القیام مدعیان ان کل من وصل الیہ فیض کاینما من کان..... و بہ بعضی رقعات علم ظاہری در آن ایام و باظہار مسودات سیاہ فام مکتوبات معجز نظام کہ حاصل عمر تمام شریف اند“..... (۱۱- ل)

اہل سنت کے ائمہ مجتہدین کے متعلق لکھا ہے:

”حضرات ائمہ مجتہدین بعد از صحابہ رضوان اللہ تعالیٰ علیہم اجمعین بدرجہ قصویٰ و رتبہ علیا آن متصف بودند“..... (ورق ۱۲- ل)

شیخ اکبر ابن عربی کے کئی اقوال کی تشریح بھی اس رسالہ میں ملتی ہے، مجتہد کے قول کو کشف پر ترجیح دینے کے بارے میں لکھا ہے:

قلت فلای شیء لم یوجب العلماء باللہ تعالیٰ العمل بما اخذہ العالم العمل بعلوم الکشف من حیث ضعفها و نقصها عما اخذہ العالم طریق النقل الظاہر وانما ذلک الاستفتاء عن عمدہ فی الموجبات بصرایح ادلة الكتاب والسنة

(ورق ۱۳- ل)

کثیر التصانیف علماء کا بھی بڑے عمدہ انداز میں تذکرہ کیا ہے (ورق ۱۵- ل ب)

مولف نے اس رسالہ کے آخر میں ایک مسکتہ الختام کے تحت بعض آیات کی تشریح بھی شامل کی ہے، یہ کرم خوردہ رسالہ بھی ہمارے ذخیرہ میں ہے، جو مولف کے قلم کا نوشتہ ہے، اس کا خط بھی توضیح السنۃ سے مشابہت رکھتا ہے۔

۱۔ اس رسالہ کا ایک اور خطی نسخہ بھی ہمارے ذخیرہ میں ہے (شمارہ MS. 150) ہماری مرتبہ فہرست میں اسے غلط طور پر ”کلمات تامات“ لکھ دیا گیا ہے، اب اپنی غلطی سے رجوع کرتا ہوں۔

آخر میں لکھا ہے کہ اس کا نام تاریخی ہے:

”تسمیہ نمودم ایس رسالہ را بہ ”بیان شروط الایمان و ارکان الایقان“ در

سمانیکہ حاصل آید از اسم آن“

تخذیر الاخوان (عربی نثر)

اس پیش قیمت رسالہ کا آغاز اس طرح ہوتا ہے:

الحمد لله الذی اصحک الحدائق بیکاء سحائب افضاله..... و بعد فہذا

تخذیر الاخوان و الخلان عمّا شرع المدعون للعرفان فی هذه الازمان رقمہ

الصدیق الصدیق لارباب التحقیق و التوفیق

در اصل یہ مولف کی معجم الشیوخ ہے، اس کی بنیاد پر ہم نے ان کے احوال و آثار مرتب کئے ہیں۔

اس میں اپنا نام اس طرح لکھا ہے:

قال الفقیر الضعیف صدیق بن محمد حنیف و..... (ورق ۳ ب)

چونکہ مولف لاہور یعنی پنجاب کے مرکز میں رہتے تھے اس لئے اس میں کئی جملے مقامی زبان اردو کے

بھی لکھے ہیں مثلاً عوام میں یہ غلط فہمی کہ رام رحیم ایک ہے، اے (۵-۱) کا رد کیا ہے، ایک مقام پر اتحاد و حلول کا

رد کرتے ہوئے شیخ اکبر ابن عربی کا دفاع کیا ہے کہ ان پر اتحاد و حلول کا الزام غلط ہے۔ (ورق ۸-ا، ب)

ایک مقام پر اپنے تبصرہ کا تتمہ لکھتے ہوئے لکھا ہے:

فاعلم ان المراد بالعلم الباطنی علم ما يتعلق اغلبہ باصلاح القلب و المعاد

و بالعلم الظاہر..... (۱۰، ب)

مشائخ کی عصمت کے عقیدہ کو خلاف عقل قرار دیا ہے (۱۹-۱)

۱۔ دیگر کئی جملے اس طرح کے ہیں مثلاً تعجب ہے کہ مناسبت..... محض خدائے تعالیٰ کی قدرت سن آ کی

(۱۶-ا)، وہ ہو بجادلہ و کہتا ہے او کے اے حضرت میاں اسلام کے جہر (۱۶ ب)، پس میں تو کذت نمی گویم

کہ کلمہ پھر اپنے اور خدا بھی جانتا ہے کیوں یارو (۱۶-ب)

مشائخ کی کرامات بھی تامل کے ساتھ قبول کرنے کی ہدایت کی ہے، (ورق: ۲۱-۱) اس کے بعد تحدیثِ نعمت کے طور پر اپنے احوال بیان کئے ہیں، اپنے والد گرامی ملا محمد حنیف بن ملا محمد لطیف کابلی خطیب مسجد وزیر خان، اپنی والدہ (از بنات تاشکند) کا بھی ذکر کیا ہے، جو اس مقدمہ میں متعلقہ مقامات پر نقل و اقتباس کے طور پر بیان کیا جا چکا ہے، اپنا سال ولادت بمقام لاہور ۲۹ محرم ۱۱۳۸ھ بتایا ہے۔ (ورق ۲۳-۱)

اس کتاب میں جو مولف کی مثبت ہے، اپنے ۲۰ استادوں کے اسماء اور ان کی خدمت میں کون کون سی کتب پڑھیں، سب کچھ لکھ دیا ہے۔

اپنی ۲۳ رسالہ زندگی کے حوادث بھی بیان کئے ہیں، انہیں ”ہرج و مرج“ کہا ہے، جن کی تفصیلات ہم نے اس مقدمہ کے آغاز میں کتب تاریخ کے حوالے سے بیان کر دی ہیں، اپنے والد کا سال و تاریخ وفات ۳ رذی الحج ۱۱۶۲ھ درج کی ہے، یہ بھی بتایا کہ میرے والد مسجد وزیر خان میں چالیس سال تک خدمات انجام دیتے رہے۔

اسی رسالہ میں مولف نے اپنی ۱۹ تالیفات کے نام لکھے ہیں، جن کی تالیف میں وہ ۱۱۸۹ھ/۱۷۷۵ء تک مصروف رہے۔

آخر میں اپنے پہلے سفر حج ۱۱۷۰ھ/۱۷۵۶ء اور حرمین الشریفین میں وہاں کے علماء و محدثین کی خدمت میں حاضری اور ان سے ملنے والی اسناد بھی نقل کر دی ہیں، جن کا تذکرہ ہم عصری شواہد کی بنیاد پر متعلقہ مقامات پر کر چکے ہیں۔

تحدیر الاخوان جیسا پیش بہار سالہ بھی ہمارے ذخیرہ کی زینت ہے، جو مولف کا خودنوشت نسخہ ہے، اس کی ایک اور نقل بھی ہمارے ذخیرہ میں محفوظ ہے۔ (MS. 144)

مزیل الاحزان (دیوان)

یہ حافظ محمد صدیق لاہوری کا مجموعہ کلام ہے، جو آپ نے خود ۱۱۷۸ھ/۱۷۶۳ء سے پہلے مرتب کر لیا تھا، تحدیر الاخوان میں اس کا خود ذکر کیا ہے، اسی کتاب میں اپنے اساتذہ کے ذکر کے ذیل میں مولانا

۱- تحدیر الاخوان ۲۶- الف (حاشیہ)

شہر یار لاہوری کے حالات میں بین السطور اپنے دیوان میں ان کے کمالات بیان کرتے ہوئے لکھا ہے:

وقد اتفق لی غزل مطلعہ

در اخذ واجر است ان یار اللہ الی آخرہ وهو فی دیوانی موجود یشیر الی بعض

کمالاتہ ۲

ہمارے ذخیرہ مخطوطات میں ایک مخطوطہ کا صرف پہلا ورق ہے، ۳ وہ آپ کی کتابوں کے ساتھ ہی

مجلد تھا، غالب گمان ہے کہ وہ آپ کے اسی دیوان کا ہی ورق ہے، اس کا آغاز اس طرح ہوتا ہے:

زبان تازہ کردن عندئذ رعنا نوای خامہ بچہچہ تحمید بحید و غلغل توحید

حمید.....

اس کا پہلا شعر یہ ہے:

نحداً حمداً مخیطاً بالیان

نحمد اللہ الکریم المستعان

اس کے پہلے خالی ورق پر مخطوطہ کا نام ”گل شکر“ لکھا ہوا ہے، اس نام کی کوئی کتاب ہمیں فہر اس مخطوطات

و مطبوعات میں نہیں مل سکی، قیاس ہے کہ دیوان کا یہی پہلا ورق ہوگا۔ ۴

مسجد وزیر خان نہ صرف ایک مذہبی تعلیم کا مرکز تھا بلکہ علم و ادب کی محافل بھی اس کے صحن میں منعقد

ہوتی تھیں، یہ دور وسطیٰ کے ہندوستان کے معروف علمی مرکز، لاہور میں تھی، جہاں ادبا، شعراء و علماء بکثرت

موجود تھے۔

۲۔ ایضاً ۲۵ ب

۱۔ تحذیر الاخوان ۲۶۔ (حاشیہ)

۳۔ اس ورق کا عکس ہم نے رسائل کے آخر میں دے دیا ہے، مطبوعہ امام ربانی پبلی کیشنز، لاہور

۴۔ حافظ محمد صدیق لاہوری عربی و فارسی میں شعر کہتے تھے، اپنا مجموعہ کلام ”مزمل الاحزان“ کے نام سے

جمع کیا تھا، آپ نے حضرت سید اسحاق گارزون (میران بادشاہ) مدفون صحن مسجد وزیر خان کی مدح میں ایک

قصیدہ عربی میں لکھا تھا، حافظ محمد صدیق تارک تخلص کرتے تھے، محمد الدین فوق نے آپ کے عربی و فارسی

اشعار بھی نقل کئے ہیں۔ (تذکرۃ العلماء و المشائخ ۵۸)



معروف شاعر و تذکرہ نویس غلام علی آزاد بلگرامی، سندھ سے لاہور پہنچے تو وہ بارہ ماہ تک یہاں مقیم رہے اور یہاں کے مجالس شعر و سخن کا انہوں نے اپنی کتاب ”خزانہ عامرہ“ میں تذکرہ کرتے ہوئے خود لکھا ہے:

حاکم (شاہ عبدالحکیم حاکم لاہوری مولف تذکرہ مردم دیدہ) بافقیر گفت  
 زبانی شاہ آفرین (لاہوری ف ۱۱۵۴/۱۷۴۱ء) زبانی شاہ آفرین یاد دارم کہ  
 سابق در صحن مسجد وزیر خان واقع لاہور جمععی از موزونان مجلس سخن  
 می آراستند و مشاعرہ را گرم می ساختند، روزی ملا محمد سعید اعجاز  
 اکبر آبادی کہ در آن وقت تازہ وارد لاہور شدہ بود دریں بیت ناصر علی  
 سرہندی) کہ:

صریر خامہ دانم کہ با طبعت نمی سازد  
 دریدی نامہ دل صد پارہ شد قاصد رسید ایں جا  
 اعتراض کرد کہ ہر گاہ صریر خامہ کہ عاشق از راہ زود و دراز مکتوب می  
 نویسد..... اے

یہ تو عین حافظ محمد صدیق کے والد کی امامت کا زمانہ ہے، اس وقت حافظ صاحب کی عمر سولہ سال کی تھی، یقیناً خود حافظ صاحب اور ان کے خانوادہ کے تمام افراد ادبا، شعراء اور علماء میں سے تھے، حافظ صاحب کی ولادت پر قطعہ تاریخ بھی لکھا گیا تھا، جو یقیناً آپ کے والد جو اس وقت اس مسجد کے خطیب تھے، نے کہا ہوگا۔

۱۔ آزاد، غلام علی بلگرامی: خزانہ عامرہ، طبع ناصر نیکو بخت و شکیل اسلم بیگ، ص ۴۱، اس سے پہلے مشہور ہندو شاعر و ادیب چندر بھان برہمن (ف ۱۰۷۳/۱۶۶۳ء) بھی لاہور آیا تو مسجد وزیر خان گیا تھا اور وہاں کی ادبی محافل کا اس نے بھی ”چہار چمن“ میں ذکر کیا ہے، اس کا ایک رقعہ بھی نواب وزیر خان کے نام ہے۔ (منشآت برہمن ۴۹، ۱۲۳)

۲۔ تفصیل کے لئے دیکھئے عنوان ”خانوادہ حافظ محمد صدیق“

دیوان کے مذکورہ بالا اقتباس سے اندازہ ہوتا ہے کہ اس میں آپ اپنا ہر قسم کا کلام جمع کر دیا ہوگا، جس میں آپ نے اپنے اساتذہ کے کمالات اور ان کی شان میں مدحیہ اشعار بھی بکثرت کہے ہوں گے۔ بہر حال ہم آپ کے اس دیوان کے قلمی نسخے کے وجود سے تاحال بے خبر ہیں، آپ کا سارا خانوادہ وعظ کے علاوہ شعر و ادب سے گہرا لگاؤ رکھتا تھا کیوں کہ یہ اس عہد کی معاشرت کا اہم ترین جز تھا۔ آپ کے کے فرزند اکبر اور جانشین حافظ غلام محمد معروف بہ امام گاموں باقاعدہ شاعر تھے، ان کی منظوم کتب میں سے ایک عرفانی مجموعہ گنج خوبی (ہجو المقلدین) موجود ہے، ان کے عاشقانہ ابیات زمان زد خلق تھے، ۱۔ اس خاندان کے ایک اور فرد مرزا اکرم بیگ بھی باقاعدہ شاعر تھے۔ ۲۔ اس خانوادہ کے آخری عالم مولانا فرزند علی نے امام غلام محمد کی کتاب ”شمس التوحید“ کتابت کرتے ہوئے حافظ محمد صدیق کا یہ ایک شعر حاشیہ پر نقل کیا ہے۔

بیا ای مومن سنی بہ بیت اللہ اندر شو

طہارۃ ساز از خون دل و یاقوتِ احمر شو

القول الحق فی بیان ترک الشعر و الخلق

حافظ صاحب کے اس رسالہ کے کسی قلمی نسخے کے وجود کا ہمیں تاحال علم نہیں ہے، آپ نے اسے

۱۱۸۱ھ / ۱۷۶۷ء کی تالیف بتایا ہے۔ ۳

۱۔ تحقیقاتِ چشتی ۶۷۶-۶۷۷

۲۔ مرزا بیگ کی ایک فارسی مثنوی کے دستیاب اور اراق کا عکس بھی شمس التوحید کے آخر میں شامل ہے۔

۳۔ اس شعر پر فرزند علی صاحب نے ایک عمدہ حاشیہ لکھا ہے، یعنی:

باید کہ جمیع آلود گیہای دنیاوی و خواہش نفسانی را مطلقاً و اصلاً ترک نمودہ

پاکئی دل حاصل بکنید و باز بہ بیت اللہ کہ مسجد ست داخل شد، بحضور دل

متوجہ و راغب شود و ذکر الہی بدل و جان بکند و تجلیات نور ربانی را مشاہدہ

نماید، از کاتب فرزند علی (شمس التوحید تالیف امام غلام محمد)

۴۔ تذییر الاخوان ۲۶-۱، حاشیہ

درء التعسف عن ساحة عصمة يوسف (عربی نثر)

اس کا موضوع نام سے ظاہر ہے، یہ رسالہ حافظ صاحب ۱۱۷۹ھ اور ۱۱۸۱ھ کے مابین تالیف کر چکے تھے، اس کا آغاز اس طرح ہوتا ہے۔

الحمد لله الذي كرم الانسان بالايمن و خص من نبههم الانبياء المرسلين  
بالعصمة و مقام الاحسان..... و بعد فيقول العبد الراجي شفاعة لهذا النبيه  
النبي صديق بن محمد حنيف الحنفي ادركه الله بلطفه الجلي و الخفي اني  
قد كنت ايوم الفاضل البارع السامي نور الدين عبد الرحمن الجامي في بيانه  
قصة..... فشرعت في التاليف مسميا له درء التعسف عن ساحة عصمة  
يوسف و مفصلاً له على اربعة فصول كلها.....

الفصل الاول في عصمة الانبياء الملائكة

الفصل الثاني في تفسير قوله تعالى.....

الفصل الثالث في دفع الظن و سوء عن جناب الشيخ

الفصل الرابع في بعض فضائل المناديين.....

بنیادی طور پر یہ رسالہ مولانا جامی کی مشہور کتاب ”یوسف زلیخا“ کے جواب میں لکھا گیا ہے، جہاں

مولانا سے اس قصہ کے بیان میں جو تساہل ہوا ہے، اس سلسلہ میں تالیف کیا گیا ہے۔

اس کا ایک خطی نسخہ ہمارے ذخیرہ میں موجود ہے۔ (شمارہ MS. 147-C)

منتخب جامع فی الوظائف

یہ روزمرہ کے وظائف کا مجموعہ ہے، جو حافظ صاحب نے ۱۱۸۶ھ/۱۷۷۲ء سے پہلے مرتب کر لیا تھا،

اس کا کوئی نسخہ محفوظ نہیں ہے۔

۱۔ تحذیر الاخوان ۲۶۔۱، حاشیہ

۲۔ ایضاً

## ہدم الطاعوت فی قصۃ ہاروت و ماروت

یہ رسالہ بھی حافظ صاحب ۱۱۸۶ھ/۱۷۷۲ء سے پہلے تالیف کر چکے تھے، ۱۔ اس کے بھی کسی نسخہ کے وجود کا علم نہیں ہے۔

## نور حدقہ الیقین فی مثال النعلین الثقلین

یہ رسالہ بھی مذکورہ سنہ سے پہلے تالیف ہو چکا تھا، ۲۔ ہم تا حال اس کے کسی قلمی نسخہ سے واقف نہیں ہیں۔

## ازالۃ الفسادات فی شرح مناقب السادات

حافظ صاحب نے یہ شرح ۱۱۸۸ھ/۱۷۷۴ء کو لکھی تھی، ۳۔ ”مناقب السادات“ قاضی شہاب الدین دولت آبادی (ف ۸۴۹ھ/۱۴۴۵ء) کی تالیف ہے، ۴۔ علامہ دولت آبادی نے اس موضوع پر دو کتابیں لکھی تھیں، اول رسالہ افضلیت عالم برسید، جس پر اس عہد کے علماء و سادات کے مابین اختلافات پیدا ہو گئے، آپ کے ایک استاد بھی اس رسالہ پر آپ سے ناراض ہوئے، ۵۔ تو آپ نے اسے دریا برد کر دیا۔ ۶۔

تاہم اس مسئلہ پر علماء کے مابین اختلاف رہا، حافظ محمد صدیق لاہوری نے بھی اسے فساد قرار دیتے ہوئے قاضی صاحب کی کتاب ”مناقب السادات“ کی یہ شرح لکھی، اس شرح کے کسی قلمی نسخے کا ہمیں علم نہیں ہے۔

۳۔ ایضاً

۲۔ ایضاً

۱۔ تحذیر الاخوان ۲۶-۱، (حاشیہ)

۳۔ قاضی دولت آبادی کی مناقب السادات (فارسی) کے بہت سے خطی نسخے پاکستان و ہند کے کتب خانوں میں پائے جاتے ہیں، ہمارے ذخیرہ میں اس کا ایک روٹوگراف (شمارہ R.338/A) موجود ہے۔

۵۔ اخبار الاخبار ۳۶۱

۶۔ خزینۃ الاصفیاء ۱/۳۹۱، دیار پورب میں علم و علماء ۲۰۳-۲۰۴

## تبیض الرق فی تبیین الحق فی ردّ ما تساہل فیہ شیخ عبدالحق

حافظ صاحب نے یہ رسالہ ۱۱۸۹ھ / ۱۷۷۵ء کو تالیف کیا، ۱ جو شیخ عبدالحق محدث دہلوی (ف ۱۰۵۲ھ / ۱۶۳۲ء) کے کسی رسالہ کا رد ہے، چونکہ حافظ صاحب کے اس رسالہ کے ہمیں کسی خطی نسخہ تک رسائی نہیں ہوئی ہے، اس لئے یہ نہیں کہا جاسکتا کہ آپ نے شیخ محدث کے کس رسالہ کا رد لکھتے ہوئے کس مسئلہ میں شیخ کا ”تساهل“ ثابت کیا ہے؟

یہ تو صرف ان کتابوں کا مختصر سا تعارف ہے، جن کا آپ نے خود ۱۱۸۹ھ تک ذکر کیا ہے، اس کے بعد آپ چار سال ۱۱۷۸ھ / ۱۷۶۴ء بقید حیات رہے، یقیناً آپ ان چار سالوں میں تصنیف و تالیف، درس و تدریس اور تذکیر میں مصروف رہے ہوں گے لیکن ان آخری چار سالوں میں آپ نے کون کون سی کتابیں لکھیں، ہمیں کچھ معلوم نہیں ہے۔

## سال وصال

خاندانی دستاویز میں حافظ محمد صدیق لاہوری کا سال وفات ۱۱۹۳ھ / ۱۷۷۹ء درج ہے، ۲ یہی سنہ حدائق الحنفیہ ۳ اور نزہۃ الخواطر ۴ میں بھی ہے، لیکن تاریخ وفات کسی نے نہیں لکھی، دستاویز مذکورہ کے الفاظ اس طرح ہیں:

تاریخ واقع شدن حضرت امام صاحب مسجد وزیر خان امام حافظ صدیق

۱۱۹۳ بود کو بیان امام اعظم آن

۱۔ تحذیر الاخوان ۲۶۔ (حاشیہ)

۲۔ دستاویزات (دستاویز ۲) ورق ۵۲

۳۔ حدائق الحنفیہ ۴۷۰

۴۔ نزہۃ الخواطر ۶ / ۳۲۳

رحمن علی نے تذکرہ علمائے ہند ۱۹۴ (فارسی) اردو ترجمہ ۴۳۹ میں سال وفات ۱۱۹۲ھ درج کیا ہے، گویا ایک سال کا فرق ہے، دیگر تذکرے محض ناقل ہیں۔



ان کے اعداد و شمار کرنے سے کسی بھی مادہ سے ۱۱۹۳ھ برآمد نہیں ہوتا، جیسا کہ ہم خود حافظ صاحب کا قول اپنی تاریخ ولادت کے متعلق ۱۱۳۸ھ درج کر چکے ہیں جس کے مطابق آپ کی عمر کل پچپن سال بنتی ہے۔

### خانوادہ حافظ محمد صدیق لاہوری

حافظ محمد صدیق کے والد ملا حافظ محمد حنیف کابلی اور دادا ملا محمد لطیف اور والدہ ساجدہ بی بی کا ذکر کیا جا چکا ہے، حافظ محمد صدیق کے کسی بھائی کا ہمیں نام معلوم نہیں ہو سکا، یا تو آپ اپنے والد کے اکلوتے فرزند تھے، یا ان کے بھائی کابل واپس چلے گئے، وہاں کی شخصیات کے بارے میں ہمارے پاس اتنے ماخذ نہیں ہیں کہ ہم ان سے آگاہ ہو سکیں۔

حافظ محمد صدیق کے چار فرزند حافظ غلام محمد معروف بہ امام گاموں، میاں محمد، حافظ عبدالرحیم اور محمد عوض! تھے اور آپ کی تین صاحبزادیوں کے نام ملتے ہیں، یعنی: حمیدہ (بنت اول)، زینت النساء (دوم)، صالحہ (بنت ثالث تھیں، جن کے نام ایک تقسیم نامہ املاک میں ملتے ہیں۔ ۲

حافظ محمد صدیق کی ایک ہی بہن کا ذکر ملتا ہے کہ ان کا نکاح مرزا محمد عظیم بیگ بن مرزا عبداللہ بیگ کے ساتھ ۲۶ محرم ۱۱۶۷ھ/۱۷۵۳ء کو ہوا، گویا انکا نکاح ان کے والد حافظ محمد حنیف کی وفات ۱۱۶۲ھ/۱۷۴۹ء کے بعد ہوا، حق مہر کی رقم ساٹھ ہزار روپے طے کی گئی، جس کے وکیل سیادت و نجابت پناہ خواجہ نعیم اللہ (مدرس مسجد بادشاہی، لاہور)، امام الائمہ خواجہ امان اللہ (امام مسجد بادشاہی مذکور) وغیرہ تھے۔ ۳

حمیدہ بیگم بنت حافظ محمد صدیق کا نکاح مرزا عبدالرحمن بیگ مشہور بہ مرزا مہتر بیگ بن مرزا محمد عظیم بیگ کے ساتھ ہوا تھا، جس کے بطن سے رحیمۃ النساء خانم، سیدہ خانم اور صابرہ خانم تولد ہوئیں۔ ۴

۱۔ حافظ محمد عوض، غالباً حافظ غلام محمد کی وفات ۱۲۴۲ھ کے بعد مسجد وزیر خان کے امام بنے تھے، انہوں نے اس مسجد کے تمام اوقاف اپنے بیٹے حافظ محمد بخش کو عطا کر دیئے تھے، بتاریخ رجب ۱۲۴۶ھ (دستاویز

۱/۵۷) ۲۔ دستاویزات (ورق ۱۰)

۳۔ دستاویزات (ورق ۲۸) ۴۔ ایضاً ورق ۴۴

اور زینت النساء بنت حافظ محمد صدیق کا نکاح مولوی رحیم بخش بن مولوی محمد یحییٰ قریشی امام مسجد بادشاہی، لاہور کے ساتھ ہوا تھا، جن کے لطن سے عائشہ بیگم، سکینہ بیگم اور فہمیدۃ النساء بیگم کی ولادت ہوئی، انہی رحیم بخش نے ایک قطعہ زمین مرزا اکرم بیگ چغتائی کو ۱۲۵۷ھ کو فروخت کیا تھا۔ ۲

حافظ غلام محمد معروف بہ امام گاموں

حافظ محمد صدیق کے فرزند کلاں تھے، حافظ صاحب جب دوسری مرتبہ حج کی سعادت حاصل کرنے کے لئے ۱۲۷۹ھ/۱۷۶۵ء کو لاہور سے روانہ ہوئے تو ایک تولیت نامہ لکھا، جس میں آپ نے اس فرزند بزرگ حافظ غلام محمد کو اپنا جانشین نامزد کر کے تمام جائیداد بھی ان کے نام کر دی، مذکورہ سنہ میں اپنے اس بیٹے کے متعلق لکھا ہے:

عہدہ امامت و خطابت مسجد شریفہ مبینہ خلد مکان نواب وزیر خان مرحوم و مغفور کہ تبلیغ و رثہ پدری باین فقیر رسیدہ است و کسی دیگری را بجز این فقیر در آل اختیار نیست، اکنون عہدہ مذکور را بہ جمیع الاستحقاق بہ فرزند سعید الرشید خود امیدوار رحمت اللہ الاحد غلام محمد کہ بالغ و صالح و طالع و حافظ القرآن بالرابع است بطریق نیابت تفویض می نماید و مقرر می گرداند کہ آیندہ انصرام و اہتمام فرائض امامت و خطابت مسجد مذکور باختیار فرزند مذکور است، و دیگری را دعویٰ و دخل نیست، و دریں باب جملہ ارباب فضل و کمال خصوصاً قاضی صاحب قاضی محمد اسلام و قاضی عطاء اللہ و خواجہ فدای خان و مرزا محمد فاضل نبیرہ نواب مرحوم و ہریک متولی و داروغہ و متعلقین مسجد کہ مواہیر شان شہادتاً بر حاشیہ این مرقومہ ثبت است..... دوم محرم ۱۱۷۹ھ ۳

۲۔ ایضاً

۱۔ دستاویزات (ورق ۲۸)

۳۔ دستاویزات ورق ۴۹، اس اہم دستاویز کا عکس رساں حافظ محمد صدیق کے آخر میں شامل کر دیا گیا ہے

حافظ غلام محمد نے کن علماء سے تحصیل کی؟ اس کی تفصیل نہیں ملتی، غالب گمان ہے کہ انہوں نے اپنے والد بزرگوار، جو ایک اجل عالم تھے کی خدمت میں ہی تکمیل کی ہوگی، ان کا نام چونکہ غلام محمد تھا اور پنجابی مزاج کے مطابق غلام کو گامایا گاموں کہا جاتا ہے، آپ اسی کے عرف سے معروف تھے۔

## تالیفات

اپنے والد محمد صدیق کی طرح حافظ غلام محمد نے بھی کئی اہم کتابیں لکھی تھیں، جن میں سے بعض دستیاب کتابوں کا مختصر تعارف کروایا جا رہا ہے:

ہجو المقلدین (فارسی، نظم)

یہ کتاب فارسی نظم میں ہے اور صوفیانہ طرز کی ہے، مولف نے اس کا آغاز اس طرح کیا ہے۔

گنج مخفی است در تو ای دلدار بی خبر زان نشستہ چون مار  
آخری ورق پر اپنا تخلص غریب استعمال کرتے ہوئے لکھا ہے کہ میں سنی، قادری اور حنفی اور روافض  
سے بیزار ہوں۔

ایس غریب ابن حافظ صدیق	از دل و جان غلام ایس ہر چار
سنی و قادری و حنفی ام	از روافض خوار جسم بیزار
گر تو پرسی کہ اسم جسم چیست؟	تو غلام محمد پندار
در تخلص غریب پنداری	گر بخوانی تو نظم من ای یار
بحقیقت اگر نظر بکنی	نہ تخلص نہ اسم و جسم شار

ہمارے ذخیرہ کا یہ مخطوطہ مصنف کے نبیرہ فرزند علی کے ہاتھ کا لکھا ہوا ہے، جس کی کتابت انہوں نے

۱۲۹۳ھ کو کی ہے۔

کتاب کے نام سے تو یہی سمجھ میں آتا ہے کہ یہ تقلید کے رد کے موضوع پر ہے لیکن اس کے آخر میں مصنف نے واضح طور پر خود کو سنی، قادری اور حنفی لکھ کر وضاحت کر دی ہے کہ یہ رسالہ تقلید کے رد میں نہیں ہے

۱۔ غلام سرور لاہوری، مفتی: حدیقۃ الاولیاء ۲۶۳

بلکہ عمومی پند و نصائح پر ہے، بعض نسخوں میں اس کتاب کو گنج مخفی کے نام سے بھی یاد کیا گیا ہے  
شمس التوحید (فارسی نثر)

یہ بھی حافظ امام غلام محمد معروف بہ امام گاموں کی تالیف ہے، جو اخلاقیات اور اولیائے کرام سے  
منقول حکایات پر مشتمل ہے، اس کا آغاز اس طرح ہوتا ہے:

الحمد لله الذي لم يتخذ ولداً ولم يكن له شريك في الملك ولم يكن له ..... اما  
بعد مي گوید بنده بالتصديق غلام محمد بن امام حافظ محمد صديق ولد امام  
حافظ محمد حنيف كابلې ثم لاهوري ..... سني حنفي المذهب امام مسجد  
وزير خان مرحوم ..... باعث بر جمع كردن و تاليف اين كتاب كه مسمي است  
به شمس التوحيد آن بود كه سالها شوق ايمان و ذوق جان مرا بر آن ميداشت  
كه كتابي در سيرت عارفان و در حقيقت كاملان سازد و بتكميل آن پردازد  
و التماس شاگرد و عزيز و عارف با تميز عبدالرحمن داننده رمزهاي عارفان و  
بينده تجليات عاشقان ..... مويد و موكد مي شد وليكن امري نمي شد يعنى  
توفيق نه يافت كه جلوه جمال شايد مقصود در توقف بود، ابیات.....

اس میں درج اشعار خود مولف کے ہیں، جن کا تخلص غریب تھا، ایک شعر میں اپنا تخلص اس طرح لکھا ہے:

روی آن گلرخ چو دیدہ بس عجیب      مثل بلبل گشت شیدا این غریب

وہفت باب معین کردہ شد کہ ہفت کوچہ عشق و.....

باب اول در فضیلت چار یار کبار رضی اللہ تعالیٰ عنہم.....

باب دوم در فضیلت مجتہدان دین و امامان بالیقین

باب سوم در طلب پیر کامل و یافتن شیخ اکمل و در فرمان برداری او بودن

باب چہارم در فکر مراقبہ کہ بنا سلوک راہ حق است

باب پنجم در ذکر دل کہ کلید خزانہ غیبی است

باب ششم در ذکر سیر کہ خلاصہ اذکار.....

باب ہفتم در اسم ذات کہ برای یافتن و دانستن.....

مخطوطہ پر حواشی سے معلوم ہوتا ہے کہ مولف اس کا نسخہ مکمل نہیں کر سکے تھے، ان کے نبیرہ فرزند علی نے اسے مکمل کیا لیکن خلا پھر بھی رہ گئے، ایک ابتدائی ورق کے حاشیہ پر لکھا ہے:

ایں عبارت از نسخہ صححہ کہ مسودہ جناب مصنف علیہ الرحمہ بود یافتہ

نشدد..... و غلط ہم معلوم می شود.....

ایک اور ورق کے حاشیہ پر تحریر ہے:

ایں ہم عبارت مطابق نسخہ اصلی نیست اما بنظر درست می آید.....

اس مخطوطہ میں بکثرت اشعار درج ہوئے ہیں جو مولف کے اپنے اشعار ہیں، یہ فارسی میں ہیں۔

بعض مقامات پر اس مخطوطہ کے مرتب و کاتب فرزند علی (نبیرہ مولف) نے اپنے فارسی اشعار بھی

حاشیہ پر موقع کی مناسبت سے درج کر دیئے ہیں۔

مولف نے اس کتاب میں اپنے مرشد حضرت عبداللہ شاہ بلوچ کے اقوال بھی نقل کئے ہیں، اسم ذات

پر ان کا قول اس طرح لکھا ہے:

حضرت پیرو مرشد حقیقت آگاہ فقیر عبداللہ شاہ پیشوای سالکان بعضی از

یاران رامی فرمودند کہ اسم اللہ را کہ اسم ذاتی ست و دیگر اسمای صفاتی

است و معنی این اسم آن ست کہ او منم و ہم او ست صاحب صفت ست.....

اس کتاب کے خاتمہ میں مولف نے بہت سے عاشقانہ اشعار بھی نقل کئے ہیں، مثنوی مولانا روم کے

اشعار بھی بکثرت پائے جاتے ہیں۔

۱۔ ایک دوسرے حاشیہ پر تحریر ہے: گمان..... ازیں جا کاتب نسخہ اول چیزی غلطی نبودہ است وہم گمان.....

کہ جناب مصنف..... ایں مجموعہ را بذاتہ خود جمع نکرده اند.....

ورق ۸۰ ب پر بھی اسی قسم کا حاشیہ ہے۔



اس کے کاتب فرزند علی مذکور نے ترقیمہ اس طرح لکھا ہے:

تمام شد کتاب "شمس التوحید" من تصنیف قدوة السالکین عمدة العارفین امام

مسجد وزیر خان حضرت میاں غلام محمد بتاریخ بیست و پنجم روز عرس

حضرت جیو یعنی روز سہ شنبہ مبارک تحریر یافت ۱۲۶۷ ہجری

یہ پورا خطی نسخہ بہت خراب حالت میں ہمیں ملا تھا اور اسی طرح ہمارے ذخیرہ میں محفوظ ہے، اور اوراق

کے نمبر نہیں لگے ہوئے، قیاس ہے کہ ۳۰۰/۱ اور اوراق ہوں گے۔

واقعات معراج (فارسی نثر)

ہمارے ذخیرہ میں ایک صدی سے بھی زیادہ عرصہ سے مسجد وزیر خان کے ائمہ کے لکھے ہوئے جو

مخطوطات محفوظ ہیں ان میں دو مخطوطات ایسے ہیں جن کے آغاز میں مولفین نے اپنے نام نہیں لکھے، ان

میں ایک تو عنوان بالا کا مخطوطہ ہے، اس کا انداز بیان بالکل حافظ غلام محمد کی دیگر تالیفات سے مشابہت رکھتا

ہے، اور دوسرا مخطوطہ شرح فصوص الحکم ہے، اس کا پہلا ورق نہیں ہے۔

ضخیم کتاب واقعات معراج میں مولف نے بکثرت فارسی اشعار موقع کی مناسبت سے درج کئے ہیں،

پہلا منظومہ کے ایک شعر میں "معین" تخلص کے طور پر آیا ہے، جو یقیناً مولانا معین واعظ کاشفی کا ہے، دیگر

بہت سے اشعار میں کوئی تخلص درج نہیں ہے۔

اس کے تیسرے زاید ورق پر ایک مہر ثبت ہے جس کا جمع ہے

حافظ محمد

امام مسجد وزیر خان

یہ حافظ محمد، مولف کتاب کے فرزند تھے، یعنی حافظ محمد بن حافظ غلام محمد، یہ صاحب مخطوطہ کے کاتب

مولانا فرزند علی کے والد تھے۔

مخطوطہ کے حواشی پر موضوع کی مناسبت سے بہت سی احادیث بھی نقل کر کے ان کی تخریج کی گئی ہے،

یہ کام غالباً مولف کا نہیں ہے، ممکن ہے مولف کے فرزند حافظ محمد یا ان کے پوتے مولانا فرزند علی کا ہو۔

آخر میں بسم اللہ الرحمن الرحیم کے فضائل بھی بیان کئے گئے ہیں اور ان کے آخر میں بہت سے فارسی

اشعار ہیں جو ممکن ہے کہ حافظ غلام محمد کے ہوں، چونکہ مخطوطہ بھی خاصا خراب حالت میں ہے اور جگہ جگہ افتادگی کے باعث بالاستیعاب مطالعہ ممکن نہیں ہے۔

شرح فصوص الحکم (فارسی نثر)

اس مخطوطہ کا پہلا ورق نہیں ہے، اس لئے شارح کا نام معلوم نہیں ہو سکا لیکن شرح کے اسلوب سے اندازہ ہوتا ہے کہ اس کے شارح امام غلام محمد ہی ہیں، عین ممکن ہے کہ یہ شرح حافظ محمد صدیق کی ہو، کیوں کہ انہوں نے بھی متن کے مولف شیخ ابن عربی کے ساتھ اپنے رسائل میں بڑی عقیدت کا اظہار کیا ہے، لیکن آپ کا رجحان تصوف کی طرف نہیں تھا، آپ نے کسی شیخ سے بیعت ہونے کا اپنے خودنوشت حالات میں ذکر نہیں کیا۔

اس لئے قیاس قوی یہی ہے کہ یہ شرح حافظ غلام محمد ہی کی ہے، ہم نے اس میں فصوص کے متن کے اقتباسات جو اس کی شرح میں درج ہیں سے مقابلہ کر کے دیکھا ہے، یہ واقعی فصوص ہی کی شرح ہے، اس کا موجود نسخہ صرف فص اور سیہ تک ہے، باقی حصہ دست برد زمانہ کی نذر ہو چکا ہے، شرح بہت ہی عالمانہ ہے، اپنے والد کے مقابلے میں حافظ غلام محمد یعنی شارح کا تصوف کی طرف کامل رجحان تھا، اس لئے یہ شرح انہی کی ہو سکتی ہے۔ حافظ غلام محمد فارسی اور پنجابی کے شاعر بھی تھے، فارسی میں ان کی منظوم کتاب ”گنج مخفی“ (ہجو المقلدین) کا تعارف کروایا جا چکا ہے، مفتی غلام سرور لاہوری نے لکھا ہے کہ ان کے اشعار زبان زد خلق ہیں (حدیقۃ الاولیاء ۲۶۴) تحقیقات چشتی، ۶۷۶

عبداللہ شاہ بلوچ کی خدمت میں

حافظ غلام محمد اس خانوادہ کے پہلے فرد ہیں جو کسی صوفی سے بیعت ہوئے، ورنہ آپ کے دادا حافظ محمد حنیف کے بارے میں تو خود حافظ محمد صدیق کا قول ہے:

کان بریئاً من التكلف والتصلف ولا يعتقد لہو لا ارباب التصوف اذ قد جرّ

بہم مراراً..... شیخا او شیخزادہ لكل قبیحة.....!

اتحذیر الاخوان ۲۳-۱

یعنی میرے والد صوفیہ سے عقیدت نہیں رکھتے تھے بلکہ ان کے نزدیک شیخ اور شیخ زادے بڑے تھے۔ اسی طرح حافظ محمد صدیق بھی کسی سے بیعت نہیں تھے، اگر ان کا کوئی صوفی شیخ ہوتا تو اپنے علوم ظاہری کے شیوخ (اساتذہ) کے ساتھ اپنی خودنوشت سوانح میں اس کا ذکر ضرور کرتے۔

بہر حال آپ کے فرزند کلاں حافظ غلام محمد اپنے عہد کے ایک قادری بزرگ شیخ عبداللہ شاہ بلوچ (ف ۸ جمادی الاول ۱۲۱۲ھ / ۱۷۹۷ء) سے نہ صرف بیعت تھے بلکہ ان سے ان کو خلافت بھی حاصل تھی، جو شیخ شرف الدین قادری پانی پتی کے خلیفہ تھے، جن کا سلسلہ چار واسطوں سے میاں میر قادری لاہوری (ف ۱۰۲۵ھ / ۱۶۳۵ء) سے ملتا ہے۔

حافظ غلام محمد نے اپنی کتاب ”شمس التوحید“ میں ان کے اقوال بھی نقل کئے ہیں، حافظ صاحب نے اپنے شیخ کے احوال، ملفوظات اور مکتوبات کا کوئی مجموعہ ضرور مرتب کیا ہوگا جس کے وجود سے آج ہم ناواقف ہیں۔

### وفات

حافظ غلام محمد معروف بہ امام گاموں کا انتقال ایک و باء کے دوران ۲۵ رذی الحج ۱۲۴۲ھ کو لاہور میں ہوا، کئی قطععات تاریخ وفات لکھے گئے، میاں فیض اللہ لاہوری کا قطعہ تاریخ ہماری مرتبہ دستاویزات (شمارہ ۵۲) میں ہے:

خرد گفت سالش کہ ہر سہ الف۔ بکش از غلام محمد امام

ایک اور قطعہ تاریخ کے آخری الفاظ ہیں:

یک غریب بمررد در غلبہ و باء دیگر تاریخ مغرب ۳

مسجد وزیر خان کے قریب ہی ۱۲۶۰ھ کو آپ کا روضہ بنایا گیا (ایضاً)

۱۔ غلام سرور لاہوری، مفتی: خزینۃ الاصفیاء ۱/۲۱۲-۲۱۵، شیخ عبداللہ شاہ بلوچ شیخ شرف الدین

قادری پانی پتی کے خلیفہ تھے، بہت سے افراد ان سے بیعت تھے۔ (حدیقۃ الاولیاء، ۷۰-۷۱)

۲۔ مورخ کشمیر حسن کھویہا می نے تاریخ کشمیر (۱/۳۲۸) میں لکھا ہے کہ لاہور میں سکھوں کے عہد میں

قحط اور وبا سے مخلوق پریشان ہوئی تھی۔

۳۔ ان قطععات کے اعداد جمع کرنے سے صحیح سال وفات برآمد نہیں ہوتا۔

اولاد

ہمارے ذخیرہ کی دستاویزات کے مطابق حافظ غلام محمد کی چار بیٹیاں تھیں:

حلیمہ بی بی، زینب بی بی، سکینہ بی بی اور عائشہ بی بی (دستاویز ورق ۴۴)

اور ان کے فرزند حافظ الہ بخش، شرف الدین، امام بخش تھے۔ (دستاویزات ۴۷-۴۸) ان میں سے

حافظ الہ بخش، حافظ غلام محمد کے جانشین ہوئے تھے، انہوں نے اپنی وفات سے ۲ سال قبل ۱۲۴۰ھ کو اپنی

تمام املاک، کتب اور حضرت میراں محمد اسحاق گارونی کے مزار کی نذورات وصول کرنے کا ایک عہد نامہ

انہیں لکھ کر دیا تھا، (دستاویز ورق ۶۲/۲) حافظ الہ بخش کے ایک فرزند حافظ محمد شریف بھی تھے، جن کا

نکاح ستارا بیگم بنت فرخندہ بیگم بنت مرزا اکرم بیگ کے ساتھ ہوا تھا۔ (دستاویز ورق ۴۳/۲)

حافظ الہ بخش کا انتقال ۱۱/رمضان ۱۲۷۸ھ کو ہوا (دستاویز ورق ۵۲/۳) حافظ الہ بخش کے نانا کا نام

حاجی محمد اسحاق تھا (دستاویز ۶۱/۲) ان کے بعد ان کے فرزند حافظ امام محمد مسجد وزیر خان کے امام و خطیب

مقرر ہوئے، ۲ انہی امام محمد کی مہر حافظ غلام محمد کی کتاب ”واقعات معراج“ کے تیسرے ورق پر ثبت

ہے۔ ۳

انہی امام محمد کے فرزند حافظ امام فرزند علی تھے، جن پر بوجہ مقدمات مسجد وزیر خان کی تولیت کا سلسلہ ختم

ہو گیا، ۴ پھر محکمہ اوقاف پنجاب نے اسے اپنی تحویل میں لے لیا۔

حافظ محمد صدیق کے دوسرے تین فرزندوں کے حالات زندگی تذکروں میں نہیں ملتے، البتہ مختلف

دستاویزات میں جہاں کہیں ان کا ذکر آتا ہے، ان کی طرف اشارات کئے جا رہے ہیں:

۱۔ انہی شرف الدین نے ایک مکان محمد بخش بن رحمت اللہ صحاف سے چوہٹہ مفتی محمد باقر، لاہور میں رہن پر

لیا تھا (دستاویز ۴۷) بتاریخ ۱۴/رمضان ۱۲۴۵ھ

۲۔ تحقیقات چشتی ۶۷۶، تاریخ لاہور مولفہ کنھیالال ۱۶۶

۳۔ مخطوطہ واقعات معراج کی تفصیل بیان کی جا چکی ہے۔

۴۔ فوق محمد الدین: تذکرۃ العلماء و المشائخ (تذکرہ علمائے لاہور) ۵۷

۱۔ ایک صاحبزادے حافظ عبدالرحیم تھے، جنہوں نے اپنا سکونتی مکان واقع اندرون دار السلطنت لاہور گذران محلہ شیخ رحمت اللہ قریشی و متصل حویلی میر موسیٰ خان مرحوم ۱۷۱۷ھ / شعبان ۱۲۵۵ھ کو فروخت کیا تھا، گویا موصوف مذکورہ سنہ تک بقید حیات تھے۔ (دستاویز ورق ۲۱، ۲۲)

۲۔ حافظ محمد بن حافظ محمد صدیق نے ایک قطعہ زمین ۱۲۲۷ھ کو فروخت کیا، یہ بھی مذکورہ سنہ تک زندہ تھے۔ (دستاویز ورق ۲۳)

۳۔ حافظ محمد عوض بن امام محمد صدیق کو دو روپیہ ماہانہ از اوقاف بانی مسجد وزیر خان سے بلا تفاوت ملا کرتا تھا (دستاویز ورق ۶۰) بتاریخ ۱۱۹۶ھ۔

حافظ محمد عوض کے ایک فرزند حافظ محمد بخش بھی مصروف خدمت تھے۔ (دستاویز ورق ۵۷)

ان کے ایک فرزند کریم بخش ۱۸۷۰ء تک قید حیات تھے۔ (دستاویز ۳۵)

ہمیں ایک ایسی دستاویز (ورق ۱۰) ملی ہے، جس کے مطابق حافظ محمد صدیق کو نواب وزیر خان کی املاک میں سے ایک قطعہ زمین بھی ملا تھا، جو مسجد وزیر خان کی جنوبی دیوار کے ساتھ تھا، جو اس خانوادہ کے لئے گورستان (قبرستان) کے لئے وقف تھا۔ (رک املاک نواب.....) گویا حافظ محمد حنیف، حافظ محمد صدیق، حافظ غلام محمد وغیرہ اسی قطعہ زمین پر واقع قبرستان میں دفن کئے گئے، ۱۱۶۰ھ / ۱۶۵۰ء کو نواب وزیر خان کی اولاد نے گورستان کے لئے مخصوص اس زمین پر اپنا حق ملکیت کا دعویٰ کیا تھا، جسے محکمہ نے باطل قرار دیتے ہوئے، اقرار نامہ میں لکھا تھا کہ یہ قطعہ زمین حافظ محمد صدیق کی ملک ہے، جو میرے والد حافظ محمد حنیف کے زمانہ سے نواب کی رضامندی سے ہمارے پاس ہے، جس کا مقصد گورستان ہے۔ (دستاویز ۲/۵۸)

## نواب کی املاک

حافظ محمد صدیق اور آپ کے والد مولانا حافظ محمد حنیف کو مسجد وزیر خان کے اوقاف میں سے جو کچھ بھی ملا وہ نواب وزیر خان بانی مسجد وزیر خان کی وقف شدہ جائیداد میں سے ملا تھا۔

اس مسجد کا بانی حکیم علم الدین (علیم الدین) تھا، شاہ جہان بادشاہ نے اپنے پانچویں سال جلوس



۱۰۴۲ھ/۱۶۳۲ء کو اُسے پنجاب کا صوبہ دار بنایا، جہاں وہ سات سال تک اس خدمت پر مامور رہا۔ ہمارے ذخیرہ کی دستاویزات میں سے ایک دستاویز (۲/۵۷) مرقومہ ۱۰۸۷ھ کی ایک قدیم نقل محفوظ ہے، جس میں ملیحہ بانو بنت مرزا محمد مراد بن میر مقصود کو نواب وزیر خان کی زوجہ لکھا گیا ہے، اسی میں نواب کی ایک بیٹی خانزادہ خانم کا ذکر بھی ملتا ہے۔

اس کے بعد اکبر آباد کی صوبہ داری اُسے ملی، ایک روز وہاں سے قلعہ میں داخل ہو رہا تھا کہ گھوڑے سے گرا، جس سے اس کی طبیعت خراب ہوئی تو اس نے اپنی املاک کی ایک فہرست بنائی (حدود ۱۰۵۰ھ) جو اس نے بادشاہ کو بھیج دی، وہیں اس سنہ کو اس کا انتقال ہو گیا۔

اس نے ۱۰۴۴-۱۰۴۵ھ کو لاہور میں ایک شاندار اور وسیع مسجد بنوائی، گمان ہے کہ اس مسجد کے اخراجات جو اس کی املاک میں سے پورے کئے جا رہے تھے، اس نے اس املاک کا وہ حصہ جو لاہور سے متعلق تھا، اس کے مصارف کے لئے وقف کر دیا، ہمارے ذخیرہ میں اس وقت نامہ کی ۱۰۵۱ھ کی ایک نقل ہے، جس پر اس وقت کے علمائے لاہور کے دستخط بھی ہیں، وہ وقف نامہ اس طرح ہے:

### وقف نامہ املاک نواب وزیر خان بانی مسجد وزیر خان، لاہور

(نقل مطابق اصل) (دستاویز ۱۶)

میرزا ایزد بخش نیرہ  
نواب وزیر خان انصاری

خادم شرع رسول الصمد  
یا قاضی الحاجات  
قاضی سعد اللہ بن شیخ محمد  
۱۲۳۸ھ

مہر مولوی رحیم بخش امام و خطیب  
مسجد بادشاہی و مسجد نواب وزیر خان مرحوم  
۱۲۳۰ھ

..... اما بعد این ذکر است در بیان آنکہ وقف کرد و تصدیق نمود نیازمند در گاہ صمدی مسمی حکیم علم الدین المنخاطب بہ وزیر خان بن شیخ عبداللطیف بن شیخ حسام الدین انصاری از خناصر املاک و اطیب اموال خود فی الحال

۱۔ مصمام الدولہ شاہ نواز خان: آثار الامراء ۳/۶۳-۶۴

الصحيح ..... العقل و نقاد جميع تصرفاته طائعا همگی مسجد جامع بجميع  
توابع و مرافق شرعيه آن و برای دوام این بقعه شریفه وقف کرد بر مصالح مسجد  
مذکور کور، تمام دکاکین و ورسته مع بالاخانها و کژها و سرای کلاں و  
حمام و دو چاه چرخ و چند قطعہ زمین متفرقه کہ ہر يك ازین امکنہ مذکورہ  
معلومۃ الحدود و ظاہر العلامات است، واقع اندرون حصار دارالسلطنت لاہور  
وقفاً صحيحاً لازماً ..... جعل آخر الوقف علی الفقراء المسلمین و شرط کرد این  
واقف مذکور کہ دارغگی و تصرف در اوقاف مذکور در عزل و نصب خدمتہ  
مسجد مذکور و غیرہ تقسیم و تعین مصارف و ازیاد آن و اعطا و حرمان ازاں و  
نشست و برخواست اہل کرایہ دکاکین بدست خود واقف مذکور بالا  
استقلال مادام حیواتہ باشد و بعد ازو بدست ولد صلیبی او محمد سعید خان  
و بعد او بمرزا محمد انور و بعد او بارشد ذکور اولاد او و اولاد اولاد او نسلاً  
بعد نسل و بطنها بعد بطن الی ماتوالد و تناسلوا و اگر احدی از اولاد او نباشد  
بیکی از ذکور اقارب او کذالك و شرط کرد، نیز امام و خطیب مسجد مذکور  
يك کس باشند اقرء و اعلم احکام الصلوة جمہوری الصوت و مؤذن عالم  
الاقوات و نیز شرط کرد کہ بیست قطعہ دکاکین بیرون دروازہ شرقی مسجد و  
بالا خانہا آنہا مخصوص برای نشستن صحافان کتب اسلامیہ پی کرایہ باشد  
علی سبیل الدوام و نیز شرط کرد کہ مسجد مذکور برای تعلیم علوم دینیہ و  
دروس باشند سبیل اہل خدمات از محصول غلبہ اوقاف مذکورہ امام و خطیب  
کہ یومیہ از يك روپیہ تا دو روپیہ و مؤذن را چہار آنہ یومیہ و ہر يك مدرس ايك  
روپیہ یومیہ و ہر کہ از اولاد واقف مذکور متصرف وقف مذکور باشد و ہر ماہ  
شش حصہ از محصول کرایہ اوقاف گیرد ہر کسی کہ از اقربا باشد نہم حصہ

گيرد و بقیہ از خرج عمارت و اہل خدمت و مصالح ضروریہ دیگر کالمشرف  
والوقاد والفراش یصرف علی المسحقین فی المسجد..... فقط کما هو الحکم  
فی المذہب الحنفی علی کل ذالک قد شرط الواقف..... ہذہ الوثیقہ بختمہ  
المبارک تحریراً فی رمضان المبارک الواقع فی ۱۰۵۱ھ

چنانچہ اس کی وفات (۱۰۵۰ھ/۱۶۳۰ء) کے بعد اسی املاک سے اس کی اس مسجد کے اخراجات و  
مصارف پورے کئے جاتے رہے، ۱۰۶۸ھ/۱۶۵۸ء کو اورنگ زیب عالمگیر داراشکوہ کے تعاقب میں لاہور  
آیا تو مسجد وزیرخان میں ظہر کی نماز باجماعت ادا کی۔

مسجد کی تعمیر ۱۰۴۴ھ/۱۶۳۴ء سے لے کر حافظ محمد حنیف کابلی کی امامت و خطابت تک جس کے آغاز کا سنہ  
ہم نے قیاسی طور پر ۱۱۲۲ھ/۱۷۱۰ء متعین کیا ہے، ۲ کون کون سے علماء اس مسجد کی امامت، خطابت اور تولیت  
پر مامور رہے؟ اس سلسلہ میں لاہور کی مقامی کتب تاریخ اور تذکرے یکسر خاموش ہیں۔

اس وقت ۱۰۴۴ھ/۱۶۳۴ء) لاہور میں اکابر علماء درس و تدریس کی خدمات انجام دے رہے تھے،  
ہمارا گمان ہے کہ حضرات سرہند سے وابستہ ایک خانوادہ مفتی محمد باقر لاہری (متوفی حدود ۱۱۰۹ھ/۱۶۹۷ء)  
اور ان کے والد مفتی شرف الدین عباسی لاہوری بھی لاہور کے قاضی تھے، ۳ یہ دونوں حضرات حضرت  
خواجہ محمد معصوم سرہندی (ف ۱۰۷۹ھ/۱۶۶۸ء) کے حلقہ کے خاص افراد تھے اور اورنگ زیب عالمگیر سے  
وابستہ تھے، ان کا مسکن مسجد وزیرخان کے قریب ہی ایک محلہ میں تھا، جو مفتی محمد باقر کی شہرت کی بنا پر چوہٹہ مفتی  
باقر کے نام سے اب تک موجود اور آباد ہے، ممکن ہے شاہ جہاں کے زمانہ میں ان کے والد مفتی شرف الدین اس  
مسجد کے امام و خطیب رہے ہوں اور ان کے انتقال کے بعد ان کے فرزند مفتی باقر لاہوری اس مسجد کے متولی  
رہے ہوں گے۔

۲۔ تفصیل بیان کی جا چکی ہے۔

۱۔ بخٹاور خان: مراۃ العالم ۸۸/۱

۳۔ محمد اسلم پسروری: فرحت الناظرین ۲۰۵، مفتی شرف الدین اور مفتی باقر لاہوری کے حالات کے لئے

ملاحظہ ہو: مقامات معصومی مولفہ میر صفرا احمد معصومی ۱/۱۶۷-۱۷۰، ۳/۲۵۲-۲۵۵، ۴/۳۳۵-۳۳۹

ان کی وفات کے تیرہ سال بعد حافظ محمد حنیف کابل سے لاہور آئے اور اس مسجد کی امامت و خطابت پر مامور ہوئے، ان تیرہ سالوں میں اس مسجد شریف کی خدمات پر کن علماء کو مقرر کیا گیا؟ ہمارے پاس اس کی قیاس آرائی کے لئے بھی کوئی شواہد نہیں ہیں۔

ڈاکٹر چغتائی نے نواب کی وفات کے بعد مسجد وزیر خان کے متولیوں کی جو فہرست دی ہے، ۱۔ وہ بہت متاخر زمانہ کی ہے اور قابل اعتماد نہیں ہے۔

نواب وزیر خان نے یہ مسجد وہاں تعمیر کروائی جہاں آٹھویں صدی ہجری کے ایک بزرگ حضرت شیخ اسحق گازرونی مشہور بہ میراں بادشاہ (ف ۸۶۷ھ/ ۱۳۸۴ء) کا مزار شریف ہے، یقیناً یہ بزرگ صرف سلوک و تصوف کے شیخ نہیں ہوں گے بلکہ اس عہد کے رواج کے مطابق ان کا شمار علماء میں بھی ہوگا، مفتی غلام سرور لاہوری نے ان کا سال وفات ۷۸۶ھ تحفۃ الواصلین کے حوالہ سے لکھا ہے، ۲۔ جو اب مفقود ہو چکی ہے، لعل بیگ لعلی نے ثمرات القدس میں بھی شیخ گازرونی کا ذکر کیا ہے لیکن کوئی قابل توجہ بات نہیں لکھی، ۳۔ موصوف ایک غیبی اشارے پر گازرون ۴۔ سے لاہور آ کر دعوت و ارشاد میں مصروف ہوئے تھے۔

یقیناً اس مقام پر ان کا ایک بڑا مدرسہ بھی ہوگا اور یہ مقام درس و تدریس کے لئے بھی شہرت رکھتا تھا لیکن امتدادِ زمانہ سے وہاں یہ سلسلہ منقطع ہو گیا، ان کی وفات کے تقریباً اڑھائی سو سال بعد یہ مسجد تعمیر ہوئی، تو یہ مزار ان کے وسیع صحن میں آ گیا، اور مسجد کی کرسی اونچی ہونے کی وجہ سے یہ اب تہہ خانہ کی طرح ہے، اس مزار کی تولیت بھی نواب کی وصیت کے مطابق جب اس کا ترکہ ان حضرات کے پاس آیا تو یہ مزار بھی اس میں شامل تھا، حافظ محمد حنیف کابلی اور ان کے فرزند حافظ محمد صدیق کو ملی تھی۔

۱۔ مسجد وزیر خان ص ۶۳

۲۔ خزینۃ الاصفیاء ۲/۲۹۲-۲۹۳

۳۔ ثمرات القدس مرتبہ سید کمال حاج جوادی ۱۰۶-۱۰۸

۴۔ گازرون، فارس میں دریاء اور شیراز کے مابین واقع ہے، معجم البلدان ۴/۴۲۹، ظرائف و طرائف ۵۲۹



مغل دور میں یہ مسجد علم و ادب کا مرکز تھی، عہد شاہ جہاں میں لاہور میں علماء و مشائخ کی کثرت تھی، اس عہد کا شاید ہی کوئی عالم ایسا ہو جس کا رابطہ اس مسجد سے نہ ہو، ایک غیر مسلم اور آزاد خیال ہندو شاعر و ادیب چندر بھان برہمن (ف حدود ۱۰۷۵ھ/۱۶۶۵ء) بھی اپنے ادبی ذوق کے تحت مسجد وزیر خان میں آیا تھا، اس کا ایک رقعہ بھی نواب وزیر خان کے نام ہے، اے وہ مسجد اور اس کے ماحول کے بارے میں لکھتا ہے:

روز جمعہ ارباب فضل و کمال و فصحای خوش بیان و شعرای شیریں زبان و طبقہ مردم سخندان از اہل ایران و توزان و ہندوستان در بقعہ خیر اساس یعنی مسجد وزیر خان کہ ضرب المثل بقاع روزگار است، مجتمع گشتہ، ہنگامہ سخن و سخندانی گرم می دارند، و کتاب بے شمار از عربی و فارسی و دیگر نسخہ های معتبر از تواریخ و مثنوی و دواوین متقدمین و متاخرین و منشآت و فقرات و رقعات و قطعات نو نوشتجات خوش نویسان روزگار و سائر آلات و ادوات مشق از ہر قسم و ہر جنس دریں بقعہ الخیر بمعرض خرید و فروخت می آید، چوں آزادی مکتب نشینان مخصوص این روز است، از ہر کوچہ و ہر گوشہ و ہر کوی جوانان نورسیدہ بیاض در دست و گل بر سر بمقتضای عہد شباب خرامان بسیر بازار کتاب می آیند، و تا انقضای نصف النہار گرمی این ہنگامہ رونق افزای دیدہ ارباب بصیرت می باشد ۱

گویا وہ حافظ محمد حنیف کی لاہور آمد سے پہلے یہاں آیا تھا۔

۱۔ منشآت برہمن مرتبہ شریف حسین قاسمی ۱۲۳، ۲۹

۲۔ چہار چمن از چند بھان برہمن، ترتیب و تصحیح محمد رفیق، مقالہ ایم اے فارسی، یونیورسٹی اورینٹل کالج، لاہور ۱۹۷۰ء

غیر مطبوعہ مقالہ، مخزنہ پنجاب یونیورسٹی لاہور، ص ۸۹

اور ڈاکٹر انجم رحمانی کی عہد مغلیہ کے آثار پر کتاب:

Lahore, History and Architecture of Mughal Monuments



لاہور مغلوں کے دورِ زوال میں بھی ایک بڑا علمی مرکز تھا، یہاں بڑے بڑے مدارس کے علاوہ علماء و صوفیہ اور شعراء و ادبا کی علمی محفلیں منعقد ہوتی رہتی تھیں۔

مسجد وزیر خان، لاہور کی تعمیر کے متعلق بہت کچھ لکھا جا چکا ہے، ڈاکٹر عبداللہ چغتائی نے اردو میں مستقل کتاب اس مسجد کی تاریخ پر لکھی، جو انہوں نے لاہور سے ۱۹۷۴ء کو طبع کروائی تھی، اس سے قبل ”تحقیقاتِ چشتی“ (۱۸۶۳ء) کنھیالال کی تاریخ لاہور (۱۸۸۲ء) ان سے بھی پہلے مفتی علی الدین لاہوری نے عبرت نامہ میں اور کئی دیگر مورخین نے مسجد وزیر خان کی تعمیر کی تفصیلات دی ہیں، سید محمد لطیف نے اپنی کتاب ”تاریخ لاہور“ (انگریزی) میں بھی مسجد کے عکسیات شامل کر کے اس کے وقف نامہ کی نقل دی ہے جو غالباً ”تحقیقاتِ چشتی“ سے منقول ہے۔

(رسالہ) نقوش (لاہور، فروری ۱۹۶۲ء) کے لاہور نمبر، آرناتھ کی کتاب:

### History of Mughal Architecture

کی جلد چہارم (حصہ اول)، عارف چغتائی کی کتاب:

### Legacy of Nawab Wazeer Kahan

میں مسجد وزیر خان کی تاریخ اور وزیر خان کے متعلق اہم معلومات ملتی ہیں، لیکن مسجد سے وابستہ ائمہ کے بارے میں ان کے ہاں مواد کا فقدان ہے اور حال ہی میں مسجد وزیر خان پر انگریزی میں شائع ہونے والے کتب میں تو صرف مسجد کی خوبصورت تصاویر قابل دید ہیں، تاریخ اور سوانحی نقطہ نظر سے یہ کتب بہت ہی سطحی ہیں۔

ان مساجد کے علاوہ نواب کی تعمیر کردہ ایک مسجد قلعہ لاہور کے اندر بھی تھی، جس کے اخراجات نواب کی املاک سے ہی ادا ہوتے تھے، اس وقف نامہ کی تجدید جب ۱۱۷۵ھ/۱۷۶۲ء کو مرزا محمد فاضل خان نے احمد شاہ درانی سے کروائی تھی، جب وہ سکھوں کے خلاف صف آراء ہونے کے لئے لاہور سے روانہ ہو رہا تھا۔

۱۔ میاں عبدالواحد کی کتاب کا تو نام ہی ”عکسِ بہشت“ ہے۔

اس کی رو سے مسجد کی امامت و خطابت حافظ محمد صدیق کے پاس اور اس کے مہتمم تدریس مولوی محمد یحییٰ اور مولوی محمد یوسف ہی رہے، یہ دستاویز داروغہ محمد عظیم از اولاد نواب کی مہر سے مزین تھی۔ (دستاویز ۶۲)

ایسا معلوم ہوتا ہے کہ اصل فرمان کے ناقل سے سہو مسجد وزیر خان (کلاں) کی بجائے اسے مسجد وزیر خان واقع در قلعہ لاہور لکھا گیا، کیوں کہ مورخین لاہور نے نواب کی لاہور کے قلعہ کے اندر کسی مسجد کا ذکر نہیں کیا، یہ امر تحقیق طلب ہے کہ یہ اتنی بڑی غلطی کیوں کر ہوئی؟

اس سے اس حقیقت کا بھی علم ہوتا ہے کہ درس و تدریس کا کام بھی مسجد کلاں کے اندر ہی ہوتا تھا، کوئی الگ مدرسہ نہیں تھا۔

لاہور، علم و ادب کا مرکز

لاہور نہ صرف پنجاب بلکہ سارے ہندوستان میں علمی مرکز کی حیثیت سے شہرت رکھتا تھا، یہاں سلاطین دہلی اور شاہانِ مغلیہ کے زمانہ میں اکابر علماء، صوفیہ، شعراء، اور اہل فنون مصروف کار رہتے تھے۔

شاہ جہان اور اورنگ زیب کے عہد میں تو لاہور علم و ادب کا سب سے بڑا مرکز تھا، اس سے پہلے یہاں کے اکابر کی علمی سرگرمیوں کی تفصیلات سے تو کتب تاریخ و تذکرہ بھری پڑی ہیں۔

حضرت خواجہ باقی باللہ (ف ۱۰۱۲ھ/۱۶۰۳ء)، حضرت مجدد الف ثانی شیخ احمد سرہندی (ف ۱۰۳۴ھ/۱۶۲۴ء) اور حضرت شیخ عبدالحق محدث دہلوی (ف ۱۰۵۲ھ/۱۶۴۲ء) کی لاہور میں متعدد مرتبہ تشریف آوری اور یہاں ان کے خلفاء و شاگردوں کی موجودگی نے تو اسے نہ صرف علمی شہرت کے بام عروج پر پہنچا دیا بلکہ ان کے وجودِ مسعود سے یہاں بہت سی کتابیں بھی تصنیف ہوئیں۔

اورنگ زیب عالمگیر کی وفات (۱۱۱۸ھ/۱۷۰۷ء) کے بعد مغلوں کے دورِ زوال میں بھی یہاں علماء، ادباء، شعراء اور صوفیہ کی کمی نہیں ہوئی، مسلم دشمن قوتوں اور اقوام جنہیں مرکزی مسلم حکومت سے نقصان پہنچا تھا کی دشمنانہ کاروائیوں سے بھی اس عظیم شہر میں علمی سرگرمیاں ختم نہ ہوئیں بلکہ ان حضرات کی ذاتی سعی سے مسلم معاشرہ سیاسی زوال کے بعد ذہنی و فکری زوال سے محفوظ رہا۔

۱۔ زاد المعاد، جلد اول، تذکرہ علماء و مشائخ پاکستان و ہند ۲/۲۹-۳۵

ہمارا موضوع لاہور کے متاخر سلاطین مغلیہ کے عہد سے ہے، اورنگ زیب عالمگیر کے جانشین بہادر شاہ عالم شیعہ امراء کے زیر اثر رافضی ہو گیا تو اس نے ۱۱۲۰ھ/ ۱۷۰۹ء کو سارے ہندوستان کے علماء کو حکم دیا کہ جمعہ کے خطبہ میں حضرت علی کرم اللہ وجہہ کے نام کے ساتھ ”وصی“ کا اضافہ کریں، تو اس سے پورے ملک میں بے چینی پھیل گئی، اس کا سب سے زیادہ انتشار لاہور میں پھیلا، معاصر مورخ خانی خان نے اس کی تفصیل دی ہے کہ بہادر شاہ خود لاہور آیا اور یہاں کے علماء کے ساتھ مناظرے کئے، لاہور میں اس وقت واقعی جو علماء موجود تھے وہ اتنے مقتدر تھے کہ اُسے اپنا فیصلہ واپس لینا پڑا، لاہور کے ان اکابر علماء میں مولانا حاجی یار محمد، مولانا جان محمد اور مفتی مراد لاہوری نے بڑی بے باکی سے بادشاہ کے ساتھ بحث کی، گویا اورنگ زیب کی وفات کے بعد بھی جب کہ مغل سلطنت کو تیزی سے زوال آنا شروع ہو گیا تھا، لاہور جیسے خطے میں اکابر علماء کی کمی نہیں تھی۔ ۱

اس واقعہ کے دو سال بعد ہمارے متعین کردہ قیاس سنہ کے مطابق حافظ محمد صدیق کے والد حافظ محمد حنیف، کابل سے لاہور آئے اور مسجد وزیر خان کی امامت و خطابت کے منصب پر فائز ہوئے، جیسا کہ ہم ان کا اپنا قول درج کر چکے ہیں کہ حافظ محمد صدیق کی لاہور میں ۱۱۳۸ھ/ ۱۷۲۶ء کو ولادت ہوئی تو ان کے والد گرامی نے ان کی اعلیٰ تعلیم و تربیت کا بندوبست کیا، یہاں اتنے اکابر علماء موجود تھے کہ انہیں تحصیل کے لئے لاہور سے باہر جانا ہی نہ پڑا۔ ۲

یہاں اکابر سلاطین مغلیہ کے عہد میں بڑے بڑے مدرسے تھے، حضرت میان شیخ محمد اسماعیل معروف بہ میاں کلاں (میاں وڈا) لاہوری (ف ۱۰۸۵ھ) کے شاگردوں کا بڑا وسیع حلقہ تھا، جنہوں نے اپنے طور پر مدرسے بنائے تھے اور ان کے ہاں تعلیم و تربیت کا بہترین نظام تھا، ان کے تلامذہ میں سے شیخ محمد صالح، میاں جان محمد، میاں جان محمد ثانی، مولوی تیمور لاہوری درس و تدریس کی خدمات انجام دے رہے تھے۔ ۳

۱۔ مقامات معصومی ۱/ ۱۷۷-۱۸۱

۲۔ باب ہذا کا عنوان حافظ محمد صدیق کے اساتذہ ملاحظہ کریں۔

۳۔ غلام سرور لاہوری، مفتی: خزینۃ الاصفیاء ۲/ ۱۰۹

ان اساتذہ کے علاوہ اس حوزہ علمیہ سے وابستہ بعض اصحاب جیسے میاں حامد قادری، حاجی یار بیگ، مولانا نور محمد مدقق لاہوری، میاں محمد عاقل لاہوری، (شارح سنن بزمی) شاگرد میاں حامد قادری۔

لاہور کے مضافات میں مشہور علاقہ قصور ہے، جہاں علماء بکثرت موجود تھے اور ان کا مشغل بھی درس و تدریس ہی تھا، حافظ محمد اسماعیل میاں و ڈالا لاہوری کے شاگردوں میں سے میاں عبدالکریم قصوری ۲ اور اخوند فتح محمد قصوری (شاگرد مولانا تیمور لاہوری) بھی قابل ذکر ہیں، قصور کے کوٹ خام میں ایک مرگ کے موقع پر تعزیت پر آنے والے علماء قصور کثیر تعداد میں تھے۔ ۳

اسی طرح قصور میں حاجی محمد شریف قصوری (ف ۱۱۵۳ھ/ ۱۷۴۰ء) اور شاہ عنایت قادری قصوری ثم لاہوری (حدود ۱۱۵۰ھ/ ۱۷۳۷ء) بھی ہمہ وقت درس و تدریس اور دعوت و ارشاد میں مصروف رہتے تھے، ۴ موخر الذکر نے لاہور آ کر ساری زندگی درس و تدریس میں گزار دی۔ (رسائل شاہ عنایت قادری، مقدمہ)

شیخ محمد اشرف قادری لاہوری (ف ۱۱۰۴ھ/ ۱۶۹۳ء) کے خلیفہ حاجی محمد سعید لاہوری (۱۰۲۵-۱۱۲۵ھ/ ۱۶۱۶-۱۱۳۲ھ) لاہور میں درس و تدریس میں اتنے مصروف رہتے تھے کہ انہیں اپنے شیخ کے ہاں جا کر سلوک کی مشق کرنے کا بھی زیادہ وقت نہیں ملتا تھا۔ ۵

شیخ محمد فاضل بن اسد اللہ لاہوری نے تو ساری زندگی ہی فتویٰ نویسی میں صرف کر دی، ۶ یعنی وہ لاہور کے مفتی کے منصب پر فائز تھے، اسی طرح شیخ شرف الدین اور ان کے فرزند مفتی محمد باقر لاہوری جو باقاعدہ لاہور کے منصب افتاء پر فائز تھے، کا ذکر مسجد وزیر خان کے ابتدائی ائمہ کے تحت کیا جا چکا ہے۔

۱۔ تحفۃ المسلمین تالیف میاں محمد عاقل لاہوری، قلمی ورق ۲۸-۲۹ ب، ۴۳ ۲۔ خزینۃ الاصفیاء ۱۰۹/۲

۳۔ تحفۃ المسلمین ورق ۱۸ ب، مخدوم غلام مرتضیٰ قصوری کے درس کا شہرہ سارے ہندوستان میں تھا۔

۴۔ رسائل شاہ عنایت قادری قصوری، مقدمہ

۵۔ حاجی محمد سعید لاہوری کے حالات کے لئے ملاحظہ ہو "قران السعدین" مولفہ اخوند محمد رفیع عباسی، مطبوعہ امام

ربانی پبلی کیشنز، لاہور ۲۰۱۸ء

۶۔ نزہۃ الخواطر ۶/۳۰۵ بحوالہ رسائل شاہ عنایت قادری، مقدمہ

اسی طرح مشہور عالم، محدث اور شیخ طریقت شاہ محمد غوث لاہوری (ف ۱۱۷۳ھ / ۱۷۵۹ء) حصول علم کے لئے لاہور آئے تو میاں جان محمد کلاں سے حدیث کی سند لی۔ ۱

ان کے علاوہ مولانا ابوالخیر بغدادی اورنگ زیب کے حکم پر لاہور آئے اور حکومت کی اعانت سے یہاں ایک بڑا مدرسہ بنایا، جس کے درس کی شہرت سارے ہندوستان میں ہو گئی، ایک سو پانچ برس کی عمر میں بعد حاکم لاہور نواب زکریا خان بن عبدالصمد خان انتقال ہوا۔ ۲

لاہور کے مشہور مدرس مولانا شہر یار خان جو حافظ محمد صدیق کے استاد بھی تھے، نے مسجد وزیر خان میں جب احمد شاہ درانی پانی پت کی جنگ میں فتح یاب ہو کر لاہور آیا اور مسجد وزیر خان میں عید کی نماز کے لئے گیا تو حافظ صاحب نے نماز کے خطبہ میں اُسے ”سلطان عادل“ کہا تو درانی کی موجودگی میں انہیں اس پر تنبیہ کی تھی۔ ۳

یہاں لاہور کے چند علماء کی علمی سرگرمیوں کا حال بس یونہی برسبیل تذکرہ کیا گیا ہے، اگر اس موضوع پر تحقیقی کام کیا جائے تو ایک ضخیم کتاب مرتب ہو سکتی ہے۔

### نواب وزیر خان کی دیگر تعمیرات

نواب نے بڑی مسجد کے بعد دو اور چھوٹی مسجدیں بھی تعمیر کروائی تھیں، ایک محل، باغ اور بارہ دری بھی بنوائی تھی۔

بڑی مسجد سے شمال کی طرف ٹیکسالی دروازہ سے ذرا آگے بازار سمیاں میں ایک چھوٹی مسجد نواب نے بنوائی تھی، جسے مسجد وزیر خان خورد کے نام سے دستاویزات میں لکھا گیا ہے، یہ مسجد دراصل نواب کے زنانہ محل کے ساتھ تھی، اس کا راستہ محل کے اندر سے تھا، ۳ محل کے گرنے کے بعد اس کا دروازہ باہر کی طرف کر دیا

۱۔ شاہ محمد غوث لاہوری: رسالہ در کسب سلوک (فارسی) مطبوعہ پشاور ۱۲۸۲ھ،

۲۔ ام سلمی گیلانی: محدث کبیر شاہ محمد غوث لاہوری، پشاور ۱۹۹۰ء ۸۱

۳۔ فوق، محمد الدین: تذکرۃ العلماء و المشائخ (تذکرہ علمائے لاہور) ۳۲-۳۵

۳۔ کنھیالال: تاریخ لاہور ۱۲۶



گیا، نواب کے زمانہ میں لاہور کی خواتین اس مسجد میں جا کر نماز ادا کرتی تھیں، اب یہ مسجد مذکورہ بازار میں آباد ہے۔ ۱

نواب کی تیسری مسجد اس کے محل یعنی پری محل میں تھی، یہ اس کا مردانہ محل تھا، نواب خود اس میں نماز ادا کرتا تھا، ۲ اس کا یہ محل تو امتدادِ زمانہ سے گر چکا ہے لیکن اس کی یہ مسجد ۱۸۹۹ء کو دوبارہ بنائی گئی تھی۔ ۳ ان مساجد کے علاوہ نواب نے اپنی صوبہ داری کے زمانہ میں لاہور میں ایک باغ اور بارہ دری بھی بنوائی تھی، جہاں اب پنجاب پبلک لائبریری ہے ۴، جو عجائب گھر سے ملحق ہے۔

لاہور کے علاوہ اس نے اس کے مضافات میں ایک قصبہ وزیر آباد کے نام سے آباد کیا تھا، اس نے اپنے آبائی قصبہ چنیوٹ کے گرد پختہ دیوار بنوائی، وہاں سنگیں عمارتیں بھی تعمیر کروائی تھیں، جن میں بازار، دکانیں، مسجدیں، مدرسے، شفا خانے، کنویں اور تالاب بھی شامل ہیں۔ ۵

مسجد وزیر خان کے باہر شمال اور جنوب کی طرف بہت سی دکانیں تھیں، جن کا کرایہ مسجد کے اخراجات کے لئے وقف تھا، تحقیقاتِ چشتی کی تالیف ۶ (۱۸۶۴ء) اور کنھیالال کی تاریخِ لاہور (۱۸۸۲ء) تک یہ دکانیں موجود اور یہاں کتب فروش، جلد ساز اور کاتب حضرات کتابیں نقل کر کے فروخت کرنے کے لئے تیار کرتے رہتے تھے۔ ۷

### خانوادہ حافظ محمد صدیق کی املاک

حافظ محمد حنیف کابلی کو فرخ سیر بادشاہ کی طرف سے مسجد وزیر خان کی امامت و خطابت کا جو فرمان اس نے اپنے دوسرے سال جلوس (۱۱۲۶ھ/۱۷۳۲ء) کو جاری کیا اس میں واضح الفاظ میں لکھا ہے کہ بدستور سابق اس پر عمل ہو، اس طرح اسی بادشاہ کے ساتویں جلوس (۱۱۳۱ھ/۱۷۱۹ء) میں دوسرا فرمان جاری ہوا

- ۱۔ چغتائی، عبداللہ: مسجد وزیر خان، لاہور ۲۱
- ۲۔ کنھیالال ۱۵۴
- ۳۔ چغتائی ۲۰
- ۴۔ چغتائی ۲۱-۲۲
- ۵۔ مصمام الدولہ شاہ نواز خان: آثار الامراء ۳/۶۴۳
- ۶۔ تحقیقاتِ چشتی ۶۷۲

۷۔ تاریخِ لاہور ۱۶۱

کہ انہیں مسجد کے اوقاف کی آمدنی سے یومیہ (تنخواہ) ملتا رہے گا، اس سے پہلے تیسرے جلوس (۱۱۲۷ھ/۱۷۱۵ء) کے موقع پر بھی ایسا ہی فرمان صادر ہوا تھا۔<sup>۱</sup>

جس کا مطلب بہت واضح ہے کہ ملا حافظ محمد حنیف یا حافظ محمد صدیق پہلے امام نہیں تھے کہ جن کو مسجد کے اوقاف سے یومیہ ادا کیا جاتا تھا بلکہ یہ نواب وزیر کی املاک میں سے دیئے جانے کے احکام مرکزی حکومت کی طرف سے برابر آتے رہتے تھے، نواب وزیر خان کا ایک فرزند صلاح خان مخاطب بہ انور خان (ف ۱۱۰۴ھ/۱۶۹۲ء) اورنگ زیب کے عہد میں توزک کے عہدہ پر فائز تھا،<sup>۲</sup> جو ایک ہزاری منصب رکھتا تھا،<sup>۳</sup> معلوم ہوتا ہے کہ اُسے وزیر خان کی اس وقف شدہ جاگیر سے کوئی مناسبت نہیں تھی، فاضل خان نام کے جس شخص کا مسجد سے متعلق دستاویزات میں ذکر آتا ہے کہ وہ نواب کا نبیرہ تھا ممکن ہے اسی صلاح خان کا فرزند ہو اور وہی اس کی نگرانی پر حکومت کی طرف سے مقرر کیا گیا ہو، ایک مہر میں محمد فاضل بن محمد نعیم نبیرہ نواب وزیر خان کندہ ہے۔

ہمارے ذخیرہ کی دستاویزات میں محمد فاضل نبیرہ نواب کی داروغگی کا برابر ذکر ملتا ہے،<sup>۴</sup> ۱۱۷۸ھ/۱۷۶۳ء کو اس نے نواب کی املاک کی آمدنی میں کچھ بے قاعدگی واقع ہوئی<sup>۵</sup> تو حافظ محمد صدیق نے اس پر گرفت کی جس پر اس نے معافی نامہ لکھا، جس پر حافظ نے اُسے معاف کر دیا۔<sup>۶</sup> اس پر بھی مذکورہ مہر ثبت ہے۔

اسی طرح ۱۵ رزی قعدہ ۱۱۶۸ھ کو حافظ محمد صدیق کی والدہ ساجدہ بی بی بنت ملا غیب اللہ بن مرزا عوض باقی بیگ نے ایک قطعہ زمین بمقدار یک منزل و بیت گذر واقعہ محلہ شیخ رحمت اللہ خان بن باقی بیگ مغفور کے

۱۔ ان تینوں فرامین کی عکسی نقل رسائل حافظ محمد صدیق لاہوری میں شامل ہے۔

۲۔ آثار الامراء ۳/۶۵، اس کی اولاد کے بعض افراد کے نام اس طرح ہیں: مرزا محمد اعظم بن اسلم محمد خان بن اسلام خان بن انور خان بن وزیر خان، اس مرزا محمد اعظم نے مسجد کی داروغگی کا دعویٰ کیا تھا۔ (دستاویز ۱۹)

3- Mughal Nability Under Aurangzeb. p.268

۶۔ ایضاً ورق ۶۶

۵۔ دستاویز (ورق ۳۱)

۳۔ دستاویز (ورق ۶۶)

ہاتھ فروخت کر دیا، (دستاویز ۲۵) جو آپ کے زوجہ ساجدہ کے بھانجے تھے۔

نواب وزیر خان کی تعمیر کردہ ایک سرائے بھی تھی، جس کا کرایہ مسجد کے امام و خطیب کو ۱۸۷۳ء بکرمی تک

ملتا رہا تھا۔ (دستاویز ورق ۲/۳۰)

محلہ شیخ رحمت اللہ قریشی میں ایک مکان حافظ محمد بن حافظ محمد صدیق کا تھا، جسے مرزا اکرم بیگ بن مرزا

کریم بیگ بن مرزا نیاز بیگ نے حافظ محمد سے عاریتاً لیا تھا، بتاریخ ۲۷ شعبان ۱۲۴۲ھ (دستاویز ۴۰)

حافظ محمد صدیق کی ایک زرعی زمین سپالکوٹ کے ایک گاؤں اکبر آباد میں تھی، جسے آپ نے

۱۱۶۸ھ/۱۷۵۴ء کو اپنے دو فرزندوں میاں محمد اور حافظ عبدالرحیم میں مساوی طور پر تقسیم کر دیا۔ (دستاویز

۲/۵۸)

حافظ محمد صدیق اور ان کے فرزندوں نے جو بھی املاک فروخت کی وہ ان کی اپنی خریدی ہوئی تھی،

نواب وزیر خان کی املاک جو وقف تھی اس میں کسی قسم کا تصرف نہیں کیا۔

ڈاکٹر عبداللہ چغتائی نے مسجد وزیر خان کی تعمیر اور نواب کی وفات (۱۰۵۰ھ) کے بعد اس کی اس

مسجد کے متولیوں کی ایک فہرست بغیر کسی حوالہ کے دی ہے کہ پہلے متولی سید غلام محمد شاہ جہان کے عہد میں

تھے، پھر فرخ سیر کے زمانہ میں سید میر محمد اور پھر محمد شاہ کے دور میں سید محمد یوسف کو متولی بنائے جانے کا ذکر

کیا ہے۔

جب کہ ہمارے ذخیرہ کی دستاویزات کے مطابق فرخ سیر کے دوسرے سال جلوس میں کابل سے ملا

حافظ محمد حنیف کو بلا کر اس کی امامت و خطابت پر متعین کرنے کے فرامین موجود ہیں، پھر فرخ سیر سے محمد شاہ

کے زمانہ تک ان کے فرزند حافظ محمد ص، اہل کی جانشینی کے واضح شواہد کی دستاویزات کے عکس اسی مجموعہ میں

ملاحظہ فرمائیے، چغتائی مرحوم کی یہ مستندات جیسا کہ انہوں نے خود اعتراف کیا ہے بہت متاخر زمانہ کی ہیں،

جو درست نہیں ہیں۔

مسجد وزیر خان کے دروازہ سے باہر مسجد کے نیچے کچھ دکانیں بھی نواب نے بنوائی تھیں، جن کا کرایہ فی

دکان ایک روپیہ ماہوار آتا تھا، اس میں کتابوں اور جلد سازوں کی دکانیں بھی تھیں، نواب نے ان سے کرایہ نہ لینے کی ہدایت کی تھی، (وصیت نامہ مذکور) اور جن دکانوں کا کرایہ آتا تھا وہ مسجد کے امام و خطیب کی تنخواہ کے علاوہ دیگر ملازمین اور مسجد کی مرمت پر خرچ ہوتا تھا۔

حافظ محمد صدیق کی کچھ زمین گذر رڑہ محلہ شیخ رحمت اللہ قریشی (حدود اربعہ بطرف شرقی متصل بدیوار خانہ محمد عظیم بن محمد سعید، غربی متصل بکوچہ نافذہ..... بطرف جنوب متصل بدیوار خانہ محمد عظیم) میں تھی جسے حافظ محمد صدیق نے اپنی وفات (۱۱۹۳ھ) سے ایک سال قبل محمد عوض بن محمد حیات بن محمدی کے ہاتھ فروخت کیا۔ ۱

اس مقام پر حافظ صاحب کے دو مکان بھی تھے جو پختہ تعمیر شدہ تھے، وہ آپ نے اپنے فرزند حافظ غلام محمد کو دے دیئے۔ ۲

اسی طرح حافظ عبدالرحیم بن حافظ محمد صدیق کا ایک اور مکان اسی مقام محلہ رحمت اللہ قریشی میں واقع ہے، ۳ ۱۱۹۶ھ/۱۷۸۱ء تک حافظ محمد عوض بن حافظ محمد صدیق کو دو روپیہ ماہانہ اوقاف مسجد سے باقاعدہ ملتا تھا۔ ۴

حافظ فرزند علی (فضل الہی) مسجد وزیرخان کے آخری خطیب

حافظ فضل الہی عرف فرزند علی بن امام محمد ۵ بن حافظ الہ بخش (ف ۱۲۷۸ھ) بن حافظ غلام محمد عرف امام گاموں بن حافظ محمد صدیق لاہوری، اس خانوادہ کے آخری عالم اور مسجد وزیرخان کے خطیب تھے۔

۱۔ دستاویز (ورق ۱۳)

۲۔ دستاویز (ورق ۱۰)

۳۔ ایضاً (ورق ۲۱) (یہ ایک بہت بڑا مکان تھا)

۴۔ ایضاً (ورق ۶۰)

۵۔ امام محمد کتاب تحقیقات چشتی کی تالیف (۱۸۶۳ء) کے دوران مسجد کے امام تھے (تحقیقات، ص ۶۷۶)

ان کے حین حیات مسجد وزیر خان کے ائمہ کے مابین وقف شدہ جائیداد کی تولیت کے لئے تنازعات شروع ہوئے، ایک متولی حج ظفر علی مرزا کے ساتھ حافظ فرزند علی کے مقدمات کا سلسلہ طویل عرصہ تک جاری رہا، آخر محکمہ اوقاف، پنجاب نے جب مسجد وزیر خان اپنی تحویل میں لی تو یہ سلسلہ ختم ہو گیا۔

حافظ فرزند علی ذی علم بزرگ تھے، انہوں نے حافظ محمد صدیق اور حافظ غلام محمد (عرف امام گاموں) کی تصانیف بڑی مہارت سے نقل کی تھیں، امام گاموں کی کتاب شمس التوحید، جو نا تمام حالت میں ان کو ملی تھی حواشی کے ساتھ مکمل کر کے ۱۲۶۷ھ کو کتابت کیا تھا، انہی کا ایک رسالہ ”ہجو المقلدین“ (گنج مخفی) پر بھی کچھ حواشی لکھے تھے، جس کی کتابت انہوں نے ۱۲۹۳ھ کو کی، حافظ محمد صدیق کی بے نقط کتاب ”سلک الدرر“ کی بھی کتابت کی تھی، حافظ فرزند علی کا ایک رقعہ اردو میں اسی مخطوطہ کے ساتھ مجلد ہمارے ذخیرہ میں ہے۔



## حافظ غلام محمد معروف بہ امام گاموں ☆

حافظ محمد صدیق کے فرزند کلاں تھے، حافظ صاحب جب دوسری مرتبہ حج کی سعادت حاصل کرنے کے لئے ۱۱۷۹ھ / ۱۷۶۵ء کو لاہور سے روانہ ہوئے تو ایک تولیت نامہ لکھا، جس میں آپ نے اس فرزند بزرگ حافظ غلام محمد کو اپنا جانشین نامزد کر کے تمام جائیداد بھی ان کے نام کر دی، مذکورہ سنہ میں اپنے اس بیٹے کے متعلق لکھا ہے:

عہدہ امامت و خطابت مسجد شریفہ مبینہ خلد مکان نواب وزیر خان مرحوم و مغفور کہ تبلیغ وراثہ پدری باین فقیر رسیدہ است و کسی دیگرے را بجز این فقیر در آن اختیار نیست، اکنون عہدہ مذکور را بہ جمیع الاستحقاق بہ فرزند سعید الرشید خود امیدوار رحمت اللہ الا حد غلام محمد کہ بالغ و صالح و طالع و حافظ القرآن بالربیع است بطریق نیابت تفویض می نماید و مقرر می گرداند کہ آیندہ انصرام و اہتمام فرائض امامت و خطابت مسجد مذکور با اختیار فرزند مذکور است، و دیگرے را دعوی و دخل نیست، و درین باب جملہ ارباب فضل و کمال خصوصاً قاضی صاحب قاضی محمد اسلام و قاضی عطاء اللہ و خواجہ فدای خان و مرزا محمد فاضل نبیرہ نواب مرحوم و ہر یک متولی و داروغہ و متعلقین مسجد کہ مواہبیر شان شہادتاً بر حاشیہ این مرقومہ ثبت است... دوم محرم ۱۱۷۹ھ

حافظ غلام محمد نے کن علماء سے تحصیل کی؟ اس کی تفصیل نہیں ملتی، غالب گمان ہے کہ انہوں نے اپنے والد بزرگوار، جو ایک اجل عالم تھے کی خدمت میں ہی تکمیل کی ہوگی، ان کا نام چونکہ غلام محمد تھا اور پنجابی مزاج کے مطابق غلام کو گامایا گاموں کہا جاتا ہے، آپ اسی کے عرف سے معروف تھے۔ ۲۔

### تالیفات

اپنے والد حافظ محمد صدیق کی طرح حافظ غلام محمد نے بھی کئی اہم کتابیں لکھی تھیں، جن میں سے بعض دستیاب کتابوں کا مختصر تعارف کروایا جا رہا ہے:

۱۔ دستاویزات ورق ۴۹، اس اہم دستاویز کا عکس اس کتاب کے آخر میں شامل کر دیا گیا ہے

۲۔ غلام سرور لاہوری، مفتی: حدیقتہ الاولیاء ۲۶۳

☆ حافظ امام غلام محمد کے کچھ احوال آپ کے والد حافظ محمد صدیق کے ضمن میں بھی بیان ہوئے ہیں۔

جو المقلدین (فارسی، نظم)

یہ کتاب فارسی نظم میں ہے اور صوفیانہ طرز کی ہے، مولف نے اس کا آغاز اس طرح کیا ہے۔

گنج مخفی است در تو ای دلدار . بی خبر زان نشسته چوں مار  
آخری ورق پر اپنا تخلص غریب استعمال کرتے ہوئے لکھا ہے کہ میں سنی، قادری، حنفی اور روافض سے بیزار

ہوں۔

این غریب ابن حافظ صدیق از دل و جان غلام این ہر چار  
سنی و قادری و حنفی ام از روافض خوارجم بیزار  
گر تو پرسی کہ اسم جسم چیست؟ تو غلام محمد پندار  
در تخلص غریب پنداری گر بخوانی تو نظم من ای یار  
بحقیقت اگر نظر بکنی نہ تخلص نہ اسم و جسم شمار

ہمارے ذخیرہ کا یہ مخطوطہ مصنف کے نبیرہ حافظ فرزند علی کے ہاتھ کا لکھا ہوا ہے، جس کی کتابت انہوں نے

۱۲۹۳ھ کو کی ہے۔

کتاب کے نام سے تو یہی سمجھ میں آتا ہے کہ یہ تقلید کے رد کے موضوع پر ہے لیکن اس کے آخر میں مصنف نے واضح طور پر خود کو سنی، قادری اور حنفی لکھ کر وضاحت کر دی ہے کہ یہ رسالہ تقلید کے رد میں نہیں ہے بلکہ عمومی پند و نصائح پر ہے، بعض نسخوں میں اس کتاب کو گنج مخفی کے نام سے بھی یاد کیا گیا ہے

شمس التوحید (فارسی نثر)

یہ بھی حافظ امام غلام محمد معروف بہ امام گاموں کی تالیف ہے، جو اخلاقیات اور اولیائے کرام سے منقول

حکایات پر مشتمل ہے، اس کا آغاز اس طرح ہوتا ہے:

الحمد لله الذی لم یتخذ ولدا ولم یکن له شریک فی الملک ولم یکن له... اما بعد می گوید بندہ

بالتصدیق غلام محمد بن امام حافظ محمد صدیق ولد امام حافظ محمد حنیف کابلی ثم

لاہوری... سنی حنفی المذہب امام مسجد وزیر خان مرحوم... باعث بر جمع کردن و

تالیف این کتاب کہ مسمی است بہ شمس التوحید آن بود کہ سالہا شوق ایمان و ذوق جان مرا

بر آں میداشت کہ کتابی در سیرت عارفان و در حقیقت کاملان سازد و بتکمیل آن پردازد  
و التماس شاگرد و عزیز و عارف باتمیز عبدالرحمن دانندہ رمزبای عارفان و بیندہ تجلیات  
عاشقان... موید و موکد می شد و لیکن امری نمی شد یعنی توفیق نہ یافت کہ جلوہ جمال شاہد  
مقصود در توقف بود، ابیات...

یہ اشعار خود اما گاموں کے ہیں، جن کا تخلص غریب تھا، ایک شعر میں اپنا تخلص اس طرح لکھا ہے:

روی آن گلرخ چو دیدہ بس عجیب مثل بلبل گشت شیدا این غریب

و ہفت باب معین کردہ شد کہ ہفت کوچہ عشق و...

باب اول در فضیلت چار یار کبار رضی اللہ تعالیٰ عنہم...

باب دوم در فضیلت مجتہدان دین و امامان بالیقین

باب سوم در طلب پیر کامل و یافتن شیخ اکمل و در فرمان برداری او بودن

باب چہارم در فکر مراقبہ کہ بنا سلوک راہ حق است

باب پنجم در ذکر دل کہ کلید خزائنہ غیبی است

باب ششم در ذکر سیر کہ خلاصہ اذکار...

باب ہفتم در اسم ذات کہ برای یافت و دانستن...

مخطوطہ پر حواشی سے معلوم ہوتا ہے کہ مولف اس کا نسخہ مکمل نہیں کر سکے تھے، ان کے نبیرہ حافظ فرزند علی نے  
اسے مکمل کیا لیکن خلا پھر بھی رہ گئے، ایک ابتدائی ورق کے حاشیہ پر لکھا ہے:

این عبارت از نسخہ صححہ کہ مسودہ جناب مصنف علیہ الرحمۃ بود یافتہ نشد... و غلط ہم

معلوم می شود...

ایک اور ورق کے حاشیہ پر تحریر ہے:

این ہم عبارت مطابق نسخہ اصلی نیست اما بنظر درست می آید... اے

اس مخطوطہ میں بکثرت اشعار درج ہوئے ہیں جو مولف کے اپنے اشعار ہیں، یہ فارسی میں ہیں۔

۱۔ ایک دوسرے حاشیہ پر تحریر ہے: گمان... ازیں جا کا تب نسخہ اول چیزی غلطی نبودہ است وہم گمان... کہ

جناب مصنف... ایں مجموعہ را بذاتہ خود جمع نکرده اند...

بعض مقامات پر اس مخطوطہ کے مرتب و کاتب حافظ فرزند علی (نبیرہ مولف) نے اپنے فارسی اشعار بھی حاشیہ پر موقع کی مناسبت سے درج کر دیئے ہیں۔

مولف نے اس کتاب میں اپنے مرشد حضرت عبداللہ شاہ بلوچ کے اقوال بھی نقل کئے ہیں، اسم ذات پر ان کا قول اس طرح لکھا ہے:

حضرت پیرو مرشد حقیقت آگاہ فقیر عبداللہ شاہ پیشوای سالکان بعضی از یاران رامی

فرمودند کہ اسم اللہ را کہ اسم ذاتی ست و دیگر اسمای

ورق ۸۰ ب پر بھی اسی قسم کا حاشیہ ہے۔

صفاتی است و معنی این اسم آنست کہ او منم و ہم او ست صاحب صفت ست ...

اس کتاب کے خاتمہ میں مولف نے بہت سے عاشقانہ اشعار بھی نقل کئے ہیں، مثنوی مولانا روم کے اشعار

بھی بکثرت پائے جاتے ہیں۔

اس کے کاتب حافظ فرزند علی مذکور نے ترقیمہ اس طرح لکھا ہے:

تمام شد کتاب ”شمس التوحید“ من تصنیف قدوة السالکین عمدة العارفين امام مسجد وزیر

خان حضرت میاں غلام محمد بتاریخ بیست و پنجم روز عرس حضرت جیو یعنی روز سہ

شنبہ مبارک تحریر یافت ۱۲۶۷ ہجری

یہ پورا خطی نسخہ بہت خراب حالت میں ہمیں ملا تھا اور اسی طرح ہمارے ذخیرہ میں محفوظ ہے، اوراق کے نمبر

نہیں لگے ہوئے، قیاس ہے کہ ۳۰۰ اوراق ہوں گے۔

واقعاتِ معراج (فارسی نثر)

ہمارے ذخیرہ میں ایک صدی سے بھی زیادہ عرصہ سے مسجد وزیر خان کے ائمہ کے لکھے ہوئے جو مخطوطات

محفوظ ہیں ان میں دو مخطوطات ایسے ہیں جن کے آغاز میں مولفین نے اپنے نام نہیں لکھے، ان میں ایک تو عنوان

بالا کا مخطوطہ ہے، اس کا انداز بیان بالکل حافظ غلام محمد کی دیگر تالیفات سے مشابہت رکھتا ہے، اور دوسرا مخطوطہ شرح

فصوص الحکم ہے، اس کا پہلا ورق نہیں ہے۔

ضخیم کتاب واقعاتِ معراج میں مولف نے بکثرت فارسی اشعار موقع کی مناسبت سے درج کئے ہیں، پہلے

منظومہ کے ایک شعر میں ”معین“ تخلص کے طور پر آیا ہے، جو یقیناً مولانا معین واعظ کاشفی کا ہے، دیگر بہت سے

اشعار میں کوئی تخلص درج نہیں ہے۔

اس کے تیسرے زاید ورق پر ایک مہر ثبت ہے جس کا سجع ہے:

حافظ محمد  
امام مسجد وزیر خان

یہ حافظ محمد، مولف کتاب کے فرزند تھے، یعنی حافظ محمد بن حافظ غلام محمد، یہ صاحب مخطوطہ کے کاتب مولانا فرزند علی کے والد تھے۔

مخطوطہ کے حواشی پر موضوع کی مناسبت سے بہت سی احادیث بھی نقل کر کے ان کی تخریج کی گئی ہے، یہ کام غالباً مولف کا نہیں ہے، ممکن ہے مولف کے فرزند حافظ محمد یا ان کے پوتے مولانا فرزند علی کا ہو۔

آخر میں بسم اللہ الرحمن الرحیم کے فضائل بھی بیان کئے گئے ہیں اور ان کے آخر میں بہت سے فارسی اشعار ہیں جو ممکن ہے کہ حافظ غلام محمد کے ہوں، چونکہ مخطوطہ بھی خاصا خراب حالت میں ہے اور جگہ جگہ افتادگی کے باعث بالاستیعاب مطالعہ ممکن نہیں ہے۔

شرح فصوص الحکم (فارسی نثر)

اس مخطوطہ کا پہلا ورق نہیں ہے، اس لئے شارح کا نام معلوم نہیں ہو سکا لیکن شرح کے اسلوب سے اندازہ ہوتا ہے کہ اس کے شارح امام غلام محمد ہی ہیں، عین ممکن ہے کہ یہ شرح حافظ محمد صدیق کی ہو، کیوں کہ انہوں نے بھی متن کے مولف شیخ ابن عربی کے ساتھ اپنے رسائل میں بڑی عقیدت کا اظہار کیا ہے، لیکن آپ کا رجحان تصوف کی طرف نہیں تھا، آپ نے کسی شیخ سے بیعت ہونے کا اپنے خودنوشت حالات میں ذکر نہیں کیا۔

اس لئے قیاس قوی یہی ہے کہ یہ شرح حافظ غلام محمد ہی کی ہے، ہم نے اس میں فصوص کے متن کے اقتباسات، جو اس کی شرح میں درج ہیں سے مقابلہ کر کے دیکھا ہے، یہ واقعی فصوص ہی کی شرح ہے، اس کا موجود نسخہ صرف فص اور یہ تک ہے، باقی حصہ دست برد زمانہ کی نذر ہو چکا ہے، شرح بہت ہی عالمانہ ہے، اپنے والد کے مقابلے میں حافظ غلام محمد یعنی شارح کا تصوف کی طرف کامل رجحان تھا، اس لئے یہ شرح انہی کی ہو سکتی ہے۔

حافظ غلام محمد فارسی اور پنجابی کے شاعر بھی تھے، فارسی میں ان کی منظوم کتاب ”گنج مخفی“ (ہجو المقلدین) کا تعارف کروایا جا چکا ہے، مفتی غلام سرور لاہوری نے لکھا ہے کہ ان کے اشعار زبان زد خلق ہیں (حدیقتہ الاولیاء

(۲۶۴) تحقیقات چشتی، ۶۷۶



## عبداللہ شاہ بلوچ کی خدمت میں

حافظ غلام محمد اس خانوادہ کے پہلے فرد ہیں جو کسی صوفی سے بیعت ہوئے، ورنہ آپ کے دادا حافظ محمد حنیف کے بارے میں تو خود حافظ محمد صدیق کا قول ہے:

کان بریئاً من التكلف والتصلف ولا يعتقد له ولا ارباب التصوف اذ قد جرّ

بہم مراراً... شیخاً او شیخزادہ لکل قبیحة... اے

یعنی میرے والد صوفیہ سے عقیدت نہیں رکھتے تھے بلکہ ان کے نزدیک شیخ اور شیخ زادے بڑے تھے۔

اسی طرح حافظ محمد صدیق بھی کسی سے بیعت نہیں تھے، اگر ان کا کوئی صوفی شیخ ہوتا تو اپنے علوم ظاہری کے

شیوخ (اساتذہ) کے ساتھ اپنی خودنوشت سوانح میں اس کا ذکر ضرور کرتے۔

بہر حال آپ کے فرزند کلاں حافظ غلام محمد اپنے عہد کے ایک قادری بزرگ شیخ عبداللہ شاہ بلوچ (ف ۸ جمادی

الاول ۱۲۱۲ھ / ۱۷۹۷ء) سے نہ صرف بیعت تھے بلکہ ان سے ان کو خلافت بھی حاصل تھی، ۲۔ جو شیخ شرف

الدین قادری پانی پتی کے خلیفہ تھے، جن کا سلسلہ چار واسطوں سے میاں میر قادری لاہوری

(ف ۱۰۳۵ھ / ۱۶۳۵ء) سے ملتا ہے۔

حافظ غلام محمد نے اپنی کتاب ”شمس التوحید“ میں ان کے اقوال بھی نقل کئے ہیں، حافظ صاحب نے اپنے شیخ

کے احوال، ملفوظات اور مکتوبات کا کوئی مجموعہ ضرور مرتب کیا ہوگا جس کے وجود سے آج ہم ناواقف ہیں۔

## وفات

حافظ غلام محمد معروف بہ امام گاموں کا انتقال ایک وبا ۳ کے دوران ۲۵ رزی الحج ۱۲۴۲ھ کولاہور میں ہوا، کئی

قطععات تاریخ وفات لکھے گئے، میاں فیض اللہ لاہوری کا قطعہ تاریخ ہماری مرتبہ دستاویزات (شمارہ ۵۲) میں ہے:

خرد گفت سالش کہ ہر سہ الف۔ بکش از غلام محمد امام

۱۔ تحذیر الاخوان ۲۳۔

۲۔ غلام سرور لاہوری، مفتی: خزینۃ الاصفیاء ۱ / ۲۱۲-۲۱۵، شیخ عبداللہ شاہ بلوچ شیخ شرف الدین قادری پانی پتی

کے خلیفہ تھے، بہت سے افراد ان سے بیعت تھے۔ (حدیقۃ الاولیاء، ۷۰-۷۱)

۳۔ لاہور پر سکھوں کے قبضہ اور عمل دخل کے باعث یہاں وبا اور مسلمانوں کے لئے پریشانیاں پیدا ہوئی تھیں

(تاریخ کشمیر مولفہ حسن کھویہاں ۱ / ۳۴۸)

ایک اور قطعہ تاریخ کے آخری الفاظ ہیں:

یک غریب بمر ددر غلبۂ وباء دیگر تاریخ مغرب اے

مسجد وزیر خان کے عقب میں ۱۲۶۰ھ کو آپ کا روضہ بنایا گیا تھا جو اب آبادی کے اندر آ گیا ہے۔

اولاد

ہمارے ذخیرہ کی دستاویزات کے مطابق حافظ غلام محمد کی چار بیٹیاں تھیں:

حلیمہ بی بی، زینب بی بی، سکینہ بی بی اور عائشہ بی بی (دستاویز ورق ۴۴)

اور ان کے فرزند حافظ الہ بخش، شرف الدین، 2۔ امام بخش تھے۔ (دستاویزات ۳۷-۳۸) ان میں سے

حافظ الہ بخش، حافظ غلام محمد کے جانشین ہوئے تھے، انہوں نے اپنی وفات سے ۲۰ سال قبل ۱۲۴۰ھ کو اپنی تمام

املاک، کتب اور حضرت میراں محمد اسحاق گزرونی کے مزار کی نذورات وصول کرنے کا ایک عہد نامہ انہیں لکھ کر دیا

تھا، (دستاویز ورق ۶۲/۲) حافظ الہ بخش کے ایک فرزند حافظ محمد شریف بھی تھے، جن کا نکاح ستارا بیگم بنت

فرخندہ بیگم بنت مرزا اکرم بیگ کے ساتھ ہوا تھا۔ (دستاویز ورق ۴۳/۲)

حافظ الہ بخش کا انتقال ۱۱ رمضان ۱۲۷۸ھ کو ہوا (دستاویز ورق ۵۲/۳) حافظ الہ بخش کے نانا کا نام

حاجی محمد اسحاق (دستاویز ۶۱/۲) ان کے بعد ان کے فرزند حافظ امام محمد مسجد وزیر خان کے امام و خطیب مقرر

ہوئے، 3۔ انہی امام محمد کی مہر حافظ غلام محمد کی کتاب ”واقعات معراج“ کے تیسرے ورق پر ثبت ہے۔ 4۔

انہی امام محمد کے فرزند حافظ امام فرزند علی تھے، جن پر بوجہ مقدمات مسجد وزیر خان کی تولیت کا سلسلہ ختم ہو

گیا، 5۔ پھر محکمہ اوقاف پنجاب نے اسے اپنی تحویل میں لے لیا۔

۱۔ ان قطعات کے اعداد جمع کرنے سے صحیح سال وفات برآمد نہیں ہوتا۔

۲۔ انہی شرف الدین نے ایک مکان محمد بخش بن رحمت اللہ صحاف سے چوہہ مفتی محمد باقر، لاہور میں ایک مکان

رہن پر لیا تھا (دستاویز ۴۷) بتاریخ ۱۴ رمضان ۱۲۴۵ھ

۳۔ تحقیقات چشتی ۶۷۶، تاریخ لاہور مولفہ کنھیالال ۱۶۶

۴۔ مخطوطہ واقعات معراج کی تفصیل بیان کی جا چکی ہے۔

۵۔ فوق، محمد الدین: تذکرۃ العلماء و المشائخ (تذکرہ علمائے لاہور) ۵۷

- حافظ محمد صدیق کے دوسرے تین فرزندوں کے حالات زندگی تذکروں میں نہیں ملتے، البتہ مختلف دستاویزات میں جہاں کہیں ان کا ذکر آتا ہے، ان کی طرف اشارات کئے جا رہے ہیں:
- ۱۔ ایک صاحبزادے حافظ عبدالرحیم تھے، جنہوں نے اپنا سکونت مکان واقع اندرون دارالسلطنت لاہور گذران محلہ شیخ رحمت اللہ قریشی و متصل حویلی میر مومن خان مرحوم ۱۷۱۷ھ / ۱۲۵۵ھ کو فروخت کیا تھا، گویا موصوف مذکورہ سنہ تک بقید حیات تھے۔ (دستاویز ورق ۲۱، ۲۲)
  - ۲۔ حافظ محمد بن حافظ محمد صدیق نے ایک قطعہ زمین ۱۲۲۷ھ کو فروخت کیا، یہ بھی مذکورہ سنہ تک زندہ تھے۔ (دستاویز ورق ۴۳)
  - ۳۔ حافظ محمد عوض بن امام محمد صدیق کو دو روپیہ ماہانہ از اوقاف بانی مسجد وزیر خان سے بلا تفاوت ملا کرتا تھا (دستاویز ورق ۶۰) بتاریخ ۱۱۹۶ھ۔
- حافظ محمد عوض کے ایک فرزند حافظ محمد بخش بھی مصروف خدمت تھے۔ (دستاویز ورق ۵۷)
- ان کے ایک فرزند کریم بخش ۱۸۷۰ء تک بقید حیات تھے۔ (دستاویز ۳۵)
- ہمیں ایک ایسی دستاویز (ورق ۱۰) ملی ہے، جس کے مطابق حافظ محمد صدیق کو نواب وزیر خان کی املاک میں سے ایک قطعہ زمین بھی ملا تھا، جو مسجد وزیر خان کی جنوبی دیوار کے ساتھ تھا، جو اس خانوادہ کے لئے گورستان (قبرستان) کے لئے وقف تھا۔ (رک املاک نواب.....) گویا حافظ محمد حنیف، حافظ محمد صدیق، حافظ غلام محمد وغیرہ اسی قطعہ زمین پر واقع قبرستان میں دفن کئے گئے، ۱۱۶۰ھ / ۱۶۵۰ء کو نواب وزیر خان کی اولاد نے گورستان کے لئے مخصوص اس زمین پر اپنا حق ملکیت کا دعویٰ کیا تھا، جسے محکمہ نے باطل قرار دیتے ہوئے، اقرار نامہ میں لکھا تھا کہ یہ قطعہ زمین حافظ محمد صدیق کی ملک ہے، جو میرے والد حافظ محمد حنیف کے زمانہ سے نواب کی رضامندی سے ہمارے پاس ہے، جس کا مقصد گورستان ہے (دستاویز ۲/۵۸) آج اس قطعہ زمین پر بڑے بڑے مکانات بن چکے ہیں، صرف حافظ غلام محمد عرف گاموں کا مزار گنبد دار باقی ہے اس کے گرد بھی بہت آبادی ہو چکی ہے۔

## شیخ عبدالوہاب جیلانی

شیخ عبدالوہاب گیلانی معروف بہ اخون پنچو پشاوری گیارہویں صدی ہجری کے نامور صوفی، عالم اور مدرس تھے۔

مقامی روایات کے مطابق شیخ عبدالوہاب کی ولادت ۹۴۵ھ/۱۵۳۸ء کو علاقہ یوسف زئی، پشاور میں ہوئی، آپ سید غازی بابائے نوسلجانی کے صاحبزادے اور حسینی سادات سے تعلق رکھتے تھے، جن کے اسلاف عرب سے ہندوستان آکر آباد ہو گئے۔ (تحفۃ الاولیاء، ۴، ۱۰)، شیخ عبدالوہاب مع متعلقین وہاں سے پشاور کی ایک مضافاتی بستی، اکبر پورہ میں آکر آباد ہو گئے، یہ حدود ۹۱۰ھ/۱۵۸۲ء کا واقعہ ہے، ان ایام میں بایزید انصاری مشہور بہ پیرتاریک کا ایک خلیفہ سرمست رہتا تھا اور ہر وقت نشہ آور چیزیں استعمال کرتا تھا، اور اباحتی افکار کا پرچار کرتا رہتا تھا، اخوند عبدالوہاب نے وہاں مسجد تعمیر کروائی اور پانچ وقت نماز پر زور دیا، جس کے باعث آپ کو تحقیر کے طور پر ”اخون پنچو“ کہا جانے لگا، لیکن جب آپ نے یہ طعنہ سنا تو اسے اپنے لیے احکام اسلام کی پابندی کے سلسلہ میں افتخار جانتے ہوئے اپنالیا۔ (ایضاً ۱۶)

اخوند پنچو پشاوری، اخوند درویشہ کے افکار اور بایزید انصاری کے مقابلہ میں ان کی تحریک احیاء دین سے متاثر تھے، انہی ایام میں شیخ جلال الدین تھانیسری (ف ۹۸۹ھ/۱۵۸۱ء) کے خلیفہ شیخ ابوالفتح کماچی (مولف سبع سماء) اکبر پورہ تشریف لائے تو خود اخوند پنچو عبدالوہاب جیلانی ان کے مرید ہو گئے، شیخ جلال الدین تھانیسری چشتی سلسلہ کے مشہور بزرگ شیخ عبدالقدوس گنگوہی (ف ۹۴۵ھ/۱۵۳۸ء) کے خلیفہ تھے، گویا اب اخوند پنچو سلسلہ چشتیہ صابریہ میں منسلک ہو کر شیخ طریقت بن چکے تھے۔

(ایضاً ۸، ۱۶، ۱۷، ۱۷، تذکرہ علماء و مشائخ سرحد ۱۹)

شیخ عبدالوہاب جیلانی اخوند پنچو پشاوری درس و تدریس کا شغل بھی فرماتے تھے، تقریباً تین سو علماء نے آپ سے تحصیل کی۔ (تحفۃ الاولیاء ۱۶)



شیخ عبدالوہاب پنجو پشوری کے مریدین و خلفاء کثیر تعداد میں تھے، جن میں سے شیخ میاں علی خان، شیخ عبدالغفور عباسی، شیخ رحمکار معروف بہ کا کا صاحب، اخوند سالک کابلی، چنبل بیگ خیر آبادی وغیرہ قابل ذکر ہیں۔ (ایضاً ۲۸-۳۲)

اکبر بادشاہ (حکومت ۹۶۳-۱۰۱۴ھ/۱۵۵۶-۱۶۰۵ء) بھی اخوند شیخ عبدالوہاب سے عقیدت رکھتا تھا۔ (ایضاً ۳۲-۳۶)

شیخ عبدالوہاب اخوند پنجو پشوری کا ۲۷ رمضان ۱۰۴۰ھ/۱۶۳۱ء کو وصال ہوا اور اکبر پورہ (من مضافات پشاور) میں دفن کئے گئے، جہاں آپ کا مزار مرجع خلایق ہے۔ (تحفۃ الاولیاء ۳۹-۴۰)، سال وفات میں اختلاف ہے، صاحب خزینۃ الاصفیاء (۱/۲۸۰) نے ۱۰۷۳ھ درج کیا ہے۔

مآخذ

- ۱۔ ابوالفضل، علامی: آئین اکبری، لکھنؤ، مطبع نولکشور، ۱۸۶۹ء
- ۲۔ امیر شاہ قادری: تذکرہ علماء و مشائخ سرحد، پشاور، ۱۹۶۴ء
- ۳۔ رضوانی، احمد شاہ: تحفۃ الاولیاء (مناقب شیخ عبدالوہاب اخوند پنجو)، لاہور، ۱۳۳۰ھ
- ۴۔ عبدالقادر بدایونی: منتخب التواریخ، کلکتہ، ۱۸۶۵ء
- ۵۔ غلام سرور لاہوری، مفتی: خزینۃ الاصفیاء، کانپور، مطبع شہر ہند، ۱۸۷۳ء
- ۶۔ قدوسی، اعجاز الحق: تذکرہ صوفیہ سرحد، لاہور، ۱۹۶۶ء



## ملا سعید خان لاہوری

گیارہویں صدی ہجری میں ملا سعید خان، لاہور کے اکابر علماء میں سے تھے، بعض درسی کتب پر ان کے حواشی کے حوالے ملتے ہیں، نیز حضرت میاں میر لاہوری سے بڑے قریبی روابط تھے۔

داراشکوہ نے کئی اہم واقعات کے سلسلہ میں ملا سعید خان کے اقوال بطور سند پیش کئے ہیں، نیز لکھا ہے کہ ملا سعید پچاس سے زیادہ برس سے حضرت میاں میر لاہوری سے آشنائی اور آمدورفت رکھتے تھے۔

ملا سعید خان کہ پنجاہ و چند سال بخدمت حضرت میاں جیو آشنائی

وآمدورفت داشت می گفت روزی..... الخ

ایک مرتبہ ملا سعید خان اکبر آباد گئے، وہاں بیماری صعب میں مبتلا ہو گئے تو لاہور میں مشہور ہو گیا کہ ملا سعید انتقال کر گئے ہیں، حضرت میاں میر نے کسی سے ان کی خیریت معلوم کی تو لوگوں نے انواہ کے مطابق ان کی وفات کی خبر دی لیکن حضرت میاں میر عالم کشف میں یہ دیکھ کر کہ ملا سعید بقید حیات ہیں ان کے زندہ ہونے کی لوگوں کو خوشخبری سنائی۔ ۲

ملا سعید خان کے ہاں نرینہ اولاد نہیں ہوتی تھی، ایک روز حضرت میاں میر سے نرینہ اولاد کے لیے دعا کی درخواست کی تو آپ کی دعا سے ان کے ہاں ذولڑ کے توام پیدا ہوئے، جو سکینۃ الاولیاء کی تالیف ۱۰۵۲-۱۰۵۹ھ تک بقید حیات تھے۔ ۳

ایسا معلوم ہوتا ہے کہ داراشکوہ سے بھی ان کے اچھے تعلقات تھے، داراشکوہ نے حضرت میاں میر کے بارے میں کئی اہم روایات انہیں کی زبانی نقل کی ہیں۔ ۴

۱- داراشکوہ: سکینۃ الاولیاء، تہران ۱۳ ش ص ۱۱۸

۲- ایضاً ۱۲۱ ۳- ایضاً ۱۱۸

۴- ایضاً رجوع کندہ بہ صفحات ۳۲، ۳۸، ۱۱۸، ۱۱۹، ۱۲۱، ۱۳۵، ۱۳۸، ۱۳۹، ۱۴۱، ۱۴۲، ۱۵۸

حضرت خواجہ مولانا محمد امین بدخشی ۱۔ خلیفہ حضرت شیخ آدم بنوڑی رحمۃ اللہ علیہما جب ہندوستان آئے تو اپنے قیام لاہور کے دوران (۱۰۴۷ھ) جن اساتذہ کرام سے شرف تلمذ حاصل کیا ان میں ملا سعید خان کا نام بھی انہوں نے لیا۔ ۲

ملا سعید خان کا سال وفات معلوم نہیں ہے، داراشکوہ کے اندراجات سے معلوم ہوتا ہے کہ وہ سکینۃ الاولیاء کی تالیف (۱۰۵۲-۱۰۵۹ھ) کے دوران بقید حیات تھے۔

حضرت شاہ عنایت قادری قصوری (حدود ۱۱۵۰ھ) نے غایۃ الحواشی میں حاشیہ ملا سعید خان کے کئی جگہ حوالے دیئے ہیں، ۳ نیز انہوں نے اپنی دوسری تالیف عرفانی شرح مجموعہ سلگانی میں بھی متعدد مسائل کی توضیح کے لیے حواشی ملا سعید خان کے حوالے دیئے ہیں۔ ۴  
یہ حواشی تا حال مولف کو دستیاب نہیں ہو سکے۔

۱۔ مولانا محمد امین بدخشی، حضرت شیخ آدم بنوڑی کے نامور خلیفہ تھے، اپنے شیخ کے حالات پر ایک نہایت اہم کتاب ”نتائج الحرمین“ کے نام سے لکھی ہے، جو تین ضخیم جلدوں پر مشتمل ہے۔

۲۔ محمد امین بدخشی: نتائج الحرمین قلمی ورق ۲۴۷ ب نسخہ الف

۳۔ شاہ عنایت: غایۃ الحواشی، قلمی، مخزونہ کتب خانہ دانشگاہ پنجاب ورق ۲

۴۔ شاہ عنایت: عرفانی شرح مجموعہ سلطانی، قلمی، مخزونہ کتب خانہ دانشگاہ پنجاب

## مولانا محمد شہریار لاہوری

مولانا محمد شہریار بن شیخ محمد اشرف، لاہور کے بارہویں صدی / اٹھارہویں صدی کے اکابر علماء میں سے تھے، بڑے بڑے نامی گرامی علماء ان کے شاگرد تھے، جن میں مسجد وزیر خان، لاہور کے خطیب حافظ محمد صدیق لاہوری بھی شامل ہیں۔

مولانا شہریار کے بزرگ حدادی اور نجاری کا کام کرتے تھے، آپ کا قیام گذر چاک بک سواری محلہ قاضی صدر الدین متصل مسجد چیدیاں والی، فیل خانہ شاہ نواز خان اور حویلی آدینہ بیگ خان کے قریب تھا، آپ مسجد چیدیاں والی کے خطیب بھی تھے۔

حافظ محمد صدیق لاہوری (۱۱۳۸-۱۱۹۳ھ / ۱۷۲۵-۱۷۷۹ء) خطیب مسجد وزیر خان، لاہور نے اپنی ثبت میں خود لکھا ہے:

”وہو استاذی من وجہ واستعرفہ“ ۲

حافظ صاحب نے ان سے تکملہ علی شرح ملا اور نصف جزء بذلیح الزمان کی سماعت کی تھی، ۳ نہ صرف لاہور (پنجاب) بلکہ سارے پاکستان و ہند کے طلبہ آپ کے درس کی شہرت کے باعث اس میں شریک ہوتے تھے، مولانا شہریار کے تلامذہ کی کوئی فہرست آج ہمارے پاس نہیں ہے۔

۱۔ مسجد چیدیاں والی، ایک صاحب سرفراز خان یا افراز خان نے ۱۰۸۰ھ کو تعمیر لاہور میں کروائی، جو اندرون حصار واقع ہے۔ (تاریخی مساجد لاہور، مولفہ ڈاکٹر عبداللہ چغتائی، لاہور ۱۹۷۶ء، ص ۸۸-۹۲)

۲۔ تحذیر الاخوان ۱۳۲ ۲۳۳ ب، (مشمولہ رسائل حافظ محمد صدیق لاہوری) مطبوعہ امام ربانی پبلی کیشنز،

۳۔ ایضاً

لاہور ۲۰۱۹ء

## شیخ عبدالنبی شیام چوراسی کی خدمت میں

شیخ عبدالنبی قوم کے کھتری اور مذہباً ہندو تھے، لڑکپن میں ہی اسلام کی تعلیمات سے متاثر ہو کر اس کی طرف راغب ہوئے، شاہ عبدالوہاب قادری کے ہاتھ پر اسلام قبول کیا اور ان سے سلسلہ قادریہ کے فوائد حاصل کئے، اتنے میں شاہ عبداللہ سلطانپوری سفر کرتے ہوئے ان کے علاقہ میں گئے، جو حاجی شریف شاہ آبادی (ف ۱۰۷۹ھ / ۱۶۶۸ء) کے خلیفہ تھے، جو حضرت شیخ آدم بنوڑی (ف ۱۰۵۳ھ / ۱۶۴۳ء) کے خلیفہ خاص تھے، جب وہ سفر حجاز کے لئے روانہ ہوئے تو تمام روحانی نعمتیں اپنے خلیفہ شیخ محمد طاہر عالم پوری کے سپرد کر دیں، انہوں نے شیخ عبدالنبی کی بطریق احسن تربیت کر کے مرتبہ تکمیل پر فائز کیا، آپ کے بے شمار مریدین و خلفاء تھے، آپ کے مکتوبات مجموعۃ الاسرار کے نام سے لاہور سے شائع ہو چکے ہیں، آپ کا مزار اس وقت قصبہ شام چوراسی ۱ میں ہے، جس پر سکھ متصرف ہیں، وہی آپ کا ہر سال عرس کرتے ہیں۔

مولانا شہریار لاہوری بھی انہی شیخ عبدالنبی کے خلیفہ تھے، ۳ گویا اب آپ سلسلہ نقشبندیہ کے فعال شیخ طریقت بھی تھے، گویا درس و تدریس کے ساتھ طریقت کی تعلیم بھی آپ کے نصیب میں ہوئی۔

## مولانا شہریار لاہوری اور احمد شاہ درانی

افغانستان کے حاکم احمد شاہ درانی نے مختلف اوقات میں ہندوستان پر نو حملے کئے، پانی پت کے میدان میں ہندوؤں اور مرہٹوں کو شکست فاش دی، سکھوں کی قوت کو پاش پاش کیا، سکھوں نے مسلمانوں کے مرکز اور حضرات مجددیہ کے مسکن سرہند کو تباہ و برباد کر دیا، درانی نے سرہند پر حملہ کر کے انہیں شکست دی اور ہزار ہا سکھوں کے سر کاٹ کر لاہور لایا اور عبرت کے طور پر ان کا لاہور میں مینار بنایا جسے سکھ مورخین اپنی

۱۔ وجیہ الدین اشرف: بحر زار ۲/۶۰۴-۶۰۶ (پاکستان کے شامی حضرات انہی کی اولاد میں سے ہیں

وہ شامی کہلوانے کی بجائے شامی لکھتے ہیں، جو درست نہیں ہے)

۲۔ ایضاً ۲/۶۰۵ بحر زار میں شیخ عبدالنبی کی ایک دقیق شرح نصوص الحکم کا ذکر بھی ملتا ہے ۲/۶۰۴

۳۔ ایضاً ۲/۶۰۵

زبان میں گھلو گھارا (ظلم عظیم) کہتے ہیں، یہ واقعہ رجب ۱۱۷۵ھ / ۱۷۶۲ء کا ہے۔ ۱

اس کے بعد لاہور پر اس کا قبضہ ہو گیا، درانی عید کی نماز کے لئے مسجد وزیر خان، لاہور گیا، تو وہاں کے خطیب حافظ محمد صدیق لاہوری، جو مولانا شہریار کے شاگرد بھی تھے، اپنے خطبہ میں درانی کو ”سلطان عادل“ کہا، نماز کے بعد مولانا مسجد کے منبر کے قریب گئے اور درانی کی موجودگی میں خطیب کو ڈانٹا کہ تم نے درانی کو اپنے خطبہ میں سلطان عادل غلط طور پر کہا ہے، اس کی افواج نے تو لاہور کو لوٹ کر برباد کر دیا ہے، درانی کو یہ سن کر غصہ آ گیا، اس نے کہا کہ مولانا! آپ اس کا انجام جانتے ہیں؟ آپ نے جرأت سے فرمایا: کہ ہاں! قتل یا ملک بدر، میں یہ دونوں سزائیں بھگتنے کے لئے تیار ہوں، جس پر درانی نے انہیں لاہور سے چلے جانے کا حکم دیا۔

درانی کے حکم پر آپ نے لاہور چھوڑ دیا اور دوابہ، جالندھر چلے گئے، قریب العہد ماخذ بحر زار میں ہے کہ وہاں آپ کے ایک مرید شاہ غلام رسول بیکوالی رہتے تھے، ۲ یقیناً مولانا انہیں کے پاس گئے ہوں گے، ٹانڈہ، امر دو قصبات ہیں، جو ایک میل کے فاصلہ پر دوسرے تحصیل ہوشیار پور، مشرقی پنجاب (ہندوستان) میں ہے، ۳ یقیناً آپ نے باقی زندگی وہیں درس و تدریس اور دعوت و ارشاد میں گزار کر وفات پائی ہوگی اور وہیں دفن بھی ہوئے ہوں گے۔ ۴

شیخ شرف الدین محمد زبیر کشمیری (ف ۱۲۰۵ھ / ۱۷۹۰ء) خلیفہ اخون عبدالسلام کشمیری (ف ۱۱۷۱ھ / ۱۷۵۸ء) بھی کشمیر سے لاہور آ کر مولانا شہریار اور شیخ سعدی لاہوری (ف ۱۷۹۶ء) سے فیض یاب ہوئے تھے، شیخ زبیر نے مولانا شہریار کا یہ مکتوب بھی نقل کیا ہے:

1- Ganda Singh: Ahmad Shah Durrani p.273,409

۲۔ بحر زار ۲/۶۰۵

3- Imperial gazetter of India, Vol.xxiii, p.221-222

۴۔ فوق نے تذکرہ علمائے لاہور ص ۴۵ میں آپ کا دفن ٹانڈہ ہی لکھا ہے۔



بمطالعہ شریف اشرف الاخوان مہربان صاحب العرفان شیخ شرف الدین سلمہ  
ربہ زاد کمالہ موصول باد، الحمد لله والكبرياء والصلوة على سيد الرسل والانباء  
اما بعد ازیں فقیر عاصی قاسی بعد از سلام مسنون و دعوات و اقیات مطالعہ  
فرمایند حضرت خواجہ بہاء الدین نقشبند.....

مولانا شہریار اور والیان لاہور

مولانا کا احمد شاہ درانی کے ساتھ مکالمہ کا ذکر تو کیا جا چکا ہے کہ اس نے غصہ میں آ کر آپ کو لاہور سے  
چلے جانے کا حکم دے دیا تھا، لیکن لاہور کے حکام نواب عبدالصمد خان (۱۷۱۳-۱۷۲۶ء) اور نواب زکریا  
خان (۱۷۲۶-۱۷۴۵ء) نے آپ کے باقاعدہ مرید تھے، ان کے ساتھ مزید راہ و رسم کے واقعات  
نہیں ملتے۔

درس و تدریس

مولانا شہریار نے، لاہور میں درس و تدریس میں اپنی مبارک زندگی صرف کی، آپ کے تلامذہ میں  
سے حافظ محمد صدیق لاہوری خطیب مسجد وزیر خان، لاہور خاص شہرت رکھتے ہیں، آپ نے خود اپنی مثبت  
میں آپ سے پڑھنے کا ذکر کیا ہے۔

آپ کے فرزند شیخ بہرہ یاب اپنے والد کے قدم بقدم درس و تدریس میں مصروف رہے، حج پر جاتے  
ہوئے شکار پور (سندھ) بھی گئے، جہاں آپ مشہور عالم و صوفی شاہ فقیر اللہ علوی شکار پوری (ف ۱۱۹۵ھ/  
۱۷۸۰ء) کی خدمت میں بھی گئے، آپ شیخ بہرہ یاب کی علمیت سے بہت متاثر ہوئے اور فرمایا کہ میرے

۱۔ روضۃ السلام، ورق ۳۱۳ ب، قلمی نسخہ ذخیرہ دہلی، انڈیا آفس، برٹش لائبریری، لندن (شمارہ ۶۵۰) یہ  
خطی نسخہ ہمارے مقدمہ کے ساتھ پروگریسو بکس، لاہور سے عکسی صورت میں شائع ہو گیا ہے، جہاں یہ پورا  
مکتوب موجود ہے۔

۲۔ بحر زار ۶۰۵، اس کتاب کے مولف نے ان حاکمان لاہور کے ناموں کے ساتھ نواب حالی خان کا  
بھی ذکر کیا ہے، جن سے ہم تاحال ناواقف ہیں۔

پاس اس وقت ایک ہزار جلد کتب تصوف موجود ہیں، اگر میرے پاس بیس ہزار جلدیں بھی ہوتیں تو میں ان پر نثار کر دیتا، شیخ بہرہ یاب مکہ مکرمہ سے واپس سندھ آئے تو وہاں ان کا انتقال ہو گیا۔ ۱

اولاد

مولانا شہریار کے ایک فرزند مولانا محمد بہریاب تھے، جو اپنے والد کی طرح لاہور میں درس و تدریس کا شغل فرماتے تھے، حافظ محمد صدیق لاہوری خطیب مسجد وزیر خان نے ان سے وہی کتب یعنی تکریم علی شرح ملا اور بدیع الزمان پڑھی تھیں۔ ۲

حج پر جاتے ہوئے مولانا بہریاب کا انتقال ہو گیا تھا، ان کے ایک فرزند محمد قطب الدین تھے، جن کے بیٹے فیض یاب تھے، ان کا ایک بیٹا محمد فتح یاب تھا، جو مولوی احمد بخش یک دل لاہوری ۳ (ف ۱۸۶۷ء) کے حین حیات زندہ تھا، یک دل نے ان کی علمیت کی اپنی ڈائری میں بہت تعریف کی ہے، ایک افغان عورت کے بطن سے مولانا شہریار کے فرزند نجم الدین اور صدر الدین بھی تھے۔ ۴

### مولانا شہریار لاہوری

مولانا بہریاب لاہوری نجم الدین صدر الدین

محمد قطب الدین

فیض یاب

محمد فتح یاب

۲۔ تحذیر الاخوان ۲۵ ب

۱۔ بحر زار ۶۰۵-۶۰۶

۳۔ احمد بخش یک دل لاہوری، تحقیقات چشتی کے مولوف مولوی نور احمد چشتی کے والد تھے، درس و تدریس کا

شغل تھا۔ (فوق: تذکرہ علمائے لاہور ۶۴) ۴۔ ایضاً ۴۵

## سالِ وفات

جب احمد شاہ درانی، مولانا شہریار کی صاف گوئی پر ان سے ناراض ہوا اور انہیں لاہور سے چلے جانے کا حکم دیا تو اس وقت وہ سکھوں کو سرہند میں شکست دے کر ۱۱۷۵ھ/۱۷۶۲ء کو لاہور آیا تھا اور مسجد روزیر خان، لاہور میں عید کی نماز ادا کی تھی، جس کے دوران آپ کی جرأت مندی کی مثال سامنے آئی تھی۔

روضۃ السلام جیسے معاصر ماخذ میں درج ہے کہ مولانا سکھوں اور افغانوں کی حیض بیض کے دوران فوت ہوئے، اس کتاب کے مولف لاہور میں مولانا کی خدمت میں کچھ عرصہ رہے تھے، انہوں نے ان کی وفات کا قطعہ بھی نقل کیا ہے، یہ قطعہ غالباً ان کی اپنی تصنیف معلوم ہوتا ہے۔

## شاہ فقیر اللہ علوی شکار پوری

شاہ فقیر اللہ علوی، بارہویں / اٹھارہویں صدی کے اکابر علماء و مشائخ میں سے تھے، آپ متعدد دقیق علمی کتابوں کے مولف کی حیثیت سے شہرت رکھتے ہیں۔

آپ نے اپنا مقام ولادت روتاس اور مستقر جلال آباد (افغانستان) کی حدود میں واقع علاقہ حصارک بتایا ہے،<sup>۱</sup> جہاں آپ نے اپنے والد کا نام عبدالرحمن لکھا ہے اور اپنا مسلک حنفی بھی تحریر کیا ہے، آپ کے والد گرامی شیخ عبدالرحمن کا شمار بھی علماء و مشائخ میں تھا، جن کا مزار قلاں آباد تراسی، جلال آباد میں ہے، جن کا نسب حضرت محمد بن حنفیہ کے ذریعہ حضرت علی کرم اللہ وجہہ سے واصل ہوتا ہے۔<sup>۲</sup>

شاہ فقیر اللہ کا سال ولادت حتمی طور پر معلوم نہیں ہے لیکن متاخر تذکرہ نویسوں نے حدود (۱۱۰۰ھ / ۱۶۸۸ء قیاس کیا ہے،<sup>۳</sup> ایک مکتوب میں آپ نے اپنا نام اس طرح لکھا ہے:

خادم الفقراء فقیر اللہ بن عبدالرحمن الحنفی القرشی الہاشمی الرتاسی الجلال آبادی<sup>۴</sup> ”وثیقۃ الاکابر“ میں نسبت ”الحنفی“ لکھی ہے اور اس کے حاشیہ پر محشی نے اس نسبت کی تشریح کرتے ہوئے لکھا ہے کہ اس سے مراد امام محمد بن حنفیہ از اولاد حضرت علی کرم اللہ وجہہ ہے،<sup>۵</sup> مکتوبات میں حنفی سہو کتابت ہے۔

۱۔ فقیر اللہ علوی: مکتوبات ۲/۲۷

۲۔ بیاض علوی بحوالہ مقالہ شاہ امین اللہ علوی، مقالہ شاہ فقیر اللہ علوی، مشمولہ (رسالہ) الرحیم سندھی ستمبر

۱۹۷۱ء ص ۱۴

۳۔ مکتوبات ۳/۳۳

۳۔ ایضاً

۴۔ وثیقۃ الاکابر ورق اول، مکتوبات کے مطبوعہ نسخہ میں یہ نسبت غلط فہمی کی بنیاد پر الحنفی لکھی گئی ہے (ص ۳۳) اگرچہ آپ مسلک حنفی تھے۔

آپ کی ابتدائی تعلیم کے متعلق واضح معلومات نہیں ملتیں، آپ نے اپنے مکتوبات اور ”وثیقۃ الاکابر“ میں لکھا ہے:

جرى على هذه الحال فى الحصار ك حين كنت مشغولاً فى طلب العلم فى خدمت مولانا الفاضل العلامة حاوى المنقول محمد صادق بن ديندار النيكهارى الحصار كى و كان فى خدمته الفقيه عبدالشكور النيكهارى الكند باغى يقره عليه المطول فى المعانى ۱

وثيقة الاکابر میں اپنے اس استاد کے القاب اس طرح لکھتے ہیں:

الحبر التحرير فى التقرير والتحرير مولانا المحقق محمد صادق بن ديندار النيكهارى الحصار كى غفرهما الله تعالى وقد اجاز لى فى المشكوة ۲

قیاس ہے کہ اس سے پہلے کے ابتدائی علوم آپ نے اپنے والد گرامی مولانا عبدالرحمن کی خدمت میں پڑھے ہوں گے، جو خود ایک عالم و عارف تھے، جن کا مزار علاقہ روتاس قلاں آباد تراسی، جلال آباد میں ہے۔ ۳

ان اقتباسات سے مندرجہ ذیل نتائج اخذ ہوتے ہیں:

۱۔ شاہ فقیر اللہ علوی اپنی طالب علمی کے زمانہ میں اپنے مولد حصارک میں جب کہ وہ وہاں معلم تھے، مولانا محمد صادق بن دیندار ننگرہاری حصارک کی خدمت میں تحصیل علم کرتے رہے۔

۲۔ پھر وہاں کے فقیہ مولانا عبدالشکور ننگرہاری کند باغی کے پاس جا کر بھی پڑھا اور ان سے مطول فی المعانی پڑھی۔

۳۔ کتاب وثیقۃ الاکابر کے حاشیہ پر آپ نے لکھا ہے کہ مولانا محمد صادق کے ہاں مشکوٰۃ شریف نصف اول تک پڑھی۔

۲۔ وثیقۃ الاکابر ورق ۱

۱۔ مکتوبات ۲۲/۱۵۰-۱۵۱

۳۔ بیاض علوی بحوالہ الرحیم سندھی ستمبر ۱۹۷۱ء ص ۱۲



مولانا شاہ شکار پوری کے دونوں ابتدائی اساتذہ مولانا محمد صادق اور مولانا عبدالشکور ننگرہاری کذباً غی کے حالات سے میں تا حال ناواقف ہوں۔

شاہ فقیر اللہ اس ابتدائی تعلیم کی تحصیل کے بعد علاقہ سرحد کے ایک ذی علم بزرگ اخوند شیخ محمد مسعود دوابی ثم خرقی کی خدمت میں سلوک کے لئے حاضر ہوئے، جو لاہور کے مشہور عالم و صوفی حاجی محمد سعید لاہوری (۱۰۲۵-۱۱۳۵ھ/۱۶۱۶-۱۷۳۲ء) سے بیعت ہوئے، جو پہلے شیخ اسد اللہ وزیر آبادی خلیفہ شیخ آدم بنوری (ف ۱۰۵۳ھ/۱۶۳۳ء) خلیفہ حضرت امام ربانی مجدد الف ثانی سے سلسلہ نقشبندیہ میں بیعت تھے، پھر شیخ محمد اشرف شطاری لاہوری (ف ۱۱۰۴ھ/۱۶۹۳ء) سے سلسلہ شطاریہ میں خلافت یاب ہوئے، اس دوران شیخ محمد اشرف سرہندی (۱۰۲۳-۱۱۱۸ھ/۱۶۳۳-۱۷۰۷ء) سے بھی سلسلہ نقشبندیہ میں بیعت کی۔

حاجی محمد سعید لاہوری ۱۱۰۴ھ/۱۶۹۳ء کے بعد حج کے لئے بھی حرمین الشریفین حاضر ہوئے، اور وہاں کے مشائخ میں سے سید محمود کردی (خادم روضہ شریفہ نبی کریم ﷺ) سے بھی سلسلہ قادریہ میں خلافت حاصل کی، مدینہ منورہ میں ہی وہاں کے بڑے عالم شیخ ابوطاہر محمد کردی (۱۰۸۱-۱۱۳۵ھ/۱۶۷۰-۱۷۳۳ء) بن شیخ ابراہیم کردی کورانی (ف ۱۱۰۱ھ/۱۶۹۰ء) سے سلسلہ قادریہ میں نعمت خلافت سے بہرہ ور ہوئے۔

حاجی محمد سعید لاہوری کی عمر ایک سو بیس سال تذکرہ نویسوں کی مبالغہ آرائی نہیں ہے بلکہ آپ کی دونوں معاصر سوانح عمریوں ”تذکرۃ الارشاد“ اور ”قران السعدین“ میں آپ کی یہی عمر درج ہے، حضرت شاہ ولی اللہ محدث دہلوی (ف ۱۱۷۶ھ/۱۷۶۲ء) حج کے ارادہ سے اواخر ۱۱۴۳ھ/۱۷۳۱ء کو حرمین الشریفین جاتے ہوئے حاجی محمد سعید سے لاہور میں ملے تھے اور ان سے ایک اجازت بھی لی تھی، یہ ان کی عمر کا آخری زمانہ تھا، شاہ صاحب نے ان کا اجازت نامہ نقل کرتے ہوئے انہیں ”شیخ المعمر“ بھی لکھا ہے۔

ہمیں ایسا معلوم ہوتا ہے کہ شاہ فقیر اللہ علوی بیعت تو حاجی محمد سعید لاہوری سے تھے اور آپ ہی کے

ایما پر آپ کے خلیفہ اخوند محمد مسعود مذکور سے سلوک کی مشق کرتے رہے تھے، کیونکہ شاہ فقیر اللہ کے حاجی صاحب سے براہ راست روابط تھے، انہوں نے وحدت الوجود اور شہود کے موضوع پر حاجی صاحب سے مراسلت کی تو انہوں نے اس موضوع کی تحقیق پر ان کے لئے کلمات تحسین تحریر کئے تھے۔ ۲

ایک مقام پر اپنے ان مشائخ کا ذکر کیا ہے، جن کے ساتھ صحبت رہی:

قد صحبت بفضل اللہ و عونہ کثیرا من خيار عباد اللہ تعالیٰ كالشيخ العارف باللہ قطب الاقطاب محمد معصوم الثانی السرهندی و كالشيخ العارف باللہ الحاج محمد يوسف الشافعی السواتی الغافینی بالفاء الفارسیہ و كالشيخ محمد حیات السندی المحدث المدنی الی غیر ذلک و مع افردت اسانید سلاسل الصحبة..... السند الاول المصحبة المتصلة الی سر اللہ الاعظم علیہ الصلوٰۃ والسلام بالطریقة النقشبندیة فالعبد الضعیف المفتقر الی اللہ خادم الفقراء فقیر اللہ عفی عنہ..... صحب الشيخ الاجل قطب الاقطاب مرشد الشيخ والشاب الفاضل العلامة محمد مسعود پشاوری قدس سرہ..... بالسند الصحیح المستفیض المتصل ومن هذا الطريق حصل لنا نسبة تلقین اسم الذات والنفی والاثبات وهو صحب الغوث الاكمل الحاج محمد سعید اللاهوری قدس سرہ صحب الشيخ سعد الله الوزير آبادی..... ۳

اس اقتباس میں مذکور شخصیات میں سے خواجہ غلام محمد معصوم ثانی (ف ۱۱۶۰ھ / ۱۷۷۷ء) بن شاہ محمد اسماعیل بن شیخ صبغتہ اللہ بن حضرت خواجہ محمد معصوم سرہندی مراد ہیں اور شیخ محمد یوسف شافعی سواتی غافینی کے حالات سے ہم واقف نہیں ہیں، شیخ محمد حیات سندھی مدنی تو مشہور محدث تھے، جن کے ساتھ اتصال کا شاہ فقیر اللہ کے حالات میں خصوصی ذکر کیا جائے گا۔

۱۔ اخوند محمد مسعود پشاوری، دوابی ثم خرقی کے یہ تمام حالات ”قران السعدین“ کے مقدمہ سے ماخوذ ہیں، جو امام ربانی پبلی کیشنز، لاہور سے ۲۰۱۸ء شائع ہوئی تھی۔

شاہ غلام محمد معصوم ثانی کے فرزند شاہ صفی اللہ معصومی (۱۲۱۲ھ/۱۷۹۸ء) تو تین مرتبہ سندھ تشریف لائے اور قیام کیا، شکار پور بھی گئے تھے۔ ۱۔

شاہ فقیر اللہ علوی نے اپنی پہلی خانقاہ کی بنیاد اپنے مستقر جلال آباد (افغانستان) میں رکھی تھی، چونکہ وہاں کے حکمران اُن کے بہت عقیدت مند تھے، احمد شاہ درانی اور اس کے فرزندوں کے ساتھ ان کے مراسم بہت اچھے تھے، درانی نے شاہ صاحب کو بہت سی زمین بطور مدد و معاش کے دی تھی، پھر درانی کی فتح پنجاب و سندھ کے بعد حاکمان سندھ کی شاہ صاحب سے عقیدت اتنی بڑھی کہ آپ جلال آباد چھوڑ کر شکار پور، سندھ ہجرت کر آئے۔

سندھ میں وہاں کے سب سے بڑے عالم مخدوم محمد ہاشم ٹھٹھوی (ف ۱۱۷۲ھ/۱۷۶۱ء) اور مخدوم محمد معین ٹھٹھوی (ف ۱۱۶۱ھ/۱۷۴۸ء) کے ساتھ شاہ صاحب کے صرف متعلما نہ مراسم نہیں تھے بلکہ علمی اعتبار سے یہ حضرات نہ صرف سندھ بلکہ عالم اسلام میں اپنے علمی تبحر کی وجہ سے شہرت رکھتے تھے، ان کے استاد مخدوم محمد ہاشم خود حج کے ارادہ سے حرمین الشریفین حاضر ہوئے تو وہاں کے بڑے عالم مفتی عبدالقادر صدیقی حنفی مکی (ف ۱۱۳۸ھ/۱۷۲۵ء) سے بھی حدیث شریف اور دیگر علوم کی سندیں لیں، گویا شاہ فقیر اللہ علوی کا یہ سفر حج مفتی صاحب کے حین حیات ہوا، مولانا دین محمد وفائی نے بغیر کسی سند کے یہ لکھ دیا ہے کہ شاہ فقیر اللہ نے سات مرتبہ حج کیا اور ہر مرتبہ علمی فوائد حاصل کئے، ۲۔ اپنے ایک حج کے بعد ۱۲ جمادی الاول ۱۱۶۲ھ/۱۷۴۹ء کو مدینہ منورہ حاضر ہونے کا خود ذکر کیا ہے۔ ۳۔

۱۔ مناقب مخدومین، مقدمہ ۲۱-۲۲

۲۔ وفائی: تذکرہ مشاہیر سندھ ۳۲۸/۳ شاہ فقیر اللہ نے جلال آباد سے ہجرت کر کے جب سندھ میں قیام کیا تو وہاں جن سندھی علماء سے تحصیل کی ان کے اسماء پروفیسر علوی نے اپنے مقالہ مشمولہ الرحیم سندھی ستمبر ۱۹۷۱ء میں دے دیئے ہیں، نیز انہوں نے اپنی خاندانی بیاضوں کے حوالہ سے شاہ صاحب کے اسفار حرمین کے سنیں بھی درج کئے ہیں۔

۳۔ مکتوبات ۹/۲۶

شاہ فقیر اللہ نے اپنی کتاب قطب الارشاد میں مفتی عبدالقادر مکی سے ۳۶ سلاسل میں اجازت لینے کا ذکر کیا ہے۔<sup>۱</sup>

شاہ فقیر اللہ علوی یقیناً مذکورہ سفر حرمین الشریفین کے دوران ہی مدینہ منورہ کے مشہور محدث علامہ شیخ محمد حیات سندھی ثم مدنی (ف ۱۱۶۳ھ / ۱۷۵۰ء) سے فیض یاب ہوئے ہوں گے، آپ نے ان سے صحاح ستہ کی اجازت لینے کا ذکر کیا ہے،<sup>۲</sup> اور اپنی ۱۱۹۰ھ / ۱۷۷۶ء میں تالیف ہونے والی کتاب قطب الارشاد میں تحریر کیا ہے کہ شیخ محمد حیات نے اپنی ثبت میں منقول تمام اسناد کی مجھے اجازت دی تھی۔<sup>۳</sup>

شاہ فقیر اللہ علوی کا تقریباً ۹۵ سال کی عمر میں ۳ صفر ۱۱۹۵ھ / ۱۷۸۱ء کو وصال ہوا، اپنے آخری مستقر شکار پور (سندھ) میں دفن ہیں۔

رب کریم نے انہیں کثیر اولاد سے نوازا تھا، ان کے سترہ فرزند تھے، ان میں سے بعض نوعمری میں فوت ہو گئے اور کچھ بڑے ہو کر وقت کے علماء میں شمار ہوئے۔<sup>۴</sup>

شاہ فقیر اللہ علوی عربی، فارسی اور سندھی میں بہت سی دقیق کتابوں کے مولف تھے، جن میں سے قطب الارشاد، مکتوبات، فتوحات الغیبیہ، طریق الارشاد، وثیقۃ الاکابر وغیرہ زیادہ مشہور ہیں، پشاور یونیورسٹی کے ایک استاد سید سعید اللہ نے آپ کی دقیق ترین تالیف فتوحات الغیبیہ کے صرف مقدمہ پر پی ایچ ڈی کا مقالہ لکھا تھا، جس پر سندھ یونیورسٹی نے انہیں ڈاکٹریٹ کی سند دی تھی، جس میں شاہ صاحب کی تالیفات کی تفصیل بھی ملاحظہ کی جاسکتی ہے۔

۱۔ مقالہ پروفیسر علوی، الرحیم، اکتوبر ۱۹۷۱ء

۲۔ وثیقۃ الاکابر ورق الف

۳۔ قطب الارشاد ۶۴۴

۴۔ پروفیسر امین اللہ علوی نے آپ کے فرزندوں کے انساب پر ایک مفصل مقالہ رسالہ الرحیم (سندھی)

اپریل، مئی ۱۹۷۳ء میں لکھا ہے۔



شاہ صاحب کے ایک خلیفہ مظہر بن نعمان جلال آبادی نے آپ کے ملفوظات کا ایک مجموعہ ”ہدایت السالکین“ کے نام سے جمع کیا تھا، جس کے قلمی نسخے کتابخانہ گنج بخش، اسلام آباد میں ہیں اور آپ کے مکتوبات کے جامع محمد فاضل بن پیر محمد بن الیاس انصاری بھی آپ کے خلیفہ تھے۔

شاہ فقیر اللہ سے ان گنت افراد بیعت ہوئے اور بہت سے اصحاب آپ سے خلافت یاب ہو کر مرتبہ علیہ پر پہنچے۔

شاہ فقیر اللہ علوی کتابوں کے بہت شائق تھے چونکہ درجہ اول کے عالم تھے، ہر جگہ سے کتابیں خرید کر جمع کرتے رہتے تھے، یہ عظیم الشان کتب خانہ شکار پور، (سندھ) میں تھا، جو امتدادِ زمانہ سے تباہ ہو گیا۔

وشیقۃ الاکابر

یہ شاہ فقیر اللہ علوی کی معجم الشیوخ (ثبت) ہے، جس میں آپ نے اپنی تمام سندیں جمع کر دی ہیں، یہ کتاب تا حال شائع نہیں ہوئی ہے، اس کے مندرجہ ذیل نسخوں کا ہمیں تا حال علم ہے:

۱۔ اسلامیہ کالج، پشاور یونیورسٹی لائبریری (شمارہ ۳۷۵)

اس کے خاتمہ پر کاتب نے سال کتابت نہیں لکھا، فہرست کے مرتب و مولانا عبدالرحیم نے اس کا سال کتابت ۱۱۶۰ھ لکھا ہے، جو غلط نہیں ہے کیونکہ یہ کتاب تو تالیف ہی ۱۱۶۵ھ کو ہوئی تھی، اس کی کتابت ۱۱۶۰ھ کو کیسے ہو سکتی ہے؟ دراصل ناقل نے مولف کا خاتمہ بھی اس میں نقل کر دیا ہے، جس سے فہرست ساز نے سہواً سال کتابت سمجھ لیا، سید سعید اللہ نے اس کا سال کتابت ۱۱۸۸ھ معلوم نہیں کیسے فرض کر لیا۔ ۳

۲۔ اس کا دوسرا قلمی نسخہ جو شاہ فقیر اللہ کے خاندانی کتب خانہ میں موجود تھا، جو علامہ غلام مصطفیٰ قاسمی نے ان کے پاس دیکھا تھا۔ ۴

۱۔ قاسمی: مقالات قاسمی ۳۲۵ ۲۔ لباب المعارف العلمیہ ۶۹

۳۔ سید سعید اللہ: وشیقۃ الاکابر، مقالہ مشمولہ الرحیم سندھی، جنوری۔ فروری ۱۹۷۹ء

۴۔ مقالات قاسمی ۳۲۲



۳۔ تیسرا نسخہ حافظ محمد کاکڑ، کوئٹہ، بلوچستان میں ہے، جو شفیع احمد علوی لے آئے تھے جو غالباً یہی نسخہ نمبر ۲ ہی ہے۔

۴۔ اس کا چوتھا نسخہ اس وقت پروفیسر ثار احمد سرہندی صاحب کے پاس ہے جو آبائی طور پر ان کے کتب خانہ کی زینت ہے، پیش نظر عکسی اشاعت اس پر مبنی ہے، جس کے کاتب کا نام فرید الدین محمد ہے، سال کتابت درج نہیں ہے، ایک ملکیتی تحریر ۱۲۱۰ھ کی ہے گویا یہ نسخہ اس سنہ سے پہلے کا مکتوبہ ہے۔

قلمی نسخہ کتب خانہ اسلامیہ کالج، پشاور اور نسخہ مملوکہ پروفیسر ثار احمد خان سرہندی کے پہلے زاید ورق پر لکھا ہوا ہے: "قد الفها فی الشکارپور من مداہن السند سنة خمسین و ستین و مایة و الف" یعنی یہ کتاب شکارپور (سندھ) میں ۱۱۶۵ھ کو تالیف ہوئی۔

## شیخ نظام الدین شکار پوری

شیخ نظام الدین سرہندی شکار پوری حضرت مجدد الف ثانی کی اولاد میں سے تھے، یعنی شیخ نظام الدین بن شیخ غلام محی الدین بن شیخ غلام صادق بن خواجہ غلام محمد معصوم ثانی بن شیخ محمد اسماعیل عاشق بن شیخ صبغۃ اللہ بن حضرت خواجہ محمد معصوم بن حضرت مجدد الف ثانی۔ ۱

ان کا خانوادہ سرہند پر سکھوں کے حملوں اور قبضہ کے بعد سرہند سے ہجرت پر مجبور ہوا اور افغانستان کے مختلف علاقوں میں جا کر آباد ہو گئے، شیخ نظام الدین کے والد شیخ غلام محی الدین، پشاور سے شکار پور (سندھ) آئے تھے، غالب گمان ہے کہ شیخ نظام الدین کی وہیں پشاور میں ولادت ہوئی ہوگی۔

مخدوم محمد صالح وزیر آبادی نے اپنے دیوان میں شیخ نظام الدین شکار پوری کا سال ولادت ۱۲۰۴ھ /

۱۷۹۰ء دیا ہے۔

شمردم	تولیدش	سال	از	”چراغ“
بود	باصفا	چراغ	روشن	بلی

یعنی لفظ ”چراغ“ کے اعداد جمع کرنے سے ان کا سال ولادت ۱۲۰۴ھ برآمد ہوتا ہے۔

شیخ نظام الدین کا ۶۹ سال کی عمر میں ۱۷ رجب صبح شنبہ ۱۲۷۳ھ / ۱۸۵۷ء کو شکار پور میں انتقال ہو گیا، ۳ وہیں دفن ہیں، جہاں کی دروازہ کے باہر جداگانہ احاطہ میں ان کا مزار ہے۔ ۴  
اسی مذکورہ شاعر صالح نے یہ قطعہ تاریخ وصال لکھا ہے:

۱۔ ہدیہ احمدیہ ۵۱-۵۲، انساب الانجاب ۵۵

سید حسام الدین راشدی سے یہ شجرہ نقل کرتے ہوئے ایک نام یعنی مخدوم محمد اسماعیل عاشق بن شیخ صبغۃ اللہ سہوارہ گیا ہے۔ (تکملہ مقالات الشعراء تعلیقات راشدی ۶۱۸) ۲۔ ایضاً تکملہ ۶۰۸

۳۔ ایضاً ۶۱۴

۴۔ محمد حسن جان مجددی: انساب الانجاب ۵۵

صبح	شنبہ	ہفتدہم	شہر	رجب
خوش	نوید	وصل	مولیٰ	یافتہ
بہر	تاریخ	وصالش	صالحا	
گو	”بہشت	پاک	ماویٰ	یافتہ“

۱۲۷۳ھ

چونکہ ماضی میں مغل حکومت کی طرف سے سکھوں کو نقصان پہنچا تھا اور پھر درانی نے پنجاب پر کئی حملے کر کے سکھوں کی قوت کو پاش پاش کر دیا تھا، لیکن چونکہ مغل مرکزی حکومت عسکری اور سیاسی اعتبار سے کمزور ہو چکی تھی، جوہی درانی واپس افغانستان جاتا سکھ پھر متحد ہو کر مسلمانوں سے بدلہ لینے کے لئے آجاتے تھے۔

۱۱۶۱ھ / ۱۷۴۸ء کو درانی کا سرہند پر قبضہ ہو گیا تو اس نے عبرت کے طور پر ہزار ہا سکھوں کے سر کاٹ کر لاہور میں لا کر ان کا مینار بنایا تھا، جسے سکھ مورخین گھلو گھارا (ظلم عظیم) کہتے ہیں، اس سے پہلے بندہ سنگھ کا ۱۷۱۰ء کو سرہند پر قبضہ ہو گیا تھا، اس نے مسلمانوں پر انسانیت سوز مظالم کئے، جس پر لاہور کے گورنر سید اسلم خان نے سکھوں کے خلاف جہاد کا اعلان کیا تھا، درانی نے اپنے خلیف میر نصیر خان کو لکھا کہ اس وقت سکھوں کے خلاف جہاد، حج سے افضل ہے۔

صاحبزادگان سرہند نے بھی سکھوں کے خلاف کئی معرکوں میں حصہ لیا تھا، شیخ محمد جعفر بن خواجہ محمد اشرف بن خواجہ محمد معصوم سہرندی تو سکھوں کے خلاف جہاد کرتے ہوئے شہید ہوئے تھے، اسی طرح شاہ عزت اللہ بن شاہ غلام محمد معصوم ثانی نے بھی شاہ عالم ثانی کے عہد (۱۲۰۳-۱۲۲۱ھ / ۱۷۸۸-۱۸۰۶ء) میں لودھیانہ میں سکھوں کے خلاف جوڑ بردست معرکہ ہوا تھا میں شرکت کی تھی، انہی شاہ عزت اللہ کو حافظ الملک رحمت خان نے چھ ہزار روپے سفر خرچ بھیج کر بریلی بلا لیا تھا۔

شیخ نظام الدین شکار پوری کے اپنے قول کے مطابق ان کے دادا شیخ محمد صادق پشاور میں رہتے تھے، موصوف غالباً افغانستان سے آکر وہاں مقیم ہوئے ہوں گے، ان کے فرزند شیخ غلام محی الدین

۱۔ ان امور کی تفصیل کے لئے مقامات مظہری پر ہمارا مقدمہ ملاحظہ فرمائیے۔

۱۲۰۴ھ/۱۷۹۰ء کو شکار پور پہنچے تو وہاں (تالپور) کے حاکموں نے ان کی تعظیم و توقیر کر کے انہیں جاگیریں دیں تو وہ وہیں ٹھہر گئے، ۱۔ ان کے فرزند شیخ نظام الدین اس وقت صرف ایک سال کے تھے، (ولادت ۱۲۰۵ھ/۱۷۹۱ء) عین ممکن ہے کہ ان کی ولادت پشاور میں ہوئی ہو، ان کے دادا افغانستان اور وسطی ایشیاء میں جایا کرتے تھے، گویا موصوف براہ راست سرہند کی تباہی سے متاثر ہو کر سندھ نہیں آئے تھے بلکہ درانی جن اصحاب کو اپنے ساتھ قندھار لے گیا تھا، آپ ان کی اولاد میں سے تھے اور وہیں سے آ کر پہلے پشاور میں اور پھر ان کے بیٹے غلام محی الدین شکار پور منتقل ہوئے۔

## اولاد

شیخ نظام الدین شکار پوری کے نو فرزند تھے، امام الدین، غیاث الدین، نصیر الدین، علی اکبر، فضل معصوم، فضل قیوم، معین الدین، رفیع الدین اور مظہر الدین، ۲۔ شیخ نظام الدین کے بھائی فدائے محی الدین کے چھ بیٹے تھے، محمد اشرف، محمد شریف، محمد شاہ پیر، ظہور الدین، علاء الدین، (ایک نام دوبار لکھا گیا ہے)

## خلفاء

شیخ نظام الدین کے مریدین و خلفاء کے اسماء ہمیں تا حال معلوم نہیں ہیں، تاہم ان کا سارے سندھ، شکار پور، سکھر اور جیکب آباد تک اثر و رسوخ تھا۔ ۳۔

## بحیثیت شاعر

شیخ نظام الدین شکار پوری، خود صاحب علم و عمل بزرگ تھے، آپ کے اجداد میں سے اکثر حضرات شعر و سخن کا ذوق رکھتے تھے، آپ کے عزیز شاہ صفی اللہ معصومی (ف ۱۲۱۲ھ/۱۷۹۷ء) کئی کتابوں کے مولف تھے اور صفی تخلص کرتے تھے، ان کی تالیفات میں سے آداب الارشاد، مخزن الانوار، چہار جوی اور دیوان صفی کے قلمی نسخے ملتے ہیں، دیوان کے علاوہ ان کی فارسی منظوم کتاب چہار جوی بھی قابل ذکر ہے،

۱۔ تفصیلات بیان کی جا چکی ہیں۔ ۲۔ انساب الانجاب ۵۵-۵۶ (مولف نے ان کی اولاد در

اولاد کے اسماء بھی تحریر کئے ہیں) ۳۔ ایضاً ۵۷

۳۔ تکملہ مقالات الشعراء، تعلیقات راشدی ۶۰۰



موصوف تین مرتبہ قندھار سے سندھ آئے تھے۔ ۱۔

شیخ نظام الدین شکار پوری، فارسی اور ہندی (اردو) میں شعر کہتے تھے، خواجہ محمد حسن جان مجددی نے لکھا ہے:

اشعار عشقیہ در مدح حضرت خیر البریہ (صلی اللہ علیہ وسلم) بکمال موزونی فارسی و ہندی بسیار فرمودہ اند و

زبان زد اہل آں دیار (شکار پور) است ۲

آپ کبھی تو اپنے نام ”نظام الدین“ کو ہی تخلص کے طور پر استعمال کرتے تھے اور بعض منظومات میں ”نظامی“ بھی تخلص کی حیثیت سے لکھا ہے، آپ نے حضرت مجدد الف ثانی کی مدح میں ایک مخمس بھی لکھی تھی، اس میں اپنا تخلص نظامی ہی اختیار کیا ہے، ۳ آپ نے مخدوم عبدالحق کھنڈوی (ف ۱۲۶۸ھ) کی وفات پر ایک قطعہ تاریخ بھی لکھا تھا، جس میں اپنے نام کو بطور تخلص لکھا ہے۔ ۴

آپ کی ایک مخمس کریم سعدی شیرازی بھی یادگار ہے، جسے تکریمہ مقالات الشعراء میں نقل کیا گیا ہے۔ ۵ آپ کے ایک خلیفہ مخدوم محمد صالح المتخلص بہ صالح وزیر آبادی ۶ بھی صاحب دیوان شاعر تھے، ان کے دیوان کے دو قلمی نسخے آغا بدر الدین خان درانی کے گھر گڑھی یسین خان، سندھ میں موجود ہیں، جس میں شاعر نے شیخ نظام الدین کی ولادت اور وفات پر بہت سے قطعات تاریخ بھی لکھے ہیں۔ ۷

شیخ نظام الدین نے اپنی کتاب ”اوج مورد اسرار نقشبند“ میں اپنے فارسی کے بہت سے اشعار بھی موقع کی مناسبت سے نقل کئے ہیں، جس سے اندازہ ہوتا ہے کہ شاید آپ نے اپنا کوئی شعری مجموعہ خود بھی ترتیب دیا ہوگا، ان کی ایک مسدس در مناجات بھی ہے۔ ۸

۱۔ تفصیل کے لئے ملاحظہ ہو: مناقب مخدومین پر ہمارا مقدمہ ۲۔ انساب الانجاب ۵۵

۳۔ پروفیسر امین اللہ علوی مرحوم نے یہ مخمس کسی مخطوطہ سے نقل کر کے مجھے بھیجی تھی۔

۴۔ وفائی، دین محمد: تذکرہ مشاہیر سندھ ۱۳۶/۲ (اردو ترجمہ) ۵۔ تکلمہ ۶۰۰

۶۔ وزیر آباد، لکھی کے قریب تعلقہ شکار پور میں مہروں کا ایک چھوٹا سا گاؤں ہے، (وفائی: تذکرہ مشاہیر

سندھ ۷۷/۲) ۷۔ تکلمہ، تعلیقات راشدی ۶۰۱-۶۱۵ ۸۔ تکلمہ ۶۱۵-۶۱۷



## تالیفات

عاجز کو اب تک شیخ نظام الدین شکار پوری کی منظومات کے علاوہ صرف ان دو تالیفات کا علم ہو سکا ہے، یعنی ”اوج مورد اسرار نقشبند“ (۱۲۲۸ھ) اور ”ردشہات پلیدنا بکار“ (۱۲۳۲ھ)، پہلے موخر الذکر کا مختصر تعارف کروایا جا رہا ہے:

## ردشہات پلیدنا بکار (فارسی نثر)

مؤلف نے یہ کتاب میاں سعد الدین احمد انصاری کابلی (ف ۱۲۳۵ھ/ ۱۸۲۰ء) کے رسالہ معیار الکشف کے رد میں لکھی ہے، انہوں نے ۱۲۳۲ھ/ ۱۸۱۶ء کو حضرت امام ربانی مجدد الف ثانی کے بعض مکاشفات کے رد میں یہ رسالہ لکھا تھا، اس کے کئی قلمی نسخے ہماری نظر سے گزرے ہیں، صوبائی عجائب گھر، حیدرآباد (سندھ) کے نسخہ کی عکسی نقل (R.222)، اور شیخ ابوالخیر عبداللہ جان، پشاور کے کتب خانہ کا روٹوگراف (R.223) ہمارے ذخیرہ (مخزنہ پنجاب یونیورسٹی لاہور) میں ہے۔

اس رسالہ کا جو رد شیخ نظام الدین شکار پوری نے ردشہات پلیدنا بکار کے نام سے لکھا تھا، اس کا خطی نسخہ بخط مؤلف مولانا محمد ہاشم جان مجددی کے کتب خانہ کراچی و کوئٹہ میں موجود تھا، جس کی عکسی نقل روٹوگراف بھی ہمارے ذخیرہ (R.224) میں محفوظ ہے، جس کے کل ۱۵۲ اوراق ہیں۔

جس طرح معیار الکشف تاریخی نام ہے یعنی اس کے عدد جمع کریں تو ۱۲۳۲ھ برآمد ہوتے ہیں، اسی طرح شیخ شکار پوری کا رد (جواب) ”ردشہات پلیدنا بکار“ کے اعداد جمع کریں تو ۱۲۳۲ھ ہی برآمد ہوتے ہیں، گویا اس کا رد بھی اسی سال لکھا گیا۔

شیخ شکار پوری نے اس کے دیباچہ میں وضاحت کی ہے:

۱۔ میاں سعد الدین احمد انصاری کابلی (ف ۱۲۳۵ھ/ ۱۸۲۰ء) کابل کے صوفیہ میں سے تھے، ان کے تفصیلی حالات کے لئے ملاحظہ ہو:

- (۱) مصطفیٰ ہروی: نشاط القدس (سوانح سعد الدین کابلی) مطبوعہ پشاور ۱۳۷۳ ش
- (۲) خلیل، محمد ابراہیم جامی: یک مرد بزرگ (احوال سعد الدین کابلی) کابل ۱۳۳۵ ش

مجھے مذکورہ سنہ کو کابل جانے کا اتفاق ہوا تو وہاں یہ معلوم کر کے افسوس ہوا کہ وہاں کے ایک صوفی سعد الدین انصاری نے حضرت مجدد الف ثانی کے رد میں کوئی کتاب لکھی ہے، جب میں اس سے ملنے کے لئے گیا اور کتاب طلب کی تو صاف انکار کر دیا کہ میں نے ایسی کوئی کتاب نہیں لکھی، میں نے شاہ افغانستان سے اس کا ذکر کیا تو اس نے انصاری کو دربار میں طلب کیا تو وہاں انہوں نے دروغ گوئی سے کام لیتے ہوئے کہا کہ میں نے تو ایسی کوئی کتاب تالیف ہی نہیں کی، پھر میں ۱۲۳۲ھ کو کشمیر گیا تو وہاں معلوم ہوا کہ انصاری کا ایک مرید وہاں رہتا ہے، میں اس سے ملا اور اپنا تعارف کروائے بغیر اس سے ان کی کتاب مانگی تو اس نے مجھے وہ کتاب دکھائی، جسے پڑھ کر میں نے اس کا یہ جواب لکھا۔

اس وقت (۱۲۳۲ھ / ۱۸۱۶ء) افغانستان کا حاکم محمد شاہ درانی (۱۸۰۹-۱۸۲۹ء) تھا، چونکہ سارے درانی، خانوادہ مجددیہ کے عقیدت مند تھے، اس لئے شیخ شکار پوری بآسانی اس کے دربار تک پہنچ گئے ہوں گے اور انصاری کو بادشاہ نے دربار میں طلب کر لیا ہوگا۔

ہمیں اب تک اس کے صرف اسی خطی نسخہ کا علم ہے، معلوم نہیں کہ اصل قلمی نسخہ مولانا محمد ہاشم جان کی وفات کے بعد کس کے پاس ہے؟ ہمارے ذخیرہ میں تو اس کا روٹو گراف ہی غنیمت ہے۔

## اورج مورد اسرار نقشبند

اس کتاب کے مولف شیخ نظام الدین شکار پوری نے اس میں اپنے شجرہ نسب کے مطابق اپنے خانوادہ کے حالات و کمالات روحانی کا تذکرہ کیا ہے، اس میں بعض ایسے امور بھی زیر بحث آئے ہیں، جن سے دیگر سوانحی کتب خالی ہیں، ان میں سے چند ضروری نکات بیان کئے جا رہے ہیں:

مولف نے حضرت مجدد الف ثانی تک اپنا شجرہ نسب اس طرح لکھا ہے:

نظام الدین بن شیخ غلام محی الدین بن شیخ غلام محمد صادق بن خواجہ غلام محمد معصوم ثانی بن شیخ

محمد اسماعیل سرہندی بن شیخ صبغۃ اللہ بن حضرت خواجہ محمد معصوم بن حضرت مجدد الف ثانی.....

مولف نے اپنے دادا شیخ محمد صادق کا سال ولادت ۱۱۴۲ھ اور سال وصال ۱۲۰۷ھ تحریر کر کے لکھا ہے

کہ ان کا مدفن پشاور ہے، ص ۱۱، اس قسم کی معلومات، وہاں کے مقامی تذکروں میں نہیں ملتیں۔

اپنے پردادا شاہ غلام محمد معصوم ثانی کے متعلق بتایا کہ ان کا نام عالم مکاشفہ میں خواجہ محمد معصوم سرہندی

نے خود غلام محمد معصوم تجویز کیا تھا۔ (ص ۱۵)

اپنے اجداد میں شیخ محمد اسماعیل کا تخلص ”عاشق“ لکھا ہے اور ان کے اپنے والد شیخ صبغۃ اللہ کی مدح

میں ایک منقبت بھی نقل کی ہے، جس میں ان کا تخلص عاشق ہی بتایا ہے۔ (ص ۱۹)

مولف نے شیخ صبغۃ اللہ بن خواجہ محمد معصوم سرہندی کے احوال پر ایک کتاب ”معدن الجواہر“ کے

اقتباسات دیئے ہیں، یہ کتاب بہت ہی نادر الوجود ہے، ہمیں اس کے کچھ ابتدائی اوراق مولانا محمد ہاشم جان

مجددی کے کتب خانہ میں ملے تھے، جو ہم نے ارمغان امام ربانی کی نویں جلد میں عکسی طور پر شائع کر دیئے

ہیں، یہ کتاب دراصل حضرت خواجہ محمد معصوم سرہندی کے نواسے میر صفراحمہ معصومی کی تالیف ہے، جو انہوں

نے اپنے مرشد و خسر شیخ صبغۃ اللہ مذکور کے احوال پر آپ کے حین حیات تالیف کی تھی، اس کے کسی مکمل قلمی

نسخے کے وجود سے ہم اب تک بے خبر ہیں، اس کے مولف کی ایک اور معرکہ الاراء کتاب ”مقامات معصومی“

ہے، جو ہمیں مرتب کر کے چار جلدوں میں شائع کرنے کی سعادت نصیب ہوئی ہے۔

ہمارے مولف شیخ شکار پوری اس موخر الذکر کتاب سے واقف نہیں تھے، مولف سے کئی مقامات پر سہو بھی ہوئے ہیں، مثلاً انہوں نے حضرت خواجہ محمد معصوم سرہندی کا سال ولادت ۱۰۰۹ھ لکھا ہے اور خود ہی یہ بھی بتایا ہے کہ آپ کی عمر ۷۲ سال ہوئی، اس اعتبار سے سال ولادت ۱۰۰۷ھ ہونا چاہیے، (۱۰۷۹-۷۲=۱۰۰۷ھ)۔

دراصل صاحب حضرات القدس نے حضرت خواجہ کا یہ سال، ولادت سہو ادرج کر دیا ہے، جو مولف نے بغیر حوالہ کے بلا تامل نقل کر دیا ہے، (ص ۲۶-۲۷) مولف نے آپ کے سال وفات کا قطعہ تاریخ بھی نقل کیا ہے، جو ان کی تصنیف ہے (ص ۲۷، ۱۳۰)۔

مولف نے لکھا ہے کہ حضرت مجدد الف ثانی نے اپنے وصال کے قریب ایام میں خواجہ محمد ہاشم کشمی کو اپنے دونوں فرزند ان بزرگ خواجہ محمد سعید اور خواجہ محمد معصوم کی خدمت میں بھیجا کہ ان سے دریافت کریں کہ میرے بعد میری مسند پر کون بیٹھے گا؟ تو دونوں صاحبزادگان نے انکسار کا اظہار کرتے ہوئے ایک دوسرے کے لئے کلمات تحسین فرمائے، جس پر خواجہ کشمی واپس حضرت مجدد الف ثانی کی خدمت میں گئے اور سارا ماجرا سنایا، حضرت نے تبسم فرماتے ہوئے کہا کہ ان دونوں کے مابین اتحاد روحانی میں دیکھ رہا ہوں لیکن میرے بعد میری مسند کے لائق خواجہ محمد معصوم ہوں گے۔ (ص ۳۰)

مولف نے حضرات صاحبزادگان کے سفر حرمین الشریفین کی حاضری کا ذکر کرتے ہوئے رسالہ ”یا قوتیہ“ کے فارسی ترجمہ از شیخ محمد شا کر بن ملا بدرالدین سرہندی کا بھی ذکر کیا ہے کہ اس سفر کی واردات اس رسالہ میں ملاحظہ کریں (ص ۳۰-۳۱) مولف نے اس کے فارسی ترجمہ کا نام ”حسانت الحرمین“ نہیں لکھا۔

مولف نے حضرت مجدد الف ثانی کے وصال پر اپنا لکھا ہوا قطعہ تاریخ بھی نقل کیا ہے (ص ۳۱-۳۲) مولف نے حضرت خواجہ باقی باللہ کے مرشد مولانا خواجگی املنگی کا سال وفات ۱۰۰۹ھ لکھا ہے (ص ۳۲) لیکن حضرات القدس اور نسما القدس کشمی میں سال وصال ۱۰۰۸ھ درج ہے۔

مولف نے اس کتاب کی فصل دوم طریقہ نقشبندیہ کی فضیلت کے بیان کے لئے مختص کی ہے (۵۳)۔



اس کتاب کی فصل سوم کا موضوع طریقہ نقشبندیہ کی نسبت کا بیان ہے (۶۹)؛ فصل چہارم طریقہ بیعت کے متعلق ہے (۷۱)؛ فصل پنجم، سنا لک را کثرت نوافل (۷۷)؛ فصل ششم در اثبات مجددیت حضرت مجدد الف ثانی (۸۳)؛ اس فصل میں مولف نے بہت سے دلائل جمع کر کے لکھا ہے:

مجدد الف ثانی حضرت شیخ احمد سرہندی رضی اللہ تعالیٰ عنہ بعد از مضی الف مذبور با کمال تبعیت و وراثت او علیہ الصلوٰۃ والسلام بہماں نسبت مذبور بایقان تجدید دین این امت بطراوت و تازگی در میان متاخران جلوہ گر گشت (۸۸)

فصل ہفتم..... نسبت واردات در طریقہ حضرات قادریہ..... حضرت مجدد الف ثانی می رسد و شجرہ ایثاں بدیں موجب است..... یہ شجرہ حضرت شاہ کمال کیٹھلی، شاہ سکندر کیٹھلی سے حضرت مجدد الف ثانی کو واصل ہوا۔ (۹۴)

آپ کا شجرہ چشتیہ..... شیخ عبدالقدوس گنگوہی، شیخ رکن الدین، شیخ عبدالاحد..... حضرت مجدد الف ثانی (۹۸) فصل ہشتم در بیان نسب نامہ (۱۰۴)

اس فصل میں مولف نے ”زبدۃ المقامات“ اور ”حضرات القدس“ میں مذکور اسماء ہی نقل کئے ہیں۔ (۱۰۴-۱۰۵)؛ البتہ اس کے کاتب و ناقل حضرت شیخ محمد حسن جان مجددی نے اس پر ایک حاشیہ لکھا ہے، جو حضرت عبداللہ بن حضرت عمر فاروق پر ہے، یہ قابل توجہ ہے:

ابن شیخ عمر ابن شیخ حفص ابن شیخ عاصم بن شیخ عبداللہ ابن امیر المؤمنین عمر ابن الخطاب رضی اللہ عنہم اجمعین، اس است نسب نامہ صحیحہ، محمد حسن (۱۰۵)

شیخ محمد حسن مجددی سرہندی مقیم ٹنڈو ساہیو دا، سندھ نے یہ مخطوطہ پیر محمد اشرف سرہندی مکتوبہ ۱۲۵۶ھ در حیدرآباد، سندھ سے ۱۳۳۱ھ کو نقل کیا۔

خواجہ شیخ محمد حسن جان مجددی نے یہ نسخہ ۱۳۳۱ھ/۱۹۲۲ء میں نقل کیا اور اس پر جو حاشیہ نسب صحیح خود لکھا ہے وہ حقیقت اور جدید تحقیقات کے عین مطابق ہے، حضرت ابوالحسن زید فاروقی مرحوم نے

۱۔ ان دونوں کتب میں مندرج شجرہ میں تفاوت کے لئے ملاحظہ ہو: مقامات خیر ۲۸-۲۹



میزان الاعتدال اور تقریب التہذیب ۱ کی بنیاد پر جو شجرہ نسب حضرت مجدد الف ثانی کا مرتب فرمایا ہے وہ وہ بالکل یہی ہے، ۲ حضرت خواجہ محمد حسن جان مجددی (ف ۱۳۶۵ھ / ۱۹۴۶ء) کے حالات کے لئے

ملاحظہ ہو: عبداللہ جان معروف بہ شاہ آغا: مونس المخلصین، مطبوعہ کراچی ۱۳۶۸ھ

فصل دہم (اولاد مبارک) حضرت نبی کریم صلی اللہ تعالیٰ علیہ وآلہ وسلم (۱۱۰)

فصل یازدہم (اولاد) حضرت مجدد الف ثانی (۱۲۵)

مولف نے حضرت خواجہ محمد صادق بن حضرت مجدد الف ثانی کا سال وفات ۱۰۲۴ھ لکھا ہے (۱۲۶)،

جب کہ مشہور سال وصال ۱۰۲۵ھ ہے، جو معاصر ماخذ کے مطابق درست ہے۔

علامہ محمد فرخ بن خواجہ محمد سعید کا سال وفات ۱۱۲۰ھ لکھا ہے (۱۲۹)

اولاد حضرت خواجہ محمد سعید..... فرزند ہفتم شرف اتقی حضرت شیخ محمد تقی کہ یک پسر داشتند شیخ نجیب کہ پسر

ایشان حضرت معصوم اللہ اند نام پسر او میاں میرن است از اوشان اولاد نماندہ و از ایشان دو صبیبہ و یک پسر بودند،

صبیبہ اول حضرت میر سلام اللہ جدہ ایں فقیر کہ والدہ ماجدہ جناب پیر مرشد دارین حضرت قبلہ گاہی ایں فقیر اند (۱۲۹)

شیخ عبدالاحد وحدت..... مزار..... در دارالارشاد حضرت سرہند شریف است کہ سلطان وقت گنبد

ساختہ تا حال ایستادہ است (۱۳۱)

حضرت خواجہ محمد معصوم کی وفات کا قطعہ تاریخ شاہ جہان بادشاہ نے کہا تھا۔ (۱۳۲)

یہ بھی سہو ہے، یہ قطعہ تو اور نگزیب عالمگیر نے لکھا تھا۔

میر غیاث الدین بدخشانی کہ از مستفیدان آنجناب (شاہ غلام محمد معصوم ثانی) (۱۳۳)

یہ بدخشانی، صاحب دیوان شاعر تھے، انہوں نے تحفۃ المعصوم کے نام سے بھی ایک تذکرہ لکھا تھا،

جس کا ناقص الآخر نسخہ جناب ڈاکٹر ظفر اقبال (کراچی) کے پاس ہے، معلوم نہیں کہ یہ حضرت خواجہ محمد معصوم

سرہندی پر جا کر ختم ہوتی ہے یا حضرت غلام محمد معصوم ثانی کے احوال پر؟ ۳

۱- تقریب التہذیب لابن حجر عسقلانی ۱/۵۱۶ (شمارہ ۳۵۰۰) ۲- مقامات خیر ۳۰، ۳۳

۳- مقامات معصومی (۱/۲۸۶-۲۸۷) میں تحفۃ المعصوم کے متعلق اس عاجز نے جو کچھ لکھا ہے وہ سب غلط ہے،

کیوں کہ میں نے یہ مخطوطہ اس وقت خود نہیں دیکھا تھا بلکہ اس کے سابقہ مالک قاری احسان اللہ صاحب (بقیہ اگلے صفحہ پر)

شاہ غلام محمد (پشاور) بن خواجہ غلام محمد معصوم ثانی..... در علم ظاہری نیز متبحر، چند ہزار احادیث ایشاں رابا بنیاد یادبودہ..... سن یک ہزار و یک صد و ہفتاد و ہفت و مزار پرانوار حضرت در پشاور است (۱۳۵)

نوٹ: یہ سال وفات صحیح معلوم نہیں ہوتا، دیگر ذرائع سے تصدیق کی جائے، ان کے آٹھ فرزند تھے، اول شاہ غلام حسین (مدفون قندھار)..... پسر سوم شیخ محمد ادریس مشتہر بہ قاضی کہ در علم ظاہر و باطن با کمال بودند (۱۳۶)

یہی بزرگ درانی کے لشکر میں قاضی تھے اور درانی کے ہندوستان پر حملوں کو جہاد قرار دیا تھا اور کئی بار اس کے ساتھ ہندوستان بھی آئے تھے۔

فرزند چہارم شاہ معصوم ولی..... شاہ عزت اللہ..... کہ در سنہ ۱۲۰۷ھ رحلت فرمودند و مزار پرانوار آنحضرت در کابل بر تپہ مرغان است و تیمور شاہ بادشاہ درانی بچہ خرچ خانقاہ آنحضرت باغ زیر تپہ مذکور گذارشتہ و سردار احمد خان نورزئی کہ از مریدان آنجناب است مزار را ترتیب بوجہ احسن نمودہ و مسجدی بنا کردہ (۱۳۲)

فرزند پنجم شاہ غلام معصوم ثانی شاہ محمد صادق (جد مولف) (۱۳۳)

انہوں نے اپنے والد سے تعلیم و تربیت حاصل کی تھی..... ان کے پانچ فرزند تھے، اول شاہ غلام ابراہیم (کم سنی میں فوت ہو گئے) دوم شاہ محمد صدیق (کم سنی میں وفات) سوم شاہ محمد اسحاق در علم ظاہر و باطن با کمال بودند عمر مبارک پنجاہ و چہار سال است ۱۲۱۸ھ میں انتقال کیا، ان کا مزار پشاور (۱۳۷) میں ہے، بہت سے قطعاً تاریخ وفات (۱۳۷)

ان کے چار فرزند تھے، شاہ عبدالرسول، میاں عبدالنبی، میاں یوسف، محمد الیاس، غلام محی الدین (والد مولف) جو حاجی الحرمین الشریفین اور حافظ تھے، ان کے دو فرزند تھے: اول مولف (نظام الدین)، دوم فدائے محی الدین۔

(بقیہ گذشتہ صفحہ) نے جو کچھ مجھے بتایا وہ میں نے بلا تحقیق لکھ دیا، اب جب کہ ڈاکٹر ظفر اقبال صاحب کے پاس اس کا وہی نسخہ دیکھا تو اپنی غلطی معلوم ہو گئی، جس سے رجوع کیا جاتا ہے۔

۱۔ شیخ غلام محمد پشاور کا سال وصال عمدۃ المقامات ص ۴۳۶ میں یہی درج ہے۔

فرزند پنجم شاہ غلام صادق، شاہ محمد یعقوب (۱۵۳)

شاہ غلام محمد معصوم کے دسویں فرزند شاہ صفی اللہ تھے۔ (۱۵۴)

فرزند دوم..... شاہ عبدالرزاق (لا ولد) در ملک بنیر مدفون ہیں۔ (۱۵۹)

حضرت خواجہ عبدالاحد وحدت تصانیف بسیار کردہ چنانچہ حاشیہ بعض اقوال تفسیر بیضاوی،

سلسلۃ الجواہر، شرح چہل حدیث وغیرہ۔ (۱۶۳)

اسماء خلفاء حضرت مجدد الف ثانی (۱۶۵)

تالیف و تصنیف اس رسالہ در ماہ رجب در ملک ہند در سال یک ہزار و دو صد و بیست و ہشت کہ اتمام

یافتہ (۱۷۰-۱۷۱)

و تاریخ اس رسالہ نیز از فقرہ ”اوج مورد اسرار نقشبند“ ظاہری گورد (۱۷۱) قطعہ تاریخ۔ ۱

۱۔ یہ قطعہ متن کی عکسی اشاعت میں ملاحظہ کریں، جو پروگریسو بکس، لاہور نے ۲۰۲۰ء کو شائع کیا۔

## شیخ نظام الدین شکار پوری کے اجداد

مولف نے کتاب کے آغاز میں اپنا شجرہ نسب حضرت امام ربانی مجدد الف ثانی کے ساتھ واصل کرتے ہوئے اپنے والد گرامی کا نام شیخ شاہ غلام محی الدین لکھا ہے، آپ کے اجداد کے مختصر حالات لکھے جا رہے ہیں:

## شیخ شاہ غلام محی الدین شکار پوری

مولف نے شاہ غلام محی الدین کے مناقب خود تحریر کئے ہیں لیکن آپ نے ان کے حالات لکھنے کی بجائے ان کی شان میں ایک طویل منقبت نقل کر دی ہے، تاہم ان کے نام کے ساتھ ایسا دعائیہ جملہ لکھا ہے، جو زندہ اصحاب کے لئے استعمال ہوتا ہے، یعنی ”افاض اللہ علینا من فیوضاتہ و برکاتہ“ لکھا ہے، گویا موصوف آپ کی کتاب ”اوج مورد اسرار نقشبند“ کی تالیف ۱۲۲۸ھ/۱۸۱۳ء تک بقید حیات تھے، راقم عاجز ۱۳ جولائی ۱۹۷۸ء کو حیدرآباد (سندھ) میں کمپائٹنگ ملٹری ہسپتال (C.M.H) کے عقب میں ان کے مزار کی زیارت کے لئے حاضر ہوا تھا، لیکن وہاں کوئی کتب خانہ یا مخطوطات موجود نہیں تھے۔

شاہ غلام محی الدین ۱۷۹۰ء کو پشاور سے پہلی بار شکار پور پہنچے تو اس وقت سندھ پر تالپوروں کی حکومت تھی، حاکموں نے ان کی بہت توقیر کی اور انہیں وظائف و جاگیرات دیں، تو وہ شکار پور میں ہی رہ پڑے، یہ جاگیریں سندھ پر برطانوی قبضہ کے بعد بھی ان کے نام بحال رہیں۔ ۲

شاہ غلام محی الدین کے دو فرزند تھے، شیخ نظام الدین اور شیخ فدائے محی الدین۔ ۳

۱۔ راقم نے اپنے سفر ناموں کے مجموعہ ”وہ کتابیں اپنے آباء کی“ ص ۱۹۰ میں اس کی تفصیل دی ہے۔

۲۔ مونس المخلصین ص ۵۳ میں ان کے حیدرآباد میں مدفن کا ذکر کیا گیا ہے۔

۳۔ راشدی، حسام الدین: تکملہ مقالات الشعراء، تعلیقات ۶۰۰

۴۔ احمد ابوالخیر مکی: ہدیہ احمدیہ ۵۲ محمد حسن جان مجددی: انساب الانجاب ۵۵



## شاہ محمد صادق

آپ حضرت شاہ غلام محمد معصوم ثانی کے فرزند ششم تھے، ۱۔ شیخ نظام الدین ان کی زندگی میں بہت کم سن تھے، لیکن ان کی روحانی توجہات کے اثرات وہ اپنی زندگی میں محسوس کرتے رہتے تھے، شاہ محمد صادق کی ولادت ۱۱۴۴ھ / ۱۷۳۱ء کو ہوئی اور ان کا وصال پشاور میں ۱۲۰۷ھ / ۱۷۹۲ء کو ہوا، وہیں پشاور میں دفن ہیں، ان کی عمر مسنون ہوئی تھی یعنی ۶۳ سال۔ ۲۔

شاہ محمد صادق پشاور کے تین فرزند محمد اسحق، محمد یعقوب اور غلام محی الدین تھے، ایک بیٹی امۃ الرضا تھیں، جن کا نکاح کن سے ہو؟ معلوم نہیں ہے۔ ۳۔

شاہ محمد صادق ہمہ وقت اپنے والد بزرگوار کی خدمت میں رہتے تھے، ان کا کوئی سانس بھی ذکر کے بغیر نہیں ہوتا تھا، آپ نے سلوک کے تمام مدارج اپنے والد گرامی کے حضور ہی رہ کر طے کئے۔ ۴۔

## شیخ غلام محمد معصوم ثانی سرہندی

آپ حضرت خواجہ محمد اسماعیل عاشق بن شیخ صبغۃ اللہ بن حضرت خواجہ محمد معصوم بن حضرت مجدد الف ثانی کے فرزند دوم تھے۔

شیخ محمد اسماعیل کے فرزندوں میں سے جو شہرت و مقبولیت شیخ غلام محمد معصوم ثانی (ف ۱۱۶۱ھ / ۱۷۴۸ء) کو ہوئی دوسرے صاحبزادگان کو کم نصیب ہوئی۔

آپ کے زمانہ میں آپ کے مرکز سرہند پر سکھوں کا قبضہ ہو گیا تھا، شاہ افغانستان احمد شاہ درانی (۱۱۶۰-۱۱۸۶ھ / ۱۷۴۷-۱۷۷۲ء) حضرات سرہند کا بہت عقیدت مند تھا، اس نے شاہ غلام محمد معصوم ثانی سے کہا تھا کہ اس وقت سرہند سکھوں کے نشانہ پر ہے، آپ افغانستان آجائیں، لیکن آپ نے یہ منظور نہ فرمایا، اگلے ہی سال درانی کا سرہند پر قبضہ ہو گیا تو اس وقت تک آپ کا وصال ہو چکا تھا، وہ آپ کی اولاد

۱۔ فضل اللہ قندھاری: عمدۃ المقامات ۴۴۳

۲۔ نظام الدین شکار پوری: اوج مورد اسرار نقشبند ۱۱ صوبہ سرحد کے مقامی تذکروں میں ان کا اور ان کے

۴۔ اوج مورد ۱۴

۳۔ ہدیۃ احمدیہ ۵۱

مدفن کا ذکر تک نہیں ہے۔



میں سے تین صاحبزادگان حضرت غلام محمد پشاور، حضرت شاہ عزت اللہ اور حضرت شاہ صفی اللہ معصومی کو احتراماً قندھار لے آیا، چنانچہ افغانستان میں حضرت مجدد الف ثانی کی اولاد میں جس قدر اصحاب ہیں وہ انہی کی اولاد میں سے ہیں۔

اس سے پہلے حضرت مجدد الف ثانی کی اولاد میں سے کئی صاحبزادگان افغانستان جایا کرتے تھے۔ شاہ غلام محمد معصوم ثانی کے نو فرزند تھے، جن میں سے تین مذکورہ صاحبزادگان کو درانی احتراماً اپنے ساتھ لے گیا۔

### شیخ محمد اسماعیل عاشق

آپ شیخ صبغۃ اللہ مذکور کے فرزند ثانی تھے، آپ نے پہلے تو حضرت خواجہ محمد معصوم سرہندی کی خدمت میں رہ کر سلوک کی تعلیم حاصل کی، پھر آپ کے وصال (۱۰۷۹ھ / ۱۶۶۸ء) کے بعد اپنے والد گرامی کے حضور تکمیل کی اور اعلیٰ مراتب پر فائز ہوئے، آپ کا علمی مرتبہ بھی درجہ مولویت کو پہنچ چکا تھا، آپ بھی اس عہد کے ماحول کے مطابق شاعری سے شغف رکھتے تھے، آپ کے برادر بزرگ شیخ ابوالقاسم متخلص بہ فائق تھے، آپ نے اپنا تخلص عاشق رکھا، آپ صاحب دیوان بھی تھے، ۲ دیوان کے کسی نسخے کے وجود کا ہمیں تا حال علم نہیں ہے، صاحب عمدۃ المقامات نے ان کے بزرگوں کی مدح میں چار مناقب اور دو اشعار بھی نقل کئے ہیں۔ ۳

شیخ محمد اسماعیل کا سال وصال ۱۱۴۳ھ / ۱۷۳۰ء ہے، ۴ آپ کے خلفاء کثیر تعداد میں تھے، آپ کے چار فرزند تھے یعنی شیخ صبغۃ اللہ، شیخ غلام محمد معصوم ثانی، شیخ محمد اسحاق اور شیخ عبدالرزاق، ۵ موخر الذکر لاہور میں چوک نخاس محلہ شاہ کا کوچستی کے متصل حویلی میں رہتے تھے۔ ۶

ان میں سب سے زیادہ شہرت شاہ غلام محمد معصوم ثانی کو ہوئی۔

۱۔ عاجز نے ان میں سے بعض امور کی تفصیلات ”مناقب مخدومین“ کے مقدمہ میں بیان کی ہیں۔

۲۔ مقامات معصومی ۳/۲۸۶، ۱۸۰/۴۔ ۳۔ عمدۃ المقامات ۳۸۳ و بہ بعد

۴۔ مقامات معصومی ۱۸۰/۴۔ ۵۔ ہدیہ احمدیہ ۳۷۔ ۶۔ بیاض مفتیان لاہور، قلمی ورق ۶۶

## شیخ صبغۃ اللہ سرہندی

آپ حضرت خواجہ محمد معصوم بن حضرت مجدد الف ثانی کے فرزند اکبر تھے، حضرت مجدد الف ثانی کے وصال (۱۰۳۳ھ/۱۶۲۳ء) سے ایک سال پہلے ۱۰۳۳ھ کو آپ کی ولادت ہوئی، آپ جہانگیر کے لشکر کے ساتھ رہنے کی پابندی سے آزاد ہو کر واپس سرہند آئے تو آپ کو پوتے کی ولادت کی خوشخبری سنائی گئی، آپ نے خود اس فرزند جلیل القدر کا نام صبغۃ اللہ رکھا اور بشارات سے نوازا۔

شیخ صبغۃ اللہ دعوت و ارشاد کے لئے کابل تک سفر کرتے تھے، آپ کے بہت سے خلفاء ملک اور افغانستان کے طول و عرض میں مصروف کار تھے۔ ۱

آپ کے چار فرزند تھے، شیخ ابوالقاسم فائق، شیخ محمد اسماعیل عاشق، شیخ اہل اللہ اور شیخ میر۔ ۲  
یہ چاروں فرزند باکمال اور صاحب ارشاد ہوئے ہیں، ان میں شیخ محمد اسماعیل عاشق کو زیادہ شہرت ملی تھی۔

حضرت خواجہ محمد معصوم سرہندی (۱۰۰۷-۱۰۷۹ھ/۱۵۹۹-۱۶۶۸ء)

آپ صحیح معنی میں اپنے والد بزرگوار حضرت امام ربانی مجدد الف ثانی کے جانشین تھے، آپ کا سب سے بڑا کارنامہ حضرت مجدد الف ثانی کی شروع کردہ تحریک احیاء دین کو جاری رکھنا تھا، اگر آپ کے والد گرامی کو اکبر کے الحاد سے واسطہ پڑا تھا، تو حضرت خواجہ نے اکبر کے پڑپوتے داراشکوہ کے ملحدانہ نظریات کے خلاف صف آراء ہو کر اپنے دونوں بھائیوں حضرت خواجہ محمد سعید اور شاہ محمد یحییٰ اور خلفاء کے ہمراہ جہاد میں اتر کر دارا کے حوزہ سے وابستہ علماء سواد و صوفیہ خام کا اسی طرح فکری مقابلہ کیا، جس طرح آپ کے والد عزیز نے کیا تھا اور پھر اس سے ایک ایسا فکری و دینی انقلاب برپا ہوا کہ شاہ جہان کے بعد اور نگزیب عالمگیر

۱۔ صفرا احمد معصومی: معدن الجواہر، مشمولہ (ارمغان امام ربانی، جلد نہم)، اسی مولف نے اپنی دوسری تالیف "مقامات معصومی" میں ایک باب شیخ صبغۃ اللہ کے احوال کے لئے مختص کیا ہے، جس پر ہم نے اپنی تعلیقات میں تمام ممکن ذرائع سے ان پر اضافات کئے ہیں۔

۲۔ ہدیہ احمدیہ ۳۶ (جہاں ان کی اولاد در اولاد کے انساب بھی درج ہیں)

جیسا بادشاہ تخت نشین ہوا، جو آپ کی حمایت اور تعلیمات کے اثرات سے ”محی الدین“ بنا اور ملک میں رواداری کے ساتھ دین کا احیاء ہوا۔

آپ کے چھ فرزند ان گرامی تھے، جو اورنگزیب کی خواہش پر باری باری اُس کے پاس جا کر اُسے دینی و روحانی تعلیم سے آراستہ کرتے رہے، عاجز نے آپ کے نواسے کی کتاب ”مقامات معصومی“ چار جلدوں میں مرتب کی ہے، جس کی پہلی جلد میں مقدمہ ہے اور اس کا موضوع ہی آپ کی تحریک احیاء دین اور اس کے اثرات کا جائزہ ہے۔

حضرت مجدد الف ثانی (۹۷۱-۱۰۳۳ھ/۱۵۶۳-۱۶۲۳ء)

آپ کی سب سے بڑی کرامت اور کارنامہ احیاء دین کی تحریک کی کمان ہے، آپ نے حوزہ اکبری سے وابستہ علماء سو اور صوفیہ خام کا اس وقت ڈٹ کر فکری مقابلہ کیا اور اللہ پاک نے آپ کو استقامت عطا فرمائی، جس کے نتیجے میں اس کا دین ناکام ہوا۔

آپ کی یہ تحریک آپ کے وصال کے بعد بھی جاری رہی اور آپ کے فرزند ان ذی وقار حضرت خواجہ محمد سعید اور حضرت خواجہ محمد معصوم اور شاہ یحییٰ اور ان حضرات سے وابستہ علماء و صوفیہ نے وہی کام کیا، جو حضرت مجدد الف ثانی نے راسخ العقیدہ علماء، صوفیہ اور امراء کو اپنا ہم خیال بنا کر کیا تھا۔ ۱

حضرت مجدد الف ثانی، حضرت خواجہ باقی باللہ دہلوی (ف ۱۰۱۲ھ/۱۶۰۳ء) کے اجازت یافتہ تھے، جو مولانا خواجگی املنگی سے املکنہ (مضافات سمرقند) سے خلافت یاب ہو کر آئے تھے اور سلسلہ نقشبندیہ کا تخم ہندوستان میں بویا تھا، ان کے وصال (۱۰۰۸ھ/۱۵۹۹ء) کے بعد وسطی ایشیاء میں اس سلسلہ کو روحانی طور پر زوال آیا تو خانوادہ دھبید یہ کے ایک فرد شیخ موسیٰ خان دھبیدی وہاں سے روحانی تربیت کیلئے دہلی آئے اور خواجہ محمد عابد سنائی سے وہی فیوض و برکات لے کر واپس گئے اور وہاں اس سلسلہ کو پھر سے روحانی عروج نصیب ہوا۔ ۲

۱۔ اس سلسلہ میں عاجز کی زیر تکمیل کتاب ”مجددی تحریک“ ملاحظہ کریں، اور زاوا المعاد، مقامات معصومی، حسنت الحرمین وغیرہ پر مسکین کے مفصل مقدمات کا یہی موضوع ہے۔

۲۔ ان امور کی تفصیلات کے لئے ”نسمات القدس“ پر ہمارا مفصل مقدمہ ملاحظہ کیجئے۔

## شاہ عبدالعزیز محدث دہلوی

شاہ عبدالعزیز محدث (۲۵ رمضان ۱۱۵۹ھ - ۷ شوال ۱۲۳۹ھ / ۱۲ اکتوبر ۱۷۴۶ء - ۵ جون ۱۸۲۳ء) اپنے والد گرامی شاہ ولی اللہ محدث کے بڑے فرزند اور جانشین تھے، ۱۷ سال کی عمر میں مسند درس و تدریس کو رونق بخشی اور اپنے دادا شاہ عبدالرحیم کے قائم کردہ مدرسہ رحیمیہ (دہلی) میں تاحیات مصروف کار رہے، نہ صرف ظاہری علوم میں مہارت تامہ رکھتے تھے بلکہ روحانی علم میں بھی اپنے والد کے صحیح قائم مقام تھے، انہیں تمام مروجہ سلاسل سلوک میں اجازت و خلافت حاصل تھی، بر عظیم پاکستان و ہند کے علاوہ عالم اسلام کے علماء و اصفیاء آپ سے فیض یاب ہوئے۔

آپ کی بلند پایہ تصانیف اہل علم کی رہنمائی کا ذریعہ ہیں۔ ۱۔

شاہ عبدالعزیز کی زینہ اولاد نہیں تھی صرف تین صاحبزادیاں تھیں، جن کا انتقال آپ کے حین حیات ہو گیا تھا، ۲۔ آپ کے تینوں بھائیوں شاہ رفیع الدین، شاہ عبدالقادر اور شاہ عبدالغنی کا انتقال بھی آپ کی زندگی میں ہی ہو گیا تھا۔

شاہ عبدالعزیز محدث کے وصال (۱۸۲۳ء) کے بعد آپ کے نواسے شاہ محمد اسحاق نے اس مدرسہ کا انتظام سنبھالا، ان کے ہجرت حرین ۱۲۵۶ھ / ۱۸۴۰ء کے بعد ان کے دو فرزندوں مولوی مخصوص اللہ (ف ۱۲۷۱ھ / ۱۸۵۵ء) اور مولوی محمد موسیٰ (ف ۱۲۵۹ھ / ۱۸۴۳ء) سے مدرسہ رحیمیہ جاری رہا، ان کے بعد یہ بند ہو گیا اور پھر سے ۱۸۵۷ء کے ہنگامہ میں اسے نقصان پہنچا۔

اس خانوادہ کے آخری صاحب علم فرد مولوی سید ظہیر الدین احمد ولی اللہی ۳ تھے، جنہوں نے اس

۱۔ شاہ عبدالعزیز کے تلامذہ اور تصانیف کی مختصر فہرستیں آئندہ صفحات میں ملاحظہ فرمائیں۔

۲۔ حیات شاہ ولی اللہ ۶۱۵

۳۔ سید ظہیر الدین احمد بن سید معز الدین بن سید ناصر الدین بن

سید نجم الدین سونی پتی (داماد شاہ اسحاق دہلوی) مکتوبات شاہ ولی اللہ، تعلیقات مرتب، شاہ ولی اللہ اور اس

کے اصحاب مؤلفہ حکیم محمود احمد برکاتی ۱۶۲، دہلی اور اس کے اطراف، مولفہ عبدالحی حسنی صفحہ ۱۶۰



مدرسہ کا احیاء کیا، اس خاندان کی کتابوں کی اشاعت کے لئے دہلی میں مطبع احمدی کے نام سے ایک پریس قائم کیا، جس سے بہت سی کتابیں شائع ہوئیں۔

شاہ عبدالعزیز کا زمانہ اٹھارہویں صدی کے نصف اول اور انیسویں صدی کا ربع اول ہے، اس عہد کی تمام سیاسی اور فکری تحریکیں کسی نہ کسی طرح اپنا تعلق شاہ عبدالعزیز سے ثابت کرتی ہیں، دوسرے اُس دور کی تمام اہم علمی شخصیات اور ادارے براہ راست شاہ صاحب کے زیر اثر تھے۔

اس میں کوئی شبہ نہیں ہے کہ اٹھارہویں صدی ہندوستان کے مسلمانوں کے نزدیک زوال کا زمانہ تھا، جو سیاسی اور معاشی اعتبار سے بھی ”شکست و ریخت“ سے دوچار تھا۔

شاہ صاحب کی عمر ابھی ۵ سال کی تھی کہ دہلی پر ۱۸۰۳ء کو انگریزوں کا قبضہ ہو گیا لیکن وہاں کے تمام طبقات میں شاہ صاحب کی قدر و عظمت مسلمہ تھی اور دہلی میں آپ کو مرکزی حیثیت حاصل تھی۔

آپ کے ملفوظات میں آپ کا یہ قول درج ہے:

”اہل اسلام پر ظلم نہایت درجہ شائع ہو گیا ہے اور ملک کفر کے ساتھ تو قائم رہ سکتا ہے مگر ظلم سے ساتھ نہیں۔“<sup>۱</sup>

آپ کے اس حکیمانہ ارشاد کا مطلب یہ ہے کہ سیاسی نظام کی بنیاد عدل و انصاف پر ہے، صرف مذہب کو اپنی حکومت کے قیام کے لئے ڈھال بنانا درست نہیں ہے۔

سر سید احمد خان کا یہ مشاہدہ ہے کہ اس عہد کے تبحر علماء اپنی تحقیقات کے نتائج کے سلسلہ میں جب تک شاہ عبدالعزیز سے تبادلہ خیال نہیں کر لیتے تھے، لب کشائی کی جرأت نہیں کرتے تھے۔<sup>۲</sup>

شاہ عبدالعزیز، مفسر، محدث، فقیہ، متکلم اور متصوف سبھی کچھ تھے، آپ نے اپنے زمانہ میں معاشرتی احوال کی اصلاح کے لئے جو قدم اٹھایا، اس کے مثبت اثرات نمایاں ہوئے، شاہ عبدالعزیز کا اپنے عہد کی تمام اہم علمی و فکری شخصیات اور اداروں سے براہ راست روابط تھے، اس زمانہ کی تمام تحریکیں اپنا تعلق شاہ صاحب سے قائم کئے ہوئے تھیں۔

۲۔ آثار الصنادید ۵۶/۲

۱۔ ملفوظات شاہ عبدالعزیز صفحہ ۸۸



یہ امر مسلمہ ہے کہ شاہ عبدالعزیز محدث اٹھارہویں صدی کو زوال کا زمانہ خیال کرتے تھے، جیسا کہ ہم لکھ چکے ہیں کہ آپ کے جین حیات ہی دہلی پر ۱۸۰۳ء کو انگریزوں کا قبضہ ہو گیا تھا، معاشرتی حالات میں تیزی سے تبدیلی ہو رہی تھی، شاہ صاحب یہ کہتے تھے کہ مدرسہ کی صرف دینی تعلیم اس وقت ناکافی ہے، آپ نے نیک مقاصد کے لئے انگریزوں کے ہاں ملازمت کی غرض سے انگریزی سیکھنے کی تلقین فرمائی، خود اپنے داماد مولانا عبدالحی بڈھانوی کو، جو بڑے عالم بھی تھے، ایسٹ انڈیا کمپنی کی درخواست پر مفتی کے عہدہ پر متعین کروایا تھا۔

شاہ عبدالعزیز یہ باور کر چکے تھے کہ اب مسلمانوں کے لئے لازم ہے کہ وہ اپنے شاندار ماضی کے خوابوں میں رہنے کی بجائے اپنی طرز معاشرت میں ایسی تبدیلی لائیں جو ان کو باعزت روزگار فراہم کر سکے، آپ کے ملفوظات کے مطالعہ سے عیاں ہوتا ہے کہ مسلمانوں کے دل میں مذہب کے متعلق بہت سے شکوک نے جنم لے لیا تھا، آپ نے جس طرح ان کے شبہات دور کرنے کی کوشش کی وہ آپ کے تبحر علمی سے ہی ممکن ہو سکتا تھا، شاہ صاحب کی مساعی کے یہ چار پہلو قابل توجہ تھے:

- ۱۔ دینی علوم، قرآن و حدیث کی تبلیغ کر کے ان کا صحیح معیار قائم کرنا۔
- ۲۔ اس زمانہ کے مختلف غلط مذہبی نظریات کی تصحیح اور شبہات کا رفع کرنا اور مسلمانوں میں مذہبی حیثیت سے ذہنی انتشار پیدا نہ ہونے دینا۔

۳۔ پاکستان و ہند کے عرب سے زیادہ قریبی تعلقات قائم کرنا۔

۴۔ ہندوستان کو دارالہرب قرار دے کر جہاد کی روح پھونکنا۔

شاہ عبدالعزیز اور مسئلہ دارالہرب

ان حالات میں پاکستان و ہند کے علماء و صوفیہ نے حکومت اور معاشرہ میں امن کے قیام کے ذمہ دار افراد کو ہوش دلانے کی بار بار سعی کی، شاہ ولی اللہ محدث کے معاصر عالم شاہ عنایت قادری قصوری (ف حدود ۱۱۵۰ھ/۱۷۳۷ء) نے پنجاب کے بعض علاقوں کو غلبہ ہنود کے باعث دارالہرب قرار دیا اور اس موضوع پر

۲۔ خلیق احمد نظامی: تاریخی مقالات ۲۴۵ (وبعد)

۱۔ فتاویٰ عزیزی ۱/۸۵-۸۶

ایک مستقل رسالہ لکھا۔ ۱

حضرت میرزا مظہر جانِ جانان کے خلیفہ اجل اور شاہ ولی اللہ کے شاگرد قاضی ثناء اللہ پانی پتی (ف ۱۲۲۵ھ/۱۸۱۰ء) لکھتے ہیں کہ ہندوستان میں اسلام ضعیف ہو چکا ہے، کفر کے ظہور اور مغلوبی اسلام کا دور دورہ ہے، بادشاہ میں جہاد اور اعلاء کلمۃ اللہ کی سکت نہیں رہی۔ ۲

گویا اس وقت ہندوستان کی مسلم حکومت کے لئے سب سے بڑا مسئلہ ان دشمن طاقتوں سے پنپنا تھا لیکن شاہ ولی اللہ کی وفات (۱۱۷۶ھ/۱۷۶۲ء) کے بعد حالات تیزی سے بدلنے شروع ہو گئے، انگریزوں کا عمل دخل اتنا بڑھ گیا کہ ۱۱۷۹ھ/۱۷۶۳ء کو مغل حکومت نے بنگال، بہار اور اڑیسہ کی دیوانی بلا شرکت غیرے انہیں دے دی، اور بادشاہ کو انگریزوں کی طرف سے ان کی آمدنی کا کچھ حصہ ملنے لگا لیکن آہستہ آہستہ انگریز سارے ملک پر قابض ہوتے چلے گئے جنگ پلاسی، جنگ بکسر کی فتح اور ٹیپو سلطان کو شہید کرنے کے بعد تو وہ ہندوستان کے حاکم بن گئے تھے۔

ہندوستان کے عوام کو مذکورہ مخالف طاقتوں سے نجات تو مل گئی تھی لیکن اب یہی فاتحین (انگریز) دن رات یہاں کے وسائل سے فائدہ اٹھانے کے ساتھ ساتھ یہاں کے عوام کی زندگی میں ایسے مسائل پیدا کرنے لگے کہ عوام ان سے بھی چھٹکارا حاصل کرنے کی فکر میں رہنے لگے۔

حضرت شاہ عبدالعزیز محدث، جو دہلی میں درس و تدریس میں مصروف تھے، کی حقیقت بین نگاہیں سارے ہندوستان کے حالات کا جائزہ لے رہی تھیں، آپ نے اپنے ایک عربی شعر میں کہا تھا:

وانی أرى الافرنج اصحاب ثروة

لقد أفسدوا ما بين دہلی و کابل

یعنی فرنگیوں کو جو صاحب ثروت ہیں، دیکھتا ہوں کہ انہوں نے دہلی اور کابل کے درمیان فساد برپا کر

رکھا ہے۔

۱۔ رسالہ در مسئلہ حربی و دار الحرب، قلمی

۲۔ لوائح خانقاہ مظہریہ ۱۵۷/۲۳۹، اس قسم کے دیگر معاصر بیانات کے لئے مقامات مظہری پر ہمارا مقدمہ ملاحظہ کریں۔

شاہ عبدالعزیز نے اپنے ایک مکتوب میں لکھا ہے:

اس وقت عجیب عالم ہے کہ بلادِ مسلمین پر غلبہ سکھ و مرہٹہ و جٹ کے باعث اور ان کے اموال مسلمین اور مسلمانوں کی بے آبروئی کرنے کی وجہ سے دل و جان نے آسائش و آرام کو فراموش کر دیا ہے، چنانچہ فقیر بھی مع قبائل و متعلقین مراد آباد آ گیا ہے، دو آ بے کی تمام زمین مذکورہ بالا قوموں کے گھوڑوں کی ٹاپوں سے زیروزبر ہو گئی ہے۔

ان حالات میں شاہ عبدالعزیز محدث نے ہندوستان کو دارالحرب قرار دیا اور اس صورتِ حال کا حقیقت پسندانہ جائزہ لیتے ہوئے فقہ کی روشنی میں اس کا فیصلہ کیا، آپ کی خدمت میں ایک سوال آیا کہ کیا دارالاسلام، دارالحرب ہو سکتا ہے؟ اس کے جواب میں درالمختار کی ایک عبارت نقل کرنے کے بعد فرماتے ہیں:

”ہمارے شہر (دہلی) میں امام المسلمین کا حکم بالکل جاری نہیں ہے، نصرانی حکام کا حکم بے دغدغہ جاری ہے، فقہاء جس کو اجرائے احکام کفر کہتے ہیں، اس سے مراد یہ ہے کہ ملک ذاری کے معاملہ، رعایا کے بند و بست، خراج و باج اور اموال تجارت کے عشور کے وصول کرنے، ڈاکوؤں اور چوروں کو سزا دینے، فصل خصومات اور جرائم کی تعزیر میں کفار بطور خود حاکم و مختار ہوں اور بعض اسلامی احکام جیسے جمعہ اور عیدین، اذان اور ذبح بقر سے وہ تعرض نہ کرتے ہوں لیکن اصل الاصول یہی ہے کہ یہ چیزیں ان کے رحم و کرم پر ہوں، ہم دیکھتے ہیں کہ وہ مساجد کو بلا تکلف منہدم کر دیتے ہیں، کوئی مسلمان یا ذمی ان کی اجازت کے بغیر اس شہر (دہلی) اور اس کے گرد و نواح میں داخل نہیں ہو سکتا، اپنی منفعت کے لئے وہ باہر سے آنے والوں، مسافروں اور سودا گروں کو منع نہیں کرتے لیکن دوسرے صاحب و جاہت لوگ مثلاً شجاع الملک اور ولایتی بیگم ان کی اجازت کے بغیر ان شہروں میں داخل نہیں ہو سکتے، دہلی سے کلکتہ تک نصاریٰ کی عملداری پھیلی ہوئی ہے، ہاں دائیں بائیں مثلاً حیدرآباد، لکھنؤ اور رام پور میں انہوں نے اپنے احکام جاری نہیں کئے ہیں، کچھ تو اپنی مصلحت کی بناء پر اور کچھ ان ریاستوں کے حکام کے ان کی

۱۔ فریدی، نسیم احمد مروہوی: حضرت شاہ ابوسعید حسنی اور سلسلہ ولی اللہی کا ایک گنام درویش، لکھنؤ ۱۹۸۹ء ص ۵۹

اطاعت قبول کر لینے کی وجہ سے۔ ۱۔

آپ کے ملفوظات میں ہے:

آخری زمانہ میں نصاریٰ کا تسلط ہو گیا..... اہل اسلام پر ظلم غایت درجہ شائع ہو گیا اور ملک کفر کے ساتھ تو قائم رہ سکتا ہے مگر ظلم کے ساتھ نہیں، ۲۔ پھر فرمایا کہ کلکتہ سے لاہور تک کا پورا علاقہ دارالہرب ہے۔ ۳۔  
شاہ عبدالعزیز کے دہلی کے انگریز حاکموں کے ساتھ اچھے تعلقات تھے، رزیڈنٹ کئی بار ملاقات کے لئے بھی آیا تھا، شاہ صاحب کی جاگیر کی ضبطی اور پھر اس کے واگزار ہونے میں انگریز رزیڈنٹ کا اہم کردار تھا، ۴۔ ایک سوال کے جواب میں کہ انگریزی زبان سیکھنا کیا جائز ہے؟ آپ نے مفید مقاصد کے لئے انگریزی کی تحصیل کو جائز قرار دیا تھا، ۵۔ اس طرح نیک مقاصد کے لئے انگریزوں کے ہاں نوکری کو بھی درست قدم کہا تھا۔ ۶۔

انگریزوں نے دہلی میں ایک مدرسہ (کالج) بنانے کا منصوبہ بنایا تو ۱۸۲۳ء کو مسٹر جے ایچ ٹیلر کی نگرانی میں ایک کمیٹی بنائی کہ وہ جائزہ لیں کہ ایسا کالج کہاں بن سکتا ہے؟ انہوں نے جستجو کے بعد مدرسہ غازی الدین خان (دہلی) کا انتخاب کیا کہ ہم اسی مدرسہ کو کالج بنا سکتے ہیں، یہ وفد مذکورہ سنہ میں حضرت شاہ عبدالعزیز کی خدمت میں مشورہ کے لئے حاضر ہوا اور کالج کی سربراہی قبول کرنے کی درخواست کی، شاہ

۱۔ فتاویٰ عزیزی، کوئٹہ (از روی طبع عکسی از مطبع مجتہائی، دہلی) ۱۶/۱-۱۷۔

۲۔ ملفوظات شاہ عبدالعزیز اردو ترجمہ از عضد الدین خان ص ۸۸

۳۔ ایضاً ۱۱۲ شاہ عبدالعزیز کے فتویٰ دارالہرب کے موضوع پر تفصیلی بحث کے لئے ملاحظہ ہو:

مشیر الحق: انیسویں صدی کے ہندوستان کی ہیئت شرعی، شاہ عبدالعزیز کے فتاویٰ دارالہرب پر ایک علمی تجزیہ، مقالہ مشمولہ برہان، دہلی اکتوبر ۱۹۶۹ء، ۲۲۱-۲۲۳، انہی محقق کی دوسری انگریزی کتاب:

Shah Abdul Aziz (His life and time) Lahore, 1995

۵۔ ملفوظات شاہ عبدالعزیز، ص ۱۹۴-۱۹۵

۴۔ مقالات طریقت، تعلیقات

۶۔ فتاویٰ عزیزی ۱۸۶/۱



صاحب نے انکار کر دیا تو آپ کے شاگرد مولانا رشید الدین خان کو اسی کالج کا پرنسپل بنا دیا گیا لیکن اس دوران شاہ عبدالعزیز بہت علیل ہو گئے اور اگلے ہی سال ۱۸۲۴ء کو آپ کا انتقال ہو گیا، تاہم انگریزوں نے اس کے اگلے سال ۱۸۲۵ء کو یہ کالج شروع کر دیا، مسٹر ٹیلر نے جو رپورٹ پیش کی تھی وہ ہمارے ملک کے نامور محقق ڈاکٹر محمد اکرام چغتائی نے دریافت کر لی ہے اور اسے حواشی کے ساتھ مرتب کر کے رسالہ بنیاد (شعبہ اردو) لمز یونیورسٹی (LUMS) میں شائع کر دی ہے۔

یہ سب کچھ کیسے جائز ہو گیا؟ ظاہر ہے انگریزوں کے ہندوستان کے بڑے حصہ پر قبضہ سے مسلم دشمن قوتوں کے حملوں سے محفوظ ہونے اور عایا کو امان ملنے کے بعد کے حالات میں یہ جائز قرار دیا گیا، بلکہ بعد کے علماء نے انگریزوں کے خلاف جہاد کی فرضیت ختم کرنے کے فتوے بھی دیئے تھے، مولانا کرامت علی جوینوری (۱۲۱۵-۱۲۹۰ھ/۱۸۰۰-۱۸۷۳ء) نے برطانوی دور حکومت میں جہاد کو مسلمانوں کے لئے ساقط قرار دیا تھا، ۱ خانوادہ شاہ عبدالعزیز کے ایک عقیدت مند شیخ محی الدین قادری کو جہاد کا وعظ کرنے کے شبہ میں انگریزوں نے چالیس دن تک قید میں رکھا تھا، ۲ اسی طرح مشہور مجاہد شاہ اسماعیل دہلوی (ف ۱۲۴۶ھ/۱۸۳۱ء) بھی انگریزوں کے خلاف جہاد سے منع کرتے تھے، ۳ خود ترجمان وہابیہ کے مؤلف نواب صدیق حسن خان بھی انگریزوں سے جہاد کے خلاف تھے، ۴ مشہور اہل حدیث عالم مولانا محمد حسین بٹالوی نے تو اس موضوع پر پورا رسالہ لکھ کر انگریزوں کے خلاف جہاد کو ساقط قرار دیا، ۵ بعد میں ترک موالات کی تحریک میں علماء کے فرقہ وارانہ اختلافات بھی شدت سے عوام کے سامنے آئے۔

۱۔ رسالہ حکمت و مسائل حاضرہ، کلکتہ ۱۸۶۴ء ۲۔ مقالاتِ طریقت، خاتمہ

۳۔ علی حسن خان: آثار صدیقی ۱۵۷/۳ ۴۔ ایضاً، مولوی غلام اللہ قصوری نے بھی اپنی

کتاب تائید الاسلام، مطبوعہ لاہور ۱۲۹۹ھ میں جہاد کے ساقط ہونے کے دلائل دیئے تھے۔

۵۔ الاقتصاد فی مسائل الجہاد، لاہور و کٹوریہ پریس

مسئلہ دار الحرب اور جہاد کے موضوع پر علماء میں بہت اختلاف رہا ہے، بعض تفصیلات کے لئے ملاحظہ ہو: محمد ایوب

قادری: سرسید احمد خان اور وہابی تحریک، مقالہ مشمولہ برگ گل (سرسید نمبر ۷۵، ۱۹۷۴ء) و فاتی اردو کالج، کراچی



قاضی ثناء اللہ پانی پتی نے ۱۲۱۷ھ/۱۸۰۳ء کو انگریزوں کے ہندوستان پر غلبہ کے باعث ان علاقوں کو دارالحرب قرار دیا تھا، آپ کی خدمت میں سوال کیا گیا کہ ”اس صورت میں مملکتِ اسلام کے مالک حربی ہیں، ملک کے تمام معاملات، انتظام اور ملک کی ترتیب ان کے ہاتھوں میں ہے اور مسلمانوں کے ذرائع آمدنی جیسے ملکیت زمین اور روزانہ کی آمدنی..... وغیرہ کے لئے قسم کھائیں..... تو کیا ایسی صورت میں کہ دارالحرب کے مال کو ذرائع معاش کے ناپید ہونے کی صورت میں قسم کھا کر لے لینا اور شرعی کاموں میں خرچ کرنا جائز ہے یا نہیں؟

قاضی صاحب نے جواب دیا:

کافر، جو اس ملک پر مسلط ہو گئے ہیں (اس کی وجہ سے) اس علاقہ کے مسلمان، مستامنان دارالحرب کا حکم رکھتے ہیں اور وہ مسلمان جو مستامنان دارالحرب میں سے ہوں، ان کو حربیوں کا مال کسی بہانہ سے لینا جائز نہیں۔ ۱۔

مفتی الہی بخش کاندھلوی (ف ۱۲۳۵ھ/۱۸۲۹ء) نے بھی اپنے ایک فتویٰ میں غلبہ مرہٹہ سکھ اور فرنگ کے باعث ان علاقوں کو دارالحرب قرار دیا تھا۔ ۲۔

اسی طرح شاہ رفیع الدین محدث بن شاہ ولی اللہ نے بھی ہندوستان کو دارالحرب قرار دیا تھا، ۳۔ جن کا انتقال شاہ عبدالعزیز کے حین حیات ۱۲۳۳ھ/۱۸۱۸ء کو ہی ہو گیا تھا۔

تالیفات شاہ عبدالعزیز محدث

یوں تو حضرت شاہ عبدالعزیز محدث کی تمام تالیفات کسی نہ کسی طرح اہمیت رکھتی ہیں لیکن خصوصیت سے آپ کی تفسیر یعنی تفسیر فتح العزیز اور تحفہ اثناء عشریہ کی خاص اہمیت ہے۔

۱۔ اس قسم کے دو فتوے شاہ عبدالعزیز محدث کے نامور شاگرد مولانا مفتی الہی بخش نشاط کاندھلوی کے کتب خانہ واقع کاندھلہ، مظفرنگر یوپی، ہندوستان میں محفوظ ہیں، جن کے متون جناب نور الحسن راشد کاندھلوی نے (رسالہ) احوال و آثار، شمارہ ۲۲ (۲۰۱۵ء) میں نقل کر کے محفوظ کر دیئے ہیں۔

## ۱۔ تفسیر فتح العزیز (فارسی نثر)

شاہ عبدالعزیز محدث نے یہ تفسیر ۱۲۰۸ھ/۱۷۹۳ء میں املاء کروائی، آغاز میں فرماتے ہیں کہ شیخ مصدق الدین عبداللہ کی خواہش پر اس کا رخیر کا آغاز کیا، اس کے مخطوطات و مطبوعات صرف سورہ فاتحہ اور سورہ بقرہ کی ۱۸۴ آیات جو سو پاروں سے کچھ زائد ہے، اس کے بعد آخر کے دو پاروں کی تفسیر ملتی ہے، جو متعدد مرتبہ طبع ہو چکی ہے، مقالاتِ طریقت کی قریب العہد روایت کے مطابق شاہ صاحب یہ تفسیر مکمل نہیں کر سکے تھے، اس لئے آپ کے شاگرد مولانا حیدر علی فیض آبادی (ف ۱۲۹۹ھ/۱۸۸۱ء) نے سکندر بیگم والیہ بھوپال کی خواہش پر اس کو ستائیس جلدوں میں مکمل کیا، اس تکملہ کے چند اجزاء آصفیہ لاہوری، حیدرآباد، دکن میں پائے جاتے ہیں، تفسیر عزیزی کی آخری جلد کا اردو ترجمہ مولوی محمد حسن خان شیدارام پوری نے ۱۲۶۳ھ کو کیا، جو کئی مرتبہ چھپ چکا ہے، اس کا عربی ترجمہ تفسیر العزیزی کے نام سے حافظ عبدالقادر اتوی (ف ۱۲۵۱ھ) نے کیا ہے، جو کتب خانہ جامعہ باقیات صالحات، ویلور میں موجود ہے۔ ۲

## ۲۔ عجالہ نافعہ (فارسی نثر)

یہ رسالہ دراصل حضرت مولف کا مختصر ثبت (فہرست شیوخ) ہے، جس میں صحاح ستہ، مشکوٰۃ شریف اور حصن حصین کی اسناد بیان کی گئی ہیں، نیز فن حدیث و اصول حدیث پر بھی معلومات جمع کی گئی ہیں، پاکستان و ہند میں متعدد بار چھپ چکا ہے۔

مولانا ڈاکٹر محمد عبدالحلیم چشتی نے اس کی اردو میں ایک مبسوط شرح فوائد جامعہ کے نام سے لکھی ہے، جو کراچی سے دو مرتبہ چھپ چکی ہے، شاہ صاحب نے یہ رسالہ اپنے شاگرد اور معروف شاعر قمر الدین منت (ف ۱۲۰۸ھ/۱۷۹۲ء) کی درخواست پر تالیف کیا تھا۔

۱۔ مقالاتِ طریقت، طبع اول صفحہ ۳۳، عضد الدین خان: تفسیر فتح العزیز، چند حقائق کی روشنی میں، مقالہ مشمولہ معارف، ستمبر ۱۹۶۷ء، صفحہ ۲۱۹، اس مقالہ کے فاضل مولف نے مختلف معاصر شہادتوں سے یہ ثابت کیا ہے کہ شاہ صاحب نے قرآن مجید کی تفسیر مکمل کر لی تھی۔

۲۔ راہی فدائی: خانوادہ شاہ ولی اللہ اور علمائے جنوب کے علمی روابط (مقالہ مشمولہ معارف فروری ۲۰۱۷ء، ص ۱۰۵)

## ۳۔ بستان المحمدین (فارسی نثر)

کتب حدیث اور محدثین کے مختصر حالات پر مشتمل ہے، اس کا اردو ترجمہ مولانا عبدالسمیع دیوبندی (ف ۱۳۶۶ھ / ۱۹۴۶ء) اور عربی ترجمہ مولانا محمد اکرم ندوی نے کیا، جو طبع ہو چکے ہیں، جو عکسی صورت میں دارالکتب، پشاور سے بھی چھپ گیا ہے۔

## ۴۔ رسالہ در دفاع حضرت مجدد الف ثانی (فارسی نثر)

آپ نے اس موضوع پر ایک مستقل رسالہ لکھا تھا، جو آپ کے مجموعہ فتاویٰ میں شامل ہے، نیز آپ نے شیخ عبدالحق محدث کے رسالہ اعتراضات بر حضرت مجدد الف ثانی کے ایک خطی نسخہ پر حواشی بھی لکھے تھے، جنہیں شاہ غلام علی دہلوی نے اپنے رسالہ رد اعتراضات کی فصل چہارم میں شامل کر لیا تھا۔ ۱

## ۵۔ حواشی المقدمۃ السنیہ (عربی)

شاہ ولی اللہ محدث نے حضرت مجدد الف ثانی کے فارسی رسالہ رد روافض کو علماء عرب کی فرمائش پر عربی میں مذکورہ نام سے ایک شرح لکھی تھی، اس کا قلمی نسخہ جب آپ کے فرزند گرامی شاہ عبدالعزیز نے پڑھا تو آپ نے اپنے حضرت والد سے علمی اختلاف کرتے ہوئے رسالہ کے ماتن یعنی حضرت مجدد الف ثانی کا دفاع کیا، کیوں کہ شاہ ولی اللہ نے روافض کے معاملہ میں نرم رویہ اختیار کیا تھا اور حضرت مجدد الف ثانی سے اختلاف بھی کیا تھا، ان حواشی کے قلمی نسخہ پر شاہ عبدالعزیز نے اختلافی حواشی لکھتے تھے۔ ۲

## ۶۔ میرزا ہد ہروی کی شرح مواقف پر حاشیہ ۳

۱۔ رسالہ شاہ عبدالعزیز اور رسالہ شاہ غلام علی دہلوی ہمارے مرتبہ مجموعہ دفاع حضرت مجدد الف ثانی میں شامل ہیں۔

2- Zubaid Ahmad: Contribution of Indo-Pakistan to Arabic literature, pp:115-116

المقدمۃ السنیہ کا عربی متن مولانا ابوالحسن زید فاروقی کی تصحیح سے دہلی سے چھپ چکا ہے۔

۳۔ عبدالحی حسنی: اسلامی علوم و فنون ہندوستان میں (الثقافة الاسلامیہ فی الہند) ص ۳۵۲

- ۷۔ شرح شمسہ پر حاشیہ ۱
- ۸۔ شرح تہذیب مؤلفہ ملا جلال الدین دوانی پر حاشیہ ۲
- ۹۔ حاشیہ صدر ۳
- ۱۰۔ رسالہ فی الانساب ۴
- ۱۱۔ رسالہ فی الروایا، مطبوعہ روزنامہ اخبار، دہلی ۱۸۹۹ء، ۵ اردو ترجمہ مطبوعہ مطبع احمدی، دہلی
- ۱۲۔ رسالہ سرا جلیل فی مسئلۃ التفضیل  
مشمولہ فتاویٰ عزیز یہ (جلد دوم)
- اس رسالہ کا اردو ترجمہ مفتی محمد شفیع دیوبندی نے کیا، جو شائع ہو چکا ہے۔
- ۱۳۔ عزیز الاقتباس فی فضائل اخیار انفاس  
(مجموعہ احادیث در فضائل خلفاء اربعہ و اہل بیت، اس رسالہ کا فارسی ترجمہ مرزا حسن علی لکھنوی نے کیا، اردو ترجمہ از مولوی نظام الدین کیرانوی، مطبوعہ دہلی
- ۱۴۔ وسیلۃ النجات
- اس رسالہ میں یہ ثابت کیا گیا ہے کہ فرقہ ناجیہ صرف اہل سنت و جماعت ہے، یہ رسالہ فتاویٰ عزیز یہ (جلد اول) میں شامل ہے، الگ بھی چھپ چکا ہے، ۶ جس کا اردو ترجمہ ”احسن الحسنات“ کے نام سے دہلی سے طبع ہو چکا ہے۔

۱۔ عبدالحی حسنی: اسلامی علوم و فنون ہندوستان میں (الثقافۃ الاسلامیہ فی الہند) ص ۳۸۷

۳۔ ایضاً ۴۸۶

۲۔ ایضاً ۳۸۱

۴۔ مکاتیب شاہ ولی اللہ، تعلیقات مرتب ۴۸۶، کتابخانہ ندوۃ العلماء، لکھنؤ میں اس کے دو نسخوں کی نشاندہی

۵۔ ایضاً

بھی کی گئی ہے۔

۶۔ شمارہ ۱۳ تا ۱۵ کے مذکورہ اردو تراجم ڈاکٹر محمد ایوب قادری کے ایک مفصل مقدمہ کے ساتھ فضائل

صحابہ و اہل بیت کے نام سے قومی کتب خانہ، لاہور نے ۱۹۶۷ء کو شائع کر دیے تھے۔



## ۱۵۔ سر الشہادتین (عربی)

اس رسالہ میں شاہ صاحب نے حضرت حسن و حضرت امام حسین علیہ السلام کی شہادت کے واقعات و حقائق بیان کئے ہیں، آپ کے شاگرد مولانا سلامت اللہ کشفی بدایونی نے اس کی فارسی میں ”تحریر الشہادتین“ کے نام سے شرح لکھی تھی، جو کئی مرتبہ طبع ہو چکی ہے اور اس کے اردو تراجم مرزا حسن علی اور مولوی خرم علی بلہوری نے کئے۔

## ۱۶۔ فیصلہ شاہ صاحب

آپ کا یہ رسالہ مسئلہ وحدت الوجود پر ہے، نظامی پریس، بدایوں سے اس کا متن شائع ہوا تھا اور بامر مولانا انوار اللہ خان مع اردو ترجمہ از مولانا مشتاق احمد انیسٹھوی، حیدرآباد، دکن سے شائع ہوا۔

## ۱۷۔ افادات عزیز یہ (فارسی نثر)

مولانا رفیع الدین مراد آبادی کے سوالات کے جوابات، اس کے خطی نسخے ندوۃ العلماء، لکھنؤ، مولانا آزاد لائبریری، علی گڑھ اور مدرسہ مظاہر العلوم، سہارنپور میں موجود ہیں۔

## ۱۸۔ میزان البلاغت (فارسی نثر)

مفتی عزیز الرحمن کے حواشی کے ساتھ مطبع مجتہائی، میرٹھ سے شائع ہوا تھا، جس کے متن کی تصحیح مولانا قاضی محمد بشیر الدین میرٹھی نے کی تھی۔

## ۱۹۔ میزان العقائد (عربی نثر)

مع شرح مؤلف، مطبوعہ مطبع احمدی، دہلی

## ۲۰۔ میزان الکلام

علم کلام پر آپ کا مستقل رسالہ ہے۔ ۲

۱۔ مکاتیب شاہ ولی اللہ محدث، تعلیقات مرتب ۲۸۸

۲۔ عبدالحی حسنی: الثقافة الاسلامیہ فی الہند ۲۳۹



۲۱۔ دیوان عربی:

شاہ عبدالعزیز محدث کا عربی میں ایک دیوان بھی ہے، جو مولوی رحیم بخش دہلوی نے دہلی کے بعض اصحاب کے پاس دیکھا تھا، لیکن انہوں نے اس کی کوئی تفصیل بیان نہیں کی۔

۲۲۔ سانکیت شاستر

رسالہ درفن موسیقی (فارسی) قلمی مخزنہ رضالا بھریری، رامپور۔ ۲

۲۳۔ رسالہ فی تفسیر ما اهل بہ لغیر اللہ، مطبوعہ

۲۴۔ عملیات مجربہ خاندانہ عزیز یہ

مرتبہ ظہیر الدین سید احمد ولی اللہی

اس رسالہ میں آپ کے خاندان حضرت شاہ عبدالرحیم، شاہ ولی اللہ، شاہ اہل اللہ، شاہ عبدالعزیز، شاہ رفیع الدین اور شاہ عبدالقادر کے مجربات جمع کر دیئے گئے ہیں، یہ رسالہ متعدد مرتبہ طبع ہو چکا ہے، اس مجموعہ میں کمالات عزیز می مؤلفہ نواب مبارک علی خان، ارشادات عزیز می اور مجربات عزیز می مع ضمیرہ جدیدہ بھی شامل ہیں۔

۲۵۔ رسالہ فیض عام (فارسی نثر)

آپ کے ایک عقیدت مند نعیم الدین ساکن موضع بردوان پرگنہ حویلی ڈھاکہ، جلال پور سے ۱۲۲۹ھ / ۱۸۱۳ء کو مرزا پور متعلق بنارس سے دہلی آئے اور آپ سے چند سوالات کئے، آپ نے ان کے جوابات دیئے، ۳ وہ انہوں نے لکھ لئے اور پھر ایک رسالہ کی صورت میں مطبع مصطفائی، کانپور سے ۱۲۶۶ھ کو شائع کروایا، اس فہرست کا رسالہ نمبر ۱۱، غالباً یہی رسالہ ہے۔

۱۔ رحیم بخش دہلوی: حیات ولی ۶۲۳

۲۔ عضد الدین خان: شاہ عبدالعزیز محدث کی ایک نایاب تصنیف، مقالہ مشمولہ معارف، اعظم گڑھ، دسمبر ۱۹۶۴ء

۳۔ ان جوابات کے چند اقتباسات، مقالات طریقت میں بھی پائے جاتے ہیں۔

## ۲۶۔ فتاویٰ عزیز یہ (فارسی نثر)

یہ شاہ عبدالعزیز محدث کے فتاویٰ کا مجموعہ ہے، جو دو جلدوں میں مرتب ہو کر طبع ہو چکا ہے، اس کا اردو ترجمہ مولانا نواب علی اور مولانا عبدالجلیل نعمانی نے کیا تھا، جو مطبع کنز العلوم، حیدرآباد (دکن) سے ۱۳۱۳ھ کو شائع ہوا، جس کی صرف جلد اول ہمارے پیش نظر ہے، فتاویٰ عزیز کا جدید اردو ترجمہ بھی دستیاب ہے۔

## ۲۷۔ مکتوبات شاہ عبدالعزیز (فارسی نثر و عربی)

شاہ عبدالعزیز محدث کے مکتوبات کا کوئی باقاعدہ مجموعہ مرتب صورت میں نہیں ملتا، چند مکاتیب آثار الابرار میں شامل ہیں، جس میں شاہ اہل اللہ، مولانا نور اللہ، مولانا محمد عاشق کے مکاتیب بھی ہیں، جن میں سے بعض کے جوابات شاہ عبدالعزیز نے تحریر کئے تھے، اس مجموعہ کے مکاتیب مع اردو ترجمہ مولانا نسیم احمد فریدی امرہ ہوی پرنے حضرت شاہ ابوالسعید حسنی کے نام سے کتابی صورت میں مکتبہ الفرقان، لکھنؤ سے ۱۹۸۹ء کو شائع کر دیئے تھے، نیز ان کی کتاب تذکرہ شاہ عبدالعزیز میں مولانا رشید الدین دہلوی کی بیاض سے بھی مکتوبات نقل کئے گئے ہیں۔

ڈاکٹر محمد ایوب قادری نے اپنے مجموعہ رسائل شاہ عبدالعزیز یعنی فضائل صحابہ و اہل بیت میں بھی شاہ عبدالعزیز اور شاہ رفیع الدین کے چند اہم مکاتیب بطور ضمیمہ شامل کر دیئے تھے، جن کا اردو ترجمہ از مولوی محمد سلیمان بدایونی بھی شامل کیا گیا ہے، ہمارے ذخیرہ مخطوطات (مخزونہ پنجاب یونیورسٹی لاہور) میں بھی چند ایسے رسائل ہیں، جو دراصل شاہ عبدالعزیز کی خدمت میں بطور مکتوب (سوال) ارسال کئے گئے اور جن کے جوابات آپ نے تحریر فرمائے۔ (R.No:404)

مولانا آزاد لاہوری، مسلم یونیورسٹی علی گڑھ میں آپ کا ایک ادبی مکتوب ”لب لعل“ کے نام سے بھی ہے۔ اسی طرح ڈاکٹر معین الدین عقیل نے کوالا لپور (ملائیشیا) کے انٹرنیشنل انسٹی ٹیوٹ آف اسلامک تھات کے کتب خانہ میں ذخیرہ ڈاکٹر عبدالرحمن بارکر کے ایک خطی مجموعہ میں سے شاہ عبدالعزیز محدث کا ایک ادبی مکتوب بنام رسائل بریلوی بھی شائع کر دیا ہے، ۲ یہ بھی وہی مکتوب ہے جو لب لعل کی ترکیب پر تحقیق کے سلسلہ میں ہے اور جس کا نسخہ مولانا آزاد لاہوری میں بھی ہے، ایک مجموعہ ۲۰۱۰ء کو رضالاہوری، رام پور سے مکتوبات الشیخ ولی اللہ الدہلوی و اولادہ و معاصر یہ تحقیق و ترجمہ شاہ عبدالسلام شائع ہوا ہے، جس میں قلمی نسخہ کا عکس بھی شامل ہے۔

## ۲۸۔ ملفوظات شاہ عبدالعزیز

یہ ملفوظات صرف تین ماہ کے فرمودات پر مشتمل ہیں، یعنی ۱۷ رجب تا شوال ۱۲۳۳ھ / ۱۸۱۸ء، اس کے جامع کا نام معلوم نہیں ہے، قاضی بشیر الدین میرٹھی نے اس کا فارسی متن کسی غیر صحیح نسخہ کی بنیاد پر مطبع مجتہائی، میرٹھ سے ۱۳۱۲ھ کو شائع کر دیا تھا، اسی متن کا اردو ترجمہ محمد علی لطفی اور مفتی انتظام اللہ شہابی نے کیا، جو ۱۹۶۰ء میں پاکستان ہسٹاریکل سوسائٹی، کراچی سے شائع ہوا تھا، اس سے پہلے مذکورہ مطبع سے ۱۸۹۷ء کو اس کا ترجمہ از مولوی عظمت الہی بھی شائع ہوا تھا۔

پھر ۲۰۱۲ء کو پروفیسر عضد الدین خان مرحوم (استاد مسلم یونیورسٹی، علی گڑھ) نے اس کا از سر نو اردو ترجمہ کیا لیکن بنیاد وہی مذکورہ ایڈیشن تھا، اس لئے اس میں بھی وہی اغلاط موجود ہیں جو متن میں تھے، ۲۰۱۶ء کو یہی ترجمہ کتاب محل، لاہور نے دوبارہ طبع کر دیا ہے، پروفیسر عضد الدین نے انگریزی مقدمہ کے ساتھ مذکورہ فارسی متن کا عکس ۱۹۸۷ء کو کراچی سے طبع کر دیا تھا، تاہم ضرورت ہے کہ نو دریافت خطی نسخوں کی بنیاد پر اس کا فارسی متن مرتب کر کے شائع کیا جائے۔

## ۲۹۔ عزة الراشدین

شاہ عبدالعزیز محدث نے تحفہ اثناء عشریہ کے رد میں مولانا دلدار علی کے رسالہ نزہۃ اثناء عشریہ کے جواب میں ایک رسالہ عزة الراشدین کے نام سے لکھا تھا۔

## ۳۰۔ مجموعہ خطب خاندان عزیز یہ

یہ کتاب مولانا عاشق حسین سیماب اکبر آبادی کے اردو ترجمہ کے ساتھ فخر المطابع، لکھنؤ سے ۱۹۱۶ء کو طبع ہوئی۔

## ۳۱۔ النفائس الارضانیہ

شرح رسالۃ العزیز یہ فی علوم المعانی، شارح مولانا ارتضاعلی خان گوپاموی، مطبوعہ دائرۃ المعارف النظامیہ، حیدرآباد (دکن) ۱۳۲۸ھ (عربی)

۱۔ محمد علی، مرزا: نجوم السماء، لکھنؤ، ۳۵۹

## ۳۲۔ حدیث الثقلین

اس رسالہ کی علامہ محمود شکری آلوسی (ف ۱۳۴۲ھ) نے سعادت الدارین کے نام سے عربی میں شرح لکھی تھی، جو پہلے بیروت سے اور پھر دارالکتب، پشاور سے طبع ہو چکی ہے۔

رسائل شاہ عبدالعزیز مشمولہ فتاویٰ عزیزؒ

- ۱۔ رسالہ در بیان استحباب رفع سبابہ در تشہد
- ۲۔ رسالہ نماز زنان
- ۳۔ رسالہ معاد جسمانی
- ۴۔ رسالہ اصول مذہب ابی حنیفہ
- ۵۔ رسالہ غنا
- ۶۔ رسالہ بیع کنیران
- ۷۔ (رسالہ در) بیان ماخذ مذاہب ائمہ اربعہ
- ۸۔ (رسالہ در) شرح رویای مولانا شاہ عبدالعزیز
- ۹۔ بیان محو اثبات تقدیرات (بر بنیاد سوال مرزا حسن علی)
- ۱۰۔ رسالہ فیض عام (سوالات نعیم الدین ساکن بردوان.....) رک شمارہ ۲۵
- ۱۱۔ رسالہ خمر نزد امام ابوحنیفہ.....
- ۱۲۔ (رسالہ در) سوالات عشرہ کہ شاہ بخارا از عمدۃ المفسرین..... کردہ بود و جوابات
- ۱۳۔ (رسالہ در) جوابہا در شبہ کہ فرقہ امامیہ منکر خلافت حضرت صدیق اکبر اند
- ۱۴۔ تتمہ دلائل شیعہ و بیان حدیث ثقلین.....
- ۱۵۔ رسالہ وسیلۃ النجات

۱۔ ان میں سے بعض الگ بھی شائع ہوئے تھے، جن کا ذکر متعلقہ مقامات پر کیا جا چکا ہے۔



۱۶۔ رسالہ در دفع اعتراضات بر بعض عبارات حضرت مجدد الف ثانی

۱۷۔ رسالہ احکام حج

۱۸۔ (رسالہ) سرا جلیل در فضیلت شیخین (رک شماره ۱۲)

۱۹۔ در رسالہ مولوی عبدالرحمن لکھنوی (در وحدت الوجود)

تحفہ اثناعشریہ (فارسی نثر)

تفسیر عزیزی کے بعد شاہ عبدالعزیز کی سب مشہور اور معرکہ آراء کتاب تحفہ اثناعشریہ ہے، یہ کتاب ۱۲۰۴ھ/۱۷۸۹ء کو تالیف ہوئی، اس وقت ہندوستان میں اہل تشیع کا سیاسی، فکری اور معاشرتی طور پر اتنا غلبہ ہو چکا تھا کہ اس کے آغاز میں اپنا تاریخی نام غلام حلیم اور اپنے والد گرامی کا عربی نام قطب الدین احمد لکھاتا کہ ان کی براہ راست ریشہ دوانیوں سے محفوظ رہ سکیں۔

یہ کتاب بارہ ابواب پر مشتمل ہے، جس کا فارسی متن کئی بار طبع ہو چکا ہے، اس کی پہلی طباعت مؤلف کے حین حیات ۱۸۰۰ء کو کلکتہ سے ہوئی تھی، اس کا دوسرا ایڈیشن ۱۲۲۳ھ/۱۸۲۷ء کو کلکتہ سے ہی طبع ہوا، جس کے خاتمۃ الطبع سے معلوم ہوتا ہے کہ تحفہ میں درج عربی عبارات کا فارسی ترجمہ شاہ عبدالقادر (ف ۱۲۳۰ھ/۱۸۱۵ء) بن شاہ ولی اللہ محدث سے کروایا گیا تھا، ۲ ظاہر ہے کہ یہ ترجمہ شاہ عبدالقادر سے ان کی وفات سے پہلے اہل مطبع نے کروایا تھا لیکن طباعت کا عمل ان کے وصال کے بعد مذکورہ سنہ میں ہوا، تحفہ کا ایک اور ایڈیشن ۱۲۶۹ھ/۱۸۵۲ء کا ہے، جس پر بکثرت حواشی بھی طبع ہوئے ہیں لیکن اس طباعت کے آغاز و انجام میں اس کے محشی کا نام درج نہیں ہے۔ ۳

۱۔ مقالاتِ طریقت (اس طبع اول کی تعداد تین سو تھی)، عضد الدین خان، مقالاتِ طریقت، مقالہ مشمولہ معارف، ستمبر ۱۹۶۵ء (ص ۱۹۵ حاشیہ)

۲۔ تحفہ اثناعشریہ کا یہ دوسرا ایڈیشن ہمارے ذخیرہ (مخزنہ پنجاب یونیورسٹی لاہور) میں تحت شماره ۸۵۱۹ محفوظ ہے۔

۳۔ یہ طباعت بھی ہمارے ذخیرہ میں ہے (شمارہ ۸۵۲۰) بعض دیگر طباعتوں کی تفصیل کے لئے دیکھئے: کتابشناسی آثار فارسی چاپ شدہ در شبہ قارہ ۱/۴۲۷-۴۲۸ مرتبہ عارف نوشاہی



تحفہ اثناء عشریہ کا پہلا اردو ترجمہ سرسید احمد خان نے ۱۸۴۴ء/ ۱۲۶۹ھ کو کیا، جو طبع ہوا تھا، اس میں تحفہ کے صرف دو ابواب (۱۰-۱۱) کا ترجمہ ہے، ۱۔ دوسرا اردو ترجمہ، جو مکمل ہے مولوی عبدالمجید خان پبلی بھیتی نے کیا جو ہدیہ مجیدیہ کے نام سے شائع ہوا تھا، ایک اور ترجمہ از مولوی سعد حسن خان یوسفی، کارخانہ تجارت کتب، کراچی سے طبع کروایا۔

تحفہ اثناء عشریہ کا عربی ترجمہ مولوی محمد سعید اسلمی مدراسی (ف ۱۲۷۲ھ/ ۱۸۵۵ء) نے کیا، جو مولف کے حین حیات ۱۲۷۷ھ/ ۱۸۱۲ء کو مکمل ہوا، یہ ترجمہ حسین حلمی ایشیق نے استنبول سے عکسی صورت میں دوبارہ شائع کر دیا تھا، مولانا اسلمی کے اس ترجمہ کا ذکر خود شاہ صاحب نے بھی کیا ہے، ۲۔ مولانا اسلمی کئی اہم کتابوں کے مولف تھے، مولانا اسلمی کے مولوی محمد علی رامپوری کے ساتھ ”تقویت الایمان“ کے سلسلہ میں تلخ مباحث بھی ہوئے تھے۔ ۳۔

مولانا اسلمی نے شاہ عبدالعزیز کے ایک رسالہ در شیعہ و سنی اختلاف کا بھی عربی میں ”الترجمة العبقریة والصلوة الحیدریة“ کے نام سے کیا تھا اور اسی موضوع پر ایک اور رسالہ ”سفینة النجات“ کی فارسی میں تعلیقات ”رزینہ فی شرح السفینہ“ کے نام سے شرح لکھی تھی، جن کے قلمی نسخے مدراس کے کتب خانوں میں محفوظ ہیں، ۴۔ انہوں نے خود اس موضوع پر ایک ضخیم کتاب فارسی میں ”سفینة النجات فی طوفان المہلکات“ کے نام سے بھی لکھی تھی۔ ۵۔

شیعہ علماء نے تحفہ اثناء عشریہ کے جواب لکھنے میں بہت کوششیں کیں، بعض نے تو ساری عمر اسی کارڈ لکھنے میں صرف کردی، یہاں مولف کے معاصر اور چند قریب العہد علماء کی کوششوں کا ذکر کیا جا رہا ہے:

۱۔ حیات جاوید (طبع نامی پریس، کانپور، ۱۹۰۱ء) صفحہ ۵۱

۲۔ ملفوظات شاہ عبدالعزیز ۶۶

3- Kokan Umari: Arabic and Persian in Carnatic, pp:477-83

۵۔ ایضاً: ۴۸۱

۴۔ ایضاً: ۴۷۹-۴۸۱

خود شاہ عبدالعزیز کے حین حیات شیعہ علماء نے آپ پر الزام لگایا کہ آپ کی کتاب ”تحفہ اثنا عشریہ“ تو ملا نصر اللہ کابلی کی ”صواعق موبقہ“ کا سرکہ ہے، جس پر آپ کے ایک شاگرد خاص مرزا حسن علی محدث لکھنوی نے آپ سے بذریعہ خط اس کا جواب چاہا تو آپ نے اس کی وضاحت فرمائی کہ نصر اللہ کابلی کی مذکورہ تالیف تو بہت ناقص ہے اور یہ اہل تشیع کے تمام اعتراضات کے جواب پر مشتمل نہیں ہے۔ ۱۔

شاہ صاحب کے ملفوظات سے بھی شیعہ علماء کے تحفہ پر اعتراضات کا ذکر ملتا ہے۔ ۲۔

تحفہ اثنا عشریہ کا قدیم ترین جواب مولانا ابو احمد محمد بن عبدالنبی اخباری نیشاپوری اکبر آبادی نے ”السیف المسلمول علی مخریج دین الرسول الملقب بہ صارم البتار لقد الفجار و قطف الاشرار“ کے طویل نام سے فارسی میں لکھا، ان کا انتقال شاہ عبدالعزیز کے حین حیات ہی ۱۲۳۲ھ / ۱۸۱۶ء کو ہو گیا تھا۔ ۳۔

دوسرے بڑے معاصر شیعہ عالم مولانا دلدار علی نصیر آبادی (ف ۱۲۳۵ھ / ۱۸۲۰ء) تھے، جنہوں نے تحفہ کے رد میں کئی رسائل لکھے، تحفہ کی اشاعت اول (۱۸۰۰ء) کے صرف تین سال بعد ہی ان کے دو رسائل کلکتہ سے ۱۸۰۳ء کو شائع ہوئے، یعنی حسام الاسلام و سہام الملام (جواب باب ہشتم تحفہ بحث معاد و رجعت) دوسرا رسالہ صوام الالہیات ہے، جو تحفہ کے باب پنجم (الہیات) کے رد میں شائع ہوا۔ ۴۔

انہوں نے تحفہ کے دیگر ابواب کے رد میں رسالہ ذوالفقار، رد غیبت میں لکھے، جو شائع ہوئے تھے، ۵۔ ان کے فرزند محمد بن دلدار علی نے تحفہ کے رد میں نزہۃ اثنا عشریہ بھی لکھی تھی، مؤلف نجوم السماء نے اس کا اقتباس نقل کرتے ہوئے بتایا ہے کہ اس کا رد خود شاہ عبدالعزیز نے عزۃ الراشدین کے نام سے لکھا تھا، جس کا جواب مولانا دلدار علی نہیں لکھ سکے تو ایک اور شیعہ عالم حکیم باقر علی خان نے اس کا رد معین الصادقین کے نام سے لکھا تھا، ۶۔ ان کے شاگرد مفتی سید محمد قلی خان کتوری نے بھی تحفہ کے رد میں کئی رسائل لکھے تھے،

۲۔ ملفوظات شاہ عبدالعزیز ۱۹۶

۱۔ فتاویٰ عزیزی ۱/ ۱۲۹-۱۳۱

۳۔ کتاب الحج والاسفار مولفہ اعجاز حسین کتوری ۳۱۴

۵۔ ایضاً ۱/ ۲۵۱-۲۵۲

۴۔ کتاب شناسی آثار فارسی ۱/ ۴۶۳، ۴۴۴

۶۔ ایضاً ۱/ ۲۲۶-۲۶۵

جن میں تشید المطاعن، تغلیب المکاند اور نفاق الشیخین طبع ہو چکے ہیں۔ ۱۔

انہی علامہ کتوری کے فرزند حامد حسین کتوری نے اپنی ساری عمر تحفہ کار و لکھنے میں صرف کردی، مولانا

عبدالحی حسنی کے الفاظ ہیں:

”فانہ صرف عمرہ فی الرد علی التحفة“ ۲

نیز انہوں نے تحفہ کے رد میں اہل تشیع کے کئی رسائل کا بھی ذکر کیا ہے۔ ۳

تحفہ اثناء عشریہ کے رد کے سلسلہ میں تفصیلات جمع کرنے کا سہرا مفتی سید محمد قلی خان مذکور کے فرزند

علامہ اعجاز حسین کتوری (۱۲۴۰-۱۲۸۶ھ ۱۸۲۵-۱۸۶۹ء) کے سر ہے، جنہوں نے شیعہ علماء کی

تصانیف کی ایک فہرست ”کشف الحجب والاستار“ کے نام سے مرتب کی اور اس میں خصوصیت

سے تحفہ اثناء عشریہ کے رد میں لکھی جانے والی کتابوں کا ذکر کیا ہے، ان کے مولفین کے اسماء طویل القاب

کے ساتھ درج کرتے ہوئے کئی مقامات پر ”تحفة المسروقة للعزیز الدہلوی“ لکھ کر حقارت کا

ظہار بھی کیا ہے۔ ۴

انہوں نے اس سلسلہ میں تحفہ کے خلاف تالیف ہونے والے رسائل کا بھی تفصیلی تعارف کروایا ہے، ۵

اس کے بعد مرزا محمد مہدی لکھنوی نے تکملہ نجوم السماء اور ان کے والد مرزا محمد علی نے نجوم السماء میں اس قسم کا

تمام مواد جمع کر دیا تھا۔

اس سلسلہ کی آخری کوشش راسخ العقیدہ مسلمان علماء و صوفیہ کے سب سے بڑے دشمن ڈاکٹر سید

اطہر عباس رضوی (ف ۲ ستمبر ۱۹۹۴ء) کی ہے، جنہوں نے شاہ عبدالعزیز پر انگریزی میں ایک ضخیم کتاب

تالیف کی اور اس میں تحفہ اثناء عشریہ کے رد میں شیعہ علماء کی سرگرمیاں پوری تفصیل سے بیان کیں، اس کام

۲۔ الثقافة الاسلامیہ فی الہند ۲۲۰

۱۔ کتاب شناسی آثار فارسی ۱/۲۳۳

۴۔ کشف الحجب والاستار ۲۲۱

۳۔ ایضاً ۲۱۹-۲۰۰

۵۔ ایضاً ملاحظہ ہو: صفحات ۲۵، ۱۶۲، ۱۹۵، ۲۲۱، ۳۱۲، ۵۷۲، ۵۷۳، ۶۰۵، نیز ملاحظہ ہو: نجوم السماء مؤلفہ

مرزا محمد علی، مطبوعہ لکھنؤ اور تکملہ نجوم السماء، مؤلفہ مرزا محمد مہدی لکھنوی، مطبوعہ قم

کے لئے انہوں نے اپنی کتاب کے ایک سو چودہ صفحات وقف کئے، جس سے معلوم ہوتا ہے کہ موصوف کی یہ کتاب اسی مقصد یعنی تحفہ اثناء عشریہ کے رد کے سلسلہ میں شیعہ علماء کے کارنامے بیان کرنا ہے۔

شاہ عبدالعزیز کے تلامذہ

حضرت شاہ عبدالعزیز محدث سے ظاہری و باطنی علوم میں فیض یاب ہونے والے افراد کی تعداد بہت زیادہ ہے، ہمارے علم میں کوئی معاصر دستاویز اب تک سامنے نہیں آئی ہے، جس میں ان تمام حضرات کی فہرست ہو، آپ سے استفادہ کرنے والوں کی کئی قسمیں تھیں، آپ فجر کی نماز کے بعد درس دیتے تھے تو شرکاء کی کثرت ہوتی تھی، چہل قدمی کے دوران بھی کئی اصحاب آپ سے سبق لیتے تھے، اور جب تفسیر بیان کرتے تھے تب بھی حاضرین میں ایسے افراد ہوتے تھے، جو تعلیم کی درخواست کرتے تھے، ان سب کے علاوہ وہ اصحاب بھی ہیں جو عربستان اور دیگر مسلم ممالک سے آئے اور اجازت لے کر چلے گئے، جن کے نام عربی کتب اور وہاں کے معاجم الشیوخ ہی میں ملتے ہیں، تاہم یہاں ان حضرات کے اسماء کی ایک مختصر سی فہرست دی جا رہی ہے، جنہوں نے آپ سے استفادہ کیا، یقیناً یہ فہرست مکمل نہیں ہے اور امید ہے کہ اہل علم حضرات اس میں اضافہ کرتے رہیں گے۔

۱۔ آزرده، مفتی صدرالدین دہلوی ۲ (ف ۱۲۸۵ھ / ۱۸۶۸ء)

۱۔ ملاحظہ ہو ان کی کتاب:

Shah Abdul Aziz (Puritanism, Sectarian Polemics and Jihad,

Australia, 1982

کا چھٹا باب بعنوان

The Shi'i Refutations of Tuhfa..... and Sunni Counter

Attacks, pp:356-470

ان سے پہلے بزرگ تہرانی نے الذریعۃ الی تصانیف الشیعۃ کی ۲۵ جلدوں میں اسی قسم کا مواد جمع کیا تھا۔

۲۔ آثار الصنادید، تذکرہ علمائے ہند ۲۳۷-۲۳۹، تذکرہ آزرده، مقدمہ



- ۲۔ سید آل رسول مارہوری ۱ (ف ۱۲۹۶ھ/ ۱۸۷۸ء)
- ۳۔ سید آل حسن قنوجی ۲ (ف ۱۲۱۰-۱۲۵۳ھ/ ۱۷۹۵-۱۸۳۷ء) والد نواب صدیق حسن خان
- ۴۔ شاہ ابوسعید مجددی ۳ (ف ۱۲۵۰ھ/ ۱۸۳۲ء)
- ۵۔ شاہ احمد سعید مجددی ۴ (ف ۱۲۷۷ھ/ ۱۸۶۰ء)
- ۶۔ مفتی الہی بخش کاندھلوی ۵ (ف ۱۲۳۵ھ/ ۱۸۲۹ء)
- ۷۔ شیخ امام الدین محمد بن معین الدین احمد صدیقی، ابوالفرید دہلوی ثم لکھنوی ۶
- ۸۔ شیخ امام الدین بن قطب الدین کاندھلوی (شاگرد مفتی الہی بخش کاندھلوی مذکور) کے علاوہ شاہ عبدالعزیز محدث سے بھی تحصیل کی۔
- ۹۔ مولانا امین اللہ عظیم آبادی ۸ (ف ۱۲۳۳ھ/ ۱۸۱۷ء)
- ۱۰۔ مولانا بزرگ علی بن حسن علی حنفی مارہروی ۹ (ف ۱۲۶۲ھ/ ۱۸۴۶ء)
- ۱۱۔ حافظ اکرام الدین واعظ دہلوی ثم الہ آبادی ۱۰
- ۱۲۔ شیخ بشارت اللہ بہراپچی ۱۱ (ف ۱۲۵۳ھ/ ۱۸۳۸ء) خلیفہ شاہ غلام علی دہلوی (ف ۱۲۴۰ھ/ ۱۸۲۴ء)
- ۱۳۔ شیخ پناہ عطا بن کریم سلونی چشتی ۱۲ (ف ۱۲۷۵ھ/ ۱۸۵۸ء)
- ۱۴۔ مولانا جعفر علی کسمندوی ۱۳ (ف ۱۲۸۴ھ/ ۱۸۶۷ء)

- ۱۔ نزہۃ الخواطر ۷/۴، تذکرہ نوری (سوانح مولانا ابوالحسین نوری مارہروی) مرتبہ محمد ایوب قادری
- ۲۔ نزہۃ الخواطر ۷/۱۳۱۲، آثار صدیقی ۱/۵۵
- ۳۔ مقامات خیر ۷۱
- ۴۔ مناقب احمدیہ و مقامات سعیدیہ ۷۱
- ۵۔ مفتی الہی بخش کاندھلوی (سوانح) مؤلفہ نور الحسن راشد
- ۶۔ نزہۃ الخواطر ۷/۷۵-۷۶
- ۷۔ ایضاً
- ۸۔ ایضاً ۷/۸۵
- ۹۔ ایضاً ۷/۹۸
- ۱۰۔ اردو نثر کے ارتقاء میں علماء کا حصہ ۱۸۱-۱۹۰
- ۱۱۔ ظفر احسن بہراپچی: آثار حضرت مرزا ۱۵۱-۱۸۵
- ۱۲۔ نزہۃ الخواطر ۷/۱۰۳
- ۱۳۔ ایضاً ۷/۱۱۸



- ۱۵۔ مولانا حسن علی صغیر ہاشمی شافعی لکھنوی ۱ (ف ۱۲۵۵ھ/ ۱۸۳۹ء)
- ۱۶۔ مولانا حسین احمد ملیح آبادی ۲ (ف ۱۲۷۵ھ/ ۱۸۵۸ء)
- ۱۷۔ مولانا حنیف بن ابی الحنیف حنفی دھتموری ۳ (ف ۱۲۷۹ھ/ ۱۸۶۲ء)
- ۱۸۔ مولانا حیدر علی رام پوری ثم ٹونکی ۴ (ف ۱۲۷۲ھ/ ۱۸۵۵ء)
- ۱۹۔ مولانا حیدر علی فیض آبادی ۵ (ف ۱۲۹۹ھ/ ۱۸۸۱ء)
- ۲۰۔ مولانا خالد کردی رومی ۶ (ف ۱۲۴۲ھ/ ۱۸۲۶ء) خلیفہ شاہ غلام علی دہلوی
- ۲۱۔ شاہ رحمن بخش امر وہوی ۷ (ف ۱۲۸۰ھ/ ۱۸۶۳ء) بن شاہ عبدالباری بن شاہ عبدالہادی چشتی
- ۲۲۔ شیخ رشید الدین دہلوی ۸ (ف ۱۲۴۳ھ/ ۱۸۲۷ء)
- ۲۳۔ مولانا خرم علی بلہوری ۹ (ف ۱۲۷۳ھ/ ۱۸۵۷ء)
- ۲۴۔ رفعت، غلام جیلانی رام پوری ۱۰ (ف ۱۲۳۴ھ/ ۱۸۱۹ء)

۱۔ حسرت، محمد سعید: قسطاس البلاغۃ ۱۷۰، علم و عمل ۱/ ۲۵۳، نزہۃ الخواطر ۷/ ۱۳۶، اشتیاق احمد اعظمی: اودھ میں افتاء کے مراکز ۲۷۸، ۲۷۹

۲۔ نزہۃ الخواطر ۷/ ۱۲۳، تذکرہ علمائے ہند ۱۶۶ ۳۔ ایضاً ۷/ ۱۴۹

۴۔ تذکرہ کالملاں رام پور، تذکرہ علمائے ہند، تذکرہ علمائے ٹونک ۹۰-۱۰۱

۵۔ نزہۃ الخواطر ۷/ ۱۵۴-۱۵۵، تذکرہ علمائے ہند ۱۷۵

۶۔ مقامات مظہری ۵۶۵، محمد بن عبداللہ: الہجۃ السنیۃ ۸۲

۷۔ امداد المشتاق، مقدمہ نوشتہ ثار احمد فاروقی ۵۱-۵۳

۸۔ مقالات طریقت، تعلیقات

۹۔ اردو نثر کے ارتقاء میں علماء کا حصہ ۱۳۹-۱۷۱، ابتداء میں تلامذہ کی یہ فہرست حروف تہجی کے اعتبار سے بنانی شروع کی تھی لیکن یہ ترتیب قائم نہ رہ سکی۔

۱۰۔ نزہۃ الخواطر ۷/ ۳۴۸، تذکرہ کالملاں رام پور ۲۸۴-۲۸۷

- ۲۵۔ شاہ رفیع الدین محدث دہلوی ۱ (ف ۱۲۳۳ھ / ۱۸۱۸ء) برادر خرد شاہ عبدالعزیز محدث  
 ۲۶۔ مولوی سید رمضان علی امر وہوی ۲ (ف ۱۲۵۶ھ / ۱۸۴۰ء)  
 ۲۷۔ ساحر، غلام مینا علوی کاکوروی ۳ (ف ۱۲۵۰ھ / ۱۸۳۳ء)  
 ۲۸۔ مولانا سناء الدین بدایونی ۴  
 ۲۹۔ مولانا سلامت اللہ کشتی بدایونی ۵ (ف ۱۲۸۱ھ / ۱۸۶۴ء)  
 ۳۰۔ شیخ ظہور الحق پھلواری ۶ (ف ۱۲۳۲ھ / ۱۸۱۸ء)  
 ۳۱۔ شیخ ضیاء الدین برہانپوری ۷ (ف ۱۲۳۵ھ / ۱۸۱۹ء)  
 ۳۲۔ شیخ عبداللہ برہانوی ۸ (ف ۱۲۳۳ھ / ۱۸۲۷ء)  
 ۳۳۔ شیخ عبدالرحیم گورکھپوری ۹  
 ۳۴۔ اخوند عبدالعزیز دہلوی ۱۰ (ف ۱۲۹۶ھ / ۱۸۷۸ء)  
 ۳۵۔ مولانا عبدالعزیز بن آل نبی نصیر آبادی ۱۱ (ف ۱۲۷۶ھ / ۱۸۵۹ء)  
 ۳۶۔ شاہ عبدالغنی بن شاہ ولی اللہ محدث ۱۲ (ف ۱۲۲۷ھ / ۱۸۱۲ء)

۱۔ مقالات طریقت، مقدمہ

۲۔ محمود احمد عباسی: تاریخ امر وہیہ (جلد دوم، تذکرۃ الکرام ۲۷۷)

۳۔ نزہۃ الخواطر ۲۰۴/۷

۴۔ محمد حیدر علی کاکوروی: تذکرہ مشاہیر کاکوروی ۳۰۸-۳۱۵

۵۔ رک تعلیقات مقالات طریقت

۶۔ نزہۃ الخواطر ۲۲۶/۷

۷۔ ایضاً ۲۲۳/۷

۸۔ ۹۔ نزہۃ الخواطر ۲۵۹/۷

۱۰۔ محمد عمر سراج الحق: ریاض الانوار (سوانح اخوند عبدالعزیز دہلوی) دہلی و میرٹھ ۱۳۰۵ھ

۱۱۔ نزہۃ الخواطر ۲۶۷/۷

۱۲۔ حیات ولی صفحہ ۶۳۱

۳۷۔ شاہ عبدالقادر دہلوی ۱ (ف ۱۲۳۰ھ/۱۸۱۴ء) بن شاہ ولی اللہ محدث

۳۸۔ مفتی علی کبیر مچھلی شہری ۲ (ف ۱۲۶۹ھ/۱۸۵۲ء)

۳۹۔ حکیم غلام حیدر بن نامدار دہلوی ۳

۴۰۔ شیخ غلام علی چریا کوٹی ۴ (ف ۱۲۲۸ھ/۱۸۳۲ء)

۴۱۔ شاہ غلام علی دہلوی ۵ (ف ۱۲۴۰ھ/۱۸۳۴ء)

۴۲۔ مولانا غلام محی الدین بگوی ۶ (ف ۱۲۷۳ھ/۱۸۵۷ء)

۴۳۔ خواجہ غلام محی الدین قصوری ۷ (ف ۱۲۷۰ھ/۱۸۵۴ء)

۴۴۔ مولانا شاہ فضل رحمن گنج مراد آبادی ۸ (ف ۱۳۱۳ھ/۱۸۹۵ء)

۴۵۔ مولانا شاہ قطب الہدیٰ رائے بزیلیوی ۹ (ف ۱۲۲۶ھ/۱۸۱۱ء)

☆ قمر الدین منت دہلوی = منت، قمر الدین دہلوی

۴۶۔ مولانا کریم اللہ محدث ۱۰ (ف ۱۲۵۲ھ/۱۸۳۶ء) خلیفہ شام غلام علی دہلوی

۱۔ حیات ولی صفحہ ۶۴۱، مقالات، طریقت، تعلیقات

۲۔ تذکرہ علمائے ہند ۳۴۷، تاریخ شیراز ہند جو نیور مولفہ سید اقبال احمد ۷۶۸-۷۶۹

۳۔ آثار الصنادید ۵۲/۲

۴۔ رحمن علی: تذکرہ علمائے ہند ۳۶۴، نزہۃ الخواطر ۷/۳۵۸-۳۵۹

۵۔ مقامات مظہری و ملفوظات چہل روزہ، مقدمات

۶۔ تذکرہ علمائے ہند ۳۶۹-۳۷۰، حدائق الحنفیہ ۲۷۶-۲۷۷

۷۔ ملفوظات چہل روزہ شاہ غلام علی دہلوی، مقدمہ

۸۔ انوار العیون، مولفہ حسام الدین احمد فضلی صفحہ ۹۱، تذکرہ مولانا فضل رحمن گنج مراد آبادی صفحہ ۳۱

۹۔ تذکرہ علمائے ہند ۳۹۳، نزہۃ الخواطر ۷/۳۸۹

۱۰۔ مقامات مظہری، ضمیمہ ۵۶۳، ۵۹۲، ۵۹۳

- ۴۷۔ مولانا مفتی کریم اللہ دہلوی ۱ (ف ۱۲۹۰ھ/۱۸۷۳ء)
- ۴۸۔ مولانا محبوب علی جعفری دہلوی ۲ (ف ۱۲۸۰ھ/۱۸۶۳ء)
- ۴۹۔ مرزا محمد بن عنایت احمد شیعئی دہلوی ۳ (ف ۱۲۲۵ھ/۱۸۱۰ء)
- ۵۰۔ مولانا شاہ محمد اسحاق دہلوی ۴ (ف ۱۲۶۲ھ/۱۸۴۵ء) نواسہ شاہ عبدالعزیز محدث
- ۵۱۔ مولانا شاہ محمد اسماعیل دہلوی ۵ (ف ۱۲۴۶ھ/۱۸۳۰ء) بن شاہ عبدالغنی بن شاہ ولی اللہ محدث
- ۵۲۔ مولانا شاہ محمد یعقوب ۶ (ف ۱۲۸۲ھ/۱۸۶۵ء) نواسہ شاہ عبدالعزیز محدث
- ۵۳۔ مولانا شاہ مخصوص اللہ ۷ (ف ۱۲۷۱ھ/۱۸۵۴ء) بن شاہ رفیع الدین
- ۵۴۔ شیخ محمد رمضان مہمی ۸ (ف ۱۲۴۰ھ/۱۸۲۵ء)
- ۵۵۔ مولانا محمد شکور مچھلی شہری ۹ (ف ۱۳۰۰ھ/۱۸۸۲ء)
- ۵۶۔ مولانا شاہ مخصوص اللہ ۱۰ (ف ۱۲۷۱ھ/۱۸۵۴ء) بن شاہ رفیع الدین
- ۵۷۔ منت، قمر الدین سونی پتی (ف ۱۲۰۸ھ/۱۷۹۳ء)
- شاہ عبدالعزیز نے رسالہ عجلہ نافعہ انہی کے لئے تالیف کیا تھا، ۱۱ آخری عمر میں تشیع کی طرف مائل ہو گئے تھے۔ ۱۲

۱۔ تذکرہ علماء و مشائخ پاکستان و ہند ۱/۲۰۹-۲۳۶

۲۔ آثار الصنادید ۲/۹۳-۹۴، اردو نثر کے ارتقاء میں علماء کا حصہ ۹۷-۱۰۲

۳۔ نزہۃ الخواطر ۷/۲۱۹-۲۲۰ ۴۔ حیات شاہ محمد اسحاق دہلوی، مولفہ حکیم محمود احمد برکاتی

۵۔ تذکرہ علمائے ہند ۳۱۲ ۶۔ آثار الصنادید ۲/۹۲ ۷۔ ایضاً ۲/۸۳

۸۔ اردو نثر کے ارتقاء میں علماء کا حصہ ۳۰۷-۳۰۸، آثار الاجداد ۹۴-۱۱۱، ہادی ہریانہ

۹۔ تذکرہ علمائے ہند ۲۳۶، نزہۃ الخواطر ۷/۲۲۲

۱۰۔ آثار الصنادید ۲/۸۳، تذکرہ علمائے ہند ۲۹۰

۱۱۔ عجلہ نافعہ، آغاز رسالہ، دیوان منت مرتبہ ڈاکٹر شعیب احمد، مقدمہ، مطبوعہ لاہور ۱۲۔ علم و عمل

۵۸۔ شیخ مظہر علی کڑوی (ف ۱۲۵۶ھ / ۱۸۴۰ء) شاہ عبدالعزیز محدث سے سلسلہ چشتیہ میں بیعت ہوئے۔

۵۹۔ مولانا مملوک العلی نانوتوی ۲ (ف ۱۲۶۷ھ / ۱۸۵۰ء)

۶۰۔ حکیم مولوی نصر اللہ خان وصال دہلوی ۳

۶۱۔ مولوی وحید الدین بن مولوی معین الدین پھلتی

۶۲۔ حکیم غلام حیدر بن نامدار کشمیری دہلوی

۶۳۔ شیخ نعیم الدین ساکن پرولی پرگنہ ڈھا کہ، جلال پور، بیعت بہ حضرت شاہ عبدالعزیز بسال ۱۲۲۹ھ

۱۸۱۳ء، شاہ صاحب نے ان کے سوالات کے جو جوابات دیئے تھے انہوں نے بصورت رسالہ بنام

فیض عام یک جا کر دیئے تھے۔ ۴

نوٹ: ابتداء میں تلامذہ کی یہ فہرست حروف تہجی کے اعتبار سے بنانی شروع کی تھی لیکن بعد میں یہ ترتیب قائم نہ رہ سکی۔

۶۴۔ اولاد حسن قنوجی (ف ۱۲۵۳ھ / ۱۸۳۷ء) والد نواب صدیق حسن خان

۶۵۔ مولوی نواب مبارک علی خان ۵ (ف ۱۲۹۳ھ / ۱۸۶۷ء) مولف کمالات عزیز و غیرہ

۶۶۔ مولانا سید غوث علی شاہ پانی پتی ۶ (ف ۱۲۹۷ھ / ۱۸۸۰ء)

۶۷۔ مولوی جلال الدین باقر صدیقی ۷ (ف ۱۲۶۹ھ / ۱۸۵۲ء)

۱۔ نزہۃ الخواطر ۷ / ۲۸۴

۲۔ استاذ الکل مولانا مملوک العلی نانوتوی ۱۰۹، ۱۰۶، ۹۸

۳۔ اردو نثر کے ارتقاء میں علماء کا حصہ ۲۷۳

۴۔ مکاتیب شاہ ولی اللہ، تعلیقات مرتب ۲۸۷ حاشیہ

۵۔ اردو نثر کے ارتقاء میں علماء کا حصہ ۳۰۷-۳۰۸

۶۔ گل حسن: تذکرہ غوثیہ

۷۔ اردو نثر کے ارتقاء میں علماء کا حصہ ۴۰۶-۴۱۱



- ۶۸۔ شاہ رؤف احمد رافت مجددی ا۔ (ف ۱۲۴۹ھ/ ۱۸۳۳ء) خلیفہ شاہ غلام علی دہلوی
- ۶۹۔ مولوی حکیم علی حسین بدایونی صدیقی حمیدی ب۔
- ۷۰۔ مولوی احسان اللہ صدیقی حمیدی بدیونی ج۔ (ف ۱۲۹۲ھ/ ۱۸۷۷ء) برادر حقیقی حکیم علی حسین مذکور
- ۷۱۔ مفتی سعد اللہ مراد آبادی د۔ (ف ۱۲۹۴ھ/ ۱۸۷۷ء)
- ۷۲۔ مفتی محمد مراد ساکن کلکتہ ۵
- ۷۳۔ مولانا سید جلال الدین برہان پوری ۶۔ (ف ۱۲۷۳ھ/ ۱۸۵۷ء)
- ۷۴۔ مولانا رفیع الدین مراد آبادی ۷۔ (ف ۱۲۲۸ھ/ ۱۸۱۳ء) مولف افادات العزیزہ
- ۷۵۔ مولانا سید نصیر الدین برہانپوری ۸۔ (ف ۱۲۹۲ھ/ ۱۸۷۵ء)
- ۷۶۔ مولانا امین اللہ (ف ۱۲۳۳ھ/ ۱۸۱۷ء) بن مولانا سلیم اللہ نگر نہسوی ۹ (صدر مدرس مدرسہ عالیہ کلکتہ)
- ۷۷۔ مولوی امام الدین بنگالی ساکن ٹونک ۱۰
- ۷۸۔ مولوی بہادر علی دہلوی (ف ۱۲۷۴ھ/ ۱۸۵۸ء) نواب عبدالمجید خان عرف نوشہ میاں انہی کے شاگرد تھے۔ ۱۱
- ۷۹۔ حکیم محمد فیاض خان رام پوری ۱۲۔ (ف ۱۲۷۲ھ/ ۱۸۵۶ء)

۱۔ حدائق الخفیہ ۴۹۰، ملفوظات چہل روزہ شاہ غلام علی دہلوی، مقدمہ ۷۴

۲۔ اردو نثر کے ارتقاء میں علماء کا حصہ ۴۶۱-۴۶۴ ۳۔ ایضاً

۴۔ تذکرہ کالملاں رام پور ۱۵۱-۱۵۴

۵۔ اودھ میں افتاء کے مراکز اور ان کی خدمات ۲۹۲

۶۔ تذکرہ علمائے ہند ۱۵۰

۷۔ نزہۃ الخواطر ۱۸۲/۷، تذکرہ علمائے ہند ۱۹۷-۱۹۸

۸۔ تذکرہ علمائے ہند ۱۲۱ ۹۔ ایضاً ۲۶۲

۱۰۔ تذکرہ علمائے ٹونک مولفہ حکیم محمد عمران خان ۲۸/۱ ۱۱۔ ایضاً ۶۶/۱

۱۲۔ تذکرہ کالملاں رام پور ۳۶۷-۳۶۸، تذکرہ علمائے ٹونک ۳۱۵-۳۱۶

- ۸۰۔ مدارالمہام منشی جمال الدین بھوپالی (ف ۱۲۹۹ھ/ ۱۸۸۱ء) بن منشی وحید الدین ۱
- ۸۱۔ مولوی رمضان علی امر وہوی (ف ۱۲۵۶ھ/ ۱۸۴۰ء) بن سید نور الدین از اولاد شاہ گدا قادری ۲
- ۸۲۔ مولوی سید عبدالعزیز امر وہوی (بن حافظ خلیل اللہ نبیرہ شاہ ضعیف اللہ نقشبندی) ۳
- ۸۳۔ مولانا غفار شاہ مرید شاہ عبدالعزیز، یہی مولانا غفار شاہ بخش الملک محتشم الدولہ محمد عبداللہ (ف ۱۲۶۷ھ/ ۱۸۵۰ء) کے بھی شیخ طریقت تھے۔ ۴
- ۸۴۔ کندن لال اشکی (ہندو) شاگرد در فن موسیقی، کاتب رسالہ سانکیت شاستریہ (تالیف شاہ عبدالعزیز)
- ۸۵۔ مولوی عسکری ۶
- ۸۶۔ غلام انبیاء خان ۷
- ۸۷۔ منشی نعیم الدین خان ۸
- ۸۸۔ شیخ لطف علی ۹
- ۸۹۔ شیخ مبارک اللہ ۱۰
- ۹۰۔ سید احمد رائے بریلوی ۱۱
- ۹۱۔ مولوی مراد علی (ساکن کلکتہ) ۱۲
- ۹۲۔ شیخ محمد عارف (مرید) ۱۳
- ۹۳۔ شیخ مصدق الدین عبداللہ (محرک تالیف تفسیر عزیزی و مرید شاہ فخر الدین فخر جہاں دہلوی)
- ۹۴۔ شیخ فضل حق عرف غلام مینا متخلص بہ ساحر کا کوروی ۱۴
- ۹۵۔ علامہ فضل حق خیر آبادی ۱۵ (ف ۱۲۷۸ھ/ ۱۸۶۱ء)
- 
- ۱۔ آثار صدیقی مولفہ علی محمد خان صفی الدولہ ۲/۳۵-۳۶ و بہ بعد، نزہۃ الخواطر ۷/۱۲۲-۱۲۳
- ۲۔ تذکرۃ الکرام (تاریخ امر وہیہ جلد دوم) ۲/۲۷۷
- ۳۔ ایضاً ۳۲۹
- ۴۔ حدیقتہ المرآۃ ۲۸
- ۵۔ محمد عضد الدین خان: شاہ عبدالعزیز محدث کی ایک نایاب تصنیف (سانکیت شاستریہ) قلمی مخزونہ رضالا بھریری، رام پور کا ترجمہ، مشمولہ معارف، دسمبر ۱۹۲۳ء
- ۶ تا ۱۰۔ ملفوظات شاہ عبدالعزیز (اردو ترجمہ عضد الدین خان) ص ۳۵
- ۱۱۔ ایضاً ص ۳۱-۳۲، ۱۹۶
- ۱۲۔ ایضاً ص ۸۸
- ۱۳۔ ایضاً ص ۱۸۹
- ۱۴۔ تذکرہ مشاہیر کا کوری ۳۰۸-۳۱۵
- ۱۵۔ مقدمہ فتاویٰ عزیزی نوشتہ مرزا محمد بیگ دہلوی ص ۴

۹۶۔ مولانا سید محمد اسحاق (ف ۱۲۳۳ھ / ۱۸۱۸ء) بن سید محمد عرفان (برادر حقیقی سید احمد رائے بریلوی) ۱۔

۹۷۔ مولانا عبدالخالق دہلوی ۲ (ف ۱۲۶۱ھ / ۱۸۴۵ء)

۹۸۔ شاہ رحمن بخش چشتی امرہوی (۱۲۸۰ھ / ۱۸۶۳ء) بن شیخ عبدالباری چشتی امرہوی ۳

۹۹۔ مولانا سید احمد بجنوری۔

شاہ عبدالعزیز کی وفات ۱۲۳۹ھ / ۱۸۲۴ء کے موقع پر آپ کی خدمت میں موجود تھے، انہوں نے

آپ کے وصال کے احوال اپنے مکتوب میں لکھے ہیں۔ ۴

مندرجہ ذیل اصحاب کے نام مقالات طریقت سے ماخوذ ہیں، ان میں سے بعض نے شاہ عبدالعزیز

محدث سے مروجہ کتب پڑھیں اور بعض کو صرف بیعت یا خلافت ملی اور چند اصحاب کو محض آپ کی صحبت میسر آئی:

۱۰۰۔ مولوی یار محمد ۱۰۱۔ مولوی بیز

۱۰۲۔ مولوی عبدالقادر صوفی حیدرآبادی (سند خلافت)

۱۰۳۔ مولانا سخاوت علی جوئی پوری، ۱۰۴۔ شیخ غلام جیلانی باغ پتی

۱۰۵۔ میرجان (صحبت یافتہ) ۱۰۶۔ سید قاسم علی حسینی مال پوری (خلیفہ)

۱۰۷۔ سید حسن علی عرف شاہ جی (سالہا صحبت میں رہے)

۱۰۸۔ محمد حفیظ دہلوی (صحبت یافتہ)

۱۰۹۔ محمد حسن عرف حافظ بانکے چشتی صابری قدوسی (صحبت یافتہ)

۱۱۰۔ حاجی معین الدین پھلتی (خلیفہ)

۱۱۱۔ مولانا عبدالقیوم بڈھانوی (صحبت یافتہ)

۱۔ ابوالحسن علی ندوی: سیرت سید احمد شہید ۱/ ۷۶-۷۷

۲۔ مقدمہ فتاویٰ عزیزی ص ۴

۳۔ تذکرۃ الکرام ۱۷۶-۱۸۳، امد المثنیٰ، مقدمہ نثار احمد فاروقی ۵۱-۵۳

۴۔ ذوالفقار احمد بھوپالی: الروض الممطور ۲۰۰-۲۰۱

- ۱۱۲۔ مولوی سراج خورجوی (تکمیل سلوک شاہ صاحب کی خدمت میں کی)
- ۱۱۳۔ میرجان (صحبت یافتہ)
- ۱۱۴۔ مولانا بہادر علی محدث دہلوی (شاگرد) ۱
- ۱۱۵۔ مولوی کرامت علی موسوی دہلوی
- ۱۱۶۔ مولوی دھومن
- ۱۱۷۔ ملا خلیل
- ۱۱۸۔ حکیم آغا جان (مرید و شاگرد)
- ۱۱۹۔ سید اللہ دیا برہانپوری
- ۱۲۰۔ حافظ قطب الدین پھلتی
- ۱۲۱۔ شیخ اسد اللہ (خلیفہ)
- مولانا نسیم احمد فریدی امر و ہوی نے بغیر کسی حوالہ کے مندرجہ ذیل تلامذہ کے نام لکھے ہیں: ۲
- ۱۲۲۔ مولانا ثناء الدین احمد بدایونی
- ۱۲۳۔ مولانا سید جلال الدین برہانپوری
- ۱۲۴۔ مولانا نجابت حسین، ساکن محلہ قاضی ٹولہ بانس بریلی (خاندانی صدری روایت)
- ۱۲۵۔ محمد خان زمان خان (مرید شاہ عبدالعزیز محدث)
- شاہ محمد اسحاق نے مسائل اربعین انہی کے سوالات کے جوابات میں لکھی تھی۔ ۳
- ۱۲۶۔ میاں خدا بخش (صحبت یافتہ) ۴
- ۱۲۷۔ سید قاسم علی امام عید گاہ دہلی (الرحیم لاہور، جولائی، اگست ۱۹۶۹ء، ص ۴۲، ۴۳)
- ۱۲۸۔ مولانا عبدالغنی پھلواری نے خط و کتابت کے ذریعہ شاہ صاحب سے حدیث کی سند لی تھی (اعیان وطن ۳۹-۴۰ بحوالہ Celebrated Garden p.69)
- ۱۲۹۔ منشی خیرات علی (از اولاد حضرت شیخ عبدالحق محدث دہلوی، مرآة المحققین ۱۴۰)

۱۔ تذکرہ علمائے حال ص ۴۸

۲۔ تذکرہ حضرت شاہ عبدالعزیز محدث دہلوی ص ۱۹، مکاتیب شاہ ولی اللہ، تعلیقات ۳۹۰-۳۹۳

۳۔ شروانی، حبیب الرحمن خان: مقالات شروانی ۲۴

۴۔ علمائے نگرام مولفہ مطلوب الرحمن نگرامی، مشمولہ ضمیر دوم تذکرہ علمائے حال۔



## عبدالرحیم ضیاء حیدر آبادی

مقالاتِ طریقت کے مولف شیخ عبدالرحیم ضیاء کے حالات متعارف تذکروں میں نہیں ملتے، ان کا تعلق دکن کے دارالحکومت حیدرآباد سے تھا، دکن کے صوفیہ اور شعراء کے حالات پر صوفی عبدالجبار ملکا پوری کے دونوں تذکرے، ۱۔ ان کے ذکر سے خالی ہیں۔

شیخ عبدالرحیم فارسی اور اردو میں شعر بھی کہتے تھے، ان کا تخلص ضیاء تھا، مقالاتِ طریقت میں انہوں نے جا بجا اپنے اشعار نقل کئے ہیں، جو علماء و صوفیہ کی مدح میں لکھے گئے ہیں، ۲۔ انہوں نے اپنے ایک استاد مولوی میر شمس الدین متخلص بہ فیض کا ذکر بھی کیا ہے، جو ۱۲۸۳ھ/۱۸۶۶ء کو فوت ہوئے تھے، انہیں حافظ تاج الدین مشتاق دہلوی (شاگرد خواجہ میر درد) سے تلمذ تھا، فیض کئی کتابوں کے مولف تھے، ان کا دیوان بھی طبع ہو چکا ہے۔ ۳۔

مولف نے شاہ عبدالعزیز کی خدمت میں کئے جانے والے سوالات کے جوابات کے لئے مقالاتِ طریقت کا مقالہ چہارم مختص کیا ہے، ایک مقام پر لفظ کرامت پر بحث کرتے ہوئے مزید تفصیل کے لئے اپنی کتاب مقاماتِ دستگیری کا ذکر کیا ہے، جس سے اندازہ ہوتا ہے کہ انہوں نے اس کتاب میں شاہ عبدالعزیز اور دیگر بزرگوں کے اقوال و مناقب جمع کئے ہوں گے، ان کی تحریر سے قیاس کیا جاسکتا ہے کہ یہ کتاب طبع ہوئی ہوگی، لیکن ہمیں تا حال نہیں مل سکی، مولف نے اپنے شیخ محی الدین ویلوری کو ایک خط لکھا تو اس کے ساتھ رسالہ شیون بے چون بھی بھیجا تھا، جس سے قیاس کیا جاسکتا ہے کہ یہ بھی ان کی تالیف ہوگا۔ ۴۔

۱۔ محبوب ذی المہن تذکرہ اولیائے دکن اور محبوب الزمن تذکرہ شعرائے دکن

۲۔ چونکہ یہ تمام اشعار ہم نے اپنے مرتبہ متن میں بعینہ دے دیئے ہیں، اس لئے یہاں انہیں یکجا نہیں کیا گیا۔

۳۔ فیض کے حالات کے لئے مقالاتِ طریقت کے مقالہ دوم کا تعلیقہ نمبر ۵۹ ملاحظہ کریں۔

۴۔ مقالاتِ طریقت، خاتمہ



مولف قادری سلسلہ طریقت سے تعلق رکھتے تھے، مولانا سید شہاب الدین قادری عرف حسن پادشاہ سے باقاعدہ خلافت بھی حاصل تھی، جو مولانا سید عبداللطیف معروف بہ سید محی الدین قادری نقوی ویلوری (ف ۱۲۸۹ھ/۱۸۷۲ء) کے خلیفہ تھے، جن کا سلسلہ اس طرح ہے:

شاہ محی الدین قادری، سید ابوالحسن قادری، شاہ مرتضیٰ قادری، شاہ ابوالحسن قربی، شیخ محمد فخر الدین مہکری، شیخ عبدالحق محمد مخدوم ساوی..... تا حضرت غوث اعظم محی الدین گیلانی

مولف کے شیخ سید حسن پادشاہ نے اپنے مرشد سید محی الدین قادری ویلوری کے ہمراہ حج کی سعادت بھی حاصل کی تھی، مولف نے سید حسن پادشاہ کی علاقائی نسبت میسوری لکھی ہے۔ ۲

مولف، دکن کے معروف صوفی، عالم و مدرس مولانا محمد زمان شہید ۳ (ف ۱۲۹۲ھ/۱۸۷۵ء) کے باقاعدہ شاگرد تھے۔

مولف کو شاہ ولی اللہ کی تالیف الانتباہ فی سلاسل اولیاء اللہ میں مذکور اجازات کی اجازت مولانا حسن رضا سے حاصل تھی، جو مولانا مخصوص اللہ بن شاہ رفیع الدین بن شاہ ولی اللہ محدث کے اجازت یافتہ تھے۔ ۴

مولف کو طریقہ عزیز یہ کے تمام ”طرق و ضوابط“ جو کتاب الانتباہ اور قول الجھیل میں درج ہیں، کی اجازت مولانا سراج احمد سے ملی تھی، جو براہ راست شاہ عبدالعزیز محدث کے شاگرد و مرید تھے۔ ۵

۱۔ سید ویلوری کے حالات کے لئے مقالات طریقت کا خاتمہ ملاحظہ کریں۔

۲۔ سید حسن پادشاہ کے مختصر احوال کے لئے مقالات طریقت کا تعلیقہ نمبر ۲۹ دیکھئے۔

۳۔ مولانا محمد زمان شہید کے حالات مقالات طریقت کے ضمیمہ میں درج ہیں۔

۴۔ ۵۔ مقالات طریقت ۲۹۴ (طبع اول)

مولانا سراج احمد بن محمد فارغ خور جوی، خورجہ میں ولادت ہوئی، دہلی جا کر شاہ عبدالعزیز محدث سے تحصیل علم کے بعد بیعت طریقت کی، ۱۲۹۱ھ/۱۸۷۴ء تک بقید حیات تھے۔

نزہۃ الخواطر ۱۹۴/۷، بحوالہ مقالات طریقت

## شیخ گل محمد رومی اور مقامات گل محمدیہ

کتاب مقامات گل محمدیہ، دراصل ایک نقشبندی بزرگ شیخ گل محمد رومی (ف ۱۲۸۲ھ / ۱۸۶۷ء) کے حالات پر ہے، اس کے مولف شیخ ابوالحسن شاہ ضیاء الدین احمدی نقشبندی ہیں۔ (ص ۱۰) مولف کے احوال مطبوعہ اور مروجہ تذکروں میں نہیں ملتے، انہوں نے خود اس کتاب میں اپنے بارے میں جو کچھ لکھا ہے، اس کا خلاصہ بیان کیا جا رہا ہے:-

حاجی گل محمد رومی ۱۲۷۰ھ / ۱۸۵۲ء کو ٹونک پہنچے، وہاں کچھ عرصہ قیام کیا تو اس دوران جو اصحاب ان کے حلقہ میں داخل ہوئے ان میں مولف کتاب شیخ ابوالحسن بھی تھے، وہ آپ کی مجالس ذکر میں حاضر ہوا کرتے تھے، آپ کا وہاں محلہ عسکر فیروزی میں قیام تھا، حاجی صاحب نے امر فرمایا کہ تم وہاں کے لوگوں کو توجہ دیا کرو..... جس پر آپ نے اس امر کی پیروی کی..... اس مقصد کے لئے میں محلے کی مسجد میں جا بیٹھا تو بزرگوں کی عنایت سے بکثرت معتقدین میرے پاس آنے لگے، میری توجہ کا اثر ان پر ظاہر ہونے لگا، روزانہ مجھ سے توجہ لینے والوں کی تعداد ۲۵ سے تیس تک تھی، اس موقع پر حاجی صاحب نے ایک رسالہ ”مفید الذاکرین نافع المتفکرین“ کے نام سے تالیف کر کے ہدایت طلبہ کے لئے دیا۔ (ص ۳۳)

پھر مولف ۱۲۸۳ھ / ۱۸۶۶ء کو شہر حیدرآباد (دکن) گیا تو وہاں کے باشندوں کے دلوں میں خود بخود رجوع کی کیفیت پیدا ہوئی، اور لوگ میرے پاس آنے لگے، اس مقام پر جن اصحاب نے مجھ سے فیض حاصل کیا ان کے اسماء یہ ہیں:

ان میں سے بعض نے خلافت بھی حاصل کی اور چند ایک سیر و سلوک کی منازل ہی طے کر سکے، ان میں سے ملائی الدین پیش امام مسجد کاغذ گڈی محلہ، مستعد پورہ، مفتی محمد سعید خان، حاجی حبیب اللہ، مولوی سید احمد علی، شاہ عبدالعلیم، مولوی ہدایت اللہ، غلام محی الدین خان، سید

شمشیر علی، قاضی بدیع الدین نارنولی، شیخ غلام حسین شاہ، تاج محمد، منشی حسن محمد، سید قمر الدین شاہ اورنگ آبادی، سید حیدر علی شاہ، نیاز اللہ شاہ، سید محبوب علی شاہ (ساکن دہلی)، سید کریم، باقر علی شاہ، فقیر محمد مرحوم، عبدالرحیم، سید قاسم علی، سید اسماعیل، شیخ نجف علی، شیخ حیدر، سید احمد، سید محمود، مخدوم صاحب، سید اسماعیل خورد، محمد نواز وزیر، سید عبدالغفور، عبدالرحمن کوتوال، یسین ساگر، محمد حسین، محمد سعید ناظر، رحیم اللہ شاہ، محمد یعقوب، عبدالقادر حکیم، مظہر علی، سید جمال الدین، غازی الدین خان۔

ان میں سے بعض مجاز ہوئے اور چند فوت بھی ہو گئے۔ (ص ۳۴)

مولف نے فارسی نظم میں ایک طویل عرضداشت حاجی صاحب کی خدمت میں مدینہ منورہ بھیجی، یہ فارسی میں منظوم ہے، جو مولف نے پوری نقل کر دی ہے۔ (ص ۳۵-۳۶)

اس عریضہ کا جواب حاجی صاحب کی طرف سے فارسی نثر میں مدینہ منورہ سے مولف کے پاس آیا تھا، جس پر تاریخ ۱۸ محرم ۱۲۸۴ھ درج ہے اور مولف کے مسکن کا یہ پتہ بھی لکھا ہوا ہے:

”حیدر آباد، بیرون دروازہ، پل کہنہ در محلہ مستعد پورہ“ (ص ۳۶)

حاجی صاحب نے اس گرامی نامہ کے آخر میں مولوی عبدالغنی صاحب کی طرف سے بھی سلام لکھا ہے، جس سے مراد حضرت شاہ عبدالغنی مجددی (ف ۱۲۹۶ھ / ۱۸۷۹ء) ہیں، گویا حاجی صاحب اپنے مرشد گرامی شاہ احمد سعید مجددی کے اس برادر کو چک حضرت شاہ عبدالغنی مجددی محدث مدنی سے بھی توسل رکھتے تھے۔ چونکہ کتاب مقامات گل محمدیہ کی تالیف (آغاز ۱۲۸۴ھ / ۱۸۶۷ء) کے زمانہ میں اہل ہند میں تصنیف و تالیف کا وہ شعور نہیں تھا، جو عرب ائمہ حدیث و علماء کو تھا، یہ کتاب محض کرامات کا ایک مجموعہ ہے، اس لئے ہم نے مناسب سمجھا کہ اس کے چند خاص نکات جو صاحب سوانح حاجی گل محمد رومی سے متعلق درج ہوئے ہیں وہ یہاں اختصار کے ساتھ لکھ دیئے جائیں:

مولف نے یہ کتاب اپنے شجرہ طریقت کے مطابق اپنے مشائخ کے مناقب میں لکھی ہے، جس میں طریقہ یہ اختیار کیا گیا ہے کہ اس کا آغاز اپنے مرشد حاجی گل محمد رومی سے کیا ہے اور پھر شجرہ کے مطابق

حالات تحریر کرتے چلے گئے ہیں اور اسے نبی کریم ﷺ پر لا کر ختم کر دیا ہے۔

پہلے باب میں اپنے شیخ حضرت حاجی گل محمد رومی معصومی کے احوال تحریر کئے ہیں، لکھا ہے کہ آپ کے والد گرامی (نام نہیں بتایا) روم (موجودہ ترکی) میں تجارت کرتے تھے، ان کی وفات کے وقت انہوں نے ستر ہزار روپے ترکہ میں چھوڑے تھے، حویلیاں اور باغات اس کے علاوہ تھے، لیکن حاجی گل محمد اس دنیاوی دولت سے متنفر ہو گئے، سب کچھ اعزہ اور فقراء میں تقسیم کر دیا۔

آپ اس کے بعد سیاحت اور روحانیت کی طلب میں وہاں سے نکلے اور عرب و عجم کے تقریباً سولہ کالمین کی خدمت میں گئے، لیکن کہیں روحانی تسکین نہ ہوئی۔ (ص ۱۱)

اس طلب میں آپ علاقہ شہر پور، خطہ پنجاب میں حضرت مولوی محمد شریف قندھاری کی خدمت میں حاضر ہوئے، جو حضرت شاہ ابوسعید مجددی اور حضرت شاہ احمد سعید مجددی کے خلیفہ تھے، سے ملے تو آپ کو کامل تسلی و روحانی تسکین ہوئی۔ (ص ۱۱)

حاجی صاحب نے اپنے اسفار کے کچھ حالات بھی مولف سے بیان کئے تھے، جن کا خلاصہ یہ ہے:  
مذکورہ روحانی تسکین کے حصول سے پہلے مجھے نو مرتبہ خانہ کعبہ اور مدینہ منورہ کی زیارت نصیب ہوئی، بہت سے آستانوں کی خاکروبی بھی کی، بارہ سال تک حضرت غوث اعظم شیخ عبدالقادر جیلانی کے مزار شریف پر معتکف بھی رہا، اس دوران مجھے شدید بخار بھی لاحق ہوا، جو حضرت غوث اعظم کی غائبانہ توجہ و دعا سے دور ہوا، میں حضرت شیخ شہاب الدین سہروردی کے مزار کی زیارت سے بھی مشرف ہوا ہوں، تین ماہ تک آستانہ حضرت خواجہ معین الدین چشتی اجمیری پر بھی حاضر رہا، ان کی عنایات احاطہ تحریر سے باہر ہیں۔ (ص ۱۲)

نادر شاہ کو ظالم لکھا ہے (ص ۱۳) جب حاجی صاحب مولوی محمد شریف قندھاری کی خدمت میں حاضر ہوئے تو آپ نے ان کو ذرا اسم ذات کا امر فرمایا، جس کے روحانی ثمرات کا ظہور ہوا، میں خطہ کشمیر میں گیا تو اس کی برکت سے لوگ خود بخود میری طرف متوجہ ہوئے۔ (ص ۱۴)

حاجی صاحب کی کرامات کا ذکر، مولف نے صرف وہ کرامات تحریر کی ہیں، جن کے وہ خود شاہد ہیں۔



مولف کو مولوی قمر الدین کی وساطت سے حاجی صاحب کی صحبت نصیب ہوئی تھی۔ (ص ۱۹)  
 شیخ عبدالقادر مرید حضرت ابوالحسن مولف معمولات مظہری (ص ۲۱) یہاں مولف کو سہو ہوا ہے، اس  
 کتاب کے مولف شیخ ابوالحسن نہیں تھے بلکہ مولانا نعیم اللہ بہڑا پتھی (خلیفہ حضرت میرزا مظہر جان جاناں  
 شہید ۱۱۹۵ھ/۱۷۸۱ء) تھے، شیخ ابوالحسن نے اس کتاب پر ایک ابتدائیہ کا اضافہ کیا تھا۔

بیان ذکر خلفائے حضرت ایشاں (حاجی گل محمد رومی) ص ۲۲

۱۔ غلام محمد خان رام پوری، پہلے شاہ درگاہی رام پوری سے توسل تھا، پھر حاجی صاحب سے منسلک  
 ہوئے۔

۲۔ عالم اجل..... شیخ محمد دینی (ساکن دیوبند) بہت سے مشائخ سے ملے تھے لیکن تسکین آپ کے پاس  
 آکر ہوئی۔

۳۔ سید شہامت علی، بہت سے مشائخ کی صحبت میں رہے۔

۴۔ خود مولف کتاب (ابوالحسن)

۵۔ سید جہاں ولایتی ساکن خراسان

۶۔ سہراب خان رسالہ دار رام پوری شہید

۷۔ عبدالحمید خان رسالہ دار (دوست مولف)

۸۔ مولوی محمد حسین خان بن مولوی محمد طاہر (اپنے برادر کلاں مولوی محمد یار سے تحصیل کی تھی)

۹۔ مولوی قمر الدین (مولف کے دوست اور محرک حاضری حضرت حاجی صاحب)

۱۰۔ حافظ محمد جمال خان (قرابت دار نواب امیر خان والی ٹونک)

۱۱۔ (نام)؟ قندھاری

۱۲۔ کرم خان، تیس برس تک کالمین کی خدمت میں صرف کئے۔

۱۳۔ مولوی سید حمید الدین حسن حسینی جیلانی از اولاد شاہ عبدالرزاق بانسوی

۱۴۔ محمد فیاض خان سنبھلی، سوداگر



۱۵۔ میاں محمد صدیق پنجابی، پہلے قاضی محمد عاقل خلیفہ حضرت خواجہ نور محمد مہاروی سے مشرف ہوئے پھر حاجی صاحب کی خدمت میں آئے۔

۱۶۔ محمد سالار خان، پہلے بھوپال میں تھے۔

۱۷۔ شیخ مرتضیٰ کپتان سمانوی

۱۸۔ محمد کفایت اللہ خان سنبھلی اور سید محمد خان رام پوری

حاجی گل محمد رومی کا مدینہ منورہ میں ۱۲ ربیع الاول ۱۲۸۴ھ / ۱۸۶۷ء کو وصال ہوا، خود مولف نے قطعہ

تاریخ وصال لکھا۔ ص ۳۷

اس روز مولف نے یہ کتاب (مقامات گل محمدیہ) کی تالیف کا آغاز کر دیا، (ص ۳۷) جو چند سالوں

میں جا کر پایہ تکمیل کو پہنچی۔

مولف نے رسالہ مفید الذاکرین نافع المتفکرین ۱۲۸۸ھ کو مکہ معظمہ میں اپنے مرشد زادہ حضرت شاہ

محمد عمر مجددی کی خدمت میں پیش کیا، آپ نے اس کی سماعت فرمائی اور اپنے دستخط کر کے مہر سے مزین کیا

اور اس پر ایک مختصر تقریظ اردو میں لکھی، جو مولف نے نقل کر دی ہے، (ص ۳۷) ایک قطعہ تاریخ وفات بھی

اس تقریظ کے ساتھ مولف نے نقل کیا ہے، قیاس ہے کہ یہ قطعہ بھی حضرت شاہ محمد عمر مجددی مذکور نے ہی لکھا

ہوگا۔

حاجی گل محمد رومی نے حسب ذیل بزرگوں سے باطنی فیض پایا تھا۔

۱۔ مولوی محمد رومی خلیفہ مولوی جان محمد قندھاری خلیفہ حضرت شاہ غلام علی دہلوی

۲۔ شیخ محمد صدیق کابلی

۳۔ شیخ رحمت اللہ (حاجی صاحب نے لدھیانہ میں ان سے لطائف تک تعلیم لی تھی)

۴۔ میاں امام علی شاہ مجددی (مقیم تحت ہزارہ)

۵۔ حضرت خواجہ سلیمان تونسوی (تین ماہ تک ان کی خدمت میں رہے۔)

مولف نے لکھا ہے کہ مجھے بھی شاہ سلیمان تونسوی اور میر محبوب علی شاہ ساکن لوہاری سے سلسلہ چشتیہ

میں بیعت کا شرف حاصل ہے۔

۶۔ مولوی محمد شریف قندھاری، مشہور بہ شہر پوری

ان کے بارے میں لکھا ہے کہ آپ قندھار (افغانستان) سے ہندوستان آئے، رام پور میں تحصیل علم کی، اور پھر حضرت شاہ ابوسعید مجددی کی خدمت میں حاضر ہوئے، آپ کے پاس رہ کر سلوک کی تکمیل کی، اور پھر خلافت یاب ہو کر شہر ہوشیار پور جا کر مقیم ہوئے، اور ان کا فیض روحانی اس کثرت سے ہوا کہ پنجاب اور کشمیر بھی اس نعمت سے معمور ہو گیا، آپ کی وفات ہوشیار پور میں ہوئی اور آپ کا تابوت سر ہند شریف لے جا کر حضرت خواجہ محمد معصوم سر ہندی کے روضہ <sup>بنی</sup> جوار میں دفن کیا گیا، حاجی گل محمد رومی کو ان سے کامل روحانی تسکین نصیب ہوئی،..... الغرض ہزاروں آدمی ضلع پنجاب اور کشمیر میں ان سے فیض یاب ہوئے۔

حاجی صاحب نے مقامات سلوک حاجی محمد شریف کے جانشین مولوی غلام حسین سے بھی طے کئے، بلکہ چھ مرتبہ اول سے آخر تک ان کی خدمت میں مشق کی، اس کے بعد دہلی جا کر حضرت شاہ ابوسعید مجددی کے فرزند و جانشین حضرت شاہ احمد سعید مجددی کے پاس تین سال تک رہ کر تکمیل کی، ۱ (ص ۸۴) مولف مقامات گل محمدیہ نے حاجی محمد شریف کا سال وفات نہیں لکھا۔

حاجی گل محمد اپنے والد کی وفات کے بعد جب روم سے نکلے تو شام، عرب، مصر اور دہلی سے ہوتے ہوئے ۱۲۷۰ھ/۱۸۵۲ء کو ٹونک پہنچے تھے، اس وقت وہاں کا حاکم نواب امیر خان تھا، انہوں نے نو مرتبہ حج کیا (ص ۱۱)، مولف شاعر بھی تھے، انہوں نے اس کتاب میں اپنے فارسی وارد و اشعار بھی موقع کی مناسبت سے درج کئے ہیں۔

مولف سر ہند شریف بھی حاضر ہوئے تھے۔ (ص ۵۵، حاشیہ)

۱۔ حضرت حاجی محمد شریف قندھاری کے یہ حالات بہت اہم ہیں، کتاب مناقب احمدیہ و مقامات سعیدیہ ص ۶۷ میں صرف دو سطور ہیں، دیگر تذکرے بھی ان کے حالات سے خالی ہیں۔

اس کتاب میں مولف نے اپنے شیخ حاجی گل محمد سے لے کر حضرت شاہ احمد سعید مجددی تک جو حالات لکھے ہیں ان کے وہ خود عینی شاہد ہیں، شاہ احمد سعید کے حالات ان کے فرزند اصغر شاہ محمد مظہر مجددی مدنی کی کتاب مناقب احمدیہ و مقامات سعیدیہ سے ملخصاً اردو میں لکھ دیئے ہیں۔

اس کے بعد حضرت شاہ غلام علی دہلوی سے لے کر حضرت خواجہ بہاء الدین نقشبندی تک کوئی قابل ذکر بات نہیں لکھ سکے، بلکہ مروجہ تذکروں کی معلومات کا ہی اعادہ کر دیا ہے۔

مولف کی تالیف کے دوران تمام تر توجہ ان اولیاء کی کرامات کے بیان پر مرکوز رہی، دیگر تاریخی حالات کے اندراج کا انہیں بالکل شعور نہیں تھا کہ آئندہ نسلوں کو ان کی کتنی ضرورت ہوگی؟ مولف نے اپنے ممدوح حاجی گل محمد اور ان کے خلفاء کی بھی محض کرامات ہی بیان کی ہیں، وہ بھی کیا کرتے اس وقت عوام کرامات کا ہی تقاضا کرتے تھے اور صوفیہ کے اکثر تذکرے کرامات سے ہی بھرے پڑے ہیں۔

کتاب مقامات گل محمدیہ مطبع احمدی، مدراس سے ۱۳۰۷ھ/۱۸۸۹ء کو طبع ہوئی، مولف کو اردو زبان پر دسترس نہیں تھی ان کی تحریر کردہ ترکیبیں زیادہ تر عربی و فارسی مرکبات ہیں، جنہیں پڑھنے اور سمجھنے میں عام قاری کو آج دشواری ہوتی ہے۔

مولف نے لکھا ہے کہ رام پور کا نواب، حضرت شاہ احمد سعید کے فرزند اکبر شاہ عبدالرشید مجددی (ف ۱۲۸۷ھ/۱۸۷۰ء) کی صحبت سے سنی ہوا تھا، (ص ۵۹ حاشیہ) مولف نے یہاں نواب کا نام نہیں لکھا، نواب کلب علی خان (۱۲۵۰-۱۳۰۳ھ/۱۸۳۵-۱۸۸۷ء) ریاست رام پور کا حاکم تھا ۱۸۶۳ء کو ریاست کا والی مقرر ہوا اور تاحیات مسند نشین رہا، ۱۲۷۳ھ/۱۸۵۶ء کو نواب حضرت شاہ احمد سعید مجددی سے بیعت ہوا تھا، آپ اور آپ کی اولاد کا بہت احترام کرتا تھا، آپ کے پوتے شاہ محمد معصوم کو بہت اصرار کر کے حریم الشریفین سے رام پور بلایا تھا، (مقامات خیر ۱۲۲، ۹۶، ۱۲۵) رام پور کے نواب مسلک کے شیعہ تھے، لیکن نواب کلب علی خان ان حضرات کی صحبت کے باعث سنی ہو گیا تھا..... (ذکر السعیدین، تعلیقات ۲۴۷)

## حضرت شاہ عبدالغنی مجددی

شاہ عبدالغنی مجددی بن شاہ ابوسعید مجددی ۲۵ شعبان ۱۲۳۲ھ / ۱۸۱۹ء کو محلہ مغل پورہ ۱، دہلی میں متولد ہوئے، ”مظاہر حلیم“ تاریخی نام ہے، ۲ پندرہ سال کی عمر میں اپنے والد گرامی کے ساتھ حج کے لئے گئے تو وہاں مولانا محمد عابد سندھی اور شیخ اسماعیل رونی سے علم حدیث پڑھ کر سندیں لیں، واپس آ کر ۱۲۵۰ھ کو تعلیم کی تکمیل کی اور مولانا مخصوص اللہ (ف ۱۲۷۱ھ / ۱۸۵۶ء) بن شاہ رفیع الدین محدث سے مشکوٰۃ المصابیح اور پھر شاہ محمد الحق (نواسہ شاہ عبدالعزیز محدث) کی خدمت میں رہ کر تکمیل کی۔ ۳

جس وقت آپ نے ہوش سنبھالا اس وقت انگریزوں نے مسلمانوں کو طرح طرح کے اختلافات میں الجھا کر کمزور تو کر ہی دیا گیا تھا، اب اپنی طرف سے توجہ ہی ہٹادی اور خود اپنے مشن میں لگ گئے۔

اب معاشرہ کی بے چینی دور کرنے کے لئے انہوں نے سرسید احمد خان کو رواداری کا علم بردار بنا کر کھڑا کر دیا، انہوں نے انگریزوں کے بہت سے اقدام کو مذہبی اور معاشرتی اعتبار سے درست ثابت کرنے کے لئے بہت کوشش کی، انہوں نے نبوت کی حقیقت کا انکار کرنے کے لئے کئی حیلے تراشے اور ایسے عقائد کا پرچار کیا کہ علماء حق پھر میدان میں اترے اور سرسید احمد خان کے خلاف بہت سے رسائل و جود میں آگئے، گویا انہوں نے یہاں اختلافات اور معاشرتی بے چینی پیدا کرنے کا کوئی موقع ہاتھ سے نہیں چھوڑا تھا۔

۱۔ مغل پورہ، قریب سبزی منڈی، بیرون شہر دہلی بفاصلہ دو میل (ذکر السعیدین ۵۸، سیر المنازل ۴۷)

۲۔ سال ولادت میں ایک سال کا اختلاف ہے، الیانع الجنبی، ص ۱۱۷، مناقب احمدیہ و مقامات سعیدیہ، ص ۶۵،

بدیہ احمدیہ، ص ۷۸، تذکرہ علمائے ہند، ص ۳۱۰، ذکر السعیدین، ص ۸۵، نزہۃ الخواطر، ص ۲۸۹ میں ۲۵ شعبان

۱۲۳۵ھ، البتہ شیخ محمد عمر نے انساب الطاہرین میں اور محمد حسین بدایونی نے مظہر العلماء میں ولادت کا سال ۱۲۳۲ھ

لکھا ہے، مادہ تاریخ ”مظاہر حلیم“ کے عدد ۱۲۳۲ھ ہوتے ہیں، تاہم ایک سال کا فرق تذکرہ نویسوں کے ہاں زیادہ

اختلاف کا امر شمار نہیں کیا جاتا، حضرت ابوالحسن زید نے بھی موخر الذکر سنہ ہی کو ترجیح دی ہے۔ (مقامات خیر ۷۴)

۳۔ الیانع الجنبی ۱۲۰-۱۲۱

## پہلا سفر حج

مولانا شاہ عبدالغنی کی عمر ابھی صرف پندرہ سال کی تھی کہ آپ اپنے والد گرامی حضرت شاہ ابوسعید مجددی کے ہمراہ ۱۲۳۹ھ/۱۸۳۳ء کوچ کے لئے روانہ ہوئے۔ ۱

وہاں آپ نے شیخ محمد عابد سندھی اور شیخ اسماعیل رومی سے حدیث کی اعلیٰ سندیں حاصل کیں۔

شیخ محمد عابد سندھی کے اجداد میں ایک بزرگ عالم شیخ محمد مراد انصاری (۱۰۸۵-۱۱۹۸ھ/

۱۶۷۳-۱۷۸۳ء) نے اپنی اولاد و اعزہ کے ہمراہ ۱۱۹۴ھ/۱۷۸۰ء کو سندھ سے حجاز مقدس ہجرت کی، ان میں سے شیخ محمد عابد پہلے مکہ مکرمہ میں مقیم ہوئے اور پھر وہاں سے مدینہ منورہ جا کر قیام کر لیا۔

آپ کے والد گرامی شیخ احمد علی بن شیخ محمد مراد مذکور بھی علماء کے طبقہ سے تعلق رکھتے تھے، ان کی

ولادت سندھ میں ۱۱۶۸ھ کو ہوئی، انہوں نے اپنے والد کے ہمراہ ہی حجاز مقدس ہجرت کی، ان کی وفات وہیں حرمین الشریفین میں ۱۲۰۲ھ/۱۷۸۷ء کو ہوئی۔

ان کے فرزند شیخ محمد عابد کی ولادت شہر سہون (من بلاد سندھ) میں حدود ۱۱۹۰ھ/۱۷۷۶ء کو ہوئی،

ابتداء میں آپ نے اپنے والد اور دادا کے حضور تحصیل کی، اس کے بعد حجاز مقدس جا کر بہت سے علماء و

مشائخ سے علمی فیض پایا، جن کی تعداد اٹھارہ ہے، شیخ محمد عابد نے جن مشائخ کی خدمت میں تحصیل کی اور جو

اسناد ان سے لیں آپ نے انہیں کتابی صورت میں ”حصر الشاد من اسانید محمد عابد“ کے نام سے جمع کیا، جس

کی آخری طباعت ڈاکٹر خلیل سبعی کی تحقیق سے دو جلدوں میں مکتبۃ الرشید، ریاض ۱۳۲۲ھ کو شائع ہوئی،

اس کے صحیح مذکور نے مقدمہ میں آپ کے تلامذہ میں سب سے مشہور اور پہلا نام شاہ عبدالغنی مجددی کا ہی لکھا

ہے، ۲ آپ نے صحیح بخاری شیخ سندھی کی خدمت میں پڑھی۔ ۳

۱۔ ولادت شاہ عبدالغنی ۱۲۳۲ھ، سفر حج ۱۲۳۹-۱۲۳۴=۱۵

۲۔ حصر الشاد ۱/۵۶ ۳۔ کتابی، عبدالحی: فہرست الفہارس (بامداد اشاریہ)



شیخ محمد عابد سندھی کا وصال مدینہ منورہ میں ۱۷ ربیع الاول ۱۲۵۷ھ / ۱۸۴۱ء کو ہوا، آپ کو امیر المؤمنین حضرت عثمان رضی اللہ تعالیٰ عنہ کے جوار میں دفن کیا گیا۔

حرین الشریفین میں شاہ عبدالغنی مجددی کے دوسرے استاد حدیث شیخ ابوزاہد اسماعیل بن ادریس رومی اسلام بولی ثم مدنی تھے، جن سے آپ نے حدیث اور مسلسلات کی سماعت کی، یہ ۱۲۵۰ھ / ۱۸۳۴ء کا واقعہ ہے، جب کہ آپ اپنے والد بزرگوار کے ہمراہ حج سے واپس ہندوستان آرہے تھے، علامہ کتابی نے لکھا ہے کہ شاہ عبدالغنی کے دونوں اجازت نامے میرے پاس ہیں، مجھے تعجب ہے کہ یہ اجازت نامہ شیخ اسماعیل رومی کتاب ”الیانح الجنی“ میں درج ہونے سے کیوں کر رہ گئی؟ ۲ مولانا ابوالحسن زید فاروقی نے ”القول السنی“ کے مقدمہ (ص ۸) میں لکھا ہے کہ مولانا اسماعیل رومی نے کتاب ”ادل الخیرات“ بھی تالیف کی تھی۔

مولانا نسیم احمد فریدی کی یہ قیاس آرائی غلط نہیں پر مبنی ہے کہ شاہ ولی اللہ محدث کا مکتوب مدنی (در وحدت الوجود)، جن اسماعیل آفندی کے نام ہے وہ یہی بزرگ ہیں، جن سے شاہ عبدالغنی نے اپنے پہلے سفر حرین (۱۲۵۰ھ) میں حدیث کی اجازت لی تھی۔ ۳

شاہ ولی اللہ نے اپنے ایک مکتوب (۲۷) میں لکھا ہے:

”سائل مسئلہ وحدت وجود و وحدت شہود اسماعیل آفندی است..... والا حوصلہ سائل آں را گنجائش نمی کند لہذا جواب مختصری برای او نوشته فرستادہ شد“ ۴

یہ امر مسلمہ ہے کہ شاہ ولی اللہ حج کے لئے ۱۱۴۳-۱۱۴۴ھ کو حرین الشریفین گئے تھے اور آپ کا وصال ۱۱۷۶ھ کو ہو گیا تھا، جب کہ مولانا اسماعیل بن ادریس رومی تو ۱۲۵۰ھ میں وہاں بقید حیات تھے، اس لئے یہ کوئی دوسری شخصیت مراد ہیں۔

۱۔ محسن ترہتی: الیانح الحسنی، شیخ محمد عابد سندھی کے یہ تمام تر حالات ڈاکٹر سائد بکد اش کی کتاب امام الفقہ المحدث الشیخ محمد عابد سندھی الانصاری، مطبوعہ دارالبشائر الاسلامیہ، بیروت ۱۴۲۳ھ سے ماخوذ ہیں۔

۲۔ کتابی، عبدالحی: فہرس الفہارس ۲/۶۰

۳۔ فریدی، نسیم احمد: تذکرہ شاہ عبدالعزیز محدث، ص ۱۳۸

۴۔ مکاتیب حضرت شاہ ولی اللہ محدث دہلوی مرتبہ مولانا فریدی، ص ۹۹ (فارسی)

جب شاہ ابوسعید مجددی اپنے اس فرزند اوسط شاہ عبدالغنی کے ساتھ حج کے لئے حرمین الشریفین پہنچے تو شیخ عبدالوہاب دہلوی (والد مولانا عبدالستار دہلوی مکی) اور ان کے چچا شیخ غلام نبی اور شیخ محمد جان باجوڑی (خلیفہ شاہ غلام علی دہلوی) نے ان کا استقبال کیا تھا۔ ۱۔

### تحصیل علم

شاہ عبدالغنی نے اپنے والد کی حسن تربیت سے قرآن مجید با تجوید اور عمدہ قرأت کے ساتھ حفظ کر لیا تھا اور علمائے وقت سے تحصیل بھی کی تھی، آپ نے مروجہ علوم کی تحصیل مولانا حبیب اللہ ملتانی ۲ کی خدمت میں کی تھی۔ ۳۔

جیسا کہ تفصیل بیان کی جا چکی ہے کہ آپ پندرہ سال کی عمر میں اپنے والد بزرگوار کے ہمراہ حج کے لئے گئے تو وہاں کے اکابر محدثین شیخ محمد عابد سندھی اور شیخ اسماعیل رومی کے حضور رہ کر حدیث شریف پڑھی اور ان سے حدیث کی سندیں حاصل کیں، حج سے ۱۲۵۰ھ/۱۸۳۳ء کو واپس آ کر مولانا شاہ محمد اسحاق محدث دہلوی (ف ۱۸۴۵ء) سے مروجہ علوم کی تکمیل کی۔ ۴۔

شاہ عبدالغنی مجددی نے مشکوٰۃ شاہ مخصوص اللہ بن شاہ رفیع الدین محدث دہلوی کی خدمت میں پڑھی

### تھی۔ ۵۔

۱۔ فیض الملک الوہاب ۳/۲۳۳-۲۳۴

۲۔ مولانا حبیب اللہ ملتانی، حضرت شاہ احمد سعید کے قدیم خلفاء میں سے تھے، جو علوم معقول و منقول پر کامل دسترس رکھتے تھے، شاہ ابوسعید کے دونوں صاحبزادے شاہ عبدالغنی اور شاہ عبدالغنی آپ کے شاگرد تھے، حضرت شاہ احمد سعید کے ساتھ حرمین الشریفین حاضر ہو کر حج کی سعادت حاصل کی، آپ سے اجازت و خلافت یاب ہو کر درس و تدریس میں مصروف ہوئے۔

(مناقب احمدیہ و مقامات سعیدیہ ۲۲۰)

۳۔ ذکر السعیدین، ۸۵ ۴۔ مناقب احمدیہ ۶۵

۵۔ بدایونی، محمد حسین: مظہر العلماء ۲۳۷، نزہۃ الخواطر ۲۸۹/۷

## درس و تدریس

علوم ظاہری کی تحصیل و تکمیل کے بعد آپ نے خانقاہ مظہری، دہلی میں علوم دینیہ کے درس کا آغاز کیا، خصوصیت سے آپ حدیث شریف کے درس میں اپنا ثانی نہیں رکھتے تھے، ایک تو آپ کی سند حدیث اتنی چید اور عالی تھی کہ ہندوستان کے اکابر علماء نے خانقاہ میں حاضر ہو کر حدیث کی تحصیل کی اور سندیں حاصل کیں، یہ شغل آپ کی ہجرت مدینہ ۱۲۷۳ھ / ۱۸۵۷ء تک جاری رہا، اس کے بعد جب آپ مذکورہ سنہ کو مدینہ منورہ میں مقیم ہوئے تو عالم اسلام نے آپ سے علوم دینیہ خصوصاً علم حدیث پڑھ کر آپ کی جید سند بطور تبرک بھی لی، جس کی تفصیل اس کتاب میں آپ کے تلامذہ کے تحت ملاحظہ کریں، آپ نے صحاح ستہ اپنے برادر گرامی شاہ احمد سعید کو سبقاً بھی سنائی تھیں۔ ۱

## بحیثیت شیخ طریقت

آپ نے اپنے برادر زادہ شاہ محمد مظہر مجددی مدنی سے خود بیان فرمایا کہ میں ابھی صرف چار سال کا تھا کہ مجھے والد گرامی اپنے ہمراہ حضرت شاہ غلام علی دہلوی کی خدمت میں لے گئے، آپ نے اپنی پرفیوض توجہات سے نوازا، جو مجھے اب تک خوب یاد ہے اور میں وہ توجہات اور ان کا اثر اب تک اپنے اندر محسوس کرتا ہوں، مزید فرماتے ہیں کہ میں کم سن تھا کہ مجھے تلخ اور شیریں کے درمیان فرق محسوس نہیں ہوتا تھا، جب یہ بات میرے والد بزرگوار نے سنی تو فرمایا کہ میرا یہ فرزند بڑا ہو کر درویش ہوگا اور اسی کم سنی میں ہی آپ کے مرید بن میرے گرداگرد بیٹھ کر توجہ کی درخواست کرتے تھے، میرے توجہ دینے پر انہیں ان کی تاثیرات کا احساس ہوتا تھا۔ ۲

چونکہ آپ کا شب و روز درس و تدریس کا شغل تھا اور تدریس حدیث میں ہمہ وقت مصروف رہتے تھے، اس لئے باطنی امور کی طرف توجہ کم ہوتی تھی، تاہم آپ کی باطنی کیفیت کا رنگ ہی بالکل جدا تھا، جو ہر کسی کے ادراک میں نہیں آسکتا تھا، ۳ اس کے باوجود آپ کی خدمت میں بیعت کرنے والوں کی بھی ایک تعداد تھی، ہم نے آپ کے مریدین کی تفصیل الگ بیان کی ہے۔

## شاہ عبدالغنی کی ہجرت مدینہ

۱۲۷۳ھ / ۱۸۵۷ء کو اہل ہند نے انگریزوں کے خلاف بغاوت کر دی، جس کے اسباب ایسے تھے کہ ان سب کا احاطہ مشکل ہے، اس میں ہر طبقہ فکر کے اصحاب نے کردار ادا کیا، لیکن سب سے زیادہ مسلمان ایسٹ انڈیا کمپنی کی مخالفت کا نشانہ بنے کیوں کہ انہوں نے حکومت مسلمانوں سے چھینی تھی، مسلمانوں نے اس بغاوت (غدر) کو جہاد قرار دیا اور اس کے جائز ہونے پر علماء نے باقاعدہ فتویٰ جاری کیا، جس پر اس وقت کے اکثر علماء نے دستخط کئے، جن میں سلسلہ مجددیہ کے دو اہم افراد بھی شامل تھے یعنی حضرت شاہ احمد سعید مجددی اور آپ کے برادر اصغر شاہ عبدالغنی مجددی، یہ حضرات خانقاہ مظہری کے سجادہ نشین تھے اور کمپنی ان کی مرکزی حیثیت سے بخوبی آگاہ تھی، اس لئے ان کو گرفتار کرنا اور سزا دینا ان کے لئے لازم تھا، اس سے پہلے ۱۸۰۳ء کو جب دہلی پر انگریزوں کا قبضہ ہو گیا تو اس وقت سے دہلی میں مسلمانوں کی زندگی اور ان کی مذہبی و تجارتی حیثیت متاثر ہوئی اور پھر سارے ہندوستان پر ایسٹ انڈیا کمپنی کا قبضہ اور اس میں ہندوستانیوں کی معاشرتی زندگی کی تلخیاں اتنی بڑھیں کہ کئی مقامات پر انگریزوں کی بھرتی کی ہوئی ہندوستانی فوج میں بغاوت کے آثار نمایاں ہوئے، حضرت شاہ عبدالعزیز محدث دہلوی (ف ۱۸۲۲ء) نے ہندوستان کو باقاعدہ دارالحرب قرار دیا، لیکن جہاد یا ہجرت کا امر نہیں فرمایا۔

لیکن آپ کی وفات کے بعد معاشرتی دشواریوں میں مزید اضافہ ہوا اور انگریزوں کے خلاف جذبات پیدا ہوتے رہے، دہلی میں اس بغاوت کا آغاز ۱۸۵۷ء کو ہوا، جولائی میں علماء نے اس بغاوت کو جہاد قرار دے کر اس کے اثبات میں ۳۲ علماء نے دستخط کئے، جس سے ہندوستان کے مسلمانوں میں خصوصیت سے بے چینی کے آثار نمایاں ہوئے، ان علماء میں حضرت شاہ احمد سعید مجددی اور آپ کے برادر اصغر شاہ عبدالغنی مجددی بھی شامل تھے، انگریز ان کی مذہبی اور معاشرتی قیادت سے واقف تھے، اس لئے اس دوران انہوں نے اس بغاوت کی قیادت کرنے والے علماء کو چن چن کر شہید کیا، کئی علماء روپوش ہو گئے، ہندوستانیوں کی اس بغاوت میں شکست اور انگریزوں کی فتح کے باوجود انگریز مسلمانوں سے ہر وقت خوفزدہ

۱۔ ہم نے مقالات طریقت کے مقدمہ میں ان امور کا تجزیاتی مطالعہ پیش کیا ہے۔



رہتے تھے، کہ اس قسم کی بغاوت پھر سے سر نہ اٹھائے، چنانچہ انہوں نے کئی اصحاب کو جنگ آزادی کے بعد اس طرف متوجہ کیا کہ ملک میں مکمل امن و امان ہے اور ایسی صورت میں غیر مسلم حکومت کے خلاف جہاد جائز نہیں ہے، شاہ اسماعیل دہلوی اور نواب صدیق حسن خان کے بیانات ہم نقل کر چکے ہیں، نواب صاحب نے بڑے فخر سے یہ بیان دیا تھا کہ ۱۸۵۷ء کے انقلاب میں بھوپال کا کوئی فرد بھی انگریزوں کے خلاف نہیں اٹھا، ان کے ہم عقیدہ میاں نذیر حسین دہلوی نے تو اس انقلاب میں انگریزوں کا بھرپور ساتھ دیا تھا (الحیاء بعد المماتہ، ص ۷۶-۸۰)، اور اس جہاد سے بالکل الگ رہے، بلکہ بعد کے علماء نے تو ایسٹ انڈیا کمپنی کی حکومت میں امن و امان کے قیام کے باعث ان کے خلاف جہاد کو مذہبی بنیادوں پر ساقط قرار دیا۔

مولانا کرامت علی جوینی (۱۲۱۵-۱۲۹۰ھ/۱۸۰۰-۱۸۷۳ء) نے برطانوی دور حکومت میں جہاد کو مسلمانوں کے لئے ساقط قرار دیا تھا، اسی طرح مشہور اہل حدیث عالم مولانا محمد حسین بٹالوی نے اس موضوع پر پورا رسالہ لکھ کر انگریزوں کے خلاف جہاد کو ساقط قرار دیا، ۲ ایک اور غیر مقلد عالم مولوی غلام اللہ قصوری نے اپنی کتاب تائید الاسلام میں جہاد کے ساقط ہونے کے دلائل دیئے تھے، ۳ لیکن بہت سے ایسے علماء بھی تھے، جن جوچن چن کر انگریزوں نے انقلاب میں حصہ لینے کے جرم میں سزائیں دیں، مولانا فضل حق خیر آبادی کے ساتھ کیا ہوا؟ اور دیگر علماء نے جو کردار ادا کیا وہ قابل ستائش ہے۔ ۴

اس لئے حضرت شاہ احمد سعید اور شاہ عبدالغنی نے ہجرت کا فیصلہ کر لیا اور حریم الشریفین جانے کا تہیہ کر لیا، یہ حضرات ایک بڑے قافلہ کی صورت میں دہلی سے نکلے، پہلے اپنے سب سے بڑے اور مشہور خلیفہ حاجی دوست محمد قندھاری (ف ۱۲۸۴ھ/۱۸۶۸ء) کے ہاں موسیٰ زئی (ضلع ڈیرہ اسماعیل خان) گئے اور

۱۔ کرامت علی جوینی: رسالہ حکمت و مسائل حاضرہ، کلکتہ ۱۸۶۴ء

۲۔ بٹالوی، محمد حسین: الاقتصاد فی مسائل الجہاد، لاہور، وکٹوریہ پریس

۳۔ تائید الاسلام مطبوعہ، لاہور ۱۲۹۹ھ

۴۔ اس سلسلہ میں سب سے زیادہ مواد محمد ایوب قادری کی کتاب ”۱۸۵۷ء جنگ آزادی و شخصیات“ میں ملتا



خانقاہ مظہری، دہلی کی چابیاں ان کے حوالہ کیں کہ آپ وہاں خود چلے جائیں یا اپنے کسی خلیفہ کو بھیج دیں تو آپ نے اپنے خلیفہ مولوی رحیم بخش اجمیری ہر صوری کو اپنا نمائندہ بنا کر خدمت کے لئے وہاں بھیج دیا، اب شاہ احمد سعید راستہ کی شدید دشواریوں کے باوجود حرمین الشریفین پہنچنے میں کامیاب ہو گئے، آپ تو وہاں صرف چار سال ہی جیات رہے لیکن آپ کے برادر اصغر ۲۳ سال تک زندہ رہے اور مدینہ منورہ میں قیام کیا۔

جہاں عرب ممالک، پاکستان و ہند، ترکی، افغانستان اور وسطی ایشیاء کے علاوہ مغرب، افریقہ اور ٹیونس تک کے علماء نے آپ سے ظاہری و باطنی فیض حاصل کیا اور آپ کی جید سند حدیث بھی حاصل کی، ان علاقوں کے کئی علماء نے آپ کی سندیں جمع کیں، جن میں بعض طبع بھی ہوئی ہیں لیکن اکثر مخطوطات کی صورت میں وہاں کے کتب خانوں میں محفوظ ہیں۔

### شاہ عبدالغنی مجددی کے عقائد

شاہ عبدالغنی مجددی سنی حنفی بزرگ تھے، آپ کے جد اعلیٰ حضرت مجدد الف ثانی ائمہ مجتہدین کی تقلید کو اسلام کی بنیاد قرار دیتے تھے، آپ نے کتنے ہی مریدین و مکتوب الہیم کو لکھا ہے کہ آپ اپنے عقائد ائمہ اہل سنت کے مطابق درست کر لو تو یہی نجات کا ذریعہ ہے، بلکہ یہی روش آپ کے تبعین کی بھی تھی۔

آپ تک حدیث پاک کے بنیادی متون اس وقت تک نہیں پہنچے تھے، آپ نماز میں رفع سبابہ نہیں کرتے تھے، آپ نے اپنے فرزند گرامی حضرت خواجہ محمد سعید سرہندی سے اس کی نفی کے موضوع پر ایک رسالہ لکھوایا تھا، لیکن آپ احتیاطاً نوافل میں رفع سبابہ بھی کرتے تھے، حضرت شاہ عبدالغنی مجددی کے کتب خانہ (مدینہ منورہ) میں ”حضرات القدس“ کا ایک ایسا قلمی نسخہ تھا، جس میں اس امر کی صراحت کی گئی تھی، جب شاہ عبدالغنی نے وہ مقام پڑھا تو اس کے حاشیہ پر لکھا:

”بجز بخاری کے تمام محدثین نے التحیات میں انگشت شہادت اٹھانے کی رویت کی ہے، اسی

وجہ سے اس انگلی کا نام ”مُسْتَجْمَع“ پڑ گیا ہے، معلوم نہیں کہ ان (خواجہ محمد سعید) کی خاطر میں کیا آیا

کہ ایک سنت کا مقابلہ علمی قوت سے کر بیٹھے ہیں۔“

حضرت مجدد الف ثانی کے فرزند شاہ محمد یحییٰ نے جو آپ کے شاگرد اور تربیت یافتہ بھی تھے، رفع سبابہ کے اثبات میں پورا رسالہ لکھا تھا، ۱۔ جس میں اپنے والد گرامی اور اپنے برادر بزرگ سے اختلاف کرتے ہوئے محکم دلائل دیئے تھے، گویا شاہ عبدالغنی مجددی سنت مطہرہ کے کامل پابند بزرگ تھے۔

آپ کے برادر اکبر شاہ احمد سعید مجددی کے زمانہ میں وہابیوں کا فکری اثر و رسوخ بڑھتا جا رہا تھا، آپ اپنی محافل میں ان کا سخت الفاظ میں ذکر کیا کرتے تھے، فرماتے تھے کہ وہابی (غیر مقلد) کی صحبت کا ادنیٰ ضرر یہ ہوتا ہے کہ ایمان کی بنیاد یعنی حب رسول اس کے دل سے محو ہونے لگتی ہے، یہاں تک کہ باقی راہ و رسم ہی رہ جاتی ہے، آپ وہابی کا تصور آنے پر ”الحذر الحذر ثم الحذر“ کہا کرتے تھے۔ ۲

آپ کے سب سے مشہور خلیفہ حضرت حاجی دوست محمد قندھاری بھی اسی طرح کا طرز عمل رکھتے تھے، وہ غیر مقلدین کو اسماعیلی کہا کرتے تھے، ۳۔ جس کی وجہ یہ تھی کہ شاہ اسماعیل دہلوی نے ہندوستان میں غیر مقلدین کا بیج بویا تھا۔

جب شاہ عبدالغنی مجددی سے نواب صدیق حسن خان کے بھائی احمد حسن عرشی نے حدیث پاک کی سند لی تو آپ نے سند میں واضح الفاظ میں لکھا کہ تم فقہائے متقدمین کے مطابق عمل کیا کرو کیوں کہ وہ غیر مقلد تھے۔ ۴۔ شاہ عبدالغنی مجددی نے ہجرت کے بعد مدینہ منورہ میں جب علم کی مسند بچھائی تو ہر طرف سے علماء کی بڑی تعداد نے آپ کی جید سند ہونے کے باعث آپ سے سند لینا ناگزیر سمجھا، اس میں ہر قسم کے علماء شامل تھے، جن میں غیر مقلدین بھی تھے اور علمائے دیوبند بھی تھے، لیکن اس کے باوجود آپ اپنے اجداد کے عقائد پر قائم رہے اور ذرا برابر بھی ان سے انحراف نہیں کیا، بعض سعودی علماء نے معلوم نہیں یہ بات کس بنیاد پر لکھ دی ہے کہ آپ نماز میں رفع یدین کرتے اور آمین بالجہر بھی کہتے تھے۔ ۵۔

تاہم یہ دونوں اعمال اہل سنت کے منافی نہیں ہیں، اگر آپ کا عمل ایسا تھا بھی تو یہ کوئی قابل گرفت نہیں ہے۔

۱۔ ارمغان امام ربانی، جلد نہم ۲۔ المناقب الاحمدیہ وال مقامات السعیدیہ (عربی) ص ۱۷۶

۳۔ فضائل الباری فی مناقب دوست محمد قندھاری، مقدمہ

۴۔ تفصیل ان کے حالات میں بیان کی جا چکی ہے۔

۵۔ عبد الوہاب دہلوی: استفدت من هؤلاء المؤلفین، مقالہ مشمولہ المنہل (ج ۸/ ۱۳۶۷، شمارہ ۶)

## شاہ محمد اسحاق محدث کی ہجرت اور جانشینی

شاہ محمد اسحاق محدث دہلوی (ف ۱۲۶۲ھ / ۱۸۴۵ء) پاکستان و ہند کے ان اکابر میں سے تھے جن کی خدمت میں سارے ہندوستان کے طلبہ نے تحصیل کے لئے مراجعت کی تھی۔

آپ نے ۱۲۵۸ھ / ۱۸۴۲ء کو دہلی سے حرمین الشریفین کی طرف ہجرت کی اور مکہ مکرمہ میں جا کر مقیم ہو گئے۔

ہجرت کے اسباب کے سلسلہ میں تذکرہ نویسوں کا اختلاف ہے، آپ کے استاد گرامی حضرت شاہ عبدالعزیز محدث دہلوی (ف ۱۲۳۹ھ / ۱۸۲۴ء) نے ہندوستان پر انگریزوں کے بڑھتے ہوئے اقتدار اور اس سے پیدا شدہ نتائج کے پس منظر میں ہندوستان کو دارالحرب قرار دیا تھا، لیکن یہاں کے مسلمانوں کو نہ انگریزوں کے خلاف ہتھیار اٹھانے کے لئے کہا تھا اور نہ ہی یہاں سے ہجرت کا امر فرمایا تھا، تو پھر آپ کے عزیز ترین شاگرد اور اس خانوادہ کے اس فرد فرید نے ہجرت کیوں کی؟

حضرت شاہ عبدالعزیز محدث کی قریب العہد سوانح مقالات طریقت میں یہاں کے علماء کے اختلافات بیان کرتے ہوئے ان کی پانچ اقسام بتائی ہیں، جن میں سے چوتھی قسم یہ ہے کہ علماء شاہ عبدالعزیز کے سوا باقی تمام بزرگوں سے متنفر ہیں، اور پانچویں قسم ان حضرات کی ہے، جو مولانا شاہ اسماعیل دہلوی سے بدظن ہیں۔

مولف نے یہ بھی لکھا ہے کہ یہ حضرات ایک دوسرے کے سخت مخالف ہیں اور قدح میں مصروف رہتے ہیں، ان حضرات کے اختلافات نے معاشرہ میں عدم توازن کی فضا پیدا کر دی تھی۔

شاہ اسماعیل دہلوی کے عدم تقلید کے مواعظ کی درشتگی نے تو ساری حدیں ہی پار کر لی تھیں، ان کی کتاب ”تقویت الایمان“ کی تالیف (۱۲۳۳ھ / ۱۸۱۷ء) کی اشاعت سے تو سارے ہندوستان میں ہجرت پیدا ہو گیا۔

شاہ محمد اسماعیل دہلوی نے اپنی افتاد طبع اور شوریدگی عقائد کے باعث شاہ عبدالعزیز کی صحبت ترک کر کے اپنے خاندانی نظریات سے انحراف کیا، شاہ عبدالعزیز نے ان حالات میں اپنے نواسے شاہ محمد اسحاق محدث کو اپنا جانشین نامزد کر کے مدرسہ رحیمیہ اُن کے حوالے کر دیا۔

شاہ محمد اسحاق محدث حنفی مسلک کے پیروکار تھے، اس لئے اُن کے غیر مقلد شاہ اسماعیل کے ساتھ شدید اختلافات تھے، ہمارا قیاس ہے کہ شاہ محمد اسحاق، شاہ اسماعیل کے ساتھ اسی لئے حج کے لئے نہیں گئے تھے بلکہ اُن کے واپس آنے (۱۲۳۹ھ/۱۸۲۴ء) کے بعد اور شاہ عبدالعزیز کی وفات (۱۲۳۹ھ/۱۸۲۴ء) کے بعد ہی (۱۲۴۰ھ/۱۸۲۵ء) کو پہلا حج کیا۔

شاہ محمد اسماعیل دہلوی حج سے واپس آئے تو وہاں کی متشدد ترین وہابی تحریک کے زیر اثر مزید درشت لب و لہجہ کے مبلغ بن گئے اور ایسی توحید کی تبلیغ کرنے لگے، جس کی یہاں کے مسلم معاشرہ میں گنجائش نہیں تھی، اب ہر طرف علماء عدم تقلید، رفع یدین، آمین بالجہر اور عمل بالحدیث کی بحثیں کرتے نظر آنے لگے۔

شاہ محمد اسحاق محدث چونکہ متصلب حنفی عالم تھے اور اس قسم کے اختلافات پسند نہیں کرتے تھے اور مسلمانوں پر اس کے منفی اثرات و نتائج سے بخوبی آگاہ تھے اور اپنے آپ کو اس فضا میں رکھ کر اپنی فکری حیثیت کو بچا نہیں سکتے تھے، اس لئے آپ نے ۱۲۵۸ھ/۱۸۴۳ء کو مستقل طور پر حرین الشریفین کی طرف ہجرت کا ارادہ کر لیا اور ہندوستان کی مذہبی فضا، جو آپ کے اپنے ہی خانوادہ کے اختلافات کے باعث مکرر ہو گئی تھی، ہجرت میں ہی عافیت سمجھی، اگرچہ اس دوران ۱۲۴۶ھ/۱۸۳۱ء کو شاہ اسماعیل سکھوں کے خلاف جہاد کرتے ہوئے شہید ہو گئے تھے لیکن ان کی جماعت اور ہم خیال علماء کی سرگرمیاں جاری رہیں۔

شاہ محمد اسحاق چونکہ شاہ عبدالعزیز محدث کے نواسے اور جانشین تھے اس لئے سارے ہندوستان کی معاشرتی اور مذہبی تحریکیں کسی نہ کسی حوالے سے آپ سے وابستہ تھیں، جب آپ نے دہلی سے حرین الشریفین ہجرت کی تو ہر فرقہ کے اکابر خود کو شاہ محمد اسحاق کا جانشین تصور کرنے لگے۔

تذکرہ رحمانیہ کے مولف کی معاصر شہادت ہے کہ جب شاہ محمد اسحاق ہجرت کے دوران شہر دہلی سے جاتے ہوئے قطب صاحب میں ٹھہرے تو تمام عمائد شہر دہلی مشائخ کو وہاں تک پہنچے، تو عمائدین نے آپ



سے دریافت کیا کہ حضرت! اپنا کوئی جانشین مقرر فرما دیجئے، اصحاب کے مکرر اصرار پر آپ نے فرمایا: ”ہم نے قاری عبدالرحمن پانی پتی اور نواب قطب الدین خان کو حدیث پڑھادی ہے، ان سے استفادہ کرو۔“ ۱۔

ہجرت کے وقت میاں نذیر حسین دہلوی کی شاہ اسحق کے ساتھ جو گفتگو ہوئی کہ آپ اپنا کوئی جانشین مقرر کر دیں تو شاہ صاحب نے غصہ سے فرمایا کون سی خدمت بادشاہی رکھتا تھا، جو اپنا جانشین کر جاؤں۔ ۲۔

گویا رخصت کے وقت شاہ صاحب نے اپنا کوئی جانشین مقرر نہیں کیا تھا، حالانکہ شاہ صاحب کی ہجرت کے وقت (۱۲۵۸ھ/۱۸۴۳ء) ہندوستان میں اکابر علماء بھی موجود تھے، جن میں سے اکثر آپ کے شاگرد تھے۔ ۳۔

تذکرہ رحمانیہ میں قاری عبدالرحمن پانی پتی کے معاصر بیان کی روشنی میں ہم یہ کہہ سکتے ہیں کہ شاہ صاحب کی ہجرت کے بعد خود شاہ صاحب کی نظر میں قاری عبدالرحمن پانی پتی (ف ۱۳۱۴ھ/۱۸۹۶ء) اور نواب قطب الدین خان (ف ۱۲۸۹ھ/۱۸۷۲ء) آپ کے جانشین بننے کے قابل تھے، اس وقت آپ کے ایک اور بہت ہی قابل شاگرد شاہ عبدالغنی مجددی بھی دہلی میں موجود اور خانقاہ مظہری میں درس و تدریس میں ہمہ تن مصروف تھے اور اس ہجرت کے بعد بارہ سال تک یہ خدمت انجام دیتے رہے تھے، پھر ۱۲۷۳ھ/۱۸۵۷ء کو آپ بھی حرین کی طرف ہجرت کر گئے۔

ہم یہ کہہ سکتے ہیں کہ شاہ صاحب کے صحیح جانشین قاری عبدالرحمن پانی پتی، نواب قطب الدین اور شاہ عبدالغنی مجددی ہی تھے۔

اب چونکہ آپ کی بزرگ شخصیت کی جانشینی کا دعویٰ کرنا بڑے اعزاز کی بات تھی، جانشینی کے معاملہ میں سب سے زیادہ مبالغہ میاں نذیر حسین دہلوی اور ان کے تلامذہ نے کیا، ۴۔ شاہ صاحب میاں صاحب

۱۔ محمد عبدالحکیم انصاری: تذکرہ رحمانیہ ۵۰

۲۔ عبدالرحمن پانی پتی، قاری: کشف الحجاب بحوالہ حیات شاہ محمد اسحق دہلوی مولفہ حکیم محمود احمد برکاتی ص ۷۲

۳۔ حکیم برکاتی صاحب نے اپنی مذکورہ کتاب (ص ۹۲-۹۳) میں شاہ صاحب کے ۲۳ تلامذہ کی فہرست

دی ہے۔ ۴۔ فضل حسین: الحیاة بعد الممات ص ۵۳



کو طنزاً وہابی کہا کرتے تھے، جسے ان کے شاگردوں نے اعزاز قرار دیا تھا۔ ۱

میاں صاحب کی معاصر سوانح میں میاں صاحب کو شاہ صاحب کے حلقہٴ درس میں حاضر بتایا گیا ہے، لیکن تعجب ہے کہ ہجرت کے وقت شاہ صاحب نے میاں صاحب کو جو سند دی تھی اس میں واضح الفاظ میں لکھا ہوا ہے کہ مجھ سے میاں صاحب نے صحاح ستہ کے صرف اطراف ہی پڑھے تھے ۲۔ وہ کیسے شاہ صاحب کے جانشین ہو سکتے ہیں؟ یہ محض ان کی اور ان کے تلامذہ کی خوش فہمی تھی، آپ کے حقیقی جانشین وہ تین بزرگ علماء تھے، جن کا ہم نے مندرجہ بالا سطور میں ذکر کیا ہے۔

شاہ محمد اسحاق کی جانشینی کا دوسرا رخ دیوبندی حضرات کی طرف سے سامنے آیا، وہ اس طرح کہ دورِ آخر کے ایک عالم مولانا عبید اللہ سندھی نے ایک عجیب روایت بیان کی کہ:

”مولانا محمد اسحاق مکہ معظمہ میں اپنے بھائی مولانا محمد یعقوب دہلوی کو اپنے ساتھ لے گئے اور دہلی میں مولانا مملوک العلی کی صدارت میں مولانا قطب الدین دہلوی اور مولانا مظفر حسین کاندھلوی اور مولانا عبدالحی دہلوی کو ملا کر ایک بورڈ بنا دیا، جو اس نئے پروگرام کی اشاعت کر کے نئے سرے سے جماعتی نظام پیدا کرے اور یہی جماعت ہے جو آگے چل کر دیوبندی نظام کو چلاتی ہے۔ ۳

مولانا سندھی کے حوالہ سے یہ بات بار بار دہرائی اور کہی گئی، مولانا محمد میاں دیوبندی وغیرہ نے یہ پرانے نقل کی ہے، خود دیوبندی محققین نے اس قیاس آرائی کو تسلیم کرنے سے انکار کر دیا ہے، مولانا نور الحسن راشد

۱۔ فضل حسین: الحیاة بعد المماتہ ۴۳-۴۴ میاں نذیر حسین دہلوی، شاہ محمد اسحاق کی موجودگی تک

خود کو خفی کہا کرتے تھے۔ (تذکرہ رحمانیہ، ص ۵۰)

۲۔ ایضاً ص ۴۵ علامہ سید سلیمان ندوی کو نواب صدیق حسن خان کے مسودات میں میاں صاحب کے

حالات کا ایک مسودہ ملا تھا، جس میں انہوں نے شاہ اسحاق کے درس میں باقاعدہ تحصیل کا ذکر کیا ہے۔

(حیات شبلی ۴۵-۴۶)

۳۔ عبید اللہ سندھی: شاہ ولی اللہ اور ان کی سیاسی تحریک ۱۲۴

کاندھلوی نے بہت واضح الفاظ میں لکھا ہے:

”خاندان شاہ ولی اللہ اور سلسلہ شاہ عبدالعزیز میں اس قسم کے کسی بورڈ یا مشاورتی کمیٹی کا کہیں وجود نہیں تھا، شاہ عبدالعزیز نے کوئی بورڈ بنایا نہ شاہ محمد اسحاق نے مشاورتی کمیٹی تشکیل دی، نہ ہی شاہ صاحب کے سفر ہجرت کے بعد کوئی مشاورتی نمائندہ کمیٹی موجود تھی، مولانا سندھی بے شک ایک مدبر اور مفکر تھے..... انہوں نے جس طرح خاندان شاہ ولی اللہ کے سیاسی نظام کا تسلسل ثابت کیا ہے، اس کی صداقت مشتبہ ہے، مولانا سندھی کی تحریرات کے علاوہ اس کا کہیں نام و نشان نہیں ملتا، مولانا سندھی کی ذہانت نے اس قسم کے کئی پیکر تراشے ہیں..... مگر تاریخی حقائق مولانا کی روایات کا ساتھ نہیں دیتے، مولانا حسین احمد مدنی نے بھی اس روایت کی تردید کی ہے۔“

## تالیفات

درس و تدریس اور دعوت و ارشاد کی مصروفیات میں حضرت شاہ عبدالغنی مجددی کو تصنیف و تالیف کی طرف کامل توجہ کا موقع نہیں ملا، اس کے باوجود آپ نے کئی کتب تالیف کیں، جن میں سے دستیاب ہونے والی کتابوں کا ذکر کیا جا رہا ہے:

- ۱۔ انجاء الحاجۃ حاشیہ علی سنن ابن ماجہ
- ۲۔ تبریز المکنونات فی تخریج احادیث المکتوبات
- ۳۔ تکملہ مقامات مظہری
- ۴۔ تحفہ تیموریہ
- ۵۔ نصاب الاحساب (اردو ترجمہ)
- ۶۔ شجرہ منظوم خاندان نقشبندیہ (فارسی)
- ۷۔ شفاء السائل
- ۸۔ مکتوبات شاہ عبدالغنی
- ۱۔ انجاء الحاجۃ (عربی)

سنن ابن ماجہ پر حضرت شاہ عبدالغنی مجددی قدس سرہ کا یہ بہت مفید، نفیس اور لطیف حاشیہ ہے، جس میں آپ نے سند کے طور پر فن حدیث کی بہت سی نادر کتابوں کے حوالے اور اقتباسات دیئے ہیں، جس سے محشی کی اس فن میں بالغ نظری کا بخوبی اندازہ لگا کر اس حاشیے کا علمی مقام متعین کیا جاسکتا ہے۔

حضرت شاہ عبدالغنی مجددی کے حاشیہ کی چند خصوصیات تحریر کی جاتی ہیں:

۱۔ یہ حاشیہ مختصر مگر جامع ہے، اس میں نہ تو طوالت ہے کہ پڑھنے والا اکتا جائے اور نہ ہی حد سے زیادہ اختصار ہے۔

۲۔ بعض اوقات حدیث کے مقاصد پر روشنی ڈالتے ہیں مثلاً: حضرت امیر معاویہ رضی اللہ تعالیٰ عنہ نے ایک خطبہ میں فرمایا:

”تمہارے علماء کہاں ہیں؟ میں نے رسول اللہ ﷺ کو فرماتے سنا کہ قیامت کے قائم ہونے تک میری امت کا ایک گروہ لوگوں پر ظاہر رہے گا اور وہ موافقت یا مخالفت کرنے والوں کی پروا نہیں کرے گا۔“

امام ابن ماجہ نے یہ حدیث روایت کی، حضرت شاہ عبدالغنی مجددی اس کے حاشیہ میں فرماتے ہیں: ”غالباً حضرت معاویہ ابن ابوسفیان کا مقصد اس حدیث کے پیش کرنے سے اپنی اور اپنے رفقاء کی حقانیت پر استدلال تھا، کیونکہ اس وقت ظاہر، غالب اور منصور گروہ اُن ہی کا تھا، اگر وہ گروہ حق پر اور اللہ تعالیٰ کے امر پر عمل پیرا نہ ہوتا تو یہ حدیث صادق نہ ہوتی۔“ ۱

۳۔ اسماء رجال پر بھی اُن کی نظر گہری ہے، امام ابن ماجہ نے اپنی سند میں ابواسماء الرجبی کا ذکر کیا، اس پر حضرت شاہ صاحب فرماتے ہیں:

”ان کا نام عمرو بن مرثد ہے، بعض نے کہا کہ عبداللہ ہے، یہ ثقہ ہیں اور تیسرے درجے کے راوی ہیں، جیسا کہ التقریب (اسماء رجال کی کتاب) میں ہے۔ الرجبی، یہ نسبت ہے رجبہ الکوفہ کی طرف، ۲

۴۔ حدیث پر وارد ہونے والے اشکالات کا بڑی عمدگی سے ازالہ کرتے ہیں، حضرت امام ربانی مجدد الف ثانی قدس سرہ کی تصنیفات کا وسیع مطالعہ رکھتے ہیں اور جا بجا اُن کے حوالے پیش کرتے ہیں، حضرت ام المؤمنین عائشہ رضی اللہ تعالیٰ عنہا سے روایت ہے کہ رسول اللہ ﷺ نے فرمایا:

”جس نے ہمارے دین میں کوئی ایسی نئی چیز ایجاد کی جس کی اصل ہمارے دین میں نہیں ہے تو وہ مردود ہے۔“

اس پر اشکال وارد ہوتا ہے کہ اس سے بظاہر صرف اور نحو وغیرہ علوم کا ممنوع اور مردود ہونا ثابت ہوتا ہے، حالانکہ ان کے بغیر دین کا فہم پیدا نہیں ہو سکتا، اس پر شاہ صاحب اس حدیث کے حاشیہ میں فرماتے ہیں:

۱۔ عبدالغنی مجددی، شاہ: انجاء الحاجة حاشیہ سنن ابن ماجہ، مطبوعہ کراچی، ص ۲  
۲۔ ایضاً: ص ۲

”مراد یہ ہے کہ جو چیز دین کے وسائل میں سے نہیں ہے وہ مردود ہے، کیونکہ وسیلہ تو خود دین میں داخل ہے، اسی لئے شیخ مجدد رضی اللہ عنہ نے فرمایا کہ وہ علوم جو دین کے معاملہ میں وسیلہ کی حیثیت رکھتے ہیں، جیسے: صرف اور نحو، وہ سنت میں داخل ہیں، ان پر بدعت کا اطلاق نہیں کیا جائے گا۔ (حاشیہ ابن ماجہ، ص ۲)

۵۔ بعض اوقات الفاظ حدیث کے ضبط (اعراب لگانے) اور لغوی معنی کی تحقیق بھی کر جاتے ہیں، مثلاً سنن ابن ماجہ میں یہ حدیث ہے:

من ترک الکذب وهو باطل بُنیٰ له قصر فی ربض الجنة

”جو شخص غلط موقف پر ہونے کے باوجود جھوٹ کو ترک کرتا ہے اس کے لئے جنت کے اطراف میں محل بنایا جائے گا۔“

”ربض الجنة“ پر شاہ صاحب نے حاشیہ لکھا جس میں وہ فرماتے ہیں: ”ربض“ کی باء پر فتح ہے، اس کا معنی ہے جنت سے باہر اردگرد کا ماحول، اس جگہ کو شہروں اور قلعوں کے آس پاس کی آبادی سے تشبیہ دی گئی ہے۔ (حاشیہ ابن ماجہ، ص ۶)

۶۔ احادیث سے مستنبط ہونے والے مسائل کی طرف لطافت کے ساتھ اشارہ کر جاتے ہیں، مثلاً حضرت جناب بن عبد اللہ رضی اللہ عنہ سے روایت ہے کہ:

”ہم صحت مند نوجوان تھے، ہم نے قرآن پاک کا علم حاصل کرنے سے پہلے ایمان سیکھا، پھر ہم نے قرآن پاک پڑھا تو ہمارے ایمان میں ترقی ہو گئی۔“

اس پر شاہ صاحب تحریر فرماتے ہیں:

”اس سے معلوم ہوا کہ علم فقہ اور قرآن پاک پڑھنے سے پہلے علم عقائد پڑھا جائے گا۔“

(حاشیہ ابن ماجہ، ص ۷)

بعض مقامات پر امام ابن ماجہ کی روایات پر مدلل تنقید بھی فرماتے ہیں، مثلاً امام ابن ماجہ نے حضرت علی رضی اللہ عنہ کی یہ روایت بیان کی ہے کہ رسول اللہ ﷺ نے فرمایا:



ایمان دل کی معرفت، زبان کے اقرار اور ظاہری اعضاء کے اعمال کا نام ہے، اس حدیث کی سند میں ایک راوی ابو الصلت ہروی ہیں، حضرت شاہ صاحب فرماتے ہیں:

”یہ حدیث محدثین کے نزدیک صحیح نہیں ہے، انہوں نے اسے موضوع قرار دیا ہے، اس میں ابو الصلت ہروی کی وجہ سے خرابی آئی ہے، عقلمندی نے کہا وہ کذاب تھا، التقریب میں ہے کہ وہ سچا تھا لیکن منکر روایتیں بھی بیان کر جاتا تھا اور شیعہ تھا، ابن جوزی نے بھی اس حدیث کو موضوع قرار دیا، اسی طرح ملا علی قاری نے فرمایا: مجدالدین فیروز آبادی نے کتاب الصراط المستقیم میں فرمایا کہ مشہور حدیث الایمان قول و عمل و یزید و ینقص والایمان لایزید و لاینقص سب غیر صحیح ہیں، زرکشی نے اپنی کتاب کی ابتداء میں امام بخاری سے روایت کیا کہ ان سے اس حدیث کے بارے میں پوچھا گیا: الایمان لایزید و لاینقص تو انہوں نے فرمایا، جو اسے بیان کرے وہ ضرب شدید اور طویل قید کا مستحق ہے۔“

(حاشیہ ابن ماجہ، ص ۸)

اس سے حضرت شاہ صاحب کی عالمانہ تحقیق اور وسعت نظر کا اندازہ کیا جاسکتا ہے۔

### انجاء الحاجۃ پر علماء کی آراء

حضرت شاہ محمد معصوم رام پوری (متوفی ۱۳۴۱ھ) فرماتے ہیں:

”سنن ابن ماجہ پر حاشیہ نفیسہ مسیحی بہ انجاء الحاجۃ نہایت مفید لکھا ہے۔“ ۱

مولانا محمد حسن جان مجددی (متوفی ۱۳۶۵ھ) نے بھی اسے بہت مفید حاشیہ قرار دیا ہے:

”برسنن ابن ماجہ حاشیہ مفیدہ.....نوشتہ اند“ ۲

مولانا عبدالحی حسنی (متوفی ۱۳۴۱ھ) نے اسے سنن ابن ماجہ پر ”نقیس ذیل“ بتایا ہے:

”لہ ذیل نقیس علی سنن ابن ماجہ“ ۳

مولانا ابوالحسن زید فاروقی دہلوی فرماتے ہیں:

”سنن ابن ماجہ کا نہایت ہی لطیف حاشیہ لکھا ہے۔“ ۴

حضرت شاہ عبدالغنی مجددی کے شاگرد خاص شیخ محسن بن یحییٰ الرہٹی نے ۱۲۸۰ھ/۱۸۶۳ء کو لکھا:

صنف بہا ذیلاً نفیسا علی سنن ابن ماجہ سماھا انجاء الحاجۃ او دعه نموذجا من

عتید علمہ و طریف فقہہ فلا تسئل عن حسن موقعہا و غزارۃ نفعہا..... الخ ۵

### انجاء الحاجۃ کے مختلف ایڈیشن

ابن ماجہ پر حضرت شاہ عبدالغنی مجددی کا یہ حاشیہ پہلے دہلی سے ۱۲۸۲ھ/۱۸۶۵ء میں طبع ہوا، ۶ اس

اشاعت میں انجاء الحاجۃ کے ساتھ مولانا جلال الدین سیوطی کا حاشیہ مصباح الزجاجة بھی شامل ہے۔

دوسری مرتبہ پھر دہلی سے ۱۲۸۹ھ/۱۸۷۲ء میں سنن ابن ماجہ کے حاشیہ پر شرح للفخر الحسن طبع ہوا۔

تیسری مرتبہ بھی دہلی سے ہی ۱۳۲۳ھ/۱۹۰۵ء میں ان مذکورہ حواشی سمیت شائع ہوا، یہی ایڈیشن

۱۳۳۳ھ/۱۹۱۴ء میں پھر منظر عام پر آیا۔

چند سال پہلے نور محمد اصح المطابع، کراچی نے ان دونوں مذکورہ حواشی کے ساتھ اسے چھاپ دیا ہے، نیز جن

اصحاب نے سنن ابن ماجہ کے مختلف حواشی کو یک جا کر کے شائع کیا، ان میں ”انجاء الحاجۃ“ بھی شامل ہے۔

### ۲۔ تبریز المکنونات فی تخریج احادیث المکتوبات (عربی)

یہ کتاب امام ربانی مجدد الف ثانی کے مکتوبات میں محولہ احادیث کی تخریج پر مشتمل ہے، شاہ عبدالغنی

مجددی کے زمانہ میں حدیث شریف کی کوئی فہارس بھی شائع نہیں ہوئی تھیں، چونکہ اس کتاب کے مولف خود

۱۔ محمد معصوم مجددی: ذکر السعیدین فی سیرۃ الوالدین، ص ۳۴

۲۔ محمد حسن جان مجددی: انساب الانجاب، ص ۳۹

۳۔ عبدالحی حسنی: نزہۃ الخواطر ۷/۲۸۹

۴۔ زید، ابوالحسن فاروقی: مقامات خیر ص ۷۶

۵۔ محسن ترہٹی: الیانح الجنی ص ۵۹

۶۔ ڈاکٹر احمد خان صاحب کو سہوا ہوا ہے، انہوں نے معجم المطبوعات العربیہ ۱۶۱ میں ”انجاء الحاجۃ“ کے

مولف کا نام محمد بن اسماعیل بن عبدالغنی لکھ دیا ہے اور سال وفات ۱۲۴۷ھ/۱۸۳۱ء بھی درج کیا ہے، جو

درست نہیں ہے، ڈاکٹر صاحب نے شاہ محمد اسماعیل دہلوی کی عربی کتاب ”رد الاشراک“ کی تخریج احادیث

کے مولف اور صاحب انجاء الحاجۃ کو ایک ہی تصور کر لیا ہے، جو کسی طرح بھی صحیح نہیں ہے۔

محدث، مسند وقت اور حافظ حدیث تھے، آپ نے اپنی معلومات کے مطابق مکتوبات میں وارد ہونے والی احادیث کی تخریج کی کوشش کی، پھر حضرت مولف کے وصال (۱۲۹۶ھ/۱۸۷۸ء) کے دو سال بعد ایک فاضل مولانا محمد سعید ناطلی نے (ف ۱۰ شعبان ۱۳۱۲ھ/۱۸۹۷ء) نے ۱۲۹۸ھ/۱۸۸۰ء کو مولانا شاہ عبدالغنی مجددی کا یہ رسالہ تخریج احادیث مدینہ منورہ میں دیکھا تو ان کو محسوس ہوا کہ تخریج کے اس کام میں قدرے کمی رہ گئی ہے، لکھتے ہیں:

”لکن عزا کثیراً من الاحادیث التي لم يظفر بها الى الوضع والضعف و عدم وجود اصله وايضاً ما ذكره الامام الموصوف في بعض المواقع من بعض الاحادیث المشتهرة وغيرها..... ثم رايث تعقباً عليه للفاضل السندی الا انه اخل بمقاصده.....“ ۲

گویا مولانا محمد سعید سے پہلے ایک سندھی فاضل نے بھی مولانا شاہ عبدالغنی کے اس رسالہ کا تعاقب کرتے ہوئے ایک رسالہ لکھا تھا، مولف نے اس سندھی عالم کا نام نہیں لکھا اور ہمیں بھی اس وقت تک پیش نظر کتب تراجم میں اس سندھی فاضل کا نام اور ان کے رسالہ کے بارے میں کوئی معلومات نہیں ہیں۔  
مولانا ناطلی کی یہ تخریج ”تشید المبانی فی تخریج احادیث مکتوبات الامام الربانی“ کے نام سے مطبع فیض الکریم، حیدرآباد، دکن سے ۱۳۱۱ھ کو طبع ہوئی تھی۔

۱۔ مولانا محمد سعید ناطلی کی ولادت ۳ جمادی الاول ۱۲۴۷ھ/۱۸۳۱ء کو ہوئی، آپ کا عرف ناما میاں اور آپ کے والد گرامی امام قاضی مولانا محمد صبغة اللہ مخاطب بہ بدرالدولہ قاضی الملک دادرس خان مستعد جنگ ناطلی شافعی اپنے وقت کے اکابر علماء میں تھے، مولانا محمد سعید نے اپنے والد کے علاوہ دیگر علماء کی خدمت میں بھی تحصیل کی اور حدیث پر کامل عبور تھا، ایک بڑے ذاتی کتب خانے کے مالک تھے، آپ حکومت آصفیہ، دکن کی عدالت کے مفتی تھے، تفصیل کے لئے ملاحظہ ہو:

عزیز جنگ: تاریخ النواظ ۲۵۶-۲۶۱

۲۔ تشید المبانی ص ۳

مولانا شاہ عبدالغنی مجددی کا رسالہ ”تبریز المکنونات“ بھی صرف ایک مرتبہ ہندوستان سے شائع ہوا، پھر کبھی اس کی تجدید طبع کا علم نہیں ہوسکا۔

مکتوبات میں منقولہ احادیث کی تخریج کا مولانا نور احمد امرتسری نے اپنے صحیح نسخہ کے حواشی میں اہتمام کیا تھا، لیکن اس وقت تک بھی احادیث کے اشاریے شائع نہیں ہوئے تھے، آخری کام ڈاکٹر بابر متعالی کا ہے، جو انہوں نے پنجاب یونیورسٹی، لاہور سے پی ایچ ڈی کے مقالہ کی صورت میں کیا، ان کے وقت کئی اہم فہارس احادیث چھپ چکی تھیں۔

تکملہ مقامات مظہری (فارسی نثر)

مقامات مظہری حضرت میرزا مظہر جانِ جانان شہید (۱۱۹۵ھ/۱۷۸۱ء) کے احوال، مکتوبات، ملفوظات اور تعلیمات پر مشتمل ہے، جسے آپ کے جانشین حضرت شاہ غلام علی دہلوی (ف ۱۲۴۰ھ/۱۸۲۳ء) نے تالیف کیا اور جب یہ کتاب پہلی مرتبہ شاہ عبدالغنی مجددی کی ہجرت حرمین الشریفین سے پہلے ۱۲۶۹ھ کو مطبع احمدی، دہلی میں زیر طبع تھی تو اس کے ناشر عبدالرحمن خان اے خانقاہ مظہری، دہلی میں حاضر ہوئے اور اس پر ایک ضمیمہ لکھنے کی درخواست کی، جس میں کتاب کے مولف حضرت شاہ غلام علی دہلوی کے حالات آپ نے تحریر کئے ہیں، یہ حالات زیادہ تر ”جواہر علویہ“ سے ماخوذ ہیں، لیکن شاہ صاحب نے اس میں قابل قدر اضافات بھی کئے ہیں، پھر یہ ضمیمہ مقامات کی بعد کی اشاعتوں میں بھی شامل ہوتا رہا۔

ہمارے مقامات مظہری کے اردو ترجمہ میں بھی شامل ہے، جس پر ہم نے تعلیقات جدیدہ کا اضافہ کیا ہے۔

۱۔ حاجی عبدالرحمن خان متخلص بہ شاکر، شاہ ابوالحسن نصیر آبادی کے مرید تھے، جو شاہ مراد اللہ فاروقی خلیفہ شاہ نعیم اللہ بہڑاچکی (خلیفہ حضرت مظہر) سے واسطہ تھے، انہوں نے مطبع احمدی، دہلی کے علاوہ مطبع نظامی، کانپور میں بھی قائم کیا تھا، جہاں سے بہت سی نادر الوجود عربی و فارسی کی کتب طبع ہوئیں، ان میں معمولات مظہریہ کا بہترین محقق ایڈیشن بھی شامل ہے (آثار حضرت میرزا مظہر جانِ جانان شہید مولفہ سید ظفر احسن بہڑاچکی، ص ۲۵۷-۲۵۸) مطبع احمدی اور مطبع نظامی کی تاریخ کے لئے دیکھئے: محمد اشرف: اختر شاہنشاہی،

لکھنو ۱۸۸۸ء ص ۱۶، ۲۷

## نصاب الاحساب (اردو ترجمہ)

نصاب الاحساب شیخ عمر بن محمد بن عوض سنائی کی تالیف ہے، جو آٹھویں صدی ہجری کے اکابر علماء میں سے تھے، ان کا تعلق ہندوستان کے مشہور قصبہ سنام سے تھا، جو اس وقت مشرقی پنجاب میں پٹیالہ کے جنوب مغرب میں آباد ہے، اس کتاب کے مولف سنام سے دہلی آگئے تھے اور قاضی ضیاء الدین سنائی کے نام سے مشہور تھے، آپ اپنے عہد کے ایسے علماء میں تھے، جن کے متعلق شیخ عبدالحق محدث دہلوی نے لکھا ہے:

”در دیانت و تقویٰ مقتدی وقت بود، بر پایہ شریعت و بہ غایت قدم راسخ داشت..... او کتابی است مسمیٰ بہ نصاب الاحساب..... نقل است کہ شیخ نظام الدین اولیاء در مرض موت مولانا ضیاء الدین سنائی بہ عیادت رفت، مولانا دستارچہ خود را بہ پای شیخ انداخت، شیخ دستارچہ برچید و برچشم نہاد.....“<sup>۱</sup>

شیخ ضیاء الدین سنائی کے مزید حالات تذکروں میں نہیں ملتے، ان کا سال وفات بھی معلوم نہیں ہے تاہم وہ حضرت خواجہ نظام الدین اولیاء (ف ۷۲۵ھ / ۱۳۲۵ء) کے حین حیات فوت ہوئے، ۲ مولانا ابوالوفا افغانی مرحوم کے قول کے مطابق مولانا سنائی کی قبر، خلد آباد (نزد اورنگ آباد) میں خلد آباد کی کالی مسجد کے پاس ہے۔<sup>۳</sup>

قاضی سنائی کے خاندان کے افراد سنام سے دہلی اور پھر ہندوستان کے کئی مقامات پر منتقل ہوئے، کاندھلہ کے مفتی الہی بخش نشاط کا تعلق اسی خانوادہ سے تھا۔<sup>۴</sup>

نصاب الاحساب کا عربی متن جامعہ ام القرئی، مکہ مکرمہ کے ایک استاد مزین عسیری نے مرتب کیا، جو مکتبہ الطالب الجامعی، مکہ مکرمہ سے ۱۹۸۶ء کو طبع ہوا۔

نصاب الاحساب کا اردو ترجمہ مولانا شاہ عبدالغنی مجددی نے کیا، جو اس وقت عام فہم نہیں ہے بلکہ پرانی وضع کا ترجمہ ہے، اس کے آغاز میں مترجم نے اپنا نام نہیں لکھا اور نہ ہی مطبع احمدی، دہلی کے ناشر

۲۔ ایضاً

۱۔ اخبار الاخبار ۲۱۳

۴۔ ایضاً ۲۰-۲۷

۳۔ راشد، نور الحسن کاندھلوی: مختصر تذکرہ مفتی الہی بخش نشاط ۲۳



حاجی عبدالرحمن خان شا کرنے، جو کہ آپ کے مرید تھے کتاب کے سرورق اور خاتمہ میں آپ کا نام بحیثیت مترجم لکھا ہے، البتہ آپ کے خاندان کے آخری عالم حضرت ابوالحسن زید فاروقی نے لکھا ہے کہ اس کا ترجمہ مولانا شاہ عبدالغنی نے کیا تھا، آپ نے اس کے پہلے ورق کے حاشیہ اور مقامات خیر میں بھی یہی لکھا ہے، یہ ترجمہ مطبع احمدی، دہلی سے ۱۲۶۵ھ / ۱۸۴۸ء کو طبع ہوا تھا۔

تحفہ تیموریہ (فارسی نثر)

یہ کتاب شاہ عبدالغنی مجددی نے اپنے زمانہ کی بدعات کی اصلاح کے لئے تالیف کی تھی، مولانا نواب قطب الدین خان دہلوی (ف ۱۲۷۹ھ / ۱۸۶۲ء) اور خود حضرت مولف کی فرمائش پر مولانا عبدالرزاق بن ہدایت النبی عرف غلام نبی سہارنپوری ۲ نے اردو میں ترجمہ کیا، خود مولف اس رسالہ کی تالیف کی غرض و غایت اس طرح بیان کرتے ہیں:

”اکثر آدمی اس ملک کے..... اور خاص کر رئیس قلعہ سلطانی کے اس بے پردگی اور بے حیائی میں مبتلا ہیں اور مجالس عرسوں اور شادیوں میں مرد اور عورت خوب بن ٹھن اور سنگھار کر کے جاتی ہیں اور ہنسی، ٹھٹھا بے محابا کرتی ہیں اور اس کو اپنا طریقہ ٹھہرایا ہے، علاوہ اس کے یہ بھی کہ خاوند اور اقربا ان عورتوں کی ان امور شنیعہ کو دیکھتے ہیں اور کچھ مزاحم نہیں ہوتے بلکہ مانند شیر و شکر کے ان میں ملتی جلتی بیٹھتی اٹھتی ہیں، گمان غالب میرے نزدیک یوں ہے کہ زوال دولت اور سلطنت ان کی انہی حرکات اور افعال ناشائستہ سے وقوع میں آیا..... اور یہ رسالہ واسطے اولاد تیمور کے بنایا گیا، اس واسطے اس کا نام ”تحفہ تیموریہ فی باب الحیاء والخیوریہ“ رکھا۔“ ۳

۱۔ مقامات خیر ۷۷

۲۔ مولانا عبدالرزاق سہارنپوری، علامہ فضل حق خیر آبادی کے شاگرد تھے، مقالات طریقت (۱۵۲) میں ایک روایت شاہ عبدالعزیز محدث دہلوی کے متعلق علامہ خیر آبادی سے کی گئی ہے، مترجم سہارنپوری کو اس وقت کے اکابر علماء علامہ خیر آبادی، نواب قطب الدین خان اور مولانا شاہ عبدالغنی مجددی کی صحبت میسر تھی۔

۳۔ تحفہ تیموریہ ۶-۲

تحفہ تیموریہ کے فارسی متن کی طباعت کا ہمیں علم نہیں ہے، البتہ اس کا مذکورہ اردو ترجمہ مطبع مطیع الرحمن سے ۱۲۶۹ھ کو طبع ہوا، یہ مطبع شاہ جہاں آباد میں تھا، اس کے سرورق پر تحریر ہے ”حسب الحکم جناب عبدالرحمن خان طبع ہوا“، یہ بزرگ وہی ہیں جنہوں نے کتاب ”مقامات مظہری“ کا ضمیمہ اسی سنہ کو مطبع احمدی، دہلی سے شائع کی تھی۔

### شفاء السائل

چونکہ شاہ عبدالغنی مجددی ایک حنفی عالم تھے، آپ نے اس کتاب میں حنفی فقہ کے مطابق مسائل کا حل پیش کیا ہے، مولانا ابوالحسن زید فاروقی مرحوم نے ”مقامات خیر“ میں اس پر اعتراضات کا ذکر کرتے ہوئے لکھا ہے کہ ”ایک از خدانا ترس نے اس پر حاشیہ لکھا ہے اور آپ کو برا کہنے میں کوئی کسر نہیں چھوڑی ہے۔“<sup>۱</sup> یہاں آپ نے اس معترض کا نام نہیں لکھا لیکن جب آپ نے ان اعتراضات کے جواب میں فارسی نثر میں ایک ضخیم کتاب ”القول السنی فی الذب عن الشیخ عبدالغنی“ ۱۲۶۰ھ کو لکھی تو اس کے آغاز میں معترض کا نام میر محبوب علی جعفری (ف ۱۲۸۰ھ/ ۱۸۶۲ء) تحریر کیا ہے، یہ مولانا جعفری ایک غالی قسم کے غیر مقلد تھے، پہلے مجاہدین بریلی کے ساتھ جہاد میں شریک ہوئے پھر بعض اسباب کی بنا پر اس تحریک سے الگ ہو گئے، علیحدگی کے اسباب کچھ بھی رہے ہوں، وہ سید احمد بریلوی کے الہامات اور خود کو امیر المؤمنین منوانے کے اصرار پر ان سے الگ ہوئے تھے، ابتداء میں انہوں نے شاہ اسماعیل دہلوی کی متنازع کتاب ”تقویت الایمان“ پر اثباتی حواشی بھی لکھے تھے جو شائع ہو چکے ہیں، لیکن جب شاہ صاحب نے تقلید کی مخالفت شروع کی تو مولانا محبوب علی نے ان کے خلاف کئی رسائل لکھے،<sup>۲</sup> ابتداء میں مولانا میر محبوب علی متصلب سنی حنفی تھے اور شاہ عبدالعزیز محدث دہلوی سے تلمذ تھا، لیکن سید صاحب سے بیعت کے بعد ان کے نظریات میں توسع پیدا ہوا اور وہ شاہ عبدالعزیز کی مجالس میں جا کر بھی ایسے ہی سوالات کرتے تھے جن سے اندازہ ہوتا ہے کہ وہ شاہ اسماعیل کے مواعظ سے متاثر ہو چکے تھے،<sup>۳</sup> سر سید احمد خان نے لکھا ہے کہ انہوں نے ۱۸۵۷ء کی جنگ آزادی کو جہاد قرار دینے سے انکار کرتے ہوئے اس کے فتویٰ جہاد پر دستخط نہیں کئے تھے۔<sup>۴</sup>

۱۔ مقامات خیر ۷۷ ۲۔ محمد ایوب قادری: اردو نثر کے ارتقا میں علماء کا حصہ ۹۸

۳۔ مقالات طریقت ص ۳۰۹، ۹۱ ۴۔ ہنٹر پر ہنٹر ص ۳۲

مولانا شاہ عبدالغنی کے رسالہ ”شفاء السائل“ پر اعتراضات کا تعلق بھی ان کے اس زمانہ سے ہے جب وہ شاہ اسماعیل کے نظریات سے متاثر ہوئے تھے اور ان کی کتاب ”تقویت الایمان“ پر اثباتی حواشی لکھے تھے، چونکہ مولانا ایک حنفی تھے اور یہ حنفیت سے رجوع کر کے غیر مقلد ہو چکے تھے اس لئے انہوں نے مولانا کے اس رسالہ پر اعتراضات کئے تھے، مولانا زید کا جواب ”القول السنی فی الذب عن الشیخ عبدالغنی“ کا فارسی متن خانقاہ سلطانیہ، کالادیو، ضلع جہلم سے ۲۰۱۹ء کو صاحبزادہ بدرالاسلام صدیقی کے اہتمام سے طبع ہوا ہے، رسالہ شفاء السائل کی تالیف کے محرک محمد میر نے آپ کی ہجرت سے پہلے ہی شائع کروا دیا تھا۔

شجرہ منظوم خاندان عالیہ نقشبندیہ (فارسی منظوم)

یہ مولف کا شجرہ طریقت ہے، جو آغاز سے اپنے والد گرامی شاہ ابوسعید مجددی تک کے اسماء نظم کر کے رب کریم کے حضور ان کے طفیل فضل ایزدی کی دعا کی ہے، چھ صفحات کا یہ شجرہ مطبع نظامی، کانپور سے ۱۸۵۵ء کو مسیح الزمان ولد مولوی نور محمد کے اہتمام سے شائع ہوا، ہم نے کتاب ”ذکر السعیدین“ کے ساتھ بطور ضمیمہ اسے عکسی صورت میں طبع کروا دیا ہے، اس فارسی نظم میں مولف نے اپنا تخلص غنی لکھا ہے، عام طور پر آپ شعر نہیں کہتے تھے بلکہ صرف یہ شجرہ یا کسی بزرگ کی وفات پر قطع ہی لکھا ہوگا، شعراء کے تذکروں میں آپ کا ذکر بحیثیت شاعر نہیں کیا گیا، آپ نے حضرت مجدد الف ثانی کے روضہ مبارک کی مدح میں بھی فارسی میں ایک منقبت لکھی تھی، جس کا عکس کتاب حاضر کے آخر میں شامل کر دیا گیا۔

مکاتیب

آپ کے مکاتیب نہایت لطیف اور پراز معانی ہوتے تھے، آپ کے مکتوبات کا ایک مجموعہ حافظ محمد یعقوب مجددی نے جمع کیا تھا، انہوں نے وہ مبارک خطوط حضرت شاہ ابوالخیر مجددی کو سنائے تھے، وہ ان کو طبع کروانے کا ارادہ رکھتے تھے کہ ان کا انتقال ہو گیا اور یہ مجموعہ ضائع ہو گیا، شاہ عبدالغنی مجددی نے شاہ ابوالخیر کو گیارہ خطوط لکھے تھے، جو آپ کے فرزند گرامی مولانا زید نے مقامات خیر میں نقل کر کے محفوظ کر دیئے ہیں۔ ۲

۱۔ شیخ محمد یعقوب مجددی پانی پت میں رہتے تھے، شاہ محمد معصوم رامپوری بن شاہ عبدالرشید بن شاہ احمد سعید

مجددی سے بیعت تھے۔ (مقامات خیر ۲۹۱) ۲۔ مقامات خیر ۷۸-۸۱)

## شاہ عبدالغنی کا ذوق سخن

اگرچہ آپ کا شب و روز شغل درس و تدریس اور دعوت و ارشاد تھا، آپ نے شعر و سخن کی طرف باقاعدہ توجہ نہیں کی، تاہم اس عہد کے ادبی ماحول اور پھر دہلی جیسے مرکز علم و ادب میں آپ شعر کہے بغیر نہ رہ سکے۔

فارسی اور اردو دونوں زبانوں میں طبع آزمائی کرتے تھے اور ان زبانوں میں آپ نے ”غنی“، تخلص کے طور پر اختیار کیا ہے، جیسا کہ ہم آپ کی تالیفات کے تحت آپ کے ایک منظوم فارسی شجرہ خاندان عالیہ نقشبندیہ کی تفصیل درج کر چکے ہیں، اس میں آپ نے اپنا تخلص غنی ہی لکھا ہے۔

ترجم بر غنی بیکسی ہم خداوند بحق اسم اعظم

آپ کے یہ دو اردو اشعار بھی ملے ہیں۔

کجا صوفی وصال یار بہیات کہاں ممکن کہاں وہ ذات بیچوں

غنی تو عشق کا ہرگز نہ دم بھر کہ حیران ہیں یہاں موسیٰ و ہارون!

شاہ عبدالغنی کی ایک فارسی مدحیہ نظم درصفت روضہ حضرت مجدد الف ثانی بھی ہے، جس کا عکس کتاب حاضر کے آخر میں ملاحظہ کریں۔

لیکن فارسی اور اردو شعراء کے تذکروں میں آپ کا بحیثیت شاعر تذکرہ نہیں ملتا، جس کی وجہ بظاہر یہی ہے کہ آپ شاعری پیشہ ور شعراء کی طرح نہیں کرتے تھے، بلکہ احیاناً کبھی کچھ کہہ لیتے تھے۔

## اولاد شاہ عبدالغنی مجددی

آپ نے تین نکاح کئے، پہلی زوجہ خاندان مجددیہ سے تھیں یعنی گیتی آراء بیگم، جن کے لطن سے ایک فرزند اور چھ بیٹیاں تولد ہوئیں، ان میں عبداللہ، زینب، ام الفضل، کلثوم، امۃ اللہ کبریٰ، رقیہ اور رابعہ، ان میں سے ام الفضل کا نکاح تو شاہ محمد مظہر بن شاہ احمد سعید سے ہوا اور بی بی رقیہ کا نکاح شاہ عبدالرشید بن شاہ احمد سعید سے ہوا تھا۔

آپ کی دوسری زوجہ محترمہ نسللاً افغان تھیں، جن کے بطن سے امة اللہ صغریٰ، تقیہ، عبدالرحمن، اسماعیل، میمونہ، امة الرحمن اور عبداللہ تولد ہوئے۔

آپ کی تیسری زوجہ مغربیہ تھیں، جن سے عبدالاحد اور صالح پیدا ہوئے۔

اس حساب سے آپ کی کل اولاد چھ فرزند اور دس بیٹیاں تھیں، ۱۔ ان میں سے بی بی امة اللہ نے آپ سے مروجہ دینی علوم کی تحصیل کی تھی اور وہ آپ کے وصال سے ۱۳۵۷ھ تک آنے والے علماء کو حدیث کی سند دیتی تھیں۔ ۲۔ شاہ عبدالغنی مجددی کی املاک

آپ کی املاک میں صرف ایک مکان واقع محلہ باب البصری، مدینہ منورہ میں تھا، جسے آپ نے حین حیات ہی اپنی اولاد کے لئے وقف کر دیا تھا، کہ اس کی آمدنی کا ہر ایک کو مساوی حصہ ملتا رہے، اس کا وقف نامہ نوشتہ ۲۱/ ذی الحجہ ۱۲۹۶ھ یعنی آپ کے وصال (۷/ محرم ۱۲۹۶ھ) کے تقریباً ایک سال بعد محکمہ شرعیہ نے تصدیق کی تھی، اصل قبالہ کے الفاظ اس طرح تھے:

”قد وقف الدارین المرحوم الشیخ عبدالغنی بن شیخ ابی سعید المجددی النقشبندی الدہلوی وهو فی حال صحته و سلامته و نفوذ جمیع تصرفاته الشرعیہ بالطوع و الاختیار علی نفسه مدة حیاته، ثم من بعده علی اولاد و اولاد اولاد و اولاداً و اولادہ الی الانقراض، ثم من بعدهم علی الاقرب فالاقرب الیہ من ذریة جدہ الامام الربانی المجددی ثم من بعدهم علی قریش کل من اثبت انه قریش یدخل فی الوقف المذكور (قد تم بیان الحجۃ کتب فی ۲۱/ ذی الحجہ الحرام ۱۲۹۶ھ“ ۳

۱۔ ان سب کی اولاد کی تفصیل کے لئے دیکھئے:

(۱) ابوالخیر احمد کی: ہدیہ احمدیہ ۱۱۹-۱۲۱ (۲) مقامات خیر ۸۱

۲۔ اس امر کی تفصیل اسی مقدمہ میں جداگانہ بیان کر دی گئی ہے۔

۳۔ ہدیہ احمدیہ مرتبہ عبدالحمید (از اولاد حضرت مجدد الف ثانی) مطبوعہ خانقاہ معصومی، راپور ۱۳۱۸ھ

یہ قبالہ کتاب ہدیہ احمدیہ طبع اول مطبع انتظامی، کانپور ۱۳۱۳ھ، ص ۷۸ میں نہیں ہے۔



اس مکان میں آپ کی متروکہ املاک میں ایک کتب خانہ بھی تھا، جو حجاز مقدس کی روایت کے مطابق جب کسی کا انتقال ہو جائے تو اس کی اشیائے منقولہ فروخت کر دی جاتی ہیں اور رقم و رثاء میں تقسیم کر دی جاتی ہے، چنانچہ شاہ عبدالغنی کی وفات پر جب آپ کا سامان فروخت ہوا تو حضرت شاہ ابوالخیر مجددی ان دنوں مدینہ منورہ میں تھے، آپ نے اس میں سے تیرہ نفیس کتب خرید لیں۔ ۱

### شاہ عبدالغنی مجددی کے اقارب

جیسا کہ ہم نے کتاب کے آغاز میں آپ کے اجداد کا تذکرہ کرتے ہوئے لکھا ہے کہ آپ کے حضرت والد حضرت شاہ ابوسعید مجددی (ف ۱۲۵۰ھ / ۱۸۳۲ء) کے تین صاحبزادے اور ایک صاحبزادی تھیں، بڑے فرزند حضرت شاہ احمد سعید مجددی (ف ۱۲۷۷ھ / ۱۸۶۰ء) دوسرے حضرت شاہ عبدالغنی مجددی اور تیسرے شاہ عبدالغنی تھے، شاہ ابوسعید کی دختر مجیدہ بیگم کا نکاح میاں امین احمد بن عزیز احمد تکیوی سے ہوا تھا۔ ۲

آپ کے فرزندوں میں سے فرزند اکبر حضرت شاہ احمد سعید مجددی کے تین صاحبزادے باکمال ہوئے یعنی شاہ عبدالرشید، شاہ محمد عمر اور شاہ محمد مظہر، ان تینوں نے حدیث شریف شاہ عبدالغنی کی خدمت میں پڑھی، شاہ احمد سعید مجددی تو ۱۸۵۷ء کے غدر کو جہاد قرار دے کر اس کے فتویٰ جہاد پر ایشیائی دستخط کر کے دہلی کی خانقاہ مظہری سے ہجرت کر کے مدینہ منورہ میں مقیم ہو گئے، جہاں آپ تین چار سال بقید حیات رہ کر دعوت و ارشاد میں مصروف رہے اور ان سے عالم اسلام کے روحانیت کے طالبوں نے فیض حاصل کیا، آپ کے مذکورہ تینوں فرزند ان گرامی بھی بہت فعال اور سلسلہ نقشبندیہ کی نشر و اشاعت میں سرگرم عمل رہے۔

شاہ ابوسعید مجددی کے تیسرے فرزند شاہ عبدالغنی (۱۲۳۹-۱۲۹۲ھ / ۱۸۲۳-۱۸۷۵ء) بھی مدینہ منورہ میں دعوت و ارشاد میں مصروف کار رہے اور اپنے منجھلے بھائی شاہ عبدالغنی سے ظاہری و باطنی فیض پایا، شاہ عبدالغنی نے خود لکھا ہے: "واجاز ابنہ الاصغر الشیخ عبدالغنی ایضاً" ۳

۱- مقامات خیر ۱۵۷

۲- مقامات خیر ۸۱-۸۲، ذکر السعیدین ۸۸-۸۹

۳- المورد الحسنی فی اسانید شیخ عبدالغنی ۷۷-الف

## شاہ عبدالغنی مجددی کا وصال

آپ کا وصال مدینہ منورہ میں سہ شنبہ ۷ محرم ۱۲۹۶ھ / ۳۱ دسمبر ۱۸۷۸ء کو ہوا، ۱ اور جنت البقیع میں دفن ہوئے، قریب قبہ مبارک امیر المؤمنین حضرت عثمان رضی اللہ تعالیٰ عنہ اور پائیں مزار حضرت شاہ احمد سعید مجددی آپ کا دفن شریف بنا۔ ۲

حضرت شاہ عبدالغنی مجددی کے وصال کا واقعہ بھی بڑا عجیب ہے، جو ایک معاصر مورخ علی موسیٰ آفندی نے اپنی کتاب ”وصف المدینۃ المنورہ“ میں لکھا ہے کہ وہ مصحف شریف جو حضرت امیر المؤمنین عثمان رضی اللہ عنہ کے پیش نظر رہتا تھا، وہ حضور ﷺ کے حجرہ معطرہ میں رکھا رہتا تھا اور صرف خاص اوقات میں دفع و با کے لئے نکال کر پڑھا جاتا تھا ۱۲۹۶ھ / ۱۸۷۸ء کو مدینہ منورہ میں ایک وبا پھوٹی تو وہاں کے بڑے علماء و عالمین نے (غالباً گورنر مدینہ منورہ کی درخواست پر) وہ مبارک نسخہ نکال کر پڑھا اور دفع و با کے لئے دعا کی، پہلے حرم نبوی کے خطیب مولانا محمد علی بابی نے اسے پڑھا اور وہ تین دن کے اندر فوت ہو گئے، اس کے بعد علماء عالمین میں سے سید عبداللہ البدراجی تونسسی اور سید محمد بن سانوسی فاسی نے بھی پڑھا، آخر میں شاہ عبدالغنی مجددی نے بھی اس کی قرأت کے بعد دعا کی تو وہ بھی سابقہ علماء کی طرح تین دن کے اندر فوت ہو گئے۔ ۳

اس واقعہ کا ذکر پاکستان و ہند میں لکھے جانے والے تذکروں میں نہیں آسکا، یہ وبا ترک سلطان عبدالحمید ثانی (۱۲۹۴-۱۳۲۷ھ / ۱۸۷۷-۱۹۰۹ء) کے زمانہ میں پھوٹی اور اس وقت حرمین کی صدارت پر عریفی احمد اور پھر سعید متمکن تھے۔ ۴

۲۔ ذکر السعیدین ۸۷

۱۔ احمد ابوالخیر کی: ہدیہ احمدیہ ۱۱۹، مقامات خیر ۷۴

۳۔ علی موسیٰ آفندی: وصف المدینۃ المنورہ ص ۹ (یہ رسالہ ۱۳۰۳ھ / ۱۸۸۵ء کو تالیف ہوا یعنی مورخ آپ کے معاصر تھے) اسے حمد الجاسر نے مرتب کر کے ”رسائل فی تاریخ المدینہ“ کے ساتھ منشورات دار الیما، ریاض سے ۱۹۷۲ء کو شائع کیا۔

۴۔ زمبادور: معجم الانساب ۲۴۹

## شاہ عبدالغنی مجددی کے تلامذہ

ہم نے اپنی کتاب حیات شاہ عبدالغنی مجددی ۱ میں آپ کے تلامذہ کے مختصر احوال علاقائی اعتبار سے لکھے ہیں، جن میں علمائے عرب، علمائے مغرب (فاس، قزان، داغستان، طرابلس)، علمائے پاکستان و ہند، علمائے دیوبند اور شاہ عبدالغنی کے مریدین کا تذکرہ بھی کیا ہے۔

حضرت شاہ عبدالغنی مجددی کے تلامذہ کے شاگردوں سے تفسیر، حدیث، فقہ کے علوم کی سماعت کرنے والوں کی بھی بڑی تعداد ہے، بعض حضرات کے معاجم الشیوخ اس امر پر شاہد ہیں کہ ان کی تعداد عالم اسلام میں کس قدر ہے۔

شیخ عبدالستار دہلوی ثم مکی کی معاصرین پر کتابوں، علامہ عبدالحی کتانی کی فہرس الفہارس، شیخ ابی الفیض محمد یسین فادانی مکی کے معاجم خصوصاً اتحاف الاخوان، شیخ عبدالحفیظ فاسی مغربی کی ثبت ریاض الجنۃ، شیخ ابوسعید عبدالہادی کی ہادی المسترشدین، شیخ محمد عبدالباقی ایوبی کی مناہل السلسلہ، الرحلة السامیۃ الی الاسکندریہ مصر والحجاز والبلاد الشامہ مولفہ شیخ ابی عبداللہ محمد بن جعفر کتانی، شیخ جعفر بن ادریس کتانی کی ثبت اعلام ائمة الاعلام، شیخ عبداللہ مرداد ابوالخیر کی کتاب نشر النور والزہری تراجم افاضل مکہ، شیخ زکریا بن عبداللہ بیلا کی الجواہر الحسان (فی تراجم الفضلاء والاعیان)، علامہ شیخ عبدالفتاح بوغده کی امداد الفتح اور ڈاکٹر یوسف مرعشی کی معجم المعاجم المشیخت اور نشر الجواہر والدرر میں ایسے اصحاب کے حالات، علمی کمالات اور ان کی شاہ عبدالغنی مجددی سے مرویات کا خصوصیت سے ذکر کیا گیا ہے۔

جس سے اندازہ ہوتا ہے کہ آپ کی جید سندیں علماء عالم اسلام میں کس قدر مقبول تھیں، خصوصاً مغرب، فاس، تیونس وغیرہ سے حاضر ہونے والے اصحاب نے خود اپنے علاقوں میں جا کر ان اسناد کے مجموعے مرتب کئے، جن میں سے کئی ایک ان کی کتابوں کے ذریعہ متعارف ہو چکے ہیں۔ ۲

۱۔ حیات شاہ عبدالغنی مجددی، مطبوعہ پروگریسو بکس، لاہور ۲۰۲۰ء

۱۔ بعض تفصیلات کے لئے دیکھئے: کتاب العمر فی المصنفات والمؤلفین النوسین مولفہ شیخ حسن حسینی

عبدالوہاب، دلیل مورخ المغرب اور موسوعہ اعلام المغرب بتحقق محمد جتی، دار الغرب الاسلامی، بیروت ۱۹۸۰ء

مولانا الطاف حسین حالی نے شاہ عبدالغنی کی شان میں عربی میں ایک عمدہ قصیدہ لکھا تھا، جو انہوں نے آپ کی خدمت میں مدینہ منورہ ارسال کیا تو اہل عرب نے اس کی بہت تعریف کی، یہ قصیدہ پہلے تو اخبار نفع العظیم، لاہور میں ۱۸۷۴ء کو شائع ہوا، پھر حالی نے اسے اپنے عربی و فارسی کلیات کے ضمیمہ کے طور پر شامل کر دیا، ہمیں تا حال یہ معلوم نہیں ہے کہ حالی شاہ صاحب کے شاگرد تھے یا مرید؟

شاہ عبدالغنی کے تلامذہ کی کثیر تعداد کا ذکر کرتے ہوئے شیخ عبدالستار دہلوی مکی نے کیا خوب لکھا ہے:

”لہ تلامذۃ کثیرون لا یحصون عدداً من اهل الهند والسند والغرب والشام

والیمن والعراق والحرمین الشریفین وقد اخذت عن کثیر منهم یبلغ

الخمسین“ ۱

یعنی شاہ عبدالغنی مجددی کے تلامذہ اس کثرت سے تھے کہ ان کا احاطہ کرنا ممکن نہیں ہے، جن کا تعلق ہندوستان، سندھ، مغرب، شام، یمن، عراق اور حرین الشریفین سے تھا، آپ سے اخذ (اجازت) لینے والوں کی تعداد پچاسوں سے متجاوز تھی۔

یہاں پچاس عربی محاورہ کے مطابق ہے کہ آپ کے تلامذہ لا تعداد تھے، پچاس سے زیادہ افراد تو صرف مدینہ منورہ کے ہی ہوں گے۔

۱۔ عبدالستار صدیقی: المورد الحسنی فی اسانید الشیخ عبدالغنی، خطی نسخہ بخط مولف ذخیرہ صدیقی مخزنہ مکتبۃ الحرم

المکی الشریف

## حضرت شاہ فضل رحمن گنج مراد آبادی

اجداد

مولانا شاہ فضل رحمن گنج مراد آبادی، نسبی اعتبار سے صدیقی تھے، آپ کے اجداد میں سے شیخ شہاب الدین زاہد حق گو سلطان محمد بن تغلق (۷۲۵-۷۵۲ھ/۱۳۲۵-۱۳۵۱ء) کے عہد میں دہلی تشریف لائے، سلطان نے حکم دیا کہ مجھے ”سلطان عادل“ کہا جائے، جس پر شیخ شہاب الدین نے کہا کہ ظالم کو عادل نہیں کہا جا سکتا، جس پر سلطان نے انہیں قلعہ دہلی سے نیچے گرانے کا حکم دیا تو وہ گر کر فوت ہو گئے، ان کے فرزند شیخ داؤد بھی دہلی آئے تھے، وہاں سے وہ پانی پت چلے گئے، ان کے بیٹے شاہ منکن تھے، جن کے فرزند شیخ محمد معروف بہ شاہ مصباح العاشقین چشتی تھے، جو اس سلسلہ کے معروف مشائخ میں سے تھے، یہ شیخ منکن ملانوی کے فرزند تھے۔

شاہ مصباح العاشقین (ف-۹۳۷ھ/۱۵۳۰ء) کی ولادت پانی پت میں ۸۱۰ھ/۱۴۰۷ء کو ہوئی، ابتدائی کتب پڑھنے کے بعد لاہور اور ملتان گئے، جہاں انہوں نے شیخ الاسلام بہاء الدین زکریا ملتانی کے زاویہ میں رہ کر مولانا حسین ملتانی سے حدیث پڑھی اور پھر حجاز مقدس کا سفر کیا، جہاں مکہ مکرمہ اور مدینہ منورہ کے اساتذہ سے بھی تحصیل کر کے واپس ہندوستان آئے، لکھنؤ میں شیخ محمد اعظم چشتی کرمانی، شاہ مینا لکھنوی اور شیخ سعد الدین سے بھی سلوک کی تعلیم حاصل کی، پھر اودھ میں شیخ احمد صوفی راوتی کی خدمت میں سات سال تک رہ کر سلوک کی مشق کی، اس کے بعد شیخ جلال الدین پنڈوی سے بنگالہ میں ملے، مرتبہ مشیخت پر

۱۔ اخبار الاخیار ۲۶۳، یہاں دو روایات ہیں دوسری روایت یہ ہے کہ سلطان نے ایک محفل میں کہا کہ جس طرح ولایت ختم نہیں ہوئی نبوت بھی ختم نہیں ہوئی، جس پر شیخ شہاب الدین نے سلطان کو جو تادے مارا اور انہیں قلعہ کی دیوار سے گرا کر شہید کر دیا گیا۔ (کلمات الصادقین ۹۱-۹۲، گلزار ابرار ۳۷، معارج الولایت ۵۳۵ ب اس میں صرف اول الذکر روایت ہی درج ہے۔)



فائز ہوئے تو انہوں نے مصباح العاشقین کا خطاب دیا، آپ قنوج سے ہوتے ہوئے قصبہ ملاوہ<sup>۱</sup> پہنچے، یہ ۸۸۷ھ کا زمانہ تھا، وہاں سے دہلی بھی گئے، جہاں آپ نے شیخ قطب الدین بختیار کاکی کے مزار کی زیارت کی، سلطان ابراہیم بن سکندر لودھی نے آپ کا استقبال کیا، جہاں دہلی کے اکابر مشائخ ان سے بیعت ہوئے، آپ ذاکر و شاعر بزرگ تھے۔ ۲

شاہ فضل رحمٰن، شاہ مصباح العاشقین کی آٹھویں پشت میں تھے، گویا آپ کا معلوم نسب اس طرح ہے:

حضرت شاہ فضل رحمٰن بن شاہ اہل اللہ بن محمد فیاض بن برکت اللہ بن عبدالقادر بن شیخ سعد اللہ بن نور محمد بن عبداللطیف بن عبدالرحیم بن شاہ مصباح العاشقین چشتی۔

شاہ فضل رحمٰن کے والد شاہ اہل اللہ، شاہ عبدالرحمن موحد چشتی (ف ۱۲۴۵ھ / ۱۸۳۰ء) کے مرید تھے، انہوں نے آپ کا نام فضل رحمٰن رکھا تھا، ۳ شاہ عبدالرحمن، وحدت الوجود اور سماع میں بہت غلور کھتے تھے، وحدت الوجود پر ان کا رسالہ ”کلمۃ الحق“ کے نام سے مطبوعہ فارسی میں عام ملتا ہے۔

### مشائخ

شاہ فضل رحمٰن، شاہ حضرت محمد آفاق کے خلیفہ تھے، جو شیخ احسان اللہ خان بن شیخ محمد اظہر مخاطب بہ اظہر الدین خان بن شیخ محمد تقی بن شیخ عبدالاحد وحدت سرہندی (ف ۱۱۲۶ھ / ۱۷۱۲ء) بن حضرت خواجہ محمد سعید بن حضرت مجدد الف ثانی کی اولاد میں سے تھے۔ ۴

۱۔ ملاوہ، اب ضلع ہردولی کا ایک قصبہ ہے، جو گنجد آباد سے چھ میل ہے، ملاوہ میں شاہ مصباح العاشقین کا مزار اب بھی موجود ہے۔ (تذکرہ شاہ فضل رحمٰن ۱۹/حاشیہ)

۲۔ شیخ مصباح العاشقین کے احوال پر سعد الدین خیر آبادی نے فارسی میں ایک کتاب ”کشف الظلوم“ کے نام سے لکھی تھی، جو آسی پریس، لکھنؤ سے ۱۳۳۰ھ کو شائع ہوئی، نزہۃ الخواطر ۳۱۸/۴-۳۲۰

۳۔ رسائل نواب نور الحسن خان ص ۵۱ - ۴۔ ہدیہ احمدیہ ۲۵

حضرت شاہ محمد آفاق کی ولادت ۱۱۶۰ھ/۱۷۷۷ء اور وصال ۱۲۵۱ھ/۱۸۳۵ء کو ہوا، دہلی میں مغل پورہ عقب مسجد دفن ہوئے، ۱۔ شاہ محمد آفاق کابل بھی گئے تھے، ۲۔ جہاں شاہ افغانستان زمان شاہ (۱۲۰۷-۱۲۱۶ھ/۱۷۹۲-۱۸۰۱ء) نے آپ سے بڑی عقیدت کا اظہار کیا، ۳۔ اپنے شیخ کے وصال کے بعد شاہ آفاق خواجہ میر درد کی صحبت میں بھی رہے اور منصب قطبیت پایا، حضرت شاہ غلام علی دہلوی اپنے مریدین کو تعلیم کے بعد شاہ محمد آفاق کے پاس بھیجا کرتے تھے۔ ۴۔

شاہ فضل رحمن نے نواب نور الحسن خان سے بیان کیا تھا کہ ہمارے حضرت دس ہزار مرتبہ درود شریف اور پچاس ہزار مرتبہ کلمہ طیبہ پڑھتے تھے اور دس سیپارے قرآن شریف کے تہجد میں پڑھنے کا معمول تھا، اتباع شریعت کا بہت خیال رکھتے تھے، اور فرماتے تھے کہ جب ہم سے کوئی کام سنت کے مطابق ہو جائے تو عرش سے ایسا فیض آتا ہے کہ ہم ترتر ہو جاتے ہیں، ۵۔ حضرت شاہ ابوسعید مجددی، شاہ محمد آفاق کو اپنے فرزندوں کی طرح چاہتے تھے۔ (رسائل نواب ۱۸۳)

خواجہ ضیاء اللہ سرہندی

حضرت خواجہ ضیاء اللہ، حضرت خواجہ بہاء الدین نقشبند بخاری کی اولاد میں سے تھے، کشمیر کے تاجروں میں مال دار فرد تھے، حضرت خواجہ محمد زبیر سرہندی کے خلفاء میں سے تھے، تقویٰ اور اتباع شرع شریف سے آراستہ تھے، انہیں خواجہ محمد زبیر سے ولایت صغریٰ و کبریٰ، کمالات نبوت اور حقائق ثلاثہ کی بشارت ملی تھی۔ ۶۔ حضرت شاہ غلام علی دہلوی فرمایا کرتے تھے کہ جس نے نسبت مجددی مجسم نہ دیکھی ہو وہ خواجہ ضیاء اللہ کو دیکھے۔ ۷۔

۱۔ رسائل نواب نور الحسن خان ۵۱، ہدیہ احمدیہ ۲۶

۲۔ رسائل ۵۴

۳۔ ہدیہ احمدیہ ۲۵ زمان شاہ سرہندی میں روضہ حضرت مجدد الف ثانی کے قریب دفن ہوا تھا۔

۵۔ ایضاً ۶۳

۴۔ رسائل نواب ۸

۶۔ محمد احسان: روضۃ القیومیہ ۲۵۲/۴ (فارسی طبع عکسی)

۷۔ رافت، رؤف احمد: در المعارف ۹-۱۰ (مطبوعہ استنبول)

حضرت شاہ غلام علی دہلوی اور حضرت میرزا مظہر جانِ جانان شہید (۱۱۹۵ھ/۱۷۸۱ء) کی خدمت میں بھی گئے تھے اور ان کی روحانیت سے بہت متاثر ہوئے تھے۔ ۱۔

سرہند پر بندہ سنگھ کے حملے اور اس کی تباہی کے نتیجے کے طور پر بعض افرادِ خاندان حضرت مجدد الف ثانی وہاں سے ہجرت پر مجبور ہوئے، شیخ عبدالاحد وحدت سرہندی اور حضرت خواجہ محمد زبیر بھی سرہند سے آکر دہلی میں مقیم ہو گئے تھے، حضرت خواجہ ضیاء اللہ ۱۱۳۱ھ/۱۷۱۸ء کو کشمیر سے ایک روحانی اشارہ پر دہلی آکر حضرت خواجہ محمد زبیر سے منسلک ہوئے تھے۔ ۲۔

حضرت خواجہ ضیاء اللہ کو خواجہ محمد زبیر نے ”فخر کشمیر“ کا خطاب دیا تھا، ۳۔ کشمیر میں وہ ”احسن لین“ کے نام سے مشہور تھے، ۴۔ خواجہ ضیاء اللہ کا وصال دہلی میں ہوا، انہیں وہیں دفن کر دیا گیا، پھر آپ کی نعش مبارک وہاں سے نکال کر سرہند لے جا کر حضرت خواجہ محمد زبیر کے روضہ کے جوار میں دفن کی گئی، ۵۔ حضرت خواجہ ضیاء اللہ کا سال وصال ہمیں تا حال معلوم نہیں ہے، شاہ محمد آفاق کی روایت ہے کہ آپ کی وفات ۱۲ ربیع الاول کو ہوئی، ۶۔ لیکن افسوس کہ وہاں سال درج نہیں ہو سکا۔

حضرت خواجہ ضیاء اللہ کے مریدین و خلفاء کے حالات تو درکنار ان کے اسماء تک معلوم نہیں ہیں، مقامات مظہری کے مطالعہ سے اندازہ ہوتا ہے کہ شاہ محمد آفاق کے علاوہ شاہ غلام علی دہلوی، مولوی قطب الدین (خلیفہ حضرت مظہر) بھی آپ سے فیض یاب ہوئے تھے۔ ۷۔

۱۔ مقامات مظہری اور ملفوظات شاہ غلام علی دہلوی پر ہمارے مقدمات ملاحظہ کریں۔

۲۔ روضۃ القیومیہ ۱۰۶/۴ (اردو ترجمہ) ۳۔ ایضاً ۴۔ ایضاً: ۴/۲۹۲

۵۔ رسائل نواب ۱۳۵ ۶۔ ایضاً

۷۔ مقامات مظہری ۳۸۶-۳۸۷ (پروگریسو بکس، لاہور) ان میں خواجہ محمد ناصر عندلیب (والد خواجہ میر درد) اور خواجہ عبدالعدل (مرشد شاہ عبدالقادر بن شاہ ولی اللہ محدث دہلوی) بھی آپ کے خلفاء میں تھے، خواجہ محمد آفاق کے ایک نواسہ میاں عطاء الرحمن بھی تھے، جو مدینہ منورہ سے ہو کر ہندوستان آئے تھے (رسائل نواب ۶۶)، حضرت مجدد الف ثانی کی اولاد میں سے ایک صاحبزادہ عزیز احمد شاہ محمد آفاق کے داماد تھے۔ (ایضاً ۷۰)

شاہ ضیاء اللہ کی تالیفات میں سے ہم صرف مقاصد السالکین سے واقف ہیں، جیسا کہ ہم وضاحت کر چکے ہیں کہ آپ حدود ۱۱۳۱ھ کو حضرت خواجہ محمد زبیر سے منسلک ہوئے تھے، اور اس کے صرف ۹ سال بعد آپ نے سلوک کے موضوع پر یہ رسالہ لکھا تھا، اس وقت آپ کے شیخ خواجہ محمد زبیر بقید حیات تھے، مقاصد السالکین پانچ مقاصد (ابواب) پر مشتمل ہے، اس کا موضوع تصوف و سلوک ہے، سالکین طریقت کے لئے یہ کتاب ایک بنیادی اور رہنما کے طور پر استعمال ہوتی ہے، پاکستان و ہند کی خانقاہوں میں اس کے متعدد قلمی نسخے پائے جاتے ہیں، اس کا فارسی متن صرف ایک مرتبہ میرٹھ سے ۱۳۱۷ھ/۱۹۰۰ء کو طبع ہوا تھا۔ مقاصد السالکین کا اردو ترجمہ تقسیم ہند سے پہلے بھی چھپا تھا، پھر پاکستان سے بھی ایک ایڈیشن منظر عام پر آیا ہے، آخری ترجمہ صاحبزادہ محمد بدرالاسلام صدیقی نے کیا، جو عام فہم اور با محاورہ ہے، جو خانقاہ سلطانیہ، جہلم سے شائع ہوا ہے۔

حضرت خواجہ محمد زبیر سرہندی

حضرت خواجہ محمد زبیر سرہندی (۱۰۹۳-۱۱۵۲ھ/۱۶۸۲-۱۷۴۰ء) بن شیخ ابو یعلیٰ (۱۰۶۲-۱۱۰۷ھ/۱۶۵۳-۱۶۹۵ء) بن حضرت حجۃ اللہ محمد نقشبند ثانی (ف ۱۱۱۳ھ/۱۷۰۲ء) بن حضرت خواجہ محمد معصوم سرہندی (ف ۱۰۷۹ھ/۱۶۶۸ء) بن حضرت مجدد الف ثانی، اپنے عہد کے نامور نقشبندی مشائخ میں سے تھے، سرہند کی سکھوں کے ہاتھوں تباہی کے دوران وہاں سے دہلی آ کر مقیم ہو گئے تھے، آپ کے ایک خلیفہ سید قطب الدین محمد اشرف حسین نے آپ کے معمولات ”وہب الزبیر“ کے نام سے جمع کئے تھے، جس کے بکثرت قلمی نسخے پاکستان کے کتب خانوں میں ملتے ہیں، آپ کے خلیفہ خواجہ کمال الدین محمد احسان نے ”روضۃ القیومیہ“ کا دفتر سوم آپ کے احوال و مناقب کے لئے مختص کیا ہے۔

۱- خواجہ ضیاء اللہ نقشبندی کے یہ تمام تر حالات ہماری کتاب ”تذکرہ علماء و مشائخ پاکستان و ہند“ کی جلد دوم ۱۰۸۷/ سے ملخصاً ماخوذ ہیں۔

## شاہ فضل رحمٰن گنج مراد آبادی

آپ کے اجداد سلسلہ چشتیہ سے تعلق رکھتے تھے، آپ کے والد مشہور چشتی صوفی شاہ عبدالرحمن لکھنوی (مولف کلمۃ الحق) کے مرید تھے، آپ کا نام انہوں نے ہی فضل رحمٰن رکھا تھا، اس نام کے عدد جمع کریں تو آپ کا سال ولادت ۱۲۰۸ھ برآمد ہوتا ہے، اس نام میں الف لام نہیں ہے یعنی آپ کا نام فضل الرحمٰن نہیں بلکہ فضل رحمٰن ہے، لڑکپن سے ہی پابندی شرع شریف کا خیال رکھتے تھے، آپ کی والدہ ماجدہ بڑی زاہدہ اور متوکل تھیں، لڑکپن میں آپ نے مزدوری بھی کی اور کتابت کر کے اجرت بھی لی۔

## تحصیل علم

آپ نے ابتدائی تعلیم کے بعد لکھنوجا کر مولوی نور الحق فرنگی محلی (ف ۱۸۲۱ء) اور مرزا حسن علی محدث (ف ۱۸۳۹ء) سے شرح و قایہ تک پڑھا اور پھر مولانا حسین احمد ملیح آبادی (ف ۱۸۵۹ء) کے ہمراہ دہلی گئے تھے، وہاں حضرت شاہ عبدالعزیز محدث (ف ۱۲۳۹ھ/۱۸۲۲ء) سے حدیث اور مسلسل بالاولیہ کی سند لی تھی، ۱۔ پھر دوبارہ دہلی حاضر ہو کر باقی کتب شاہ محمد اسحاق کی خدمت میں پڑھیں، اس کے علاوہ آپ نے حدیث کی سند مولانا آل احمد مارہروی (ف ۱۲۳۵ھ/۱۸۲۰ء) سے بھی لی تھی، ۲۔ شاہ محمد اسحاق سے پڑھنے کے دوران شاہ احمد سعید مجددی بھی آپ کے ہم سبق تھے۔ ۳۔

## سلوک

آپ نے حضرت شاہ غلام علی دہلوی کو بھی دیکھا ہے، آپ جب سترہ سال کی عمر میں دہلی گئے تو حضرت شاہ محمد آفاق کی خدمت میں حاضر ہوئے، انہیں بذریعہ کشف یہ معلوم ہو گیا تھا کہ یہ نوجوان بلند مرتبہ بزرگ ہوں گے۔ ۴۔

حضرت شاہ محمد آفاق نے شاہ فضل رحمٰن کو ۱۲۱۲ھ کو سالکین کی تعلیم و تربیت کی اجازت دی تھی، ۵۔ نواب نور الحسن خان نے وہ اجازت نامہ بھی اپنے رسائل میں نقل کیا ہے، ۶۔ یہ اجازت سلسلہ نقشبندیہ اور

۱۔ رسائل نواب ۶۵ ۲۔ ایضاً ۲۱۷ ۳۔ ایضاً ۲۸ ۴۔ ایضاً ۲۹

۵۔ ایضاً ۱۵۹ ۶۔ ایضاً ۱۰۱-۱۰۲، مولف نے سلسلہ نقشبندیہ و قادریہ کا شجرہ طریقت بھی نقل کیا ہے۔



قادر یہ کی تھی، سلسلہ قادریہ کا شجرہ حضرات کی عقل کے ذریعہ حضرت مجدد الف ثانی سے واصل ہوتا ہے۔ ۱۔  
شاہ فضل رحمن کے مریدین و خلفاء کثیر تعداد میں تھے، آپ کے اجازت یافتگان میں سے مکتوبات امام ربانی  
مجدد الف ثانی کے مصحح مولانا احمد امیر تری (ف ۱۹۳۰ء) کے علاوہ مولانا محمد ادریس نگرانی (ف ۱۳۳۱ھ/۱۹۱۲ء)  
بھی تھے، جن کے ساتھ بڑی موانست تھی، انہوں نے اپنے ”تذکرہ علمائے حال“ میں معاصرانہ فہرست دی  
ہے، جو یہاں نقل کی جاتی ہے، مولف نے ان حضرات کے حالات اہتمام سے لکھے ہیں۔

مولانا محمد علی (مونگیری)، مولوی عبدالصمد مبارک پوری، الطاف حسین مانکپوری، مولوی ذوالفقار احمد  
بھوپالی، مولوی رحمت علی ہسوی، مولوی حاجی حکیم ظہور الاسلام فتح پوری، مولوی ابو محمد عبدالحق حقانی (مولف  
تفسیر حقانی)، مولوی عبدالکریم پنجابی، مولوی عصمت اللہ بخٹاور گنجی، مولوی عظمت حسین مراد آبادی، سید  
فدا حسین محی الدین نگرانی، مولوی حکیم قادر بخش سہراوی، مولوی محمد اسحق تیرگانوی، مولوی سید قمر الدین عظیم آبادی،  
مولوی سید سرفراز علی پلکھنوی سکندر پوری، مولوی لطف الرحمن عظیم آبادی، مولوی عبدالجلیل شیفتہ  
بھگوانپوری، ۲۔ نواب نور الحسن خان بھوپالی، ۳۔ مولانا شیخ احمد ابوالخیر مکی (مولف ہدیہ احمدیہ)، رمضان  
خان ۴۔ مولانا حبیب اللہ فیض آبادی مہاجر مدنی، حافظ عبدالستار خان لکھنوی (جامع مکتوبات شاہ فضل رحمن)،  
مولانا شاہ سلیمان پھلواری، مولانا عبدالحی حسنی (مولف نزہۃ الخواطر)، نواب حبیب الرحمن خان شروانی،  
۵۔ حضرت قاری عبدالرحمن پانی پتی کو مرید کرنے کی زبانی اجازت دینا، ۶۔ شیخ حسام الدین احمد فضل  
(مولف انوار العیون)، مولانا عباد علی کرسوی، ۷۔ نواب علی حسن خان، ۸۔ (بن نواب صدیق حسن  
خان)، مولانا ظہیر احسن شوق نیوی، ۹۔ (ف ۱۹۰۷ء)، سید محمد زاہد بلگرامی، ۱۰۔ مولوی محمد یحییٰ، ۱۱۔

۱۔ رسائل نواب ۱۰۴ ۲۔ تذکرہ علمائے حال ۳۱ مطبوعہ پروگریسو بکس، لاہور

۳۔ رسائل نواب ۱۲۴ (اجازت نامہ ارشاد) ۴۔ ایضاً ۱۹۰، ۲۱۵ ۵۔ مقالات شروانی ۲۰

۶۔ رسائل ۱۹۳-۱۹۵ ۷۔ تذکرہ شاہ فضل رحمن گنج مراد آبادی ۱۲۷-۱۳۵

۸۔ ایضاً ۱۲۴ علامہ شوق نیوی نے شاہ صاحب کے حنفی مسلک میں متصل ہونے پر حکیم محمد علی اعظمی کے

اعتراضات کا جواب مقالہ کاملہ کے نام سے لکھا تھا۔ (علامہ شوق نیوی از قاسمی ۲۳۸)

۹۔ ایضاً ۱۲۴ ۱۰۔ رسائل ۱۲۷ ۱۱۔ ایضاً ۲۳۹

مولانا عبداللہ شاہ ۱ شاہ الہی بخش فرخ آبادی ۲ (جامع مکتوبات شاہ صاحب)، مظہر حسین، ۳ حاجی عبدالستار، ۴ نواب امداد علی قنوجی، مولانا نور محمد، ۵ خواجہ محی الدین حسین، ۵ قاضی حبیب حسن بدایونی، ۶ مولوی حیدر خان ۷

## درس کا طریقہ

حضرت شاہ فضل رحمن کسی مدرسہ میں باقاعدہ درس نہیں دیتے تھے، طریقہ درس کا یہ تھا کہ خود زبان مبارک سے عبارت اور بعض مقامات پر قرآن مجید کا ترجمہ اور مطلب بیان فرماتے تھے، پانچ چھ نوبت تک تو نواب نور الحسن کی موجودگی میں دورہ قرآن ہی ہوا تھا، نوبت ہفتم کے موقع پر جو بھی آستانہ پر حاضر ہوتا تو حدیث شریف کا بیان کرتے تھے، اور کئی مرتبہ قرآن شریف اور حدیث پاک کا درس بھی نواب صاحب کو سننے کا موقع ملا تھا، ۸ مولوی عبدالکریم پنجابی نے کتب حدیث کے علاوہ حصن حصین تین بار اور موطا امام محمد کی سماعت بھی کی تھی۔ (رسائل ۱۶۶)

## اولاد

آپ نے تین نکاح کئے، پہلا نکاح مقام ملاواں میں ہوا، اس زوجہ کے لطن سے میاں عبدالرحیم اور میاں عبدالرحمن تولد ہوئے، پہلی بیوی کے انتقال کے بعد آپ مراد آباد تشریف لے آئے، جہاں آپ کا دوسرا عقد نکاح ہوا، ۹ آپ کے دو صاحبزادوں میں نعمت اللہ اور میاں رحمت اللہ کے نام آپ کے مرشد شاہ محمد آفاق نے رکھے تھے۔ ۱۰

پہلے صاحبزادے شاہ عبدالرحمن کے فرزند عطاء اللہ تھے، جو کم سنی میں فوت ہو گئے، دوسرے فرزند شاہ عبدالرحیم کے دو لڑکے تھے اول شاہ تبارک حسین دوسرے شاہ حامد حسین عرف مدے میاں پھر ایک دختر تولد ہوئیں، جو مولوی محمد رضا سندیلوی سے منسوب تھیں۔

۱۔ رسائل ۲۴۰ ۲۔ ایضاً ۲۴۷ ۳۔ ایضاً ۲۵۰ ۴۔ ایضاً ۲۵۱ ۵۔ ایضاً ۲۶۴

۶۔ ایضاً ۲۹۰ ۷۔ ایضاً ۲۹۷ ۸۔ ایضاً ۱۹۲-۱۹۳ ۹۔ فضل رحمانی ۲۷-۲۸

۱۰۔ رسائل نواب ۱۶۷

آپ کی دوسری بیوی سے دو فرزند احمد میاں اور سید میاں عرف سید میاں اور ایک صاحبزادی شفقت بی بی پیدا ہوئیں، احمد میاں کے دو فرزند تھے نعمت اللہ اور رحمۃ اللہ، نعمت اللہ کے دو بیٹے افضل الرحمن اور احمد الرحمن، ان کی دوسری بیوی سے آفاق الرحمن، ولی الرحمن اور جلیل الرحمن اور ایک صاحبزادی تھیں۔ ۱۔

## وصال

شاہ فضل رحمٰن کا ۲۲ ربیع الاول ۱۳۱۳ھ / ۱۸۹۷ء کو انتقال ہوا، ان کا مزار گنج مراد آباد میں روبرو مسجد، گنبد مقبرہ قدیم میں ہے، آپ کے وصال پر مختلف حضرات اور شعراء نے جو قطععات تاریخ لکھے تھے، وہ آپ کے صاحبزادے احمد میاں نے تواریخ نامہ کے نام سے طبع کروائے تھے، اس کے آغاز میں انہوں نے شاہ صاحب کے کچھ احوال بھی لکھے تھے۔ ۲۔

## تیرہویں صدی کے مجدد

شاہ فضل رحمٰن نے ایسٹ انڈیا کمپنی کے ہندوستان پر قبضہ کے دوران ہندوستان کے مسلم عوام کو جس طرح دینی امور میں راہ راست پر رکھا اور ان کو صوم و صلوة کا پابند بنائے رکھا، وہ ہر کسی شیخ کے بس میں نہیں تھا، آپ کی جدوجہد سے مسلم عوام ذہنی زوال کا شکار ہونے سے محفوظ رہے، آپ کے ایک معاصر عالم مولانا محمد ادریس نگرانی (۱۲۷۵-۱۳۳۱ھ / ۱۸۵۸-۱۹۱۲ء) نے جو بہت ہی سخت مزاج کے مالک تھے اور کسی کو ولی تو دور کی بات ہے صوفی تسلیم کرنے کے لئے تیار نہیں تھے، انہوں نے شاہ فضل رحمٰن کو تیرہویں صدی کا نہ صرف مجدد لکھا ہے بلکہ اس موضوع پر دلائل دے کر ثابت کیا ہے کہ آپ واقعی اس صدی کے مجدد ہیں، اس موضوع پر ان کا مستقل رسالہ ”التحقیق المبین فی مجددی المائین“ قابل توجہ ہے، جس کا انہوں نے اپنے تذکرہ میں خود ذکر کیا ہے، ۳۔ نیز شاہ صاحب کے ایک مرید خاص مولانا حسام الدین احمد فضلی نے بھی اس موضوع پر بحث کرتے ہوئے اس رسالہ کا حوالہ دیا ہے۔ ۴۔

۱۔ تذکرہ شاہ فضل رحمٰن ۱۴۱-۱۴۲۔ (خود نواب صاحب نے اپنے رسائل میں ان دونوں کو شاہ فضل رحمٰن کے فرزند بتا کر لکھا ہے کہ ان کے نام شاہ محمد آفاق نے رکھے تھے۔) ۲۔ رسائل نواب ۲۱۶

۳۔ تذکرہ علمائے حال ۱۵۸ ۴۔ انور العیون ۲۰۹ مولانا نگرانی کے اگر شاہ فضل رحمٰن کے ساتھ قریبی تعلقات نہ ہوتے تو شاید وہ صوفیہ اور تصوف کے مکمل طور پر منکر ہوتے، انہوں نے خود اپنے احوال میں لکھا ہے کہ ”علم طریقت صرف برائے نام اپنے والد، مولانا گنج مراد آبادی اور سید عبدالسلام ہسوی سے حاصل کیا۔“

(تذکرہ علمائے حال ۱۵۷)

## تالیفات

حضرت شاہ فضل رحمن ہمہ وقت دعوت و ارشاد اور درس و تدریس میں مصروف رہتے تھے، ان کے پاس تصنیف و تالیف کے لئے وقت نہیں تھا، تاہم چند رسائل آپ سے یادگار ہیں۔

## ۱۔ من موہن کی باتیں

یہ قرآن مجید کی چند سورتوں کا ہندی زبان میں ترجمہ ہے، جو بہت مقبول ہوا، آپ کے حین حیات شائع ہوا تھا، آخری طباعت خدا بخش لائبریری، پٹنہ سے ۱۹۹۰ء کو عکسی صورت میں عمل میں آئی، جس کے ۱۱۲ صفحات ہیں۔

## ۲۔ صلائے عام ۱۲۴۰ھ کو تالیف کی۔

یہ ان فوائد کا مجموعہ ہے، جس میں شاہ صاحب نے احادیث شریفہ کا ترجمہ کیا تھا، ۲ یہ ترجمہ نوابزادہ نے طبع کروایا ہوگا، لیکن ہماری نظر سے نہیں گذرا۔

## ۳۔ مکتوبات

شاہ فضل رحمن کے مکتوبات کے کئی مجموعے آپ کے عقیدت مندوں نے مرتب و جمع کئے تھے، ان میں سے بعض مجموعے نوابزادہ کو ملے تھے، جو انہوں نے خوبصورت عنوانات کے تحت ملفوظات کے مجموعہ حاضر میں یکجا کر دیئے ہیں۔

## حضرت شاہ محمد غوث لاہوری ☆

حضرت شاہ محمد غوث لاہوری، نجیب الطرفین سید اور حضرت شیخ عبدالقادر جیلانی غوث اعظم کی اولاد میں سے تھے، مضافات پشاور میں حدود ۱۰۹۱ھ/۱۶۸۰ء کو ولادت ہوئی اور لاہور میں ۱۱۷۳ھ/۱۷۵۹ء کو وصال ہوا، ۱۔ آپ کے والد گرامی حضرت سید حسن پشاوری (ف ۱۱۱۵ھ/۱۷۰۳ء) اکابر علماء و مشائخ میں سے تھے۔

حضرت شاہ محمد غوث لاہوری نے اپنے حالات، تحصیل علم اور تکمیل سلوک کے حالات اپنے ایک رسالہ در کسب سلوک میں خود تحریر کئے ہیں، کشمیر، کابل، لاہور وغیرہ میں آپ کا قیام رہا، لاہور کے اکابر مدرسین کی خدمت میں تحصیل کی، اپنے والد گرامی سے سلوک کی تکمیل کے بعد درس و تدریس اور سلوک و معرفت میں عملی کردار ادا کیا، آپ کی تالیفات میں مختصر رسائل کے علاوہ بخاری شریف کی فارسی میں شرح بھی ہے، اب تک اس شرح کے تین پارے دستیاب ہو سکے ہیں، جنہیں آپ کی اولاد میں سے آخری ذی علم بزرگ حضرت مولانا امیر شاہ قادری نے پشاور سے تین جلدوں میں شائع کر دیا، ۲۔ آپ نے یہ شرح ۱۱۳۸ھ/۱۷۲۵ء کو تالیف کی تھی، اس وقت حضرت شاہ محمد غوث کا مدفن مبارک لاہور میں دہلی دروازہ کے باہر ہے۔

۱۔ حضرت شاہ محمد غوث لاہوری کے یہ سنین ولادت و وصال آپ کے خانوادہ کی ایک خاتون محترمہ ڈاکٹر ام سلمیٰ گیلانی بنت مولانا محمد امیر شاہ قادری کے پی ایچ ڈی کے مقالہ محدث کبیر شاہ محمد غوث لاہوری، مطبوعہ پشاور ۱۹۹۰ء، ۷۶، ۹۹-۱۰۱ سے مستفاد ہیں۔

۲۔ شرح غوثیہ (طبع عکسی بخط شارح)، پشاور، مکتبۃ الحسن ۲۰۰۲ء (تین جلدیں)، فارسی

☆ حضرت شاہ محمد غوث لاہوری کے مختصر حالات کے لئے ملاحظہ ہو:

تذکرہ علماء و مشائخ پاکستان و ہند/۵۳۳-۵۳۷



اگست ۱۹۷۵ء کو راقم عاجز نے اردو دائرہ معارف اسلامیہ (پنجاب یونیورسٹی، لاہور) کے لئے حضرت شاہ محمد غوث لاہوری، مولانا محمد امیر شاہ قادری مرحوم کی تالیفات تذکرہ علماء و مشائخ سرحد، تذکرہ مشائخ قادریہ حسنیہ اور تذکرہ شاہ عبداللہ صحابی ٹھٹھوی کی بنیاد پر ایک مقالہ لکھا، پھر مرحوم کی صاحبزادی ڈاکٹر ام سلمی گیلانی نے شعبہ عربی پنجاب یونیورسٹی اور نیشنل کالج، لاہور سے اپنے جد اعلیٰ حضرت شاہ محمد غوث لاہوری کی علمی و دینی خدمات پر ایک مقالہ لکھ کر پی ایچ ڈی کی سند حاصل کی جو مرحوم نے پشاور سے ۱۹۹۰ء کو شائع کر دیا تھا، ہماری تمام تر معلومات اسی مقالہ سے ماخوذ ہیں، محترمہ کو اپنے مقالہ کی تالیف و ترتیب کے دوران رسالہ حاضر رسالہ در مسائل ضروریہ کے وجوہ کا علم نہیں تھا، اب اسے شائع کیا جا رہا ہے۔

عقائد ضروریہ تالیف حضرت شاہ محمد غوث لاہوری

بعض اہم امور

- ۱۔ حق تعالیٰ قدیم است..... و واجب الوجود است یعنی وجود او خود بخود است بدیگر حاجت ندارد
- ۲۔ اما اہل سنت و جماعت برانند کہ گناہ کبیرہ از پیغمبران نہ سہو آئی شود و نہ عمد آئی شود و در احکام شریعت ہم سہو انبیاء نمی شود
- ۳۔ اعتقاد باید کرد کہ آنحضرت ﷺ در شب معراج بہمیں جسد خود از مسجد حرام بمسجد اقصیٰ رفتند و از انجا بہ سوی آسمان..... و حق تعالیٰ را دیدند اما بچشم دل دیدند و بعضی فرمودند کہ بچشم سر دیدند.....
- ۴۔ آپ خلفاء راشدین کو اہل سنت کی ترتیب کے مطابق فضیلت دیتے تھے۔
- ۵۔ کرامات اولیاء حق است اما اعتقاد باید کرد کہ پہچ ولی بدرجہ پیغمبران نمی رسد۔

۱۔ یہ مقالہ اب میرے مجموعہ مضامین تذکرہ علماء و مشائخ پاکستان و ہند کی جلد اول میں شامل ہے۔

## عاقل خان رازی

میر عسکری مخاطب بہ عاقل خان (ف ۱۱۰۸ھ/۱۶۹۶ء) اورنگ زیب عالمگیر کے ساتھ شہزادگی کے زمانہ سے ہی منسلک ہو گیا تھا، عالمگیر کی تخت نشینی (۱۰۶۸ھ/۱۶۵۸ء) کے بعد اس کے منصب میں برابر ترقی ہوتی رہی، ۱۰۰۰/۲۰۰۰ کے منصب تک پہنچا تھا، اُسے دہلی کا صوبہ دار بھی بنایا گیا تھا۔

وہ ایران کے مشہور علاقہ خواف کا باشندہ تھا، اُس کے دربار سے کئی شعراء وابستہ تھے، معروف ترین فارسی شاعر مرزا عبدالقادر بیدل کو بھی اُسی کے توسل سے شہرت ملی، (نشر عشق ۱/۲/۶۱۹) عاقل خان خود بھی فارسی کا صاحبِ دیوان شاعر تھا، اس نے اورنگ زیب عالمگیر کے عہد کی تاریخ فارسی میں واقعات عالمگیری کے نام سے لکھی تھی، جسے ڈاکٹر عبداللہ چغتائی نے مرتب کر کے لاہور سے ۱۹۳۶ء کو شائع کیا تھا۔

عاقل خان، سلسلہ قادریہ شطاریہ کے مشہور صوفی شیخ برہان الدین راز الہی (۹۹۸-۱۰۸۳ھ/۱۵۸۹-۱۶۷۲ء) سے خاص عقیدت رکھتا تھا، ان کے ساتھ اسی انس کے نتیجہ میں اس نے اپنا تخلص رازی رکھا تھا، اس نے اپنے شیخ کے ملفوظات ”ثمرات الحیات“ کے نام سے فارسی نثر میں جمع کئے تھے، اس کا سال ترتیب ۱۰۵۳ھ/۱۶۴۳ء ہے یعنی اپنے شیخ کے حین حیات ہی مرتب ہو گیا تھا، یہ مجموعہ خاصا متداول رہا ہے، اس میں شیخ کے احوال و سخنان کے علاوہ کئی اہم تاریخی واقعات بھی ملتے ہیں، اس کتاب کا ایک بہت عمدہ اور خوش خط ایڈیشن مطبع شمس الاسلام، حیدرآباد (دکن) سے طبع ہوا تھا، موجودہ عکسی اشاعت اسی پر مبنی ہے۔

ہم نے تذکرہ علماء و مشائخ پاکستان و ہند کی جلد اول میں شیخ برہان الدین راز الہی اور ان کے مرشد شیخ عیسیٰ بن قاسم جند اللہ برہان پوری (۹۶۲-۱۰۳۱ھ/۱۵۵۵-۱۶۲۲ء) کے حالات قلمبند کئے ہیں۔

عاقل خان رازی کے حالات کے لئے ملاحظہ ہو:

۱۔ صمصام الدولہ شاہ نواز خان: آثار الامراء ۲/۸۱۳-۸۱۶

- ۲۔ محمد کاظم شیرازی: عالمگیر نامہ ۴۴ و بہ بعد
- ۳۔ محمد ساقی مستعد خان: آثار عالمگیری ۳۸۳ (حوادث ۱۱۰۸ھ، وفات عاقل خان)
- ۴۔ شیر خان لودھی: مراۃ الخیال، مطبوعہ مطبع فتح الاخبار، کول ۱۸۴۸ء ص ۲۵۳-۲۵۶
- ۵۔ سرخوش: کلمات الشعراء
- ۶۔ والد داغستانی: ریاض الشعراء مرتبہ محمد حسن ناجی ۸۷۷/۲
- ۷۔ خوش گو، بندر ابن: سفینہ خوشگو ۱۳-۱۳/۳
- ۸۔ قدرت اللہ گوپاموی: نتائج الافکار ۲۷۵-۲۷۴

9- Storey, C.A: Persian Literature, 1/1/584-5

10- Athar Ali: Mughal Nobility Under Aurangzeb. (Index)

## منشی عبدالکریم قادری

اجداد

منشی عبدالکریم بن شیخ محی الدین بخش بن شیخ کریم بخش بن شیخ محمد پناہ بن شیخ محمد خرم (برادر حقیقی شیخ بدرالاسلام) بن شیخ محمد اسحاق بن شیخ محمد سعید بن شیخ محمد اسلام، جن کا متوطن جدی قصبہ سمانڈی سرکار خیر آباد کے مضافات، صوبہ اودھ تھا، اب یہ قصبہ ضلع سیتاپور سے متعلق ہو گیا ہے، آپ کے بزرگوں میں سے شیخ محمد اسحاق اپنے شیخ سے ملاقات کے لئے قصبہ سلون گئے، وہاں سے بغرض سیاحت شہر کڑا ہوتے ہوئے قصبہ احمد آباد عرف نار میں وارد ہوئے، شیخ عبدالرزاق نے، جو وہاں کے قانگور کیمس و تعلقہ دار تھے، اپنی دختر کے ساتھ ان کا نکاح کر دیا، تب سے وہ وہیں آباد ہو گئے۔

شاہ محمد عادل، مسلک حنفی اور طریقاً قادری تھے، ان کی ولادت ۱۱۲۲ھ / ۱۸۲۵ء کو ہوئی، ان کا نام تاریخی تھا، ابتدائی تعلیم کے بعد آپ کے والد محمد سعید نے، جو وکیل تھے، ضلع فتح پور چلے گئے، وہاں سے کوڑا، ضلع فتح پور میں قیام کر لیا، جہاں انہوں نے میر بہادر علی اور مولوی مرتضیٰ خان اور محمد یسین خان سے کتب فارسی پڑھ کر مولوی شوکت علی جہان آبادی (شاگرد مولوی محمد اشرف لکھنوی) سے عربی پڑھی اور کافیہ تک ان سے پڑھ کر پندرہ بیس سال، کانپور جا کر مدرسہ مولانا شاہ سلامت اللہ کشنی (شاگرد شاہ عبدالعزیز محدث) میں مروجہ کتب پڑھیں اور مولانا کشنی کے دو شاگردوں مولوی سید الطاف حسن موہانی اور مولوی شاہ غلام محمد خان (متوطن کوٹ فتح پور) سے بھی کچھ پڑھ کر حاجی مولوی محمد عبداللہ کانپوری (شاگرد مولانا مرزا حسن علی محدث لکھنوی) کی خدمت میں بھی تحصیل کی، اور مولانا موصوف نے اپنی مہر مزین کر کے ان کو سند دی، مولانا سلامت اللہ کشنی نے ان کو وصیت کی تھی کہ تم ہمیشہ ہماری اسی مسجد میں رہ کر دین و علم کی خدمت کرتے رہنا، اور وہیں مولانا محمد عادل کا وصال ۳ رجب ۱۲۸۱ھ / ۱۸۶۴ء) کو ہو گیا، مولانا کشنی بھی مولانا سید آل احمد عرف اچھے میاں امرہروی کے مرید خاص تھے۔

۱۔ قصبہ سمانڈی، ۱۹۰۵ء کو ضلع ہردوئی، یوپی میں تھا، (ایپریل گزیٹر آف انڈیا ۲۲/۳۰)

مولانا محمد عادل برادر حقیقی منشی عبدالکریم حسب ارشاد استاد خود، کانپور میں ہی رہے اور سال میں ایک مرتبہ اپنے مستقر جاتے تھے اور باقی تمام ماہ کانپور میں ہی قیام رہتا تھا، حاجی محمد شریف (متوطن قصبہ نار) جب حج کے لئے گئے تو آپ نے ان کے ہاتھ ایک قطعہ (رقعہ) حضرت سید دحلان بن سید زین دحلان مفتی شافعیہ کو ارسال کر کے علوم عقلیہ و نقلیہ کی اجازت کی درخواست کی، جو انہوں نے لکھ کر بھیج دی، جو کتاب حاضر میں منقول ہے، آپ کو دلائل الخیرات کی اجازت بروایت شیخ علی حریری مدنی، مولوی سید حسن علی فتح پوری سے حاصل ہے، آپ کو حدیث مسلسل بلاضافہ و مصنفات مولانا سید ابوالحسین احمد نوری ملقب بہ میاں صاحب مارہروی سے حاصل ہے، ۲۳ جمادی الاول ۱۲۹۲ھ کو آپ نے سلسلہ قادریہ میں مولانا اخوند عبدالعزیز دہلوی کے ہاتھ پر بیعت کی، انہوں نے آپ کو تمام مروجہ سلاسل کی اجازت عطا کی۔ (نقل اجازت نامہ کتاب حاضر)

چند اجازات آپ کو اخوند صاحب کے جانشین حافظ محمد عمر سے بھی تھیں، اپنے خاندان برکاتیہ کے علاوہ آپ کو بعض اجازات شاہ عبدالرزاق بانسوی سے بھی ملی تھیں۔

مولانا محمد عادل کئی کتابوں کے مولف تھے، جن کا ذکر کتاب حاضر میں کیا گیا ہے، مولانا کا وصال ۱۱ ذی الحج ۱۳۲۵ھ / ۱۴ جنوری ۱۹۰۸ء کو کانپور میں ہوا، تفصیل کے لئے دیکھئے:

تذکرہ علمائے حال نزہۃ الخواطر ۸/۴۳۸، تذکرہ مظہر العلماء ۳۲۸-۳۲۹، ۵۵۷

منشی عبدالکریم

منشی صاحب شاہ محمد عادل کے برادر خورد تھے، ان کی ولادت ۲۲ شوال ۱۲۴۹ھ / ۱۸۳۳ء کو ہوئی، تاریخی نام غلام حسین تھا، ساکن احمد آباد عرف موضع تارا پرگنہ کڑا ضلع الہ آباد، اپنے برادر گرامی شاہ محمد عادل ملقب بہ شاہ مشتاق احمد حنفی قادری سے بیعت تھے، جو اخوند حافظ عبدالعزیز ملقب بہ شاہ مقبول احمد کے خلیفہ تھے، منشی عبدالکریم بھی انہی کی خدمت میں ارادت رکھتے تھے، آپ نے ۲۰ رمضان ۱۲۹۲ھ / ۱۸۷۵ء کو عصر کے وقت دہلی حاضر ہو کر سلسلہ قادریہ میں بیعت کی۔ ۱

بیعت طریقت کے بعد منشی صاحب کے دل میں آیا کہ اپنے مشائخ کرام کے حالات پر اردو زبان میں ایک تذکرہ مرتب کروں تو انہوں نے اسے نزولی ترتیب سے تالیف کیا، یعنی انہوں نے یہ کتاب

۱- عبدالکریم، منشی: عمدۃ الصحائف ۲-۳



نبی کریم ﷺ سے لے کر خلفاء راشدین اور اہل بیت کے حالات بھی درج کئے، امام حسن حضرت علی کرم اللہ وجہہ اور ائمہ اثناعشر کے احوال بھی اختصار سے لکھ دیئے۔

مولف نے کتاب کے آخر میں پانچ جدول بھی ترتیب دیئے ہیں جو اس موضوع پر مفید معلومات کے حامل ہیں، مولف نے اپنا شجرہ طریقت اس طرح لکھا ہے:

اخوند حافظ عبدالعزیز ملقب بہ شاہ مقبول احمد دہلوی، شاہ محمد غوث مارہروی، شاہ آل احمد مارہروی، شاہ حمزہ مارہروی، شاہ آل محمد مارہروی، شاہ برکت اللہ مارہروی، شاہ فضل اللہ، سید احمد کالپوی، سید محمد کالپوی، شیخ جمال اولیاء، قاضی جیا، شیخ بھکاری، سید ابراہیم ایرچی، شیخ بہاء الدین، میر سید احمد جیلانی، میر سید حسن، میر سید موسیٰ، میر سید علی، شیخ محی الدین ابی نصر، میر ابوصالح، سید عبدالرزاق، حضرت شیخ عبدالقادر جیلانی غوث اعظم رحمۃ اللہ علیہم۔

مولف نے تذکرہ کا آغاز جیسا کہ لکھا جا چکا ہے نبی اکرم ﷺ سے کر کے خلفائے ثلاثہ کے بعد حضرت امیر المومنین علی کرم اللہ وجہہ کے مناقب بھی لکھے ہیں، اس کے بعد امام حسن اور امام حسین کے مبارک احوال بھی دیئے ہیں، پھر امام زین العابدین، امام محمد باقر، امام جعفر صادق، امام موسیٰ کاظم، امام علی رضا، امام محمد تقی، امام محمد تقی، امام حسن عسکری، امام مہدی، خواجہ معروف کرخی، خواجہ سری سقطی، خواجہ جنید بغدادی، شیخ ابوبکر شبلی، شیخ عبدالواحد تمیمی، شیخ ابوالفرح طرطوسی، شیخ ابوالحسن بھکاری، شیخ ابوسعید مبارک مخزومی اور حضرت شیخ عبدالقادر جیلانی غوث اعظم کے مناقب و کرامات قدیم کتب سے ترجمہ کر کے شامل کتاب کی ہیں، آپ کے بعد آپ کے اجداد کے حالات بھی مختصر طور پر لکھے ہیں، ان حضرات کے احوال کتاب سلاسل الانوار ۲ سے مقتبس ہیں۔

حضرت غوث اعظم تک کے احوال اولیاء میں قابل ذکر امور درج نہیں کر سکے، البتہ متاخرین و

۱۔ یہ شجرہ مولف نے کتاب کے آخر میں منسلک جداول میں سے جدول اول میں درج کیا ہے۔

۲۔ سلاسل الانوار فی سیرالابرار تالیف میر نواز شعلی فقیر بلگرامی (ف ۱۱۶۷ھ / ۱۷۵۳ء) میں صوفیہ سلاسل نقشبندیہ، قادریہ، سہروردیہ اور چشتیہ کے مختصر حالات لکھے گئے ہیں۔ (سر و آزاد ۳۲۵-۳۲۵) اس کا ایک نسخہ مدرسہ عزیز یہ بگویہ، بھیرہ میں ہے (فہرست مشترک ۱۵۵۲/۳) دیگر نسخوں کی تفصیل کے لئے ملاحظہ ہو:

فہرستوارہ کتابہای فارسی ۳/۲۱۷۰

معاصرین کے حالات میں بعض مقامات پر اچھی معلومات ملتی ہیں۔

عمدۃ الصحائف کے مولف منشی عبدالکریم کے حالات متعارف تذکروں میں نہیں ملتے، یہاں تک کہ ہمیں ان کا سال وفات بھی معلوم نہیں ہو سکا۔

منشی عبدالکریم کی صرف ایک ہی کتاب ”عمدۃ الصحائف فی حال اہل الکشف و المعارف“ ہی ہمیں مل سکی ہے، جو سلسلہ برکاتیہ سے وابستہ علماء و صوفیہ کے احوال پر مشتمل ہے، مولف نے اس کا آغاز اپنے شجرہ طریقت کے مطابق کیا ہے، حضرت نبی کریم ﷺ، خلفائے راشدین، ائمہ اہل بیت، حضراتِ قادریہ، حضرت غوث اعظم اور آپ کے خانوادہ اور وابستگان متعلقہ شجرہ مولف سے لے کر مخدوم بھکاری تک اور پھر ان سے بعد سید محمد کالپوی، شاہ فضل اللہ کالپوی، سید شاہ برکت اللہ مارہروی سے لے کر سید شاہ محمد غوث شہید، اخوند عبدالعزیز دہلوی، اخوند حافظ محمد عمر سراج الحق، شاہ محمد عادل، حافظ عبداللہ بنگرامی تک کے حالات خاصے قابل توجہ ہیں، مولف نے خود اپنے حالات بھی دیئے ہیں، اس کے بعد شجرہ کے مطابق جداول بنا کر قارئین کے لئے آسانی پیدا کر دی ہے، عمدۃ الصحائف، پہلے مطبع انوار احمدی، الہ آباد سے ۱۳۱۲ھ/۱۸۹۲ء طبع ہوئی تھی، اب اسے دوبارہ شائع کیا جا رہا ہے۔

## اویسیہ

صوفیہ کے سلسلوں میں سے ایک سلسلہ کا نام اویسیہ ہے۔

اس سلسلہ کا انتساب مشہور تابعی اویس قرنی ابو عمرو اویس بن عامر قرنی مرادی یمانی سے ہے، (مختلف روایات کے لئے دیکھئے: سیر اعلام النبلاء ۴/۱۹-۳۳) حضرت اویس قرنی کو حضور نبی کریم ﷺ کی صحبت میسر نہیں آئی تھی اور تمام تر استفادہ غائبانہ طور پر آپ ﷺ کی روح پاک سے ہوا تھا۔ (کشف المحجوب ۱۰۹-۱۱۱، تذکرہ الاولیاء ۱۹-۲۹)

وصال سے قبل آنحضرت ﷺ نے اپنا مرقع (جامہ صوفیان، فرہنگ معین) حضرت عمر و حضرت علی رضی اللہ عنہما کو دیا کہ یہ اویس قرنی کو دے دیا جائے، چنانچہ آپ ﷺ کے وصال کے بعد یہ مرقع ان کے حوالہ کر دیا گیا۔ (تذکرہ الاولیاء ۲۰-۲۱)

اسی مرقع کے عطیہ کو صوفیہ نے خرقة پوشی کے لئے جواز کے طور پر اختیار کیا۔ (جامہ زہد خرقة و خرقة پوشی ۸۵-۸۶)

اسی واقعہ سے صوفیہ کے ہاں یہ روایت پڑی کہ اگر کسی صوفی کو مرشد سے براہ راست فیض یاب ہونے کا موقع نہ ملے تو وہ اس شیخ کی روحانیت سے غائبانہ طور پر استفادہ کر سکتا ہے، اس عمل کو باقاعدہ ”اویسیت“ کا درجہ دیا گیا اور پانچویں صدی ہجری تک صوفیہ کی ایک جماعت کا انتساب اسی عمل کے تحت ہونے لگا۔ (کشف المحجوب ۱۱۰)

اب باقاعدہ صوفیہ کا ایک گروہ اویسی کہلانے لگا، جنہیں پیر کی حاجت نہیں تھی بلکہ وہ براہ راست روحانی طور پر حضرت نبی کریم ﷺ کے حوزہ نبوت سے وابستہ ہو کر روحانی تربیت پانے لگے، اسے مرتبہ اویسیت کہا گیا۔ (تذکرہ الاولیاء ۲۸-۲۹)

صوفیہ کے تذکروں میں ایسے کئی مشائخ کے احوال درج ہیں، جن کو بظاہر کسی شیخ کے دامن تربیت

سے وابستہ ہونے کا موقع نہیں ملا لیکن انہوں نے کسی معروف شیخ کی روحانیت سے استفادہ کیا اور اسی عمل کو ”طریق اویسیت“ کہا گیا ہے چنانکہ خواجہ باقی باللہ (رک باں) نے متقدمین مشائخ نقشبندیہ سے اویسی طور پر اتصال کیا تھا۔ (حضرات القدس ۱/ ۲۶۷)

یوں تو بہت سے صوفیہ نے اپنا انتساب سلسلہ اویسیہ سے کیا ہے، جن کا احاطہ بہت دشوار ہے، صرف چند معروف نام درج کئے جا رہے ہیں۔

مولوی جلال الدین رومی (صاحب مثنوی)، میر عین الدین حسین درفولی، نظامی گنجوی، شاہ قاسم انوار، جلال الدین علی میر ابوالفضل عنقا، حکیم سنائی غزنوی، شیخ نجم الدین کبری اویسی وغیرہ

(تحقیق در احوال و آثار نجم الدین کبری ۶۰-۷۲)

ایران میں اس سلسلہ سے وابستہ اصحاب کے حالات اور ان کی سرگرمیوں کی تفصیل کے لئے ملاحظہ ہو سلسلہ ہای صوفیہ ایران (ص ۶۳۷-۲۶۳)

پاکستان و ہند میں اس سلسلہ یعنی بطریق اویسیت کا قدیم ترین تذکرہ لطائف اشرفی میں آیا ہے، شاہ ولی اللہ محدث دہلوی نے الاغنیاء فی سلاسل اولیاء اللہ میں بھی بعض شواہد بیان کئے ہیں، مفتی غلام سرور لاہوری نے خزینۃ الاصفیاء کے آخری باب میں بھی بعض ایسے صوفیہ کا تذکرہ کیا ہے، جن کی وابستگی اس طریقہ سے رہی ہے، اس سلسلہ میں ایک اہم کتاب لطائف نفیہ در مناقب و فضائل اویسیہ بھی قابل ذکر

ہے۔

مآخذ

- ۱۔ احمد بن محمد اویسی: لطائف نفیہ در مناقب و فضائل اویسیہ، خطی نسخہ مخزونہ کتابخانہ گنج بخش، اسلام آباد، شماره ۲۳۹۴
- ۲۔ بدرالدین سرہندی: حضرات القدس جلد اول اردو ترجمہ محمد اشرف، سیالکوٹ ۱۴۰۱ھ
- ۳۔ سجادی، سید علی محمد: جامہ زہد، خرقہ و خرقہ پوشی، تہران، ۱۳۶۹ ش
- ۴۔ ذہبی، شمس الدین محمد: سیر اعلام النبلاء مرتبہ مومون الصاغر جی، بیروت، ۱۹۸۱ء
- ۵۔ عطار، فرید الدین: تذکرۃ الاولیاء مرتبہ محمد استعلامی، تہران، ۱۳۶۵ ش
- ۶۔ غلام سرور لاہوری: خزینۃ الاصفیاء، لکھنؤ، ۱۸۷۳ء
- ۷۔ محسنی، منوچہر: تحقیق در احوال و آثار نجم الدین کبری اویسی، تہران، ۱۳۴۶ ش
- ۸۔ ایضاً: اویسی و مکتب عرفان در اسلام، تہران ۱۳۴۱ ش
- ۹۔ محمد حسین مراد آبادی: سلاسل اربعین، دہلی، ۱۳۳۱ھ
- ۱۰۔ نظام غریب یمنی: لطائف اشرفی، دہلی، نصرت المطابع ۱۲۹۸ھ
- ۱۱۔ نورالدین مدرس چہاروہی: سلسلہ صوفیہ ایران، تہران ۱۳۶۰ ش
- ۱۲۔ ولی اللہ محدث دہلوی: انتباہ فی سلاسل اولیاء اللہ، لائل پور، (سن)
- ۱۳۔ ہجویری، علی بن عثمان: کشف المحجوب مرتبہ محمد حسین تسبیحی، اسلام آباد، ۱۹۹۵ء

14- Trimingham, J.S: Sufi Orders in Islam, Oxford, 1971





## بایزید بیات

بایزید بیات اکبر بادشاہ (۹۶۳-۱۰۱۳ھ/۱۵۵۶-۱۶۰۵ء) کے عہد کا ایک امیر اور مورخ تھا۔  
بایزید بیات کے حالات زندگی متعارف کتب تاریخ میں نہیں ملتے، اس کے اپنے بیانات کی روشنی میں  
اس کی بعض سرگرمیوں کی تفصیل مرتب کی گئی ہے۔

بیات ایک ترک قبیلہ کا نام ہے، جس کے افراد زیادہ تر آذربائیجان، تہران، فارس، اریون اور نیشاپور  
میں رہتے تھے۔ ۱

بایزید بیات کی ابتدائی زندگی تبریز میں گذری، ہمایوں بادشاہ (۹۳۷-۹۶۳ھ/۱۵۳۰-۱۵۵۶ء)  
جب ایران میں تھا تو ۹۵۱ھ/۱۵۴۴ء کو بایزید بیات پہلی مرتبہ بمقام تخت سلیمان، ہمایوں سے ملا، جب  
ہمایوں، تبریز کی سیر کے لئے گیا تو بایزید، مشہد چلا گیا، جہاں وہ تحصیل علم میں مصروف ہو گیا۔ ۲

بایزید بیات شاہ بردی بیات معروف بہ بہرام سقا کا چھوٹا بھائی تھا، بہرام سقا ایک صاحب دیوان  
شاعر اور ہمایوں کے بھائی مرزا کامران سے متوسل تھا بردی بعد میں ہمایوں کے ملازمین میں شامل ہو گیا،  
اس کے دیوان کے قلمی نسخے شاہان اودھ کے کتب خانے، کتابخانہ آصفیہ اور انڈیا آفس لائبریری، لندن  
میں محفوظ ہیں۔ ۳

۹۵۱ھ/۱۵۴۴ء کو جب ہمایوں مشہد آیا تو بایزید اس کے ملازمین میں شامل ہو گیا، ۴ اگلے سال  
۹۵۲ھ/۱۵۴۵ء کو جب ہمایوں کابل آیا تو مرزا کامران کے تمام ملازمین بہرام سمیت ہمایوں سے وابستہ

۱- آئین اکبری، ترجمہ و تعلیقات بلوچان ۱/۶۵۱

۲- تذکرہ ہمایوں و اکبر ۳۷

3- Storey, Persian literature, Vol.i, part, i, p.538

۴- تذکرہ ہمایوں و اکبر ۳۹

ہو گئے، بایزید بھی اپنے بھائی سقا کے ہمراہ حاضر ہوا، اسی سال ہمایوں نے بایزید بیات کو اپنا سفیر بنا کر مرزا کامران کے پاس کابل بھیجا، بایزید کابل پہنچ کر کابل کے گورنر شاہ بردی بہرام سقا، جو بایزید کا بھائی تھا، کے پاس گیا اور ہمایوں سے صلح کے لئے بات چیت کی، ابھی یہ معاملات جاری تھے کہ ہمایوں اپنی فوج کے ساتھ کابل پہنچ گیا، شاہ بردی سمیت تمام امراء نے ہمایوں سے ملاقات کر کے اس کا ساتھ دینے کا وعدہ کیا۔ ۱

ہمایوں کا ایک اہم منصب دار حسین قلی سلطان نے خان مہردار (Seal keeper) قپچاق (Qipchaq) کے مقام پر مرزا کامران کے خلاف مصروف جنگ تھا، عین اس وقت ۹۵۷ھ/۱۵۵۰ء کو بایزید بیات حسین قلی کی خدمت میں حاضر ہو کر معاون بن گیا، ۲ حسین قلی کی ملازمت کے بعد بایزید، ہمایوں کے ایک اور معزز امیر خواجہ جلال الدین محمود سے منسلک ہو گیا، اس کے بعد اس نے منعم خان کی ملازمت اختیار کر لی، جب ہمایوں نے ہندوستان کو دوبارہ فتح کرنے کا پروگرام بنایا تو اس نے منعم خان کو کابل کا گورنر مقرر کر کے خود ہندوستان کی راہ لی، اس وقت بایزید بیات بھی منعم خان کے ساتھ کابل میں ہی رہا۔ ۳

۹۶۷ھ/۱۵۶۰ء کو جب اکبر بادشاہ نے بیرم خان کے اختیارات ختم کرنے کے لئے ہمایوں کے تمام امراء کو دہلی حاضر ہونے کا حکم دیا تو منعم خان بھی حاضر ہوا، اُسے وکیل مقرر کر کے خان خانان کا خطاب دیا، بایزید بیات، جو منعم خان کے ہمراہ ہندوستان آ گیا تھا، اس خدمت پر مامور ہوا کہ وہ منعم خان کی طرف سے بیرم خان کے پاس نمائندہ کی حیثیت سے جائے، ایسا معلوم ہوتا ہے کہ بایزید وقتی طور پر بیرم خان کو، جو بغاوت پر آمادہ تھا سمجھانے میں کامیاب ہو گیا۔ ۴

بایزید، منعم خان خان خانان کے ملازم کی حیثیت سے اس قسم کی کئی خدمات انجام دے چکا تھا اس کی ان خدمات پر اکبر نے بھی توجہ کی تھی۔ ۵

۱۔ ایضاً ۷۶، ۱۳۰

۱۔ تذکرہ ہمایوں و اکبر ۳۹

۲۔ ایضاً ۲۳۲-۲۳۳، ۳۱۲ و بہ بعد

۳۔ ایضاً ۱۵۰-۱۵۲، ۱۸۷، ۱۸۸

۵۔ ایضاً ۳۱۰

۱۵۶۳ھ/۱۵۷۰ء کے دوران کابل میں بے چینی اور باغیانہ روش کی وجہ سے اکبر کو تشویش ہوئی، وہیں مرزا حکیم کی والدہ کی سرگرمیاں بھی حالات کو مزید ابتر بنا رہی تھیں، باغیوں کو سزا دینے کے لئے اکبر نے منعم خان کو کابل بھیجا تو بایزید بیات بھی ہمراہ تھا۔ ۱

حصار فیروزہ (Hisar Firoza) کا علاقہ منعم خان کی جاگیر میں شامل تھا، اس نے اپنی املاک کی دیکھ بھال کے لئے بایزید کو وہاں بھیجا، اسی سال بایزید نے کامیابی کے ساتھ ہمایوں کے ایک سابقہ ملازم اور عہدہ دار ابوالمعانی کی بغاوت کو فرو کیا، جس پر ہمایوں نے بڑی مسرت کا اظہار کرتے ہوئے بایزید کو نوازا۔ ۲

۱۵۶۷ھ/۱۵۷۴ء میں علی قلی خان اور خان زمان کی بغاوت کو دبانے کے لئے اکبر نے منعم خان کو بھیجا، جس میں وہ کامیاب ہوا تو اس نے حصار فیروزہ سے بایزید کو بلا کر بنارس (Banars) بھیجا، جہاں بایزید نے ایک مندر گرا کر مدرسہ اور مسجد بنائی، ۳ اکبر بادشاہ نے اس مدرسہ کے اخراجات کے لئے دو گاؤں بطور مدد معاش دیئے، اگرچہ ہندو اپنے اس بت خانے کے گرائے جانے پر بہت نالاں تھے، جب راجہ ٹوڈرل کا وہاں تقرر ہوا تو ہندوؤں نے مندر کے گرائے جانے اور بایزید کے ہندوؤں کے خلاف طرز عمل کی شکایت کی، راجہ نے بایزید کے حساب کی باقاعدہ پڑتال کروائی، ۴ اگرچہ اس کے خلاف کچھ بھی ثابت نہیں ہو سکا لیکن بایزید دل برداشتہ ہو چکا تھا اس لئے وہ دوبارہ بنارس نہ گیا، اس نے مدتوں منعم خان خانان کے ساتھ خدمات انجام دیں، جس کے صلے کے طور پر علاقہ چنار اُسے جاگیر کے طور پر دیا گیا۔ ۵

منعم خان کی وفات ۱۵۸۳ھ/۱۵۷۵ء کے بعد اکبر نے بایزید کو فتح پور میں طلب کیا اور اُسے مہارانا پرتاب کے خلاف فوج کشی کے لئے بھیجا، ۶ اس کے بعد اجین (Jjjain) کی حدود میں شامل

۱۔ تذکرہ ہمایوں و اکبر ۲۱۰-۲۸۴

۲۔ تذکرہ ہمایوں و اکبر ۲۷۲، ۲۸۴، منتخب التواریخ ۹/۲، آئین اکبری ۱۶/۲

۳۔ ایضاً ۳۱۲

۳۔ تذکرہ ہمایوں و اکبر ۳۱۱

۶۔ ایضاً ۳۵۳

۵۔ ایضاً ۳۵۱-۲۵۲

ایک پرگنہ، دیپال پور کے بندوبست کے لئے روانہ کیا گیا، ۱۔ جہاں اس نے بڑی کامیابی سے خدمات انجام دیں، اس کام کی تکمیل کے بعد اُسے سارنگ پور (Sarang pur) کے معاملات مال کی درستی کے لیے بھیجا گیا، ۲۔ جہاں عرصہ تک رہ کر اس نے مالی معاملات کو بطریق احسن درست کیا۔

محرم ۹۸۵ھ / ۱۵۷۷ء میں بایزید بیات کو سرکاری املاک واقع فتح پور کا داروغہ (Superintendent) مقرر کیا گیا اور اگلے ہی سال اُسے حج کرنے کی اجازت مل گئی تو وہ مکہ مکرمہ کے لئے روانہ ہو گیا، ۳۔ راستے میں اس کے سامان کی پڑتال کرنے پر اس سے سونا برآمد ہوا اس کی شکایت اکبر سے کی گئی تو اس نے باز پرس کئے بغیر اُسے گجرات بھیج دیا لیکن جلد ہی اُس کی خطا معاف ہو گئی اور اُسے حج پر جانے کی اجازت مل گئی۔ ۴۔ بایزید بیات، مکہ مکرمہ میں تین سال تک مقیم رہا، اس نے وہاں خانہ کعبہ کے فرش کی مرمت کروائی اور امرائے مکہ سے اچھے تعلقات قائم کر لئے، مکہ میں اس کی بیوی اور ایک بیٹا فوت ہو گیا، اس نے خاندان کے باقی افراد کو واپس ہندوستان بھیج دیا اور خود مکے میں سکونت اختیار کرنے کا فیصلہ کر لیا، بعض معاملات میں اس کے خاندان کے افراد سے خطائیں اور ملکی معاملات میں کوتاہیاں سرزد ہوئیں تو انہیں قید و بند کی صعوبتیں برداشت کرنا پڑیں، بایزید کو اپنا ارادہ ملتوی کر کے واپس ہندوستان آنا پڑا، ۵۔ ۹۹۲ھ / ۱۵۸۴ء کو فتح پور پہنچا تو اکبر نے سنام (Sunam) میں اُسے بعض خدمات پر مامور کیا۔ ۵۔

۹۹۳ھ / ۱۵۵۸ء کو اکبر بادشاہ، کابل میں ہونے والی بغاوتوں کو فرو کرنے کے لئے خود کابل روانہ ہوا تو بایزید بیات کو بھی ہمراہ لیتا گیا، اگرچہ اس کا منصب دو صد سے بڑھ نہ سکا لیکن اس کے باوجود اُسے بہت اہم اداروں میں کام کرنے کی ذمہ داریاں سونپی گئیں، ۹۹۵ھ / ۱۵۸۷ء کو اُسے بکتول بیگی ۶۔ ایشک آغائی کے عہدے دیئے گئے، اسی سال اس پر فالج کا حملہ ہوا اور ہاتھ عدم قوت کے باعث بیکار

۱۔ تذکرہ ہمایوں و اکبر ۳۵۳ ۲۔ تذکرہ ہمایوں و اکبر ۳۵۳-۳۵۴

۳۔ ایضاً ۳۵۵-۳۵۶ ۴۔ ایضاً ۳۵۴ ۵۔ ایضاً ۳۵۷، ۳۶۲

۶۔ بکاؤل بیگی، بکاؤل بمعنی داروغہ مطبخ (فرہنگ آندراج) بیگ بمعنی امیر، نیز دیکھئے آئین اکبری ۱/۵۳

۷۔ ایشک آقاسی، بمعنی حاجب دربار شاہ، داروغہ دیوانخانہ (فرہنگ معین)



ہو گیا، ۹۹۶ھ / ۱۵۸۸ء کو وہ ملازمت سے الگ ہو کر گوشہ قناعت میں بیٹھ گیا، ۹۹۸ھ / ۱۵۹۰ء کو اُسے دوبارہ ایٹک آغائی کا منصب ملا اور اگلے ہی سال ۹۹۹ھ / ۱۵۹۱ء میں بایزید کو عہدہ داروغگی اور تمام خزانہ ہای عامرہ کا امین مقرر کیا گیا، اس دوران وہ لاہور میں رہا، جہاں اُسے حویلی بنانے کے لئے تین بیگہ زمین دی گئی، اس نے قلعہ شاہی کے نزدیک محلہ شیخ کا متصل مزار شیخ موسیٰ آہنگر یہ عمارت تعمیر کروائی، اس سے متصل اس نے ایک مسجد اور پل بھی بنوایا، دہلی دروازہ، لاہور کے قریب بایزید نے ایک مسجد اور سقاخانہ بھی تعمیر کروایا، نواب تقیب خان تبریزی، حکیم ہمام گیلانی، قاضی حسن، قاسم بیگ تبریزی اور خواجہ نظام الدین احمد بخش (صاحب طبقات اکبری) نے اکبر بادشاہ کے سامنے بایزید بیات کی خدمات کا تذکرہ اور اعتراف کیا۔ ۱

بایزید بیات اگرچہ کوئی ذی علم آدمی نہیں تھا لیکن صاحب ذوق ضرور تھا، مادہ ہای تاریخ تجویز کر لیتا تھا، لیکن شعر نہیں کہہ سکتا تھا، اس کے بنائے ہوئے مادہ ہای تاریخ کو اس کے ہم جلیس شعراء نے نظم کیا ہے۔ ۲

بایزید کا سال وفات معلوم نہیں ہے، ۹۹۹ھ / ۱۵۹۱ء میں وہ مفلوج حالت میں اپنا تذکرہ املا کروا رہا تھا، قیاس ہے کہ سنہ مذکور کے چند سال بعد ہی اس کا انتقال ہو گیا ہوگا۔

### تذکرہ ہمایوں و اکبر

بایزید بیات کی صرف یہی ایک تالیف ہے، اس کے علاوہ اس کا کوئی تحریری سرمایہ نہیں ہے، یہ کتاب سادہ فارسی نثر میں ہے۔

دراصل ابوالفضل علامی کو اپنی مرتبہ تاریخ ”اکبرنامہ“ کے لئے ماضی کی تاریخ کے لئے مواد درکار تھا، چنانچہ اس نے اکبر سے اُن اصحاب کے نام ایک فرمان لکھوایا، جو اپنے عہد یعنی ہمایوں کے زمانے کے چشم دید حالات لکھنے کی صلاحیت رکھتے تھے، یہ کتاب بھی اسی فرمان کے تحت معرض تحریر میں آئی، بایزید کو یہ فرمان لاہور میں ۹۹۹ھ / ۱۵۹۱ء کو ملا، ساتھ ہی ابوالفضل نے ایک کاتب کا تقرر بھی کیا کہ وہ بایزید کے بیانات کو قلم بند کرے، اس کی یہ یاداشتیں سنہ ۹۴۹ھ / ۱۵۴۲ء کے واقعات سے شروع ہوتی ہیں اور ۹۹۹ھ / ۱۵۹۱ء پر ختم ہو جاتی ہیں۔ ۳

۱۔ تذکرہ ہمایوں و اکبر ۳۷۳-۳۷۷ ۲۔ ایضاً ۳۷۱ ۳۔ تذکرہ ہمایوں و اکبر ۲، ۳۷۷

یہ کتاب مندرجہ ذیل چار ابواب پر مشتمل ہے:

فصل اول: آغاز واقعات سنہ ۹۴۹ھ/۱۵۴۳ء، ہمایوں کا شیرشاہ سوری سے شکست کھا کر ایران کی راہ لینا۔

فصل دوم: حوادث ۹۵۳ھ/۱۵۴۶ء تا ۹۵۹ھ/۱۵۵۱ء

فصل سوم: واقعات ۹۵۹-۹۶۳ھ/۱۵۵۱-۱۵۵۶ء

فصل چہارم: وقائع ۹۶۳-۹۹۹ھ/۱۵۵۶-۱۵۹۱ء

در اصل یہ کتاب جوہر آفتابچگی کے ”تذکرۃ الواقعات“ اور گلبدن بیگم کے ”ہمایوں نامہ“ میں موجود خلا پر کرنے کے لئے مرتب کروائی گئی تھی، اس میں عہد ہمایوں کے واقعات قدرے مختصر اور اکبری عہد کے وقائع مفصل بیان ہوئے ہیں، اکثر حوادث کا بایزید خود یعنی شاہد ہے، اس اعتبار سے اس کتاب کو درجہ اول کے ماخذ کی حیثیت حاصل ہے۔

بایزید، ہمایوں و اکبر کے عہد کی بغاوتوں اور باغیوں کا بہت سادہ طریقے سے ذکر کرتا ہے، وہ خود کئی بغاوتوں کو فرو کرنے کے لئے جانے کے والی مہمات میں شریک تھا اس لئے اس کے بیانات تاریخی اعتبار سے خاص اہمیت رکھتے ہیں، اس نے یہ بھی لکھا ہے کہ بڑے بڑے امراء اکبر سے خوف زدہ رہتے تھے، ۱۔ منعم خان کی کابل جیسے مقام پر انتظامی امور میں اعلیٰ درجے کے انتظامات کا تذکرہ کیا ہے، پھر اس کی بحیثیت وکیل معاملہ فہمی اور سیاسی تدبیر کا بھی ذکر کیا ہے۔

ایک خاص بات جس کا ذکر بایزید کی یادداشتوں میں ہے وہ مالی امور کی انجام دہی اور جاگیر داری نظام کی تفصیلات ہیں، جن سے دیگر کتب تاریخ خالی ہیں۔ ۲۔

بایزید نے مقامی حکمرانوں کے کوائف بھی دیئے ہیں، مغلوں اور افغانوں کے مابین ہونے والی جنگوں کی تفصیلات بھی قابل توجہ ہیں۔ ۳۔

۲۔ ایضاً ۲۶۹، ۳۰۳، ۳۰۷

۱۔ تذکرہ ہمایوں و اکبر ۲۳۹

۳۔ ایضاً ۳۲۲-۳۲۶

چونکہ یہ کتاب محض یادداشت اور حافظہ پر بھروسہ کر کے لکھی گئی ہے اس لئے بعض واقعات آگے پیچھے اور چند واقعات کا تکرار بھی ملے گا، بایزید ایک سادہ مسلمان تھا، اس نے بہت سے بے ساختہ واقعات بھی درج کئے ہیں، اس نے کافروں پر دشنام تراشی بھی کی ہے، اس نے ایک مندر بھی مسمار کر کے مدرسہ اور مسجد تعمیر کروائی تھی، ۴ اس کی تمام تر ہمدردیاں اسلام اور مسلمانوں کے ساتھ تھیں، ان یادداشتوں کی املا کے وقت نہ تو اکبر کی اسلام سے بے زاری اور نہ ہی ابوالفضل کی بے دینی اس کے طرزِ تحریر پر اثر انداز ہو سکی، اس نے تمام واقعات بے کم و کاست املا کروادیئے ہیں۔

یہ دیگر کتب تاریخ کے مقابلے میں، جو درباری ماحول کے زیر اثر لکھی گئیں سے مختلف ہے بلکہ یہ واحد کتاب ہے جو پوری آزادی کے ساتھ واقعات و حوادث کو عینی شاہد کی حیثیت سے پیش کرتی ہے۔

تذکرہ ہمایوں و اکبر کے کئی قلمی نسخے پائے جاتے ہیں، انڈیا آفس لائبریری، لندن کا نسخہ قدیم ترین ہے، ۵ اس کتاب کو محمد ہدایت حسین کی تصحیح و مقدمہ کے ساتھ رائل ایشیاٹک سوسائٹی آف بنگال، کلکتہ نے ۱۹۴۱ء میں شائع کیا۔

مآخذ

- ۱۔ ابوالفضل، علامی: آئین اکبری، لکھنؤ ۱۸۶۹ء
- ۲۔ ایضاً: اکبر نامہ، کلکتہ ۱۸۸۳ء
- ۳۔ بایزید بیات: تذکرہ ہمایوں و اکبر مرتبہ ہدایت حسین، کلکتہ، ۱۹۴۱ء
- ۴۔ بدایونی، عبدالقادر: منتخب التواریخ، کلکتہ ۱۸۸۴-۱۸۶۹ء
- ۵۔ جوہر آفتابچی: تذکرۃ الواقعات اردو ترجمہ از معین الحق، کراچی، ۱۹۵۵ء
- ۶۔ گلبدن بیگم: ہمایوں نامہ مرتبہ و ترجمہ انگریزی از بیورج، لاہور ۱۹۷۴ء

۳۔ تفصیل بیان کی جا چکی ہے۔ ۵۔ مقدمہ تذکرہ ہمایوں و اکبر

- 7- Abu'l Fazl: Ain-i-Akbari, transn, notes by Blochmann, (re-print) Lahore, 1975.
- 8- Elliot, H.M: Bibliographical index to the Historians of Muhammadian India, Dehli, 1976.
- 9- Grewal, J.S: Medieval India, History and historians, Amritrar, 1975.
- 10- Mohibul Hasan: Historians of Medieval India, Dehli, 1982.
- 11- Mukhia, H: Historians and Historiography during the reigen of Akbars, Dehli, 1976.
- 12- Rizvi, S.A.A: Religious and Intillectual History of the Muslims in Akbar's Reign, Dehli, 1976.
- 13- Parsad, Ishwari, Life and Times of Humayun, Lahore, 1980.
- 14- Storey, C.A: Persian literature, London, 1970.

(برائے دانشنامہ زبان و ادب فارسی)

(در شبہ قارہ، تہران)

## جوہر آفتابچی

جوہر آفتابچی، ہمایوں کے عہد (۹۳۷-۹۶۳ھ / ۱۵۳۰-۱۵۵۶ء) کا ایک تاریخ نگار اور کتاب "تذکرۃ الواقعات" کے مولف کی حیثیت سے معروف ہے۔

ابوالفضل نے اس کا نام مہتر جوہر لکھا ہے، (اکبر نامہ ۱/۲۵۹) لیکن اس نے اکثر مقامات پر اپنا نام جوہر آفتابچی تحریر کیا ہے (تذکرۃ الواقعات ۶۲، ۷۸، ۸۶، وہ بعد) مہتر کا معنی ہے "کسی کہ از اسپ پرستاری و نگہبانی کند" (فرہنگ فارسی معین)، اسی طرح آفتابچی سے مراد ہے آفتابہ دار (ایضاً، فرہنگ زبان فارسی تاریخی ۱/۶۹، تذکرۃ الواقعات ۱۶۳)، گویا معاصر مآخذ کی رو سے اس کا پورا نام یوں ہے "مہتر جوہر آفتابچی"، چونکہ اُسے کوئی اعلیٰ عہدہ یا قابل ذکر منصب نہیں ملا تھا اس لئے کتب تاریخ میں اس کے حالات درج نہیں ہو سکے، اس نے اپنے بارے میں جو کچھ لکھا ہے اس کا خلاصہ یہ ہے:

جوہر ابتدا میں جب ہمایوں کا محض ایک آفتابچی (Ewer-bearer) تھا تو وہ اسی حیثیت سے سفر و حضر میں ہمایوں کے ساتھ رہتا تھا، ہمایوں کی اپنے بھائیوں کے ہاتھوں پریشان کن زندگی کے دوران وہ ہمراہ ہی رہا، کامران کے خلاف مہمات ہوں (تذکرۃ الواقعات ۱۳۱)، ایران میں قیام، مشہد میں حاضری (تذکرہ ۹۴)، ہمایوں کا ایران سے واپس آتے ہوئے قندھار پر قبضہ اور اس لڑائی میں جوہر کی موجودگی (ایضاً ۸۹، تذکرہ ہمایوں و اکبر ۵۳)، ہمایوں کے کابل پر قبضہ کے دوران جوہر ہمرکاب تھا (ایضاً ۱۲۳)، ہمایوں کا شیر شاہ سے شکست کھا کر ایران چلے جانا اور وہاں قیام (۹۵۱-۹۶۲ھ / ۱۵۴۳-۱۵۵۴ء) کے دوران بھی وہ اسی خدمت پر مامور رہا، اسی حالت میں ہمایوں کے ساتھ واپس ہندوستان آیا۔

(تذکرۃ الواقعات ۱۶۵، تذکرہ ہمایوں و اکبر ۱۸۲)

شیر شاہ سوری (حکو ۹۴۶-۹۵۲ھ / ۱۵۳۹-۱۵۴۵ء) کے جانشین کے ساتھ لڑائی کے دوران بھی

جوہر، ہمایوں کے ساتھ تھا۔ (تذکرۃ الواقعات ۱۶۱، ۱۷۸، ۱۷۹، ۱۸۰)



۹۶۲ھ / ۱۵۵۵ء کو جب ہمایوں پنجاب پر قبضہ کرنے میں کامیاب ہو گیا تو اس نے مختلف پرگنوں (Pergana) کا انتظام کرنے اور وہاں سے مالیہ وصول کرنے کے لئے خدام مقرر کئے تو جوہر کو ہیبت پور پٹی (Habatpur Patti) کا محصل بنایا گیا (ایضاً ۱۶۵) اور تاتار خان بودھی کے دیہات کانگران بھی۔ (ایضاً)

۹۶۲ھ / ۱۵۵۵ء کو جوہر کو لاہور اور ملتان کا خزانچی مامور کیا گیا (ایضاً ۱۷۰-۱۷۱، ۱۷۹)، اسی سال کے واقعات میں اکبر نامہ (۱/۲۵۹) میں ہے کہ جوہر کو پنجاب کا خزانہ دار مقرر کیا گیا (نیز ملاحظہ ہوا اکبر نامہ کا انگریزی ترجمہ بیورج ۱/۶۲۷)، جوہر تقریباً ۲۵ سال تک ہمایوں کے ہمراہ رہا۔

اس کے بعد مغل عہد کی کتب تاریخ میں جوہر کا نام نہیں ملتا، اکبر نامہ کی تالیف کے سلسلہ میں ماضی کی تاریخ مرتب کرنے کے لئے اکبر کے حکم سے عہد ہمایوں کی شخصیات کو ۹۹۹ھ / ۱۵۹۰ء میں حکم ہوا کہ ہمایوں کے بارے میں جو کچھ جانتے ہیں احاطہ تحریر میں لائیں (تذکرہ ہمایوں و اکبر ۲)، ان میں سے گلبدن بیگم اور بایزید بیات قابل ذکر ہیں، جنہوں نے اپنی یادداشتیں مرتب کر کے اکبر کو پیش کیں اور ان دونوں کی مرتب کردہ کتابوں میں خلا کو پُر کرنے کے لئے جوہر آفتابچی سے بھی اس کی یادداشتیں لکھوائی گئیں۔

(Ishwari Parsad: Life and Times of Humayun, p.387)

### تذکرۃ الواقعات

یہ عہد ہمایوں (۹۳۷-۹۶۲ھ / ۱۵۳۰-۱۵۵۶ء) کی ایک معاصر تاریخ ہے، جس کا آغاز ۹۹۵ھ / ۱۵۸۶ء کو ہوا، چونکہ یہ ایک باقاعدہ تاریخ نہیں ہے بلکہ مولف کی محض یادداشتوں کا ایک مجموعہ ہے اس لئے اس میں توقیت کا خیال نہیں رکھا گیا، جو واقعہ جس وقت یاد آیا درج کر دیا گیا، اس کے بعض مندرجات اس طرح ہیں:

(۱) جلوس ہمایوں (۲) فتح گجرات (۳) ہمایوں کی بنگال کے افغانوں کے ساتھ جنگ (۴) ہمایوں کی شیر شاہ سوری کے ساتھ جنگیں (۵) ہمایوں کی پریشانیوں کا مخالفانہ رویہ (۶) ہمایوں کی ایران فرار ہونے میں کامیابی، شاہ ایران شاہ طہماس صفوی کا استقبال (۷) شاہ ایران کی مدد سے دوبارہ فتح

ہندوستان.....

تذکرۃ الواقعات، ہمایوں کی وفات (۹۶۲ھ/۱۵۵۶ء) کو ۳۲ سال بعد ۹۹۵ھ/۱۵۸۶ء مرتب ہوا، اس میں مولف نے اپنے چشم دید واقعات ہی بیان کئے ہیں، گویا عینی شاہد کی حیثیت سے اس کے بیانات درجہ اول کے ماخذ کی حیثیت رکھتے ہیں، وہ اپنی ۲۵ سالہ خدمات کے دوران ہر موقع پر اپنے آپ کو حاضر بتاتا ہے، اس نے ہمایوں کی پریشان کن زندگی کے بہت سے دلچسپ واقعات اس میں درج کئے ہیں، جن سے اس عہد کی دیگر کتب تاریخ یعنی ہمایوں نامہ گلبدن بیگم اور تذکرہ ہمایوں و اکبر مولفہ بایزید بیات خالی ہیں، چونکہ یہ درباری نوعیت کی تاریخ نہیں ہے اس لئے وہ شاہی اثر سے آزاد اپنی یادداشتیں سپرد قلم کرتا ہے، اس عہد کی یہ پہلی تاریخ ہے، جس میں یہ بیان ہوا ہے کہ شاہ ایران نے ہمایوں کو شیعہ مذہب اختیار کرنے کے لئے کہا۔ (تذکرۃ الواقعات ۱۰۰)

مولف نے سادہ زبان میں تمام حقائق یکجا کر دیئے ہیں، وہ چونکہ ایک مورخ اور اعلیٰ تعلیم یافتہ شخص نہیں تھا اور تاریخ نویسی کے فن سے بھی آشنا نہیں تھا اس لئے اس کی اس کتاب کو تاریخ کی کتاب سے زیادہ محض یادداشتوں کا مجموعہ کہنا چاہیے، اس نے کئی مقامات پر واقعات کو ایک دوسرے میں ملا بھی دیا ہے، اُسے جغرافیائی اسماء کے ضبط و تحریر کا بھی ملکہ حاصل نہیں تھا، سنین کے اندراج میں بھی اس سے فرو گذاشتیں سرزد ہوئی ہیں لیکن اس کے باوجود اس کی تحریرات آج معاصرانہ اہمیت کی حامل ہیں۔

تذکرۃ الواقعات کا فارسی متن تا حال شائع نہیں ہوا، اس کا انگریزی ترجمہ چارلس سٹیوارٹ (Charles Stewart) نے کیا، جو ۱۸۳۲ء کو لندن سے شائع ہوا، اس ترجمہ پر نظر ثانی کا کام ارسکن (Erskin) نے کیا، جس کے مخطوطے برٹش میوزیم، لندن (نمبر ۲۶۶۲۰ اور ۲۶۶۰۸) موجود ہیں، فارسی متن کے خطی نسخوں کی تفصیل کے لئے ملاحظہ ہو سٹوری کی ادبیات فارسی شمارہ ۵۳۷، اس کا اردو ترجمہ سید معین الحق نے کیا، جو پاکستان ہسٹاریکل سوسائٹی، کراچی سے ۱۹۵۵ء کو طبع ہوا۔

چونکہ جوہر آفتابچی ایک تعلیم یافتہ شخص نہیں تھا اس لئے اس نے اپنی کتاب اکبر بادشاہ کو پیش کرنے کے لئے اس کی زبان و بیان درست کرنے اور اس پر نظر ثانی کی غرض سے اس عہد کے نامور ادیب شیخ

الہ داد فیضی سرہندی کو دی، جس نے اسے اس قابل بنا دیا کہ وہ اسے اکبر کے سامنے پیش کر سکے، اس تجدید نظر والا نسخہ، جو کتابخانہ انڈیا آفس، لندن میں ہے اس پر اس کا نام ”تاریخ ہمایوں شاہی“ درج ہے۔  
(فہرست نسخہ ہای خطی فارسی، انڈیا آفس ۲۲۲)

ماخذ

- ۱- ابوالفضل، علامی: اکبر نامہ، طبع مطبع نولکشور، لکھنؤ، ۱۹۱۳ء
- ۲- بایزید بیات: تذکرہ ہمایوں و اکبر، کلکتہ، ایشیاٹک سوسائٹی، ۱۹۲۱ء
- ۳- جوہر آفتابچی: تذکرۃ الواقعات، اردو ترجمہ سید معین الحق، کراچی، پاکستان ہسٹاریکل سوسائٹی، ۱۹۵۵ء
- ۴- محمد معین: فرہنگ فارسی، تہران، امیر کبیر، ۱۳۶۰ ش
- ۵- فرہنگ زبان فارسی تاریخی، تہران، ۱۳۵۷ ش

6- Ethe, H: Catalogue of persian Manuscripts in India Office Library, London, 1980.

7- Ishwari Parsad: the Life and Times of Humayun, Lahore, Book traders, 1989.

8- Jouher: Tazkerah-ul-wakiat, translated by M.C. Steward, (rep) Delhi, 1970

9- Storey, C.A: Persian literature, London, 1970.

۲۵ دسمبر ۲۰۰۲ء

(برائے دانشنامہ شبہ قارہ)

## ابوالفضل معموری

ابوالفضل معموری، اورنگ زیب عالمگیر (۱۰۶۸-۱۱۱۸ھ/۱۶۵۸-۱۷۰۷ء) کے عہد کا ایک مورخ

اور منصب دار تھا۔

معموری کے حالات اس عہد کی کتب تاریخ میں بہت ہی کم ملتے ہیں، شاہ جہان کے بیٹوں کے مابین جنگِ تخت نشینی (۱۰۶۸ھ/۱۶۵۸ء) کے دوران اورنگ زیب، برہانپور (Burhanpur) دکن کے معروف شہروں میں سے ایک شہر) سے شمالی دکن کی طرف سفر کر رہا تھا کہ دریائے نربدا (Narbada) عبور کرنے سے قبل بعض پرانے ملازمین کے مناصب میں اضافہ کیا، ان میں ابوالفضل معموری کو ہزار چہار صد سوار کا منصب ملا (عالمگیر نامہ ۵۳)، اس دوران اورنگ زیب تخت نشینی کی جنگ میں کامیاب ہو کر تخت نشین ہو چکا تھا، دکن کی ابتدائی مہمات کے سلسلہ میں اورنگ زیب نے ابوالفضل معموری کے مذکورہ منصب میں پانصد سوار کا منصب ہزار و پانصدی سوار کا اضافہ کر دیا، اور اُسے معمور خان کا خطاب بھی دیا (ہمانجا ۷) اسی دوران اُسے داروغہ بیوتات بھی بنایا گیا، جس پر وہ اورنگ زیب کے ۳۰ سال جلوس سے ۳۶ سال جلوس (۱۰۹۷-۱۱۰۳ھ/۱۶۸۶-۱۶۹۳ء) یعنی چھ سال تک کام کرتا رہا، اسی دوران ۲۵ جلوس عالمگیری ۱۰۹۲ھ/۱۶۸۱ء) میں اُسے برہانپور کا واقع نوپس بھی مقرر کیا گیا، اس کے ساتھ ہی اس کا پہلا منصب میر سامان بھی قائم رہا۔ (تاریخ عالمگیر معموری، مخطوطہ رام پور ۶۵۳، ۵۳۸)

۱۶۸۶ء میں اُسے شہزادہ اعظم شاہ بن اورنگ زیب کے ساتھ مہم پر روانہ کرتے وقت اہم خدمات

سوچی گئیں، ۳۶ جلوس عالمگیری (۱۱۰۳ھ/۱۶۹۳ء) میں اُسے میر بحر بنایا گیا۔ (ہمانجا)

۳۳ جلوس عالمگیری (۱۱۱۱ھ/۱۷۰۰ء) میں اُسے محاصرہ پنہالہ (Panhala) کو لہا پور سٹیٹ میں

ایک تاریخی قلعہ ہے، جو بمبئی میں واقع ہے) کے دوران اہم دستاویزات دے کر روانہ کیا گیا۔ (ہمانجا ۶۹۹)

۳۶ جلوس عالمگیری (۱۱۱۳ھ/۱۷۰۳ء) میں ابوالفضل معموری کو قلعہ خیلانہ (Khelana) کے

کمانڈر کے پاس بھیجا گیا کہ وہ پنہالہ کے سقوط کی شرائط طے کرے۔ (ہامنجا ۷۰۷)۔

[A New Contemporary History of Aurangzeb's Reign, J.R.A.S.

April 1936, pp.279.283]

معموری کا سال وفات معلوم نہیں ہے لیکن اس کی مرتبہ ”تاریخ اورنگ زیب“ اورنگ زیب کے سال وفات ۱۱۱۸ھ / ۱۷۰۷ء پر ختم ہو جاتی ہے، جس سے قیاس کیا جاسکتا ہے کہ معموری اس مذکورہ سنہ کے چند سال بعد تک زندہ رہا ہوگا۔

مآثر الامراء (۳/۲۲۳-۲۲۴) میں جس معمور خان میر ابو الفضل معموری کا تذکرہ ہے وہ زیر بحث شخصیت ابو الفضل معموری سے مختلف ہے، وہ اورنگ زیب کے ابتدائی ایام سلطنت میں قتل ہو جاتا ہے جبکہ مولف اورنگ زیب نامہ اس کے اپنے بیانات کے مطابق وہ ۱۱۱۸ھ تک بقید حیات تھا۔

اورنگ زیب نامہ

یہ کتاب دراصل محمد صادق مخاطب بہ صادق خان کے شاہ جہان نامہ (ریو: فہرست مخطوطات فارسی موزہ بریطانیہ ۳/۱۰۰۸) کے تکرار کے طور پر لکھی گئی تھی۔

(Mughal Nobility under Aurangzeb, p.273)

مذکورہ شاہ جہان نامہ ۱۰۶۸ھ / ۱۶۵۸ء پر ختم ہو جاتا ہے (فہرست مخطوطات فارسی، موزہ بریطانیہ ۳/۱۰۰۸)، اور اسی سنہ سے ابو الفضل معموری کا اورنگ زیب نامہ شروع ہو جاتا ہے، جو اورنگ زیب کی وفات ۱۱۱۸ھ / ۱۷۰۷ء تک کے واقعات پر مشتمل ہے۔

معموری چونکہ اہم عہدوں پر فائز تھا اور بہت سے واقعات و حوادث اس کے سامنے رونما ہوئے تھے اس لئے اس کے بیانات عینی شاہد کی حیثیت سے بہت اہمیت رکھتے ہیں، یہ کوئی باقاعدہ سرکاری مورخ نہیں تھا بلکہ اپنے ذوق کی بنا پر اس نے عہد عالمگیری کے واقعات قلم بند کئے ہیں، اس نے کئی دلچسپ واقعات بھی لکھے ہیں، جن کا وہ عینی شاہد تھا، مثلاً یہ واقعہ دلچسپی سے خالی نہیں ہے، دہلی اور اس کے گرد و نواح کے ہندو جزیہ ختم کروانے کے لئے احتجاج کے طور پر جمع ہوئے تھے (اورنگ زیب نامہ ۵۲۹)، اسی طرح جب



موسیقاروں نے آلات موسیقی کا جنازہ اٹھا کر دارالخلافہ دہلی کا رخ کیا تو وہ اس واقعہ کا بھی عینی شاہد ہے۔  
(ہمانجا ۶۹۱)

مشہور مورخ محمد ہاشم مخاطب بہ خانی خان نے منتخب اللباب (۲/۳۳۳-۳۲۸) میں عہد اورنگ زیب کے بہت سے واقعات معموری کی زیر بحث کتاب سے لفظ بلفظ نقل کر لئے ہیں لیکن حوالہ نہیں دیا، یہاں تک کہ اس عہد کے واقعات کو ختم کرتے ہوئے خانی خان نے جو اشعار نقل کئے ہیں وہ بھی عیناً اورنگ زیب نامہ معموری میں موجود ہیں۔

اس علمی سرقہ پر سب سے پہلے پروفیسر ڈاؤسن (Dowson) نے اپنے تردد کا اظہار کیا تھا۔

(History of India as told by its own Historians, Vol.vii, pp.133)

پھر مشہور مورخ سری رام شرما (Sri Ram Sharma) نے معموری کے مخطوطہ کا بالاستیعاب مطالعہ کر کے بتایا کہ اورنگ زیب والا تمام تر مواد خانی خان نے معموری سے بلا حوالہ لفظ بلفظ نقل کر لیا ہے، حال ہی میں انیس جہاں سید نے خانی اور معموری کی کتب کا تقابلی مطالعہ کر کے مزید شواہد بیان کئے ہیں اور دونوں کے بیانات کے متون بھی نقل کئے ہیں۔

(Aurangzeb in Muntakhab-ul-lubab, p.22-32)

معموری نے اپنی تاریخ اورنگ زیب کا کوئی نام تجویز نہیں کیا، مارشل (ص ۳۶ نمبر ۱۰) میں اسے اورنگ زیب نامہ کا نام بغیر حوالے کے دیا ہے، اس کے دو خطی نسخے اب تک معلوم ہیں، اول موزہ بریطانیہ، لندن نمبر، Or, 1671 (فہرست مخطوطات فارسی ۳/۱۰۰۸)، دوسرا رضالا بھریری، رام پور، ہندوستان میں ہے، نمبر ۲۰۹۲۔ (فہرست مخطوطات فارسی، رضالا بھریری، رام پور ص ۲۸۲)

اتفاق ہے کہ دونوں نسخے جدا گانہ نہیں ہیں بلکہ صادق خان کے شاہ جہان نامہ کے ساتھ ہی مجلد ہیں۔

مآخذ

- ۱- خانی خان، محمد ہاشم: منتخب اللباب، کلکتہ ۱۸۷۴ء
- ۲- شاہ نواز خان، مصمصام الدولہ: آثار الامراء ترجمہ و تفسیر ایوب قادری، لاہور ۱۹۷۰ء
- ۳- محمد کاظم شیرازی: عالمگیر نامہ، کلکتہ ۱۸۶۸ء
- ۴- نجیب اشرف ندوی: مقدمہ رقعات عالمگیر، اعظم گڑھ، دارالمصنفین ۱۹۲۸ء
- 5- Athar Ali, M: Mughal Nolibity under Aurangzeb, Bombay 1970.
- 6- Elliot and Dowsan: History of India as told by its own Hostorian, Lahore, 1989.
- 7- Marshall, D.N: Mughals in India, Bombay, 1967.
- 8- Sharma, Sri Ram: A new contemporary History of Aurangzeb's Reign, J.R.A.S, April 1936.
- 9- Riew, C: Cat. of Persian MSS. in British Museum, London, 1883
- 10- Storey, C.A: Persian literature, London, 1970.
- 11- Syed, A.J: Aurangzeb in Muntakhab-al-Lubab, Bombay, 1977.
- 12- Syed, A.J: A note on Sadiq Khan and Manuri, Indian Hotsory Congress, (Held at Calicut, Dec.1976)

۱۳ دسمبر ۱۹۹۶ء

(برائے دانشنامہ شبہ قارہ، تہران)

## احمد یادگار

احمد یادگار، تاریخ شاہی (تاریخ سلاطین افغانہ) کا مولف ہے، اس کے بارے میں کتب تاریخ اور تذکرے قطعاً خاموش ہیں، اپنی تاریخ کے دیباچے میں اپنے متعلق جو کچھ اس نے لکھا ہے اس کے مطابق وہ بنگال کے بادشاہ داؤد شاہ بن سلیمان (۹۸۰-۹۸۴ھ/۱۵۷۲-۱۵۷۶ء) کے دربار سے منسلک تھا اور اسی کے حکم پر اس نے یہ کتاب تالیف کی، داؤد شاہ چاہتا تھا کہ افغانوں کی ایک تاریخ منہاج سرانج جوزجانی (مولف طبقاتِ ناصری) اور ضیاء الدین برنی (مولف تاریخ فیروز شاہی) کی مرتبہ تواریخ کی طرز پر لکھی جائے۔

بلوچمان، ایلیٹ اور بیورج نے تاریخ شاہی کے اس اقتباس:

”این ضعیف از پدر خود کہ در آن زمان وزیر مرزا عسکری بودہ شنید کہ در نیم

روز کہ هوا در غایت حرارت بودہ گجراتیاں از احمد آباد بسرعت رسیدند“

(تاریخ شاہی، طبع کلکتہ، ص ۱۴۳)

کی بنیاد پر یہ قیاس کر لیا ہے کہ احمد یادگار میرزا عسکری کے وزیر کا بیٹا تھا، حالانکہ یہ غلط فہمی ہے، احمد یادگار نے تو یہ جملہ طبقاتِ اکبری مولفہ نظام الدین احمد ہروی سے نقل کیا ہے، گویا اس جملے کا احمد یادگار سے کوئی تعلق ہی نہیں ہے، بعد کے مولفین نے بغیر کسی تحقیق کے مندرجہ بالا مورخین کے بیان کو دہرا دیا ہے، جن میں سٹوری (۱/۱/۵۱۵-۵۱۶) بھی شامل ہیں، حالانکہ ہدایت حسین کا مرتبہ ایڈیشن مطبوعہ ۱۹۳۹ء (ایشیا ٹک سوسائٹی آف بنگال، کلکتہ) ان تک پہنچ چکا تھا (سٹوری ۱/۱/۱۳۱۲)، جس کے مقدمے میں ہدایت حسین نے ان غلط فہمیوں کا ازالہ کر دیا ہے، اسی قسم کا بیان ڈی این مارشل نے بھی دیا ہے (نمبر ۱۶، ص ۵۱)، جو سٹوری کی بغیر کسی تحقیق و حوالے کے نقل معلوم ہوتا ہے۔

تاریخ شاہی کے مندرجات اس طرح ہیں:

(۱) سلطان بہلول لودھی (۲) سکندر لودھی (۳) ابراہیم لودھی (۴) شیر شاہ سوری (۹۴۶-۹۵۲ھ)  
 (۱۵۳۹-۱۵۴۵ء)، (۵) اسلام شاہ (۹۵۲-۹۶۰ھ / ۱۵۴۵-۱۵۵۲ء)، (۶) فیروز شاہ (۹۶۰ھ)  
 (۱۵۵۲ء)، (۷) عادل شاہ (۹۶۰-۹۶۱ھ / ۱۵۵۲-۱۵۵۳ء)، (۸) ابراہیم سور (۹۶۱-۹۶۲ھ)  
 (۱۵۵۳-۱۵۵۴ء)، (۹) سکندر شاہ (۹۶۲ھ / ۱۵۵۳ء)

بابر، ہمایوں اور آخر میں اکبر کا دہلی میں داخلہ (۹۶۳ھ / ۱۵۵۶ء)

مغل سلاطین کے وقائع اس کتاب کا اصل مقصد تالیف نہیں ہے بلکہ وہ واقعات سرسری طور پر  
 افغانوں کے حالات بیان کرتے ہوئے ازراہ تذکرہ آگئے ہیں۔

احمد یادگار نے تاریخ شاہی میں بہت سے الفاظ اردو کے دیئے ہیں۔ (ہدایت حسین نے ان الفاظ کی  
 فہرست اپنے ایڈیشن کے آخر میں دے دی ہے)

بیورج نے لکھا ہے کہ تاریخ شاہی کا سب سے قیمتی حصہ وہ ہے جس میں اس نے بابر کے آخری دو  
 سالوں کے حالات درج کئے ہیں، اسے بجا طور پر تو زک بابر، تاریخ فرشتہ اور اکبر نامہ کا ذیل قرار دیا جا  
 سکتا ہے۔ (بیورج: مقالہ..... ص ۳۸۹)

بقول پروفیسر ڈاؤسن اگر ہمارے پاس احمد یادگار کی تاریخ نہ ہوتی تو ہمیں یہ معلوم ہی نہیں ہو سکتا تھا کہ  
 بابر نے منداہریوں کے خلاف مہم سر کی تھی اور یہ کہ بابر اپنے تیسرے سال جلوس (۹۳۰ھ) میں لاہور آیا اور  
 اس نے سرہند میں راجہ کاہلور سے ملاقات کی تھی۔

افغانوں کے بارے میں اس کی معلومات بعض مقامات پر ایسی ہیں، جو کسی دوسری تاریخ میں نہیں  
 ملتیں مثلاً شیر شاہ سوری کے کالجھ پر حملے کی وجہ (رک ص ۲۲۸) فیروز شاہ بن اسلام شاہ سوری کا عہد حکومت  
 (ص ۲۷۲) دو ماہ تھا جبکہ تمام مغل مورخین نے اس کا عہد حکومت صرف تین دن بتایا ہے۔

در اصل تاریخ شاہی کا بہت سا مواد طبقات اکبری سے منقول ہے، اس نے لکھا ہے کہ طبقات ناصری  
 اور تاریخ فیروز شاہی (برنی) کے بعد کوئی معیاری کتاب تاریخ اب تک مرتب ہی نہیں ہوئی ہے، لیکن  
 حقیقت یہ ہے کہ اس کی اپنی کتاب فن تاریخ نویسی کے کسی معیار پر بھی پوری نہیں اترتی، تاریخ شاہی میں ہر

سلطان کے عہد کے واقعات کے ساتھ ایسے بیہودہ قصے درج کئے گئے ہیں جن سے کتاب کا وقار مجروح ہوا ہے، اس کے درج کردہ سنیں بھی کئی مقامات پر محض غلط ہیں، گویا بے احتیاطی کا ایسا نمونہ ہے کہ اسے علم تاریخ کے فن روایت و درایت پر پرکھا ہی نہیں جاسکتا۔

تاریخ داؤدی مولفہ عبداللہ کا موضوع بھی لودھی سلاطین اور سوریوں کی تاریخ کا بیان ہے، اس نے اپنی کتاب جہانگیر کے عہد میں مکمل کی جو بہلول لودھی سے شروع ہو کر داؤد شاہ کی وفات (۱۵۸۴ھ/۱۵۷۶ء) پر ختم ہو جاتی ہے، جو کئی لحاظ سے تاریخ شاہی سے بہتر ہے۔ (تفصیل کے لئے دیکھئے مقدمہ عبدالرشید بر تاریخ داؤدی)

تاریخ شاہی کے مآخذ میں طبقات اکبری مولفہ نظام الدین احمد ہروی (جسے مولف احمد یادگار نے طبقات نظامی کہا ہے) اور معدن اخبار احمدی مولفہ احمد بن بہلول بن جمال کنبوہ ہے، جو حدود ۱۰۲۳ھ/۱۶۱۴ء میں مکمل ہوئی، جس کے خطے نسخے انڈیا آفس اور برٹش میوزیم میں ملتے ہیں۔ (سٹوری ۱۲۴/۱/۱) تاریخ شاہی کے مختلف خطی نسخوں کے لئے دیکھئے سٹوری ۵۱۶/۱/۱، مارشل نمبر ۱۶۷، اور اس کتاب پر ہدایت حسین کا مقدمہ۔

تاریخ شاہی کا عمدہ فارسی متن ہدایت حسین نے مرتب کیا، جسے رائل ایشیاٹک سوسائٹی آف بنگال، کلکتہ نے ۱۹۳۹ء کو شائع کر دیا تھا۔



مآخذ

- ۱- نظام الدین احمد ہروی: طبقات اکبری، کلکتہ ۱۹۳۵ء
- ۲- نعمت اللہ ہروی، تاریخ خانجہانی و مخزن افغانی، مرتبہ امام الدین، ڈھاکہ ۱۹۶۰ء
- ۳- حسن علی خان بہادر: تواریخ دولت شیرشاہی (۹۵۵ھ/۱۵۴۸ء) مشمولہ میڈیول انڈیا، علی گڑھ، اگست ۱۹۵۰ء
- ۴- عباس خان شروانی: تاریخ شیرشاہی، ڈھاکہ ۱۹۵۹ء
- ۵- احمد یادگار: تاریخ شاہی مرتبہ ہدایت حسین، کلکتہ ۱۹۳۹ء
- ۶- عبداللہ: تاریخ داودی مرتبہ عبدالرشید، علی گڑھ ۱۹۵۵ء

7- Elliot and Dowson, History of India as told by its own  
Historians, (reprint) Lahore.

8- Beveridge, H: Note on the Tharikh salatin Afghanistan,  
J.Royal Asiatic Society of Bengal, Vol xii, 1916, no 5.

9- Blochmann, H: A note taken..... Elliot, Vol.v, p.1.

10- Mohibul Hasan: Historians of Medieval India, Dehli, 1982.

11- Story, C.A: Persian literature, London 1970

12- Marshall, D.N: Mughals in India, Bombay, 1967

13- Philips, C.H.(ed): Historians of India, Pakistan and  
Ceylon, London, 1961.

14- Hussain Khan: Sher Shah, Lahore, 1993.

جنوری ۱۹۹۶ء

(برائے دانشنامہ شبہ قارہ)

## اسد خان لاری

اسد خان لاری گیارہویں صدی ہجری کا ایک مورخ تھا۔

اسد خان، ایران کے مشہور اور مردم خیز خطہ لار سے ہندوستان آیا اور دکن چلا گیا، اس وقت بیجاپور (Bijapur)، دکن کی ریاستوں میں خاص اہمیت رکھتی تھی، اسد خان لاری نے وہاں کے عادل شاہی حکومت میں ملازمت کر لی، علی عادل شاہ ثانی (۱۰۶۷-۱۰۸۳ھ / ۱۶۵۶-۱۶۷۲ء) کے عہد میں اس نے اپنی تاریخ بیجاپور مرتب کی، جس کا نام اس نے تواریخ ہفت کرسی رکھا، اس کتاب پر اس خطہ کی ۱۰۹۷ھ / ۱۶۸۶ء تک کی تاریخ سلاطین بیجاپور کے حالات اور فتوحات کا تذکرہ ہے۔

اس کا آغاز یوسف عادل شاہ کے عہد حکومت ۹۲۵ھ / ۱۵۱۹ء سے ہوتا ہے اور اورنگ زیب عالمگیر کی فتح بیجاپور ۱۰۹۷ھ / ۱۶۸۶ء پر ختم ہو جاتی ہے، یہ کتاب عبدالحمد شاہ نواز خان کی درخواست پر مولف نے مرتب کی تھی، انڈیا آفس کے خطی نسخہ (نمبر 454 Ethe) کے متن میں مولف کا نام مذکور نہیں ہے بلکہ اس کے پہلے زائد ورق پر کسی نے مولف کا نام فتور خان (Fatoor Khan) لکھ دیا ہے۔

(فہرست مخطوطات فارسی انڈیا آفس لاہور ۱/۱۴۳-۱۷۵)

مخطوطہ احوال سلاطین بیجاپور مرتب نامعلوم الاسم نے جن کتب کے اقتباسات درج کئے ہیں ان میں ایک کتاب میرابراہیم بن میر حسین اور اسد خانی تالیف بعد علی عادل شاہ ثانی بھی ہے، جس سے اندازہ ہوتا ہے کہ اسد خان کا پورا نام یہی مندرج بالا تھا، ایچ ایچ ولسن (H.H. Wilson) نے تواریخ ہفت کرسی کو اسد خان لاری سے منسوب کیا ہے (سنوری: ادبیات فارسی ۱/۱۴۳-۱۷۵)، تاہم عصر حاضر کے مورخین ابھی تک اس کتاب کے حقیقی مولف کا سراغ نہیں لگا سکے ہیں اور نہ ہی اسد خان لاری کے حالات دریافت ہو سکے ہیں۔

- 1- Ethe, H: Catalogue of Persian Manuscripts in India Office library, London, 1980.
- 2- Nabi Hadi: Dictionary of Indo-Persian literature, Dehli, 1995.
- 3- Storey, C.A: Persian literature, London, 1970.
- 4- Marshall, D.N: Mughals in India; Bombay, 1967.

۲۰ مئی ۱۹۹۷ء

(برائے دانشنامہ شبہ قارہ، تہران)

## احمد کنبوہ

شیخ احمد کنبوہ گیارہویں صدی ہجری کے مورخین میں سے تھے۔

میاں احمد خان بن میاں بھبل (Bhabal) خان کنبوہ کے حالات زندگی کتب تاریخ میں نہیں ملتے، البتہ صرف اتنا معلوم ہوتا ہے کہ وہ اپنے عہد کے مشائخ میں سے تھے۔ (تاریخ خانبھائی و مخزن افغانی ۱/۶) سال ولادت معلوم نہیں ہے، انہوں نے معدن اخبار ۱۰۲۰ھ/۱۶۱۱ء میں مکمل کی، قیاس ہے کہ اس سے چند سال بعد انتقال ہوا ہوگا (ہمانجا) ریو (Rieu) نے ان کے نام کے ساتھ لقب ”کم گو“ لکھا ہے۔

(Cat. Persian MSS. pp.888)

## معدن اخبار جہانگیری

شیخ احمد کنبوہ کی صرف اسی ایک تالیف کا علم ہے، جو تخلیق عالم سے لے کر ۱۰۲۰ھ/۱۶۱۱ء یعنی عہد جہانگیری تک کے واقعات پر مشتمل ہے۔

اس کتاب کے دو نام ہیں معدن اخبار احمدی اور معدن اخبار جہانگیری، اس کی صرف دو جلدیں دستیاب ہوئی ہیں، باقی مجلدات ناپید ہو چکی ہیں۔

## جلداول

پادشاہان، ایران، خلفای بنی امیہ و بنی عباس، صفاریان، طاهریان، سامانیان، غزنویان، غوریان، دیلمیان، سلجوقیان، خوارزمشاہیان، اتابکان، اسماعیلیان، مغرب و قہستان، شاہان ختا و اروپا، ایلخانیان، سلاطین روم، صفویان، ازبکان، غزنویان ہند، غوریان ہند، راجگان ہند پیش از اسلام، شاہان دہلی و بنگال

## جلد دوم

یہ جلد صرف تیموریوں کی تاریخ پر مشتمل ہے:

امیر تیمور و اخلاف و اولاد در ایران، عمر شیخ میرزا، ظہیر الدین بابر، ہمایوں، سلاطین سوری (۹۲۷-۹۶۲ھ / ۱۵۴۰-۱۵۵۵ء)، ہمایوں کی دوبارہ تخت نشینی (۹۶۲-۱۰۱۳ھ / ۱۵۵۵-۱۶۰۵ء)، عہد جہانگیر از جلوس ۱۰۱۳ھ / ۱۶۰۵ء تا ۱۰۲۰ھ / ۱۶۱۱ء

معدن اخبار جہانگیری کا پہلا حصہ زیادہ اہمیت نہیں رکھتا کیوں کہ یہ ایسی کتب تاریخ سے منقول ہے جو عام طور پر دستیاب ہیں، البتہ اس کی جلد دوم جو تیموریوں کی تاریخ پر مشتمل ہے اہم ہے، خاص طور پر عہد جہانگیر کے واقعات کے لئے مولف کے بیانات ہم عصر مورخ کی اہمیت رکھتے ہیں، چنانچہ بعد کے مورخین نے اسے خاصی اہمیت دی ہے، چنانچہ اس کی تالیف سے صرف دو سال بعد لکھی جانے والی کتاب تاریخ خانجہانی (۱۰۲۳ھ) نے اس سے کئی مطالب اخذ کئے ہیں اور اسے معتبر قرار دیا ہے (۱/۷)، تاریخ شاہی میں بھی اس کے حوالے ملتے ہیں (ص ۱۳۰)، اس کتاب کے موجود خطی نسخوں کی تفصیل کے لئے ملاحظہ ہو:

(Storey, Persian literature, Vol i, part.i, pp.124-25)

مآخذ

- ۱- آفتاب اصغر: تاریخ نویسی فارسی در ہندو پاکستان، لاہور، خانہ فرہنگ ایران ۱۳۶۴ ش
- ۲- احمد یادگار: تاریخ شاہی مرتبہ ہدایت حسین، کلکتہ ۱۹۳۹ء
- ۳- نعمت اللہ ہروی: تاریخ خانجہانی و مخزن افغانی مرتبہ امام الدین، ڈھاکہ ۱۹۶۰

4- Ethe, H: Cat of Persian Manuscripts in India Office Library,

London, 1980.

5- Rieu, C: Cat of Persian Manuscripts in the Library of British

Meuseum, London, 1898.

6- Storey, C.A: Persian literature, London, 1970.

۱۱ دسمبر ۱۹۹۶ء

(برائے دانشنامہ شبہ قارہ)



## امام الدین حسینی چشتی

امام الدین حسینی چشتی تیرہویں صدی ہجری کا ایک مورخ اور سیاح تھا۔

امام الدین کے بارے میں کوئی معلومات نہیں ہیں، تذکرے اور کتب تاریخ میں اس کا ذکر نہیں ملتا، اس نے حسین شاہی کے نام سے تاریخ کی جو کتاب تالیف کی ہے اس کے اندرونی شواہد سے اس کے بارے میں صرف مندرجہ ذیل نکات کا علم ہوتا ہے:

امام الدین اپنے بارے میں لکھتا ہے کہ ۱۲۱۱ھ / ۱۷۹۶ء کو میں لاہور گیا، جہاں زمان شاہ (۱۷۹۳-۱۸۰۰ء) اپنا دربار لگائے ہوئے تھا، وہاں سے مولف زمان شاہ کی فوج کے ساتھ پشاور آیا، جہاں اس نے اپنے فارغ اوقات میں زمان شاہ اور اس کے خاندان کی تاریخ مرتب کرنے کا فیصلہ کر لیا، پشاور کے قیام کے دوران اس نے ۱۲۱۲ھ / ۱۷۹۷ء تک یہ کتاب مرتب کر لی اور اسی سنہ کے اواخر میں جب وہ لکھنؤ پہنچا تو اس نے اس کتاب کا مسودہ اپنے شیخ طریقت سید خواجہ ابوالحسن چشتی حسینی مودودی کو دکھایا، انہوں نے اسے بہت پسند کیا، ان کے پاس احمد شاہ درانی اور تیمور شاہ درانی کے عہد کی تاریخ پر ایک رفتم کا مسودہ تھا، جسے انہوں نے امام الدین چشتی کے حوالے کرتے ہوئے کہا کہ اسے بھی اپنی کتاب میں شامل کر لو اور اسے عام فہم انداز سے مرتب کرو۔

مولف نے تکمیل کے بعد اسے اپنے شیخ کے نام کی مناسبت سے (تاریخ حسین شاہی) کا نام دیا، اس طرح اس کتاب کا جو مسودہ پشاور میں اواخر ۱۲۱۲ھ تیار ہوا تھا، لکھنؤ میں پہنچ کر ۱۰ جمادی الاول ۱۲۱۳ھ / ۱۷۹۸ء کو مکمل ہوا۔ (خاتمہ تاریخ حسین شاہی برگ ۱۸۴ ب)

تاریخ حسین شاہی

یہ کتاب احمد شاہ ابدالی (درانی) (۱۷۴۵-۱۷۷۳ء)، تیمور شاہ درانی (۱۷۷۳-۱۷۹۳ء) اور زمان شاہ درانی (۱۷۹۳-۱۸۰۰ء) کے عہد کے واقعات پر مشتمل ہے، یہ کتاب زمان شاہ کی وفات (۱۸۰۰ء)

سے دو سال قبل یعنی اس کے جین حیات ہی ختم ہو گئی، کتاب کے اندرونی شواہد سے مترشح ہوتا ہے کہ مولف زمان شاہ کے ملازمین میں شامل تھا، اس لئے اس کے عہد کے وقائع کے لئے اس کے بیانات عینی شاہد کی حیثیت رکھتے ہیں۔

زمان شاہ کے درباری امراء کے حالات بھی قلم بند کئے ہیں، پنجاب کی جغرافیائی تفصیلات بھی بیان کی ہیں، پشاور سے کابل، قندھار اور ہرات جانے کے لئے مختلف مرحلے، منازل (Routs) بھی متعین کی گئی ہیں۔ مولف نے اپنے مرشد شیخ ابوالحسن حسین چشتی کے حالات، اجداد اور متعلقین کے احوال بھی بیان کئے ہیں (برگ ۱۷۳، ب)، کافروں اور ازبکوں کے بارے بھی اس کی معلومات قابل توجہ ہیں۔

(برگ ۱۸۲، ب)

مولف نے بتایا ہے کہ سفر کے لئے دہلی سے پنجاب تک تمام مراحل (Routs) اس نے اپنے مشاہدے سے لکھے ہیں اور ان راستوں اور گذرگاہوں سے متعلق رحم علی جامپوری کے مسودات سے بھی استفادہ کیا گیا ہے۔

رحم علی جامپوری نے یہی مسودہ بعد میں مرتب کر کے لکھنؤ میں Mr. Lumsden کو پیش کیا اور اعزاز حاصل کیا۔

(Rieu: Cat of Persian MSS. in British Museum, Vol.iii, p.905-ab)

تاریخ حسین شاہی میں چشتی صوفیہ کے مزارات کی تفصیل بھی بیان کی گئی ہے، اس کتاب میں شاہ زمان کے وہ خطوط بھی نقل ہوئے ہیں، جو اس نے شاہ عالم ثانی (۱۷۵۹-۱۸۰۶ء) کو لکھے تھے، ضمناً وہ خطوط بھی آگئے ہیں، جو زمان شاہ نے شاہ عالم ثانی اور اس کے درباریوں کو تحریر کئے تھے۔

(Mughals in India, p.202)

تاریخ حسین شاہی کے خطی نسخے کتابخانہ ہای ایشیاٹک سوسائٹی آف بنگال، خدا بخش اور نیشنل پبلک لائبریری، پٹنہ، بہار، برٹش میوزیم، لندن، انڈیا آفس لندن وغیرہ میں بھی پائے جاتے ہیں۔

(Persian literature, Vol.i, part.i, pp.399

Mughals in India, p.202, No.709)

تاریخ حسین شاہی ایک مرتبہ ۱۷۷۱ء صفحات میں چھپ بھی چکی ہے (تیمور شاہ درانی ۱۱/۴)، منشی عبدالکریم نے تاریخ احمد میں اور سردار محمد عباس خان سدوزائی نے رسالہ دراجوال درانیان میں تاریخ حسین شاہی سے استفادہ کیا ہے اور صفحات کے صفحات اپنی کتابوں میں نقل کر دیئے ہیں۔ (درۃ الزمان ۱۷۷۲)

یہ درانیوں کے حالات و واقعات کے سلسلے میں مرتب ہونے والی چند تسلسل وقائع کی مالک کتب تاریخ میں سے ایک ہے۔ (Ahmad Shah Durrani, p.417)

ماخذ

۱۔ غبار، غلام محمد، میر: احمد شاہ بابا، کابل ۱۳۳۲ ش

۲۔ وکیلی، عزیز الدین فوفلزئی: تیمور شاہ درانی، کابل، انجمن تاریخ ۱۳۴۶ ش

۳۔ وکیلی: درۃ الزمان (وقائع زمان زمان شاہ) کابل، ۱۳۳۷ ش

4- Ganda Singh: Ahmad Shah Durrani, Bombay, 1959.

5- Marshall, D.N: Mughals in India, Bombay 1967.

6- Rieu, C: Cat. Persian Manuscripts in British Museum, London, 1883.

7- Storey, C.A: Persian literature, London, 1970.

۶ دسمبر ۱۹۹۶ء

(برائے دانشنامہ شبہ قارہ، تہران)

## ابن خواجہ پشاورى

محمد نقى بن ملاں خواجہ بخش پشاورى، پنجاب کا ایک مورخ تھا، اس نے سکھوں کا آخرى عہد حکومت دیکھا تھا، لاہور میں رہ کر اس نے مہاراجہ شیر سنگھ کے حالات لکھے ہیں۔

ابن خواجہ پشاورى کی صرف ایک ہی تالیف شیر سنگھ نامہ ملتی ہے، جس میں اس نے رنجیت سنگھ کی وفات ۱۸۳۹ء سے لے کر ۱۲۵۹ھ/۱۸۴۳ء تک واقعات لکھے ہیں، ۱۸۴۳ء میں شیر سنگھ کا قتل اور دلیپ سنگھ کی تخت نشینی عمل میں آئی تھی، اسی سال راجہ ہیر سنگھ نے امن و امان قائم کرنے کی کوشش کی تھی، واقعات سے اندازہ ہوتا ہے کہ مولف کا تعلق اسی راجہ ہیر سنگھ سے تھا۔

کتاب کی ابتداء میں اس نے لکھا ہے کہ یہ واقعات بخشی بھگت رام کی درخواست پر لکھے ہیں۔ مولف لاہور سے اپنے آبائی علاقے پشاور چلا آیا تھا اور جو کچھ لکھا ہے وہ چشم دید گواہ کی حیثیت سے تحریر کیا ہے، خصوصاً راجہ شیر سنگھ کے زمانے کے واقعات اور اس کا قتل وغیرہ۔

ذیل میں اس مختصر مخطوطہ کا خلاصہ پیش کیا جا رہا ہے:

مولف کے والد ملا خواجہ بخش، راجہ ہیر سنگھ وزیر راجہ دلیپ سنگھ کے ملازم تھے، شیر سنگھ کی تخت نشینی کے موقع پر انہوں نے ایک قصیدہ پیش کیا، جس پر انہیں پشاور میں زمین ملی تھی، شیر سنگھ نامے کا زیادہ قابل توجہ وہ حصہ ہے جس میں شیر سنگھ کی تخت نشینی سے اس کے قتل تک کے واقعات درج ہیں، مولف لکھتا ہے کہ کھڑک سنگھ کی وفات کے بعد چند کور نے انتظام سلطنت سنبھالا، لیکن رنجیت سنگھ کا دوسرا بیٹا شیر سنگھ تخت کا دعویٰ کرتا تھا، وزیر دھیان سنگھ کے مشورے سے شیر سنگھ کو بلایا گیا اور فوج جمع کر کے لاہور کے قلعہ کا محاصرہ کر لیا گیا، تین دن کے محاصرہ کے بعد شیر سنگھ کامیاب ہوا، چند کور کو تخت سے محروم کر دیا گیا، شیر سنگھ خود عیش و عشرت اور سیر و شکار میں مصروف رہتا تھا، تخت کے دعویٰ دار گرفتار اور ملک بدر ہو چکے تھے لیکن حالات کچھ ایسے ہوئے کہ ان مخالفین کو رہا کر دیا گیا اور ملک بدر راجاؤں کو واپس بلا لیا گیا، ۱۲۵۹ھ/۱۸۴۳ء کو سردار لہنا سنگھ اور

اجیت سنگھ جو دل میں جذبہ انتقام رکھتے تھے، مسلح سپاہیوں کے ہمراہ کورنش کے لئے حاضر ہوا، اجیت سنگھ نے اپنے سپاہی کے ہاتھ نئی بندوق شیر سنگھ کو تحفے کے طور پر بھیجی، سپاہی نے اشارہ ملتے ہی بندوق شیر سنگھ کے سینے میں داغ دی اور شیر سنگھ اس طرح قتل ہو گیا، اس وقت شیر سنگھ کے بیٹے پر تاب سنگھ کو ایک باغ میں لے جا کر قتل کر دیا گیا۔

سردار دھیان سنگھ بھی اسی طرح قتل ہوا، اُسے پناہ ڈھونڈتے ہوئے گولی مار کر ہلاک کر دیا گیا، اجیت سنگھ نے رنجیت سنگھ کے چھوٹے لڑکے دلپ سنگھ کی تخت نشینی کا اعلان کیا، ان واقعات کو سن کر ہری سنگھ بن دھیان سنگھ نے جنرل اویطہ ببلہ اور جنرل ونورا کی مدد سے ان کا مقابلہ کیا، جس میں سردار لہنا مارا گیا اور اجیت سنگھ بھاگتے ہوئے قتل ہوا۔

لاہور فتح کرنے کے بعد سکھوں نے قتل و غارت شروع کی، دلپ سنگھ تخت نشین ہوا تو اس نے لوٹ مار اور قتل و غارت کو روکا، باغیوں کی لاشوں کو دروازوں پر لٹکایا گیا اور سردار عطر سنگھ فرار ہونے میں کامیاب ہو گیا.....

جیسا کہ کئی واقعات کی تفصیل کے دوران اندازہ ہوتا ہے کہ مولف خود لاہور میں موجود تھا اس لئے اس کے درج کردہ وقائع چشم دید مورخ کے بیانات کی طرح قابل قبول ہونے چاہئیں۔ ایک قابل توجہ امر یہ ہے کہ شیر سنگھ نامہ میں درج واقعات و حوادث بعض دوسری کتب تاریخ مثلاً عمدۃ التواریخ اور تاریخ پنجاب یا تحفہ احباب میں قدرے اختلاف کے ساتھ درج ہیں۔

شیر سنگھ نامہ کا فارسی متن ہنوز شائع نہیں ہوا ہے اس کا ایک خطی نسخہ مکتوبہ ۱۲۷۴ھ محمد اقبال مجددی، لاہور کے کتب خانہ (مخزونہ پنجاب یونیورسٹی لائبریری، لاہور) میں ہے جس پر یہ سارا مقالہ منحصر ہے، دیگر خطی نسخوں کی تفصیل کے لئے دیکھئے:

(Storey, Vol.1, part.1, pp.670.71)

شیر سنگھ نامہ کی فارسی نثر پر تکلف، عبارت آرائی اور صنائع بدایع سے بھرپور ہے، جس کا سمجھنا کئی مقامات پر دشوار ہو جاتا ہے۔



اس کتاب کے بعض حصوں کا انگریزی ترجمہ بروس نے کیا تھا (رک):

Journal of Indian history, Vol.xiii, April 1983.

اس کا مکمل انگریزی ترجمہ:

Journal of Panjab Univeristy Historial Hociety, Lahore, April  
1944.

میں شائع ہو چکا ہے۔

مآخذ

۱۔ ظہور الدین احمد: پاکستان میں فارسی ادب، ج ۴، لاہور ۱۹۸۵ء

2- Storey, C.A: Persian literature, Vol.1, part,1, London,  
1970.

3- Ganda Singh: Bibliography of the Panjab, Patiala 1966.

4- Fauja Singh (ed): Maharaja Kharak Singh, patiala, 1977.

5- Ganda Singh (ed) Maharaja Daleep Singh,  
Corospondence, patiala, 1977.

جنوری ۱۹۹۶ء

(برائے دانشنامہ شبہ قارہ، تہران)

## اعزالدین محمد

اعزالدین محمد تیرہویں صدی ہجری کا ایک مورخ تھا۔

اس کے حالات زندگی معروف کتب تاریخ میں نہیں ملتے، وہ ایسٹ انڈیا کمپنی (East India Company) کے ایک اہم فوجی آفیسر ویلیام یول (William Yule) سے وابستہ تھا، یول پہلے فوج میں کرنل اور پھر میجر کے عہدے پر فائز رہا، اس کا بیٹا سر ہنری یول (Sir Henry Yule) (۱۸۲۰-۱۸۸۹ء) ایسٹ انڈیا کمپنی میں اہم عہدوں پر فائز رہا اور برصغیر سے متعلق کئی اہم کتابوں کا مولف بھی تھا۔ (Dictionary of Indian Biography, p.464)

اعزالدین محمد نے ویلیام یول کے لئے سلاطین کی ایک عام تاریخ فارسی نثر میں مختصر یول کے نام سے اسی کے نام پر تالیف کی، یہ کتاب ۱۲۱۸ھ/۳-۱۸۰۴ء میں مکمل ہوئی، یہ کتاب دراصل تاریخ حقی (ذکر الملوک) تالیف شیخ عبدالحق محدث دہلوی (سال ۱۰۰۵ھ/۹۶-۱۵۹۷ء) کا تکرار ہے، جس میں اکبر سے لے کر شاہ عالم ثانی (۱۱۷۳-۱۲۲۱ھ/۱۷۵۹-۱۸۰۶ء) تک کے واقعات و حوادث درج ہیں، اس تاریخ کا آخری حصہ یعنی واقعات شاہ عالم ثانی خاص اہمیت رکھتا ہے، جس میں مولف نے چشم دید واقعات و حوادث قلم بند کئے ہیں، اس سے پہلے کے واقعات مختلف اور مروجہ کتب تاریخ سے ماخوذ ہیں۔  
مختصر یول کا ایک خطی نسخہ موزہ بریطانیہ، لندن (نمبر 16712 Add.) میں محفوظ ہے۔

(Cat of Persian Manuscripts in British Museum, Vol.1, p.238)

ماخذ

- 1- Buckland, C.E: Dictionary of India Biography, London, 1906.
- 2- Marshall, D.N: Mughals, in India, Bombay, 1970
- 3- Rieu, Ch: Cat of Persian Manuscripts in British Museum, London, 1879.
- 4- Storey, C.A: persian literature, London, 1970.

یکم فروری ۱۹۹۷ء

(برائے دانشناہ شہ قارہ، تہران)

## اسد انور

اسد انور تیرہویں صدی ہجری / اٹھارہویں صدی عیسوی کا ایک مورخ تھا۔

اس کے حالات متعارف کتب تاریخ میں نہیں ملتے، اس نے میسور کی تاریخ پر ایک کتاب نسب نامہ (یا احوال) راجہای میسور کا کرناٹکی (Canarese) زبان سے فارسی میں ترجمہ کیا تھا، یہ ترجمہ اس نے میسور کے فرماں روا ٹیپو سلطان (۱۷۸۲-۱۷۹۹ء) کے حکم پر ۱۲۱۲ھ / ۱۷۹۸ء کو کیا، سلطان نے اس کتاب کے فارسی میں دو ترجمے کروائے تھے، ایک اسد انور سے اور دوسرا غلام حسین سے۔

اس کتاب میں میسور (Mysor) اور نگر (Nagar) کے راجاؤں کے حالات ان کی تاریخہای ولادت، اولاد اور جن علاقوں پر انہوں نے حکمرانی کی، کی تفصیلات درج ہیں۔

اس کتاب کا آغاز راجہ دیمراج (Dimmaraj) سے ہوتا ہے اور ٹیپو سلطان کے والد سلطان حیدر علی (۱۷۲۲-۱۷۸۲ء) کے حالات پر ختم ہو جاتی ہے، یہ کتاب ۲۶۶ سالوں کے وقائع پر مشتمل ہے۔

(Catalogue of Persian Manuscripts in India Office library,

Vol.1, p.205, Ethe, No.514)

یہ کتاب ابھی تک طبع نہیں ہوئی ہے، اس کے خطی نسخے کتابخانہ رائل ایشیاٹک سوسائٹی، لندن، کتابخانہ انڈیا آفس، لندن اور کتب خانہ ایشیاٹک سوسائٹی آف بنگال، کلکتہ میں موجود ہیں۔

(Persian literature, p.774)

مآخذ

۱- محمود منگلوری: تاریخ سلطنت خداداد میسور، ۱۹۳۹ء

2- Ethe, H: Cat, of Persian Manuscripts in the India Office library, London, 1980.

3- Nabi Hadi: Dictionary of Indo-Persian Literature, Dehli, 1985.

4- Storey, C.A: persian literature, London, 1970.

۲۵ جنوری ۱۹۹۷ء

(برائے دانشنامہ شبہ قارہ، تہران)

## منشی، مرزا مہدی خان استرآبادی

میرزا محمد مہدی خان منشی الممالک بن نصیر استرآبادی متخلص بہ کوکب، بارہویں صدی ہجری کا نامور مورخ، ادیب اور شاعر تھا۔

عربی و فارسی زبانوں میں مہارت کے ساتھ اُسے ترکی زبان سے بھی کما حقہ واقفیت تھی، اس نے خود لکھا ہے کہ آغاز جوانی میں اُسے میر علی شیرنوائی کی منظومات سے گہری دلچسپی پیدا ہو گئی تھی، چنانچہ اس نے ترکی سیکھنے کے لئے خاص اہتمام کیا اور اس سے وابستہ رہ کر اس نے چغتائی ترکی زبان کی ایک مختصر لغت ”مبانی اللغت“ کے نام سے مرتب کی، جس کا نام سنگاخ بھی ہے، اس کا سال تکمیل ۱۱۷۳-۱۱۷۲ھ / ۵۹-۱۷۵۸ء ہے۔ (مبانی اللغت، مقدمہ ص ۵-۶)

اس لغت کے علاوہ میرزا مہدی خان کی نادرشاہ (۱۱۴۸-۱۱۶۰ھ / ۱۷۳۶-۱۷۴۸ء) کے عہد کی تاریخ پر دو کتابیں ہیں، جہاں کشای نادری یا تاریخ نادری اور درۂ نادرہ، گویا اس کی زندگی کا بہترین حصہ نادرشاہ کی ملازمت میں گذرا، ہمیں کسی بھی ذریعے سے یہ معلوم نہیں ہو سکا کہ میرزا مہدی کب اور کہاں نادرشاہ سے وابستہ ہوا تھا، لکھارٹ نے قیاس کیا ہے کہ وہ ۱۷۲۶ء میں تھماپ کے دربار میں کوئی ملازمت حاصل کرنے میں کامیاب ہو گیا تھا (نادرشاہ ص ۲۹۳)، نادرشاہ سے وابستہ ہونے کے بعد اُسے راقم اور کاتب کا عہدہ دیا گیا، یہی شاہی سیکرٹریٹ کا نگران بعد میں اس کا صدر یعنی منشی الممالک یا سیکرٹری آف سٹیٹ بنا دیا گیا۔

جنوری ۱۷۳۱ء میں جب رضاقلی (فرزند اکبر نادرشاہ) اور فاطمہ سلطان بیگم (سلطان حسین کی بیٹی) کی شادی کا معاملہ درپیش تھا تو میرزا مہدی کو ہی نادرشاہ نے سلطان حسین کے پاس بھیجا کہ وہ اس رشتہ ازدواج کے لئے کوشش کرے۔

نادرشاہ نے اپنی تاج گذاری ۲۴ شوال ۱۱۴۸ھ / ۱۷۳۶ء کے دو تین ماہ بعد ہی انتظام و انصرام کے

لئے مختلف اشخاص کو عہدے دیئے، ان میں میرزا مہدی خان کونشی الہمالک کے رتبے سے سرفراز کیا اور اُسے ہمیشہ اپنے ہم رکاب رکھ کر خدمت کا موقع دیا۔ (عالم آرای نادری ۲/۲۵۷)

عالم آرای نادری جسے مرو کے وزیر محمد کاظم نے لکھا تھا یہ بات واضح الفاظ میں لکھی ہے اور اس کے مرتب محمد امین ریاحی نے کونشی الہمالک کا متبادل وزیر خارجہ بتاتے ہوئے یہ وضاحت کی ہے کہ میرزا مہدی کو نادر شاہ سفر و حضر میں مسائل سیاسی میں مشورہ اور غیر ملکی مراسلات کے جوابات لکھنے کے لئے اپنے ساتھ رکھتا تھا۔ (ایضاً جلد اول مقدمہ ص ۳۰)

اس سے قبل میرزا مہدی کے لئے وزیر مرو نے نویسندگان دارالانشاء اور کونشی دیوان اعلیٰ (عالم آرای نادری ۱/۲۸۶/۲۴۷) بھی لکھا ہے، شاہ رخ بن نادر شاہ کی پیدائش کی خبر جب نادر شاہ کو اصفہان کے قریب ملی تو میرزا مہدی بھی موجود تھا، نادر شاہ کا بھائی ابراہیم خان جو آذربائیجان کا سپہ سالار تھا، ۱۱۵۱ھ میں قتل ہوا تو اس کی اندوہناک موت کی خبر جب نادر شاہ کو ملی تو اس وقت میرزا مہدی بھی نادر شاہ کے ہم رکاب تھا اور اس کی آنکھوں سے بھی بے اختیار آنسو نکل پڑے تھے۔ (عالم آرای نادری ۲/۶۷۸)

نادر شاہ کے ہندوستان پر حملے اور محمد شاہ بادشاہ ہندوستان کے ساتھ مکالمات کے دوران بھی میرزا مہدی موجود تھا یہ ۱۷۳۹ء کا واقعہ ہے۔ (مبانی اللغت، مقدمہ ص ۷)

نادر شاہ کی زندگی کے آخری سال (۱۷۴۷ء) میرزا مہدی کو نادر شاہ نے مصطفیٰ قلی خان شاملو کے ساتھ ایک مشن پر ترکی روانہ کیا تھا۔ (مبانی اللغت، مقدمہ ص ۷)

میرزا مہدی کو اس کی زبان آوری کی وجہ سے نادر شاہ نے تاج گذاری سے قبل ہی اُسے سرکاری مورخ کے عہدے پر مقرر کر دیا تھا (ایضاً ص ۳) لیکن تخت نشینی کے بعد اس کی دفتری و سرکاری ذمہ داریاں (کونشی الہمالک) بڑھ گئی تھیں لیکن ان مصروفیات کے ساتھ ساتھ تاریخ نویسی کے کام میں بھی مصروف رہا۔

میرزا مہدی خان کی تاریخ جہانکشای نادری یا تاریخ نادری، نادر شاہ کے عہد کی تاریخ کے واقعات پر مشتمل ہے، اس کے بعض خطی نسخوں کے ساتھ مرزا حسن خان قاجار کا نوشتہ ایک ذیل بھی ہے جو ۱۱۵۱ھ/

۱۷۵۷ء تک کے واقعات پر مشتمل ہے۔ (ستوری، ج ۱، حصہ ۱، ص ۳۲۲)



دراصل نادر شاہ کے عہد کے آغاز و انجام کے واقع پر مشتمل اہم ترین معاصر تاریخ یہی ایک کتاب ہے، جو ریکارڈ کا درجہ رکھتی ہے، اس کے ذریعے نادر شاہ کے کردار کے اکثر پہلو سامنے آگئے ہیں، خصوصیت کے ساتھ نادر شاہ کے تمام محاصروں اور دیگر واقعات کو جس تفصیل کے ساتھ اس نے قلم بند کیا ہے دوسرے مورخ نہیں کر سکے، اس لئے اگر یہ کہا جائے کہ نادر شاہ کے کردار کے تنقیدی مطالعے کے لئے اگر کسی تاریخ کو بنیاد کا درجہ حاصل ہے تو وہ صرف میرزا مہدی کی یہی کتاب ہے۔

اسے اہم بنیادی استناد کا درجہ حاصل ہونے کے باوجود ہم اُسے نقائص سے پاک قرار نہیں دے سکتے، وہ ایک سرکاری مورخ کی حیثیت سے واقعات و حوادث کو آزادانہ طور پر نہیں لکھ سکتا تھا اور نہ ہی وہ تنقیدی انداز بیان اختیار کر سکتا تھا، اس کی کتاب میں جا بجا اتنی مبالغہ آرائی کی گئی ہے کہ حقائق پوشیدہ ہو کر رہ گئے ہیں، اس نے نادر شاہ کے خوف سے حقائق پر اتنی اور ایسی پردہ پوشی کی ہے کہ نادر شاہ کے مذہبی معتقدات تک پوشیدہ ہو کر رہ گئے ہیں، نادر شاہ کی اصلیت اس کی فوج وغیرہ کی تفصیلات تک نادر شاہ کے خوف میں چھپ گئی ہیں، میرزا مہدی نے نادر شاہ کے بعض محاصروں کی تفصیل میں جغرافیائی غلطیاں بھی کی ہیں، مثلاً ایک محاصرے کے دوران نادر شاہ ایک روٹ کرمان شاہ سے زوہاب اور توزخر ماٹلی اسی طرح ۱۷۳۲ء میں اس کے محاصرہ بغداد کے روٹ کو بھی غلط طور سے بیان کیا ہے، آج وہ قلعے اور قصبات مٹ چکے ہیں اس لئے ان کی تصدیق کا کوئی ذریعہ نہیں ہے لیکن دیگر مورخین کے مقابلے میں محاصروں کے روٹ اس سے مختلف ہیں۔

نادر شاہ نے اپنے عہد کی تاریخ اور دستاویزات پر اتنی پابندی لگا رکھی تھی کہ میرزا مہدی خان کا نوشتہ مسودہ جب تک اس کے اپنے پسندیدہ علماء و فضلاء نہ دیکھ لیتے اور اس میں نادر شاہ کی مقدس مہرنہ لگائی جاتی وہ قابل نقل یا ترسیل کے قابل نہیں ہوتا تھا، معاصر مورخ محمد کاظم (مرو کا وزیر) لکھتا ہے:

”وثیقہ ای مشعر بر کیفیت ماجرا بہ مسودہ مہدی خان منشی الممالک از

تصدیق و تقریر فضلاء و علماء مرقوم و بہ مہر پاک اعتقادی..... گشتہ نقلی از آن

در خزانه مقدسہ غرویہ ضبط و بہ ہر سوادی از بلدان ممالک محروسہ سوادی

ازاں فرستادہ شد“

(عالم آرای نادری ۹۸۴/۳)

ان حالات میں میرزا مہدی خان مورخ سے کس تنقیدی جائزہ کا تصور کیا جاسکتا تھا، نادر شاہ کے آخری سالوں میں حالات نہایت خراب ہو گئے تھے، یہ تبدیلی اس نے نادر شاہ کے مزاج میں بھی بدرجہ اتم پائی اور ان بدلے ہوئے مخدوش حالات کو لکھنے کی بجائے اس نے گوشہ نشینی کی زندگی اختیار کر لی اور ۱۷۴۷ء ترکی سے واپسی کے بعد اس میں واقعات کا اضافہ کرنا بند کر دیا، یہی وجہ ہے کہ اس کا ذیل مرزا حسن خان نے لکھا، انجمن آثار ملی، تہران سے سید عبداللہ انوار کا مرتبہ ایڈیشن ۱۳۴۱ ش میں چھپا۔

تاریخ جہانکشای نادری کے مختلف خطی نسخوں، فارسی متن کے ایڈیشنوں، فرانسوی، انگریزی اور اردو ترجموں کی تفصیل کے لئے دیکھئے سٹوری (ج ۱، حصہ ۱، ص ۳۲۲-۳۲۳)، اس کے فرانسیسی ترجمے مطبوعہ لندن ۱۷۷۰ء اور انگریزی زبان میں خلاصہ مطبوعہ ۱۷۷۳ء کے نقائص کے لئے ملاحظہ ہو لکھارٹ: نادر شاہ (ص ۲۹۵-۲۹۶)

نادر شاہ کے عہد کی تاریخ پر میرزا مہدی خان کی دوسری کتاب ذرہ نادرہ ہے، جو تاریخ و صاف کی تقلید میں لکھی گئی، بے شک زبان و بیان کے اعتبار سے اسے عربی و فارسی ادب میں اعلیٰ مقام حاصل ہے اور اس کی انشاء پردازی پر اہل فن نے مستقل مقالے بھی لکھے ہیں، لیکن تاریخی نقطہ نظر سے یہ تقریباً ناقابل فہم ہو کر رہ گئی ہے، اس میں ایسا بہت ہی کم بلکہ نہ ہونے کے برابر مواد ہے، جو اس کی مرتبہ پہلی کتاب تاریخ جہانکشای نادری میں نہیں ہے۔

جہانکشای کی اشاعت کے ایک سال بعد ہی ذرہ نادرہ کا ایڈیشن جعفر مشہدی کی تصحیح سے ۱۳۴۲ ش میں انجمن آثار ملی، تہران سے چھپا، اس کے مختلف ایڈیشنوں کی تفصیل کے لئے دیکھئے خان بابا مشار کی فہرست کتابہای چاپی فارسی۔

ان تین کتابوں کے علاوہ میرزا مہدی کی منشیات مہدی بھی ہے، جو ۱۲۸۵ھ میں تہران سے شائع ہوئی تھی، اس میں وہ خطوط بھی شامل ہیں، جو نادر شاہ نے اپنے بیٹے رضا قلی کو کرنال (ہندوستان) سے رونہ

کئے تھے، ان میں نادر شاہ کی ہندوستان میں کامیابیوں اور محاسروں کی تفصیل بھی ہے، یہ خطوط یقیناً میرزا امہدی خان ہی کی انشاء کا نتیجہ ہیں، اس مجموعہ میں دیگر کئی اہم خطوط بھی ہیں، میرزا امہدی خان کا سال پیدائش و وفات کا ہمیں تا حال علم نہیں ہے، مہانی اللغت کے ایک خطی نسخہ سے اس کے ۱۱۷۳ھ/۱۷۶۰ء تک بقید حیات ہونے کا اشارہ ملتا ہے۔ (مقدمہ ص ۶)

ماخذ

- ۱۔ استرآبادی، میرزا امہدی خان: تاریخ جہانکشای نادری، طبع سید عبداللہ انوار، تہران، انجمن آثار ملی، ۱۳۳۱ ش
- ۲۔ ایضاً: درۃ نادرہ طبع جعفر مشہدی، تہران، انجمن آثار ملی ۱۳۳۲ ش
- ۳۔ ایضاً: مہانی اللغت مرتبہ ای ڈی راس، کلکتہ ۱۹۱۰ء
- ۴۔ محمد کاظم مروی، وزیر مرو: عالم آرای نادری طبع محمد امین ریاحی، تہران، نشر علم ۱۳۶۹ ش
- ۵۔ ابوالحسن قزوینی: فوائد الصفویہ طبع مریم میر احمدی، تہران ۱۳۶۷ ش
- ۶۔ وارد، محمد شفیق تہرانی: تاریخ نادر شاہی طبع رضا شعبانی، تہران ۱۳۳۹ ش
- ۷۔ سمیع، میرزا: تذکرۃ المملوک طبع مینورسکی ترجمہ مسعود رجب نیا و تعلیقات دبیر سیاتی، تہران ۱۳۶۸ ش
- ۸۔ محمد فتح اللہ ساروی: تاریخ محمدی (احسن التواریخ) طبع غلام رضا مجد، تہران ۱۳۷۱ ش
- ۹۔ (رضا شعبانی) مرتب: حدیث نادر شاہی، تہران ۱۳۳۶ ش
- ۱۰۔ فردوسی ثانی، محمد علی طوسی: شاہ نامہ نادری طبع احمد سہیلی خوانساری، تہران ۱۳۳۹ ش
- ۱۱۔ قدوسی، محمد حسین: نادر نامہ، تہران ۱۳۳۹ ش
- ۱۲۔ نادری، محمد حسین: ظفر نامہ طبع عبدالجواد طالقانی، تہران ۱۳۳۶ ش

۱۳۔ گلستانہ، ابوالحسن: مجمل التواریخ طبع مدرس رضوی، تہران ۱۳۴۴ ش

۱۴۔ مقتدر، غلام حسین: نبردہای بزرگ نادرشاہ، تہران ۱۳۳۷ ش

۱۵۔ ہادی ہدایتی: تاریخ زندید، تہران ۱۳۳۴ ش

۱۶۔ لکھارت: انقراض سلسلہ صفویہ و ایام استیلای افاغنه در ایران، ترجمہ مصطفیٰ قلی عماد، تہران ۱۳۶۴ ش

17- Luckhart: Nadir Shah, (rep) Lahore, 1976.

18- Storey, C.A: Persian literature, London, 1972.

19- Ganda Singh: Ahmad Shah Durrani, Bombay 1959.

## محمد علی بن محمد صادق حسینی نجفی برہانپوری

محمد علی برہانپوری بارہویں صدی ہجری کا ایک مشہور مورخ تھا۔

محمد علی بن محمد صادق حسینی نجفی نیشاپوری نجفی برہانپوری کا تعلق دکن کے معروف علاقہ برہانپور (Burhanpur) سے تھا، وہ ریاست اودھ (Oudh) کے بانی نواب برہان الملک سید سعادت خان (ف ۱۱۵۲ھ / ۱۷۳۹ء) سے متوسل تھا، برہان الملک کی وفات کے بعد وہ آثار الامراء کے مولف صمصام الدولہ شاہ نواز خان (ف ۱۱۷۱ھ / ۱۷۵۸ء) سے منسلک ہو گیا۔

(مرآة الصفا بحوالہ فہرست مخطوطات موزہ بریطانیہ ۱/۱۲۹-الف)

محمد علی برہانپوری آخر میں نواب میر نجف علی خان بہادر شمشیر جنگ (۱۷۶۰-۱۷۸۲ء) کے متوسلین میں شامل ہو گیا۔ (تاریخ راحت افزا، ص ۴)

محمد علی برہانپوری کے اجداد علم و فضل میں مشہور اور عراق و خراسان میں دینی و سیاسی خدمات پر فائز رہے۔ (ہمانجا ۱۲ مقدمہ)

وہ مسلک حنفی تھا، اس نے اپنی پہلی تاریخ برہان الفتوح اپنے شیعی مربی برہان الملک مذکور کے نام معنون کی، اس میں اس کا نقطہ نظر شیعی ہے، لیکن جب شاہ نواز خان کے نام مرآة الصفا معنون کی تو وہاں مربی کے مذہب کے مطابق اپنا مسلک حنفی اختیار کر لیا۔ (ایلیٹ ۸/۲۷)

محمد علی برہانپوری کا سال وفات معلوم نہیں ہے، اس نے برہان الفتوح ۱۱۲۸ھ / ۱۷۳۶-۳۵ء میں مکمل کی اور تاریخ راحت افزا ۱۱۷۳ھ / ۱۷۶۰ء کے وقائع پر مشتمل ہے اور مرآة الصفا ۱۱۷۹ھ کے واقعات کی حامل ہے، گویا وہ سنہ مذکور تک بقید حیات اور مصروف کار تھا، اس کے والد برہانپور میں داروغہ توپ خانہ تھے۔ (راحت افزا ۵۵)

محمد علی برہانپوری کی مرتبہ تین کتب تاریخ یعنی برہان الفتوح، مرآة الصفا اور تاریخ راحت افزا



پاکستان و ہند کی تاریخ کے لئے خاص اہمیت رکھتی ہیں۔

### برہان الفتوح

یہ ایک عام تاریخ (General History) ہے، جو ۱۱۲۸ھ/۳۶-۱۷۳۵ء تک واقعات و حوادث پر مشتمل ہے، مولف نے اسے ایک مقدمہ، ۱۸ ابواب اور ایک خاتمہ پر تقسیم کیا ہے، اس کا آغاز تخلیق کائنات سے ہوتا ہے اور برہان الملک کے عہد کی تاریخ پر ختم ہوتی ہے، اس کا وہ حصہ (کتاب ۱۳) جو ہندوستان کی مختلف ریاستوں کی تاریخ پر مشتمل ہے خاص اہمیت رکھتا ہے، مولف کے معاصرانہ واقعات سب سے اہم ہیں، ایک خصوصیت یہ ہے کہ مولف نے سنین کے اندراج میں بہت اہتمام کیا ہے، جو اس سے پہلے کی کتب تاریخ میں کم ہی نظر آتا ہے۔

برہان الفتوح کی کتاب (باب) ۱۴ علماء اور مشائخ کے حالات پر مشتمل ہے، اس باب کے دو حصے ہیں، پہلا شیعہ علماء اور دوسرا سنی علماء کے حالات پر ہے، ۱۵ باب صوفیہ اور مشائخ کے حالات کے لئے مخصوص ہے، سولہویں باب کے بھی دو حصے ہیں، پہلا عربی شعراء اور دوسرا فارسی شعراء کے حالات اور انتخاب کلام کا حامل ہے، آخری باب عرب و ایران کے قبائل کے بیان میں ہے۔

مولف نے اپنے مربی برہان الملک کے نام اسے معنون کر کے اس کے نام کی مناسبت سے اس کتاب کا نام برہان الفتوح رکھا ہے۔ (ایلیٹ: تاریخ ہندوستان ۸/۲۵-۳۰)

مولف کا خودنوشت خطی نسخہ موزہ بریطانیہ، لندن (نمبر Rieu.iii, 893-a) میں ہے، دیگر نسخوں کی تفصیل کے لئے دیکھئے (سنوری: ادبیات فارسی ۱/۱/۱۳۷)

### مرآة الصفا

برہان الفتوح کی تالیف کے بعد مولف نے اس پر نظر ثانی کی اور محمد شاہ (۱۹-۱۷۲۸ء) کے عہد تک اس میں واقعات و حوادث کا اضافہ کیا، اس طرح مرآة الصفا میں ۱۱۷۹ھ/۶۵-۱۷۲۸ء تک واقع کا اندراج ہوا ہے۔

یہ کتاب مولف نے صمصام الدولہ شاہ نواز مذکور کے نام معنون کی ہے۔ (فہرست مخطوطات فارسی

موزہ بریطانیہ / ۱۲۹ - الف، و بہ بعد)

اس کتاب میں عہد محمد شاہی کے واقعات تفصیل سے بیان ہوئے ہیں اور معاصرانہ مشاہدات کی حیثیت سے بہت اہم ہیں۔

مرآة الصفا کے خطی نسخے کتابخانہ دیوان ہند، لندن، کتابخانہ موزہ بریطانیہ، لندن اور کتابخانہ آصفیہ، حیدرآباد، دکن میں محفوظ ہیں۔ (ستوری: ادبیات فارسی ۱/۱/۱۳۸)

تاریخ راحت افزا

اس کتاب میں محمد علی برہانپوری نے ۱۷۳۶ھ سے ۱۱۷۳ھ / ۱۳۳۵ - ۱۷۶۰ء تک کے واقعات کا سنہ وار تذکرہ کیا ہے، اس کتاب کے دو ابواب ہیں:

اول اُن سلاطین تیموریہ کے مختصر حالات جنہوں نے ایران و توران پر حکومت کی۔

دوم میں ہندوستان کے سلاطین تیموریہ کا مفصل تذکرہ ہے۔

اسی باب میں نواب آصف جاہ بہادر، نواب ناصر جنگ شہید، نواب مظفر جنگ اور نواب صلابت جنگ کے حالات تفصیل سے بیان ہوئے ہیں۔

دکن میں سلطنت آصفیہ کی تاسیس اس کے استحکام اور عروج کی پوری تفصیلات درج ہیں۔

یہ واقعات مولف کے زمانے کے ہیں اور عینی مشاہدات، معتبر روایات اور ثقہ بیانات پر مبنی ہیں، اس لئے اس کتاب کو دکن کی تاریخ کا معتبر ترین ماخذ کہا جاسکتا ہے، مولف نے اسے نواب میر نجف علی خان

شمشیر جنگ مذکور کے نام معنون کیا ہے۔ (راحت افزا ص ۹)

تاریخ راحت افزا کے دو خطی نسخے کتابخانہ آصفیہ، حیدرآباد، دکن میں محفوظ ہیں، اس کتاب کو

سید خورشید علی نے مرتب کر کے حیدرآباد، دکن سے ۱۹۴۷ء کو شائع کیا، یہ صرف فارسی متن ہے، جس پر کوئی

مفصل مقدمہ اور تعلیقات نہیں ہیں، متن کی تصحیح میں کوئی خاص اہتمام نہیں کیا گیا۔

مآخذ

- ۱- برگل: ادبیات فارسی بر مبنای تالیف استوری، فارسی ترجمہ یچی آرین پور..... تہران ۱۳۴۲ ش
- ۲- برہانپوری، محمد علی: تاریخ راحت افزا مرتبہ سید خورشید علی، حیدرآباد، دکن ۱۹۴۷ء
- ۳- جنیدی، محمد محبوب: حیات آصف، حیدرآباد، دکن، ۱۳۶۵ھ
- ۴- غلام علی خان نقوی: عماد السعادت، لکھنؤ ۱۸۹۷ء
- ۵- نجم الغنی: تاریخ اودھ، لکھنؤ ۱۹۱۲ء

6- Elliot and Dowson: History of India as told by its own

Historians, (rep) Lahore, 1980.

7- Rieu: Catalogue of Persian Manuscripts in the British Museum,

London, 1879. 83, 95.

8- Storey, C.A: Persian literature, London, 1970.

کیم مئی ۱۹۹۷ء

(برائے دانشنامہ شبہ قارہ)

## عباس شروانی اور باغ چارچمن

باغ چارچمن فارسی میں حیدرآباد، دکن کی تاریخ ہے، جس کے مولف عباس بن احمد شروانی ہیں  
 مولانا محمد عباس بن شیخ احمد یمانی بن میرزا محمد تقی خان شروانی بن میرزا محمد علی خان شہید بن میرزا  
 ابراہیم خان ہمدانی کے والد کا نسب حضرت جابر بن عبد اللہ انصاری رضی اللہ عنہ سے ملتا ہے، ان کے جد مادری سید  
 اسماعیل خان مرشد آبادی بھی سادات میں سے تھے۔ (باغ چارچمن، خاتمہ ص ۵۵)

مولانا عباس کے پردادا میرزا محمد علی خان شہید نادر شاہ کے عہد میں ایران کے مستوفی الممالک تھے  
 (ہمانجا)، ان کے والد مرزا محمد ابراہیم خان ہمدانی نادر شاہ کے وزیر تھے اور نادر شاہ کے ظلم و ستم سے دلبرداشتہ  
 ہو کر نجف میں روضہ پر جا کر مجاور بن گئے تھے لیکن مرزا محمد علی خان، نادر شاہ کے ستم سے نہ بچ سکے، اس نے  
 انہیں اپنے ہاتھ سے موت کے گھاٹ اتار دیا، اب ان کی اولاد نادر کے خوف سے منتشر ہو گئی، ان کے بھائی  
 مرزا محمد حسن خان ہندوستان چلے آئے اور بنارس (Banaras) میں مقیم ہو گئے، مرزا محمد علی خان کے  
 چار فرزند تھے، ان میں سے مرزا محمد تقی روپوش ہو کر شروان میں رہنے لگے، پھر نجف پہنچے اور سید مہدی  
 طباطبائی سے تحصیل علم کی، فقہ، حدیث اور تفسیر میں مہارت حاصل کی اور اپنے چچا کے پاس بنارس آ گئے، چچا  
 کے انتقال کے بعد لکھنؤ (Lacknow) چلے گئے، ان دنوں نواب آصف الدولہ کی حکومت تھی، اس نے  
 بہت احترام کیا اور وقت آرام سے گزرنے لگا، پھر یمین چلے گئے، جہاں خدیوہ میں سکونت اختیار کر لی،  
 وہیں ان کے فرزند شیخ احمد شروانی متولد ہوئے جو مولانا عباس کے والد تھے۔

(تلاذہ غالب ۲۰۹-۲۱۰)

شیخ احمد تحصیل علم کے بعد ہندوستان چلے آئے اور کلکتہ (Calcutta) میں قیام کیا، وہاں مدرسہ  
 عالیہ میں عربی کے استاد مقرر ہوئے، وہیں انہوں نے عربی زبان میں کئی کتابیں تالیف کیں، جو زبان و بیان  
 کے اعتبار سے ادبیات عالیہ کا شاہکار تسلیم کی گئیں، کلکتہ سے لکھنؤ چلے گئے، جہاں غازی الدین حیدر

(۱۸۱۳-۱۸۲۷ء) کی حکومت تھی، بڑی تعظیم و تکریم کی گئی، اور وہیں تصنیف و تالیف میں وقت گزارنے لگے، پھر وہاں کی زندگی کو خیر باد کہہ کر سفر پر نکلے، طویل سیاحت کے بعد پونا (Pouna) میں ۱۲۵۶ھ/۱۸۴۰ء کو انتقال کیا۔ (ہمانجا ۲۱۰)

مولانا عباس بنارس میں ۲۲ شوال ۱۲۴۱ھ/۳۰ مئی ۱۸۲۶ء کو متولد ہوئے، (باغ چارچمن ص ۵۵، نزہۃ الخواطر ۸/۲۰۸، تلامذہ غالب ۲۱۲)

مولانا عباس نے عربی اپنے والد سے اور فارسی میر خیرات علی خان مشتاق فیض آبادی (شاگرد شیخ علی حزیں) سے پڑھی، اپنے چچا کے ساتھ جائیداد کے اختلاف کی وجہ سے اور والد کی وفات کے بعد بنارس سے نکلے اور ہندوستان کے مختلف شہروں کی سیاحت کرتے ہوئے کئی مقامات پر گئے، طبیعت سپاہگری کی طرف مائل تھی، شہسواری، نیزہ بازی اور تفنگ اندازی کی خوب مشق کی، دکن گئے لیکن وہاں ملازمت نہ مل سکی، دہلی آئے تو بہادر شاہ ظفر کے دربار میں رسائی ہوئی، دربار سے انہیں مرزائی، خانی اور ابوالفضل دوران کے خطاب ملے، اس زمانے کا دہلی دربار کسی صاحب کمال کی صحیح قدر نہیں کر سکتا تھا، انہیں وہاں کوئی منفعت نہ ملی، مرزا اسد اللہ خان غالب سے ملاقات اسی دوران ہوئی، انہوں نے اپنے فارسی کلام اور قصائد پر غالب سے اصلاح لی۔ (تلامذہ غالب ۲۱۲)

دہلی سے بھوپال (Buhopal) گئے تو وہاں نواب جہانگیر محمد خان بہادر شمشیر جنگ کی سرکار سے وابستہ ہو گئے، ان کی وفات کے بعد نواب قدسیہ بیگم والیہ بھوپال سے منسلک رہے اور آخر میں نواب صدیق حسن خان بہادر والی بھوپال سے ایسے وابستہ ہوئے کہ باقی عمر وہیں گزار دی، انہوں نے محکمہ تنظیمات شاہ جہانی یعنی قانون اور تاریخ نویسی ان کے سپرد کیا، سو روپیہ ماہوار تنخواہ مقرر ہوئی، مذہبی اختلافات کے باوجود نواب صدیق حسن خان کے ساتھ تاحیات خوشگوار تعلقات رہے، یعنی نواب متشدد قسم کے اہل حدیث تھے اور مولانا عباس شروانی شیعہ مسلک کے علمبردار تھے۔ (ہمانجا ۲۱۲-۲۱۳)

عربی و فارسی زبانوں کی استعداد بہت اچھی تھی، ادب، علم کلام اور تاریخ میں وحید عصر تھے، فارسی نظم و نثر پر کما حقہ قدرت رکھتے تھے، تقریباً ۶۴ کتابوں کے مولف تھے، آخری عمر میں اپنی بیاض ضائع کر دی اور



شعر گوئی سے توبہ کر لی، فارسی کے علاوہ چند اشعار اردو کے بھی ملتے ہیں، جو محض تفسیر طبع کے طور پر کہے ہوئے معلوم ہوتے ہیں، اصل میلان فارسی کی طرف تھا، ان کا تخلص ”رفعت“ اور کئی نظموں میں ”سرور“ بھی ملتا ہے، ان کے بہت سے قصیدے نواب صدیق حسن خان اور نواب شاہ جہان بیگم والیہ بھوپال کے مدح میں موجود ہیں۔

محمد عباس رفعت نے ۱۳۱۵ھ/۹۷-۱۸۹۸ء کو انتقال کیا، بھوپال ہی میں دفن ہیں، ان کی اولاد میں دو لڑکے ابوالقاسم مختتم اور ابوالحسن محترم تھے، جو علم و فضل میں اپنے اسلاف کی یادگار تھے، رفعت کی بیوی حسینہ بیگم حسینہ بھی شاعرہ تھیں، فارسی اور اردو دونوں زبانوں میں طبع آزمائی کرتی تھیں۔

مالک رام (Malik Ram) نے رفعت کے فارسی اور اردو کے دستیاب شدہ اشعار یکجا کر دیئے

ہیں۔ (تلاذہ غالب ۲۱۴-۲۱۵)

مولانا عباس شروانی کی اکثر کتب طبع ہو چکی ہیں، چند نام حسب ذیل ہیں:

(۱) تاریخ آل امجاد مطبوعہ لکھنؤ، دہلی ۱۳۱۲ھ

(۲) سلطان نامہ گرامی (تاریخ جنگ روس و عثمانی) مطبوعہ پطرزبورغ و سمبلی ۱۳۰۲ھ

(۳) سواطع الانوار فی تقریظات طبقات الانوار

(۴) زینت الانشاء، لکھنؤ ۱۳۰۳ھ

(۵) قلائد الجواہر فی احوال البواہر، مطبوعہ سمبلی (مؤلفین کتابہای چاپی ۶۵۲/۳-۶۵۳)

(۶) فیروز نامہ (در تاریخ دولت عثمانیہ، نزہۃ الخواطر ۲۰۹/۸)

(۷) تاریخ روم (۸) تاریخ افغانہ (۹) تاریخ سراندیپ

(۱۰) تاریخ بھوپال (لکھنؤ میں طبع ہوئی) (۱۱) تاریخ نفیس

(۱۲) آئین بہین (باغ چہار چمن ص ۵۵)

(۱۳) دیوان رفعت (الذریعہ ۹/۳۷۷، فہرستوارہ ۱۱۴۳/۲)

## باغ چارچمن

یہ کتاب فارسی نثر میں ہے اور حیدرآباد دکن (Deccan) کی تاریخ پر مشتمل ہے، باغ چارچمن سے اس کا تاریخ تالیف کا سال ۱۳۰۰ھ برآمد ہوتا ہے، یہ کتاب چار حصوں میں منقسم ہے، ہر حصہ کو چمن کہا گیا ہے:

چمن اول: در حال سلاطین قطب شاہیہ من بدایۃ الی النہایۃ

چمن دوم: در حال ایالت و ریاست آصفیہ و امارت و دولت نظامیہ

چمن سوم: در نخلبندی حال حیدرآباد

چمن چہارم: در چگونگی قلمرو ایں..... سواد و دیگر بلاد (حیدرآباد)

یہ مختصری کتاب اپنی گونا گوں خوبیوں کے باعث کئی اعتبار سے اہم ہے، بعض خصائص کا تجزیہ کیا جا رہا ہے:

سلطان محمد قطب شاہ کے عہد میں میر محمد مومن استرآبادی مجتہد العصر تھے، سلطان مجاہد، زاہد اور تہجد گذارتھا، وہ قاضی سمناںی کا شاگرد تھا۔ (ص ۴-۵)

اس کتاب کی ایک خوبی یہ بھی ہے کہ اس میں سیاسی تاریخ کے ساتھ دکن کے علماء و شعراء اور ادباء کا بھی جا بجا ذکر ملتا ہے، دکن میں ایسٹ انڈیا کمپنی (East India Company) کا بھی ذکر کئی بار آیا ہے، لکھا ہے کہ صوبہ برار (Barar) جس کے سالانہ محاصل پچاس لاکھ روپے تھے، انگریزوں کی فوج کے اخراجات کے لئے دے دیا (ص ۲۱)، ۱۲۷۸ھ کو ملکہ وکٹوریہ (Victoria) کی طرف سے شاہ حیدرآباد کو خطاب ستارہ ہند دیا گیا، جسے آصف جاہ پنجم نے قبول کر لیا۔ (ص ۲۱)

۱۲۹۳ھ کو سالار جنگ ملکہ مذکور سے ملاقات کے لئے لندن گئے، ۱۳۰۰ھ کو ان کا انتقال ہوا (ص ۲۲)، ان کے مولف باغ چارچمن پر خصوصی التفات و شفقت تھی..... (ص ۲۲-۲۳)

چمن سوم حیدرآباد کی بنیاد اور آبادی کے لئے مخصوص ہے، تاریخ بنیاد کے لئے شعراء کے قطعات.....

(ص ۲۳)، وہاں کے دائرہ میر مومن کے قبرستان میں صدہا قبور پر الواح بھی درج ہیں، نعمت خان عالی کی قبر بھی اسی مقام پر ہے، ابو تراب فطرت مشہدی بھی یہیں مدفون ہیں..... سادات، علماء، شرفاء اور شعراء جو اکثر ایرانی نژاد ہیں، اسی دائرہ میں دفن ہیں (ص ۲۷)، ان مقابر پر ایسے قطعات تاریخ بھی کندہ ہیں، جن سے مروجہ تذکرے خالی ہیں۔ (ص ۳۰)

مولف نے پہلے ۱۲۶۵ھ کو بلاد دکن کی سیر کی تھی، اب ۱۳۰۰ھ میں تاریخ حاضر مرتب کرنے کی غرض سے اور مواد جمع کرنے کے لئے دوبارہ سفر کیا (ص ۳۲)، حیدرآباد کے نواح میں واقع دیگر معروف قصبات کی تاریخ بھی درج کی ہے۔

کتاب کے آخر میں ناشر مرزا محمد علی مالک مطبع جعفری، لکھنؤ نے مولف کی طرز نگارش کے مطابق حیدرآباد کے آخری دو سالوں کے واقعات بطور ضمیمہ سپرد قلم کئے ہیں، تتمہ کے بعد مولف کتاب حاضر مولانا عباس شروانی کا ایک طویل فارسی قصیدہ بھی ہے، جو انہوں نے معروف شاعر قانی کے جواب میں لکھا تھا (ص ۵۲-۵۳)، مرزا محمد علی مذکور نے بقدریک ورق مولف کے حالات بھی لکھے ہیں۔ (ص ۵۵)

یہ کتاب سادہ فارسی نثر میں جبکہ مولف کی دوسری تالیفات عبارت آرائی و صنائع لفظی سے بھری ہوئی ہیں۔

باغ چارچمن لکھنؤ کے مطبع جعفری سے ۱۳۰۰ھ میں طبع ہو کر شائع ہوئی۔

## مآخذ

- ۱- بزرگ طہرانی: الذریعہ الی تصانیف الشیعہ، تہران ۱۳۶۰ھ
- ۲- تسکین عابدی: سخنواران دکن، حیدرآباد، دکن، ۱۹۳۸ء
- ۳- رضیہ حامد: نواب صدیق حسن خان، بھوپال، ۱۹۸۳ء
- ۴- رفعت، محمد عباس شروانی: باغ چارچمن، لکھنؤ، ۱۳۰۰ھ
- ۵- عبدالحی حسنی نزہتہ الخواطر، ج ۸، کراچی، ۱۹۷۶ء
- ۶- مالک رام: تلامذہ غالب، دہلی، ۱۹۸۴ء
- ۷- ایضاً، تذکرہ ماہ و سال، دہلی، ۱۹۹۱ء
- ۸- مدرس، محمد علی: ریحانۃ الادب، تبریز، (س-ن)
- ۹- منزوی، احمد: فہرستوارہ کتابہای فارسی، تہران، ۱۳۷۴ ش
- ۱۰- ایضاً: فہرست مشترک، اسلام آباد، ۱۹۸۶ء
- ۱۱- مشار، خان بابا: مؤلفین کتب چاپی فارسی و عربی، تہران، ۱۳۴۱ ش

# شعراء و تذکرہ نگار





## تذکرہ مشائخ سیوستان اور اس کے مولف

یہ تذکرہ سندھ کے ایک اہم قصبہ سیوستان کے مشائخ کے حالات پر مشتمل ہے، اس کے مصنف عبدالغفور ابن حیدر ہیں، جسے انہوں نے ۱۰۲۳ھ/۱۶۵۳ء میں تصنیف کیا۔

مصنف سیہون کے رہنے والے تھے، وجہ تصنیف یہ بتاتے ہیں کہ جب نواب سید محمد بہوہ ملقب بہ دین دار خان غازی، سیوستان پہنچے تو انہوں نے یہاں صوفیہ کے حالات دریافت کئے چونکہ لوگوں کے پاس کوئی تحریری ثبوت نہیں تھا اس لیے وہ صرف زبانی حالات بیان کر سکے، اس لئے مصنف کے دل میں خیال پیدا ہوا کہ ماقبل کی کتابوں اور موجودہ معتبر شہادتوں پر مبنی چند صفحات قلم بند کر دیئے جائیں، اس خیال کو مصنف نے تذکرہ مشائخ سیوستان کے نام سے ترتیب دیا۔

## سنہ تصنیف

مصنف نے اس تذکرہ کا واضح طور پر سال تصنیف نہیں بتایا، ایک جگہ صرف اتنا بتایا ہے کہ دین دار خان کی آمد پر اس نے یہاں کے مشائخ کے حالات دریافت کئے تو اسے مرتب کرنے کا خیال پیدا ہوا، دین دار خان (سید محمد بہوہ) عہد جہانگیری کے اٹھارہویں سال یعنی ۱۰۳۱ھ/۱۶۲۱ء میں برسر اقتدار آیا، تذکرہ میں اس کی سیوستان میں آمد کی تاریخ ۱۰۳۹ھ/۱۶۲۹ء لکھی ہے، جو کتبات اس نے سیوستان میں چھوڑے اس سے اندازہ ہوتا ہے کہ وہ ۱۰۳۹ھ سے ۱۰۴۳ھ تک سیوستان میں رہا، نیز ہم عصر مورخ یوسف میرک نے مظہر شاہ جہانی (مولفہ ۱۰۴۲ھ) میں اسے ۱۰۴۳ھ میں سیوستان میں موجود بتایا ہے، البتہ ۱۰۴۳ھ کے ہی دوران اس کی جگہ جان نثار خان کا تقرر ہوا، اے دین دار نے ۱۰۵۵ھ میں وفات پائی۔

ان حوالوں کی بنا پر تذکرے کا سال تصنیف ۱۰۴۳ھ/۱۶۵۳ء یقینی طور پر قرار دیا جاسکتا ہے، نیز مصنف نے اس سال کے کتبات کا حوالہ اس تذکرہ میں دیا ہے۔

۱۔ یوسف میرک: مظہر شاہ جہانی، سندھ ۱۹۶۲ء، ص ۱۶۴-۱۷۷

## تذکرہ کے مآخذ

اس تذکرہ کے مآخذ پہلے کی لکھی ہوئی معتبر کتابیں اور معمر بزرگوں کے اقوال نیز مصنف نے اپنے ان مآخذ کا ذکر کیا ہے:

تذکرہ مشائخ سندھ مصنفہ نامعلوم، تاریخ فیروز شاہی برنی، (برنی کا حوالہ سب سے پہلے سندھ کے اسی مصنف نے دیا ہے)

## تذکرہ کے مندرجات

یہ تذکرہ چودہ صوفیہ کے حالات پر مشتمل ہے، جو سیہون (سیوستان) میں دفن ہیں، ان کے اسماء یہ ہیں:

- (۱) مخدوم عثمان قلندر (لعل شہباز) (۲) شیخ چمٹا عمرانی (۳) مخدوم قاضی برہان الدین (جن کا اصل وطن ماوراء النہر تھا) (۴) شیخ نخرج (۵) سید محبت افغانی (۶) حاجی سردہ لاکھا (۷) شیخ دودہ (۸) قاضی دتہ بن مخدوم راہو (۹) قاضی ادریس (برادر قاضی دتہ) (۱۰) شیخ ٹوپن (۱۱) مخدوم اسکندر (۱۲) سید سالار غازی (۱۳) شیخ احمد سندالی (۱۴) سید میاں جلال

## تذکرہ کے علمی فوائد

سیہون کے مشہور ولی حضرت مخدوم عثمان قلندر لعل شہباز کے حالات زندگی جو تذکرہ مشائخ سیہوستان میں مذکور ہیں، ان کے قدیم ترین اور مفصل ترین سوانح میں شمار کئے جاتے ہیں، تذکرہ میں ان کی تاریخ وفات بمقام سیہون ۶۷۳ھ / ۱۲۷۴ء دی گئی ہے، صرف حضرت قلندر کے حالات کے لئے مصنف نے ماقبل کے تذکروں سے استفادہ کیا ہے لیکن باقی تیرہ بزرگوں کے سوانح مصنف کی ذاتی معلومات کا نتیجہ ہیں، ان کے بارے میں وہ خود لکھتے ہیں کہ ان کا تذکرہ مشائخ سندھ میں بھی موجود نہیں ہے۔

مخدوم لعل شہباز قلندر کے روضہ سے ملحقہ مساجد اور دیگر عمارتوں کے کتبات کو سب سے پہلے ضبط تحریر میں لانے کا سہرا بھی صاحب تذکرہ ہی کے سر ہے، ان کتبات میں فارسی کے چار قدیم ترین کتبے بھی ہیں، جو سندھ میں پائے جاتے ہیں، تین کتبوں کا متن تذکرہ میں منقول ہے، جس سے بعد کے تذکرہ نگاروں نے

استفادہ کیا ہے، ان میں سے دو کتبے مخدوم قلندر کے خادم وہم نشین سید علاء الحق علی بغدادی کے مزارات پر کندہ تھے، جو ۷۵۷ھ / ۱۳۵۶ء میں سلطان فیروز شاہ کے عہد میں ان کے گورنر ملک ارشد اختیار الدین نے تعمیر کرائے تھے، یہ دونوں کتبات آج بھی موجود ہیں۔

اس سلسلہ میں تیسرا اہم اور قدیم کتبہ سلطان محمد بن تغلق کی قبر کے اوپر قبہ کی تعمیر کی تاریخ ۷۵۳ھ / ۱۳۵۳ء کندہ ہے، اس کتبہ کی بنا پر مدتوں ڈاکٹر محمد شفیع نے یہ نظریہ پیش کیا تھا کہ سلطان محمد تغلق سیہون میں دفن ہے، اور اسی خیال کی تائید بعد میں ڈاکٹریو۔ ایم داؤد پوتہ مرحوم نے بھی کی، لیکن ڈاکٹر نبی بخش خان بلوچ نے اس مفروضہ کی اصلاح کی کہ سلطان کو سیہون میں امانتاً دفنایا گیا تھا، بعد میں اس کا تابوت مستقل طور پر دفن کرنے کے لئے وہاں سے دہلی لے جایا گیا، چنانچہ سلطان فیروز شاہ کی خودنوشت سوانح فتوحات فیروز شاہی سے اس کی تصدیق ہوتی ہے۔ ۳

اس کتبے میں سلطان کی تاریخ وفات شب جمعہ، ہفتہ ۲۱ / محرم ۷۵۲ھ ہے اور سلطان کی قبر کے اوپر قبہ کا سن تعمیر ہفتد و پنجاہ و چار (۷۵۳ھ) لکھا ہے، قبہ کی تکمیل تک سلطان کی نعش وہیں پر دفن رہی کیوں کہ صریحاً ”کش بنی بنجاک اندر“ لکھا ہوا ہے، اس سے یہ بات پوری طرح واضح ہو جاتی ہے کہ سلطان محمد ابن تغلق کی نعش سیہون میں کم از کم دو سال سے زیادہ دفن رہی، ظاہر ہے کہ فیروز شاہ، سلطان مرحوم کے تابوت کو فوراً اپنے ساتھ دہلی نہیں لے گیا، جیسا کہ تاریخ مبارک شاہی میں لکھا ہے۔ ۴

اس کتبے سے یہ معلوم ہوتا ہے کہ سرمست نامی ایک معمار نے لا جواب کام کیا، یہ قبہ کوئی دو سو چالیس قمری سال تک ۱۰۲۳ھ میں صحیح و سالم تھا، چنانچہ صاحب تذکرہ ہند ۱۰۲۳ھ میں لکھتے ہیں:

۱۔ محمد شفیع: اورینٹل کالج میگزین، لاہور نمبر ۱، ج ۲، ۱۹۳۵ء، ص ۱۵۶-۱۶۱

۲۔ تاریخ سندھ از معصوم نامی، مرتبہ داؤد پوتہ تعلیقات ص ۲۸۱-۲۸۲

3- Bloch.N.A: The Bural place of Sultan Muhammad Taghlaq, Islamic Culture, Deccan, January 1948.

۴۔ یحییٰ سرہندی: تاریخ مبارک شاہی، کلکتہ ۱۹۳۱ء، ص ۱۱۹

و متصل روضہ مخدوم (لعل شہباز) جانب گنبدی عالی است کہ در ان سلطان محمد بن تغلق شاہ را بطریق امانت نگاہداشتہ بودند و آن گنبد تا حال باقی است“

اس اہم تذکرے کا ایک خطی نسخہ ڈاکٹر نبی بخش خان بلوچ کو ہم دست ہوا ہے، یہ ایک چھوٹا سا رسالہ ہے جس میں تقریباً ۲۱ اوراق ہیں، ہر ورق کی لمبائی چوڑائی  $۶.۱/۳ \times ۲.۲/۳$  انچ ہے، سطور فی صفحہ سولہ ہیں۔

۱۔ نبی بخش بلوچ، ڈاکٹر: تذکرہ مشائخ سیہوستان (تعارفی مقالہ) مشمولہ المعارف، لاہور فروری ۱۹۷۰ء،



## انجام، امیر خان

امیر خان، انجام بارہویں صدی ہجری کا ایک منصب دار، فارسی اور اردو کا شاعر تھا۔

امیر خان بن میر میراں مخاطب بہ امیر خان بن خلیل اللہ خان یزدی بن میر میراں حسینی نعمت اللہی کے اجداد کا تعلق امراء کے طبقے سے تھا، امیر خان کے والد میر میراں مخاطب بہ امیر خان اورنگ زیب عالمگیر کے عہد کے اکابر امراء میں سے تھا، ۱۱۰۹ھ/۱۶۹۸ء میں انتقال کیا۔

(تاریخ محمدی ۹، آثار الامراء ۱/۲۷۶)

میر محمد اسحاق امیر خان کا سال ولادت کسی نے نہیں لکھا البتہ معاصر مورخ حارثی نے بتایا ہے کہ وہ ۵۹ سال کی عمر میں قتل ہوا (تاریخ محمدی ۱۳۳) اس سے قیاس کیا جاسکتا ہے کہ اس کی ولادت ۱۱۰۰ھ میں ہوئی، گویا اپنے والد کی وفات کے وقت وہ صرف ۹ سال کا تھا، اس کی ابتدائی زندگی کے بارے میں کچھ معلوم نہیں ہے۔

جہاندار شاہ (۱۷۱۲-۱۷۱۳ء) کی لڑائی میں اس نے فرخ سیر (۱۷۱۳-۱۷۱۹ء) کے ہمراہ عمدہ کارکردگی کا مظاہرہ کیا، جنگ کے بعد اسے سلاح خانہ کا مہتمم اور قوشخانہ کا داروغہ مقرر کیا گیا، محمد شاہ بادشاہ (۱۷۱۹-۱۷۲۸ء) کے دوسرے سال جلوس ۱۷۲۰ء میں وہ قطب الملک عبداللہ خان کے ہمراہ جہان آباد میں آیا، پھر وہ قطب الملک کے ہراول دستے میں شامل ہو گیا، قطب الملک کی گرفتاری کے بعد وہ محمد شاہ کی نوازشات سے بہرہ مند ہوا۔ (آثار الامراء ۲/۸۳۲)

نادر شاہ کے ہندوستان پر حملے (۱۷۳۹ء) کے دوران بھی اس کی خدمات قابل ذکر ہیں، جب اس کا ہندوستان پر قبضہ ہو گیا تو محمد شاہ والی ہند نے دہلی کے دیوان خانے میں نادر شاہ کی قہوہ سے ضیافت کی، اس موقع پر ساقی گری کی خدمت امیر خان انجام کے سپرد ہوئی، اس نے اسے بڑی خوبی سے انجام دیا، (مقالات الشعراء ۲۱) نادر شاہ ہی کی فرمائش پر اسے بخشی سوم کا عہدہ دیا گیا۔ (عماد السعادت ۲۴)

انجام کو پہلے کامیاب خان کا خطاب ملا، پھر عزیز اللہ خان اور آخر میں عمدۃ الملک امیر خان کے خطاب سے نوازا گیا، (تاریخ محمدی ۱۳۳) امیر خان انجام ایک حاضر دماغ، بذلہ سنج، لطیفہ گو، چرب زبان قسم کا شخص تھا، محمد شاہ بادشاہ کو اس قسم کے لوگوں کی صحبت زیادہ پسند تھی، وہ آہستہ آہستہ بادشاہ کے مزاج میں بہت دخیل ہو گیا، اس کے ہم عصر اس سے حسد کرنے لگے اور اسے بادشاہ سے الگ کرنے کے لئے کئی حیلے کئے گئے، آخر بادشاہ نے اسے ۱۱۵۲ھ/۴۰-۱۷۳۹ء میں الہ آباد کا ناظم (گورنر) بنا کر بھیج دیا۔ (ماثر الامراء ۸۳۲)

امیر خان انجام اور صفدر جنگ (ف ۱۱۴۲ھ/۱۷۳۱ء) کے مابین بہت دوستی اور اخلاص تھا، دونوں بادشاہ کے حضور ایک ساتھ کئی بار ملے تھے، دونوں نے مل کر روہیلہ سردار علی محمد خان کے خلاف جنگ کی لیکن شکست کھائی۔ (ہمانجا)

امیر خان انجام کو محمد شاہ نے اپنا وزیر بھی بنایا تھا، (ہمانجا ۸۳۳) جس سے سیاست کے معاملہ میں بہت سی خرابیاں واقع ہوئیں، مغل دربار میں دو سیاسی پارٹیاں تورانی اور ایرانی عرصے سے برسر پیکار تھیں، نادر شاہ کی ہندوستان سے واپسی کے بعد ایرانی پارٹی کے افراد نے امیر خان انجام کی سرکردگی میں اپنے آپ کو منظم کرنا شروع کر دیا تھا۔

(A Mughal Statesman of Eighteenth Century, p.61

Parties and Politics at the Mughal Court 1707-40)

مغل دربار کی سیاسی رسہ کشی میں ان دونوں پارٹیوں کے دوسرے براہ تھے، تورانی پارٹی کا لیڈر آصف جاہ نظام الملک تھا اور ایرانی پارٹی امیر خان انجام کے تحت اپنے آپ کو منظم کر رہی تھی۔

(The Reign of Muhammad Shah, pp.184-87)

امیر خان انجام اپنے ایک ملازم کے ہاتھوں دہلی میں ۲۲ رزی الحج ۱۱۵۹ھ/۱۷۴۶ء کو قتل ہو گیا۔

(تاریخ محمدی ۱۳۳، ماثر الامراء ۸۳۳/۲)

انجام بہت حاضر دماغ، ادافہم، لطیفہ گو اور موسیقار تھا، بادشاہ اس کی صحبت کو بہت غنیمت سمجھتا تھا۔  
(سینہ ہندی ص ۷، مقالات الشعراء ۲۱)  
انجام فارسی اور اردو میں شعر بھی کہتا تھا اور شعراء کا قدردان و مربی تھا، معروف شاعر میر شا کر ناجی اس کے دیوان خانے کا داروغہ تھا۔

(اٹھارہویں صدی میں ہندوستانی معاشرت ۱۸)

شعراء کے تذکرہ نویسوں نے اس کے کلام کو سراہتے ہوئے اس کے اشعار کا انتخاب بھی دیا ہے۔  
ملاحظہ ہو:

خزانہ عامرہ ۷۷، تذکرہ بے نظیر ۱۹، چمنستان شعراء ۲، مقالات الشعراء ۲۱، عقد ثریا ۹، مخزن نکات،  
مجموعہ نغز ۸۰/۱، تاریخ محمدی (تعلیقات عرشی ۲۲)

امیر خان انجام کے اجداد اور اعزہ کے حالات کے لئے ملاحظہ ہو: تاریخ محمدی (بامداد اشاریہ)

ماخذ

- ۱۔ آزاد، غلام علی بلگرامی: خزانہ عامرہ، لکھنؤ
- ۲۔ حارثی، معتمد خان: تاریخ محمدی مرتبہ امتیاز علی خان عرشی، علی گڑھ ۱۹۶۰ء
- ۳۔ حیرت، قیام الدین اکبر آبادی: تذکرہ مقالات الشعراء مرتبہ ثار احمد فاروقی، دہلی (س۔ن)
- ۴۔ صمصام الدولہ شاہ نواز خان: آثار الامراء تحقیق و ترجمہ محمد ایوب قادری، لاہور ۱۹۶۹ء
- ۵۔ غلام علی خان: عماد السعادت، لکھنؤ (س۔ن)
- ۶۔ غلام علی دہلوی، شاہ: مقامات مظہری ترجمہ و تعلیقات محمد اقبال مجددی، لاہور ۱۹۸۳ء
- ۷۔ قاسم، قدرت اللہ: مجموعہ نغمہ مرتبہ محمود شیرانی، لاہور ۱۹۳۳ء
- ۸۔ کیول رام: تذکرۃ الامراء مرتبہ معین الحق و انصار زاہد خان، کراچی ۱۹۸۶ء
- ۹۔ محمد عمر: اٹھارہویں صدی میں ہندوستانی معاشرت، دہلی ۱۹۷۳ء
- ۱۰۔ ہندی، بھگوان داس: سفینہ ہندی مرتبہ محمد عطاء الرحمن کاکوی، پٹنہ ۱۹۵۸ء

11- Satish Chandra: Parties and Politics at the Mughal Court, Dehli, 1979

12- Malik, Zahirulddin: A Mughal Statesman of the Eighteenth Century, Bombay 1973

13- Abid: The Reign of Muhammad Shah, Bombay, 1977

۲۶ نومبر ۱۹۹۶ء

(برائے دانشنامہ زبان و ادب فارسی در شبہ قارہ، تہران)

## احمد یار خان ٹونکی

احمد یار خان متخلص بہ آئی بن نواب محمد امیر خان آف ٹونک تیرہویں صدی ہجری کا فارسی گو شاعر تھا۔ احمد یار خان ٹونک (Tonik, Dist. Rajisthan) کے نواب محمد امیر خان شمشیر جنگ بہادر (۱۷۶۷-۱۸۳۳ء) کا فرزند تھا، نواب امیر خان کا جانشین تو اس کا بڑا بیٹا وزیر الدولہ محمد وزیر خان (۱۸۳۳-۱۸۶۵ء) ہوا اور احمد یار خان کو ٹونک کی حکمرانی نہیں ملی۔ (تاریخ ٹونک ۶۴)

احمد یار خان نے شعر و ادب اور تصنیف و تالیف میں زندگی بسر کی، اس نے میرزا گل محمد خان ناطق کمرانی (ف ۱۲۶۳ھ / ۱۸۴۸ء) کی شاگردی اختیار کر لی، خود لکھتا ہے کہ اس نے اس فن میں دو تین سال تک ناطق کی خدمت میں رہ کر تحصیل کی۔ (گلزار خیال، خاتمہ ۲۷، ترقیمہ کاتب گلزار خیال ۲۹)

اُسے شاعری سے کمال درجے کی رغبت تھی (ہمانجا ۲۹) خود وضاحت کی ہے کہ استاد کی خدمت میں رہ کر اکتساب فن کے لئے سخت محنت کی۔ (گلزار خیال، خاتمہ ۲۷)

اس کا تخلص ”آئی“ تھا (گلزار خیال) ریحانۃ الادب (۱/۵۱) میں آئی غلط طور پر درج ہو گیا ہے۔

فہرست مشترک (۱۲۷۲/۸) میں احمد یار خان کا سال وفات ۱۲۵۶ھ / ۱۸۴۰ء درج ہے، جو صحیح معلوم نہیں ہوتا کیوں کہ ۱۲۵۸ھ / ۱۸۴۲ء میں اس نے اپنی مثنوی گلزار خیال مکمل کی (گلزار خیال، خاتمہ، خطی برگ ۲۸) اس خطی نسخہ (مخزونہ کتابخانہ مرکزی دانشگاہ پنجاب، لاہور) کے کاتب نے، جو مصنف کا ہم عصر معلوم ہوتا ہے، لکھا ہے کہ مجھے احمد یار خان کا سال وفات معلوم نہیں ہے۔ (ترقیمہ کاتب ۲۹)

احمد یار خان ٹونکی کی فارسی نظم میں دو تصانیف کا ہمیں تاحال علم ہے:

### ۱۔ گلزار خیال

یہ مثنوی شاہ و گدا کی ایک عشقیہ داستان ہے، جسے اس نے ۱۲۵۸ھ / ۱۸۴۸ء میں ”گلزار خیال“ کے نام سے تصنیف کیا، خود وضاحت کی ہے کہ میں نے یہ مثنوی چھ راتوں میں مکمل کر لی۔ (گلزار خیال، خاتمہ ۲۸)



داستان کا خلاصہ یہ ہے کہ ایک بادشاہ باہزارندرو نیاز ایک فرزند کا باپ بنا، جو جوان ہو کر دو معشوقوں کے عشق میں گرفتار ہو گیا، اول ایک گداگر کے بچے پر فریفتہ ہوا، بادشاہ نے گداگر کو شہر بدر کر دیا، پھر بادشاہ کی وفات پر جب وہ تخت نشین ہوا تو ایک عورت پر شیفتہ ہو گیا، جس کی تصویر اس نے ایک نقاش کے ہاں دیکھی تھی، وہ عورت اُسے نہ مل سکی تو معاملہ جنگ تک جا پہنچا، اور اس عورت کو حاصل کر لیا، زیادہ عرصہ نہیں گذرا تھا کہ اُسے پھر سے اس گداگر کے بچے کی یاد آگئی اور وہ دن رات اُس گداگر کے کی صحبت میں رہنے لگا.....

گلزار خیال کا خطی نسخہ کتابخانہ مرکزی دانشگاه پنجاب، لاہور نمبر (PI VI 137 / 306) میں محفوظ ہے، جس کے کل ۲۹ صفحات ہیں گلزار خیال اجمیر سے ۱۸۵۹ء میں طبع ہو چکی ہے، صفحات ۳۲۔

(فہرست کتابہای چاپی فارسی ۲/۲۷۲)

گلزار خیال از احمد یار خان ٹونگی عارفی، آئی پنجاب یونیورسٹی لائبریری نمبر (PI VI 137 / 306) (فہرست سید عبداللہ ۲/۴۱۵) مخطوطہ کے آخر میں شاعر کے حالات درج ہیں، مولف مرزا گل محمد خان ناطق کے شاگرد تھے۔

ترقیمہ کاتب

آفی (?) تخلص صاحبزادہ احمد یار خان نام فرزند نواب محمد امیر خان صاحب مرحوم والی ریاست ٹونک واقعہ ملک راجپوتانہ است گویند کہ صاحبزادہ موصوف از علم ضروری آگاہ بود و بہ شعر گفتن میل تمام داشت و اکتساب فن بنظم بحدت میرزا گل محمد خان ناطق بکرانی کردہ چنانچہ در خاتمہ وایں مثنوی خود صراحت این معنی می نماید همانا از نظم این مثنوی بہ نغز گفتاری در بے توان بُرد تاریخ و سال وفات آئی کاتب این سطور را معلوم نیست واللہ اعلم بالصواب

## خاتمہ مثنوی

اپنے استاد ناطق کے متعلق لکھا ہے ۔

شہے ناطق تخلص نطق رامش چو فردوسی و شاہی صد غلامش  
پس از سالی چو آں فخر زمانہ بایران شد ز ہندوستان روانہ  
بجہ اللہ دگر بعد از دو سہ سال بشاگردیش گذراندم خوش احوال  
بسی در خدمتش محنت کشیدم در روی معنی مقصود دیدم  
چو از فکر مکر گرد رفتم بشش شب گوہر این نظم سقتم  
بہار از حسن رنگین دام کردم بگلزار خیالش نام کردم  
چو بر تاریخ آں دل بر نہادم بز انوی تفکر سر نہادم  
رقمزد کلک لبریز معانی ”زہے باغی دل آویز معانی“ ۱۲۵۸ھ

(کل صفحات ۲۹)

## دیوان آنی

دیوان آنی کے نسخے کا ذکر الذریعہ (۱۰/۹) میں ملتا ہے لیکن دیوان کی کوئی تفصیل درج نہیں ہے۔

ماخذ

- ۱۔ احمد منزوی: فہرست مشترک نسخہ ہای خطی فارسی پاکستان، اسلام آباد ۱۹۸۷ء
- ۲۔ احمد یار خان ٹونکی: گلزار خیال، خطی، مخزنہ کتابخانہ مرکزی دانشگاہ پنجاب، لاہور (PIVI 137)<sup>A</sup>  
306
- ۳۔ بزرگ تهرانی: الذریعہ الی تصانیف الشیعہ، تہران ۱۳۶۰ھ
- ۴۔ شاداں، منشی بساوان لال: امیرنامہ مع اردو ترجمہ جمیل احمد ٹونکی، مشمولہ جرنل عربک اینڈ پرشین ریسرچ انسٹی ٹیوٹ، ٹونک، ج ۵ (۱۹۸۶-۸۵ء)
- ۵۔ شمس الدین احمد: واقعات ہفتدہ سالہ امیر و بست سالہ وزیر، مشمولہ جرنل عربک اینڈ پرشین ریسرچ انسٹی ٹیوٹ، ٹونک، ج ۲ (۱۹۸۳-۸۲ء)
- ۶۔ مدرس، میرزا محمد علی: ریحانۃ الادب، تبریز ۱۳۴۶
- ۷۔ محمد اعجاز خان، تاریخ ٹونک، ٹونک ۱۹۸۳ء

8- Abdullah, S.M: Descriptiv Cat. Persian, Urdu and Arabic  
Manucripts in the Panjab Univeristy library, Lahore, 1948

۲۴ اکتوبر ۱۹۹۶ء

(برائے دانشنامہ زبان و ادب فارسی در شبہ قارہ، تہران)

## احمد خان شیرانی

احمد خان شیرانی بارہویں صدی ہجری کے اردو شعراء میں سے تھا، اس کے حالات شعراء کے تذکروں میں نہیں ملتے، اس کا تخلص ”مسکین“ تھا۔ (مجموعہ مثنویات مسکین، خطی) اس کی صرف ایک تصنیف ”چہار کرسی“ کا خطی نسخہ مدراس (Madras) میں کتابخانہ گورنمنٹ اور نیشنل مینوسکریپٹ لائبریری میں ہے (فہرست مخطوطات مدراس..... ۲۰/۵۵۰)، جو علم فقہ اور الہیات کے موضوع پر ہے، یہ کتاب ۱۱۹۶ھ/۱۷۸۲ء میں بچہ حیدر علی خان (۱۷۲۲-۱۷۸۲ء) والی میسور (Mysore) مکمل ہوئی، یہ کتاب قدیم اردو (دکنی) نظم میں ہے۔ (ہمانجا ۲/۵۵۰ برگ ۴۱) اس کتاب میں مولف نے اپنی حسب ذیل تصانیف کا ذکر کیا ہے:

(۱) قصہ دلالہ

(۲) فرہنگ ترکی فارسی انگریزی

(۴) رسالہ من دیک

(۳) مجموعہ مثنویات مسکین

(۵) بیاض اشعار متفرقہ

(مارشل: مغلز انڈیا ص ۴۹)

ماخذ

۱- آمنہ خاتون و محمد خان: ریاست میسور میں اردو، بنگلور، میسور ۱۹۶۰ء

۲- جالبی، جمیل: تاریخ ادب اردو، لاہور ۱۹۸۲ء

۳- شیرانی، حافظ محمود خان: پنجاب میں اردو، لاہور (س-ن)

۴- ہاشمی، نصیر الدین: دکن میں اردو، دہلی ۱۹۸۵ء

5- Marshall, D.N: Mughals in India, Bombay, 1967

۲۶ اکتوبر ۱۹۹۶ء

(برائے دانشنامہ زبان و ادب فارسی در شبہ قارہ، تہران)

## حفیظ الدین احمد

حفیظ الدین احمد انیسویں صدی عیسوی میں برصغیر کے ایک مولف، مترجم اور شاعر تھے۔

حفیظ الدین احمد بن ہلال الدین محمد بن شیخ محمد ذاکر صدیقی بردوانی کے اجداد عرب سے آکر دکن (Deccan) میں آباد ہو گئے، دو نسلوں کے بعد اس خاندان کے ایک فرد شیخ حسن، دکن سے بنگال (Bengal) جا بسے اور پانچ پشتوں تک وہیں مقیم رہے، اس خانوادے کے تمام افراد دیندار اور طبقہ علماء سے تعلق رکھتے تھے، ان میں سے ایک فرد شیخ سعدی عرف شاہ بران نے بنگال ہی کے ایک صوفی شاہ عنایت کی خدمت میں رہ کر ریاضت اور مرتبہ خلافت حاصل کیا، شاہ عنایت، شاہ عبداللہ کرمانی کی اولاد میں سے تھے۔ (حفیظ الدین احمد: خرد افروز ص ۲)

شیخ سعدی مذکور نے موقع کی مناسبت سے مغل حکومت سے وابستگی اختیار کر لی (طبقات شعرائے ہند ۲۲۶)، ان کا سال وفات معلوم نہیں ہو سکا۔

حفیظ الدین احمد کے والد شیخ ہلال الدین محمد نے مدرسہ عالیہ، کلکتہ میں بحیثیت معلم ملازمت کر لی (ایضاً ۲۲۶) ان کے فرزند حفیظ الدین نے انہی کی نگرانی میں اسی مدرسہ سے بیس برس کی عمر میں اپنی عربی و فارسی کی تعلیم مکمل کر لی۔ (ایضاً)

حفیظ الدین کا سال ولادت معلوم نہیں ہے، وہ بیس اکیس برس کے تھے جب وہ ۲۴ مئی ۱۸۰۱ء کو فورٹ ولیم کالج، کلکتہ (Fort William College, Calcutta) کے شعبہ فارسی میں مدرس فارسی ان کا تقرر ہوا (روداد فروٹ ولیم کالج بحوالہ فورٹ ولیم کالج کی ادبی خدمات ۱۹۷)، اس اعتبار سے ان کا سال ولادت حدود ۱۷۸۰ء قیاس کیا جاسکتا ہے، ان کے والد اسی کالج میں شعبہ اردو میں مدرس تھے (روداد فورٹ ولیم کالج بحوالہ وثائق فورٹ ولیم کالج، مقدمہ ۵۲)، باپ بیٹا دونوں کی تنخواہ چالیس روپے ماہوار تھی (ایضاً) مختلف شعبوں میں معلموں کی درجہ بندی تھی، ان میں میر منشی، مددگار منشی اور ماتحت منشی، موخر الذکر کو چالیس



روپے ماہوار تنخواہ ملتی تھی (ایضاً ۱۴) اس اعتبار سے حفیظ الدین احمد اور ان کے والد ماتحت منشی تھے۔  
 معاصر تذکرہ نویس کریم الدین کہتے ہیں کہ ۱۸۱۵ء کو حفیظ الدین احمد دہلی میں تھے اور کالج سے اپنی  
 ملازمت ترک کر کے دہلی کے ریذیڈنٹ (Resident) چارلس تھیوفلس مٹکاف (Charles  
 Theophilus Metcalfe) کی اولین تقرری بر دہلی ۱۸۱۱-۱۸۱۹ء کے دوران اس کے میر منشی ہو کر  
 دہلی آ گئے (طبقات الشعراء ہند ۲۲۶) مٹکاف فورٹ ولیم کالج، کلکتہ کا پہلا طالب علم تھا (Ditionary  
 of Indian Biography, p.287) اس لحاظ سے حفیظ الدین احمد جبکہ وہ کالج میں مدرس تھا وہ  
 ان کا شاگرد تھا اور اسی تعارف کی بنیاد پر انہیں اس نے بلا کر کالج کے ماتحت منشی سے میر منشی کے عہدہ پر فائز  
 کیا ہوگا۔

مٹکاف کو شاہ جہان آباد (دہلی) کی تاریخی عمارتوں سے بہت دلچسپی تھی، اس نے اپنے معاصر  
 مصوروں سے ان کی تصاویر بنوائیں، جو اس کے البم میں موجود ہیں، جنہیں اس کی بیٹی ایمیلی (Emily)  
 نے اپنی یادداشتوں سمیت محفوظ رکھا، جو بعد میں گولڈن کام (Golden Calm) کے نام سے شائع  
 ہوئی، اپنے اس ذوق کے تحت مٹکاف نے دہلی کی عمارتوں کے بارے میں معلومات جمع کرنے کے لئے  
 حفیظ الدین احمد کو کہا تو انہوں نے ۱۱۹ اوراق کا ایک مسودہ دہلی کی عمارتوں کے بارے میں لکھا، جس میں  
 اصل کتبات مع دیگر تفصیلات فارسی میں مرتب کیا، یہ کام ۱۲۳۲ھ / ۱۸۱۷ء میں ہوا، جس کا مخطوطہ کتابخانہ  
 برٹش میوزیم، لندن میں محفوظ ہے، جس کی کتابت سنگین بیگ نے کی تھی (فہرست نسخہ ہای خطی کتابخانہ موزہ  
 بریطانیہ، ضمیمہ، شمارہ ۴۱۵، ص ۲۶۴)، بعد میں اس کام کی تکمیل کے لئے مٹکاف نے مرزا سنگین کو مقرر کیا،  
 جس نے سیر المنازل کے نام سے اسے اس کی دوبارہ ریڈیٹنسی (۱۸۲۵-۱۸۲۷ء) کے دوران مکمل کیا۔

(سیر المنازل، مقدمہ قاسمی، ص ۷)

معلوم ہوتا ہے کہ حفیظ الدین احمد، مٹکاف کی دہلی سے علیحدگی (۱۸۲۷ء) یا اس کی وفات (۱۸۳۶ء)  
 کے بعد دہلی سے اپنے آبائی علاقہ بنگال چلے گئے، جہاں انہوں نے وہاں کے مشہور ضلع بُردوان  
 (Burdwan) میں قیام کر لیا، کیوں کہ ان کی جو آخری تالیف مخزن الفوائد ملی ہے وہ کلکتہ میں ہی مرتب و

مکمل ہوئی ہے جس کے آغاز میں انہوں نے اپنے نام کے ساتھ اپنی علاقائی نسبت ”بردوانی“ لکھی ہے، یہ کتاب انہوں نے ۱۲۵۱ھ/۱۸۳۵ء کو لکھی تھی، جس کا ایک خطی نسخہ موزہ بریطانیہ، لندن میں ہے۔

(فہرست مذکور ۳/۱۰۲۵)

اس کے علاوہ انہوں نے اپنی کسی کتاب میں مذکورہ نسبت نہیں لکھی، ممکن ہے بنگال میں یہی بردوان ان کے اجداد کا مستقر ہو، مذکورہ سنہ کے بعد ان کی زندگی کے احوال سے ہم بے خبر ہیں، ان کا سال وفات تک معلوم نہیں ہے، حفیظ الدین اردو کے شاعر بھی تھے، ان کا تخلص ”احمد“ تھا۔

(طبقات شعرائے ہند ۲۲۶)

شیخ حفیظ الدین احمد کی صرف مندرجہ ذیل تالیفات ہمارے علم میں ہیں:

۱۔ خرد افروز

یہ ابوالفضل علامی (ف ۱۰۱۱ھ/۱۶۰۱ء) کی مشہور کتاب عیار دانش کا فارسی سے اردو ترجمہ ہے، یہ ترجمہ کلکتہ میں ۱۰۱۰ھ/۱۸۰۳ء کو مکمل ہوا (خرد افروز ۲/۲۸۵)، انہوں نے یہ ترجمہ معروف برطانوی مستشرق جان گل کرسٹ (John b. Gilchrist) کی فرمائش پر کیا، مترجم ان دنوں فورٹ ولیم کالج، کلکتہ میں فارسی کے مدرس تھے، انہیں کی منظوری پر کالج نے انہیں اس کا سب سے بڑا انعام چھ سو روپے دیا۔ (بتاریخ ۲۳ مئی ۱۸۰۳ء)

(Origins of Modern Hindustani Litterature, p.126)

خرد افروز ۱۸۰۳ء پھر ۱۸۱۵ء میں فورٹ ولیم کالج، کلکتہ سے طبع ہوئی، ۱۸۵۷ء کو انگلستان سے بھی چھپی، آخری ایڈیشن مجلس ترقی ادب، لاہور سے ۱۹۶۳-۱۹۶۵ء کو دو جلدوں میں منظر عام پر آیا۔

(Gracin de Trassy: Litterature Hindouie, vol.1, p.140)

۲۔ تاریخ و کتابت عمارات شاہ جہان آباد (دہلی)

یہ کتاب فارسی نثر میں ہے اور ۱۱۹ اوراق کا مخطوطہ برٹش میوزیم، لندن میں ہے، جو ۱۸۱۷ء/۱۲۳۲ھ کا

مکتوبہ ہے۔ (فہرست مخطوطات فارسی موزہ بریطانیہ مولفہ ریو، ضمیمہ، ص ۲۶۴)

## ۳۔ مخزن الفوائد

فارسی نثر، آغاز تالیف ۱۲۴۶ھ / ۱۸۳۰ء، تکمیل ۱۲۵۱ھ / ۱۸۳۵ء، یہ کتاب شیخ حفیظ الدین احمد نے کلکتہ کے قیام کے دوران لکھی، جو سولہ فوائد (ابواب) پر مشتمل ہے، جو مختلف موضوعات پر ہے، مثلاً خط لکھنے کا طریقہ، دفتری نوعیت کی دستاویزات تیار کرنے کا سلیقہ، ریاضی اور علم ہیئت، جغرافیہ، فلسفیوں اور شاعروں کے حالات وغیرہ۔

اس کا ایک خطی نسخہ موزہ بریطانیہ، لندن میں ہے۔ (فہرست مذکور ۱۰۲۵/۳) ان کے علاوہ جان گل کرسٹ نے اپنے مذکورہ تعارفی خط بنام حکومت برطانیہ میں لکھا ہے کہ اگر حفیظ الدین کی حوصلہ افزائی کی گئی تو وہ آئندہ الف لیلیٰ کا بھی اردو میں ترجمہ کریں گے (گل کرسٹ اور اس کا عہد ۱۲۴) لیکن اس ترجمہ کے وجود میں آنے کی ہمیں کوئی اطلاع نہیں ہے۔

## مآخذ

- ۱۔ تنہا، محمد یحییٰ: سیر المصنفین، لاہور، ۱۹۴۸ء
- ۲۔ حامد حسن قادری: داستان تاریخ اردو، آگرہ، ۱۹۶۶ء
- ۳۔ حفیظ الدین احمد: خرد افروز، جلد اول مرتبہ مجلس ترقی ادب، جلد دوم مرتبہ مشتاق حسین، لاہور ۶۳-۱۹۶۵ء
- ۴۔ سنگین بیگ، مرزا: سیر المنازل مرتبہ شریف حسین قاسمی، دہلی، ۱۹۸۲ء
- ۵۔ شیدا، راجندر ناتھ: وثائق فورٹ ولیم کالج، دہلی، ۲۰۰۳ء
- ۶۔ عبدالستار: تاریخ مدرسہ عالیہ، ڈھاکہ، ۱۹۵۹ء
- ۷۔ عبیدہ بیگم: فورٹ ولیم کالج کی ادبی خدمات، لکھنؤ، ۱۹۸۳ء
- ۸۔ کریم الدین: طبقات شعرائے ہند، لکھنؤ (چاپ عکسی) ۱۹۸۳ء
- ۹۔ گارساں دتاسی: مقالات گارساں دتاسی، کراچی، ۱۹۶۴ء
- ۱۰۔ ایضاً: خطبات گارساں دتاسی، اورنگ آباد، ۱۹۳۵ء

۱۱۔ محمد سید: ارباب نثر اردو، لکھنؤ، ۱۹۷۷ء

۱۲۔ محمد عتیق صدیقی: گل کرسٹ اور اس کا عہد، دہلی ۱۹۷۹ء

13- M. Atique Siddiqi: Origins of Modern Hindustani

Literature, (Gilchrist letters), Aligarh, 1962

14- Buckland, C.E: Dictionary of Indian Biography, Lahore,

1975

15- Emily, C.B: Golden Calm (Reminiscences by Emily and

by her father T.Metcalf) ed.Kaye, London, 1980

16- Gracin de tassy: Historic Dela Litterature Hindoue, Paris,

1839

17- Marshall, D.N: Mughals in India, Bombay, 1963.

18- Rieu,c: Cat Persian Manuscripts in British Museum,

London, 1883

۲۸ اکتوبر ۲۰۰۶ء

(برائے دانشنامہ زبان و ادب فارسی در شبہ قارہ، تہران)

## امیر اللہ الہ آبادی، امیر الدین احمد

امیر اللہ الہ آبادی بارہویں صدی ہجری کے ایک فارسی وارد و شاعر اور تذکرہ نویس تھے۔  
امیر اللہ کا پورا نام ابوالحسن امیر الدین احمد امیر اللہ ہے، ابوالحسن کنیت، امیر اللہ عرف اور امیر الدین احمد نام ہے۔

امیر اللہ کے حالات زندگی تذکروں میں نہیں ملتے، ان کی تالیف مسرت افزا سے جس قدر معلومات ملتی ہیں وہ صرف اس قدر ہیں۔

مسرت افزا کا تکملہ تیس (۲۳) سال کی عمر میں ۱۱۹۳ھ کو لکھا، جس سے مترشح ہوتا ہے کہ ان کی ولادت حدود ۱۱۷۰ھ/۱۷۵۶ء میں ہوئی (مسرت افزا ۵۸)، ان کی تعلیم و تربیت ان کے بڑے بھائی خیر الدین محمد حسرت نے کی، انہی کے ساتھ امیر اللہ نے ۱۱۹۲ھ کو کلکتہ کا سفر کیا، راستے میں چند دن عظیم آباد (Azimabad) اور مرشد آباد (Murshidabad) میں بھی قیام کیا، پھر بنارس (Benaris) اور لکھنؤ (Lucknow) کا سفر بھی کیا۔

امیر اللہ کے یہ بھائی مولوی خیر الدین محمد حسرت الہ آبادی ایک ذی علم اور کئی اہم کتابوں کے مولف تھے، (مسرت افزا ۵۲) امیر اللہ کے ایک اور بھائی صلاح الدین خان تھے (ہما نجا ۷۲)

معروف صوفی اور شاعر شاہ غلام قطب الدین مصیب بن محمد فاخر الہ آبادی امیر اللہ کے بہنوئی تھے (ہما نجا ۱۰۳-۱۰۵)، امیر اللہ کے بھانجے غلام حیدر (متولد ۱۱۸۶ھ/۱۷۷۲ء) بھی لڑکپن سے صاحب استعداد تھے۔ (ہما نجا ۱۰۳-۱۰۵)

امیر اللہ خود فارسی گو شاعر تھے، مسرت افزا کے دیباچے میں کتاب کا قطعہ تاریخ ان کی تصنیف ہے۔ (ہما نجا ۹)  
امیر اللہ کے والد ایک صوفی منش بزرگ تھے، یہی وجہ ہے کہ ان کا رجحان صوفیہ کی طرف زیادہ تھا، ان کے داماد مشہور صوفی و عالم شاہ قطب الدین مصیب تھے، مسرت افزا کے مطالعہ سے معلوم ہوتا ہے کہ اس



خاندان کے دائرہ شاہ اجمل الہ آبادی کے صوفی شعراء کے ساتھ گہرے مراسم تھے۔

امر اللہ کی اب تک صرف ایک تالیف تذکرہ مسرت افزا دستیاب ہوئی ہے، جو فارسی زبان میں ہے اور شعرائے اردو کا تذکرہ ہے۔

### تذکرہ مسرت افزا

۱۱۹۲ھ/۱۷۷۸ء میں مولف نے کلکتہ کے سفر کے دوران اس تذکرے کی تالیف کا آغاز کیا اور ایک سال کے اندر ۱۱۹۳ھ/۱۷۷۹ء میں اسے مکمل کر ڈالا، نظر ثانی اور اضافات کا کام جاری رہا، میرزا مظہر جانِ جانان شہید (ف ۱۱۹۵ھ/۱۷۸۱ء) اور حاتم شاہ جہان آبادی (ف ۱۱۹۷ھ/۱۷۸۳ء) کے حالات ان کی وفات کے بعد تحریر کئے ہیں، جس سے اندازہ ہوتا ہے کہ مولف ۱۱۹۷ھ تک اس تذکرے میں ترمیم و اضافہ کرتے رہے۔ (ہمانجا ۳۵، ۱۰۲)

یہ تذکرہ فارسی زبان میں ہے اور کئی وجوہ سے اہم ہے، دیگر تذکروں کی نسبت اس تذکرے میں مولف نے شعراء کے حالات قدرے تفصیل سے لکھے ہیں، حالات جمع کرنے میں بڑی کوشش و جستجو سے کام لیا ہے، مولف متعدد شعراء سے ملے تھے اور ذاتی کوشش سے ان کے حالات و کلام فراہم کیا، گویا دوسرے تذکروں کی نسبت معاصرین کے حالات مفصل تر ہیں۔

شعراء کے حالات کے سلسلے میں کئی اہم اور نئی باتیں معلوم ہوئی ہیں، جو اس سے پہلے کے تذکروں میں نہیں ملتیں، مثلاً شیخ احمد وارث کے تذکرہ ریختہ گریان کا سراغ اس کے سوا اور کہیں نہیں ملتا، مولف شعراء کی ایک ناپید بیاض سفینہ سے بھی واقف تھے، کئی شعراء کے اشعار اس میں سے نقل کئے ہیں۔

تذکرہ مسرت افزا کی تالیف کا اصل محرک میر تقی میر کا تذکرہ نکات الشعراء ہے، میر کی شعراء پر تنقید، عیب جوئی اور انتخاب اشعار میں بے ذوقی نے مولف کو ایک نیا تذکرہ مرتب کرنے پر آمادہ کیا۔

(ہمانجا ۱۰۹-۱۱۰)

تذکرہ مسرت افزا سوانح اور تنقید کے سلسلے میں ایک اہم تذکرہ ہے، شعرائے متقدمین و معاصرین کے بارے میں بہت سی نئی معلومات بہم پہنچاتا ہے، تذکرہ نگاروں میں سے مصحفی اور محسن نے اس سے

استفادہ کا اعتراف کیا ہے۔ (اردو شعراء کے تذکرے ۱۷۶)

مسرت افزا کے اب تک صرف دو قلمی نسخے دریافت ہوئے ہیں، ایک بوڈلین لائبریری، آکسفورڈ میں ۲۵۴ شعراء کا حال ہے اور نسخہ خدا بخش لائبریری، پٹنہ میں ۲۵۶ شعراء کے تراجم درج ہیں۔

(تذکرہ مسرت افزاء دیباچہ عطا ص ۵)

اس تذکرے کا فارسی متن قاضی عبدالودود نے رسالہ معاصر، پٹنہ میں بالاقساط (شمارہ ۵ تا ۸ ۱۹۵۳-۱۹۵۵ء) شائع کیا، اس کا ملخص اردو ترجمہ عطا کوی نے پٹنہ سے ۱۹۶۸ء میں طبع کروایا۔

اس تذکرے کا مکمل اردو ترجمہ مجیب قریشی نے دہلی سے ۱۹۶۸ء میں ہی شائع کر دیا تھا، اس تذکرہ کا فارسی متن شاہ محمد اسماعیل نے مرتب کیا، جو خدا بخش لائبریری، پٹنہ سے ۱۹۹۸ء کو طبع ہوا۔

مآخذ

۱۔ امرا اللہ، ابوالحسن امیر الدین احمد: تذکرہ مسرت افزا مرتبہ قاضی عبدالودود مشمولہ معاصر پٹنہ (شمارہ

۸ تا ۵، ۱۹۵۳-۱۹۵۵)

۲۔ ایضاً: تذکرہ مسرت افزا اردو ترجمہ و تلخیص از عطا کوی، پٹنہ ۱۹۶۸ء

۳۔ ایضاً: تذکرہ مسرت افزا اردو ترجمہ مجیب قریشی، دہلی ۱۹۶۸ء

۴۔ حنیف نقوی: اردو شعراء کے تذکرے، لکھنؤ ۱۹۷۶ء

۵۔ عبدالودود، قاضی: تذکرہ مسرت افزاء، مقالہ مشمولہ اردو، اپریل ۱۹۶۸ء

۶۔ فرمان فتح پوری: اردو شعراء کے تذکرے اور تذکرہ نگاری، لاہور ۱۹۷۲ء

۷۔ محمد انصار اللہ: اردو شعراء کے اولین تذکرے، علی گڑھ ۱۹۷۸ء

۳۰ دسمبر ۱۹۹۶ء

(برائے دانشنامہ شبہ قارہ)

## نواب علی ابراہیم خلیل اور خلاصۃ الکلام

خلاصۃ الکلام فارسی کے مثنوی گو شعراء کا تذکرہ ہے، جسے نواب علی ابراہیم خان خلیل نے ۱۱۹۸ھ/ ۱۷۸۳ء کو تالیف کیا۔

اس تذکرہ کا مولف نواب امین الدولہ عزیز الملک خان بہادر ناصر جنگ ہے، وہ شیخوپورہ (Shykhopura)، عظیم آباد، بہار کے مشہور صوفی و مولف ”مناقب الاصفیاء“ مخدوم شعیب قریشی (متو ۸۲۴ھ/ ۱۴۲۱ء) کی اولاد میں سے تھا۔ (ضمیمہ تذکرہ یوسفی ۱۸)

نواب علی ابراہیم خلیل کے جد مادری مولوی محمد نصیر مشہور صوفی شیخ شمس الدین فریادرس (متو ۹۰۰ھ/ ۱۳۸۸ء) مدفون اودھ کی اولاد میں سے تھے، مولوی محمد نصیر آغاز جوانی میں اخوند شاہ شیرازی کے ہمراہ تحصیل علوم کے لئے ایران چلے گئے اور علمائے ایران سے تکمیل علوم کے بعد واپس آکر شیخوپورہ میں مقیم ہو کر ملا شاہ محمد شیرازی سے بھی تحصیل کی (سیر المتاخرین ۲/ ۲۰۵، ضمیمہ تذکرہ یوسفی ۱۸) نواب علی ابراہیم خلیل انہی مولوی محمد نصیر کا نواسہ تھا، اس کے والد محمد رضا (عبدالحکیم) تھے، محمد ابراہیم خلیل کی عظیم آباد، پٹنہ میں حدود ۱۱۴۸ھ/ ۱۷۳۵ء کو ولادت ہوئی، خلیل ابھی سات سال کا تھا کہ اس کے والد فوت ہو گئے، اس کی تعلیم و تربیت اس کے ماموں داؤد علی خان عرف زائر حسین خان نے کی۔

۱۱۶۱ھ/ ۱۷۴۸ء کو زائر حسین خان حج کی غرض سے براستہ کلکتہ (Calcutta) روانہ ہوا تو خلیل اس کے ہمراہ تھا، وہاں اس نے بنگال کے ناظم نواب علی وردی خان (۱۷۳۹-۱۷۵۶ء) سے ملاقات کی جو اس کا دوست تھا (تاریخ بنگالہ مہابت جنگی ص ۱۱۳)، اس نے خلیل کو نواب کے سپرد کر دیا، اس طرح خلیل کی باقی تعلیم مرشد آباد میں ہوئی، انگریزوں کے عمل دخل کی وجہ سے بنگال کی سیاست بری طرح الجھ گئی تھی، اس دوران ۱۱۷۳ھ/ ۱۷۶۱ء کو انگریزوں نے میر جعفر کو معزول کر کے بنگال کی نظامت نواب میر قاسم (۱۷۶۰-۱۷۶۳ء) کے سپرد کی، اس وقت تک خلیل فارغ التحصیل ہو چکا تھا اور نواب میر قاسم کے ساتھ

خصوصی مراسم تھے، نواب قاسم کے عہد میں خلیل نہایت اہم اور ذمہ دار عہدوں پر فائز رہا، ۱۷۵۷ء کو امراء کی بغاوت فرو کرنے کے لئے نواب نے خلیل کو مقرر کیا، فوج کے معاملات و حسابات کی جانچ پڑتال کے لئے بھی اسی کو متعین کیا گیا، پھر فوج میں چیف ایڈیٹر (Chief auditor) کے عہدہ پر بھی رہا، اسی دوران ۱۷۶۳ء میں اُسے نیپال (Nipal) کے معاملات کا نگران بنایا گیا، میر قاسم کے دربار میں دو سیاسی پارٹیاں تھیں، ایک نواب قاسم کی حامی اور دوسری ایسٹ انڈیا کمپنی (انگریز) کی طرف دار تھی، علی ابراہیم خلیل، نواب کی جماعت کا سب سے اہم رکن تھا، گویا نواب میر قاسم کے عہد میں خلیل کا کلیدی سیاسی کردار تھا۔

(Chatteji, N: Mir Qasim, pp.18,35,43,49,170,211,214,235)

نواب قاسم کے عہد میں خلیل کچھ عرصہ عظیم آباد کا صوبہ دار اور پھر نائب ناظم بھی رہا۔

(اختر اورینوی: بہار میں اردو زبان و ادب کا ارتقاء ص ۲۵۰)

نواب علی ابراہیم خلیل، نواب میر قاسم کی معزولی و بربادی کے بعد نواب شجاع الدولہ (۱۷۳۱-۱۷۷۵ء) کے عہد میں واپس مرشد آباد آ کر گوشہ نشین ہو گیا۔ (تذکرہ عشقی ۲۴۴)

چونکہ ان دنوں بنگال کی سیاست میں نواب علی ابراہیم خلیل کا بنیادی کردار تھا، اس لئے بنگال کے نائب ناظم سید محمد رضا خان (۱۷۵۶-۱۷۷۲ء) نے خلیل کو بلا لیا اور اہم عہدے اس کے سپرد کئے اور اسے ”مختار و مدار المہام“ بنایا (تذکرہ مسرت افزاء ۴۴)، اُسے ۱۷۶۵ء کو ”امین“ پھر حدود ۱۷۶۶ء کو جب انگریزوں اور محمد رضا خان کے مابین اختلافات ہوئے تو حسابات کی پڑتال کے لئے خلیل کو مسٹر سائیکس (Mr. Sykes) کا نائب مقرر کیا گیا، ۱۷۶۰-۱۷۶۹ء میں خلیل کو ”دیوان سرکار“ کا عہدہ دیا گیا، انگریزوں کے سب سے زیادہ فعال آفیسر وارن ہسٹنگز (Warren Hastings ۱۷۳۲-۱۸۱۸ء) کے ساتھ خلیل کے بہت ہی قریبی تعلقات تھے، وہ خلیل کی صلاحیتوں کا معترف تھا، اب حالات ایسے ہو چکے تھے کہ خلیل انگریزوں کا حامی اور طرف دار بن چکا تھا، نواب محمد رضا خان مذکور کو اقتدار سے ہٹانے کے لئے ہسٹنگز نے خلیل کو استعمال کیا اور نواب کو ۱۷۷۲ء میں گرفتار کر لیا گیا۔

(Abdul Majed Khan: The transistn in Bengal, pp.114,117,1 33-4,

225-6, 319-20)

اب انگریزوں نے خلیل کو خوب نوازا، وارن ہیسٹنگز اُسے اپنے ساتھ لکھنؤ لے گیا اور نواب وزیر آصف الدولہ (۱۷۷۵-۱۷۹۷ء) سے خلیل کو متعارف کروایا، نواب نے خلیل کو خلعت فاخرہ عطا کیا، پھر ۱۱۹۶ھ/۱۷۸۲ء میں شاہ عالم ثانی (۱۲۰۲-۱۲۲۱ھ/۱۷۸۸-۱۸۰۶ء) نے خلیل کو لقب ”امین الدولہ عزیز الملک نصیر جنگ“ عطا کیا اور جاگیر بھی دی، لارڈ ہیسٹنگز کو جب بنارس کا عامل مقرر کیا گیا تو اس نے خلیل کے حقوق کا خیال رکھا اور خلیل کا دو ہزار روپے ماہانہ اور اس کے فرزند کا پانچ سو روپے ماہوار وظیفہ مقرر کیا، لارڈ کارنوالس (Lord Cornwallis) (۱۷۳۸-۱۸۰۵ء) کے دور میں خلیل، بنارس کا گورنر تھا، خلیل بنارس کے داروغہ سے لے کر گورنر تک ۱۱۹۶-۱۲۰۵ھ بنارس ہی میں رہا، اس کی وفات ۱۲۰۵ھ پر مشہور شاعر قلندر بخش جرات نے قطعہ تاریخ کہا جس سے سنہ ۱۲۰۵ھ برآمد ہوتا ہے۔

(اردو شعراء کے تذکرے اور تذکرہ نگاری ۱۹۲)

خلیل اپنے قیام بنارس کے دوران تصنیف و تالیف میں مصروف رہا اور اس کی مندرجہ ذیل کتابوں کا

تاحال علم ہے:

۱۔ خلاصۃ الکلام

بسال ۱۱۹۸ھ (تذکرہ زیر بحث)

۲۔ گلزار ابراہیم

۱۱۹۸ھ (اضافات تا ۱۲۰۱ھ رک شعرائے اردو کے تذکرے مولفہ حنیف نقوی، ص ۲۰۲-۲۱۹، اردو

شعراء کے تذکرے، ص ۱۹۱-۱۹۶، دستور الفصاحت، ص ۷۳-۷۹ مقدمہ)

یہ تذکرہ مکمل صورت میں رسالہ معاصر، پٹنہ شمارہ ۲۲، ۲۸، ۲۹-۳۹، ۱۹۷۳ء شائع ہو چکا ہے، یہ اردو کے

شعراء کا ایک عمدہ تذکرہ ہے، اس سے پہلے اس کا انتخاب گلشن ہند مرتبہ محی الدین قادری زور ۱۹۳۳ء کو علی

گڑھ سے طبع ہوا تھا۔



## ۳۔ صحفِ ابراہیم

سال ۱۲۰۵ھ، یہ غالباً مولف کا آخری تذکرہ ہے، جو شعرائے فارسی کے مختصر احوال اور ان کے کلام کے انتخاب پر مشتمل ہے، اس میں تین ہزار دو سو اٹھتر (۳۲۷۸) شعراء کا تذکرہ ہے، جو شیخ بایزید بسطامی سے شروع ہو کر ملا یگانہ بلخی کے حالات پر ختم ہو جاتا ہے، یہ تذکرہ تاحال شائع نہیں ہوا، اس کے خطی نسخے برلن، بانگی پور، پٹنہ (ہندوستان) کتابخانہ شخصی پروفیسر سید حسن (پٹنہ) اور کتاب فروشی اسدی، تہران (ایران) میں ہیں۔ (تذکرہ نویسی فارسی در ہندو پاکستان ۲۷۵-۲۷۶)

## ۴۔ تاریخ جنگہای مرہٹہ

اس تاریخ میں نواب علی ابراہیم خان نے مرہٹوں کی ۱۱۷۱-۱۱۹۹ھ / ۱۷۵۷-۱۷۸۳ء کی جنگوں کا حال لکھا ہے، یہ کتاب بنارس میں ۱۲۰۱ھ / ۱۷۸۶ء کو مکمل ہوئی، اس کتاب کے خطی نسخوں اور انگریزی واردو تراجم کی تفصیل کے لئے دیکھئے: Storey 1/1/762، ان میں سے خلیل، بنارس میں راجہ چیت سنگھ (Raja Chait Singh) اور وارن ہیسٹنگز کے ساتھ لڑائی میں انگریزوں کے حامی کی حیثیت سے شریک اور چشم دید گواہ تھا۔ (تذکرہ مسرت افزاء ۲۵)

## ۵۔ مراسلت

برٹش میوزیم، لندن میں خطوط کا ایک ایسا مجموعہ ہے، جو بنگال اور اس کے نواح کے نوابوں نے سر جان مرے (Sir John Murray) کو ۱۷۸۸-۱۷۹۶ء کو لکھے تھے، ان میں کچھ مکاتیب نواب علی ابراہیم خلیل کے بھی ہیں، جب وہ بنارس کا گورنر تھا۔ (فہرست نسخہ ہای خطی فارسی موزہ بریطانیہ مرتبہ ریو ۱/۲۱۰)

## ۶۔ حلف نامہ گورنری بنارس

برٹش میوزیم، لندن میں ۲۷ فٹ طویل ایک دستاویز ہے، جو علی ابراہیم خلیل نے بنارس کا گورنر بننے کے بعد حلف برداری کے دوران لکھی ہے، جس میں اپنے اقتدار کے دوران وفاداری کے علاوہ عوام کے حقوق وغیرہ کی پاسداری کی ضمانت دی ہے، اس دستاویز پر اس وقت کے اکابر بنارس کی مواہیر بھی بطور تصدیق ثبت ہیں، جن میں سے ایک مہر کا سنہ ۱۱۹۸ھ / ۱۷۸۷ء ہے۔ (ایضاً: ضمیمہ ص ۲۵۹، شمارہ دستاویز ۴۰۵)

## خلاصۃ الکلام

نواب علی ابراہیم خلیل کے نوشتہ تین اہم تذکروں میں سے خلاصۃ الکلام خاص اہمیت رکھتا ہے، جو صرف فارسی کے مثنوی گو شعراء کے حالات و انتخاب کلام پر مشتمل ہے۔

خلیل نے اس کام کا آغاز ۱۳ جلوس شاہ عالم ثانی (۱۷۵۹-۱۸۰۶ء) مطابق ۱۷۷۲ء کو کیا اور مدتوں اس کے اوراق پڑے رہے یہاں تک کہ نواب آصف الدولہ (۱۷۷۵-۱۷۹۷ء) کے زمانے میں ۲۳ جلوس شاہ عالم مذکور میں ۱۱۹۸ھ/۱۷۸۳ء کو مکمل کیا، اس میں ۷۷ مثنوی نگار شعراء کے احوال و آثار ہیں، مولف نے شعراء کے حالات میں اختصار سے کام لیا ہے لیکن ان کی مثنویوں کے طویل انتخاب درج کئے ہیں، یہ ضخیم تذکرہ دو جلدوں پر مشتمل ہے، خلیل نے تذکرہ کے آغاز میں ۱۳ تذکروں کو اپنے مآخذ بتایا ہے، اس تذکرہ سے پہلے مثنوی گو شعراء کا ایک ہی تذکرہ عبدالنبی نے میخانہ کے نام سے لکھا تھا لیکن افسوس کہ خلیل اس اہم تذکرہ سے واقف نہیں تھا۔

خلاصۃ الکلام تا حال شائع نہیں ہوا، اس کے خطی نسخے لینڈیزینا (Lindesiana)، بوڈلین آکسفورڈ، خدا بخش لائبریری بانگی پور، پٹنہ میں ہیں۔

(Storey: Persian literature Vol.1, part.ii p.877)

نسخہ بوڈلین کی مائیکروفلم کتابخانہ مرکزی دانشگاہ، تہران میں اور ڈاکٹر ذبیح اللہ صفا کے کتابخانہ میں ہے۔ (تاریخ تذکرہ ہای فارسی ۱/۶۰۰)

نواب خلیل فارسی اور اردو کا اچھا شاعر تھا، تذکروں میں اس کے اشعار کا انتخاب ملتا ہے، کلیم الدین احمد نے تذکرہ گلزار ابراہیم کے مقدمہ میں ایسے اشعار یکجا کر دیئے ہیں (گلزار ابراہیم مشمولہ معاصر پٹنہ شمارہ ۲۲، ۲۸، ۲۹)، فارسی میں اس کا تخلص ”خلیل“ اور اردو میں ”حال“ تھا (تذکرہ عشقی ۱/۲۲۲)، خلیل کو طبابت میں بھی درجہ کمال حاصل تھا۔ (ضمیمہ تذکرہ یوسفی ۱۹)

ماخذ

- ۱- اختر اورینوی: بہار میں اردو زبان و ادب کا ارتقاء، دہلی ۱۹۸۹ء
- ۲- امر اللہ، ابوالحسن امیر الدین احمد: تذکرہ مسرت افزاء، مرتبہ شاہ محمد اسماعیل، پٹنہ، ۱۹۹۸ء
- ۳- حنیف نقوی: شعرائے اردو کے تذکرے، لکھنوو، اتر پردیش اردو اکادمی، ۱۹۹۸ء
- ۴- خلیل، علی، ابراہیم خان: تذکرہ گلزار ابراہیم مرتبہ کلیم الدین احمد، مشمولہ، معاصر، پٹنہ شمارہ ۲۲، ۲۸-۲۹ (۱۹۷۴ء)
- ۵- فرمان فتح پوری: اردو شعراء کے تذکرے اور تذکرہ نگاری، لاہور، ۱۹۷۲ء
- ۶- شورش، میر غلام حسین: تذکرہ شورش مرتبہ کلیم الدین احمد، پٹنہ ۱۹۶۳ء (مشمولہ دو تذکرے)
- ۷- طباطبائی، غلام حسین: سیر المتاخرین، کلکتہ، ۱۲۴۸ھ
- ۸- علی رضا نقوی: تذکرہ نویسی فارسی در ہندو پاکستان، تہران، ۱۹۶۴ء
- ۹- عشقی، محمد وجیہ الدین: تذکرہ عشقی مرتبہ کلیم الدین احمد، پٹنہ، ۱۹۶۳ء (مشمولہ دو تذکرے)
- ۱۰- گلچین معانی، احمد: تاریخ تذکرہ ہای فارسی، تہران، ۱۳۵۰ ش
- ۱۱- سلیم اللہ، منشی: تاریخ بنگالہ مرتبہ محمد امام الدین، ڈھاکہ، ۱۹۷۹ء
- ۱۲- یکتا، احمد علی: دستور الفصاحت مرتبہ امتیاز علی عرشی، رام پور، ۱۹۴۳ء
- ۱۳- یوسف علی خان: ضمیمہ تذکرہ یوسفی (حدیقۃ القضا) مرتبہ عبدالسبحان، کلکتہ، ۱۹۷۸ء
- ۱۴- یوسف علی خان: تاریخ بنگالہ مہابت جنگی مرتبہ عبدالسبحان، کلکتہ، ۱۹۶۹ء

15- Abdul Majed Khan: The Transition in Bengal, 1756-75),

Cambridge, 1969.

16- Buckland, C.E: Dictionary of Indian Biography, (rept),

Lahore, 1975

17- Chatterji, N: Mir Qasim, Allahabad, 1935

- 18- Gupta, B,K: Sirajuldaulah and the East India Company (1756-1757), Lieden, E.J.Brill, 1966
- 19- Marshall, D.N: Mughals in India, Bombay, 1967
- 20- Rieu, C: Cat, of Persian Manuscripts in the British Museum, London, 1879-1895.
- 21- Sarkar, J.N: Bengal Nawabs, Calcutta, 1985.
- 22- Storey, C.A: Persian Literature, London, 1970
- 23- Yusuf Ali Khan: Tarikh-i-Bangala-i-Mahabatjangi, translated by Abdus Subhan, Calcutta, 1982.

خطا طین





## محمد حسین کشمیری، زرین قلم

محمد حسین کشمیری گیارہویں / سولہویں سترہویں صدی کے معروف ترین خطاط تھے۔

محمد حسین کشمیری کا سال، ولادت معلوم نہیں ہے، مناقب نیروران کے معاصر مولف مصطفیٰ عالی آفندی (۹۲۸-۱۰۰۸ھ / ۱۵۴۱-۱۶۰۰ء) نے لکھا ہے کہ وہ مشہور خطاط میر علی ہروی (ف حدود ۹۵۱ھ / ۱۵۴۴ء) کے شاگرد تھے، قیاس ہے کہ وہ آغاز جوانی میں ان کے حوزہ تلامذہ میں شامل ہوئے ہوں گے، اگر اس وقت ان کی عمر بیس سال فرض کی جائے تو محمد حسین کشمیری کا سال ولادت حدود ۹۳۱ھ / ۱۵۲۴ء (۹۵۱-۲۰) ہو سکتا ہے۔ (مناقب ہروران ۸۸)

مولانا محمد حسین خط نستعلیق کے اپنے عہد کے سب سے نامور خطاط تھے، ان کے اسی وصف کے باعث ان کی شہرت ایران، ترکی اور ماوراء النہر تک تھی، میر علی ہروی کے بعد انہوں نے مولانا عبدالعزیز سے باقاعدہ اس فن کی تعلیم حاصل کی اور اپنے استاد سے سبقت لے گئے۔ (آئین اکبری ۱ / ۱۳۰)

جب اکبر بادشاہ (۹۶۳-۱۰۱۳ھ / ۱۵۵۶-۱۶۰۵ء) کو ان کے کمالات اور اس خط میں ”جادور قلمی“ کا علم ہوا تو اس نے انہیں اپنے ملازمین کے زمرہ میں داخل کر لیا (ایضاً ۱ / ۱۳۰) اور شہزادگان کی تعلیم پر مامور کیا (مرآة العالم ۲ / ۴۸۲)، انہوں نے اس فن کو اوج کمال پر پہنچایا اور خط نستعلیق میں اتنا نام کمایا کہ ملا میر علی ہروی (مذکور) کے ہم مرتبہ ہوئے۔ (آئین اکبری ۱ / ۱۳۰)

اکبر بادشاہ نے انہیں ”زرین قلم“ کا خطاب دیا (ایضاً)، اکبر کے جانشین نورالدین محمد جہانگیر (۱۰۱۴-۱۰۳۷ھ / ۱۶۰۶-۱۶۲۷ء) نے بھی ان کا اعزاز بحال رکھا، معلوم ہوتا ہے کہ جہانگیر انہیں سفر میں بھی ساتھ رکھتا تھا، اپنے دوسرے جلوس ۱۰۱۵ھ / ۱۶۰۷ء میں جب وہ شکار کے پروگرام سے لاہور سے کابل کے لئے روانہ ہوا تو راستہ میں اپنے پسندیدہ مقام شکار جہانگیر پور میں قیام کیا، وہاں اس کا محبوب ہرن (آھو) ہنراج مر گیا تو اس نے اس کی وہاں قبر بنائی، جس پر اس کے حکم سے منارہ تعمیر کیا گیا، (موجودہ ہرن مینار

شیخوپورہ)، اس پر جو یادگاری کتبہ نصب کیا گیا تھا اس کی کتابت انہی ملا حسین کشمیری نے کی تھی، جہانگیر نے پورا کتبہ اپنی تو زک (ص ۵۳) میں نقل کر دیا ہے، اور محمد حسین کشمیری کو ”سرآمد خوش نویساں زمان خود“ لکھا ہے، پھر اپنے چوتھے سالِ جلوس ۱۰۱۸ھ/۱۶۰۹ء میں انہیں ایک ہاتھی مرحمت کیا۔ (تو زک ص ۹۱)

جہانگیر کو شہزادگی کے زمانے سے ہی فنِ مصوری اور خطاطی سے گہری دلچسپی تھی اور وہ شاہی نگارخانہ میں جایا کرتا تھا، ۱۰۱۹ھ/۱۶۱۰ء کو فرخ بیگ کی بنائی ہوئی ایک تصویر (ابراہیم عادل خان حاکم دکن ۱۵۷۹-۱۶۲۷ء) جس پر محمد حسین زرین قلم کے دستخط بھی ہیں اور جس میں انہوں نے اپنے نام کے ساتھ ”جہانگیر شاہی“ بھی لکھا ہے، (مشمولہ) (Mughal Painting during Jahangir's time, pl.24)

سے اس نتیجے پر پہنچنا دشوار نہیں رہ جاتا کہ شاہی مصورین اور خطاط شاہی مرقعات تیار کرنے میں سنہ مذکور مصروف تھے، جن میں محمد حسین کشمیری اور فرخ بیگ بھی شامل تھے اور یہ کہ یہ دونوں معمر ہو چکے تھے، ان کی عمریں ستر سال کی تھیں، محمد حسین کشمیری تو اگلے ہی سال ۱۰۲۰ھ/۱۶۱۱ء میں انتقال کر گئے (مرآة العالم ۲/۲۸۲، تاریخ محمدی ۲/۵/۱۱۳، تذکرہ خوش نویساں، ۷۸ حاشیہ) گویا مرتے دم تک اس فن سے وابستہ رہے اور شاہی نگارخانہ کے اہم ترین ارکان میں سے تھے۔

جہانگیر نے نادر تصاویر اور قطععات قدیم و جدید کو محفوظ کرنے کے خیال سے مرقعات تیار کروائے اور اپنے نگارخانہ کے مصورین، خطاطین اور جلد سازوں کو اس کی تیاری پر مامور کیا۔

(Imperial Mughal Paniters, pp.105-125)

مرقع گلستان میں کئی قطععات محمد حسین کشمیری کے ہیں اور اس کا دیباچہ بھی محمد حسین کشمیری کے ہاتھ کا لکھا ہوا ہے، جس کا سال ترتیب ۱۰۱۹ھ/۱۶۱۰ء ہے (اطلس خط ۵۱۹-۵۲۰)، اس میں شامل چھ قطععات ۱۰۱۷ھ/۱۶۰۸ء بحکم جہانگیر لکھے ہوئے ہیں، کتابخانہ سلطنتی تہران کے مرقعات میں مزید پانچ قطععات انہی کے ہیں، اسی طرح مرقع مملوکہ ذاکر مہدی بیانی میں ۵۳ قطععات بخط محمد حسین کشمیری موجود ہیں، جن میں سے زیادہ تر اکبر بادشاہ کے عہد کے مرقومہ ہیں۔ (احوال و آثار خوش نویساں ۲/۷۰۵-۷۰۴)

ان مرقعات کا سب سے جامع نسخہ سٹیٹ لائبریری جرمنی جو اب Univeristy library

Tubingen میں شامل ہے، اس بیش قیمت نسخہ کا عکس برلن سے ۱۹۲۲ء کو شائع ہوا ہے جسے E.kahnel اور H.goetz نے مرتب کیا، اس کا پورا نام ہے:

Indische buchmalereien dus dem Jahangir Album der  
Staatsbibliothek zu Berlin, Berlin, 1924

اس کے علاوہ فرانس، برطانیہ، امریکہ، روس وغیرہ میں اس مرقع کے اوراق پائے جاتے ہیں:

(Mughal paintings during Jahangir's time. p.122)

ان کے علاوہ کتابخانہ سلطنتی تہران، ایران میں موجود مرقع گلشن و گلستان کی تفصیل کے لئے ملاحظہ

ہو: اطلس خط (۵۱۵-۲۲۲)

گلستان سعدی کا ایک خطی نسخہ بخط محمد حسین کشمیری مکتوبہ ۹۹۰ھ/۱۵۸۱ء بمقام فتح پور سیکری میں ایک

تصویر شامل ہے، جس میں خود محمد حسین کشمیری اور منوہر بن بساون (Manohar son of

Basawan) کو مصروف کتابت دکھایا گیا ہے۔ (ایضاً تصویر نمبر ۱۱)

(Mughal paintings during Jahangir's time. p.59)

ابوالفضل غلامی (ف ۱۰۱۱ھ/۱۶۰۲ء)، جس نے محمد حسین کشمیری کے حسن خط کو ”جادو رقم“ کہا ہے ان

کے اس فن کے ”مدأت و دوائر“ کو متناسب فن قرار دیا ہے۔ (آئین اکبری ۱/۱۳۰)

اکبر بادشاہ کے حکم سے محمد حسین کشمیری نے آئین اکبری کا مکمل نسخہ کتابت کیا تھا، جس میں مصورین

نے تصویریں بنائی تھیں، اس پر تین لاکھ روپے صرف ہوئے، اس کا یہ خطی نسخہ اُجین (Ujjain) من

مضافات گوالیار، ہندوستان میں تھا، جو حدود ۱۹۳۰ء کو وہاں سے فروخت ہو کر لندن گیا۔

(تحقیقات ماہر ۱۳۷، صحیفہ خوش نویساں ۱۵۶-۱۵۷، ہنر عہد تیموریاں ۲۲۶)

اس وقت تک ہمیں آئین اکبری کے اس بیش قیمت نسخہ کے وجود کا علم نہیں ہے، البتہ اکبر کے حکم سے

درباری مصوروں نے اکبر نامہ مصور کیا تھا، جس میں ۱۱۰ تصاویر ہیں، جو کٹوریہ اینڈ البرٹ میوزیم، لندن

میں ہے (Storey, Vol.i, part.i, p.544)، جس میں سے ستر منتخب تصاویر کے عکس

Paintings from Akbar Nama کے نام سے دہلی سے شائع ہو چکے ہیں۔

محمد حسین کشمیری کے شاگردوں میں سے محمد مراد کشمیری مخاطب بہ شیریں قلم وزیرین قلم قابل ذکر ہیں، جن کے خط کو محمد حسین کشمیری کے خط کے ”قریب“ قرار دیا گیا (مرآة العالم ۲/۲۸۶) اور انہیں ثانی سلطان علی و میر علی ہروی تصور کیا جاتا تھا۔ (احوال و آثار خوش نویساں ۳/۸۳۵)

شاہ جہان بادشاہ (۱۰۳۷-۱۰۶۸ھ/۱۶۲۷-۱۶۵۸ء)، جو خط نستعلیق میں مہارت رکھتا تھا، شہزادگی کے زمانہ میں محمد حسین کشمیری کا ہی شاگرد تھا۔ (تذکرہ خوش نویساں ۹۱)

بعض متاخرین نے محمد حسین کشمیری کی صرف طرز املا کو اپنایا اور استاد کی درجہ کو پہنچے، ان میں ہدایت اللہ (وفات ۱۱۱۸ھ/۱۷۰۷ء در احمد نگر، تاریخ محمدی ۲/۶/۲۰) اور اتنے نامور ہوئے کہ زریں رقم سے ملقب ہوئے۔ (تذکرہ خوش نویساں ۵۸)

ماخذ

- ۱۔ ابو الفضل، علامی: آئین اکبری، لکھنؤ، مطبع نولکشور، ۱۸۶۹ء
- ۲۔ بخٹاور خان: مرآة العالم مرتبہ ساجدہ علوی، لاہور، ۱۹۷۹ء
- ۳۔ بیانی، مہدی: احوال و آثار خوش نویساں، تہران، دانشگاه، ۱۳۳۵-۱۳۵۸ ش
- ۴۔ ایضاً: فہرست نمائشگاہ خطوط خوش نستعلیق کتابخانہ ملی، تہران، ۱۳۲۸ ش
- ۵۔ جہانگیر، نور الدین محمد: توزک (جہانگیر نامہ) مرتبہ محمد ہاشم، تہران، ۱۳۵۹ ش
- ۶۔ حبیبی، عبدالحی: ہنر عہد تیموریاں و متفرعات آں، تہران، ۱۵۳۵ ش
- ۷۔ سنگلاخ، محمد علی، میرزا: تذکرہ الخطاطین (امتحان الفضلاء)، تبریز، ۱۲۹۵ھ
- ۸۔ شاعلی، احترام الدین احمد عثمانی: صحیفہ خوش نویساں، علی گڑھ، ۱۹۶۳ء
- ۹۔ غلام محمد ہفت قلمی: تذکرہ خوش نویساں مرتبہ محمد ہدایت حسین، کلکتہ، ۱۹۱۰ء
- ۱۰۔ فضائل، حبیب اللہ: اطلس خط، اصفہان، ۱۳۹۱ھ
- ۱۱۔ فیروز منصور: فہرست اسامی و آثار خوش نویساں و نقد و بررسی گلستان ہنر، ویراستار عبداللہ فقیمی، تہران، ۱۳۶۶ ش



- ۱۲۔ ماہر، محمود علی خان: علم الحروف یا تحقیقات ماہر، دہلی، ۱۹۳۴ء
- ۱۳۔ محمد بن رستم حارثی: تاریخ محمدی ۶/۲ مرتبہ امتیاز علی عرشی، علی گڑھ، ۱۹۶۰ء
- ۱۴۔ مصطفیٰ عالی آفندی: مناقب ہروران ترجمہ و تفسیر توفیق، سبحانی، تہران ۱۳۶۹ ش
- ۱۵۔ معتمد خان: اقبال نامہ جہانگیری، کلکتہ ایشیاٹک سوسائٹی، ۱۸۶۵ء
- ۱۶۔ نجیب مائل ہروی: کتاب آرائی در تمدن اسلامی، مشہد، ۱۳۷۲ ش
- ۱۷۔ نعیمی، احمد علی: خطاطان و نقاشان ہرات، ہرات، ۱۳۵۲ ش

18- Asok Kumar Dar: Mughal Painting During Jahangirs time, Calcutta, 1978.

19- Clarke, C.S: Mughal paintings, the school of Jahangir, Delhi, 1983

20- E.Kühmel and H.Goetz: Indische Buchmalereien den Jahangir album der staatsbibliothek zu Berlin, Berlin, 1924

21- Thackston, W.M: Jahangirnama, New york, 1999.

22- Sen, geeti: Paintings from Akbarnama, Delhi, 1984.

23- Storey, C.A: Persian literature, London, 1970-72

24- Okada, Amina: Imperial mughal painters, panis, Flammarion, 1992.

۲۱ نومبر ۲۰۰۶ء

(برائے دانشنامہ زبان و ادب فارسی، تہران)

## ابراہیم فیضان، خوش نویس

محمد ابراہیم فیضان بارہویں صدی ہجری کا نام ور خطاط اور شاعر تھا۔

محمد ابراہیم فیضان کے اجداد کا تعلق شیراز سے تھا (سفینہ خوشگو ۷۰)، اس خانوادے کے اکثر افراد نامور خطاط اور شاعر تھے، فیضان کے والد محمد حسین خان ناجی فن خوش نویسی خصوصاً خط نسخ و نستعلیق میں یا قوت ثانی، خط شکستہ و نستعلیق کے واضح الاصل تھے (کلمات الشعراء ۱۱۵)، بادشاہ فرخ سیر نے بیوتات اور داروغگی کی خدمت پر ناجی کو متعین کیا تھا، ۱۱۲۶ھ/۱۷۱۲ء میں انتقال ہوا (سفینہ خوشگو ۷۰)، فیضان کے چچا محمد اسماعیل غافل مازندرانی بھی عظیم خطاط اور شاعر تھے، فن خط میں ان کا تخلص ”روشن رقم“ تھا، خط نسخ، خط نستعلیق، ثلث، ریحان اور رقاع کے لکھنے میں ید بیضار کہتے تھے۔ (کلمات الشعراء ۸۲)

فیضان نے یقیناً مشق سخن کا آغاز اپنے والد ناجی کی خدمت میں کیا ہوگا، بعد ازاں معروف شاعر سالم کشمیری کی شاگردی اختیار کر لی (نتائج الافکار ۵۴۴)، شاہ جہان آباد (دہلی) [Shahjahanabad] میں قیام تھا (ہمانجا) لیکن کچھ عرصے کے لئے مراد آباد (Muradabad) اور سنبھال (Sanbahal) کی پاسبانی کے فرائض بھی انجام دیئے تھے۔ (تذکرہ حسینی ۲۵۳)

ابراہیم نے پہلے راجی تخلص اختیار کیا اور پھر فیضان تخلص کرنے لگا (تاریخ محمدی ۳۵) تخلص راجی غالباً اپنے والد ناجی کے تخلص کی مناسبت سے اختیار کیا ہوگا۔

ادبیات کے علاوہ فیضان کو علم معقول و منقول پر بھی کامل دسترس تھی اور وہ اپنے عہد کے اکمل علماء میں سے تھا (سفینہ خوشگو ۶۵، کلمات الشعراء ۸۶)، اس کی ہمت بلند اور مزاجاً تازہ معانی کا متلاشی تھا، اس کا گھر شعراء کا مجمع تھا، جس میں مرزا بیدل اکثر تشریف لے جاتے تھے، معروف تذکرہ نگار خوشگو (بندرا بن داس) بھی اسی محفل کا خوشہ چین تھا (سفینہ خوشگو ۶۵)، فن شعر گوئی کے ساتھ اس نے فن موسیقی کو کمال کی حد تک سیکھا تھا۔ (ہمانجا ۶۵، نتائج الافکار ۵۴۴)

فیضان کو خط نستعلیق میں کامل دستگاہ حاصل تھی (تذکرہ حسینی ۲۵۳)، اس کا خط نہایت پاکیزہ تھا (نتائج الافکار ۵۴۴)، اس کا خط خوب شیریں تھا (سفینہ خوش گو ۶۵، احوال و آثار خوش نویساں ۲۰/۱)۔ تذکرہ نویسوں نے فیضان کا سال وفات مختلف طوے پر درج کیا ہے، خوش گو نے ۱۱۲۴ھ (سفینہ ۶۵)، حارثی (معمد خان) نے ۱۱۲۸ھ (تاریخ محمدی ۳۵) اور ۱۱۰۴ھ بھی درج ہوئے ہیں (فرہنگ سخنوران ۲۵۸) لیکن ان میں خوشگو کو فیضان سے قریبی تعلقات کی بنا پر ترجیح حاصل ہے، یعنی فیضان کا سال وفات ۱۱۲۴ھ/۱۷۱۲ء صحیح تسلیم کیا جانا چاہیے۔

مآخذ

- ۱۔ بیانی، مہدی: احوال و آثار خوش نویساں، تہران ۱۳۴۵ ش
- ۲۔ حارثی، معمد خان: تاریخ محمدی مرتبہ امتیاز علی عرشی، علی گڑھ، مسلم یونیورسٹی ۱۹۶۰ء
- ۳۔ حسینی، میر حسین دوست سنبھلی: تذکرہ حسینی، لکھنؤ ۱۲۹۲ھ
- ۴۔ خوشگو، بندرا بن داس: سفینہ خوشگو (دفتر ثالث) مرتبہ عطاء الرحمن کاکوی، پٹنہ ۱۹۵۹ء
- ۵۔ گوپاموی، محمد قدرت اللہ: تذکرہ نتائج الافکار، بمبئی ۱۳۳۶ ش
- ۶۔ سرخوش، محمد افضل: کلمات الشعراء مرتبہ صادق علی دلاوری، لاہور ۱۹۴۲ء

۳۰ اکتوبر ۱۹۹۶ء

(برائے دانشنامہ زبان و ادب فارسی، تہران)

## خواجہ ابراہیم حسین، خوش نویس

خواجہ ابراہیم حسین گیارہویں صدی ہجری کے مشہور خطاطین میں سے تھا۔

خواجہ ابراہیم حسین کے اجداد کا تعلق افغانستان کے شمال مغربی بلوچ (Balut) سے تھا، مشہور عالم دین اور صوفی بزرگ شیخ عبدالرحمن لاہوری بلوچی کے ساتھ اس کی قرابتداری تھی، شیخ بلوچی اپنے زمانہ کے شہرہ آفاق بزرگ تھے۔ (منتخب التواریخ ۳/۲۲۸)

خواجہ ابراہیم حسین، اکبر بادشاہ کے ملازمین میں شامل تھا، فن خوش نویسی میں اُسے کمال حاصل تھا، خصوصاً خط نستعلیق کو فن کے کمال تک پہنچایا۔ (مراۃ العالم ۲/۴۷۹)

خواجہ ابراہیم حسین فن خط میں کاتب الملک سلطان بایزید میردوری کا شاگرد تھا، ہندوستان میں میردوری سے بہتر کسی نے خط نستعلیق نہیں لکھا، اُسے اس فن میں مہارت تامہ حاصل تھی (منتخب التواریخ ۳/۲۲۷)، میردوری کی ایک وصلی بخط نستعلیق گذشتہ دنوں جناب خلیل الرحمن داؤدی (لاہور) کے ہاں دیکھی تھی۔

خواجہ ابراہیم حسین عین عالم جوانی میں فوت ہو گیا، عبدالقادر بدایونی کے دوستوں میں شامل تھا، اس کی وفات پر بدایونی نے موثر قسم کے اشعار لکھے اور وضاحت کی ہے کہ ایک ہی سال میں چند ایام کے فرق سے خواجہ ابراہیم حسین اور خواجہ نظام الدین احمد (مولف طبقات اکبری) کا انتقال ہوا۔ (ہمانجا ۳/۲۲۸، مراۃ العالم ۲/۴۷۹)، مولف طبقات اکبری خواجہ نظام الدین احمد ہروی ۱۰۰۳ھ/۱۵۹۴ء میں فوت ہوا (منتخب التواریخ ۲/۳۹۷، اکبرنامہ ۳/۶۵۵-۶۵۶)، گویا خواجہ ابراہیم حسین کا بھی اسی سال انتقال ہوا۔ بدایونی نے خواجہ ابراہیم حسین کی وفات پر جو قطعہ تاریخ لکھا ہے اس سے ۱۰۰۳ھ ہی برآمد ہوتے ہیں، مہدی بیانی (احوال و آثار خوش نویساں ۱/۱۷)، محمود علی ماہر (علم الحروف یعنی تحقیقات ماہر ۱۳۸)، احترام الدین احمد شغل (صحیفہ خوش نویساں ۷۷) نے اعداد کا حساب کئے بغیر ہی اس قطعہ سے سال

وفات ۱۰۰۱ھ لکھ دیا ہے، اور منتخب التواریخ کے مترجم ویلزلی، ہیگ (Wolseley Haig) تو مادہ تاریخ صحیح طور پر پڑھ ہی نہیں سکا اور اس نے اس سے ۹۹۷ھ اخذ کر لیا ہے۔

(منتخب التواریخ ۳/۳۱۸ انگریزی ترجمہ)

### مآخذ

- ۱۔ احمد ہروی، خواجہ نظام الدین: طبقات اکبری مرتبہ بی ڈے، کلکتہ ۱۹۳۱ء
- ۲۔ بختاور خان: مراۃ العالم مرتبہ ساجدہ علوی، لاہور ۱۹۷۹ء
- ۳۔ بدایونی، عبدالقادر: منتخب التواریخ، کلکتہ ۱۸۶۹ء
- ۴۔ بیانی، مہدی: احوال و آثار خوش نویسان، تہران ۱۳۴۵ ش
- ۵۔ شاعل، احترام الدین احمد عثمانی: صحیفہ خوش نویساں، علی گڑھ ۱۹۶۳ء
- ۶۔ ماہر، محمود علی: علم الحروف یا تحقیقات ماہر، دہلی ۱۹۳۴ء

7- Badauni, Abdul Qadir: Muntakhab ut tawarikh, tran.

W.Haig, Karachi, 1978

۳۰ اکتوبر ۱۹۹۶ء

(برائے دانشنامہ شبہ قارہ، تہران)



## ابراہیم فارسی، خوش نویس

ابراہیم فارسی گیارہویں صدی ہجری کا ایک خطاط اور شاعر تھا۔

ابراہیم کا وطن مالوف شیراز تھا، وہاں سے بتقدیر الہی ہجرت کر کے ہندوستان چلا آیا، جوان دنوں دارالامان کی حیثیت رکھتا تھا، وہ سیاحت کے دوران بنگال (Bengal) پہنچا، ان دنوں ابراہیم خان فتح جنگ بنگال کا حاکم تھا، جہانگیر نے اپنے چودہویں سال جلوس ۱۰۲۸ھ/۱۶۱۹ء میں ابراہیم خان فتح جنگ بن اعتماد الدولہ میرزا غیاث بیگ طہرانی کو بنگال کا گورنر بنایا (توزک جہانگیری، انگریزی ترجمہ بیورج ۲/۹۰، آثار جہانگیری، ریاض السلاطین ۱۸۱-۱۹۶)، اسی سال آغاز جوانی میں ابراہیم فارسی شیراز سے آکر ابراہیم خان فتح جنگ سے متوسل ہوا تھا (میخانہ ۸۹۸) اور فتح جنگ ۱۹ جلوس جہانگیری (۱۰۳۲ھ/۱۶۲۳ء) میں قتل ہوا، قیاس ہے کہ ابراہیم فارسی ۱۰۲۸-۱۰۳۲ھ یعنی پانچ سال تک فتح جنگ کے ساتھ ہی بنگال میں رہا ہوگا، فتح جنگ کے قتل کے بعد ابراہیم فارسی کہاں گیا اور کس سے متوسل ہوا؟ اس کی تفصیلات نہیں ملتیں۔

(Apparatus of Empire, J. 468, 497, 509, 597, 715, 946, 1092, 1156, 1422)

ابراہیم فارسی طبع آزاد کا مالک تھا، جو کمالات، انسانی سے آراستہ، دردمند اور سنخوری کے فن سے آراستہ تھا، خطِ نسخ کے ساتھ معروف ماہر استادوں کے بعد ابراہیم فارسی اس فن کا ماہر استاد تسلیم کیا جاتا تھا، خطِ نسخ، نستعلیق اور شکستہ لکھنے میں اُسے غایت درجہ کمال حاصل تھا، اس کے خط میں پختگی اور مزہ پایا جاتا تھا، اُسے علم فقہ میں بھی مہارت تامہ حاصل تھی اور اس پر عمل کرنے میں بھی بہت جدوجہد کرتا تھا، فن شعر اور انشاء میں بھی وہ اس گروہ کا ممتاز ترین رکن تھا (میخانہ ۸۹۸)، مولف میخانہ نے اس کے صرف دو اشعار نقل کئے ہیں۔

ماخذ

- ۱۔ جہانگیر، نور الدین، جہانگیر نامہ (توزک جہانگیری) مرتبہ محمد ہاشم، تہران، ۱۳۵۹ ش
- ۲۔ سلیم، غلام حسین: ریاض السلاطین، کلکتہ ۱۸۹۰ء
- ۳۔ صمصام الدولہ، شاہ نواز خان: آثار الامراء اردو ترجمہ و تعلیقات محمد ایوب قادری، لاہور ۱۹۶۸ء
- ۴۔ عبدالنبی قزوینی: تذکرہ میخانہ مرتبہ احمد گلچیں معانی، تہران ۱۳۶۳ ش
- ۵۔ کامگار حسینی: آثار جہانگیری مرتبہ عذرا علوی، بمبئی ۱۹۷۸ء
- ۶۔ گلچیں معانی، احمد: کاروان ہند مشہد ۱۳۶۹ ش

7- Athar Ali: Apparatus of Empire, Dehli, 1985

8- Jahangir, Tuzuk-i-Jahangiri, tran. Beveridge, Lahore, 1974

۳۱ اکتوبر ۱۹۹۶ء

(برائے دانشنامہ شبہ قارہ)

## ابوالبرکات خان، خوش نویس

ابوالبرکات خان بارہویں صدی ہجری کا معروف عہدہ دار، شاعر اور خطاط تھا۔

ابوالبرکات بن محمد کاظم مخاطب بہ عارف خان بن قاضی محمد رفیع بن قاضی عارف کشمیری، کشمیر کا نائب صوبہ دار تھا، اس کا پورا نام مع خطاب اس طرح درج ہے:

میر فیروز الدین نواب ابوالبرکات خان فیروز جنگ متخلص بہ صوفی (تاریخ حسن ۱/۲۸۰)، نادر شاہ کے ہندوستان پر حملے ۱۷۳۹ء کے دوران محمد شاہ بادشاہ نے کشمیر کی نظامت عنایت اللہ خان دوم (بن عنایت اللہ خان اول) کے سپرد کی، اس نے ابوالبرکات خان کو اپنا نائب بنا کر کشمیر بھیج دیا، اس نے دو تین ماہ تک کشمیر میں نیابت کے فرائض انجام دیئے، پھر مقامی حالات کی خرابی کے باعث عنایت خان ۱۱۵۲ھ/ ۱۷۳۹ء کو خود کشمیر پہنچا اور حالات کو قابو میں کر لیا، پھر ابوالبرکات خان کی نیت میں فتور آ گیا اور اس نے کشمیر پر اپنا تسلط قائم کرنے کے لئے خانہ جنگی شروع کر دی، ایک دو مقامات پر عنایت خان کو شکست دی اور پونچھ پر قبضہ کر کے مقابلہ کیا اور یہاں کے زمینداروں کو ساتھ ملا کر عنایت اللہ خان سے خوب معرکہ آراء قسم کی جنگ کی، عنایت خان کو شکست ہوئی اور ۱۱۵۴ھ/ ۱۷۴۲ء میں ابوالبرکات خان کشمیر کا گورنر بن گیا۔

(تاریخ کشمیر، اعظمی ۲۵۴)

آخر اس نے پونچھ کے زمینداروں اور پنڈت دیارام کی مدد سے عنایت اللہ خان دوم کو قتل کروا دیا اور خود سارے کشمیر پر متصرف ہو گیا، ہندوستان کی مرکزی حکومت، جو عنایت خان سے کبیدہ خاطر تھی، اس پر تحسین کی اور ابوالبرکات خان کو خطابات سے نوازا۔ (ہمانجا ۲۵۴-۲۵۷)

ابوالبرکات خان بھی زیادہ عرصہ کشمیر کا حاکم نہ رہ سکا اور مرکزی حکومت کی طرف سے ابوالمنصور خان بہادر صفدر جنگ کو کشمیر کا صوبیدار بنا کر بھیجا گیا، اسی دوران بہر اللہ خان برلاس (ف ۱۱۵۸ھ/ ۱۷۴۵ء)، جسے کشمیر متعین کیا گیا تھا، ابوالبرکات خان کا مخالف ہو گیا اور کشمیر میں کئی قسم کے فسادات کرائے، ابوالبرکات

خان نے مقابلہ جاری رکھا، بر اللہ برلاس ۱۱۵۸ھ/۱۷۴۵ء میں قتل ہو گیا۔

(تاریخ محمدی ۱۳۱-۱۳۲، تاریخ کشمیر اعظمی ۳۵۸)

اس دوران نثار محمد خان شیر جنگ مرکزی حکومت ہند کی طرف سے کشمیر کی نیابت پر مقرر ہوا اور اس نے ایک دو ماہ کشمیر میں بسر کئے پھر بصد حیلہ ابوالبرکات خان کو دہلی بھیجا، جہاں وہ ۲۰ ذی قعدہ ۱۱۵۸ھ/۱۷۴۵ء کو فوت ہو گیا۔ (تاریخ کشمیر ۲۵۸، تاریخ محمدی ۱۳۱)

ابوالبرکات خان فہم و فراست، فطانت اور ادراک کامل رکھتا تھا، اس کی آنکھوں میں حیا اور مروت تھی۔ (ہمانجا ۲۵۸، تاریخ حسن ۶۱۷/۲)

ابوالبرکات خان فارسی میں شعر بھی خوب کہتا تھا، اس کا تخلص صوفی تھا (روز روشن ۳۹۸)، تذکرہ نویسوں نے اس کے کلام کو خوب سراہا ہے (تذکرہ شعرائی کشمیر ۲۱۵-۲۱۸)، وہ املا اور حسن خط میں بے مثل تھا (تاریخ کشمیر ۲۵۸)، اُسے عربی و فارسی کی انشا پردازی پر مکمل دسترس تھی، وہ درایت خان کی طرز میں خط شکستہ میں اعلیٰ درجے کی مہارت رکھتا تھا، اس کی تحریرات راجہ کنول کشن دیواں راجہ ہمت بہادر کشائین کے محل میں موجود تھیں، خود راجہ کنول کشن نواب ابوالبرکات کافن خط میں شاگرد تھا اور کشمیر میں ہی اس نے فن خط کی مشق کی تھی، راجہ خط شکستہ میں کسی ماہر استاد سے کم نہیں تھا۔ (تذکرہ خوش نویساں ۱۱۴-۱۱۵)

راجہ نندرام پنڈت منشی بھی فن خط میں مہارت رکھتا تھا، اس نے خط شکستہ نواب ابوالبرکات کی طرز میں بہت خوبی کے ساتھ لکھا اور نواب حسن رضا خان کے ہاں لکھنؤ میں منشی کے عہدے پر سرفراز ہوا۔

(ہمانجا ۱۱۶)

مآخذ

- ۱۔ اصح، میرزا: تذکرہ شعرائی کشمیر مرتبہ حسام الدین راشدی، کراچی ۱۳۳۶ھ
- ۲۔ حارثی، معتمد خان: تاریخ محمدی مرتبہ امتیاز علی عرشی، علی گڑھ، مسلم یونیورسٹی ۱۹۶۰ء
- ۳۔ خوشگو، بندرا بن داس: سفینہ خوشگو، پٹنہ ۱۹۵۹ء
- ۴۔ شاعلی، احترام الدین احمد عثمانی: صحیفہ خوش نویساں، علی گڑھ ۱۹۶۳ء
- ۵۔ صبا، محمد مظفر حسین: روز روشن، بھوپال ۱۲۹۷ھ
- ۶۔ مصصام الدولہ شاہ نواز خان: آثار الامراء ترجمہ و تحقیق محمد ایوب قادری، لاہور ۱۹۶۹ء
- ۷۔ غلام حسین کھویہامی: تاریخ کشمیر، کشمیر ۱۳۶۰ھ
- ۸۔ غلام محمد ہفت قلمی: تذکرہ خوش نویساں، کلکتہ ۱۹۱۰ء
- ۹۔ فوق، محمد الدین: تاریخ کشمیر، لاہور ۱۹۳۹ء
- ۱۰۔ محمد اعظم دیدہ مری: تاریخ کشمیر اعظمی، سری نگر، کشمیر ۱۳۵۵ھ

11- Sufi, G.M.O: Kashir, Lahore, 1948

۳ نومبر ۱۹۹۶ء

(برائے دانشنامہ شبہ قارہ، تہران)



## ابوالبقا موسوی، خوش نویس

میرزا ابوالبقا ابرقوی بن شاہ ابوالمعالی بن شاہ ابوالفتح بارہویں صدی ہجری کے خطاطین میں سے تھا۔  
میرزا ابوالبقا کے اجداد ابرقو کے سادات میں سے تھے، ان کا شمار اپنے علاقے کے پیشواؤں میں تھا،  
اس کے دادا شاہ ابوالفتح کی جائیداد و املاک کافی تھی، جس کی سالانہ آمدنی ایک ہزار تومان تک تھی۔

(تذکرہ نصر آبادی ۱۱۶)

ابوالبقا تحصیل علم کے بعد کتنا عرصہ ابرقو اور اصفہان میں رہا معلوم نہیں ہے، البتہ اتنا واضح ہے کہ وہ  
تحصیل کمالات کے بعد ہندوستان چلا آیا اور تقرب خان سے وابستہ ہو گیا، تقرب خان حکیم داؤد بن حکیم  
عنایت اللہ (شاگرد حکیم فخر الدین شیرازی) بن مسیح الزمان الہی شیرازی اپنے عہد کا مقتدر طبیب تھا، تقرب  
خان، شاہ عباس کے دربار سے منسلک تھا اور کمال درجے کی محرمیت حاصل تھی، پھر شاہ عباس کے انتقال اور  
شاہ صفی کی بدسلوکی کی وجہ سے ہندوستان آ گیا، ۱۰۵۳ھ/۱۷۴۳ء میں شاہ جہان نے  
ملازمت دے دی، وہ اپنے طبی تجربات میں کمال رکھتا تھا، یہاں آ کر اتنی ترقی کی کہ بقراط و جالینوس کے ہم  
پلہ طبیب شمار کیا گیا اور اعلیٰ مناصب تک پہنچا (شاہ جہان نامہ ۲/۴۰۲، ۳/۳۹۵-۳۹۶)، ۱۰۷۳ھ میں  
انتقال کیا۔ (مآثر الامراء ۱/۴۸۸)

تقرب خان کے انتقال (۱۰۷۳ھ/۱۶۶۲ء) کے بعد ابوالبقا محمد علی خان بن تقرب خان سے منسلک  
ہو گیا، محمد علی خان، اورنگ زیب کے ملازمین کے زمرہ میں شامل اور دو ہزاری منصب کا ملازم تھا، ۱۰۹۸ھ/  
۱۵۸۶ء میں وفات پائی۔ (ہمانجا ۳/۵۱۹)

ابوالبقا ایک آزاد منش انسان تھا، اسباب دنیاوی کبھی جمع نہیں کئے تھے، تذکرہ طاہر نصر آبادی کی  
تالیف (حدود ۱۰۸۳ھ) کے دوران اصفہان واپس چلا گیا، اُس کی ہمیشہ میرزا محمد تقی بن تقرب خان کی  
منکوہ تھی، میرزا نے چاہا کہ ابوالبقا کو اپنے گھر میں ٹھہرا لے لیکن اس کی طبع آزاد نے پسند نہ کیا اور تقرب

خان کی تعمیر کردہ مسجد کے حجرے میں رہنا شروع کر دیا۔ (تذکرہ نصر آبادی ۱۱۶)

میرزا ابوالبقا خط نسخ اور نستعلیق میں خوب مہارت رکھتا تھا، یہ خط وہ کوچک، بزرگ، تاجیک اور ترک غرض ہر طرح میں لکھ سکتا تھا، تذکرہ طاہر نصر آبادی کی تالیف حدود ۱۰۸۳ھ سے چند سال قبل ۱۰۸۰ھ/ ۱۶۶۹ء میں وارد ہندوستان ہوا اور اس کی تالیف تک تقریباً خان کی بنا کردہ مسجد کے حجرے میں مقیم اور مصروف کار بتایا گیا ہے۔ (ہمانجا ۱۱۶)، وہ فارسی میں شعر بھی کہتا تھا، طاہر نصر آبادی نے اس کے تین اشعار نقل کئے ہیں۔ (ہمانجا ۱۱۶)

میرزا سنگلاخ نے ابوالبقا موسوی کو امین مشہدی کا شاگرد اور شاہ عباس اول کا درباری خطاط قرار دیا ہے، جو زمان و مکان کے اعتبار سے غلط ہے۔ (احوال و آثار خوش نویساں ۲۲/۱)

ابوالبقا موسوی کے ہاتھ کی لکھی ہوئی حسب ذیل تحریریں محفوظ ہیں:

- ۱۔ منہاج العباد، خطی بکتابت جلی خوش، نیشنل میوزیم، دہلی
- ۲۔ قطعہ دودانگ خوش خط مورخ ۱۰۰۶ھ، مملوکہ حاج حسین نخجوانی، تبریز
- ۳۔ قطعہ بقلم دودانگ، کتابخانہ بوڈلین، آکسفورڈ، انگلستان
- ۴۔ قطعہ بقلم دودانگ، دریک مجموعہ، تہران
- ۵۔ چہار قطعہ بقلمہای، دانگ و دودانگ..... یک قطعہ بدیں طور:

بدار الخلافہ شاہ جہان آباد ابوالبقا الموسوی.....

الفقیر الحقیر المذنب الراجی ابوالبقا الموسوی الابرقوی.....

(احوال و آثار خوش نویساں ۲۳-۲۴/۱)

قطعہ نمبر ۵ سے معلوم ہوتا ہے کہ ابوالبقا موسوی کا دار الخلافہ شاہ جہان آباد (دہلی) میں قیام رہا ہے۔

## مآخذ

- ۱- اصفہانی، میرزا حبیب، تذکرہ خط و خطاطان ترجمہ رحیم چاوش اکبری، تہران، مستوفی ۱۳۶۹ ش
- ۲- بیانی، مہدی: احوال و آثار خوش نویسان، تہران، دانشگاه ۱۳۴۵ ش
- ۳- مصمام الدولہ شاہ نواز خان: آثار الامراء ترجمہ و تعلیقات محمد ایوب قادری، لاہور ۱۹۷۰ء
- ۴- طاہر نصر آبادی: تذکرہ نصر آبادی مرتبہ وحید دستگردی، تہران، فروغی ۱۳۶۱ ش
- ۵- فیروز منصور: فہرست اسامی و آثار خوش نویسان..... و نقد و بررسی گلستان ہند، تہران ۱۳۶۶ ش
- ۶- قتی، قاضی میر احمد: گلستان ہنر تصحیح احمد سہیلی خوانساری، تہران ۱۳۵۲ ش
- ۷- گلچیں معانی، احمد: کاروان ہند، مشہد ۱۳۶۹ ش
- ۸- مستقیم زادہ سلیمان سعد الدین آفندی: تحفۃ الخطاطین استانبول ۱۹۲۸ء
- ۹- مصطفیٰ عالی آفندی: مناقب ہروران ترجمہ توفیق سبحانی، تہران ۱۳۶۹ ش
- ۱۰- مودب السلطان، محمد خان: پیدائش خط و خطاطان، تہران ۱۳۴۶ ش

۲ نومبر ۱۹۹۶ء

(برائے دانشنامہ شبہ قارہ، تہران)

## حافظ ابراہیم، خوش نویس

حافظ ابراہیم بارہویں صدی ہجری کے نامور خوش نویس، اور فن نستعلیق کے ماہر خطاط و استاد تھے۔ حافظ ابراہیم خوش نویسوں کے ایسے خانوادے سے تعلق رکھتے تھے، جن کی شہرت پاکستان و ہند سے باہر بھی تھی، حافظ ابراہیم کے والد حافظ نور اللہ عبدالرشید دیلی (وفات حدود ۱۰۸۱ھ/۱۶۷۰ء) کے حوزہ فن سے وابستہ تھے لیکن ان کے براہ راست شاگرد نہیں تھے، رشید کی روش میں لکھنے میں کمال رکھتے تھے، نواب آصف الدولہ (۱۷۷۵-۱۷۹۵ء) کے دربار سے وابستہ تھے، نواب کے لئے ہفت بند کاشی مسحر کن خط و انداز میں لکھی تھی (تذکرہ خوش نویسان ۶۴) اور دفتر انشا کے افسر تھے۔ (تحقیقات ماہر ۱۲۸)

حافظ نور اللہ ولایت سے وارد لکھنؤ ہوئے تھے (گذشتہ لکھنؤ ۲۱۲)، جہاں حکومت اودھ کی سرپرستی نے عبدالرشید دیلی کے مکتب خوش نویسی کو پنپنے کے مواقع فراہم کئے، چنانچہ حافظ نور اللہ کے شاگردوں حافظ ابراہیم (فرزند خود)، منشی سرب سنگھ، میاں وجیہ اللہ اور محمد عباس وغیرہ نے لکھنؤ میں خوش نویسی کے فن کو خوب جلا بخشی۔ (ہما نجا ۲۱۵، تحقیقات ماہر ۱۲۸)

حافظ نور اللہ کے فرزند، شاگرد اور جانشین حافظ ابراہیم تھے، انہوں نے فن خطاطی میں اپنے والد کی اتنی اتباع کی تھی کہ باپ اور بیٹے کے خط کے مابین فرق باقی نہیں رہا تھا، اس امر کا اندازہ اس واقعہ سے لگایا جاسکتا ہے کہ ایک بار نواب سعادت علی خان (۱۷۹۸-۱۸۱۴ء) والی اودھ نے حافظ نور اللہ سے گلستان لکھنے کی فرمائش کی، انہوں نے لکھنا شروع کر دیا لیکن اس کے صرف سات ابواب ہی لکھے تھے کہ اُن کا انتقال ہو گیا، جب ان کے بیٹے حافظ ابراہیم دربار میں حاضر ہوئے تو نواب نے دریافت کیا کہ میں نے حافظ صاحب سے گلستان لکھنے کے لئے کہا تھا، اس کا کیا ہوا؟ انہوں نے جواب دیا کہ میرے والد اس کے سات باب لکھ سکے تھے، آٹھواں باب میں لکھ کر کتاب پیش کر دوں گا (گذشتہ لکھنؤ ۲۱۴-۲۱۵)، جب حافظ ابراہیم نے گلستان کا مکمل نسخہ پیش کیا تو مبصرین بھی دونوں کے خط میں فرق کرنے سے قاصر تھے۔ (صحیفہ خوش نویسان ۷۶)

حافظ ابراہیم نامور خوش نویس تھے اور اس فن میں مجتہد کے درجے کو پہنچ چکے تھے، انہوں نے خط نستعلیق میں اپنے والد سے جداگانہ طرز ایجاد کیا یعنی بیضاوی دائروں کو کچھ گول کر کے آفتابی دوائر کے قریب پہنچا دیا مگر مکمل طور پر آفتابی نہیں ہونے دیا، یہ ترمیم عام طور پر پسند کی گئی اور اکثر خوش نویسوں نے اس کا اتباع کیا۔ (گذشتہ لکھنو ۲۱۵، تحقیقات ماہر ۱۲۹، صحیفہ خوش نویسوں ۷۶)

حافظ ابراہیم کے ممتاز شاگردوں میں ان کے فرزند حافظ سعد الدین [جن کی وصلیاں مولانا آزاد لائبریری، علی گڑھ میں ہیں] (صحیفہ خوش نویسوں ۱۱۱)، منشی نظر حمید، منشی عبد الجبید، پنڈت منشی منشارام کشمیری، منشی تجل حسین خان بن تفضل حسین خان (ف ۱۲۴۲ھ / ۱۸۲۸ء) اور منشی محمد ہادی علی اپنے فن میں کامل استاد گذرے ہیں۔

(تذکرہ خوش نویسوں ۱۱۱، گذشتہ لکھنو ۲۱۵-۲۱۶، تحقیقات ماہر ۱۲۹، صحیفہ خوش نویسوں ۷۶)

Elliot: History of India, Vol.viii, p413)

ان میں ہادی علی طنغراز گار بھی تھے، جن کے مشہور شاگرد شمس الدین اعجاز رقم نے بہت شہرت پائی۔

(صحیفہ خوش نویسوں ۷۶، تحقیقات ماہر ۱۲۹-۱۳۰)



## حافظ ابراہیم، خوش نویس

حافظ ابراہیم بارہویں صدی ہجری کے خوش نویسوں میں سے تھے۔

حافظ ابراہیم کا قیام دہلی میں تھا اور ابوالنصر معین الدین اکبر شاہ ثانی (۱۲۲۱-۱۲۵۳ھ/

۱۸۰۶-۱۸۳۷ء) اور بہادر شاہ ثانی (۱۲۵۳-۱۲۵۷ھ/۱۸۳۷-۱۸۴۱ء) کے دربار سے توسل تھا، بادشاہ کے بیٹوں کے استاد تھے، نہایت خلیق، متورع اور متقی تھے، خوش نویسی کے فن میں ماہر تھے، خط نستعلیق اور نسخ بہت خوب لکھتے تھے، گویا اکبر شاہ ثانی کے درباری خوش نویس تھے۔

(تذکرہ خوش نویسوں، ۶۸، احوال و آثار خوش نویسوں ۱/۷)

حافظ ابراہیم کا نوشتہ ایک قطعہ بخط نستعلیق دو دانگ کتابت متوسط دہلی میوزیم (نیشنل میوزیم، دہلی)

میں ہے، جس کا عکس فہرست مخطوطات دہلی میوزیم مرتبہ ظفر حسن میں طبع ہو چکا ہے۔

(صحیفہ خوش نویسوں، ۷۶، احوال و آثار خوش نویسوں ۱/۷)

ماخذ

۱۔ شاعلی، احترام الدین احمد عثمانی: صحیفہ خوش نویسوں، علی گڑھ ۱۹۶۳ء

۲۔ شرر، عبدالحلیم، گذشتہ لکھنؤ، کراچی ۱۹۵۶ء

۳۔ غلام محمد ہفت قلمی: تذکرہ خوش نویسوں، کلکتہ، ۱۹۱۰ء

۴۔ ماہر، محمود علی خان: علم الحرف یا تحقیقات ماہر، دہلی ۱۹۳۳ء

۵۔ محمد عمر: اٹھارہویں صدی میں ہندوستانی معاشرت، دہلی ۱۹۷۳ء

6- Elliot: History of India as told by its own Historians, Lahore, 1980

۲۵ اکتوبر ۱۹۹۶ء

(برائے دانشنامہ شبہ قارہ، تہران)

سلاطین و امراء



## آرام شاہ

سلطان قطب الدین ایک کی وفات ۶۰۷ھ/۱۲۱۰ء کے بعد آرام شاہ کو عارضی طور پر اس کا جانشین بنایا گیا، قطب الدین ایک کی کوئی زریںہ اولاد نہیں تھی (تاریخ جہاں کشای ۶۱/۲)، اگرچہ اس میں مورخین کا اختلاف بھی ہے، طبقاتِ ناصری کے ایک غیر معتبر نسخے میں آرام شاہ کے نام کے ساتھ عنوان میں ”بن ایک“ لکھا گیا ہے، جسے بعد کے مورخین نے بلا تحقیق اپنالیا۔

آرام شاہ ایسی شخصیت تھی، جس کا انتظامی معاملات میں اس سے پہلے کبھی کتب تاریخ میں ذکر نہیں ہوا تھا، لیکن مسلمانوں کی اس نوزائیدہ سلطنت کو انتشار سے بچانے کے لئے ترک سرداروں نے فوری تحت نشینی کے لئے اس کا انتخاب کیا کیوں کہ اسے خالی نہیں چھوڑا جاسکتا تھا، حالانکہ سلطان ایک کے دو داماد ناصر الدین قباچہ اور شمس الدین ایلتمش بھی موجود اور دراز حصوں میں مصروف کار تھے، جنہوں نے جلد ہی آرام شاہ کی حکومت کو تسلیم کرنے سے انکار کر دیا اور اپنے حق دار سلطنت ہونے کا دعویٰ کیا، قباچہ نے بڑھ کر اوچ، ملتان، بھکر اور سیون پر قبضہ کر لیا (طبقاتِ ناصری ۴۱۸/۱، تاریخ فرشتہ ۶۴/۱)، دیگر ترک امراء نے بھی بغاوت کر دی۔ (فرشتہ ۶۴/۱)

اس موقع پر امیر اسماعیل نے جو کہ سپہ سالار تھا، اہم قدم اٹھایا اور ترک امراء کو ساتھ ملا کر بدایوں کے گورنر اور ایک کے داماد شمس الدین ایلتمش کو فوری طور پر دہلی بلایا اور تخت پر قبضہ کرنے کا مشورہ دیا، اس نے ایسا ہی کیا، اس کی حکومت کے لئے خدمات پہلے ہی کافی مقبول تھیں، سلطان ایک اس سے بہت خوش تھا اور اسے بیٹا کہہ کر پکارا کرتا تھا، جب دہلی آ کر اس نے حکومت سنبھالی تو اسے کسی بھی سخت مشکل کا سامنا نہ کرنا پڑا، یہی مستقبل میں سلطنت دہلی کا کامیاب ترین سلطان ہوا۔

اگرچہ آرام شاہ نے انبالہ میں ایک بڑی فوج تیار کی اور اپنی سلطنت بچانے کے لئے ایلتمش سے جنگ کی، لیکن شکست کھائی، آرام شاہ خود بھی گرفتار ہو کر قتل ہوا۔

آرام شاہ کے عہد میں، جو تقریباً آٹھ ماہ تھا، کوئی بھی قابل ذکر انتظامی کام نہیں ہوسکا، اسے ہم صرف

تحت نشینی کے لئے اختلافات اور ایک عبوری حکومت کا درجہ دے سکتے ہیں، اس کے عہد کا کوئی سکہ تک دریافت نہیں ہوا، اس سلسلے میں تھومس (E.Thomas) اور ڈیمس (Damas) نے بہرام شاہ اور ایلتمش کے سکوں کو آرام شاہ سے منسوب کر دیا، جن کی غلط فہمیوں کا ازالہ نیلسن رائٹ نے بطریق احسن کر دیا ہے، ملاحظہ ہو:

(The Coinage and Metrology of Sultans of Dehli, p.69.

مآخذ

- ۱۔ جوینی، علاؤ الدین عطاء ملک: تاریخ جہاں کشای مرتبہ محمد بن عبدالوہاب قزوینی، بریل ۱۹۱۶ء
- ۲۔ منہاج سراج، قاضی: طبقات ناصری مرتبہ عبدالحی حبیبی، کابل ۶۳-۱۹۶۳ء
- ۳۔ نظام الدین احمد: طبقات اکبری مرتبہ بی ڈے، کلکتہ ۱۹۳۵ء
- ۴۔ فرشتہ، ابوالقاسم: تاریخ فرشتہ، مطبع نولکشور ۱۲۸۱ھ
- ۵۔ نظامی، خلیق احمد: سلاطین دہلی کے مذہبی رجحانات، دہلی ۱۹۵۸ء

6- Habibullah, H.B.M: Foundation of Muslim rule in India,

Allahabad, 1976.

7- Srivastava, A,K: Life and times of Kutbul-Din Aibak,

Gorakhpur, 1982.

8- Wright, Nelsom, H: Coinage and Metrology of the Sultans of Dehli, Dehli, 1936.

9- M.Habib, K.A. Nizami (ed): Comprehensive History of India, Vol.v, Dehli, 1982.

۸ اگست ۱۹۹۵ء

(برائے دانشنامہ زبان و ادب فارسی در شبہ قارہ)



## حسن، شاہ ازغون

شاہ حسن ازغون دسویں صدی ہجری / سولہویں صدی عیسوی کے حاکمان سندھ میں سے تھا۔

حکمران خانوادوں میں سے ازغوان خاندان اپنا نسب چنگیز خان سے ملا تے ہیں، ازغون خان بن اباقا خان نے خراسان کی ۶۸۲ھ / ۱۲۸۳ء میں حکومت سنبھالی اور ۶۹۱ھ / ۱۲۹۳ء کو انتقال کیا۔

(مجمع الانساب ۲۶۵-۲۶۶)

اس خاندان کے افراد میں سے امیر ذوالنون بن امیر حسن بھری کو سلطان حسین میرزا بایقرا (۸۷۵-۹۱۲ھ / ۱۴۷۰-۱۵۰۶ء) نے پہلے تو ۸۸۲ھ / ۱۴۷۹ء میں قندھار کا صوبہ دار بنایا، پھر اُسے وہاں کا حاکم مقرر کیا، اس کے ۹۱۳ھ / ۱۵۰۷ء کو فوت ہونے پر اس کا بیٹا شاہ بیگ ازغون قندھار کا حکمران بنا، اس وقت افغانستان اور اطراف کے سیاسی حالات بہت ابتر تھے، ایک طرف شاہ اسماعیل صفوی (۹۰۷-۹۳۰ھ / ۱۵۰۱-۱۵۲۳ء) نے حملہ کر دیا، جس میں ۹۱۵ھ / ۱۵۱۰ء کو سلطان محمد خان شیبانی (۹۰۶-۹۱۵ھ / ۱۵۰۰-۱۵۱۰ء) مارا گیا، دوسری طرف ظہیر الدین محمد بابر نے پہلے ۹۱۹ھ / ۱۵۱۳ء کو قندھار فتح کرنے کا پروگرام بنایا، پھر ۹۲۱ھ / ۱۵۱۵ء میں کابل سے آکر قندھار کا محاصرہ کر لیا، محاصرہ کی طوالت سے فوج میں وبا پڑنے سے واپس چلا گیا، اسی سال شاہ بیگ ازغون کا فرزند شاہ حسن ازغون اپنے والد سے ناراض ہو کر بابر کے پاس چلا گیا اور دو تین سال بابر کے ساتھ ہی رہا، اگلے سال ۹۲۲ھ کو بابر نے پھر قندھار کا محاصرہ کیا تو شاہ بیگ نے صلح کر لی۔ (ترخان نامہ ۶-۱۷)

ان حالات میں شاہ بیگ نے اس سے قبل ہی حدود ۹۱۷ھ / ۱۵۱۱ء میں پہلے سیوی (Siwi) یعنی سبی (Sibi) اور پھر شال (Shal) مضافات سندھ فتح کر لئے تھے اور خود شال میں مقیم رہا۔ (تاریخ معصومی ۱۰۴، ترخان نامہ ۱۳)، شاہ بیگ نے سیوی و شال میں سخت محنت کی اور ۹۲۳ھ / ۱۵۱۸ء کو سندھ کی فتح کے ارادے سے ابتدائی مہمات میں خاطر خواہ کامیابی نہ ہوئی، پھر ۹۲۶ھ / ۱۵۲۰ء میں جام فیروز (Jam Feroz) اور

دریاخان کے ساتھ ایک نہایت خونریز معرکہ کے بعد ٹھٹھہ (Thatha) پر شاہ بیگ ارغون کا قبضہ ہو گیا، سندھ ہی میں شعبان ۹۲۸ھ/۱۵۲۲ء کو اس کا انتقال ہوا۔ (ترخان نامہ ۱۸-۲۳)

شاہ بیگ کی وفات کے بعد اس کا فرزند میرزا شاہ حسن ارغون سندھ میں جانشین بنا، اس نے اپنے مقبوضات میں بابر بادشاہ کے نام خطبہ جاری کیا (ایضاً ۲۴، تاریخ معصومی ۱۴۲) شاہ بیگ کی وفات کے بعد سندھ کے حکمرانوں نے شاہ حسن کی حکومت تسلیم کرنے سے انکار کر دیا، جس پر اس نے ایک عظیم لشکر کے ساتھ ان پر حملہ کر دیا، حاکم جام فیروز نے شکست کے خوف سے راہ فرار اختیار کی اور ٹھٹھہ شاہ حسن کے حوالہ کر دیا۔ (تاریخ معصومی ۱۴۱-۱۴۲)

اس کے بعد شاہ حسن ارغون باغیوں کی تادیب میں مصروف رہا ۹۲۸ھ/۱۵۲۲ء تک یہ کار وایاں جاری تھیں کہ اس نے ملتان کے حالات کا جائزہ لیا اور ۹۳۱ھ/۱۵۲۵ء کو ملتان کے لنگاہوں (Langahs) کے خلاف صف آراء ہوا، بے شمار انسان قتل ہوئے، ملتان کا حاکم سلطان محمود لنگاہ نے شدید مزاحمت کی اور پھر اوچ میں محصور ہو کر مقابلہ کیا لیکن ناکام رہا، تسخیر ملتان کا یہ عمل ایک سال تک طوالت اختیار کر گیا، اہل ملتان پر قیامت ٹوٹ پڑی، ۱۱ ربیع الثانی ۹۳۳ھ/۱۵۲۷ء کے یہ واقعات عرصہ دراز تک ملتان کے عوام کو یاد رہے، شاہ حسن اس کے بعد بھکر کی طرف روانہ ہوا اور وہاں سے ٹھٹھہ کی راہ لی، اس سے قبل ۱۵۲۶ء کو پانی پت کے میدان میں بابر بادشاہ، ابراہیم لودھی کو شکست دے کر ہندوستان کی مرکزی حکومت پر قابض ہو چکا تھا، اس لئے شاہ حسن ارغون نے ملتان از خود بابر کے حوالہ کر دیا، جس نے اپنے فرزند میرزا محمد کامران کو ملتان کا والی مقرر کیا (تاریخ معصومی ۱۶۰)، بابر کے ساتھ اس کے تعلقات خوشگوار رہے لیکن بابر کی وفات (۹۳۷ھ/۱۵۳۰ء) کے بعد اس کے جانشین فرزند نصیر الدین ہمایوں (حکومت اول ۹۳۷ھ-۹۴۷ھ/۱۵۳۰-۱۵۴۰ء، دوم ۹۶۲-۹۶۳ھ/۱۵۵۵-۱۵۵۶ء) کو جب شیر شاہ سوری سے ۹۴۶ھ/۱۵۴۰ء میں شکست ہوئی تو وہ پناہ ڈھونڈتا ہوا شاہ حسن ارغون کے علاقوں میں گیا لیکن اس نے ٹال مٹول کی، ہمایوں تقریباً چار سال تک ادھر ادھر پھرتا رہا پھر اس کی مدد سے ۹۵۰ھ/۱۵۴۳ء کو اسے قندھار تک جانے کے لئے راستہ مل گیا، جہاں سے ہمایوں ایران جانے میں کامیاب ہوا، اسی دوران ۹۵۱ھ/۱۵۴۴ء کو میرزا کامران قندھار سے آیا

اور شاہ حسن سے اس کی دختر (ماہ چوچک بیگم) سے نکاح کی خواہش کی، جسے قبول کر لیا گیا (تاریخ معصومی ۱۶۵-۱۸۱، توخان نامہ ۳۲-۳۸)، اس کے بعد میرزا کامران حج کے ارادہ سے حرین الشریفین چلا گیا، جہاں مکہ مکرمہ میں ۹۶۲ھ/۱۵۵۷ء کو اس کا انتقال ہو گیا، اس کے سات ماہ بعد چوچک بیگم بھی وہیں انتقال کر گئیں۔ (تاریخ معصومی ۱۸۳)

لیکن اس سے پہلے میرزا شاہ حسن ارغون نے ۱۲ ربیع الاول ۹۶۲ھ/۴ فروری ۱۵۵۵ء کو قصبہ علی پوترہ (Ali Potrah) میں وفات پائی، جو ٹھٹھہ کے قریب ہے (تاریخ معصومی ۱۹۲، آثار جمعی ۲/۳۱۷، تحفۃ الکرام ۳/۱۲۹)، اُسے امانت ٹھٹھہ کے مشہور قبرستان کوہ مکلی میں سپرد خاک کیا گیا لیکن دو سال کے بعد وہاں سے اس کی نعش نکال کر مکہ مکرمہ روانہ کی گئی، جہاں اُسے اس کے والد شاہ بیگ مرزا کے پہلو میں دفن کیا گیا، جس پر ایک عمارت بھی بنائی گئی (تاریخ معصومی ۱۹۲)، شاہ حسن ارغون کا نام بعض کتب تاریخ میں شاہ حسین درج ہے لیکن صحیح شاہ حسن ہی ہے، اس کے سال و تاریخ وفات میں مورخین کا اختلاف ہے، تفصیل کے لئے دیکھیے:

(Siddiqi, M.H: History of Arghuns and Tarkhans of Sindh, pp.247.48.

شاہ حسن ارغون کو بچپن سے حصول علم کا شوق تھا، اس نے مروجہ علوم میں مہارت حاصل کی، اس کے اپنے ہاتھ کے لکھے ہوئے اسباق بزبان فارسی میر معصومی نامی نے دیکھے تھے، وہ خود فارسی کا شاعر تھا، اس کے بعض اشعار میر نامی مذکور کے پاس تھے (تاریخ معصومی ۱۹۵)، اس کا تخلص ”سپاہی“ تھا، وہ تمام معاملات میں شریعت اسلامی کی طرف رجوع کرتا تھا، علماء و مشائخ کا بے حد ادب و احترام کرتا اور انہیں وظائف دیتا تھا (ایضاً ۱۹۵)، سلطان محمد فخری ہروی نے سلاطین شعراء فارسی کا تذکرہ ”روضۃ السلاطین“ سندھ میں اس کے عین حیات ۹۵۸ھ/۱۵۵۱ء کو تالیف کیا تو اس میں شاہ حسن ارغون سپاہی کے بہت سے اشعار نقل کئے (روضۃ السلاطین ۱۰۱-۱۰۸)، اس تذکرہ کے مرتب سید حسام الدین راشدی نے اس کے تعلیقات میں شاہ حسن ارغون کے مزید اشعار مختلف تذکروں سے یکجا کر دیئے ہیں۔ (ص ۲۸۲-۲۸۶)

شاہ حسن کی مجالس شعر و ادب بہت پر رونق ہوتی تھیں، نامی گرامی شعراء اس سے وابستہ تھے، شاہ جہانگیر ہاشمی نے مثنوی مظہر الآثار اسی کے نام معنون کی تھی، حیدر کلوج ہروی نے اس کی مدح میں کئی قصائد کہے تھے (روضۃ السلاطین، تعلیقات ۲۸۴-۲۸۵)، خراسان سے کتابوں کے تحائف اس کے دربار میں آتے تھے، سلطان شاہ حسین بایقرا کا دیوان جب شاہ حسن ارغون کی مجلس علمی میں لایا گیا تو وہ احتراماً کھڑا ہو گیا۔

شاہ حسن کا والد شاہ بیگ ارغون بھی شاعر تھا اور ”نفسی“ تخلص کرتا تھا (روضۃ السلاطین، مقدمہ راشدی ۵۲)، سام میرزا صفوی نے تذکرہ تحفہ سامی شاہ، حسن ارغون کی زندگی میں تالیف کیا تھا، اس نے لکھا ہے کہ شاہ حسن مصور بھی تھا (تحفہ سامی ۳۰)، مشہور شاعر اور تذکرہ نویس سلطان محمد فخری ہروی شاہ حسن ارغون کی علم پروری کی شہرت سن کر سندھ آیا اور اس کے دربار سے وابستہ ہو گیا، اس نے شاہ حسن کی مدح میں بہت سے قصائد لکھے اور صنائع الحسن (تالیف بعد ۹۵۸ھ) لکھ کر شاہ حسن کے نام معنون کی، اور اس میں کئی قصائد شاہ حسن کی مدح میں تحریر کئے، جس سے دونوں کے تعلقات کا بخوبی علم ہوتا ہے۔

اس کتاب کے تین خطی نسخے ہیں، دو کتابخانہ بوڈلین، آکسفورڈ میں اور تیسرا بانگی پور، پٹنہ، ہندوستان میں، سید حسام الدین راشدی نے اس کتاب کا مفصل تعارف کرواتے ہوئے وہ تمام قصائد یکجا کر دیئے ہیں۔

(روضۃ السلاطین، مقدمہ ۵۸-۶۶)

فخری ہروی سولہ سال تک سندھ میں شاہ حسن سے وابستہ رہا، اس دوران وہ شاہ حسن کی ذی علم اور شعر و ادب کی دلدادہ بیوی حاجن ماہ بیگم سے بھی ملتا رہتا تھا، جو اپنے شوہر کی وفات ۹۶۲ھ کے بعد عدت پوری کر کے اس کے جانشین میرزا عیسیٰ (۹۶۲-۹۷۳ھ) ترخان کے عقد میں آگئی تھی، کے نام بھی فارسی شاعرات کا ایک اہم تذکرہ ”جوہر العجائب“ معنون کیا، یہ تذکرہ شعبان ۹۶۲ھ میں تالیف ہوا، راشدی نے اس کے مقدمہ (۶۶-۷۴) میں ماہ بیگم (ماہم بیگم) کے لئے اس کی تالیف کے شواہد جمع کئے ہیں۔

## مآخذ

- ۱۔ ادراکی بیگلاری: بیگلارنامہ مرتبہ نبی بخش بلوچ، حیدرآباد، سندھ، سندھی ادبی بورڈ ۱۴۰۰ھ
- ۲۔ حبیبی، عبدالحی: ظہیرالدین محمد بابر بادشاہ، کابل، ۱۳۵۱ ش
- ۳۔ ایضاً: تاریخ افغانستان در عصر گورگانی ہند، کابل، ۱۳۴۱ ش
- ۴۔ راشدی، حسام الدین: میرزاغازی بیگ ترخان اور اس کی بزم ادب، کراچی، ۱۹۷۰ء
- ۵۔ سام میرزا صفوی: تذکرہ تحفہ سامی مرتبہ رکن الدین ہمایوں ہمانفرخ، تہران، علمی، (س۔ن)
- ۶۔ شبانکارہ ای، محمد بن علی: مجمع الانساب مرتبہ میر ہاشم محدث، تہران، امیر کبیر، ۱۳۶۳ ش
- ۷۔ عبدالباقی نہاوندی: آثار رحیمی مرتبہ ہدایت حسین، کلکتہ ۱۹۱۰-۱۹۳۱ء
- ۸۔ فخری، سلطان محمد ہروی: روضۃ السلاطین مرتبہ سید حسام الدین راشدی، حیدرآباد، سندھ ۱۹۶۸ء
- ۹۔ ایضاً: جواہر العجائب (مع دیوان فخری) مرتبہ سید حسام الدین راشدی، حیدرآباد، سندھ ۱۹۶۸ء
- ۱۰۔ قانع، میر علی شیرتوی: تحفۃ الکرام جلد سوم مرتبہ حسام الدین راشدی، حیدرآباد، سندھ ۱۹۷۱ء
- ۱۱۔ ایضاً: مقالات الشعراء مرتبہ حسام الدین راشدی، حیدرآباد، سندھ، ۱۹۵۷ء
- ۱۲۔ محمد بن جلال توی، میر: ترخان نامہ مرتبہ سید حسام الدین راشدی، حیدرآباد، سندھ ۱۹۶۵ء
- ۱۳۔ محمد بن بایزید پورانی، میر: نصرت نامہ ترخان مرتبہ انصار زاہد خان، کراچی، ۲۰۰۰ء
- ۱۴۔ نامی، میر محمد معصوم بھکری: تاریخ معصومی (تاریخ سندھ) مرتبہ عمر بن محمد داؤد پوتہ، تہران، ۱۳۸۲ ش
- ۱۵۔ نسیانی، سید طاہر محمد توی: تاریخ طاہری مرتبہ نبی بخش خان بلوچ، حیدرآباد، سندھ ۱۹۶۴ء
- ۱۶۔ نمکین، یوسف میرک بھکری: تاریخ مظہر شاہ جہانی مرتبہ حسام الدین راشدی، حیدرآباد، سندھ ۱۹۶۴ء

17- Siddiqi, M.H: History of the Arghuns and Tarkhans of Sindh, Institute of Sindhology, Univeristy of Sindh, Hyderabad, 1972.

۲۳ اکتوبر ۲۰۰۶ء

(برائے دانشنامہ شبہ قارہ)



## ابراہیم برید شاہ

دکن کی بہمنی حکومت کے زوال کے بعد بریدر (محل وقوع اور تفصیل کے لئے دیکھئے: شروانی: "بیدر" مقالہ دائرہ معارف اسلامیہ، لاہور) میں برید شاہی حکومت قائم ہوئی، اس سلسلہ سلاطین میں چوتھے حکمران کا نام ابراہیم برید شاہ تھا، جس نے اپنے والد، علی برید کی وفات ۹۹۰ھ/۱۵۶۲ء کے بعد جانشین کی حیثیت سے حکومت سنبھالی اور صرف سات سال حکمران رہ کر ۹۹۷ھ/۱۵۶۹ء میں فوت ہو گیا۔

(فرشتہ: تاریخ فرشتہ ۲/۱۷۷)

برید شاہی سلسلہ حکومت کا بانی قاسم برید، جو ترک کرجی [کرج، اصفہان اور ہمدان کے مابین ایک بلدہ ہے، وہاں کے باشندے کرجی کہلاتے تھے (سمعی: الانساب ۱۱/۶۶ و ب بعد)] غلام تھا اور اسے خواجہ شہاب الدین یزدی دکن میں لایا تھا، جسے محمد ثالث (۱۳۶۳-۱۳۸۲ء) نے خرید لیا (فرشتہ ۲/۱۷۷)، قاسم برید غیر معمولی قابلیت کا مالک، فن خطاطی اور موسیقی کا ماہر تھا، بہمنیوں کے زوال کے بعد اس نے بیدر میں اپنی آزاد حکومت کی بنیاد ڈالی، جو آہستہ آہستہ وسیع ہوتی گئی۔

(بہمنی اور قطب شاہی سلطنتوں کے ساتھ اس کے معاملات کے لئے دیکھئے: برہان آثار ۱۳۱-۱۳۵،

Sherwani, Behmanis of Deccan, pp.250,52,57,59-60,63,

Sherwani: History of Qutab Shahi, Dynasty,

pp.4,6,9,11-12,58....)

قاسم برید ۹۱۰ھ/۱۵۰۳ء میں فوت ہوا تو اس کا بیٹا امیر برید جانشین بنا اور ۹۳۹ھ/۱۵۳۲ء تک حکومت کی، اس کی وفات کے بعد علی برید اس سلسلے کا حکمران بنا، جو ادب اور دیگر فنون لطیفہ کا بہت ہی دلدادہ تھا، اس نے طویل عرصہ تک حکومت کی، اس کی وفات ۹۸۷ھ/۱۵۷۹ء کے بعد برید شاہی حکومت کو زوال آنا شروع ہو گیا اور تھوڑے تھوڑے وقفے سے ان حکمرانوں کی حکومت ختم ہوتی رہی چنانچہ علی برید مذکور کے بعد

اس کا بیٹا ابراہیم برید شاہ سات سال، پھر قاسم ثانی اور اس کے بعد اس کا نومولود فرزند مرزا علی برید، پھر امیر برید شاہ ثانی اور اس کے بعد مرزا ولی برید شاہ جانشین بنا، جو اس سلسلہ کا آخری حکمران تھا، یہ حکومت ۱۰۲۸ھ/۱۶۱۹ء میں ختم ہو گئی۔

ابراہیم برید شاہ کا مقبرہ اس کے والد علی برید کے مقبرے کے قریب ہی بیدر میں واقع ہے، جو نامکمل رہ گیا تھا، آرائش میں ہندو طرز تعمیر کا عکس جھلکتا ہے (غلام یزدانی: بیدر ۱۶۰-۱۶۱)۔  
ابراہیم برید کے عہد کا نہ تو کوئی جداگانہ سکہ ہی ملا ہے اور نہ اس کی علمی سرپرستی کا ہمیں علم ہے، نور محمد اکیلوی کو برید شاہی دور کے کچھ سکے بھی ملے ہیں۔ (خدا بخش لائبریری، جرنل ۷۵-۷۷، ص ۱)

### ماخذ

- ۱۔ سمعانی، عبدالکریم: الانساب، دائرة المعارف العثمانیہ، حیدرآباد، دکن ۱۹۸۰ء
- ۲۔ یاقوت حموی: معجم البلدان، بیروت
- ۳۔ سیوطی، جلال الدین: لب اللباب، بیروت ۱۹۹۱ء
- ۴۔ علی طباطبایا: برہان مآثر، دکن ۱۹۳۶ء
- ۵۔ فرشتہ، محمد قاسم: تاریخ فرشتہ
- ۶۔ نظام الدین احمد شیرازی: حدیقتہ السلاطین، طبع علی اصغر بلگرامی، حیدرآباد، دکن ۱۹۶۱ء
- ۷۔ ابراہیم زبیری: بساتین السلاطین، دکن ۱۳۱۰ھ
- ۸۔ عبدالجبار ملکا پوری: محبوب الوطن تذکرہ سلاطین دکن، حیدرآباد، دکن ۱۳۲۸ھ
- ۹۔ علی اصغر بلگرامی: مآثر دکن، حیدرآباد ۱۹۲۲ء
- ۱۰۔ محی الدین قادری زور: اردو شہ پارے، جلد اول، دکن ۱۹۲۹ء
- ۱۱۔ ایضاً: دکنی ادب کی تاریخ، کراچی ۱۹۶۰ء
- ۱۲۔ حالی، جمیل: تاریخ ادب اردو، لاہور ۱۹۸۳ء

- 13- Yazdani, G: Bidar, its History and Menuments, Oxford, 1947.
- 14- Sherwani, H.K: the Bahmanis of the Deccan, Dehli, 1985.
- 15- Ibid: History of the Qutab Shahi Dynasty, Hyderabad, Deccan, 1974.
- 16- Sinha, S.K: Medieval History of the Deccan, Hyderabad, Deccan, 1968.
- 17- Enayclopaedia of Islam, New ed.

جنوری ۱۹۹۶ء

(برائے دانشنامہ شبہ قارہ)

## ابراہیم قلی قطب شاہ

ابراہیم قلی، سلطان قلی قطب الملک (۹۲۴-۹۵۰ھ / ۱۵۱۸-۱۵۴۳ء) گولکنڈہ کی قطب شاہی حکومت کے بانی کا بیٹا تھا، اس نے اکتیس سال حکمرانی کی، اس کا عہد اہل علم کی سرپرستی اور تعمیرات کے لئے بھی مشہور ہے۔

ابراہیم قلی ۹۳۶ھ / ۱۵۳۰ء میں پیدا ہوا، صرف ۱۴ سال کا تھا کہ اس کے والد کا انتقال ہو گیا، یہ بھائیوں میں سب سے چھوٹا تھا، اپنے بے رحم بھائی جمشید قلی کے خوف سے وجیانگر میں پناہ لی، جہاں سات سال تک وہ جلاوطن رہا، جمشید کی موت کے بعد وہ گولکنڈہ پہنچا تو ہر طبقے کے افراد نے اُسے خوش آمدید کہا اور ۹۵۷ھ / ۱۵۵۰ء میں باقاعدہ تخت نشینی کی رسم ادا کی گئی۔

اس نے سب سے پہلا قدم یہ اٹھایا کہ ملک سے مفسدوں اور ڈاکوؤں کا خاتمہ کر دیا، تلنگ، جو کہ راہزنوں کی پناہ گاہ تھا محفوظ بنا دیا (برہان مآثر ص ۵۲۸، تاریخ فرشتہ ۲/۱۷۰)، اس نے ریاست احمد نگر کے ساتھ معاہدہ کر کے مشترکہ طور پر مزید فتوحات کیں، ۱۵۵۷ء میں انہوں نے بہت بڑی فوج کے ساتھ گلبرگہ پر حملہ کیا، اس کے عہد کی جنگ بانی ہٹی (۱۵۶۵ء) ایک قابل ذکر واقعہ ہے، جسے نہ صرف ابراہیم قلی کے عہد کا اہم واقعہ قرار دیا گیا ہے بلکہ پورے ساؤتھ انڈیا میں اس کے اثرات محسوس کئے گئے، پروفیسر ایچ کے شروانی نے اس جنگ کی جزوی تفصیلات بطریق احسن بیان کی ہیں۔

(ہسٹری آف قطب شاہی ڈائی نیسٹی ۱۵۶-۱۳۷)

۱۵۶۵-۱۵۸۰ء تک اس نے سیاسی سرگرمیاں جاری رکھیں ۱۵۶۵ء میں وجیانگر، پھراڑیہ اور برار وغیرہ کے محاصرے بھی ہوئے۔

ابراہیم، جو ۱۵۵۰ء میں تخت نشین ہوا تھا بڑی کامیابی کے ساتھ اکتیس سال حکمرانی کی اور اس تمام عرصہ اقتدار میں اس نے مخالفوں کے ساتھ مختلف محاذوں پر جنگ جاری رکھی، گویا اس نے تخت شاہی پر

آرام و آسائش کی زندگی گزارنے کی بجائے اس کے مخالفین کی بیخ کنی میں زندگی کا بڑا حصہ گزار کر آنے والوں کے لئے اپنی سلطنت کو پر امن بنا دیا اور ۱۵۸۰ء میں جب فوت ہوا تو ایک ایسی سلطنت یادگاری چھوڑی، جس کے مخالف بہت کم تھے۔

۱۵۲۳ء سے ۱۵۵۰ء تک جب وہ مہمان کی حیثیت سے وجیانگر میں رہا تو اس کو زبان تلنگی سے ایک گونہ مناسبت ہو گئی تھی، اس نے اپنے عہد حکومت میں اس کی ترقی کے لئے خاص اقدامات کئے، اس کی بیوی بھاگی رتی بھی اسی علاقے کی تھی، جب وہ تخت نشین ہوا تو گوکنڈہ کا دربار تلنگی شعراء سے بھر گیا، گنگادھارا جو معروف نظم Tapalisam a varanam upakhyanam کا ناظم اور بڑی شہرت کا مالک ہے، اس کے دربار سے تعلق رکھتا تھا، اس نے یہ کتاب سلطان ابراہیم قلی کے نام معنون کی ہے، کوی (قوی) نے لکھا ہے کہ سلطان کا دربار وید، شاستر، پوران وغیرہ کے ماہرین کا مجمع تھا، اسی قسم کی دلچسپیاں اس کے عہد کے امراء کی تھیں، جن کے محلات اہل علم کے مجمعے اور یہ امراء علم پروری میں بڑی شہرت کے مالک بن گئے تھے۔

اس کے عہد میں دکنی (قدیم اردو) کو بھی فروغ ہوا، ابن نشاطی نے ابراہیم کے عہد کے ان اردو شعراء کے نام بتائے ہیں، فیروز، سید محمود، شیخ احمد، حسن شوقی اور ملا خیالی۔ (بھول بن ۱۷۱، دکن میں اردو ۷۹)

تلنگی اور اردو کے علاوہ ابراہیم کے عہد میں فارسی زبان کو بھی دکن میں فروغ ہوا، اس کے عہد میں خورشاہ نے تاریخ ایلچی نظام شاہ ایک عالمی تاریخ لکھی، جس میں ہندوستان کی مختلف ریاستوں تک کی تاریخ درج ہے، خطی نسخہ کتابخانہ سالار جنگ میوزیم، حیدرآباد، دکن (شروانی: ایضاً: ۱۹۳) ملا حسن طبلسی نے صید یہ ۹۸۳ھ/۷۶-۱۵۷۵ء میں سلطان ابراہیم کی فرمائش پر تالیف کی، جس کے خطی نسخے ایشیاٹک سوسائٹی آف بنگال اور کتابخانہ مجلس ملی، تہران میں ہیں۔ (ایضاً: ۲۵۱)

ابراہیم قلی قطب شاہ کے عہد کا معروف فارسی شاعر حاجی ابرقوہی، ایران سے ہندوستان جا کر گوکنڈہ میں جا بسا تھا، جہاں وہ تیس سال تک مقیم رہا، اس کے دیوان میں ابراہیم قلی اور اس کے وزیر مصطفیٰ خان کی شان میں طویل قصیدے موجود ہیں، اس کی نظموں میں یہ خوبی سب سے نمایاں ہے کہ اس نے سعدی و



حافظ کا تتبع کیا ہے، اس کا دو ہزار پانچ سوا بیات پر مشتمل دیوان کتابخانہ مجلس، تہران میں موجود ہے، (نمبر ۹۶۴)، ملا ابرقوی نے ۹۷۲ھ/۱۵۶۲ء میں ایک مثنوی موسوم بہ ناظر و منظور لکھی تھی، جس کے ۱۵۳/ ابیات ہیں، اس میں اس نے اپنے ہندوستان آنے کی داستان بھی بیان کی ہے، اس کا خطی نسخہ بھی کتابخانہ مجلس، تہران میں موجود ہے۔ (گلچیں معانی: کاروان ہند ۱/۳۱۱، شروانی: ایضاً ۱۹۴)

ابراہیم کے عہد کے جن اردو شعراء کا ہم نے ذکر کیا ہے ان کے کلام کے مطالعے سے یہ بات سامنے آتی ہے کہ انہوں نے اپنی شاعری میں فارسی اصناف، اسلوب، لہجہ، بندش، تراکیب اور اشارات کی پیروی کر کے دکنی اردو کو ہندوی روایت کے برخلاف فارسی سانچے میں ڈھالنے کی شعوری کوشش کی تھی۔

(جالسی: تاریخ ادب اردو ۱/۳۹۵)

گوکلنڈہ کی دفتری زبان ہمیشہ فارسی رہی اور شیعیت و فقہ جعفری کے عقیدے کی وجہ سے ایران سے اس کے روابط بھی گہرے رہے، ایرانی علماء آتے اور معزز عہدوں پر فائز ہوتے رہے، خورشاہ بن قباد حسینی، جو ابراہیم کا ندیم خاص تھا، ایران سے آکر وابستہ ہوا تھا، قطب شاہی خاندان کے بادشاہوں نے ایرانی تہذیب، زبان اور ادب کو اتنی اہمیت دی کہ خود فارسی اسالیب، آہنگ، لہجہ، مذاق سخن اور مشترکہ زبان اردو پر چھا گئے۔ (ایضاً ۳۸۵)

مشہور ایرانی عالم و شاعر تقی مشاہیر اصفہانی بھی ابراہیم قلی کے عہد میں گوکلنڈہ چلا آیا تھا، اسے پیشوا کا درجہ حاصل تھا، اس کی دختر ابراہیم قلی کے عقد نکاح میں تھی۔ (تاریخ فرشتہ ۲/۱۷۲، کاروان ہند ۲۴۹)

مشہور شاعر روتقی مشہدی، جو تاریخ، انشاء اور فن معما کا بھی ماہر تھا ابراہیم قلی کی ملازمت میں تھا (کاروان ہند ۱/۴۸۶)، صلاح الدین صرغی ساوجی چھ سال تک ابراہیم قلی اور شاہ میر مذکور سے وابستہ رہ کر عراق چلا گیا (ایضاً ۷۱)، اسی طرح دیگر ایرانی علماء و شعراء بھی اس کے دربار سے منسلک رہے، ان میں صفی شیرازی، مومن استرآبادی، و صلی خوانساری قابل ذکر ہیں۔ (ایضاً ۲/۱۳۷، ۱۵۲۰)

مآخذ

- ۱۔ علی طباطبائی: برہان مآثر، حیدرآباد، دکن ۱۹۳۶ء
- ۲۔ محمد قاسم فرشتہ: تاریخ فرشتہ، لکھنؤ ۱۲۸۱ھ/۱۸۶۵ء
- ۳۔ نظام الدین احمد شیرازی: حدیقتہ السلاطین، طبع علی اصغر بنگرامی، حیدرآباد، دکن ۱۹۶۱ء
- ۴۔ نظام الدین احمد ہروی: طبقات اکبری، طبع بی، ڈے و ہدایت حسین، کلکتہ ۱۹۳۵ء
- ۵۔ ابن شاطی: پھول بن، حیدرآباد، دکن ۱۳۵۷ھ
- ۶۔ زبیری، مرزا ابراہیم: بساطین السلاطین، حیدرآباد، دکن ۱۳۱۰ھ
- ۷۔ شمس اللہ قادری: مورخین ہند، حیدرآباد، دکن ۱۹۳۳ء
- ۸۔ عبدالحق: نصرتی، دہلی ۱۹۸۸ء
- ۹۔ نصیر الدین ہاشمی: دکن میں اردو، دہلی ۱۹۸۵ء
- ۱۰۔ زور، محی الدین قادری: اردو شہ پارے، جلد اول، حیدرآباد، دکن ۱۹۲۹ء
- ۱۱۔ جالبی، جمیل: تاریخ ادب اردو، لاہور ۱۹۸۴ء
- ۱۲۔ محمد قلی قطب شاہ: کلیات، طبع سیدہ جعفر، دہلی ۱۹۸۵ء
- ۱۳۔ ملا پوری، عبد الجبار: محبوب الوطن، حیدرآباد، دکن ۱۳۲۸ھ
- ۱۴۔ زور، محی الدین قادری: دکنی ادب کی تاریخ، کراچی ۱۹۶۰ء
- ۱۵۔ گلچین معانی، احمد: کاروان ہند، مشہد ۱۳۶۹ ش

16- Sherwani H.K: History of the Qutb Shahi Dynasty, Dehli, 1974.

17- Sherwani, H.K: The Bahimines of the Deccan, Dehli, 1985.

- 18- Sherwani, H.K: Muhammad Qali Qutb Shah, New York, 1968.
- 19- Luther, N: Muhammad Quli, Qutb Shah, Bombay, 1991.
- 20- Shyam, R: Life and times of Malik Ambar, Dehli, 1968.

۵ فروری ۱۹۹۶ء

(برائے دانشنامہ شبہ قارہ)

## ابراہیم شرقی

جوینپور کی شرقی سلطنت میں سلطان ابراہیم شاہ شرقی کا چالیس سالہ عہد حکومت پاکستان و ہند کے مسلمانوں کی سیاسی، معاشرتی اور علمی تاریخ میں خاص اہمیت کا حامل ہے۔  
ابراہیم شرقی، مبارک شاہ شرقی (۱۳۹۹-۱۴۰۱ء) کا برادر خرد تھا، جو ۱۴۰۱ء میں تخت نشین ہوا اور ۸۴۴ھ/۱۴۴۰ء تک اس کے حکمران رہنے کے شواہد اس کے سکوں سے ملتے ہیں۔

(Lane-Poole: Cat. of Indian Coins in the British Museum, p.94)

تخت نشین ہوتے ہی اُسے ملوا قبائل اور سلطان محمود شاہ کے مشترکہ حملہ کا سامنا کرنا پڑا، سلطان محمود نے قنوج پر قبضہ کر لیا، سلطان ابراہیم نے قنوج واپس لینے کی کوشش کی لیکن ناکام رہا اور سلطان محمود سے معاہدہ کر لیا (محمد بہادر خانی: تاریخ محمدی ۵۱، یچی سرہندی: تاریخ مبارک شاہی ۱۷۵)، لیکن ابراہیم شرقی کے زمانے میں جوینپور کی حدود فتوحات کے باعث وسیع ہو گئی تھیں اور سلطنت شرقی کی حدود اکبر کے عہد تک دہلی کی طرف سے پرگنہ کول اور ابری تک، بہار کی طرف سے ترہٹ تک اور شمال کی جانب سے بہرائچ تک اور بنگال (لکھوتی) کے راجاؤں سے معاہدات کر لئے تھے۔ (طبقات اکبری)

سلطان ابراہیم ۸۱۰ھ/۱۴۰۷ء کو دہلی پر حملہ کے ارادے سے نکلا لیکن واپس چلا آیا، ۱۴۱۱ء میں کاپلی کے خلاف مہم جوئی کا سلسلہ شروع کیا۔ (تاریخ محمدی ۵۳)

۱۴۱۴ء میں شیخ نور قطب عالم چشتی، نے جو پنڈوہ (بنگال) میں سلسلہ ارشاد و تلقین جاری کئے ہوئے تھے اور ان کے زمانے کے راجہ گنیش (دیناج پور میں تخت پر قبضہ کر کے مسلمانوں کو پریشان کر رہا تھا) کے خلاف سلطان ابراہیم شرقی کو بنگال پر حملے کی دعوت دی، پھر انہوں نے شیخ اشرف جہانگیری سمنانی سے بھی سلطان کے نام خط لکھوایا۔

(نظامی، خلیق احمد: تاریخ مشائخ چشت ۱/۲۵۶، کمپری ہنسوہسٹری آف انڈیا ۵/۷۱۷)

کاپلی کے راجہ قادر شاہ (۱۴۱۱-۱۴۳۲ء) کے خلاف ۸۳۱ھ/۱۴۲۷ء میں ابراہیم شرقی نے کامیاب اقدام کر کے کاپلی کو اپنی حدود میں شامل کر لیا (ایضاً ۵/۷۱۷)، زاگیر نے سلطان ابراہیم شرقی سے مدد چاہی تو اس نے اُسے خان جہان کا خطاب دے کر اُس کے تخت پر بٹھایا۔ (تاریخ محمدی ۵۳-۵۴)

۱۴۳۷ء میں ابراہیم شرقی نے دہلی پر حملے کا پروگرام بنایا، ان ایام میں دہلی کی مرکزی حکومت کو زوال آچکا تھا اور محمد شاہ کی حکومت بہت کمزور پڑ گئی تھی، سلطان ابراہیم نے نواح دہلی کے چند قصبات پر قبضہ کر لیا تو محمد شاہ نے امن کے معاہدہ کی درخواست کی، جسے سلطان ابراہیم نے قبول کر لیا اور محمد شاہ کی بیٹی بی بی راجی کے ساتھ اپنے بیٹے محمود خان کی شادی بھی کر دی۔ (جوپور نامہ ۸۶)

اس کے تین سال بعد سلطان ابراہیم شرقی کا ۱۴۴۰ء میں انتقال ہو گیا۔ (تاریخ محمدی ۵۲-۵۳)

ان فتوحات کے ساتھ ساتھ سلطان ابراہیم شرقی علم پروری اور علماء نوازی میں بھی معروف نظر آتا ہے، اس کے عہد میں جوپور دارالامان بن گیا اور سارے ہندوستان سے اہل فن و علماء جوپور کا رخ کرنے لگے، جس کی بدولت جوپور دارالعلم بن گیا۔ (طبقات اکبری ۳/۲۷۵)

ابراہیمی دور میں جو علماء و مشائخ اطراف و جوانب سے جوپور پہنچے ان میں قاضی شہاب الدین دولت آبادی، قاضی نصیر الدین دہلوی، شیخ ابوالفتح بن عبدالحی بن مولانا عبدالمقتدر شریعی کندی دہلوی، شیخ نصیر الدین بن نظام الدین غزنوی دہلوی، مولانا قیام الدین ظفر آبادی دہلوی، شیخ محمد عیسیٰ دہلوی، شیخ فتح اللہ اودھی انصاری اور شیخ محمد بن خضر دہلوی وغیرہ سکون کے ساتھ درس و تدریس اور ارشاد و تلقین میں مصروف رہے اور ان کے خانوادے کئی صدیوں تک جوپور کی علمی فضا کو معطر کرتے رہے۔

سلطان ابراہیم نے قاضی شہاب الدین دولت آبادی کو نہایت عقیدت سے جوپور آنے کی دعوت دی، قاضی صاحب علماء اور طلبہ کی ایک جماعت کے ساتھ روانہ ہوئے، سلطان نے بڑھ کر استقبال کیا اور جامع مسجد (انالہ مسجد) کے پہلو میں ان کے لئے مدرسہ اور مکان بنوایا، سلطان نے انتہائی تعظیم و تکریم کے ساتھ رکھا، قاضی صاحب بیمار ہوئے تو سلطان عیادت کے لئے گیا (تاریخ فرشتہ ۲/۳۰۶)، مخدوم شیخ احمد عبدالحق ردولوی (ف ۸۳۷ھ/۱۴۳۳ء) ابراہیمی دور کے اکابر اولیاء میں سے تھے اور سلطان سے ان



کی ملاقات بھی ہوئی تھی (انوار العیون ۳۴)، میر صدر جہاں سید اجمل علوم ظاہری و باطنی کے جامع تھے، سلطان کو ان سے بڑی عقیدت تھی، اس نے ان کے لئے جہری مسجد بنوائی، جہاں انہوں نے ارشاد و تلقین کے لئے خانقاہ تعمیر کروائی تھی، شیخ عیسیٰ دہلوی کو سلطان نے کمال آرزو کے ساتھ دہلی سے جو نپور بلایا اور ان کے لئے ایک خانقاہ بنوائی، جہاں وہ تمام عمر توکل کے ساتھ رہے، سلطان ہر ہفتہ شہزادوں کے ساتھ ان کی خدمت میں حاضر ہوتا تھا (تذکرۃ العلماء ۲۰)، اعظم گڑھ میں پہلا مدرسہ شیخ مشید نے موضع سلطان پور (بھیرا) میں بنوایا، یہ جاگیر سلطان ہی کی دی ہوئی تھی (دیار پورب ۴۹)، قاضی نظام الدین گیلانی (ف ۸۷۵ھ / ۱۴۷۰ء)، سلطان کے مقرب اور جو نپور کے قاضی تھے، انہوں نے سلطان ابراہیم کے ایما پر فتاویٰ ابراہیم شاہیہ مرتب کیا (ایضاً ۵۲-۵۳)، شیخ خضر بن حسن بلخی محدث، بلخ سے ہندوستان آئے، سلطان نے ان کو لکھنؤ میں تدریس کی خدمت پر مامور کیا اور بلخ آباد میں کئی گاؤں جاگیر کے طور پر دیئے۔ (ایضاً ۵۳) مشہور عالم و صوفی شیخ اشرف جہانگیر سمنانی کے ساتھ سلطان ابراہیم کو بہت عقیدت تھی، جب وہ جو نپور آئے تو سلطان قاضی شہاب الدین دولت آبادی کے ہمراہ ان کی خدمت میں حاضر ہوا اور انہوں نے اُسے قلعہ خیار کی فتح کی بشارت دی (لطائف اشرفی ۲/ ۱۰۵-۱۰۶)، شیخ اشرف جہانگیر کے مکتوبات میں اس عہد کی جو سیاسی جھلکیاں اور معلومات ملتی ہیں وہ کسی معاصر تاریخی ماخذ سے کم درجے کی نہیں ہیں۔

سلطان ابراہیم کے بعد اس کا بیٹا سلطان محمود شاہ شرقی ۸۴۴-۸۶۲ھ / ۱۴۴۰-۱۴۵۷ء) اور دیگر شرقی سلاطین نے بھی سلطان ابراہیم کی اس روش کو اپنایا اور جو نپور واقعی شیراز ہند بن گیا، جو نپور میں علماء کی کثرت کا اس واقعہ سے اندازہ لگایا جاسکتا ہے کہ سلطان محمود کے عہد میں ایک اختلافی مسئلے کے حل کے لئے ایک سو بیس علماء جمع ہوئے تھے۔ (نجات الرشید ۲۷۲)

ماخذ

- ۱۔ نظام غریب یمنی: لطائف اشرفی، دہلی ۱۲۹۵ھ
- ۲۔ اشرف جہانگیری سمنانی: مکتوبات، خطی نسخہ موزہ بریطانیہ، لندن نمبر Or.267
- ۳۔ عبدالقادر بدایونی: نجات الرشید طبع معین الحق، لاہور

- ۴- نظام الدین احمد ہروی: طبقات اکبری، کلکتہ ۱۹۳۵ء
- ۵- محمد قاسم فرشتہ: تاریخ فرشتہ، لکھنؤ ۱۸۸۵ء
- ۶- یحییٰ سہرندی: تاریخ مبارک شاہی، کلکتہ ۱۹۳۱ء
- ۷- عبدالقدوس گنگوہی: انوار العیون، علی گڑھ ۱۹۰۵ء
- ۸- خیر الدین محمد: تذکرۃ العلماء، طبع محمد ثناء اللہ، کلکتہ ۱۹۳۳ء
- ۹- ایضاً: جوہور نامہ اردو ترجمہ عباس علی بیگ جوہوری، لکھنؤ ۱۹۸۸ء
- ۱۰- اقبال احمد: تاریخ شیراز ہند جوہوری، جوہور ۱۹۶۳ء
- ۱۱- نظامی، خلیق احمد: تاریخ مشائخ چشت، جلد اول، دہلی ۱۹۸۰ء
- ۱۲- اطہر مبارک پوری: دیار پورب میں علم اور علماء، دہلی ۱۹۷۹ء
- ۱۳- محمد سعید، میاں: تذکرہ مشائخ شیراز ہند (جوہور)، لاہور ۱۹۸۵ء

14- Muhammad Bihamad khani: Tarikh-i-Muhammadi,  
English trans, M.Zaki, Bombay, 1972.

15- Yahiya Sirhindi: Tarikh-i-Mubarakshahi, English trans,  
Basu, K.K. Barodha.

16- Muhammad Habib and K.A.Nizami, (eds.)  
Comprehensive History of India, Vol.v, Dehli, 1982.

17- Lane-Poole: Cat of Indians Coins in the British Muesum,  
London, 1885.

18- Muhammad Saeed, Mian: The Sharqi Sultanate of  
Jaunpur, Karachi, 1972.

## حیدر ملک شاہ کشمیری چاڈورا

حیدر ملک چاڈورا گیارہویں صدی ہجری / سترہویں صدی عیسوی میں کشمیر کا حاکم اور مورخ تھا۔  
حیدر ملک بن حسن ملک بن محمد ناجی، جس کا مسکن کشمیر کا ایک قصبہ چادورہ تھا (اقبال نامہ جہانگیری ۱۵۹)، جسے چہاردرہ بھی کہتے تھے (توزک جہانگیری ۳۰۴) مقامی کشمیری زبان میں اس کا تلفظ ٹاسوڈر (Tsodur) ہے، جو پرگنہ نگم (Nagam) میں سری نگر (Srinagar) سے دس میل جنوب میں واقع ہے:

(Rajatarangini by Kalhana, trans by A. Stein, Vol.ii, p.374, p.iii)

نور الدین جہانگیر بادشاہ (۱۰۱۴-۱۰۳۷ھ / ۱۶۰۵-۱۶۲۸ء) جب ۱۰۲۹ھ / ۱۶۲۰ء کو کشمیر گیا تو اس نے چاڈورہ کی سیر کے دوران حیدر ملک کی درخواست پر اس پر فضا قصبہ کا نام ”نور پور“ رکھا۔

(توزک جہانگیری ۳۰۴)

حیدر ملک کشمیر کے ہندو راجہ سہادیو (۱۳۰۱-۱۳۲۰ء) کے سپہ سالار رام چندر کی اولاد میں سے تھا (Kashmir under the sultans p.8)، حیدر ملک کے دادا ملک محمد ناجی، کشمیر کے حاکم حسین شاہ چک (Chak) [۱۵۶۳-۱۵۷۰ء] کا وزیر تھا۔

حیدر ملک کے حالات مروجہ معاصر کتب تاریخ میں نہیں ملتے، اس نے اپنی تاریخ کشمیر کے خاتمہ میں اپنے خودنوشت حالات لکھے ہیں، جن کی تلخیص کی جا رہی ہے۔

اس نے اپنی زندگی کے ۲۴ سال چک خاندان کی ملازمت میں گزارے، حاکم یوسف شاہ چک (۹۸۶-۹۹۳ھ / ۱۵۷۸-۱۵۸۵ء) کے ساتھ اس کے اچھے تعلقات تھے۔

جب اکبر بادشاہ (۹۶۳-۱۰۱۴ھ / ۱۵۵۶-۱۶۰۵ء) نے ۹۹۵ھ / ۱۵۸۶ء میں کشمیر فتح کیا تو یوسف شاہ چک کو اس کی جاگیر بنگال کی طرف جلاوطن کر دیا، حیدر ملک اس دوران اس کے ساتھ رہا، پھر

جب وہ مغل حکومت کا وفادار بن گیا تو اُسے باغی امراء کی سرکوبی کے لئے بھیجا گیا، شیر افگن خان کی بغاوت فرو کرنے کے لئے مہم ارسال کی گئی تو اس میں حیدر ملک بھی تھا، ۱۰۱۶ھ / ۱۶۰۷ء کو شیر افگن خان مارا گیا تو اس کی بیوہ مہر النساء بیگم کو حیدر ملک اور اس کے بھائی علی ملک نے تحفظ دیا، جہانگیر سے ملاقات کے دوران مہر النساء نے حیدر ملک کی تعریف کی، یہی خاتون بعد میں نور جہان کے لقب سے جہانگیر کی ملکہ بنی۔

جہانگیر نے حیدر ملک کو ”چغتائی“ اور ”رئیس الملک“ کے خطاب دیئے، اس کے پرانے دوست دلاور خان کو ۱۰۲۷ھ / ۱۶۱۸ء کو کشمیر کا صوبہ دار بنا کر روانہ کیا گیا تو حیدر ملک کو بھی اہم عہدہ دار بنایا گیا، اس نے اپنی خودنوشت سوانح کشمیر کے علاقہ کشتواڑ (Kishtvar) کی ۳۰-۱۰۲۹ھ / ۲۱-۱۶۲۰ء میں فتح کی تفصیلات درج ہیں، جس میں اس نے اپنے بھائی علی ملک کی خدمات کا بھی تذکرہ کیا ہے (خاتمہ، تاریخ کشمیر، خطی نسخہ موزہ بریطانیہ، فہرست ریو ۱ / ۳۹۷)، اسی سال جہانگیر نے بھی کشمیر کا دورہ کیا اور اس کے آبائی قصبہ چاڈورہ بھی گیا (توزک جہانگیری ۳۰۴)، جہانگیر نے حیدر ملک کو کشمیر، سری نگر میں لار (Lar) سے نور افزاباغ تک نہر بنوانے کے لئے رقم دے کر بھیجا تھا۔ (ایضاً ۳۲۷)

جب سری نگر کی جامع مسجد کو دوسری مرتبہ آگ لگائی گئی تو اس سازش میں حیدر ملک کے والد حسن ملک پر بھی آتش زدگی کا الزام تھا، تاہم جب مسجد کی دوبارہ تعمیر کا آغاز ہوا تو حیدر ملک نے اسے اپنے ذاتی مصارف سے ۱۰۲۹ھ / ۱۶۲۰ء کو بنوایا، جو اس پر آویزاں کتبے سے عیاں ہے۔

(Sufi, M,D: Kashir p.258)

میر شمس الدین عراقی نور بخشی کے مزار کو خرابی کے بعد تعمیر کروایا تھا۔ (ایضاً / ۲۵۸)

حیدر ملک کا سال وفات معلوم نہیں ہے، اس کی قبر اس کے آبائی قصبہ چاڈورہ میں ہے، جس کا عکس صوفی نے اپنی کتاب (Kashir) میں دیا ہے۔

تاریخ کشمیر

حیدر ملک کی صرف ایک ہی تالیف ”تاریخ کشمیر“ کا ہمیں تا حال علم ہے، اس نے جہانگیر بادشاہ کے بارہویں سال جلوس ۱۰۲۷ھ / ۱۶۱۷ء کو اس کا آغاز کیا اور وہ اس میں اضافات کرتا رہا، ۱۰۳۰ھ / ۱۶۲۰ء میں



مکمل ہوئی، اس کتاب میں آغاز سے اپنے زمانے تک کی کشمیر کی تاریخ تحریر کی ہے، جیسا کہ حیدر ملک نے اس کے آغاز میں وضاحت کی ہے کہ اس کا ابتدائی حصہ راج ترنگینی سے ماخوذ ہے، جو سنسکرت نظم میں ۱۱۴۹ھ/۱۱۴۹ء کو پنڈت کلہن نے تصنیف کیا تھا، اس کے فارسی میں کئی ترجمے ہو چکے ہیں، اکبر بادشاہ کے حکم سے ملا شاہ محمد شاہ آبادی نے بھی اس کا فارسی میں ترجمہ کیا تھا، جو مرکز تحقیقات فارسی ایران و پاکستان، اسلام آباد سے طبع ہو چکا ہے۔

حیدر ملک کی تاریخ کشمیر کا دوسرا حصہ کشمیر کے مسلم عہد کی تاریخ پر مشتمل ہے، مولف کے والد اور دادا بھی کشمیری سلاطین کے ہاں معزز عہدوں پر فائز رہے اور وہ تاریخ کشمیر کی بہت سی روایات کے امین تھے، جن سے حیدر ملک نے اپنی تاریخ میں مدد لی اور درج کیں، مولف چک خاندان کے بہت سے واقعات کا عینی شاہد ہے، اسی دور میں کشمیر پر مغلوں کے حملوں کی تفصیلات کے لئے یہ کتاب درجہ اول کے ماخذ کی حیثیت رکھتی ہے۔

افسوس کہ مولف آخری چک خاندان کے ایام اسیری کے واقعات، جن کا وہ خود شاہد تھا کچھ نہیں لکھ سکا۔

کشمیر کی تاریخ پر مسلم عہد میں لکھی جانے والی کتب تاریخ مثلاً تاریخ کشمیر مولفہ سید علی، مرزا حیدر دوغلت کی تاریخ رشیدی، بہارستان شاہی اور تاریخ کشمیر مولفہ حسن بن علی کشمیری جیسی کتب تاریخ کے ساتھ جب حیدر ملک کی تاریخ کشمیر کا موازنہ کیا جائے تو اس کی تاریخی حیثیت نمایاں نظر آتی ہے، کشمیر کے شہروں اور مقامات کے متعلق اس کی فراہم کردہ معلومات درست ہیں، لیکن اس کے درج کردہ سنین تقابلی اعتبار سے کئی مقامات پر غلط ہیں۔

حیدر ملک کی تاریخ کشمیر کا فارسی متن تا حال طبع نہیں ہوا ہے، اس کا قدیم ترین خطی نسخہ کتابخانہ انڈیا آفس، لندن میں ہے، جو ۱۰۳۶ھ کا مکتوبہ ہے، دیگر نسخوں کی تفصیل کے لئے ملاحظہ ہو:

Storey, C.A: Persian Literature, Vol.i, part.i, p.680

Sufi, M,D: Kashir, Vol.i, p.257.



مآخذ

- ۱- جہانگیر، نورالدین بادشاہ: توذک جہانگیری مرتبہ سرسید احمد خان، غازی پور، ۱۸۶۳ء
- ۲- شاہ محمد شاہ آبادی (مترجم): راج ترنگینی (تاریخ کشمیر) مرتبہ صابر آفاقی اسلام آباد، مرکز تحقیقات فارسی ایران و پاکستان، ۱۹۷۴ء
- ۳- معتمد خان: اقبال نامہ جہانگیری مرتبہ عبدالحی و احمد علی، کلکتہ، ۱۸۶۵ء
- ۴- محبت الحسن: کشمیر سلاطین کے عہد میں، ترجمہ علی حماد عباسی، اعظم گڑھ، ۱۹۶۷ء
- 5- Kalhana: Rajatārangini, trans. by M.A.Stein, Delhi, Motilal Banarsidas, 1979.
- 6- Rieu, C: Cat. of Persian Manuscripts in British Museum, London, 1879.
- 7- Storey, C.A: Persian literature, London, 1970.
- 8- Sufi, G, M,D: Kashir, Lahore, Panjab Univeristy, 1848.
- 9- Jahangir, Nurudin: Tuzuk-i-Jahangiri, trans A.Rogus ed.H.Beveridge, Lahore, 1974.
- 10- Mohibbul Hasan: Kashmir under the sultans, Delhi, 2005.

۱۴ ستمبر ۲۰۰۶ء

(برائے دانشنامہ شبہ قارہ)

## چک، خاندان شاہان کشمیر

چک خاندان کشمیر کا حکمران خانوادہ ہے، جس نے ۲۸ سال حکومت کی، ان کا عہد حکومت ۹۶۹-۹۹۷ھ/۱۵۶۱-۱۵۸۸ء ہے۔

لفظ چک (Chak) کی اصل کے بارے میں اختلاف ہے کہ اس کا مفہوم کیا ہے، عام طور پر کشمیری زبان میں اس کی اصل چاکرا (Chakras) ہے۔

(Sufi, G.M.D: Kashir, Vol.i, p.217)

راجہ سبہ دیو (Suhadeva) کے زمانہ (۱۳۰۶-۱۳۲۵ء) میں یہ دروستان (Dardistan) سے چک خاندان اپنے سردار لنکر چک (Lankar Chak) کے ساتھ کشمیر میں وارد ہوا (تاریخ حسن ۱۶۱/۲)، سلطان شمس الدین (۱۳۲۲-۱۳۳۹ء) نے اُسے اپنا سپہ سالار بنایا، پس یہیں سے چکوں نے سیاست میں عملی حصہ لینا شروع کر دیا اور بہت جلد اہم عہدوں پر فائز ہو گئے، اس سے قبل سلطان زین العابدین (۱۳۲۰-۱۳۷۰ء) کے عہد میں لنکر چک کا فرزند پانڈو چک (Pandu Chak) معزز عہدہ پر فائز تھا، اس کے دو فرزند تھے، ایک ہمت خان اور دوسرا حسین، حسین چک نے میر شمس الدین عراقی (ف ۹۳۲ھ/۱۵۲۶ء) کے زیر اثر شیعہ عقائد اپنالئے (Sufi, Vol.i, p218)، اس طرح کشمیر کے سابق حاکم مرزا حیدر دغلت (ف ۱۵۵۱ء) نے اس فرقہ پر جو پابندیاں عاید کی تھیں (تاریخ رشیدی ۶۲۷-۶۲۹) ان کا ازالہ کر دیا: خود چکوں نے مرزا حیدر کے دور (۱۵۲۶-۱۵۵۱ء) میں بہت تکلیفیں اٹھائی تھیں، مرزا حیدر نے نازک شاہ کو تخت پر بٹھایا تھا اس نے امرائے کشمیر سے اچھا سلوک کیا، چک امراء کو کئی علاقوں کا حکمران بنایا، حالات نے دولت چک کو وزیر اعظم کی مسند پر بٹھایا، جس سے چکوں کے عروج کا آغاز ہوا۔

چکوں کی حکومت سے قبل کشمیر پر شاہ میری خاندان کی حکومت تھی، جو سلطان شمس الدین ۱۳۳۹ء سے شروع ہوئی اور حبیب شاہ پر ۱۵۶۱ء کو ختم ہوئی، دولت چک کی مداخلت سے ہی حالات ایسے ہوئے تھے کہ

۱۵۶۱ء کو چک خانوادہ کا پہلا حکمران غازی شاہ ۱۵۶۱ء کو باقاعدہ حاکم کشمیر بنا، جس کے عہد میں خود چک خاندان کے افراد نے اس کے خلاف اقدامات کئے، ان بغاوتوں کو دبانے میں اس کا تمام تر وقت صرف ہوتا رہا (بہارستان شاہی، انگریزی ترجمہ ۸۱)، وہ مذہباً شیعہ تھا لیکن اس کے عہد میں دوسرے فرقوں کو مکمل آزادی حاصل تھی، اس کا اقتدار اس کی وفات ۱۵۶۳ء تک رہا۔

اس خاندان کا دوسرا حاکم سلطان حسین شاہ (۱۵۶۳-۱۵۷۰ء) تھا، اس عہد میں زیادہ تر بغاوتیں ہوتی رہیں، خود اس خاندان کے افراد نے کئی مواقع پر پریشانیاں پیدا کیں، جنہیں موت کے گھاٹ اتارا گیا، مذہبی تعصب میں بھی اضافہ ہوا، میر شمس الدین عراقی کے نظریات نوربخشیہ کو بہت عروج ہوا (بہارستان شاہی ۸۴ و بہ بعد)، اکبر بادشاہ (۹۶۳-۱۰۱۳ھ/۱۵۵۶-۱۶۰۵ء) نے اپنا سفیر مرزا مقیم کشمیر بھیجا، حسین شاہ چک نے اس کا استقبال کیا اور خیر سگالی کے طور پر بہت سے تحائف اکبر کے لئے روانہ کئے، اپنی بیٹی کا نکاح شہزادہ سلیم (جہانگیر) سے کرنے کے لئے ساتھ روانہ کی (بہارستان شاہی ۹۱، منتخب التواریخ ۱۲۸/۲)، آخری عمر میں وہ بیمار ہو کر مخالفوں کے مقابلہ کی تاب نہیں رکھتا تھا اس لئے تاج و تخت چھوڑ دیا (بہارستان ۹۲)، موسیقی اور علم و ادب کا دلدادہ تھا خود فارسی میں شعر کہتا تھا۔

### (واقعات کشمیر ۱۰۱)

اس کے بعد سلطان علی (۱۵۷۰-۱۵۷۸ء) حکمران رہا، اس کے عہد میں دو سال تک امن رہا پھر بغاوتوں کا آغاز ہو گیا، خود علی شاہ کے فرزند نے ۱۵۷۲ء کو باپ کے خلاف بغاوت کی، اس دور میں پریشانیوں کا زمانہ تھا، تاہم اس نے انصاف برقرار رکھنے کی سعی کی، مخدوم حمزہ، بابا داؤد گنائی، بابا رشی ہروی اور شیخ یعقوب صرئی کی اس کے عہد میں بہت عزت و توقیر ہوئی، علی شاہ کے بعد یوسف شاہ (۱۵۷۸-۱۵۷۹ء) تخت نشین ہوا، یہ بہت سادہ مزاج تھا، امور سلطنت سے زیادہ رغبت نہیں تھی، جلد ہی امراء کی سازشوں سے تنگ آ گیا اور کشمیر چھوڑ کر مغل حکمران اکبر سے مدد کی درخواست کی، وہ جنوری ۱۵۸۰ء کو اکبر کے حضور پیش ہوا (اکبر نامہ ۳/۴۰۹، بہارستان شاہی ۱۳۵)، اکبر نے اس کی مدد کی اور اس کا تخت واپس دلانے کے لئے فوجی امداد بھیجی کی (طبقات اکبری ۳/۵۰۳)، بہت وقتوں کے بعد اس کا دوبارہ کشمیر

پر قبضہ ہوا، اس دوران کشمیر میں مصائب اپنی انتہا کو پہنچ گئے تھے، ایک چک سردار لوہر شاہ اس دوران برائے نام ایک سال کے لئے حکمران رہا، اسے اقتدار قائم رکھنے کے لئے بہت کوشش کرنے کے باوجود ناکامی ہوئی اور کشمیر سے فرار ہونا پڑا، طویل بے خانمانی کے بعد اُسے مارچ ۱۵۸۶ء کو پھر اکبر کے سامنے پیش کیا گیا لیکن اب اکبر نے اُسے گرفتار کر لیا، یوسف شاہ میں کوئی قابلیت نہیں تھی، وہ اکبر کی پابندیوں کے دوران ہی ۱۵۹۲ء کو فوت ہوا اور بہار ہی میں دفن کیا گیا۔ (آئین اکبری ۲/۱۲۱)

اب مغلوں اور چکوں کے مابین صلح کا معاہدہ ہو چکا تھا، جس پر کبھی عمل درآمد نہیں کیا گیا، ۱۵۸۶ء کو یعقوب شاہ چک اسی سال حسین چاہ چک اور پھر آخر میں دوسری مرتبہ یعقوب شاہ ۱۵۸۶-۱۵۸۸ء تک حکمران رہا، اب ان کی حکومت برائے نام ہی تھی، اصل عمل دخل ہندوستان کی مرکزی مغل حکومت کا تھا، یعقوب شاہ کے تعصب اور سخت رویہ سے تنگ آ کر بااثر اصحاب کشمیر شیخ یعقوب صرنی کی قیادت میں اکبر بادشاہ کے پاس گئے اور کشمیر کے الحاق کی درخواست کی (واقعات کشمیر ۱۳۸، وہ بعد)، مغلوں نے طویل مداخلت اور جنگ کے بعد کشمیر پر قبضہ کر لیا، اس طرح چک خاندان کی حکومت ختم ہو گئی، چک خانوادے کا سلسلہ حکمرانی مختصر طور پر اس طرح تھا:

۱۔	غازی شاہ چک	۱۵۶۱-۱۵۶۳ء
۲۔	حسین شاہ	۱۵۶۳-۱۵۷۰ء
۳۔	علی شاہ	۱۵۷۰-۱۵۷۸ء
۴۔	یوسف شاہ (باراول)	۱۵۷۸-۱۵۷۹ء
۵۔	لوہر شاہ	۱۵۷۹-۱۵۸۰ء
۶۔	یوسف شاہ (باردوم)	۱۵۸۰-۱۵۸۶ء
۷۔	یعقوب شاہ	۱۵۸۶-۱۵۸۶ء
۸۔	حسین شاہ	۱۵۸۶-۱۵۸۶ء
۹۔	یعقوب شاہ (باردوم)	۱۵۸۶-۱۵۸۸ء

یہ خاکہ بعض مورخین کے بیانات سے مختلف ہے، محمد دین فوق کے مرتبہ خاکہ میں بہت سے اغلاط ہیں، (تاریخ کشمیر ۱۱۵/۲-۱۶۰)، ہم نے صوفی اور محبت الحسن کے مرتبہ خاکہ کو ترجیح دی ہے۔

مآخذ

- ۱- ابوالفضل، علای: اکبر نامہ، کلکتہ، ۱۸۸۶ء
- ۲- ایضاً: آئین اکبری، لکھنؤ، مطبع نولکشور، ۱۸۶۷ء
- ۳- حیدر دوغلات، مرزا: تاریخ رشیدی مرتبہ عباس قلی غفاری فرد، تہران، ۱۳۸۳ ش
- ۴- غلام حسین کھویہامی: تاریخ حسن، مرتبہ حسن شاہ، سری نگر، ۱۹۵۴ء
- ۵- فرشتہ، ہندو شاہ: تاریخ فرشتہ، لکھنؤ، مطبع نولکشور، ۱۲۸۱ھ
- ۶- فوق، محمد دین: تاریخ کشمیر، لاہور، ۱۹۱۰ء (جلد دوم)
- ۷- ایضاً: تواریخ اقوام کشمیر، لاہور، ۱۹۳۴ء
- ۸- محمد اعظم: تاریخ کشمیر اعظمی (واقعات کشمیر)، سری نگر، ۱۳۵۵ھ
- ۹- محبت الحسن: کشمیر سلاطین کے عہد میں، اعظم گڑھ، دارالمصنفین، ۱۹۶۷ء
- ۱۰- نظام الدین احمد: طبقات اکبری، کلکتہ، ۱۹۳۶ء
- ۱۱- زمباور: معجم الانساب ترجمہ محمد حسین زکی، بیروت، ۱۹۸۰ء

12- Anonymous: Baharistan-i-Shahi, trans by K.N.Pandit, Calcutta, 1991.

13- Mansura Haidar: Mirza Haidar Dughlat as depicted in persian sources, Delhi, 2002.

14- Mohibul Hasan: Kashmir under the Sultans, Delhi, 2005.

15- Rizvi, S.A.A: Socio-Intellectual History of the Asna, Ashari Shi'is in India, Delhi, 1986.

16- Sufi, G.M.D: Kashir, Lahore, 1948.

۵ فروری ۲۰۰۷ء

(برائے دانشنامہ شبہ قارہ)



## الیاس شاہیان

بنگال کا ایک مسلم طبقہ حکومت الیاس شاہی کہلاتا ہے۔

بنگال میں اسلام کے ظہور کی ابتدا ملک محمد بختیار (از امرای سلطان قطب الدین ایبک) سے ہوئی، پھر بنگال، دہلی کے سلاطین کے تابع رہا، پھر وہاں خود مختار حکومت قائم ہوئی، ان آزاد مسلم حکومتوں میں سب سے طویل سلسلہ حکومت الیاس شاہیوں کا تھا۔

اس حکومت کا بانی شمس الدین الیاس شاہ (۱۳۲۲-۱۳۵۷ء) تھا، اس نے ۱۳۲۲ھ/۱۳۲۲ء میں لکھنوتی (lakhnauti) اور ۱۳۵۳ھ/۵۲-۱۳۵۳ء کو سنار گاؤں (Sonar gaon) پر قبضہ کر لیا، ان دنوں بنگال میں خانہ جنگی زوروں پر تھی اس کے ان علاقوں پر قبضے سے امن و امان کی فضا پیدا ہو گئی، پھر اس نے اپنی حدود سلطنت کو وسعت دینے کے لئے فتوحات کا سلسلہ شروع کیا اور مغرب میں پہلے ترہٹ (Tarhut) اور پھر ۱۳۹۶ء کو نیپال (Nepal) فتح کر لیا، وہاں سے اس نے اڑیسہ (Orissa) کا رخ کیا، چیمپاران (Champaran) اور گورکھ پور (Gorakhpur) کے راجاؤں نے بھی اس کی حکومت کو تسلیم کر لیا، اب اس کی حدود حکومت بنارس (Banaras) تک وسیع ہو چکی تھی۔

بنگال میں الیاس شاہ کی حکومت کافی مضبوط ہو چکی تو فیروز شاہ تغلق نے تسخیر بنگال کا پروگرام بنایا اور ۱۳۵۳ھ/۱۳۵۳ء میں نوے ہزار کے لشکر کے ساتھ اس نے بنگال پر حملہ کیا، الیاس شاہ کو شکست ہوئی، وہ قلعہ بند ہو گیا، اس دوران برسات کی شدید بارشوں کے باعث عسکر دہلی کو واپس جانا پڑا لیکن دوسرے حملے سے قبل ہی الیاس شاہ نے فیروز شاہ کو پیش بہا تحائف دے کر خوش کر لیا، گویا بنگال کی الیاس شاہی اور دہلی کی حکومت کے مابین معاہدہ ہو گیا، جس کے باعث بنگال میں بھی امن و امان میں اضافہ ہوا، الیاس شاہ کا ۱۳۵۸ھ/۱۳۵۸ء کو انتقال ہو گیا۔ (تاریخ فرشتہ ۲/۲۹۶، طبقات اکبری ۳/۲۶۳)

سلطان الیاس شاہ علماء و صوفیہ کا بہت عقیدت مند تھا، معروف صوفی شیخ انخی سراج اور مخدوم شیخ راجا

بیابانی کے ساتھ غایت درجے کی عقیدت رکھتا تھا، عین محاصرے کے دوران شیخ راجا کا انتقال ہو گیا تو سلطان فقیرانہ لباس میں جنازہ کے ساتھ شرکت کے لئے گیا۔ (ریاض السلاطین ۹۷)

سلطان اپنے قیام بہرائچ (Bahraich) کے دوران شیخ مسعود سالار غازی کی درگاہ میں بھی حاضر ہوا۔ (ہمانجا ۹۷)

(Social and Cultural History of Bengal, Vol.i, pp.153-54)

سلطان شمس الدین الیاس شاہ نے بنگالی زبان و ادب کے فروغ کے لئے بھی کئی اقدام کئے (ہمانجا ۲۴۴)، اس نے حوضِ شمسی، دہلی کی تقلید میں ایک حوض بنگال میں بھی بنوایا۔ (ریاض السلاطین ۹۶)

الیاس شاہ کے بعد اس کا بیٹا سکندر شاہ (۱۳۵۷-۱۳۸۹ء) تخت نشین ہوا، اس کی ملکی اور انتظامی پالیسی اپنے والد کی طرح تھی، اس نے عوام کو خوش رکھنے کے لئے کئی اقدام کئے، سلطنتِ دہلی کے ساتھ خوشگوار تعلقات کو اس نے ہر کام پر ترجیح دی اور تقریباً ۱۹ سال تک بنگال میں پرامن حکومت کی۔

(تاریخ مبارک شاہی ۱۲۸، تاریخ فیروز شاہی عقیف ۱۳۷-۱۳۸۹ء) نے حکومت سنبھالی، وہ بہت ہر دل عزیز بادشاہ تھا، اس کا دربار علماء و شعراء کا مجمع تھا، سلطان نے فارسی میں ایک مصرعہ کہا اور اس پر دوسرے مصرعہ کے اضافے کے لئے درباری شعراء سے کہا گیا، جب وہ عاجز آ گئے تو سلطان نے حافظ شیرازی کی خدمت میں اپنے ایلچی کے ذریعہ مصرعہ ثانی کے لئے درخواست کی، حافظ شیرازی نے نہ صرف مصرعہ ثانی فی البدیہہ لکھ دیا بلکہ چند اشعار سلطان کی مجلس شعر و سخن کی تعریف میں بھی لکھ بھیجے۔ (ریاض السلاطین ۱۰۶)

سلطان غیاث الدین نے ہندو راجاؤں کو شکست دے کر مزید امن و امان کی فضا پیدا کر دی، اس نے ایسی خارجہ پالیسی اپنائی کہ ہمسایہ راجاؤں اور ریاستوں کے حکمرانوں کے ساتھ بہتر تعلقات استوار کر لئے، ملک چین میں ۱۴۰۹ء کو اپنا سفیر بھیجا۔

(Comprehensive History of India, Vol.v, p.1151)

بنگال کے مشہور چشتی صوفی شیخ نور قطب عالم کے ساتھ اس کے عقیدت مندانہ مراسم تھے۔

(تاریخ مشائخ چشت ۱/۲۵۶)

سلطان غیاث الدین راجہ گنیش کے ہاتھوں ۸۱۳ھ/۱۴۰۹ء میں شہید ہوا، اس کے بعد الیاس شاہی سلسلہ حکومت کے کئی کمزور اور نااہل حکمران تخت نشین ہوتے رہے لیکن راجہ مذکور اقتدار پر چھایا رہا اور بنگال کی سیاسی، مذہبی اور معاشرتی حالت بہت ابتر ہو گئی، ان سلاطین میں سیف الدین حمزہ ملقب بہ سلطان السلاطین (۸۱۳-۸۱۴ھ/۱۴۱۰-۱۴۱۲ء)، شہاب الدین بایزید شاہ (۸۱۵-۸۱۷ھ/۱۴۱۳-۱۴۱۴ء)، علاء الدین فیروز شاہ (۸۱۷ھ/۱۴۱۵ء) شامل ہیں۔

بنگال کے ابن ابتر حالات میں شیخ نور قطب عالم نے بوساطت شیخ اشرف جہانگیر سمنانی، سلطان ابراہیم شرقی کو بنگال پر حملہ کرنے کی دعوت دی، سلطان شرقی نے بنگال کے عوام کو راجہ مذکور سے نجات دلا کر مسلم حکومت بحال کی۔ (تاریخ مشائخ چشت ۱/۲۵۶)

الیاس شاہی سلطنت کو دوبارہ استحکام ملنے تک وہ دوسرے فرمانروا یعنی سلطان جلال الدین محمد شاہ (۱۴۱۸-۱۴۳۱ء) اور شمس الدین احمد شاہ (۳۱-۱۴۳۲ء) بنگال پر حکومت کرتے رہے۔

الیاس شاہی شاخ میں سے ناصر الدین محمود شاہ (۴۲-۱۴۵۸ء) نے اپنے خاندان کی بنگال پر دوبارہ حکومت قائم کی، اس کے عہد میں بنگال کے حالات پرسکون رہے اور جوینپور کے شرقی سلاطین، لودھیوں کے ساتھ الجھے رہے، جس کی وجہ سے انہوں نے بنگال کا رخ نہ کیا، اس نے اپنی سلطنت کی حدود کو وسعت بھی دی اور مزید ۲۴ علاقے (پرگنے) بھی فتح کر کے اپنی قلمرو حکومت میں شامل کر لئے اور کئی عمارات بھی تعمیر کروائیں۔ (History of Benagl, Vol.ii, pp. 130-32)

ناصر الدین محمود شاہ کے بعد رکن الدین باربک شاہ (۵۹-۱۴۷۳ء) جیسا قابل اور منتظم حکمران تخت نشین ہوا، اس نے اپنے والد کے پر امن ماحول کو قائم رکھتے ہوئے بنگال کی سلطنت کو مزید وسعت دی، اس نے قلعہ مدارن پر قبضہ کر لیا، راجہ کامروپ کے ساتھ بھی کامیاب معرکے ہوئے اور ۱۴۷۳ء تک اس نے کئی دوسرے علاقے بھی اپنی سلطنت کا جز بنا لئے، اس کے عہد کی فتوحات کے واقعات پر ایک کتاب رسالۃ الشہد آپیر محمد شطاری نے مرتب کی، جس میں تمام جزیات سے بحث کی گئی ہے، اس کی سلطنت کی حدود باربر باؤر (Barur) ضلع پورنیہ Purnia میں ایک پرگنہ باؤر ہے) تک پھیل گئی، باربک، بنگالی

زبان و ادب کا سرپرست تھا، اس کے عہد کا مشہور بنگالی شاعر مالدار ہار باسو (Maladhar Basu) مولف سری کرشنا بیجا (Sri Krishna Bijay) کو گنراج خان (Gunaraj Khan) کا خطاب دیا۔

(History of Bengal, Vol.ii, pp.132-36)

باربک کی وفات کے بعد اس کا بیٹا شمس الدین یوسف شاہ (۷۴-۱۲۸۱ء) جانشین ہوا، وہ ایک قابل منتظم اور انصاف پسند حکمران تھا، اس کے عہد میں ہر طرح کا امن و امان رہا، اس کی سلطنت اڑیسہ تک وسیع ہو چکی تھی۔ (ہما نجا ۲/۱۳۶)

یوسف شاہ کی وفات کے بعد جلال الدین فتح شاہ (۸۱-۱۲۸۷ء) بن ناصر الدین محمود تخت نشین ہوا، اگرچہ اس کا عہد حکومت مختصر تھا لیکن اس میں بھی امن و امان قائم رہا، اس نے حبشی غلاموں کے سیاست میں تفوق کو ختم کرنے کی کوشش کی لیکن ناکام رہا، فتح شاہ کے قتل کے ساتھ ہی بنگال سے الیاس شاہی سلطنت کا خاتمہ ہو گیا۔

الیاس شاہی حکمرانوں کے بہت سے سکے ہندوستان اور بنگال کے مختلف عجائب گھروں میں محفوظ ہیں، ان میں سے الیاس شاہ کے ۳۳، سکندر شاہ کے ۶۰، اعظم شاہ کے ۷۲ سکے پائے جاتے ہیں۔

(Coins and Chronology of the early independent Sultans of Bengal, p.7, Plates, i,ii,iii,iv, pp.19-43)

مآخذ

- ۱۔ برنی، ضیاء الدین: تاریخ فیروز شاہی مرتبہ سرسید احمد خان، کلکتہ ۱۸۶۲ء
- ۲۔ سلیم، غلام حسین: ریاض السلاطین مرتبہ عبدالحق عابد، کلکتہ، ۱۸۹۰ء
- ۳۔ عقیف، شمس سراج: تاریخ فیروز شاہی، کلکتہ ۱۸۹۱ء
- ۴۔ فرشتہ، محمد قاسم: تاریخ فرشتہ (گلشن ابراہیمی)، لکھنؤ، مطبع نولکشور ۱۸۶۳ء
- ۵۔ نظام الدین احمد ہروی: طبقات اکبری، کلکتہ ۱۹۳۱ء

۶۔ نظامی، خلیق احمد: تاریخ مشائخ چشت، ج ۱، دہلی ۱۹۸۰ء

۷۔ یحییٰ سرہندی: تاریخ مبارک شاہی، کلکتہ ۱۹۳۱ء

8- Bhattasali: Conis and chronology of the early independent Sultans of Bengal, (rep) Dehli (n.d)

9- M.Habib and Nizami, K.A: (eds): A cpmprehensive History of India, Vol.v (Dehli Sultanate), Dehli, 1982.

10- Muhammad Abdul Rahim: Social and Cultural history of Bengal, Karachi, 1963.

11- Majundar, R.C: History and Cultaral of Indian People, Vol.vi, (Dehli, Sultanate), Bombay, 1960.

12- Sarkar, J.N (ed): History of Bend, Deccan, 1948.

۲۲ جنوری ۱۹۹۷ء

(برائے دانشنامہ شبہ قارہ)



## حسین شاہیانِ بنگال

حسین شاہی ایک حکمران خاندان تھا، جو دسویں صدی ہجری / سولہویں صدی عیسوی میں بنگال پر تقریباً  
نصدی تک حکومت کرتا رہا۔

اس حاکم خاندان کا بانی علاء الدین حسین شاہ تھا، جو ۸۹۹ھ / ۱۴۹۴ء کو تخت نشین ہوا، اس سے قبل  
بنگال (Bengal) پر حبشی خانوادہ کی حکمرانی تھی (۸۹۲-۸۹۸ھ / ۱۳۸۷-۱۳۹۳ء)، حسین شاہ اسی  
خاندان کے آخری حکمران شمس الدین ابونصر مظفر شاہ (۸۹۶-۸۹۸ھ / ۱۳۹۰-۱۳۹۳ء) کے ہاں ابتداء  
میں ایک سپاہی تھا (طبقات اکبری ۳/۲۷۰) بعد میں ترقی کرتا ہوا وزارت کے عہدہ تک پہنچا (تاریخ فرشتہ  
۳۰۱/۲، ریاض السلاطین ۱۳۲)، پھر مظفر شاہ کے بعد بنگال کا حاکم بنا، جس کی اولاد نے عرصہ تک بنگال پر  
حکومت کی، جو پور (Jaunpur) کی شرقی سلطنت کے ساتھ اس کے تعلقات خوشگوار تھے۔

دہلی کے سلطان سکندر (۸۹۴-۹۲۳ھ / ۱۴۸۹-۱۵۱۷ء) نے بنگال پر حملہ کیا، حسین شاہ کی افواج  
نے ڈٹ کر مقابلہ کیا، طرفین میں صلح کا معاہدہ ہو گیا، جو دیر پا ثابت نہ ہوا، اس کے امراء میں ہندو بھی  
بکثرت شامل تھے اور ہندو مسلم تعلقات بھی درست تھے، اس نے اپنی حدود سلطنت میں ہندوؤں پر جزیہ  
نہیں لگایا تھا، حسین شاہ اور اس کے جانشینوں کی حکومت کی مذہبی پالیسی آزادانہ تھی۔

حسین شاہ نے اپنی زندگی میں ہی اپنے بڑے فرزند نصرت حسین کو ۱۵۱۹ء میں اپنا جانشین بنا دیا تھا، وہ  
پہلے بھی باپ کے دست راست اور معتمد علیہ عہدوں پر کام کرتا رہا تھا، اس نے تخت نشینی سے پہلے بھی اپنے نام  
کے سکے جاری کئے تھے (Wright, H.N: Catalogue of Coins, Vol.ii, part.ii, p.173) اس نے بنگال کے نواحی علاقے فتح کر کے اپنی حدود مملکت میں شامل کئے ۹۳۲ھ / ۱۵۲۶ء میں  
جب ظہیر الدین بابر نے سلاطین دہلی کی حکومت ختم کر کے سلطنت مغلیہ کی بنیاد ڈالی تو بنگال کی حکومت کو  
خطرہ محسوس ہوا، نصرت حسین، بابر بادشاہ کے خلاف افغانوں کی مدد کر رہا تھا، اس کا رویہ بالکل واضح نہیں  
تھا، اس لئے بابر نے ۱۵۲۸ء کو بنگال و بہار کا رخ کیا، جس کے واقعات سے اس کی توزک بھری پڑی ہے۔

نصرت شاہ ۹۲۵-۹۳۸ھ / ۱۵۱۹-۱۵۳۲ء تک حکمران رہا، اگر اس عہد کے سکوں کا معائنہ کیا جائے تو

نصرت شاہ کے بڑے بھائی محمود شاہ کے ایسے سکے بھی ملتے ہیں، جو اس نے نصرت کے دور حکومت میں ہی رائج کئے تھے، لیکن معاصر کتب تاریخ سے اس کی تحت نشینی کے شواہد مذکورہ سنین میں نہیں ملتے، ایسا معلوم ہوتا ہے کہ اس نے یا تو سلطنت کا جو حصہ محمود شاہ کو دے رکھا تھا وہ اس میں خود کو سلطان تصور کرتے ہوئے اپنے سکے جاری کرتا رہا، یا ان کے مابین حکومتی سطح پر اختلاف رہا، مقامی مورخ غلام حسین سلیم نے لکھا ہے کہ نصرت کے انتقال کے بعد اس کا فرزند فیروز شاہ ۹۳۸ھ/۱۵۳۲ء جانشین بنا۔ (ریاض السلاطین ۱۳۹)

فیروز شاہ کے عہد میں آسام کے ساتھ جنگ ہوتی رہی، معاصر کتب تاریخ سے اس کے زمانے کی ترقی اور بنگالیوں کے معاشرہ کی خوش حالی کی تفصیلات نہیں ملتیں، البتہ اس کے عہد کے بنگالی شعراء نے اُسے ”علاء الدینا والدین ابوالمظفر فیروز شاہ“ کے شاندار القاب سے نوازا ہے، دریافت شدہ کتبات اور سکوں سے معلوم ہوتا ہے کہ فیروز شاہ صرف ۹ ماہ تک بادشاہ رہا یعنی ۹۳۸-۹۳۹ھ/۱۵۳۲-۱۵۳۳ء، بلوخمان (Blochmann) اور عبدالسلام نے سٹیوارٹ (Stewart) کی تاریخ بنگال سے غلط فہمی کی بنیاد پر ایسا سمجھ لیا ہے کہ وہ صرف تین ماہ تک حکمران رہا۔

(Tarafdar, M.R: Husain Shahi Bengal, p.81.82)

محمود شاہ بن حسین شاہ نے اپنے بھتیجے فیروز شاہ بن نصرت شاہ کو ۹۳۹ھ/۱۵۳۳ء میں قتل کر دیا اور خود بنگال کا حاکم بن گیا، جو سنہ مذکور سے ۹۴۳ھ/۱۵۳۸ء تک حکمران رہا۔

محمود شاہ نے اپنی حدود سلطنت میں توسیع کی بھی کوشش کی، جس میں وہ کامیاب ہوا، اس دوران افغان سردار دوگروہوں میں تقسیم ہو کر میدان میں آچکے تھے، اول سور جو شیر خان (شیر شاہ سوری) اور دوسرا لوہانی، جو جلال خان لوہانی کی ماتحتی میں جنگ آزما تھے، شیر شاہ سوری کے حملے کامیاب رہے ۱۵۳۳ء، ۱۵۳۵ء، ۱۵۳۶ء میں شیر شاہ نے بنگال کے کئی حصوں پر قبضہ کر لیا (تاریخ شاہی، ۱۸۳، تاریخ شیر شاہی ۳۵۵-۳۵۶)، مغل بادشاہ ہمایوں نے شیر شاہ کا تعاقب کیا لیکن ناکام رہا، اس دوران ایک اور قوت پرتگیزیوں (Portuguese) کی تھی، جو حسینی شاہی دور میں تجارت کی غرض سے بنگال آئے تھے، حسین شاہ اور فیروز شاہ نے انہیں آزاد تجارت اور حفاظتی قلعہ تعمیر کرنے کی اجازت نہیں دی تھی لیکن محمود شاہ نے انہیں

اجازت دے دی تو انہوں نے چٹاگانک (Chittagang) سیٹگاؤں (Satgaon) میں قلعے تعمیر کر لئے، محمود شاہ نے انہیں اپنی مدد کے لئے بلایا لیکن انہوں نے جو گہری سیاسی سوچ کے مالک تھے کسی فریق کی مدد کرنے سے ٹال مٹول سے کام لیا۔

محمود شاہ میں نہ تو شیر شاہ سے مقابلہ کی تاب تھی اور نہ ہی ہمایوں سے الجھ سکتا تھا، ان حالات میں بنگالی عوامی زندگی خاصی متاثر ہوئی، وہ آغاز ۱۵۳۷ء میں ہی پرتگالیوں کا خاتمہ کر سکتا تھا لیکن مذکورہ حملوں اور حالات کی ابتری نے اُسے اس کی بھی مہلت نہ دی۔ (ریاض السلاطین ۱۴۰-۱۴۳)

حسین شاہی سلاطین کے عہد میں انتظامی ڈھانچہ سلاطین دہلی کی طرز پر تھا، باقاعدہ مرکزی اور صوبائی حکومتیں انتظامی شعبے رکھتی تھیں، محاصل اور ٹیکسوں کا نظام بھی درست خطوط پر استوار تھا، قریبی ریاستی حکومت گجرات کے ساتھ ان کے تعلقات بہتر تھے۔

معاشی طور پر عوام زیادہ خوش حال نہیں تھے، مذہبی آزادی ضرور تھی، ہندو، بدھ مت کے پیروکار اور دوسرے غیر مسلم اپنے مذہبی تہوار مناسکتے تھے۔

بنگال کے صوفیہ اور تصوف پر ہندو یوگی اثرات بھی قابل توجہ ہیں، دربار کی دفتری زبان فارسی تھی، ہندو پنڈت بھی فارسی سیکھتے تھے، حسین شاہی سلاطین کے دریافت شدہ سکے عربی زبان میں ہیں، اس عہد کے ملنے والے اکثر کتبات فارسی میں ہیں، دہلی جو براہ راست ایران کے اثرات قبول کر رہا تھا کے مقابلہ میں بنگال اس سے جغرافیائی اعتبار سے بھی بہت دور تھا، ایرانی تاجر بنگال ضرور جاتے آتے تھے لیکن فارسی اثر خاص کم تھا، جب مغلوں نے حسین شاہی حکومت ختم کر ڈالی تو فارسی زبان و ادب کا وہاں فروغ شروع ہوا۔

بنگالی زبان کے فروغ کے لئے حسین شاہی حکمرانوں نے قابل ذکر کوششیں کیں، سنسکرت (Sanskrit) لٹریچر کی ترقی کے لئے بھی عملی اقدامات کئے گئے۔

حسین شاہی سلاطین کا دور حکومت مختصر سا تھا تقریباً نصف صدی، جو اس گراف سے ظاہر ہے:

۱- سلطان حسین شاہ ۸۹۹-۹۲۵ھ/۱۴۹۴-۱۵۱۹ء

۲- سلطان نصرت شاہ ۹۲۵-۹۳۸ھ/۱۵۱۹-۱۵۳۲ء

۱۵۳۳-۱۵۳۲ھ/۹۳۹-۹۳۸ء	۳- فیروز شاہ
۱۵۳۸-۱۵۳۳ھ/۹۴۴-۹۳۹ء	۴- محمود شاہ

مآخذ

- ۱- احمد یادگار: تاریخ شاہی مرتبہ ہدایت حسین، کلکتہ، ایشیاٹک سوسائٹی آف بنگال، ۱۹۳۹ء
- ۲- بوسورث، کلیفورڈ: سلسلہ ہای اسلامی ترجمہ فریدون بدرہ ای، تہران، ۱۳۴۹ ش
- ۳- زامباور: معجم الانساب والاسرات الحاکمۃ ترجمہ زکی محمد حسن بک، بیروت، ۱۹۸۰ء
- ۴- سلیم، غلام حسین: ریاض السلاطین مرتبہ عبدالحق، کلکتہ، ۱۸۹۱ء
- ۵- عباس خان سروانی: تاریخ شیرشاہی مرتبہ امام الدین، ڈھاکہ، ۱۹۶۴ء
- ۶- لین پول، ستانلی، طبقات سلاطین اسلام ترجمہ عباس اقبال، تہران، ۱۳۶۳ ش
- ۷- نظام الدین احمد ہروی: طبقات اکبری مرتبہ بی ڈی کلکتہ ۱۹۲۷-۱۹۳۵ء
- ۸- فرشتہ، ہندو شاہ: تاریخ فرشتہ، لکھنؤ، مطبع نولکشور، ۱۸۸۷ء

9- Abdur Rahim: Social and Cultural History of Bengal, Karachi, 1967.

10- Saleem, Ghulam Hussain: Riyad-ul-Salatin, trans. Abdus Salam, Calcutta, 1910.

11- Stewart, Ch: History of Bengal, Calcutta, 1903.

12- Tarafdar, M,R: Husain Shahi Bengal, A Social Politiscal Study, Dacca, 1965.

13- Wright, H.N: Catalogue of Coins in India Museum, Oxford, 1907.

۱۱ نومبر ۲۰۰۶ء

(برائے دانشنامہ شبہ قارہ)

## آل لنگاہ

آل لنگاہ، حکمرانوں کا ایک سلسلہ ہے، جو ملتان اور اوج پر حکومت کرتا رہا، ان کی مدت حکومت تقریباً ۸۰ (اسی) سال تھی، سلطنت دہلی کے ۸۴۷ھ/۴۵-۱۲۴۴ء زوال کا شکار ہونے کی وجہ سے ہندوستان کے مختلف صوبوں میں آزاد حکومتیں قائم ہونا شروع ہو گئیں، ان میں آل لنگاہ نے ملتان پر آزاد حکومت کی بنیاد ڈالی (طبقات اکبری ۳/۵۲۲)، آل لنگاہ دراصل راجپوت تھے، پنوار اور سونکی راجپوتوں سے ان کا تعلق تھا۔

(Annals and Antiquities of Rajisthan, Vol.ii, p.941)

کچھ عرصہ پہلے تک ان کا شمار جاٹوں میں تھا اور ان کی زیادہ تر آبائی شجاعت پورا اور تحصیل لودھراں میں تھی (Tribes and costs, iii, p.303)، تاریخ فرشتہ میں ان کی اصل افغان بتائی گئی ہے (۳۲۵/۲)، جو مقامی روایات کے خلاف ہے، آل لنگاہ کے اجداد نے شیخ الاسلام بہاء الدین زکریا ملتانی کے ہاتھ پر اسلام قبول کیا تھا۔ (طبقات اکبری ۳/۵۲۳)

ان حالات میں جن کا اوپر ذکر ہوا، شیخ بہاء الدین زکریا ملتانی کے سجادہ نشین شیخ یوسف قریشی نے جو عوام میں بہت مقبول تھے، ملتان کی حکومت سنبھالی اور دو سال (۸۴۷-۸۴۹ھ/۱۲۴۴-۱۲۴۵ء) تک اسے قائم رکھا، پھر آل لنگاہ کے ایک سردار رائے زہرہ نے دھوکہ سے ان کی حکومت چھین لی (طبقات اکبری ۳/۵۲۵-۵۲۸) اور محمود شاہ کے لقب سے ۱۶ سال تک حکومت کی، جب ۸۶۵ھ/۱۳۶۰ء میں فوت ہوا تو قطب الدین نے حکومت سنبھالی (تاریخ فرشتہ ۲/۳۲۵)، اس کی حکومت کا زمانہ بھی تقریباً سولہ سال ہی تھا، اس کے بعد اس کا لڑکا سلطان حسین جانشین کی حیثیت سے حکمران بنا اور صحیح معنوں میں ایک شاندار حکومت کی بنیاد ڈالی اور اپنی سلطنت کو شورکوٹ، چنیوٹ، کروڑ اور دھنکوٹ تک وسعت دی (ایضاً ۲/۳۲۶)، اس نے سلطنت کی حدود کو مزید بڑھانا چاہا لیکن ناکام رہا (تاریخ خان جہانی ۱/۱۴۲، طبقات اکبری ۱/۳۰۱، ۳۰۷)، اسی دوران اس پر کئی حملے ہوئے جن میں دہلی کی مرکزی حکومت کا حملہ بھی شامل ہے



لیکن ان سب کو اس نے شکست دی، جس سے سلطان حسین کا وقار عوام میں بہت بڑھ گیا اور بہت سے قبائل اس کے ساتھ شامل ہو گئے (تاریخ فرشتہ ۲/۳۲۶-۳۲۷)، اس دوران جب ۸۹۲ھ/۱۴۸۸ء میں سلطان بہلول لودھی کا انتقال ہوا اور سکندر لودھی نے دہلی کی حکومت سنبھالی تو سلطان حسین لنگاہ نے اپنا اپنی دربار میں بھیج کر مراسم قائم کرنے اور مرکزی حکومت کے ساتھ تعاون کا ایک معاہدہ طے پا گیا، (ایضاً) سلطان حسین نے اپنا سفیر سلطان مظفر شاہ گجرات کے دربار میں بھی بھیجا اور دوستانہ تعلقات استوار کر لئے۔ (ایضاً)

حسین لنگاہ نے تیس سال تک حکومت کی، ملتان اور نواحی علاقوں میں امن و امان قائم کیا، ۲۶/صفر ۹۰۴ھ/۱۳/اکتوبر ۱۴۹۸ء کو انتقال کر گیا۔

(آئین اکبری ۲/۳۳۶، طبقات اکبری ۳/۴۲۵-۵۳۲، تاریخ فرشتہ ۲/۳۲۵-۳۲۸)

سلطان حسین کے بعد اس کا لڑکا فیروز صرف ایک سال اور پھر محمود شاہ ثانی نے ۲۵ سال تک حکومت کی لیکن سلطان حسین اول جیسا امن و امان اور خوش حالی قائم نہ رہ سکی، اس خاندان کا آخری حکمران حسین ثانی بھی صرف ایک سال حکمران رہا، اور ارغونوں نے اس خانوادہ کی حکومت کا خاتمہ کر ڈالا (تاریخ معصومی ۲۰۶-۲۱۲)، اس سال یعنی ۱۵۲۶ء میں بابر نے ہندوستان میں مغل حکومت کی بنیاد ڈالی۔

آل لنگاہ کی حکومت کے نشیب و فراز کے دوران کئی علمائے ملتان نے وہاں سے ہجرت کی ان میں شیخ سماء الدین سہروردی، سید احمد حنفی، شیخ محمد منکن ملاوی ملقب بہ مصباح العاشقین، شیخ شمس الدین ملتانی، مولانا عبداللہ تلخی، مولانا عزیز اللہ تلخی اور مفتی بہاء الدین اکبر آبادی کے نام شامل ہیں، لیکن دو علماء نے ان بدلے ہوئے حالات میں بھی ملتان میں رہ کر دعوت و عزیمت کا سلسلہ جاری رکھا یعنی مولانا ثناء الدین اور علامہ فتح اللہ (نزہۃ الخواطر ۳/۵۱، ۱۱۹، تاریخ فرشتہ ۲/۳۲۸)

## مآخذ

- ۱- نامی، میر معصوم بکھری: تاریخ معصومی اردو ترجمہ اختر رضوی، تعلیقات و حواشی نبی بخش بلوچ، سندھی ادبی بورڈ، حیدرآباد، سندھ ۱۹۵۹ء
- ۲- نظام الدین احمد: طبقات اکبری مرتبہ بی ڈی، ایشیاٹک سوسائٹی، کلکتہ ۱۹۳۵ء
- ۳- ابوالفضل: آئین اکبری، مطبع نو لکشور و انگریزی ترجمہ از Jarrett، کلکتہ ۱۹۴۹ء
- ۴- ابوالقاسم فرشتہ: تاریخ فرشتہ، نو لکشور پریس ۱۲۸۱ھ
- ۵- عبدالقادر بدایونی: منتخب التواریخ، مطبع نو لکشور ۱۸۶۸ء
- ۶- میر محمد ٹھٹھوی: ترخان نامہ مرتبہ حسام الدین راشدی، حیدرآباد سندھ ۱۹۶۵ء
- ۷- قاضی: تاریخ مظفر شاہی مرتبہ محمد عبداللہ چغتائی، دہلی ۱۹۳۶ء
- ۸- قانع ٹھٹھوی: تحفۃ الکرام مرتبہ حسام الدین راشدی، حیدرآباد، سندھ ۱۹۷۱ء
- ۹- رحمان علی: تذکرہ علماء ہند، اردو ترجمہ و حواشی محمد ایوب قادری، کراچی، ۱۹۶۱ء
- ۱۰- عبدالحی حسنی: نزہۃ الخواطر، حیدرآباد، دکن ۱۹۵۴ء

11- Tod, J: Annals and Antiquities of Rajasthan, ed Crooke, Dehli, 1990

12- M.Habib and KA. Nizami (ed) Comprehensive History of India Vol.v, Dehli, 1982.

(دانشنامہ زبان و ادب فارسی در شبہ قارہ)

## تالپور، سلسلہ سلاطین سندھ

تالپور، دراصل امیران سندھ کے ایک طبقہ کا نام ہے، جو سندھ کے مختلف اضلاع میں ۱۱۹۹-۱۲۶۰ھ/ ۱۷۸۴-۱۸۴۳ء تک حکمران رہا۔

قوم تالپور خود کو امیر حمزہ (عم رسول اکرم ﷺ) کی اولاد میں سے بتاتے ہیں، اس قوم کے اجداد میں سے ایک کا نام ٹالہ (Talah) تھا اور فارسی میں پور بمعنی پسر مستعمل ہے، اس طرح یہ قوم ٹالہ پور کہلانے لگی، جو کثرت استعمال سے ٹالپر بن گیا۔ (لب تاریخ سندھ ۱۲۰-۱۲۱)

اس قوم کا مسکن کوہستان سیاف اف معروف بہ ڈیرہ بھیرک علاقہ ہرنند بین ڈیرہ غازی خان و کچھی تھا، اس قوم کا ایک فرد میر چاکر خان ہمایوں بادشاہ کے ساتھ ہندوستان میں داخل ہوا اور بلوچستان کے بگٹی قبائل کے ساتھ سکونت اختیار کر لی۔

(تاریخ تازہ نوای معارک، تعلیقات عبدالحی حبیبی ۷۹۸)

اور اس طرح یہ لوگ بلوچ قبائل میں شمار ہونے لگے (بلوچ قبائل ۹۰)، تالپوروں کی بہت سی شاخیں ہیں، ان میں سے صرف سندھ میں آباد اور امیران سندھ کا تذکرہ کیا جا رہا ہے۔

تالپور، سندھ کے معروف خطوں حیدرآباد، خیرپور اور میرپور خاص پر حکمران رہے، یہ لوگ امیران کلہوڑا کے عہد حکومت (۱۱۳۱-۱۱۹۸ھ/ ۱۷۱۸-۱۷۸۴ء) میں وارد سندھ ہوئے اور ان کے ہاں ملازمت اختیار کر لی۔

اس خاندان کا ایک قابل ذکر فرد ککو خان (Kuku Khan) (ف حدود ۱۱۰۰ھ/ ۱۶۸۸ء) تھا، جس کے فرزندوں نے ترقی کی یعنی ہوتک خان (Hutak Khan) (ف ۱۱۳۰ھ/ ۱۷۱۷ء) اور مانک خان (Manaik Khan)، اول الذکر کا پوتا سہراب خان (ف ۱۱۴۶ھ/ ۱۷۳۳ء) نے خیرپور، سندھ میں حکومت کی بنیاد ڈالی، اسی طرح مانک خان مذکور کے پوتے موسیٰ خان نے میرپور کے نام سے ایک شہر

آباد کیا اور اس کے پوتے تاور خان (Tawar) نے اسی علاقے میں تالپوروں کی حکومت قائم کی۔

(تاریخ تازہ نوای معارک ۸۰۱ شجرہ)

ہو تک خان مذکور کا پڑپوتا میر صوبدار خان (ف ۱۱۸۹ھ / ۱۷۷۵ء) نے تالپور خاندان کی حیدرآباد میں حکومت قائم کی، اس کے فرزندوں میں سے قابل میر فتح علی خان (۱۱۹۶-۱۲۱۶ھ) تھا، اسی نے اس سلسلہ تالپوران میں سب سے نمایاں کارنامے انجام دیئے اور حیدرآباد پر تادیر حکومت کی۔ (لب تاریخ سندھ ۱۳۲)، سندھ کے معروف شاعر عظیم الدین ٹھٹھوی نے ۱۱۹۹ھ / ۱۷۸۳ء کو شاہ نامہ فردوسی کی طرز پر اس کی فتوحات پر مشتمل کتاب ”فتح نامہ“ کے نام سے تصنیف کی۔

امیران تالپور نے سندھ کے تمام اہم حصوں پر قبضہ کرنے کے بعد ۱۱۹۹ھ / ۱۷۸۳ء کو اسے آپس میں اس طرح تقسیم کر لیا کہ اس کے سات حصے کئے گئے اور ہر ایک علاقے کا الگ حاکم مقرر ہوا، ان میں سے چار حصے میر فتح علی خان، دو حصے میر سہراب خان اور ایک حصہ میر تھارہ خان (Mir Thara Khan) کے تصرف میں آیا۔ (لب تاریخ سندھ ۱۳۲)

نادر شاہ نے ۱۱۵۱ھ / ۱۷۳۹ء کو سندھ کے بیشتر حصے پر قبضہ کر کے ۱۱۵۲ھ / ۱۷۴۰ء کو بھکر تک سندھ کو اپنی افغانستان و ایران کی حکومت کے ماتحت قرار دیا (لب تاریخ سندھ ۱۲۲-۱۲۵، تحفۃ الکرام ۴۲۸-۴۵۰ مع تعلیقات)، جو اس کے قتل کے بعد اس کے جانشین احمد شاہ درانی کے عہد میں بھی برقرار رہا، پھر درانی کے ہندوستان پر حملوں کے بعد بھی یہی صورت رہی اور ہر حاکم اس سے باقاعدہ حکومت کرنے کا اجازت نامہ لیتا رہا، میر فتح علی خان مذکور کی حکومت کو تیمور شاہ نے بحال کر دیا اور اسے نظام الملک کا خطاب بھی دیا اور اس کی وفات (۱۲۱۶ھ / ۱۸۰۱ء) کے بعد اس کے بھائیوں میر کرم علی خان اور میر مراد علی خان کے ساتھ بھی یہی سلوک روارکھا (تیمور شاہ درانی ۱/۲۳۶)، تیمور شاہ کے جانشین زمان شاہ نے بھی وہی مراعات بحال رکھیں۔ (درۃ الزمان ۴۲، ۵۰، ۳۲۲ و بہ بعد)

میر فتح علی خان تالپور نے تقریباً اٹھارہ سال سندھ پر بڑی کامیابی کے ساتھ حکومت کی اور ۱۲۱۶ھ / ۱۸۰۱ء کو انتقال کیا، اس کے بعد میر غلام علی خان حکمران بنا تو ۱۲۲۴ھ / ۱۸۰۹ء کو امیران اور ایسٹ انڈیا کمپنی



کے ساتھ اس کا ایک معاہدہ بھی ہوا، وہ ۱۲۲۷ھ/۱۸۱۳ء تک حاکم رہا، اس کی وفات کے بعد میر کرم علی خان بن میر صوبدار خان نے حیدرآباد کی عنان حکومت سنبھالی، اس کے عہد میں پنجاب کے سکھ حکمران رنجیت سنگھ (ف ۱۲۵۵ھ/۱۸۳۹ء) نے سندھ پر قبضہ کرنے کی کوشش کی لیکن شاہاں افغانستان کے سندھ میں عمل دخل کے باعث ایسا نہ کر سکا، وہ ۱۲۳۴ھ/۱۸۲۸ء تک حکمران رہا، میر مراد علی خان بن میر صوبدار خان اس کا جانشین بنا، اس کے عہد حکومت میں ہندوستان کی ایسٹ انڈیا کمپنی نے کئی بار مداخلت کی اور کمپنی کے ساتھ اس کے دو معاہدے ہوئے، اول ۱۲۳۸ھ/۱۸۳۲ء اور دوسرا ۱۲۳۹ھ/۱۸۳۳ء، جن کی رو سے انگریزوں کو سندھ میں تجارت کرنے اور دریائے سندھ میں جہازرانی کی اجازت ملی، اس کے عہد میں افغانستان کا حکمران شاہ شجاع شکار پور آیا اور واجبات کی عدم ادائیگی کے باعث اس نے سندھ پر قبضہ کر لیا، امیران سندھ اور شاہ شجاع کے مابین شدید جنگ ہوئی، جس میں امرائے تالپور مارے گئے، میر مراد علی نے ۱۲۳۹ھ/۱۸۳۳ء کو انتقال کیا، میر نور محمد خان بھی حیدرآباد کا حاکم رہا اور ۱۲۵۵ھ/۱۸۴۰ء کو انتقال کیا۔

(لب تاریخ سندھ ۱۲۲-۱۵۲، p.25-7 Sindh and the Races)

خیر پور پر بھی امیران تالپور نے عرصہ تک بڑی شان و شوکت کے ساتھ حکمرانی کی، ان میں میر سہراب خان تقریباً ۴۷ سال تک حکمران رہا اور ۱۲۳۶ھ/۱۸۳۰ء میں انتقال کیا اور اس کا فرزند اول میر رستم خان مسند نشین ہوا، اس کی وفات ۱۲۶۰ھ/۱۸۴۴ء کو ہوئی۔ (ہما نجا ۱۵۳)

امیران تالپور کی آخری حکومت میر پور خاص میں تھی، میر تھارہ خان اس کا موس تھا، اس کے بعد اس کا فرزند میر علی مراد خان (ف ۱۲۵۲ھ/۱۸۳۷ء) جانشین بنا اس کے بعد اس کا فرزند میر علی مراد خان (ف ۱۲۵۲ھ/۱۸۳۷ء) جانشین ہوا، اس کے بعد اس کا بیٹا شیر محمد خان ملقب بہ شیر، سندھ کا حاکم ہوا تو اس کے اپنے ہی رشتہ دار حکمران میر نصیر خان، سید نور محمد خان، میر فتح علی خان وغیرہ، جن کا ذکر سابقہ سطور میں کیا جا چکا ہے دشمنی پر آئے اور میر پور خاص اور نواح پر حملے کرنے لگے، اس دوران ایسٹ انڈیا کمپنی نے، جو ایسے موقع کی تلاش میں تھی، ان اختلافات کو ہوا دی، اب ان کے مابین کئی معاہدے ہوئے لیکن کمپنی نے ۱۲۶۰ھ/۱۸۴۳ء کو امیران تالپور پر حملہ کر دیا، کمپنی اور امیران سندھ کے درمیان دو شدید جنگیں ہوئیں، جن



میں امیران تالپور کو شکست ہوئی اور کمپنی کے کمانڈر سر چارلس ناپیر (Sir Charles Napier) نے سندھ کا الحاق کر لیا اور تالپوروں کی حکومت ختم ہو گئی۔ (لب تاریخ سندھ، ۱۵۴-۱۵۵)

Sindh and the Races, pp.29-49.....

Travels in Balochistan and Sindh, pp.331-374

A Glance at Sindh before Napier, 240-2, 213. 15, etc.

امیران تالپور علم و ادب کے شائق، ان کے درباروں سے اہل علم و فن وابستہ تھے، ان کے عہد میں تصنیف ہونے والی مثنویوں کا ایک مجموعہ حفیظ ہوشیار پوری نے مرتب کیا تھا، جو طبع ہو چکا ہے، امیران تالپور نے فارسی زبان و ادب کے فروغ کے لئے بھی نمایاں خدمات انجام دیں، ڈاکٹر غلام علی نے ان سرگرمیوں کی تفصیلات اپنے پی ایچ ڈی کے مقالہ لاٹ جی ادبی و ثقافتی تاریخ میں یکجا کر دی ہیں۔

امیران تالپور خود سندھی اور فارسی میں شعر کہتے تھے، چنانچہ میر کرم علی خان متخلص بہ کرم (ف ۱۲۴۴ھ)، میر مراد علی خان علی (ف ۱۲۴۹ھ)، میر صوبدار خان میر (ف ۱۲۶۳ھ)، میر محمد علی خان بہرہ آور (ف ۱۲۷۸ھ)، میر محمد نصیر خان جعفری (ف ۱۲۶۱ھ)، میر محمد حسن علی خان حسن (ف ۱۳۲۴ھ)، میر عباس علی خان موئن، میر عبدالحسین خان سانگی، میر شہداد خان حیدری، میر محمد حسین علی حسین سب شعراء تھے، ان میں سے بعض کے حالات اور کلام کا انتخاب مکملہ مقالات الشعراء میں درج ہے، میر یار محمد خان تالپور (ف ۱۲۷۹ھ) نے سندھ پر ایک کتاب ”فریر نامہ“ فارسی نظم میں تصنیف کی، جس میں تقریباً گیارہ ہزار اشعار ہیں۔ (تاریخ سندھ ۱/ ۷، ۲۵-۲۷)

ان میں سے میر نور محمد خان ثالث تو ایک عظیم الشان کتب خانے کا مالک تھا۔ (مکملہ مقالات ۷۶)

مآخذ

۱۔ الانا، غلام علی: لاٹ جی ادبی و ثقافتی تاریخ، حیدرآباد، سندھ، ۱۹۷۷ء

۲۔ پوننگر، ہنری: سفر نامہ بلوچستان و سندھ، کوئٹہ، ۱۹۸۰ء

۳۔ ڈیمز، لونگ ورتھ: بلوچ قبائل اردو ترجمہ از کامل القادری، کوئٹہ، ۱۹۸۳ء

- ۴- خداداد خان: لب تاریخ سندھ مرتبہ نبی بخش بلوچ، حیدرآباد، سندھ، ۱۹۵۹ء
- ۵- خلیل، محمد ابراہیم: تکلمہ مقالات الشعراء مرتبہ حسام الدین راشدی، حیدرآباد، سندھ، ۱۹۵۸ء
- ۶- عظیم، عظیم الدین تتوی: فتح نامہ شیخ شیر محمد نظامانی، حیدرآباد، سندھ، ۱۹۶۷ء
- ۷- ایضاً: دیوان عظیم، حیدرآباد، سندھ، ۱۹۶۱ء
- ۸- عطا محمد شکار پوری: تاریخ تازہ نوای معارک مرتبہ عبدالحی حبیبی، حیدرآباد، سندھ، ۱۹۵۹ء
- ۹- فوفلزئی، عزیز الدین و کیلی: تیمور شاہ درانی، کابل ۱۳۳۶ ش
- ۱۰- ایضاً: درۃ الزمان (تاریخ شاہ زمان)، کابل، ۱۳۳۷ ش
- ۱۱- مہر، غلام رسول: تاریخ سندھ (ج ۶)، لاہور، ۱۹۵۸ء
- ۱۲- نور محمد کلہوڑا (والی سندھ): منشور الوصیت و دستور الحکومت مرتبہ حسام الدین راشدی، حیدرآباد، سندھ، ۱۹۶۳ء
- ۱۳- قمر جہان مرزا: سندھی تاریخ (میرن تالیپرن جو دور، جامشور، سندھ ۲۰۱۵ء
- 14- Burton, R.F: Sindhi and Races that inhabit the valley of Indus, Karachi, Oxford University, press, 1975.
- 15- Burnes, A: Travels into Bukhar and a voyage on Indus, Karachi, Oxford University press, 1975.
- 16- Eastwick, E.B: A Glance at Sindh before Napier, Karachi, 1973.
- 17- Ganda Singh: Ahmad Shah Durrani, Bombay, 1959.
- 18- Pottinger, H: Travels in Balochistan and Sindh, Karachi, 1970.

۳۰ نومبر ۱۹۹۸ء

(برائے دانشنامہ شبہ قارہ)

## ابدالیان

افغانوں کی ایک مشہور شاخ ابدالی ہے، جس نے بعد میں اپنا نام بچہ احمد شاہ ابدالی بدل کر درانی رکھ لیا (طہماس نامہ ۶۳، خلاصۃ الانساب ص ۵۳)، ان کی بودباش قندھار (افغانستان) میں تھی، قیس عبدالرشید کے ایک بیٹے کا نام شرجون (شرف الدین) تھا، اس شرجون کے ایک فرزند کا نام ترین ہے، جس سے محمد عارف تولد ہوئے، یہ صوفی منشی آدمی تھے اور اس کے عہد کے معروف چشتی بزرگ خواجہ ابوالاحمد ابدال چشتی (ف ۳۳۵ھ) سے بیعت ہو گئے، انہوں نے محمد عارف کو ابدال قرار دیا، جو صوفیہ کے درجات میں سے ایک اہم درجہ ہے، اس وقت سے ان کی تمام اولاد ابدالی کہلانے لگی، ان کے شجرات بہت طویل ہیں۔

(رک خلاصۃ الانساب از حافظ رحمت خان، تاریخ خانجہانی و مخزن افغانی شجرات پیوستہ کتاب) آریانا دائرۃ المعارف میں بغیر کسی حوالے کے ابدالیوں کی اصل آریہ بتائی گئی ہے (۱/۶۷۷)، ابدالیوں کی زیادہ وابستگی ہرات سے تھی، اسے انہوں نے دارالنصرت کا نام دیا ہے، خود احمد شاہ درانی نے ہرات کو اپنے آباؤ اجداد کا دارالحکومت قرار دیا ہے۔

(نامہ احمد شاہ درانی بنام سلطان مصطفیٰ ثالث عثمانی ص ۱۷)

چنانچہ ہرات میں ابدالیوں کے حسب ذیل حکمران فرمانروائی کرتے رہے ہیں:

(۱) شاہ عبداللہ خان ابدالی ۱۱۲۹ھ

(۲) سردار محمد زمان خان (پدر احمد شاہ درانی) ۱۱۳۲ھ

(۳) سردار محمد خان بن شاہ عبداللہ ابدالی ۱۱۳۵ھ

(۴) سردار ذوالفقار خان (برادر احمد شاہ درانی) ۱۱۳۶ھ

(۵) سردار اللہ یار خان بن شاہ عبداللہ خان ۱۱۳۸ھ

(۶) سردار ذوالفقار خان (مذکور نمبر ۴) ۱۱۴۲ھ

(۷) سردار اللہ یار خان ابدالی (مذکور نمبر ۵) ۱۱۴۳ھ/

(تاریخ احمد شاہی ۱/۱۶۶-الف، فوائد صفویہ ۱۵۸-۱۵۹، عالم آرائی نادری ۱/۱۵۰، مجمل التواریخ ۵۸-۵۹) ابدالیوں کی سرداری یا حکمرانی کا آغاز شاہ عباس اول (۹۸۹-۱۰۳۸ھ/۱۶۲۹ء) کے عہد میں ہوا، اس نے اس قبیلے کے ایک سردار ”سَدَّو“ کو ”میر افغانہ“ کا خطاب دیا، جب نادر شاہ کا ایران میں ظہور (۱۷۲۶ء) ہوا تو ابدالیوں نے اُس کی خوب خدمت کی، جس کے صلے میں اس نے ان کو ان کے پرانے علاقے قندھار میں بسا دیا، ۱۷۴۷ء میں نادر شاہ کے قتل کے بعد احمد شاہ ابدالی خود قندھار میں بادشاہ بن گیا، اور اس نے طویل عرصہ تک افغانستان اور ہندوستان پر حکومت کی اور افغانوں کے بابا یا باپ کہلایا، اس نے ۱۷۴۷ء سے ۱۹۶۹ء تک پاکستان و ہند پر نو حملے کئے، جس میں مسلم حکومت اور مسلم عوام کی دشمن قوتوں یعنی مرہٹوں، سکھوں اور جاٹوں کو شکست فاش دی، وہ صحیح معنوں میں ہندوستان کی مسلم حکومت کا نجات دہندہ تھا لیکن مغل حکومت کی غلط پالیسیوں کی وجہ سے وہ اپنے آپ کو نہ سنبھال سکے، شاہ ولی اللہ محدث دہلوی، میرزا مظہر جان جاناں، شاہ فقیر اللہ علوی شکار پوری، میاں محمد عمر چکنی پشاوری، قاضی ثناء اللہ پانی پتی، سید محمد بن سید علی شیخانی، سید نجیب کنڑی، میاں محمد عثمان، شیخ شکر اللہ ٹھٹھوی، شیخ بہلول جالندھری، میاں رحمت اللہ لاہوری، خواجہ محمد اعظم دیدہ مری (مؤلف تاریخ کشمیر)، شیخ کمال الدین کشمیری اور صاحبزادگان سرہند کے ساتھ اس کی مراسلت تھی، ان میں شاہ ولی اللہ محدث دہلوی نے اُسے ان غیر مسلم قوتوں کے مسلمانوں پر مظالم سے آگاہ کر کے اُسے بار بار ہندوستان پر حملہ آور ہونے کی دعوت دی۔

(مقدمہ، شاہ ولی اللہ کے سیاسی مکاتیب از خلیق احمد نظامی، ومقامات مظہری، مقدمہ ص ۳۵-۳۶)

پاکستان و ہند میں احمد شاہ ابدالی کے عہد میں کئی اہم کتب تالیف ہوئیں، بعض اس کے نام معنون کی گئیں، علماء، مشائخ اور مصنفین و شعراء کی سرپرستی میں بھی اس نے بڑھ چڑھ کر حصہ لیا، جس کی تفصیل بہت ہی طویل ہے، (رسائل حافظ محمد صدیق لاہوری، مقدمہ، عزیز الدین و کیلی: تیمور شاہ درانی ۲/۶۷۸)

گویا ابدالیوں میں سب سے اہم کردار احمد شاہ ابدالی (درانی) کا ہے، اس کے جانشینوں کے عہد میں حکومت مختلف سازشوں کا شکار ہو کر صرف افغانستان تک محدود ہو گئی تھی، ان کے عروج و زوال کی داستان

کے لئے دیکھئے: مقالہ ابدالی ہاشمولہ آریانا دائرۃ المعارف کابل کی جلد اول، ابدالیوں کی سیاسی، سماجی اور علمی سرگرمیوں کی تفصیل کے لئے ملاحظہ ہو:

- ۱۔ تاریخ احمد شاہی از محمود حسینی جامی، ماسکو ۱۹۷۴ء
  - ۲۔ فوائد الصوفیہ از ابوالحسن قزوینی، طبع مریم میر احمدی، تہران ۱۳۶۷ ش
  - ۳۔ تذکرۃ الملوک از میرزا اسمعیل مرتبہ مینورسکی، دبرسیاتی، مسعود رجب نیا، تہران ۱۳۶۸ ش
  - ۴۔ نامہ احمد شاہ بابا بنام سلطان مصطفیٰ ثالث عثمانی، مرتبہ غلام جیلانی جلالی، کابل ۱۳۳۶ ش
  - ۵۔ محمد کاظم مروی (وزیر مرو) عالم آرای نادری مرتبہ محمد امین ریاحی، تہران ۱۳۳۶ ش
  - ۶۔ شاہنامہ احمد شاہ ابدالی از حافظ مرتبہ مشتاق احمد مشتاق، پشاور ۱۹۶۵ء
  - ۷۔ مجمل التواریخ از ابوالحسن گلستان طبع مدرس رضوی، تہران ۱۳۴۴ ش
  - ۸۔ احمد شاہ بابای افغان از میر غلام محمد غبار، کابل ۱۳۱۷ ش
  - ۹۔ تاریخ افغانستان در عصر گورگانی ہند از عبدالحی حبیبی، کابل ۱۳۴۱ ش
  - ۱۰۔ تاریخہ نادر شاہ از مینورسکی، ترجمہ سید یاسمی، تہران ۱۵۳۶ ش
  - ۱۱۔ تیمور شاہ درانی از عزیز الدین و کیلی فوفلزئی، کابل ۱۳۴۶ ش
  - ۱۲۔ تاریخ زندیہ از ہادی ہدایتی تہران ۱۳۳۴ ش
  - ۱۳۔ درۃ الزمان (تاریخ شاہ زمان) عزیز الدین و کیلی فوفلزئی، کابل ۱۳۳۷ ش
  - ۱۴۔ انقراض سلسلہ صفویہ و ایام استیلا افغانستان در ایران از لکھارت، ترجمہ مصطفیٰ قلی قمار، تہران ۱۳۶۴ ش
  - ۱۵۔ مقامات مظہری از شاہ غلام علی مرتبہ محمد اقبال مجددی، لاہور ۱۹۸۳ء
- تاریخ شاہی مندرجہ ذیل ابواب پر مشتمل ہے۔

(۱) سلطان بہلول لودھی (۲) سکندر لودھی (۳) ابراہیم لودھی، شیر شاہ سوری (۹۴۶-۹۵۲/

۱۵۳۹-۱۵۴۵ء)، اسلام شاہ (۹۵۲-۹۶۰ھ/۱۵۴۵-۱۵۵۲ء)، فیروز شاہ (۹۶۰ھ/۱۵۵۲ء)، عادل شاہ

(۹۶۰-۹۶۱ھ/۱۵۵۲-۱۵۵۳ء) ابراہیم سور (۹۶۱-۹۶۲ھ/۱۵۵۳-۱۵۵۴ء)، سکندر شاہ (۹۶۲ھ/



(۱۵۵۳ء) بابر، ہمایوں اور اکبر کا دہلی میں داخلہ (۹۶۳ھ/۱۵۵۶ء)

مغل سلاطین کے وقائع اس کتاب کا اصل مقصد تالیف نہیں ہے بلکہ یہ واقعات سرسری طور پر افغانوں کے حالات بیان کرتے ہوئے ازراہ تذکرہ آگئے ہیں۔

احمد یادگار نے تاریخ شاہی میں بہت سے الفاظ اردو کے دیئے ہیں، (ہدایت حسین نے ان الفاظ کی فہرست اپنے مرتبہ ایڈیشن کے آخر میں دے دی ہے)

بیورج نے لکھا ہے کہ تاریخ شاہی کا سب سے قیمتی حصہ وہ ہے جس میں اس نے بابر کے آخری دو سالوں کے حالات درج کئے ہیں، اسے بجا طور پر تو زک بابر، تاریخ فرشتہ اور اکبر نامہ کا ذیل قرار دیا جا سکتا ہے۔ (بیورج: مقالہ..... ص ۲۸۹)

بقول پروفیسر ڈاؤسن اگر ہمارے پاس احمد یادگار کی تاریخ نہ ہوتی تو ہمیں یہ معلوم ہی نہیں ہو سکتا تھا کہ بابر نے منداہریوں کے خلاف مہم سر کی تھی اور یہ کہ بابر اپنے تیسرے سال جلوس (۹۳۰ھ) میں لاہور آیا اور اس نے سرہند میں راجہ کاہلور سے ملاقات کی تھی۔

افغانوں کے بارے میں بھی اس کی معلومات بعض مقامات پر ایسی ہیں، جو کسی دوسری تاریخ میں نہیں ملتیں، مثلاً شیر شاہ سوری کے کالج پر حملے کی وجہ (رک ص ۲۲۸)، فیروز شاہ بن اسلام شاہ سوری کا عہد حکومت دو ماہ تھا (ص ۲۷۲)، جبکہ تمام مغل مورخین نے اس کا عہد حکومت صرف تین دن بتایا ہے، ہیموں اور اکبر کے معاملے میں یورپین مورخین (سمتھ، وون نور وغیرہ) نے اسی کو بنیاد بنایا تھا۔

در اصل تاریخ شاہی کا بہت سا مواد طبقات اکبری سے منقول ہے، اس نے لکھا ہے کہ طبقات ناصری اور تاریخ فیروز شاہی (برنی) کے بعد کوئی معیاری کتاب تاریخ اب تک مرتب ہی نہیں ہوئی ہے لیکن حقیقت یہ ہے کہ اس کی اپنی کتاب فن تاریخ نویسی کے کسی معیار پر بھی پوری نہیں اترتی۔

## خان جہان لودھی

خان جہان لودھی گیارہویں ہجری / سترہویں صدی عیسوی کے رجالِ تاریخ اور مغل حکومت کے ہفت ہزاری منصب داروں میں سے تھا۔

خان جہان کا اصل نام پیر خان تھا، وہ دولت خان بن عمر خان بن دولت خان (شیر خان لودھی) بن ملک احمد خان کا فرزند تھا (تاریخ خان جہانی و مخزن افغانی ۲/۲۳۶-۲۷۱)، یہ خانوادہ علاقہ روہ سے آکر ہندوستان میں سلاطین لودھی کے ہاں معزز عہدوں پر متعین ہوا تھا۔

جہانگیر بادشاہ، دولت خان لودھی (گورنر پنجاب) اور مذکورہ دولت خان (شیر خان) کے مابین فرق نہیں کر سکا، اس نے اول الذکر کو ہی خان جہان کا چچا (عموی) سمجھ لیا ہے (توزک ۴۲) [بحوالہ تاریخ خان جہانی، مقدمہ امام الدین ص ۷۲ حاشیہ]، پیر خان (خان جہان) رتھمبور (Ranthanbor) کے مقام پر ۹۸۸ھ/۱۵۸۰ء کو پیدا ہوا (تاریخ خان جہانی ۲/۴۷۳)، اس کے والد، دادا اور پردادا سب اعلیٰ عہدوں پر مصروف کار تھے، اس کی تعلیم و تربیت بھی خاص طور پر کی گئی، وہ آغاز شباب میں ہی شہزادہ دانیال (ف ۱۰۱۳ھ/۱۶۰۵ء) بن اکبر بادشاہ کے ملازمین میں شامل ہو گیا اور اپنی دانائی و بہادری سے جلد ہی معزز مقام حاصل کر لیا، پھر شہزادہ سے علیحدہ ہو کر نواب عبدالرحیم خان خانان (۹۶۴-۱۰۳۶ھ/۱۵۵۶-۱۶۲۷ء) سے وابستہ ہوا اور دکن میں جاگیر حاصل کی (ایضاً ۲/۴۷۷ و بہ بعد)، وہ ابھی دکن میں ہی تھا کہ اکبر بادشاہ کی وفات (۱۰۱۴ھ/۱۶۰۵ء) ہو گئی اور اس کا فرزند سلیم، نور الدین جہانگیر کے لقب سے جانشین ہوا تو اس نے تمام امراء کو طلب کیا، پیر خان کو بھی جس کی بہادری و دیگر صفات سے جہانگیر آگاہ تھا، بلا بھیجا۔ (ایضاً: ۲/۴۹۰-۴۹۳)

۱۰۱۵ھ/۱۶۰۷ء کو جہانگیر نے بہت مہربانی کی، اُسے سہ ہزار منصب اور صلابت خان کا خطاب دیا (توزک جہانگیری ۴۲، تاریخ خان جہانی ۲/۴۹۲)، اسی سال اُسے ”خان جہان“ کا خطاب بھی مرحمت

ہوا۔ (توزک ۶۰)

۱۰۱۷ھ/۱۶۰۸ء کو اُسے پنج ہزاری منصب ملا (توزک ۶۶، تاریخ خان جہانی ۴۹۳، ۶۹۵)، ۱۰۲۱ھ/۱۶۱۲ء کو اُسے بہار (Bihar) کا صوبیدار بنایا گیا (تاریخ خان جہانی ۵۲۰/۲)، اس سے قبل ۱۰۱۸ھ/۱۶۰۹ء کو اُسے خان خانان کی مدد کے لئے بارہ ہزار سواروں کے ساتھ دکن بھیجا گیا تھا۔ (ماثر الامراء ۱/۷۱۳)

بہار کی صوبیداری کے تین سال بعد اُسے ۱۰۲۳ھ/۱۶۱۳ء کو تھانیسر (Thanisar) کا فوجدار متعین کیا گیا۔ (تاریخ خان جہانی ۵۲۹/۲)

۱۰۲۶ھ/۱۶۱۷ء کو اس کے منصب میں ایک ہزار کا اضافہ ہوا، اب وہ شش ہزاری منصب دار تھا۔

(توزک ۱۸۲)

۱۰۲۹ھ/۱۶۱۹ء کو اُسے ملتان کا صوبیدار بنایا گیا (ایضاً ۳۲۳)، اس کی کارکردگی قابل تعریف رہی، جہانگیر اس کی جدائی برداشت نہیں کرتا تھا، ایک بار جب وہ نظامتِ ملتان کے دوران ملنے آیا تو اُسے خود ”فرزند خان جہان“ لکھ کر یاد کیا ہے (توزک ۳۲۸)، پہلی ملاقات میں اسے ”فرزند“ کا خطاب دیا تھا اور مہر کن مولانا احمد کو ایک شعر موزوں کر کے اس کا جمع مہر بنانے کا حکم دیا:

فرزند خاصِ شاہ شد از قدرت الہ      خان جہان مرید جہانگیر بادشاہ

(تاریخ خان جہانی ۴۹۳/۲)

۱۰۳۳ھ/۱۶۲۳ء کو اُسے جہانگیر نے آگرہ (Agra) کا صوبیدار بنایا (توزک ۳۸۰)، لیکن اسی سال اُسے طلب کر کے گجرات (Gujrat) کی صوبیداری پر تعینات کیا گیا۔ (ایضاً ۳۹۵)

اگلے ہی سال اُسے ۱۰۳۴ھ/۱۶۲۵ء کو برہانپور (Burhanpur) کا صوبیدار بنایا گیا۔

(انفع الاخبار بحوالہ اطہر علی ص ۸۶)

۱۰۳۵ھ/۱۶۲۵ء کو اُسے سپہ سالار کے خطاب سے نوازا گیا (توزک ۴۱۸، اقبال نامہ جہانگیری ۲۸۹)، اس کے صرف دو سال بعد ۱۰۳۷ھ/۱۶۲۷ء کو اُسے دکن (Deccan) کا صوبیدار مقرر کیا گیا۔

(پادشاہ نامہ لاہوری ۱/۷۵ و بہ بعد)

لیکن شاہ جہان (۱۰۳۷-۱۰۶۸ھ/۱۶۲۸-۱۶۵۸ء) کو جیسا کہ تمام اکابر امراء نے جانشینی کے وقت حاضر ہو کر اس تخت نشینی کی توثیق کی تھی، خان جہان حاضر نہیں ہوا تھا، اس شاہ جہان غیر مطمئن تھا، وہ دارالحکومت آگرہ میں حاضر ہو کر انعامات سے بھی نوازا گیا لیکن طرفین میں بددلی باقی رہی، اسے یقین تھا کہ کسی بھی وقت اس کا کام تمام کر دیا جائے گا، اسی خوف سے ایک رات ۲۷ صفر ۱۰۳۹ھ/اکتوبر ۱۶۲۹ء کو وہ فرار ہونے کے لئے آگرہ سے نکلا، اس کے ساتھی اور اہل عیال بھی ہمراہ تھے (پادشاہ نامہ لاہوری ۱/۲۶۹ و بہ بعد)، آگرہ سے قریب ہی شاہی فوج نے جو متعاقب تھی، اس کا مقابلہ کیا، اس کے بہت سے ساتھی مارے گئے، لیکن وہ دکن پہنچنے میں کامیاب ہو گیا، ۱۰۴۰ھ/۱۶۳۰ء کو اس کے مقابلہ کے لئے برہان پور جا کر مقیم ہو گیا۔ (آثر الامراء ۱/۷۲۱)۔

شیخ فرید بھکری، جو ان حوادث کا چشم دید واقع نگار ہے، خان جہان کی بربادی اور شاہی افواج کے ساتھ دکن میں اس کے مقابلوں کا حال افسوس کے ساتھ قلم بند کرتا ہے کہ خان جہان نے سلطنت مغلیہ کے استحکام اور توسیع کے لئے بڑی قربانیاں دی تھیں، غلط فہمیوں کا شکار ہو کر ۱۰۴۰ھ/۳۱-۱۶۳۰ء کو قتل ہوا۔  
(ذخیرۃ الخوانین ۲/۱۱۲-۱۱۳، آثر الامراء ۱/۷۲۳)

خان جہان کی ساری زندگی جنگ و جدل میں گزری لیکن وہ شعر و ادب کا دلدادہ، مذہب اہل سنت کا پابند، علماء و صوفیہ کا گرویدہ تھا، مشائخ میں سے شاہ فضل اللہ برہانپوری (ف ۱۰۰۵ھ/۱۵۹۶ء) کا صحبت یافتہ تھا، تمام عمر صوم و صلوة کا پابند رہا، جوانی میں ہی توبہ کر لی جو تاحیات قائم رہی، ہندوؤں کو پسند نہیں کرتا تھا، نصف شب اولیاء کی محفل میں جاتا "قال اللہ وقال الرسول" (مناہجہ) اس مجلس کی پہچان تھی۔

(ذخیرۃ الخوانین ۲/۱۱۵)

ذخیرۃ الخوانین کا مشہور مولف شیخ فرید بھکری (Bhakkari) اس کی فوج میں بخشی کے عہدے پر

فائز تھا، جس نے اس کی زندگی اور مجالس کا حال لکھا ہے اور بتایا کہ اس کی فوج کے اخراجات کس قدر تھے۔

(ایضاً ۲/۱۱۵)

مآخذ

- ۱- ابوالفضل علامی: آئین اکبری، کلکتہ، ایشیاٹک سوسائٹی آف بنگال، ۱۸۶۷-۱۸۷۷ء
- ۲- ایضاً: اکبرنامہ، کلکتہ ایشیاٹک سوسائٹی آف بنگال، ۱۸۷۳-۱۸۷۷ء
- ۳- جہانگیر، نورالدین محمد: توزک جہانگیری مرتبہ سید احمد خان، علی گڑھ، ۱۸۶۳ء
- ۴- شاہ نواز خان، صمصام الدولہ: آثار الامراء ترجمہ و حواشی محمد ایوب قادری، لاہور، ۱۹۶۸ء
- ۵- عبدالحمید لاہوری: پادشاہ نامہ، کلکتہ ایشیاٹک سوسائٹی آف بنگال، ۱۸۶۷-۱۸۶۸ء
- ۶- فرید بھکری: ذخیرۃ الخوانین مرتبہ سید معین الحق، کراچی، ۱۹۷۰ء
- ۷- کامگار حسین: آثار جہانگیری مرتبہ عذرا علوی، بمبئی، ۱۹۷۸ء
- ۸- معتمد خان: اقبال نامہ جہانگیری، کلکتہ ایشیاٹک سوسائٹی آف بنگال، ۱۸۶۵ء
- ۹- نعمت اللہ ہروی: تاریخ خان جہانی و مخزن افغانی مرتبہ امام الدین، ڈھاکہ، ۱۹۶۲ء

10- Athar Ali: Apparatus of Empire, Oxford, Delhi, 1985

11- Elliot, H: Dowsan: History of India, (rep) Lahore.

12- Imam ul-Din: Khan-i-Jahan Lodi and his ancestors, Islamic Culture, (july 1949) Hyderabad, Deccan.

13- Beveridge, H: Khan Jahan Lodi, Ency: Islam (new.ed)

۹ نومبر ۲۰۰۶ء

(برائے دانشنامہ شبہ قارہ)



## اختر، واجد علی شاہ

واجد علی شاہ اختر، اودھ کا آخری تاجدار تھا۔

واجد علی شاہ کی ولادت ۱۰ ارزی قعدہ ۱۲۳۸ھ / ۱۹ جولائی ۱۸۲۳ء کو لکھنؤ میں ہوئی، تاریخ پیدائش میں اختلاف ہے (رضوی ادیب اور کوکب نے تمام بیانات یکجا کر دیئے ہیں، سلطان عالم واجد علی شاہ ۳۱۷-۳۱۹، واجد علی شاہ ادبی خدمات ۵۲-۵۴)

واجد علی شاہ اپنے والد نجم الدولہ مرزا امجد علی خان بہادر بن نواب نصیر الدولہ بہادر کی وفات کے بعد ۱۲۶۳ھ / ۱۸۴۷ء کو تخت نشین ہوا، ایسٹ انڈیا کمپنی (East India Company) نے بھی اس کی توثیق کی اور واجد علی شاہ کو بادشاہ اودھ (Awadh) تسلیم کر لیا، اس نے عدل و انصاف کے ساتھ حکومتی معاملات کا آغاز کیا، مختلف عہدوں سے امراء و ارکان سلطنت کو فنی ذمہ داریوں سے آگاہ کیا گیا، فوج کی از سر نو تنظیم کی گئی، فوج کی تعداد تقریباً ۵۳ ہزار تھی۔

ہندوستان کی مرکزی مغل حکومت کی کمزوری اور سیاسی رقابتوں کے باعث صوبوں کی حکومتیں بڑی تیزی سے خود مختار ہو رہی تھیں اور ایسٹ انڈیا کمپنی کو ان کے اختلافات سے بھرپور فائدہ اٹھانے کے مواقع مل گئے تھے، ریاست اودھ کا مرکزی حکومت سے برابر تعلق قائم تھا، انگریزوں نے ان اختلافات سے اپنا فائدہ حاصل کیا اور اودھ کے نواب غازی الدین حیدر (۱۸۱۴-۱۸۲۷ء) کو کمپنی نے اکسایا کہ اپنی بادشاہت کا اعلان کر دے، چنانچہ اس نے ایسا ہی کیا، جس سے ہندوستان کی مرکزی حکومت سے اودھ کا تعلق ختم ہو گیا، اب انگریزوں نے کھل کر اودھ کے سیاسی معاملات میں دخل دینا شروع کر دیا، انہیں مالی امداد اور قرضے دیئے پھر ان کی وصولی کے لئے ذلت آمیز شرائط ان پر ٹھوسی گئیں، اس طرح وہاں کے عملاً حکمران انگریز ہی تھے، واجد علی شاہ کے عہد میں انگریز ریزیڈنٹ کرنل رچمنڈ (Col. Richmand) تھا، جس کے عہد میں یہ مداخلت زوروں پر تھی، اس کے رخصت (۱۸۴۸ء) ہونے پر کرنل سلیمان

(W.H.Sleeman) کے آتے ہی سلطان عالم واجد علی شاہ کی تحقیر و تذلیل تک ہونے لگی۔

(کوکب: واجد علی شاہ کی ادبی و ثقافتی خدمات ۶۳-۶۴)

اسی دوران واجد علی شاہ شدید علیل ہو گیا اور معاملات مملکت چلانا دشوار تر ہو گیا تو مدار الدولہ نواب علی نقی خان کو مختار بنا کر خود آرام کرنے اور رقص و سرور میں تمام وقت گزارنے لگا، جس سے اودھ کے سیاسی و مالی معاملات میں بہت سے نقائص پیدا ہو گئے، گویا واجد علی شاہ کا ۱۸۴۹ء میں حکومت سے براہ راست تعلق ختم ہو کر رہ گیا۔ (مرقع خسروی ۲۱۰)

۵ دسمبر ۱۸۵۴ء کو اودھ کے نئے رزیڈنٹ کرنل اوٹرم نے اپنے عہدے کا چارج لیا، اس نے کرنل سلیمان (Saleeman) کی رپورٹوں کو بنیاد بنا کر شاہ اودھ پر ان تمام الزامات کو قائم رکھا، جو کمپنی نے پہلے سے لگا رکھے تھے، جن کی بنیاد پر لارڈ ڈلہوزی (1812-1860 Dalhausie) نے ۲۱ نومبر ۱۸۵۵ء کو اودھ کے الحاق کی اجازت دے دی اور ایک عہد نامہ مرتب کیا گیا، جس میں واجد علی شاہ کو یقین دلایا گیا کہ وہ کمپنی کی شرائط کو تسلیم کر لے تو اس کا لقب اور اس کے لئے بارہ لاکھ روپے سالانہ اور تین لاکھ روپے سالانہ اس کے عملے کے لئے دیئے جائیں گے اور یہی سلوک اس کی نسل اور جانشینوں کے ساتھ بھی ہوگا (قیصر التواریخ ۲/۳۰-۱۲۰) لیکن واجد علی شاہ نے معاہدے پر دستخط کرنے سے انکار کر دیا۔

(واجد علی شہا کی ادبی خدمات ۶۶)

لیکن اس کے باوجود ۱۸۵۶ء کو اودھ کا الحاق کر لیا گیا، جس کی تمام تر تفصیلات کتب تاریخ میں درج ہیں:

(Native States of India, British relations with Oudh, indirect Rule in India, p.376)

واجد علی شاہ نے بیش قیمت تحائف دے کر ایک وفد انگلستان بھیجا تا کہ ریاست کے الحاق پر نظر ثانی کے لئے درخواست کی جاسکے، لیکن اس کا کوئی خاطر خواہ نتیجہ نہ نکلا، اگلے ہی سال پورے ہندوستان میں جنگ آزادی (۱۸۵۷ء) کا آغاز ہو گیا، واجد علی شاہ پر الزام تھا کہ وہ درپردہ مفسدوں سے ساز باز رکھتا ہے، چنانچہ اس کو کلکتہ لے جا کر نظر بند کر دیا گیا، جہاں وہ ۲۶ ماہ قید رہا، نظر بندی کی اس مدت میں واجد علی شاہ

نے مطالعہ اور تصنیف و تالیف کا کام کیا، اس نے خود ۱۸۵۷ء کے حوادث اور اپنی نظر بندی کی تفصیلات پر ایک مستقل کتاب ”حزن اختر“ تالیف کی تھی، جو چھپ چکی ہے۔

واجد علی شاہ نے ۳ محرم ۱۳۰۵ھ / ۲۱ ستمبر ۱۸۸۷ء کو انتقال کیا (تاریخ اودھ ۵/۲۸۲)، واجد علی شاہ فارسی و اردو نظم و نثر میں اچھی استعداد رکھتا تھا، ان کی فارسی نثر اس زبان کے باکمال افراد کی یاد تازہ کرتی ہے، جس کی تعریف اکثر تذکرہ نویسوں اور ادیبوں نے کی ہے۔ (سلطان عالم واجد علی شاہ ۷۷-۸۲) واجد علی شاہ سو سے زیادہ کتابوں کا مصنف تھا، جن میں سے ۴۴ کتب کا سراغ مل سکا ہے، ان میں سے ۹ کتابیں فارسی اور باقی اردو و ہندی نظم و نثر میں ہیں۔

اردو کتابوں کے فقط اسماء اور فارسی تالیفات کا مختصر تعارف کروایا جا رہا ہے:

- |                                              |                                              |
|----------------------------------------------|----------------------------------------------|
| (۱) افسانہ عشق ۱۲۵۵ھ مطبوعہ                  | (۲) دریائے عشق ۱۲۵۶ھ مطبوعہ                  |
| (۳) بحر الفت ۱۲۵۶ھ مطبوعہ                    | (۴) گلستہ عاشقان (دیوان غزلیات) مطبوعہ       |
| (۵) ہیبتِ حیدری ۱۲۶۵ھ مطبوعہ                 | (۶) عشق نامہ منظوم ۱۲۶۶ھ مطبوعہ              |
| (۷) سخن اشرف (دیوان غزلیات) مطبوعہ           | (۸) ارشادِ خاقانی ۱۲۶۹ھ مطبوعہ               |
| (۹) جواب بلوچک ۱۲۷۳ھ مطبوعہ                  | (۱۰) دیوان مبارک (دیوان غزلیات) ۱۲۷۳ھ مطبوعہ |
| (۱۱) کلیات سوم ۱۲۷۳ھ مطبوعہ                  | (۱۲) حزن اختر ۱۲۷۴ھ مطبوعہ                   |
| (۱۳) بحر مختلف ۱۲۷۵ھ مطبوعہ                  | (۱۴) تاریخ مذہب ۱۲۷۳ھ مطبوعہ                 |
| (۱۵) تاریخ ممتاز ۱۲۷۶ھ مطبوعہ                | (۱۶) تاریخ غزالہ ۱۲۷۵ھ مطبوعہ                |
| (۱۷) تاریخ نور ۱۲۷۶ھ غیر مطبوعہ              | (۱۸) تاریخ بدر ۱۲۷۶ھ مطبوعہ                  |
| (۱۹) تاریخ فراق ۱۲۷۶ھ غیر مطبوعہ             | (۲۰) تاریخ جمشیدی ۱۲۷۶ھ غیر مطبوعہ           |
| (۲۱) شیوع فیض ۱۲۷۶ھ مطبوعہ                   | (۲۲) کلیات اختر ۱۲۷۸ھ مطبوعہ                 |
| (۲۳) قمر مضمون ۱۲۸۱ھ مطبوعہ                  | (۲۴) ناجو (ہندی کلام) مطبوعہ                 |
| (۲۵) نظم نامور ۱۲۸۷ھ (کلیات نظم اردو) مطبوعہ |                                              |

- (۲۶) ایمان ۱۲۸۸ھ مطبوعہ  
 (۲۷) دلہن ۱۲۸۹ھ (ہندی مطبوعہ)  
 (۲۸) بنی ۱۲۹۳ھ (اردو، ہندی) مطبوعہ  
 (۲۹) توشہ آخرت ۱۲۹۹ھ مطبوعہ  
 (۳۰) ریاض عقلمی مطبوعہ  
 (۳۱) ریاض القلوب ۱۲۹۹ھ مطبوعہ  
 (۳۲) ثبات القلوب ۱۳۰۳ھ غیر مطبوعہ

(واجد علی شاہ کی ادبی ثقافتی خدمات ص ۱۱۱-۱۱۳)

## فارسی تالیفات

### ۱۔ عشق نامہ

یہ فارسی نثر میں ہے اور اس کا زمانہ تالیف ۱۲۶۳ھ تا ۱۲۶۵ھ ہے، یہ دراصل واجد علی شاہ کی آپ بیتی ہے، لیکن اس میں تمام گزرے ہوئے واقعات بیان کرنے کی بجائے صرف ایسے واقعات کا انتخاب کیا گیا ہے، جن کا تعلق عورتوں سے ہے، تحت نشینی، تعمیرات اور دیگر واقعات سے متعلق جن باتوں کو شامل کتاب کیا گیا ہے ان سے پس منظر کا علم ہوتا ہے، یہ کتاب رنگ برنگے واقعات کا مرقع ہے، اس میں داستانوں کی تعداد ۱۳۲ ہے۔ (واجد علی شاہ کی ادبی خدمات ۱۲۷-۱۳۲)

اس کا ایک خطی نسخہ بخط واجد علی شاہ، ذخیرہ شیرانی، کتابخانہ مرکزی دانشگاہ پنجاب، لاہور میں ہے (فہرست شیرانی ۷۷) اور دوسرا کتب خانہ محمد امیر حیدر خان محمود آباد، لکھنؤ میں ہے۔ (واجد علی شاہ ۱۲۷)

اس کا وہ نسخہ، جو خود واجد علی شاہ نے شاہانہ اہتمام سے کتابت کروایا تھا، برطانیہ کی ملکہ کے شاہی محل کی زینت ہے، جس کا عکس ایک مفصل مقدمہ کے ساتھ ڈاکٹر اکرام چغتائی شائع کرنے والے ہیں۔

### ۲۔ مجموعہ واجد یہ

یہ واجد علی شاہ کی کثکول ہے، ۱۲۶۳ھ تا ۱۲۶۶ھ اس کا زمانہ تالیف ہے، تکمیل ہی کے سال یہ کتاب طبع ہوئی، اس کا اردو ترجمہ اگلے ہی سال ۱۲۶۷ھ کو شائع کیا گیا۔

### ۳۔ بحر ہدایت

یہ رسالہ فقہی مسائل پر ہے، ۱۲۶۷ھ کو مکمل ہوا اور اسی سال مطبع سلطانی سے چھاپ دیا گیا، اس میں

وہ استفتا شامل ہیں، جو واجد علی شاہ کے والد امجد علی شاہ نے مولوی سید محمد بن مولوی سید ولد ار علی سے مختلف اوقات میں پوچھے تھے اور افادہ عام کی غرض سے سلطان نے ان کو کتابی صورت میں مرتب کر کے شائع کر دیا۔

### ۴۔ صوت المبارک

اس کتاب کا موضوع ہندوستانی فن موسیقی کا اجمالی بیان اور اس کی تاریخ ہے، موسیقی کی مختلف اصطلاحوں کو ابواب و فصول کے تحت عنوانات بنا کر تفصیل بیان کی گئی ہے، ۱۲۶۹ھ میں طبع ہوئی۔

### ۵۔ نصح اختر

یہ رسالہ فارسی نثر میں ہے، سال تالیف و طباعت ۱۲۷۵ھ، چار فصلوں پر مشتمل ہے، یہ رسالہ آداب مجلس کے موضوع پر ہے، شیخ نے فارسی میں اس رسالے کی شرح بھی لکھی گئی تھی۔

### ۶۔ صحیفہ سلطانی

یہ رسالہ روزمرہ کی ادعیہ کا مجموعہ ہے، ۱۲۸۶ھ میں تالیف ہوا اور تاحال طبع نہیں ہو سکا، امام باڑہ سبطین آباد (کلکتہ) میں اس کا ایک نسخہ ہے، آیات قرآنیہ اور عربی عبارات کا فارسی ترجمہ آسان اور عام فہم ہے۔

### ۷۔ مباحثہ بین النفس و العقل

یہ رسالہ بھی فارسی نثر میں ہے، اس کا موضوع دینی مسائل ہے، آغاز میں مولف نے اپنا پداری و مادری نسب نامہ درج کیا ہے، مولف نے ماہ رمضان میں جن مسائل پر غور کیا ان کو بصورت مکالمہ یعنی ”سوال نفس“ اور ”جواب عقل“ یکجا کر دیا ہے، ان سوالات کی تعداد ۲۸ ہے، یہ رسالہ ۱۲۸۹ھ کو مکمل ہوا، طبع ہو چکا ہے۔

### ۸۔ ملک اختر

یہ واجد علی شاہ کے اردو کلام کا مجموعہ ہے، جا بجا فارسی نثر بھی ہے، نثر میں زیادہ تر نصح ہیں، یہ رسالہ ۱۲۹۵ھ کو تالیف ہوا اور ۱۲۹۶ھ میں طبع کیا گیا۔

### ۹۔ ملاذ الکلمات

یہ لغت ہے، اعجاز اختر کی اس کا تاریخی نام ہے، جس سے ۱۲۹۳ھ اس کا سال تکمیل برآمد ہوتا ہے،



نامی گرامی شعرائے عصر نے قطعات تاریخ لکھے، طبع ہو چکی ہے، اس میں کئی زبانوں کے متجانس الفاظ بھی یکجا کر دیئے ہیں، ہر لفظ کا تلفظ بھی بتایا گیا ہے، اس کے مختلف معنی لکھ دیئے گئے ہیں، کہیں کہیں سند کے طور پر شعر بھی لکھ دیا ہے، معنی تفصیل سے لکھے ہیں، کتب لغت کے حوالے بھی دیئے ہیں۔

(سلطان عالم واجد علی شاہ ۱۳۸)

### ۱۰۔ تاریخ مشغلہ

اس کتاب میں مشغلۃ السلطان نواب آبادی جان بیگم کے نام واجد علی شاہ کے ۲۴ خطوط کا مجموعہ ہے، ڈاکٹر محمد اکرام چغتائی کو اس کا خطی نسخہ وائنا کے قومی کتب خانے سے دستیاب ہوا، جسے انہوں نے جدید اصول تحقیق کے مطابق ایڈٹ کر کے لاہور سے ۱۹۸۵ء کو شائع کر دیا ہے۔

### ۱۱۔ دواوین

واجد علی شاہ کے دیوانوں کی تعداد چھ بتائی جاتی ہے، شیوع فیض، قمر مضمون، سخن اشرف، گلستہ عاشقان، اختر ملک، نظم، ان میں سے بعض طبع ہو چکے ہیں اور غیر مطبوعہ دواوین کے خطی نسخے بھی دریافت ہو گئے ہیں، کوکب: واجد علی شاہ..... ص ۸۰-۹۴)

واجد علی شاہ کا تخلص اختر، اس عہد کے شعراء کے تذکروں میں بصراحت ملتا ہے، شعراء اور اہل فن کا قدردان اور مربی تھا، اس سے وابستہ شعراء کی طویل فہرست ہے۔ (سلطان عالم..... ص ۹۷-۱۰۵)

اس کے شاہی محل میں مشاعرے بکثرت ہوتے تھے، جن میں واجد علی شاہ بڑے شوق سے خود شریک ہوتا تھا، معروف شعراء کو دعوت کلام دی جاتی تھی (ہما نجا ۱۰۵-۱۱۴)، چند معروف شعراء میں سے فتح الدولہ برق، مہتاب الدولہ درخشاں، مرزا عیش، گلشن الدولہ بہار، مالک الدولہ صولت، حامد الدولہ برتر، مرزا جہاں قدر نیر، مرزا آسمان جاہ انجم وغیرہ۔ (ہما نجا ص ۱۱۴، ۱۲۹ و بہ بعد)

واجد علی شاہ نے خود اپنے متوسل اہل قلم حضرات کی تعداد سترہ سواور طبیبوں کی پانچ سو بتائی ہے۔

(حزن اختر ۷۱)

واجد علی شاہ کا رجحان فارسی ادبیات کی طرف زیادہ تھا، عبدالحلیم شرر کا بیان ہے کہ فارسی میں اس کا

درجہ ابوالفضل سے کچھ ہی کم ہوگا، اس کی زودنویسی اور جدت ذہن کی بھی تعریف کی ہے (جان عالم ۷۸) واجد علی شاہ کے ہاں ”حرف بازنان گفتن“ کا نام غزل ہے، اس کی شاعری کی محرک عورت تھی، اس نے دیگر اصناف سخن پر بھی طبع آزمائی کی ہے۔ (واجد علی شاہ کی ادبی خدمات ..... ۵۸۴ و بہ بعد)

واجد علی شاہ اور اس کے اجداد مذہباً شیعہ تھے، انہوں نے شیعیت کے فروغ کے لئے بہت کوشش کی، تعزیہ کے جلوس کو لکھنؤ میں رواج دے کر اس فرقہ کے افراد کو دوسرے مسلمانوں سے امتیازی حیثیت دی، امام باڑے بکثرت تعمیر کروائے، واجد علی شاہ خود غیر متعصب تھا، اس کا قول ہے کہ میری دو آنکھوں میں سے ایک شیعہ ہے اور دوسری سنی (گذشتہ لکھنؤ ۷۰-۷۱)، صدہا سنی اس فرقے میں شامل ہوئے، اس سے شیعہ سنی اختلافات بہت بڑھ گئے:

(Socio-intelectual History of Isna Ashari Shi'as in India,

2/110,14)-48.....)

ماخذ

- ۱- ادیب، مسعود حسن رضوی: سلطان عالم واجد علی شاہ، لکھنؤ، ۱۹۷۷ء
- ۲- زائر، کمال الدین حیدر: قیصر التوارخ، ج ۲، لکھنؤ، ۱۸۹۶ء
- ۳- شرر، عبدالخلیم: جان عالم، لاہور، ۱۹۵۱ء
- ۴- ایضاً: گذشتہ لکھنؤ، کراچی ۱۹۵۸ء
- ۵- کوب، قدر سجاد علی میرزا: واجد علی شاہ کی ادبی اور ثقافتی خدمات، دہلی، ۱۹۹۵ء
- ۶- سپرنگر: شاہان اودھ کے کتب خانے ترجمہ و تحقیق محمد اکرام چغتائی، کراچی
- ۷- نجم الغنی رام پوری: تاریخ اودھ، لکھنؤ، ۱۹۱۹ء
- ۸- نظامی، مصطفیٰ حسین: نوابین اودھ اور برٹش ایسٹ انڈیا کمپنی، لکھنؤ، ۱۹۹۵ء
- ۹- محمد عظمت علی کاکوروی: مرقع خسروی (تاریخ اودھ) مرتبہ ذکی کاکوروی، لکھنؤ، ۱۹۸۶ء
- ۱۰- واجد علی شاہ اختر: تاریخ مشغلہ مرتبہ محمد اکرام چغتائی، لاہور، ۱۹۸۵ء

۱۱۔ ایضاً: حزن اختر مرتبہ مسعود حسن رضوی ادیب، لکھنؤ، ۱۹۷۹ء

- 12- Barnett, R.B: North India Between Empires (1720-1801), Dehli, 1987.
- 13- Fisher, M,H: Indirect Rule in India (1764-1858), Delhi, 1991.
- 14- Lee-Warner, W: Native States of India, London, 1910.
- 15- Reeves, P.D: Sleeman in Oudh, Cambridge, 1971.
- 16- Rizvi, S.A.A: Socio-Intellectual History of Isna Ashari, Shi'as in India, Dehli, 1986.
- 17- Sinha, D.P: British Relations with Oudh (1801-56) Calcutta, 1983.
- 18- Sleeman, W.H: Fambles and Recollections of an Indian official, London, 1883.

۲۰ نومبر ۱۹۹۷ء

(برائے دانشنامہ شبہ قارہ)

## بخت خان، محمد بخش

جنرل بخت خان ہندوستان کی جنگ آزادی ۱۸۵۷ء کا ایک مجاہد تھا۔

بخت خان روہیلہ (Rohielah) خاندان سے تعلق رکھتا تھا، نجیب الدولہ کے پوتے غلام قادر خان سے سلسلہ نسب ملتا ہے، اس کا والد عبداللہ خان بھی ایک بااثر افغان تھا، اودھ کے نوابوں سے تعلق داری تھی، سلطان پور (حدود لکھنؤ) میں رہتا تھا، اس طرح بخت خان کا والدہ کی طرف سے نوابان اودھ (Awadh) کے ساتھ اس کا نہالی رشتہ استوار ہو گیا۔ (مکاف ۱۳۶، غدر کی صبح و شام ۱۶۵)

بخت خان نے خاندان تیموریہ کا فرد ہونے کا دعویٰ کیا تھا اور بہادر شاہ ظفر (۱۷۷۵-۱۸۶۲ء) سے اس کی تصدیق چاہی تھی۔ (ہمانجا)

بخت خان کی ابتدائی زندگی کے بارے میں کچھ معلوم نہیں ہے، اس نے ہندوستان کی انگریزی فوج میں ملازمت اختیار کر لی اور اس طرح اُسے فوجی مہمات کی خوب مشق ہو گئی، بخت خان نے انگریزوں کی فوج میں رہ کر کئی مہمات سر کیں، پہلی افغان جنگ (۱۸۳۸-۱۸۴۲ء) میں میجر جنرل سر روبرٹ ہنری سیل (Major General Robert Henry Sale) کے ماتحت جلال آباد کے مقام پر اہم خدمات انجام دیں، اس کی توپوں پر بطور اعزاز پھولوں کا تاج بنا ہوا تھا۔ (مکاف، ص ۱۳۳-ح)

ایسا معلوم ہوتا ہے کہ لکھنؤ کے بعد بخت خان کا زیادہ وقت بریلی (Bareilly) میں گذرا، جو روہیلہ کھنڈ (Rohiel Khand) کا اہم ترین علاقہ تھا اور یہ خطہ روہیلہ افغانوں کی انگریز دشمن سرگرمیوں کی وجہ سے ممتاز تھا، وہاں کے افغان سردار اور علماء بھی انگریزوں کے دشمن اور ہندوستان کو ان سے پاک کرنے کا عزم رکھتے تھے، یہیں بخت خان کے جو کہ کمپنی کی فوج میں ملازم تھا، خیالات میں تبدیلی واقع ہوئی اور وہ انگریزوں کو غاصب سمجھنے لگا، ۱۸۵۷ء کے آغاز میں وہاں کے علماء مولانا محمد احسن نانوتوی اور مولوی رحیم اللہ خان نے انگریزوں کے خلاف سخت تقریریں شروع کر دی تھیں، موخر الذکر کی اسی قسم کی ایک

تقریر جو ۲۵ مئی ۱۸۵۷ء کو بریلی کی جامع مسجد میں ہوئی، اس میں بخت خان بھی موجود تھا (جنگ آزادی ۱۸۵۷ء، ص ۱۲۱)، نیز مولوی سرفراز علی (شمس العلماء) سے بھی وہ متاثر تھا، انہوں نے بخت خان کے ساتھ مل کر آزادی کی اس جنگ میں اہم کردار ادا کیا (ہما نجا ص ۳۶۰، ۱۸۵۷ء کے مجاہد، ص ۱۶۶)، ان کے علاوہ نواب غوث محمد خان، مولوی امام خان رسالدار اور مولوی عبدالغفار نے بھی بخت خان کے خیالات میں عملی تبدیلی پیدا کی اور وہ انگریزوں کی ملازمت چھوڑ کر ان کے خلاف جہاد کرنے پر آمادہ ہوا (تاریخ عروج انگلیہ ۲۰۳)، وہابیوں کی اسی صحبت کی وجہ سے بعض اصحاب نے بخت خان کو بھی وہابی لکھا ہے۔

(بہادر شاہ کا مقدمہ ۲۸۲)

بریلی میں آزادی کی اس جنگ کا بہت زور تھا، مئی ۱۸۵۷ء کو مجاہدین نے بخت خان کی قیادت میں اس علاقے سے انگریزوں کی حکومت ختم کر دی اور خان بہادر خان (بن ذوالفقار خان بن حافظ رحمت خان) کو وہاں کا حکمران بنا دیا، جن کے اجداد اس سے قبل وہاں کے حاکم رہ چکے تھے۔

(حیاتِ حافظ رحمت خان ص ۴۲۱، جنگ آزادی ۱۸۵۷ء ص ۱۲۶)

نواب خان بہادر خان والی بریلی نے بخت خان کو فوج دے کر بہادر شاہ ظفر کے پاس دہلی بھیجا تاکہ دہلی جیسے مرکزی مقام پر مجاہدین کا قبضہ ہو سکے۔ (جنگ آزادی ۱۲۹)

بہادر شاہ ظفر، جو بہت معمر ہو چکا تھا اور انگریزوں کے وظیفہ خوار کی حیثیت سے زندگی بسر کر رہا تھا، چاہتا تھا کہ کوئی مخلص آدمی اس کا ساتھ دے تو وہ اپنی حکومت کو مضبوط کر سکے، چنانچہ بخت خان جب بریلی کے فاتح کی حیثیت سے اس کی خدمت میں حاضر ہوا تو اس نے اسے اس کام کے لئے بہتر لیڈر سمجھ کر معاہدہ کر لیا اور بخت خان کو، جو ۲ جولائی ۱۸۵۷ء میں حاضر ہوا تھا، جنرل کا خطاب دیا (جیون لال کا روزنامہ ۱۵۲) اور اسے فوج کا سپہ سالار (Commander-in-chief) بنا کر ذمہ داریاں سونپ دیں، اسے نشانِ امتیاز اور تلوار عنایت کی گئی۔ (Bahadur Shah, ii. p.231)

فوج شاہی کی ہزیمت کے بعد بخت خان چاہتا تھا کہ بہادر شاہ ظفر کو اپنی پانچ ہزار فوج کی معیت میں روہیل کھنڈ لے جائے لیکن بادشاہ نے اس کا یہ مشورہ قبول نہ کیا (مٹکاف ص ۷۰) کیوں کہ بادشاہ الہی بخش



اور حکیم احسن اللہ خان، جو کہ درپردہ انگریزوں سے ملے ہوئے تھے کے زیر اثر تھا اس لئے اس نے بخت خان کے ساتھ جانے سے انکار کر دیا۔ (بہادر شاہ ظفر ۱۲۲)

بخت خان پہلے بریلی اور پھر لکھنؤ میں رہا، آخر جب لکھنؤ پر بھی انگریزوں کا قبضہ ہو گیا تو وہ مولانا احمد اللہ شاہ شہید کے ہمراہ شاہ جہان پور کی طرف چلا گیا (مآثر دلاوری ۱۸۱)، جنگ آزادی کے دوران وہ ایک معمر شخص تھا، گھوڑے پر باسانی سوار نہیں ہو سکتا تھا۔ (سین، ص ۸۴)

بعض مؤلفین کا خیال ہے کہ وہ اپنے قصبہ نواب گنج (Nawwab ganj) میں ۱۸۵۹ء کو شہید ہو گیا (ہما نجا ۳۷۱)، یہ بھی کہا جاتا ہے کہ وہ فقیر کے بھیس میں نیپال کی طرف چلا گیا، جہاں جنگ آزادی کے چند اور رہنما بھی روپوش تھے، تاہم جنگ کے اختتام پر انگریزوں نے اس مجاہد کو تلاش کرنے کی انتہائی کوشش کی لیکن کامیاب نہ ہو سکے۔ (مکاف ۱۳۳)

مآخذ

- ۱۔ اسلم پرویز: بہادر شاہ ظفر، دہلی، ۱۹۸۶ء
- ۲۔ انیس فاطمہ: ۱۸۵۷ء کے ہیرو، علی گڑھ، ۱۹۴۹ء
- ۳۔ بریلوی، الطاف علی: حیات حافظ رحمت علی خان، کراچی، ۱۹۶۳ء
- ۴۔ حسن نظامی (مرتب) غدر کی صبح و شام، دہلی، ۱۹۲۶ء
- ۵۔ ایضاً: دہلی کی جان کنی، دہلی، ۱۹۲۵ء
- ۶۔ ایضاً: بیچارے انگریزوں کی پبتا، دہلی، ۱۹۲۷ء
- ۷۔ رضوی، خورشید مصطفیٰ: جنگ آزادی اٹھارہ سو ستاون، دہلی، ۱۹۵۹ء
- ۸۔ ذکاء اللہ، منشی: تاریخ عروج عہد سلطنت انگلشیہ، دہلی، ۱۹۰۴ء
- ۹۔ زائر، سید محمد میر کمال الدین حیدر: قیصر التواریخ، ج ۲، لکھنؤ، ۱۸۹۶ء
- ۱۰۔ صدیقی، عتیق: اٹھارہ سو ستاون، اخبار اور دستاویزیں، دہلی، ۱۹۶۶ء
- ۱۱۔ ظہیر دہلوی: داستان غدر، لاہور، ۱۹۵۵ء

- ۱۲۔ العلم، کراچی، جنگ آزادی نمبر، کراچی
- ۱۳۔ قریشی، عبدالرزاق: نوائے آزادی، بمبئی، ۱۹۵۷ء
- ۱۴۔ قمر النساء: العلامہ فضل حق الخیر آبادی، لاہور، ۱۹۷۹ء
- ۱۵۔ کنھیالال: محاربہ عظیم، کانپور، ۱۸۹۶ء
- ۱۶۔ محمد ایوب قادری: جنگ آزادی ۱۸۵۷ء (واقعات و شخصیات)، کراچی، ۱۹۷۶ء
- ۱۷۔ محمد ابرار حسین فاروقی: آثار دلاوری (تذکرہ مولانا احمد اللہ شاہ شہید) گوپامو، ۱۹۶۶ء
- ۱۸۔ مہر، غلام رسول: ۱۸۵۷ء کے مجاہد، لاہور، ۱۹۸۲ء
- ۱۹۔ نجم الغنی رام پوری: اخبار الصنادید، لکھنؤ، ۱۹۰۴ء
- ۲۲۔ نظامی، مصطفیٰ حسین: نوابین اودھ اور ایسٹ انڈیا کمپنی، سیاسی رشتے، لکھنؤ، ۱۹۵۰ء

- 21- Bayby, C.A (ed): Peasant Armed (Indian rebellion of 1857), Oxford, 1986.
- 22- Eedwardes, M: Red year, London, 1980.
- 23- Kaye, J.W: History of Great Revolt, (rep) Dehli, 1987.
- 24- Metelafe, C.T: Two Native Narrations of the Mutiny in Delhi, (rep) Lahore, 1979.
- 25- Mujeeb Ashraf: Muslim Attitudes Arounds British Rule and Western Culture in India, Delhi,
- 26- Norman, H.W. and Kieth Young: Delhi, 1857, Delhi,
- 27- Sen, S.N: (ed) Eighteen Fifty Seven, Delhi, 1958.

۱۵ نومبر ۱۹۹۷ء

(برائے دانشنامہ شہ قارہ)

# تذکرہ علماء و مشائخ پاکستان و ہند

جلد چہارم

حوال علماء، مشائخ، مورخین، خطاطین، شعراء، سلاطین اور امراء

تالیف

محمد اقبال مجذومی

پروگرام پبلسٹی